


El Nuevo Testamento



New Testament in Chatino, Nopala

El Nuevo Testamento

New Testament in Chatino, Nopala

copyright © 2013 Wycliffe Bible Translators, Inc.

Language: Nopala Chatino (Chatino, Nopala)

Translation by: Wycliffe Bible Translators

Contributor: Wycliffe Bible Translators, Inc.

Copyright Information

© 2013, David Niel Nellis, All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

Printed book ISBN 968310150X

The New Testament

in Chatino, Nopala

© 2013, David Niel Nellis, All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2015-03-17

PDF generated using Haiola and XeLaTeX on 21 Feb 2024 from source files dated 29 Jan 2022

7aec2f8f-e534-559d-8dcc-b8b15d5a08dc

Contents

MATEO	1
MARCOS	33
LUCAS	53
JUAN	88
HECHOS	113
ROMANOS	145
1 CORINTIOS	159
2 CORINTIOS	173
GÁLATAS	182
EFESIOS	187
FILIPENSES	192
COLOSENSES	196
1 TESALONICENSES	200
2 TESALONICENSES	203
1 TIMOTEO	205
2 TIMOTEO	209
TITO	212
FILEMON	214
HEBREOS	215
SANTIAGO	225
1 PEDRO	229
2 PEDRO	233
1 JUAN	236
2 JUAN	240
3 JUAN	241
JUDAS	242
APOCALIPSIS	244

Mateo

Ta nten 'in Jesucristo

¹ Nde nguinu scua nii ta nten 'in Jesucristo, sñe' ta nten 'in Davi, cui' sñe' ta nten 'in Abraham. ² Abraham ncuca sti Isaac, Isaac ncuca sti Jacob, Jacob ncuca sti Judá lo'o nchгаа la ña'an ta'a ngula yu. ³ Yu Judá can' ncuca sti Fares lo'o Zara, lo' jyi'an chcuca yu can' ncuca naan Tamar, lo' Fares ncuca sti Esrom, Esrom ncuca sti Aram. ⁴ Aram can' ncuca sti Aminadab, Aminadab ncuca sti Naasón, Naasón ncuca sti Salmón. ⁵ Yu Salmón ncuca sti Booz, lo' jyi'an can' ncuca naan Rahab, Booz ncuca sti Obed, lo' jyi'an can' ncuca naan Rut, Obed ncuca sti Isaí. ⁶ Isaí ncuca sti yu nu ncuca ree Davi, ree Davi can' ncuca sti Salomón, lo' jyi'an can' ncuca cuilyi'o yu Uría. ⁷ Salomón ncuca sti Roboam, Roboam ncuca sti Abía, Abía ncuca sti Asa. ⁸ Yu Asa ncuca sti Josafat, Josafat can' ncuca sti Joram, Joram ncuca sti Uzía. ⁹ Uzía ncuca sti Jotam, Jotam s ncuca sti Acaz, Acaz ncuca sti Ezequía. ¹⁰ Ezequía ncuca sti Manasés, Manasés can' ncuca sti Amón, Amón ncuca sti Josía. ¹¹ Yu Josía ncuca sti Jeconía lo'o ta'a ngula yu, cui' Babilonia ncuca cune' yu xa yaa ne' Israel preso. ¹² Chon' nde'en xa nguila ne' yaa ne' Babilonia ncuca cune' Salatiel, cui' sñe' Jeconía, yu Salatiel ncuca sti Zorobabel, ¹³ Zorobabel ncuca sti Abiud, Abiud ncuca sti Eliaquim, Eliaquim ncuca sti Azor. ¹⁴ Yu Azor ncuca sti Sadoc, Sadoc ncuca sti Aquim, Aquim ncuca sti Eliud. ¹⁵ Yu Eliud ncuca sti Eleazar, Eleazar ncuca sti Matán, Matán ncuca sti Jacob. ¹⁶ Jacob ncuca sti yu See, cui' nu ncuca cuilyi'o María nu ncuca jyi'an Jesús, ñi nu lca Cristo. ¹⁷ Cuaña'an yato'o yton tsa tilcua ta nten, ti' chendyu nu mdi'in yu Abraham hasta chendyu nu mdi'in yu Davi, ticui' cuaña'an yton cha tilcua ta nten, ti' chendyu 'in Davi tsaya' nguila ne' Israel yaa ne' preso se'en lca Babilonia, ticui' cuaña'an yton cha tilcua ta nten, ti' xa nguila ne' yaa ne' Babilonia tsaya' mdiyaan Cristo chendyu.

Xa ngula Jesucristo

¹⁸ Ndeña'an yato'o xa ngula Jesucristo: Ncuca cuiya' cha' si'yana yu See ntsu'hui cha' ca cuilyi'o 'in María, jyi'an Jesús, una ti' lyijyi chcuca yu cunta 'in María, xa cua' mxilyo ña'an si'ya cha' cuiya' 'in Espíritu nu Luhui 'in Ndiose. ¹⁹ Una yu See can' tsu'hue nten lca yu, a ncuca ti' yu xicune yu cha' can', lo' ncuca lca tiquee yu si'yana cunan ti si'yu co' yu cha' can'. ²⁰ Cui' cha' can' ntsu'hui tiquee yu, xa ngulo'o tloo sca angujle 'in Ñi X'nan na 'in yu ni' cula, lo' juin 'in yu: See, sñe' ta nten 'in Davi, a cutsen chcuca cunta

'in María nu ca cuilyi'o, si'yana cuhui' nu ndon lo'o cua, si'ya cha' cuiya' 'in Espíritu nu Luhui 'in Ndiose ca lca cuhui'. ²¹ Cuhui' nu tyi'in cua ca naan cuhui' Jesús, si'yana culo laa ñi quichen 'in ñi si'ya qui'ya nducui ne'. ²² Nchгаа cha' re yato'o na, si'yana chcuca cha' nu mxiyucui' Ñi X'nan na 'in yu Isaía xa juin yu: ²³—Ña'an jan ñii, ntsu'hui cha' xilyo ña'an sca ne' cuna'an tsa suhue ti lo' tyi'in sñe' ne', lo' ca naan can' Emanuel—. Cha' re nchca ti' chcuí, Ndiose ndi'in lo'o na. ²⁴ Xa mjyin xaa ti' yu See can', mducua yu tñan tsaña'an ycuí angujle 'in Ñi X'nan na lo'o yu, lo' mchcuca yu cunta 'in María. ²⁵ Una la cua' mdiyaan cuhui' chendyu xacan' m'ni ca'an yu 'in nten 'in yu, lo' mdi'in tyaa yu nii cuhui' ca naan cuhui' Jesús, nde sñe' ne' nu culoo.

2

Xa ya na'an yu mago 'in Jesús

¹ Xa nu ncuca cune' Jesús quichen Belén se'en lyi'ya loo Judea, cui' xa nu lca yu Herode ree, xacan' mdiyaa tucua snan yu mago quichen Jerusalén nu mdo'o tijyo', luhua' se'en nchcuca cucha, ² lo' mñicha' yu: ¿La ndi'in yu nu lca ree 'in ne' judío, yu nu ngula can'? Si'yana cua' na'an hua mdo'o tucua sca cuii, lo' nchcuí' na cha' 'in yu, ljaan hua si'yana cu'ni tnu hua 'in yu. ³ Xa ynan yu ree Herode cha' re, msu'hua yu cha' tiquee yu, lo' cui' cuaña'an quichen Jerusalén. ⁴ M'ni yu cha' nguio' ti'in nchгаа nu ntsu'hui cunta cha' 'in laa, tsatlyu lo'o ne' escriba nu ndi'in quichen can', lo' mñicha' yu 'in ne' cha' la ca ntsu'hui cha' cula ñi nu lca Cristo. ⁵ Mxcuen ne' 'in yu: Cui' quichen Belén se'en lyi'ya loo Judea, si'yana ndeña'an nguinu scua cha' nu mxiyucui' Ndiose 'in nguso 'in ñi cua' s'ni: ⁶—Nu'hui Belén, cui' quichen nu m'ni ca'an 'in Judá, a lca um nu chin' la cha' 'in lja nu ndon loo lati se'en lyi'ya loo Judea, si'yana loo nu'hui ntsu'hui cha' tyi'o sca nu culo ca tñan, nu chu'hui cunta 'in quichen ñan nu lca Israel—. ⁷ Xacan' yu Herode msi'ya cunan ti yu 'in yu mago can', lo' mñicha' lyicua yu 'in, cha' ti' ñi xaa mdo'o tucua cuii can', ⁸ xacan' ngua'an tñan yu 'in tsa quichen Belén, lo' juin yu: Yaa um, lo' cunan tsu'hue um suun ña'an ndi'in cha' 'in cuhui' can', xa quija lyou um 'in cuhui', xitucui um lo' quitsa' um 'ñan, si'yana lo'on nan' tsa y'nin tñun 'in cuhui'. ⁹ Xa mdyi ycuí' ree can' lo'o yu, mdo'o yu nguiaa yu, lo' yuhue 'a ti' yu si'yana xiya' mdo'o tucua cuii nu cua' na'an yu, luhua' se'en nchcuca cucha, lo' mducua loo na loo yu tsaya' mdiyaa na chcuca se'en ndi'in cuhui' can', lo' can' ycan' tucui na. ¹⁰ Ndyijyin ya' tsu'hue ntsu'hui tiquee yu xa na'an yu 'in na. ¹¹ Xa yten

yu ña'an can', na'an yu 'in cuhui' can' lo'o María jyi'an cuhui', mdyi'ya xtyin' yu lo' m'ni tnu yu 'in cuhui', msla yu se'en ntsu'hui cha' tsu'hue nu l'yan lo'o yu, lo' mdaa yu na oro 'in cuhui', lo'o na xityi'i nu ndiquin tucua ne' tloo Ndiose, lo'o mirra. ¹² Yato'o jui nu mtsa' 'in yu ni' cula, si'yana a xitucui 'a yu se'en ndi'in yu Herode, can' cha' xca tucueen mxitucui yu nde quichen tyi yu.

Xa yjui ne' cuhui' quichen Belén

¹³ Xa cua' nguiaa yu mago can', sca angujle 'in Ñi X'nan na ngulo'o tloo 'in yu See can' ni' cula, lo' juin 'in yu: Ndlá ti cu'ni, lo' tsa lo'o 'in cuhui' cua lo'o jyi'an cuhui' se'en lca Egipto, can' tyi'in um la xa nu nan' quitsan' 'in, si'yana yu Herode nan yu ña'an nu cujui yu 'in cuhui'. ¹⁴ Cui' xaa mdyi'o sla yu, lo' ticui' tla can' mdo'o yu nguiaa yu lo'o cuhui' can' lo'o jyi'an cuhui' se'en lca Egipto. ¹⁵ Can' ndi'in yu xa ngujui yu Herode, yato'o cha' re si'yana chcuca cha' nu mxiycui' Ñi X'nan na 'in nguso 'in ñi cua' s'ni, lo' nchcui' na: —Se'en lca Egipto msi'yan 'in Sñen'—. ¹⁶ Lo' yato'o lyee 'a ycuen tique' yu Herode, xa ngujlyo ti' yu si'yana nguñilyi'o yu mago 'in yu, ngulo yu tñan si'yana caja nchgaa cuhui' nu ndi'in quichen Belén lo'o chcuca tyi'lin tso', tsalca cuhui' nu ndiyaa tucua yjan, tsaña'an cunta nu ngulo yu lo'o suun nu mdaa yu mago can'. ¹⁷ Cuaña'an mducua cha' nu mxiycui' Ndiose 'in yu ncuca naan Jeremía xa juin yu: ¹⁸ —Ngune msi'ya yja cueen ne' quichen Ramá, nguinan ne', ti'i nga'an 'in Raquel si'ya sñe', lo' a ncuca lca tiquee caja nu tyaa cha' tnu tiquee 'in si'yana ngujui sñe'—. ¹⁹ Xa cua' ngujui yu Herode can', ngulo'o tloo sca angujle 'in Ñi X'nan na 'in yu See can' ni' cula, se'en ndi'in yu quichen Egipto, ²⁰ lo' juin 'in yu: Tyaa juesa xitucui' se'en lca Israel lo'o cuhui' cua lo'o jyi'an cuhui', si'yana cua' ngujui yu nu ncuca ti' cujui 'in cuhui'. ²¹ Xacan' mxitucui' jun lo'o cuhui' can', lo' nguila jun se'en lca Israel. ²² Xa ynan yu cha' si'yana yu Arquelao ndlo yu tñan se'en lyi'ya loo Judea, tñan loo Herode sti yu, ytsen yu quila yu can', una jui nu mtsa' 'in yu ni' cula, can' cha' mdo'o yu nguiaa yu se'en lyi'ya loo Galilea. ²³ Mdiya ti'in jun quichen Nazaret, cuaña'an mducua cha' nu ycu'i nchgaa yu nu mxiycui' Ndiose 'in cua' s'ni, ña'an ca si'yana ca naan ñi Nazareno.

3

Cha' 'in Xuhua mducua tya 'in nten

¹ Ya tucua tsaan, yu Xuhua nu mducua tya 'in nten, mdyisnan ycu'i yu cha' tsu'hue 'in Ndiose sca se'en ngutyi, cui' se'en lyi'ya loo Judea, ² lo' nchcui' yu: Xilo'o chon' um qui'ya ngui'ni um, si'yana cua' mdiyaa xaa culo Ndiose tñan 'in na. ³ Nde cha' nu

mxiycui' Ndiose 'in Isaíá cua' s'ni: —Tyi'an yu se'en ngutyi lo' chcui' cueen yu: Cu'ni chu'hue um tucueen se'en caan Ñi X'nan na, lo' cu'ni ñi um tucueen nu ntsu'hui cha' tyijyin ñi —. ⁴ Yu Xuhua can' lco' yu sca te' nu nguiaa' lo'o quichan' camello, lo'o sca quijyin nchcan' na sii' yu, lo' scua nu nchcu yu lca 'in sco', lo' ndyi'yo yu cuiñan' nu ntsu'hui ni' quixin'. ⁵ Mdiyaan nten nu mdo'o quichen Jerusalén se'en ndlyu yu, lo'o quichen se'en lyi'ya loo Judea, lo'o sca chcui se'en lyi'ya loo chco tlyu Jordan, ⁶ mducua tya yu 'in ne' chco tlyu can', lo' ñee ne' qui'ya 'in ne'. ⁷ Xa na'an yu si'yana qui'an ne' fariseo lo'o ne' saduceo lyyaan ne' si'yana chcuca tya ne', nchcui' yu lo'o ne': 'Un ta nten nu cuiñi, ¿ti nu ngulo'o 'in um si'yana xnan yu'hui um, lo' a qui'ni ca'an 'in um lo'o cha' nsin' ti' nu tyi'o tiquee Ndiose tiyaa xaa? ⁸ Xilo'o chon' um qui'ya ngui'ni um, lo' culo'o xñan um 'in um lo'o sca chendyu nu luhui. ⁹ A cu'ni siye' um ta ljuin um: Sñe' ta nten 'in Abraham lca hua. Cunen lo'o um sca cha': Ndiose tca cu'ni ñi cha' cutsu xca ta nten chon' quee re, lo' ca can' sñe' Abraham. ¹⁰ A cunta chcuca yca cua' nducui cuta na chon' xcua' yca, can' cha' nchgaa yca nu a ndyi'yu mti ntsu'hui cha' xi'yu na, lo' tsaan loo quii'. ¹¹ Cha' ñii si'yana nducua tyan 'in um lo'o tyi'a, si'yana cua' mxilo'o chon' um qui'ya 'in um, una nde loo la re lyyaan sca nu ndon loo la que ña'an nan', lo' ndyijyin ya' tsu'hue ntsu'hui tiqueen cha' cua na tca cui'yan snan ñi, cui' ñi tucua tya ñi 'in um lo'o Espíritu nu Luhui 'in Ndiose, a cunta lo'o quii'. ¹² Yaa' ñi cua' nducua tiyaa na nu ntsu'hui cha' tyuhui trigo nu cua' ngui'o' ti'in, lo' xu'hua se'en ñi trigo can', a cunta ntsu'hui cha' tiquin ñi quixin can', lo'o sca quii' nu a ntsu'hui 'a cha' ti' tyuhui'.

Xa mducua tya Jesús

¹³ Xacan' mdo'o Jesús se'en lca Galilea, lo' mdiyaa ñi chco tlyu Jordan se'en nu tucua tya yu Xuhua 'in ñi. ¹⁴ Una yu Xuhua a ncuca ti' yu tucua tya yu 'in ñi, lo' juin yu: 'Un ntsu'hui cha' tucua tya um 'ñan nan', lo' nde lyyaan um si'yana nan' tucua tyan 'in um. ¹⁵ Una mxcen Jesús 'in yu: Tyaa ya', si'yana cuaña'an ntsu'hui cha' tucua na tñan nchgaa cha' nu ñi 'in Ndiose. La xacan' mslyaa yu. ¹⁶ Ña'aan mducua tya Jesús mdyi'o ñi loo tyi'a, cui' ña'an lcaa nguila ni' cuaan, lo' na'an ñi ngu'ya tucua Espíritu 'in Ndiose que ñi, tsaña'an nchca ti' ndyi'ya tucua sca scun' jo'o. ¹⁷ Xacan' ngune ycu'i sca nu ycu'i la ni' cuaan: Nde Sñen' nu ta'a lati 'ñan, tsu'hue 'a ntsu'hui tiqueen lo'o.

4

Ncuca ti' laxa'an xityu 'in Jesús loo qui'ya nu

¹ Xacan' Espíritu 'in Ndiose mxicu'ni 'in Jesús si'yana tsaá ñi sca se'en ngutyi, lo' can' ncuá ti' laxa'an xityu 'in ñi loo qui'ya. ² Xa cua' m'ni ñi ayuna tucua yla tsaan lo' tucua yla tla, xacan' mdyisanan ngute' ti' ñi. ³ Cui' ña'an lcaa yaan laxa'an tloo ñi, lo' juin 'in ñi: Cha' nu'huin lca Sñe' Ndiose, chcu' lo'o quee re lo' chca na jaslya. ⁴ Mxcuen ñi 'in, ndeña'an nchcui' quityi 'in Ndiose: — Si'i tsaloo ti si'ya cha' nchcu ndyu'huí nten chendyu, cui' ca nu si'ya nchgaá cha' nu nchcui' Ndiose—. ⁵ Xacan' ya lo'o laxa'an 'in ñi quichen Jerusalén, lo' ycuen lo'o 'in ñi sca se'en cuaan lati 'in laa can', ⁶ lo' juin 'in ñi: Cha' lca Sñe' Ndiose, tyi'o cuaan re lo' qui'ya ton la 'ya cua, si'yana nchcui' quityi 'in Ndiose: —Culo ñi tñan 'in angujle 'in ñi si'yana chu'huí cunta 'in, lo' s'uti hua yaa' can' 'in se'en nguiaa, si'yana a tsa ton quiya' loo quee—. ⁷ Lo' juin Jesús: Una lo'o cha' re nguinu scua na loo quityi 'in Ndiose: —A tyijyin lyoo 'in Ndiose X'nan—. ⁸ Xacan' ya lo'o laxa'an 'in ñi sca loo qui'ya cuaan ya', lo' ngulo'o 'in ñi sca chcu' chendyu se'en ndlo ne' tñan, lo'o cha' cui'lyiya' 'in ne', ⁹ lo' juin 'in ñi: Ña'aan cha' re taan 'in, cha' tyon xtyin' lo' cu'ni tnu 'ñan. ¹⁰ Mxcuen Jesús: Tyi'o tso' siin', Laxa'an, si'yana ndeña'an nchcui' quityi 'in Ndiose: —'In Ndiose X'nan ntsu'huí cha' cu'ni tnu, lo' scati 'in ñi ca ja'an—. ¹¹ Xacan' mdo'o tso' laxa'an can' sii' ñi, cui' ña'an lcaa mdiyaan angujle nu ta yaa' 'in ñi.

Mdyisanan m'ni Jesús tñan 'in Ndiose

¹² Xa ynan Jesús cha' si'yana yu Xuhua cua' ntsu'huí na'an chcuán, mxitucui' ñi se'en lca Galilea. ¹³ Xacan' mdo'o ñi quichen Nazaret, lo' mcha'an ti'in ñi Capernaum, sca quichen ndi'in tu'hua tiyo', cui' loo yuu nu m'ni ca'an 'in Zabulón lo'o Neftalí, ¹⁴ si'yana tsato'o cha' nu mxiyucui' Ndiose 'in yu Isaíá cua' s'ni xa juin yu: ¹⁵ —Yuu nu m'ni ca'an 'in ta nten 'in Zabulón lo'o se'en lyi'ya loo Neftalí, cui' tucueen nu ndiyaa tu'hua tiyo' xca tso' chco tlyu Jordan, se'en lyi'ya loo Galilea, se'en ndi'in ne' gentil, ¹⁶ sca quichen ndi'in se'en tla yta, na'an ne' sca xaa nu tlyu, nten nu ntsu'huí tuyaa' cha' ndiyja, m'ni sca xaa 'in ne'—. ¹⁷ Ti' xacan' mdyisanan Jesús ngulo'o ñi 'in nten, lo' nchcui' ñi: Xilo'o chon' um qui'ya ngui'ni um, si'yana cua' mdiyaa xaa culo Ndiose tñan 'in um. ¹⁸ Yato'o sca tsaan mda'an Jesús tu'hua tiyo' Galilea, lo' na'an ñi 'in yu Tyo lo'o yu Ndre ta'a ngula yu, nduguun yu quitan loo tyi'a can' si'yana yu cuta cula lca yu. ¹⁹ Lo' juin ñi 'in yu: Chcu' ncha'an um 'ñan, nan' culo'on 'in um cu'ni um cuta, tyicana 'in nten. ²⁰ Ticui' xaa ngula' sti yu quitan 'in yu, lo' mducui' ncha'an yu 'in ñi. ²¹ Chin' ti se'en ti' mda'an ñi, xa na'an ñi 'in tucua yu nu nda'an lo'o

ta'a ngula, Jacobo lo'o yu Xuhua, ndlyu yu lo'o Zebedeo sti yu ni' sca yca na'an, nxcuan su'hua yu quitan 'in yu, lo' msi'ya ñi 'in yu. ²² Cui' xaa mdyi'o yu ni' yca na'an can', ngula' ton yu 'in sti yu lo' mducui' ncha'an yu 'in ñi. ²³ Ña'aan se'en lyi'ya loo Galilea mda'an lo'o ñi cha' tsu'hue 'in Ndiose, lo'o se'en ndiyo' ti'in ne' judio, ngulo'o ñi ña'an ntsu'huí cha' culo Ndiose tñan 'in nten, lo' m'ni chca ñi 'in nchgaá nu ti'i lo'o cuati loo quicha. ²⁴ Ña'aan se'en lyi'ya loo Siria mscua cuen cha' 'in ñi, mdiyan lo'o ne' 'in nu ti'i lo'o cuati loo quicha, a cunta lo'o nu ntsu'huí cui'in xa'an 'in, lo'o nu nxñi cui'in 'in, lo'o nu mchcun' quiya', lo' m'ni chca ñi 'in. ²⁵ Qui'an 'a nten mducui' ncha'an 'in ñi nu mdo'o se'en lyi'ya loo Galilea, lo'o Decápolis, lo'o quichen Jerusalén, lo'o se'en lyi'ya loo Judea, a cunta nu mdo'o xca tso' chco tlyu Jordan.

5

Xa ngulo'o Jesús 'in nten

¹ Xa na'an Jesús si'yana qui'an 'a nten mdiya ti'in can', ycuen ñi sca se'en nu cuaan la, lo' ña'aan yten tucua ñi mdiyaa yu ta'a nda'an ñi tloo ñi. ² Xacan' mdyisanan ngulo'o ñi 'in nten, lo' juin ñi: ³ Tsu'hue ca xu'hue nu ndyi'ya cha' tiyaa si'yana 'ni cha' 'in lo'o Ndiose, can' nu caja cha' tsu'hue 'in se'en ndlo Ndiose tñan. ⁴ Tsu'hue ca xu'hue nu ti'i nga'an 'in si'ya qui'ya m'ni, can' nu caja cha' tnu tiquee 'in. ⁵ Tsu'hue ca xu'hue nu suun nten lca, can' nu qui'ni ca'an 'in yuu se'en ndlo Ndiose tñan. ⁶ Tsu'hue ca xu'hue nu nguite' ti' lo' nguityi ti' cha' nu ñi 'in Ndiose, can' nu cha'an yu'huí cusya 'in. ⁷ Tsu'hue ca xu'hue nu ña'an 'tnan ti' 'in ta'a, can' nu caja nu ña'an 'tnan ti' 'in. ⁸ Tsu'hue ca xu'hue nu luhui cusya 'in, can' nu ña'an tloo 'in Ndiose tiyaa xaa. ⁹ Tsu'hue ca xu'hue nu ndiya nan ña'an tyi'in tsu'hue lo'o nchgaá tucui, can' nu ca naan sñe' Ndiose. ¹⁰ Tsu'hue ca xu'hue nu ndijin cha' si'ya tñan tsu'hue nu ngui'ni, can' nu caja cha' tsu'hue 'in se'en ndlo Ndiose tñan. ¹¹ Tsu'hue ca xu'hue um xa caja nu ña'an ti'i, lo' chcu' ca'an 'in um si'ya cha' 'ñan, lo' tñan ne' scasca qui'ya 'in um. ¹² Chcu' ti' um lo' ca tsu'hue chu'huí tiquee um, si'yana tlyu cha' tsu'hue qui'ni ca'an 'in um la ni' cuaan, si'yana cuaña'an jui nu m'ni lyi'o 'in yu nu mxiyucui' Ndiose 'in cua' s'ni.

Cha' 'in teje'

¹³ 'Un nguiaa cha' 'in um ña'an nchca ti' teje' lja nten chendyu, cha' teje' can' tyi'o tiyen' na, ¿ña'an ta tca ca tiyen' na xiya'? A la 'a cunajo'o na, tsaloo chcuán ti na lo' caja nu culo' su'hua 'in na.

Cha' 'in xaa

¹⁴ Un nguiaa cha 'in um ña'an nchca ti' xaa nu ndu'hui loo chendyu, cui' cuaña'an sca quichen nu ndi'in sca loo qui'ya, a tca nu a ca chcan' na. ¹⁵ A tucui nu ca'an sca quii' lo' nde tucun ti'in 'in na, cui' ca nu cuaan chcua na si'yana tu'hui na xaa 'in nchgaa nu ndi'in ña'an can'. ¹⁶ Cui' cuaña'an taa um ya' ca um sca xaa 'in nten chendyu, ña'an ca si'yana ca chcan' loo tñan tsu'hue nu ngui'ni um, lo' cu'ni tnu ne' 'in Stina Ndiose, ñi nu nducua ni' cuaan.

Cha' in lee

¹⁷ A quiñan ti' um ljaan si'yana tyijyin lyoon 'in lee, lo'o cha' nu ngua'an scua yu nu mxiyui' Ndiose 'in cua' s'ni, si'i na xcuan tloon 'in na, cui' ca nu si'yana ca ja'an 'in na. ¹⁸ Nu cha' ñi cunen lo'o um, tsalja nu ti' chcan' ni' cuaan lo'o chendyu re, ñi sca cha' nu suhue lati nducua loo lee can', lo' a tyijyin cha' 'in na cuati ña'an, cui' ca nu tsato'o nchgaa cha' nu nducua loo na. ¹⁹ Can' cha' nu cucha ti'in cha' nu suhue lati ngulo Ndiose tñan, lo' cha' cuaña'an culo'o can' 'in xca tucui, a caja nu su'hua loo 'in se'en ndlo Ndiose tñan. Una nu tucua tñan 'in na lo' culo'o 'in na, can' nu ca sca nu ndon loo se'en ndlo Ndiose tñan. ²⁰ Cunen lo'o um sca cha', cha' a lyee la quia nan um 'in Ndiose que ña'an ngui'ni ne' escriba lo'o ne' fariseo, a tca sten um se'en ndlo Ndiose tñan.

Cha' nu nchcuen tique' ne'

²¹ Cua' ngune 'in um ña'an jui nu ycui' lo'o ne' mdi'in s'ni: —A cuji nten—, lo' nu cuji nten tyi'o qui'ya 'in lo' ca xñan bsya 'in. ²² Una nan' cunen lo'o um, nu nscuen tique' lo'o ta'a, tyi'o qui'ya 'in lo' ca xñan bsya 'in. Ticui' cuaña'an cha' caja nu chcui' lo'o ta'a: Tijji 'a nan, tyi'o qui'ya 'in can' se'en nchca cuiya' qui'ya. Lo' ña'an tucui ti nu chcui' lo'o ta'a: Tinto 'a, chen nchcui tsa can' loo quii'. ²³ Can' cha' xa yan lo'o um sca lcuan 'in Ndiose, lo' lja xacan' quia yu'hui ti' um si'yana nducui ncha'an cha' 'in um lo'o ta'a um, ²⁴ cula' scua um lcuan can', lo' quia y'ni chu'hue um cha' 'in um lo'o ta'a um loo nducua la, xacan' xitucui um, lo' tyaa um lcuan can' 'in Ndiose. ²⁵ Ndlá ti cu'ni chu'hue um cha' 'in um lo'o ta'a cusuun um tucueen nguiaa um, lja nu ti' lyijyi ca cuiya' cha' 'in um, ña'an tu' tyaa can' cunta 'in um tloo bse, lo' yu bse can' tyaa yu cunta 'in um yaa' silyiya, can' nu su'hua 'in um na'an chcuan. ²⁶ Nu cha' ñi cunen lo'o um, a tyi'o um na'an chcuan, cha' si'i la su'hua lyiya' um nchgaa cunta nu nducui ncha'an 'in um.

Cha' nu nguiten yu'hui ne' lo'o cuilyi'o nten

²⁷ Cua' ngune 'in um ña'an jui nu ycui': —A sten yu'hui um lo'o cuilyi'o nten—. ²⁸ Una nan' cunen lo'o um, nu ñan' 'ya 'in sca ne'

cuna'an, lo' su'hua cha' nducun' ni' cusya 'in lo'o ne', ña'an loo cha' cua' yten yu'hui lo'o ne'. ²⁹ Cha' si'ya quiloo um ngui'ni um qui'ya, lyoo um 'in na, tsu'hue lati nu ndiya lyijyi sca tso' quiloo um sten um ni' cuaan, lo' si'i nu ña'an chcui um tsaam loo quii'. ³⁰ Cui' cuaña'an, cha' si'ya yaa' um cu'ni um qui'ya, si'yu co' um 'in na, tsu'hue lati nu ndiya lyijyi sca tso' yaa' um sten um ni' cuaan, lo' si'i nu ña'an chcui um tsaam loo quii'.

Cha' 'in nten nu ndla' ti'in ta'a

³¹ A cunta jui nu ycui': —Sca yu qui'yu nu nchca ti' cula' ti'in 'in cuilyi'o, 'ni cha' tsa' scua sca quityi' in yu—. ³² Una nan' cunen lo'o um, yu nu cula' ti'in 'in cuilyi'o, lo' cha' si'i si'yana yten yu'hui ne' lo'o xca tucui, ña'an loo cha' nxcui'ni yu 'in ne' sten yu'hui ne' lo'o ña'an tucui ti, lo' yu nu ca cuilyi'o 'in can', lo'o can' cu'ni qui'ya.

A tyi'in tya ca na sca cha'

³³ A cunta cua' ngune 'in um ña'an jui nu ycui' lo'o ne' mdi'in s'ni: —A tyi'in tya ca um sca cha'—, cui' ca nu —tucua um tñan cha' nu tyi'in tyaa um tloo Ñi X'nan na—. ³⁴ Una nan' cunen lo'o um: Ñi sca cha' lo' a ntsu'hui cha' tyi'in tya ca um, ñi ni' cuaan lo' a cu'ni tyi'ya um si'yana la cua nducua Ndiose, ³⁵ ñi loo chendyu re si'yana nde nxitñan' quiya' ñi, ñi a cu'ni tyi'ya um quichen Jerusalén si'yana lca na quichen 'in ñi nu lca Ree. ³⁶ Ñi a tyi'in tya ca um chendyu 'in um, si'yana ñi sca quichan' que um lo' a tca cu'ni um cha' ca mta na uta ca mten na. ³⁷ Xa chcui' um sca cha', ljuin um: Cui' na, uta, si'i na, si'yana cha' ti' tucua la um cha' can', cua' lo'o cha' cuiñi ljan lo'o na.

Chu'hui cha' tsu'hue 'in na lo'o ta'a cusuun na

³⁸ Cua' ngune 'in um jui nu ycui': —Cha' caja nu culo quiloo um, cui' cuaña'an cu'ni um lo'o can', cha' caja nu xityu lyi'ya um, ticui' cuaña'an cu'ni um—. ³⁹ Una nan' cunen lo'o um, a cu'ni su'hua um 'in um lo'o um nducun', cui' ca nu cha' ycuanyu sca tso' tloo um, tyaa um xca tso' na ycuanyu. ⁴⁰ Cha' nde'en nu nchca ti' taa qui'ya 'in um lo' lyaa xcan' um, tyaa um 'in na 'in cui' ña'an lo'o te' ycan' tnu tu'hua can' 'in um. ⁴¹ Cha' caja nu xicu'ni 'in um cui'ya um su'hua sca kilometro, 'un cui'ya um 'in na tucua kilometro. ⁴² Cha' nde'en la na jñan ne' 'in um, tyaa um 'in na, cui' cuaña'an cha' ntsu'hui nu jñi' na 'in um, a cu'ni tiji um lo'o can'. ⁴³ Cua' ngune 'in um jui nu ycui': —Ña'an 'tnan ti' um 'in ta'a nten um—, lo' xcuan tloo um 'in ta'a cusuun um. ⁴⁴ Una nan' cunen lo'o um: Ña'an 'tnan ti' um 'in ta'a cusuun um, lo' chcui' um cha' tsu'hue lo'o nu nchcui' cha' ti'i 'in um, cu'ni um

tsu'hue lo'o nu nxcuan tloo 'in um, ñān um 'in Ndiose si'ya cha' 'in nu ndaja 'in um lo' nducui ncha'an 'in um,⁴⁵ cuaña'an ca chcan' loo si'yana lca um sñe' Stina Ndiose, ñi nu nducua ni' cuaan, ñi nu n'ni cha' nduhui xaa 'in nten nducun' lo'o nten nu tsu'hue, lo' nxi 'ya ñi quioo 'in nten nu tsu'hue lo'o nten nu nducun'.⁴⁶ Si'yana cha' chu'hui cha' tsu'hue 'in um lo'o tsalca nu ntsu'hui cha' tsu'hue 'in lo'o um, ¿ñi cha' tsu'hue ta nducua tloo um xacan? ¿Ta si'i lo'o nten nu nducun' n'ni cuaña'an? ⁴⁷ Cha' chcu' cha' um 'in tsalca ta'a ti um, ¿ta nducua la ngui'ni um 'in xca tucui? ¿Ta si'i lo'o ne' gentil n'ni ne' cuaña'an? ⁴⁸ Can' cha' ca um sca nten nu ñi ndi'in cha' 'in, tsaña'an Sti um ñi nu nducua ni' cuaan, ñi ndi'in cha' 'in ñi.

6

Cha' 'in lcuān

¹ Xñi um cunta si'yana si'i tloo ña'an nten cu'ni um scasca loo cha' tsu'hue, ta si'yana taa ne' loo um, lo' cha' cuaña'an cu'ni um, a sca cha' tsu'hue qui'ni ca'an 'in um lo'o tso' 'in Stina Ndiose nu nducua ni' cuaan. ² Can' cha' xa taa um sca lcuān, a xicue um cha' can' tloo nten, si'yana cuaña'an ngui'ni sca nu a ñi ndi'in cha' 'in se'en n'ni tnu ne' 'in Ndiose, uta sca se'en la, ña'an ca si'yana caja nu taa loo can'. Nu cha' ñi cunen lo'o um, lo'o tsacan' ti cua' lca siya' can'. ³ Una xa taa um sca lcuān, a ntsu'hui cha' ca jlyo ti' tso' ca 'in um na nu taa tso' cuen 'in um, ⁴ cunan ti ntsu'hui cha' taa um lcuān, lo' Sti um, ñi nu nan' 'ya nchgaa loo cha', xitucui ñi cha' tsu'hue 'in um tloo na'an nten.

Chcu' lyi'o na 'in Ndiose

⁵ Xa chcu' lyi'o um 'in Ndiose, a cu'ni um tsaña'an n'ni nu a ñi ndi'in cha' 'in, si'yana nducui ti' can' ndyon nchcu' lyi'o 'in Ndiose se'en n'ni tnu ne' 'in ñi, uta sca se'en la, si'yana caja nu taa loo can'. Nu cha' ñi cunen lo'o um, lo'o tsacua ti ña'an cua' jui siya' can'. ⁶ Una xa chcu' lyi'o um 'in Stina Ndiose, yten um ña'an 'in um lo' tucun um 'in na, lo' chcu' um lo'o ñi nu a chcan' nducua, lo' Sti um, ñi nu nan' 'ya nchgaa loo cha', xcuen ñi 'in um tloo na'an nten. ⁷ Xa nchcu' lyi'o um 'in Ndiose, a chcu' um ticui' ti loo cha' tsaña'an n'ni ne' gentil nu a ndyu'hui lyoo 'in Ndiose, ñān ti' ne' ta si'yana qui'an cha' chcu' ne', caja nu cu'ni cunta 'in ne'. ⁸ A nchca cha' cu'ni um ña'an nu ngui'ni ne', si'yana ñi nu lca Sti um cua' jlyo ti' ñi cha' nu 'ni 'in um, siya' ti' lyijyi ñān um 'in na. ⁹ Can' cha' xa chcu' lyi'o um 'in Ndiose, ndeña'an chcu' um: Ndiose Sti hua, 'un ñi nu nducua ni' cuaan, scati um ntsu'hui cha' cu'ni tnu hua 'in um. ¹⁰ Nchca ti' hua si'yana tsatlyu culo um tñān 'in hua, lo' cu'ni um tsaña'an nu lca tiquee um loo chendyu re, cui' tsaña'an

ngui'ni um la ni' cuaan. ¹¹ Cunda scaa tsaan taa um na nu cunajo'o 'in hua. ¹² Cu'ni um cha' tlyu ti' 'in hua si'ya qui'ya ngui'ni hua, si'yana cuaña'an ngui'ni hua cha' tlyu ti' 'in nchgaa nu ngui'ni cha' ngunan' lo'o hua. ¹³ A taa um cha' cuiya' sten cha' ngunan' tiquee hua, cui' ca nu culo tso' um 'in hua sii' cha' ngunan' can', si'yana scati um ndlo um tñān, lo' tlyu cha' cuiya' ntsu'hui 'in um, tsala xaa cu'ni tnu hua 'in um. Amen. ¹⁴ Cha' cu'ni um cha' tlyu ti' 'in ta'a nten um, cui' cuaña'an Sti um, ñi nu nducua ni' cuaan, cu'ni ñi cha' tlyu ti' 'in um, ¹⁵ una cha' a cu'ni um cha' tlyu ti' 'in ta'a nten um, ticui' cuaña'an Sti um, ñi nu nducua ni' cuaan, a cu'ni ñi cha' tlyu ti' 'in um si'ya qui'ya ngui'ni um.

Cha' 'in ayuno

¹⁶ Xa cu'ni um ayuna, a taa um ya' ca xi'in tloo um tsaña'an n'ni nu a ñi ndi'in cha' 'in, n'ni xi'in can' tloo si'yana ca jlyo ti' nten si'yana ngui'ni ayuna. Nu cha' ñi cunen lo'o um, lo'o tsacua ti ña'an cua' jui siya' can'. ¹⁷ Una xa cu'ni um ayuna, cu'ni chu'hue um 'in um, lo' ycu' um tyi'a tloo um, ¹⁸ si'yana a ca chcan' ña'an si'yana ngui'ni um ayuna, cui' ca nu cu'ni um cha' can' tloo Stina Ndiose, ñi nu a chcan' nducua, lo' Sti um, ñi nu nan' 'ya nchgaa loo cha', xcuen ñi 'in um tloo na'an nten.

Cha' 'in cha' cui'lyiya'

¹⁹ A so' ti'in um cha' cui'lyiya' loo chendyu re, se'en nu sta 'ni 'in na lo' jlyo na, se'en nu sten yu cunan lo' cui'ya 'in na, ²⁰ cui' ca nu so' ti'in um cha' cui'lyiya' la ni' cuaan, se'en nu a tca sta 'ni 'in na, ñi a ntsu'hui cha' jlyo na, ñi yu cunan lo' a cui'ya 'in na. ²¹ Si'yana se'en ndi'in cha' cui'lyiya' 'in um, can' nguilu cusa 'in um.

Quiloo na ndu'hui xaa 'in na

²² Quiloo um ndu'hui na xaa 'in um, can' cha' xa nu tsu'hue xaa quiloo um, ti' ña'an um mtsa'an yu'hui xaa can' 'in um, ²³ una cha' a tsu'hue xaa quiloo um, ticui' cuaña'an ña'an um tla yta um. Lo' cha' tla yta cha' tiyaa 'in um, ¿ñā'an la ca ycu' ca tla yta can'?

Cha' 'in tucua x'nan na

²⁴ A tucui nu tca chu'hui tucua x'nan, si'yana ña'an ti' yu 'in sca, lo' xca can' lyee la chu'hui yu cunta 'in, uta lyee la su'hua loo yu 'in sca, lo' xca xcuan tloo yu 'in. Cui' cuaña'an a tca tyi'in tyaa um quiloo um 'in Ndiose, lo' ticui' xaa chcu' quiloo um 'in cha' cui'lyiya'.

Cha' 'in cha' nduhue ti'

²⁵ Can' cha' cunen lo'o um: A su'hua um cha' nduhue ti' tiquee um lo'o na nu cunajo'o 'in um, ñi ste' um lo' a chu'hui yuhue' ti' um. ¿Ta a ndon loo la chendyu 'in um que 'in cha' nchcu, cui' cuaña'an cunan' um, ta a ntsu'hui lyoo la na que 'in ste' um? ²⁶ Xñi

um cunta ña'an ndi'in cha' 'in quiñi, a ntya 'in jyaan, a sca na nxo' 'in, ñi a ntñan 'in ju'hua, una Sti um, ñi nu nducua ni' cuaan nxicu 'in 'in. ¿Ta si'i lyeec la ntsu'hui lyou um que' 'in quiñi? ²⁷ Siya' lyeec la nsu'hua um cha' nduhue ti' tiquee um, ¿ta ñan ti' um tca tya cula la um 'in um lo'o xca lli scun um? ²⁸ A cunta lo'o te' nu ntsu'hui cha' co' um, ¿ñi cha' lyeec 'a nsu'hua um cha' nduhue ti' tiquee um lo'o na? Xñi um cunta ña'an ndlyo sca yca quee nu nducua ni' quixin', a n'ni na tñan, ñi a ntñan na te', ²⁹ una cunen lo'o um sca cha', ñi yu ree Salomón tsaña'an nu ncuca culiyiya' yu, lo' a tsu'hue la yco' yu que ña'an quee cua. ³⁰ Cha' cuaña'an nxico' Ndiose 'in quixin', cua' ñii tsu'hue ña'an na una quiaa quinan' na lo' tsaa na loo quii'. ¿Ta si'i nde lyeec la xico' ñi 'in um, 'un nu jo'o ndiya qui'an ti' 'in ñi? ³¹ Can' cha' a su'hua um cha' nduhue ti' tiquee um, ta ljuin um: ¿Ñi na cu na, ñi na co'o na, lo' ñi na co' na? ³² Si'yana chon' nchgaa cha' re nchcua quiloo ne' gentil, una ñi nu lca Sti um, ñi nu nducua ni' cuaan, jlyo ti' ñi si'yana 'ni cha' 'in um lo'o nchgaa cha' re. ³³ Quia nan um 'in Ndiose culo nducua la, lo' tucua um tñan cha' nu ñi 'in ñi, lo' nchgaa cha' re tya cula lo'o ñi 'in um. ³⁴ Can' cha' a su'hua um cha' nduhue ti' tiquee um ña'an tyijyin um tsaan quiaa, si'yana quiaa cua' llyan lo'o na cha' nduhue ti' 'in na, cui' lya lo'o cha' nu nchca tsaan re ñii.

7

A su'hua qui'ya ta'a na

¹ A nchca cha' su'hua qui'ya ta'a um, si'yana a caja nu su'hua qui'ya 'in um. ² Si'yana tsaña'an nsu'hua um qui'ya 'in xca tucui, cuaña'an caja nu su'hua qui'ya 'in um, lo'o cuiya' nu nsu'hua cuiya' um, cui' cuaña'an caja nu su'hua cuiya' 'in um. ³ ¿Ñi cha' lyeec 'a nxñi um cunta mti nu ntsu'hui quiloo ta'a nten um, lo' a n'ni cunta um co' yca nu ntsu'hui quiloo um? ⁴ ¿Ña'an ta tca ljuin um 'in ta'a um: Tyaa um ya' culyoon mti nu ntsu'hui quiloo um, lo' cha' quiloo um ntsu'hui sca co' yca 'in na? ⁵ 'Un ne' nu a ñi ndi'in cha' 'in, lyou um co' yca nu ntsu'hui quiloo um culo nducua la, la xacan' ca chcan' tsu'hue 'in um culyoo um mti nu ntsu'hui quiloo xca tucui. ⁶ A su'hua um na nu luhui tloo xni', ñi a su'hua um na nu ntsu'hui lyou 'in um tloo cuhue', ña'an tu' sti quiya' 'in 'in na, lo' xiton 'in lo'o um, can' cha' xñi um cunta 'in um lo'o nten.

Ntsu'hui cha' jñan na 'in Ndiose

⁷ Jñan um na nu nchca ti' um, lo' caja na 'in um, quia nan um cha' can' lo' quiya lyou na 'in um, chcu' um lo' caja nu sla tuna'an 'in um. ⁸ Si'yana nchgaa nu jñan sca cha', a s'ni caja na 'in, lo' nu nan cha' can', a s'ni

quiya lyou na 'in, lo' nu nchcu', a s'ni ndyijyi nu sla tuna'an 'in. ⁹ ¿Ti ña'an um ndi'in sñe' um, lo' xa jñan jaslya 'in um, ta xtyi ti' um taa um quee 'in can'? ¹⁰ ¿Uta cha' jñan cula 'in um, ta xtyi ti' um taa um cunaan 'in can'? ¹¹ Cha' 'un lca um nten nu nducuan', lo' ndaa um na nu tsu'hue 'in sñe' um, ¿ñi'an la ca Stina Ndiose, ñi nu nducua ni' cuaan, na a taa ñi cha' tsu'hue nu jñan um 'in ñi? ¹² Can' cha', tsaña'an nu nducua tloo um cu'ni nten lo'o um, cuaña'an ntsu'hui cha' cu'ni um lo'o ne', si'yana nde cha' nu nsu'hua lo'o ña'an cha' nu nchcu' lee lo'o cha' nu ycu' yu nu mxiycui' Ndiose 'in cua' s'ni.

Cha' 'in tuna'an nu lu'hui

¹³ Quia nan um ña'an sten um tuna'an nu lu'hui, si'yana xeen 'a tuna'an lo' xeen tucueen nu ndiyaa loo cha' ngunan', lo' qui'an 'a nten nguiten ne' tuna'an can'. ¹⁴ Si'yana lu'hui tuna'an lo' titi tucueen nu ndiyaa se'en caja chendyu, lo' chin' nu nguija lyou na 'in.

Chu'hui lyou na nten cua' ña'aan tñan n'ni ne'

¹⁵ Xñi um cunta 'in um lo'o yu cuiñi nu nchcu' si'yana Ndiose nxiycui' 'in, yu nu ngui'ni 'in tsaña'an nchca ti' sca slya', una cusya 'in yu nguia cha' 'in na ña'an nchca ti' 'ni la. ¹⁶ Si'ya tñan nu n'ni yu tca chu'hui lyou um 'in yu. ¿Ta tca cui'yu mti uva loo ti quiche', uta tyi'o mti higo loo yca quiche'? ¹⁷ Cui' cuaña'an ndi'in cha' 'in sca yca: Cha' tsu'hue na, tsu'hue mti ndyi'yu loo na, lo' cha' a tsu'hue na, ticui' cuaña'an a tsu'hue mti ndyi'o loo na. ¹⁸ Si'yana sca yca nu tsu'hue, a ntsu'hui cha' cui'yu mti nu a tsu'hue loo na, cui' cuaña'an sca yca nu a tsu'hue, a tca cui'yu mti nu tsu'hue loo na. ¹⁹ Can' cha' nchgaa yca nu a ndyi'yu mti nu tsu'hue ña'an loo, xi'yu na lo' tsaa na loo quii'. ²⁰ Can' cha' si'ya tñan nu n'ni sca nten tca chu'hui lyou na 'in ne'.

Cha' 'in nu a siya' yu'hui lyou ñi

²¹ Si'i nchgaa nu nchcu': Ñi X'nan hua, Ñi X'nan hua, tca sten se'en ndlo Ndiose tñan, cui' ca nu tsalca nu nducua tñan ña'an nu nchca ti' Stin, ñi nu nducua ni' cuaan. ²² Qui'an 'a nu chcu' lo'on tiyaa xaa, lo' ljuin: Ñi X'nan hua, Ñi X'nan hua, ¿ta si'i lo'o cha' cuiya' 'in um mda'an ycu' hua cha' tsu'hue re? ¿Ta si'i lo'o cha' cuiya' 'in um ngulo hua cui'in xa'an nu ntsu'hui 'in nten? ¿A cunta m'ni hua scasca cha' nu tnu lo'o cha' cuiya' 'in um? ²³ Xacan' xcuen 'in can': —A siya' yu'hui lyouon 'in um, tyi'o tso' um siin', 'un nu ngui'ni tñan ngunan'—.

Cha' 'in suun tucua na'an

²⁴ Nu quine 'in cha' nu nchcuin' re, lo' ca ja'an 'in na, nguiaa cha' 'in can' tsaña'an nguiaa cha' 'in sca nten nu mdi'in tyaa suun

na'an 'in loo quee nu tla. ²⁵ Mdyisnan ngu'ya quioo lo' ycuen yla chco tlyu, a cunta yaan cui'in tnu nu mdijin se'en nducua na'an can', una a mdlyu na si'yana tsu'hue mdi'in suun na chon' quee can'. ²⁶ Una nu quine 'in cha' nu nchcui'n re, lo' a ca ja'an 'in na, nguiaa cha' 'in can' ña'an cha' 'in nten nu ndiya lyijyi cha' tiyaa 'in, nu mdi'in tyaa suun na'an 'in loo ysin. ²⁷ Mdyisnan ngu'ya quioo lo' ycuen yla chco tlyu, yaan cui'in tnu lo' mxitlyu 'in na, lo' ña'aan na 'in yu ngujlyo na. ²⁸ Xa mdyi ycu'i Jesús cha' can', lye'e 'a yuhue ti' ne' ña'an cha' nu ndlo'o ñi, ²⁹ si'yana lo'o cha' cuiya' ndlo'o ñi, lo' si'i ña'an ndlo'o ne' escriba.

8

Yu ncu'a ti'i lo'o quits'o' la

¹ Xa mdo'o Jesús loo qui'ya lyo' ti can', qui'an 'a nten mdücüi ncha'an 'in ñi. ² Xacan' yaan sca yu nu ngxen quits'o' la 'in se'en ndon ñi, lo' mdyi'ya xtyin' yu tloo ñi lo' juin yu: Ñi X'nan hua, cha' nchca ti' um tca cu'ni chca um 'ñan. ³ Jesús mxñii ñi yaa' ñi lo' yla' ñi 'in yu, lo' juin ñi: Nchca tin' cu'ni chcan 'in, quinu luhui lo'o quicha cua 'in. Ticui' xaa ngulyijyi quits'o' la can' 'in yu. ⁴ Xacan' juin Jesús 'in yu: Ña'an jan ñi, a chcu'i lo'o ñi sca tucui, cui' ca nu tsa'a lo' culo'o 'in tloo yu nu ntsu'hui cunta cha' 'in laa, lo' taa sca lcu'an tsaña'an nu ngulo Moisé tñan, cuaña'an ca jlyo ti' nten si'yana cua' mchca.

Xa mchca nguso 'in x'nan sindatu

⁵ Xa mdiyaa Jesús tu'hua quichen Capernaum, sca x'nan sindatu yan ycu'a 'in ñi, lo' mdyisnan mjñan yu cha' tsu'hue 'in ñi, ⁶ lo' juin yu: Ñi X'nan hua, sca yu nguso 'ñan nscua yu la na'an 'ñan, ti'i 'a ndijin yu lo' a nchca tyi'an yu. ⁷ Xacan' mxcuen Jesús 'in yu: Nan' tsa'an lo' cu'ni chcan 'in yu. ⁸ X'nan sindatu can' mxcuen 'in ñi: Ñi X'nan hua, a ntsu'hui suun 'ñan sten um ña'an 'ñan, tsaloo ti' chcu'i um sca cha' lo' chca nguso 'ñan. ⁹ Si'yana lo'on nan' ntsu'hui nu ndlo tñan 'ñan, a cunta ndlon tñan 'in sca ta sindatu, lo' cha' cunen lo'o sca yu: Nde se'en tsa'a, lo' tsa'a yu. Cha' cunen lo'o xca yu: Quiaan nde re, lo' quiaa yu. Cha' chcuin' lo'o nguso 'ñan: Nde tñan cu'ni, lo' cu'ni yu 'in na. ¹⁰ Xa ngune 'in Jesús cha' can', yuhue 'a ti' ñi lo' juin ñi 'in nten nu nda'an ncha'an 'in ñi: Nu cha' ñi cunen lo'o um, ñi sca ne' Israel, lo' a ndiyaa ne' cuiya' tsaña'an ndiya qui'an ti' yu re 'ñan. ¹¹ Cunen lo'o um sca cha', qui'an 'a ne' nu ntsu'hui cha' tyi'o luhua' se'en nchcua cucha, lo'o luhua' se'en nguiaa cucha, can' nu chcu'a sca se'en ti lo'o Abraham, lo'o Isaac, lo'o Jacob la ni' cuaan se'en ndlo Ndiose tñan. ¹² Una nu ntsu'hui ca cha' qui'ni ca'an 'in se'en ndlo Ndiose tñan, can'

nu tsato'o quinu nde lyyia' se'en tla yta, lo' xi'ya yja cueen can' loo nu lye'e tyijjin nu ti'i. ¹³ Xacan' juin Jesús 'in x'nan sindatu can': Quia lya, lo' tsato'o ña'an nu ndiya qui'an ti'. Ticui' xaa mchca nguso 'in yu.

Xa mchca jyi'an laa yu Tyo

¹⁴ Mdiyaa Jesús la na'an 'in yu Tyo, lo' na'an ñi si'yana jyi'an laa yu nscua ti'i lo'o tique'. ¹⁵ Yla' ñi yaa', lo' cui' xaa mdyi'o tique' can', mdyiton ne' lo' mdyisnan m'ni cunta ne' 'in jun. ¹⁶ Xa ngu'ya tla mdyisnan mdiyan lo'o ne' qui'an 'a nu ntsu'hui cui'in xa'an 'in se'en ndon ñi, lo' ngulo ñi cui'in xa'an can' si'ya cha' nu ycu'i ñi, lo' m'ni chca ñi 'in nchgaa nu ti'i, ¹⁷ si'yana chcu'a nu mxicycui' Ndiose 'in yu Isaí'a xa juin yu: —Cui' ñi ngu'ya ñi quicha 'in na, lo' mdijin ñi nu ti'i tñan loo na—.

Cha' 'in nu ncu'a ti' chcu'i ncha'an 'in Jesús

¹⁸ Na'an Jesús si'yana qui'an 'a nten msu'hua lo'o 'in ñi, can' cha' mdi'in tyaa ñi cha' si'yana tyijjin xi'yu jun xca tso' tiyo'. ¹⁹ Yaan sca yu escriba se'en ndon ñi lo' juin yu 'in ñi: 'Un ñi nu lca Bstro, chcu'i ncha'an 'in um nchgaa se'en tsa'a um. ²⁰ Mxcuen Jesús 'in yu: Sca cuta' nducua tyi 'in, cui' cuaña'an quiñi ntsu'hui ten 'in, una Yu Qui'yu nu Mdo'o nde ni' Cuaan, a ndyijyi se'en nxitñan' yu. ²¹ Xca yu nu ndücüi ncha'an 'in ñi juin yu 'in ñi: Ñi X'nan hua, taa um cha' cuiya' quia tsin' 'in stin culo nducua la. ²² Mxcuen Jesús 'in yu: Chcu'i ncha'an 'ñan, si'yana a s'nan nu chu'hui yuhue' ti' cutsi' 'in nu cua' ngujui.

M'ni Jesús cha' ngulyijyi quio cui'in

²³ Ña'aan yten Jesús ni' yca na'an, cua' lo'o yu ta'a nda'an ñi yten 'in na. ²⁴ Cui' xaa ti can' yaan sca quio cui'in tnu, lo' mdyisnan nguitsa tiyo' can', mdyiton sten na lo' ncho'o ti'in na 'in yca na'an can', una Jesús nscua lja' ñi. ²⁵ Yu ta'a nda'an ñi ngulyoo sla ñi lo' juin 'in ñi: ¡Ñi X'nan hua, culo laa um 'in hua, cua' quityin' yu'hui ti na! ²⁶ Juin ñi 'in yu: ¿Ñi cha' ta nguitsen um, ta jo'o 'a ndiya qui'an ti' um? Xacan' mdyiton ñi, lo' ngusun lo'o ñi 'in cui'in can' lo'o tiyo' can', lo' cui' xaa mdi'in tiin na. ²⁷ Ndyijjin ya' yuhue ti' yu ta'a nda'an ñi lo' juin yu: ¿Tucui ca lca ñi re, ñi cha' hasta cui'in lo'o tiyo' re, lo' ja'an na 'in ñi?

Xa mchca yu Gadara

²⁸ Xa mdiyaa jun xca tso' tiyo' can' se'en lca loo yuu 'in ne' Gadara, yan ycu'a tucua yu nu ntsu'hui cui'in xa'an 'in, nu mdo'o ni' lyi'o se'en nguitsi' nten, ndyijjin cuiya' la yu, ñi a tucui 'a xtyi ti' tyijjin tucueen can'. ²⁹ Ycui' cueen yu: Jesús, 'un ñi nu lca Sñe' Ndiose, ¿ñi cha' llyan taa um cha' nsin' ti' 'in hua? ¿Ta na llyaan um xitijin um 'in hua nu ti'i, lo' na ti' lyijyi tiyaa xaa 'in hua?

³⁰ Cua' tijyo' chin' nda'an nan ycu sca ta tlyu kuhue'. ³¹ Cui'in xa'an can' mñan cha' tsu'hue 'in ñi, lo' juin: Cha' ntsu'hui tiquee um culo um 'in hua, una taa um cha' cuiya' sten hua 'in kuhue' cua. ³² Mxcuen ñi 'in: Yaa um. Cui' xaa mdo'o cui'in xa'an can' lo' yten se'en ndi'in kuhue' can', cui' ña'an lcaa mdo'o 'in msnan 'in, lo' tsatlyu mxityu loo 'in loo tiyo' can', can' ngujui yu'hui 'in. ³³ Yu nu na'an seen 'in 'in, msnan yu nguiaa yu nde quichen, mdaa yu suun cha' nu yato'o, lo'o cha' 'in yu nu ntsu'hui cui'in xa'an can' 'in. ³⁴ Ña'aan quichen ne' ya ycu a ne' 'in Jesús. Lo' xa na'an ne' 'in ñi, mñan ne' cha' tsu'hue 'in ñi si'yana xitucui ñi nde se'en mdo'o ñi.

9

Xa mchca sca yu nu a nchca tyi'an

¹ Xacan' yten ñi ni' yca na'an can', mdyi'o ca'an ñi xca tso' lo' nguila ñi quichen se'en ndi'in ñi. ² Yato'o mdiyan lo'o ne' sca yu ti'i nscua loo qui'ñan se'en ndon ñi, lo' a nchca tyi'an yu. Xa na'an Jesús si'yana lye ndiya qui'an ti' yu nu ndiya lo'o 'in nu ti'i can', xacan' juin ñi 'in nu ti'i can': Sñen', cu'ni tnu tiquee, cua' nguten qui'ya 'in. ³ Lja can' nducua tucua snan ne' escriba, lo' ñan ti' ne': Yu re, nchcui' ca'an yu 'in Ndiose. ⁴ Jesús, cui' xaa ngujlyo ti' ñi ña'an cha' nu ñan ti' ne', lo' juin ñi 'in ne': ¿Ñi cha' tyi' cusya 'in um cha' ngunan?' ⁵ ¿Ti ña'an ta cha' a tucui la chcuin' lo'o yu ti'i re: Ta cunen lo'o yu, cua' nguten qui'ya 'in, uta na cunen lo'o yu, tyiton, xñi s'ñan lo' quiaa? ⁶ Ca jlyo ti' um si'yana lo'on nan', Yu Qui'yu nu Mdo'o nde ni' Cuaan, ntsu'hui cha' cuiya' ñan xicuten qui'ya 'in nten, (xacan' juin ñi 'in yu ti'i can'): Tyiton, xñi s'ñan lo' quiaa nde ña'an 'in. ⁷ Cui' xaa mdyiton yu ti'i can', lo' nguiaa yu nde ña'an 'in yu. ⁸ Xa na'an ne' cha' nu yato'o, ndyijyin ya' yuhue ti' ne lo' m'ni tnu ne' 'in Ndiose, si'yana tsacua ña'an cha' cuiya' mdaa ñi 'in nten chendyu.

Xa msi'ya Jesús 'in yu Mateo

⁹ Xacan' mdo'o Jesús nguiaa ñi, se'en mdi-jin ñi, can' na'an ñi sca yu naan Mateo, nducua yu se'en nsu'hua lyyia' nten tñi, lo' juin ñi 'in yu: Chcui ncha'an 'ñan. Cui' xaa mdyi-ton yu lo' mducui ncha'an yu 'in ñi. ¹⁰ Yato'o sca tsaan mdiyaa ñi sca na'an, lo' yten tucua ñi tu'hua msa lo'o yu ta'an nda'an 'in, a cunta qui'an nu mdiya ti'in can', ne' nducun' lo'o yu nu ndlo tñi, tsatlyu mducua ne' lo'o Jesús. ¹¹ Xa na'an ne' fariseo cha' re, juin ne' 'in yu ta'a nda'an ñi: ¿Ñi cha' sca se'en ti' nchcu yu nu lca Bstro' 'in um lo'o yu nducun', lo'o yu nu ndlo tñi? ¹² Xa ngune 'in Jesús cha' nu ycu' ne', xacan' juin ñi: Nten nu tsu'hue lca 'in, a 'ni cha' 'in ne' lo'o nu n'ni rmiyu, una nu ti'i can' nu 'ni cha' 'in. ¹³ Quia nan

um cha' tiyaa 'in um ñi cha' nchca ti' chcu' cha' re: —Cha' tsu'hue nu tyi'o ni' cusya 'in um nchca tin', lo' si'i nu tiquin tucua um 'ni tloon—. Si'yana a llyan nan 'in nten nu cua' lca tsu'hue, cui' ca nu 'in nten nu ngui'ni qui'ya, si'yana xilo'o chon' ne' cha' ngunan' 'in ne'.

Cha' 'in ne' nu n'ni ayuna

¹⁴ Yato'o sca tsaan mdiyaa tucua snan ta'a nda'an yu Xuhua, lo' mñicha' yu 'in Jesús: ¿Ñi cha' huare' lo'o ne' fariseo lye'e 'a n'ni hua ayuna, lo' yu ta'a nda'an um a n'ni yu ayuna? ¹⁵ Lo' juin Jesús 'in yu: ¿Ta tca tyi'in lu'un ti' nten nu ndi'in se'en ndyija cuilyi'o ne', cha' na ti' nducua yu nu ndyija cuilyi'o can'? Una tsa tucua tsaan, yu nu ndyija cuilyi'o can', a la 'a quine cuen yu, la xacan' cu'ni ne' ayuna. ¹⁶ A tucui nu nxcuan su'hua sca te' cula lo'o tsa yu'hue te' tiji, si'yana te' tiji can' xiya' na, lo' se'en mda' 'in na quita lyijyi na. ¹⁷ Cui' cuaña'an a tucui nu nsu'hua vino nu cui ti' ni' sca cuijyin quijyin nu cula, si'yana cha' cu'ni ne' cuaña'an, cutsu quijyin can' lo' quilo vino can', a cunta jlyo quijyin can'. Can' cha' nsu'hua ne' vino nu cui ti' ni' sca cuijyin quijyin nu cui ti, lo' ñi sca na lo' a jlyo na xacan'.

Cha' 'in sñe' Jairo lo'o nu yla' ste' Jesús

¹⁸ Lja nu ti' nchcui' ñi cha' can' mdiyaan sca yu nu ndon loo quichen can' se'en ndon Jesús, mdyi'ya xtyin' yu tloo ñi lo' juin yu: Sca sñen' nan' nu cuna'an tca ngujui, cu'ni um sca cha' tsu'hue tsaam lo' tyi'in tyaa um yaa' um que, lo' tyiqui'o. ¹⁹ Cui' xaa mdo'o Jesús nguiaa ñi lo'o ta'a nda'an ñi la na'an 'in yu. ²⁰ Una nde chon' ñi mducui ncha'an sca ne' cuna'an, nu cua' ntsu'hui tichcua yjan ti'i lo'o quicha ngulo tne, cui' ti mdiyaa ne' lo' yla' ne' tu'hua ste' ñi, ²¹ si'yana ndeña'an ñan ti' ne': Si cua' tsu'hue ste' ti ñi culan', lo' chcan. ²² Una Jesús mxiton ñi lo' na'an ñi 'in ne', lo' juin ñi: Sñen', cu'ni tnu tiquee, cua' mchca si'yana ndiya qui'an ti'. Ticui' xaa can' mchca ne'. ²³ Xa yten Jesús ña'an 'in yu nu ndon loo can', na'an ñi si'yana cua' ndi'in yla yu kuhui, a cunta qui'an nten cua' ndi'in can'. ²⁴ Lo' juin ñi 'in ne': Quia lya um, si'yana si'i na ngujui kuhui' re, na lja' ti kuhui'. Xacan' msty'i lyi'o ne' 'in ñi. ²⁵ Xa cua' m'ni ñi cha' mdyi'o ne' nde lyyia', yten ñi ña'an, msñi ñi yaa' kuhui' can', lo' cui' xaa mdyitucui kuhui'. ²⁶ Ña'aan se'en can' mscua cuen cha' nu yato'o.

Tucua yu cuityin' nguila xaa quilo

²⁷ Xa mdo'o Jesús nguiaa ñi, tucua yu cuityin' mducui ncha'an 'in ñi, msi'ya yja cuen yu, lo' nchcui' yu: 'Un ñi nu lca Sñe' ta nten 'in Davi, ña'an 'tnan ti' um 'in hua. ²⁸ Xa mxitucui ñi nde ña'an, mdiya ncha'an yu cuityin' can' 'in ñi, lo' juin Jesús 'in yu: ¿Ta

ndiya qui'an ti' um si'yana tca cu'ni chcan 'in um? Mxcuen yu: Ndiya qui'an ti' hua, Ñi X'nan hua. ²⁹ Xacan' yla' ñi quiloo yu lo' juin ñi: Cui' tsaña'an ndiya qui'an ti' um, lo' cuaña'an tsato'o na. ³⁰ Cui' xaa nguila xaa quiloo yu. Una Jesús tla mdi'in tyaa ñi cha' lo'o yu lo' juin ñi: Ña'an jan ñi, a chcui' um lo'o ñi sca tucui cha' re. ³¹ Una xa mdo'o yu nguiaa yu, mdyisnan m'ni cween yu cha' 'in ñi sca chcui se'en can'.

Xa mchca sca yu cu'un

³² Ña'aan mdo'o yu se'en can', cua' mdiyan lo'o ne' sca yu cu'un nu ntsu'hui cui'in xa'an 'in. ³³ Xa ngulo ñi cui'in xa'an can', yu cu'un can' cui' xaa mdyisnan ycui' yu. Ndyijyin ya' yuhue ti' nten lo' nchcui' ne': Ñi siya' lya ña'an na cha' nu cuaña'an se'en lca Israel. ³⁴ Una ne' fariseo juin ne': Lo'o cha' cuiya' 'in x'nan cui'in xa'an, ndlo yu re cui'in xa'an ntsu'hui 'in nten.

Ycui' Jesús si'yana qui'an tñan ndi'in

³⁵ Jesús mdyisnan mdijin ñi scasca quichen tnu lo'o quichen suhue ti, ndlo'o ñi 'in nten se'en n'ni tnu ne' 'in Ndiose, nchcui' ñi cha' tsu'hue 'in ñi ña'an ntsu'hui cha' culo ñi tñan 'in nten, lo' ngui'ni chca ñi 'in nchгаа nu ti'i lo'o cuati loo quicha. ³⁶ Xa na'an ñi 'in nten qui'an can' mña'an 'tnan ti' ñi 'in ne', si'yana lca ne' ña'an nchca ti' slya' nu a ntsu'hui x'nan, sca nu cua' ña'an nda'an ti, lo' a tucui nu ntsu'hui cunta 'in. ³⁷ Xacan' juin ñi 'in yu ta'a nda'an ñi: Nu cha' ñi s'ni, qui'an 'a tñan ndi'in lo' chin' nguso 'ñan. ³⁸ Can' cha' jñan um 'in ñi nu lca X'nan tñan re, lo' ca'an tñan ñi nguso 'in ñi loo xñan ñi.

10

Xa ngulohui Jesús 'in yu ta'a tyi'an ñi

¹ Xacan' msi'ya ñi 'in tsa tichcua yu nu ca ta'a tyi'an ca ñi, lo' mdaa ñi cha' cuiya' 'in yu si'yana culo yu cui'in xa'an nu ntsu'hui 'in nten, lo' cu'ni chca yu nchгаа nu ti'i lo'o cuati loo quicha. ² Ndeña'an naan ta'a tichcua yu nu lca apóstol: Nu culoo can' lca yu Simón nu nchcui' ne' lo'o lca Tyo, lo'o yu Ndre ta'a ngula yu, lo'o Jacobo lo'o yu Xuhua, sñe' Zebedeo, ³ yu Lpe, yu Bartolomé, yu Toma, lo'o Mateo nu ngulo tñi, yu Jacobo, sñe' Alfeo, yu Lebeo nu nchcui' ne' lo'o lca Tadeo, ⁴ yu Simón nu lca ne' cananista, lo'o yu Juda Iscariote, yu nu mdyaa 'in ñi.

Tsa tichcua yu ngua'an tñan Jesús

⁵ Tsa tichcua yu re ngua'an tñan Jesús 'in yu, lo' ngulo'o ñi 'in yu ña'an ntsu'hui cha' cu'ni yu, lo' juin ñi: A nchca cha' tsaa um se'en ndi'in ne' gentil, ñi quichen Samaria lo' a sten um, ⁶ cui' ca nu culo nducua la tsaa um lo'o ne' Israel, cui' slya' nu ngunan' yu'hui can'. ⁷ Cua' yaa ña'an nda'an um,

chcui' um lo'o ne': Cua' nchcui cuii' cha' culo Ndiose tñan 'in nten. ⁸ Cu'ni chca um nu ti'i, lo'o nu ndon quitso' la 'in, xiqui'o um nu cua' ngujui, lo' culo um cui'in xa'an nu ntsu'hui 'in nten. Cha' tsu'hue nu cua' jui 'in um, cui' cuaña'an taa um 'in na 'in xca tucui. ⁹ A nchca cha' cui'ya um tñi, ¹⁰ ñi cuijyin lo' a cui'ya um, ñi a cui'ya um xca ta ste' um, ñi quinan, ñi yca lo' a chcua yaa' um, si'yana sca yu nu n'ni tñan ntsu'hui suun 'in yu cu yu loo tñan nu ngui'ni yu. ¹¹ Xa tiyaa um scasca quichen cunan um se'en quinu um, can' quinu um tsalja tyi'in um quichen can'. ¹² Chcui' cha' um xa sten um na'an can'. ¹³ Cha' nten can' cuan xu'hue ne' 'in um, chcua tucui ne' cha' tsu'hue, una cha' a cuan xu'hue ne' 'in um, a chcua tucui ne' cha' tsu'hue can'. ¹⁴ Cha' siya' ti a cuan xu'hue ne' 'in um lo'o cha' nu nchcui' um, tyi'o um se'en can' lo' scuin um yuu quiya' um, quinu cunta 'in ne' cha' nde'en la cha' caan 'in ne'. ¹⁵ Nu cha' ñi cunen lo'o um, xa cu'ni Ndiose xñan bsya 'in nten chendyu, nten ndi'in quichen can', lyeec la tyijyin ne' nu ti'i que ña'an ntsu'hui cha' tyijyin ne' Sodoma lo'o Gomorra.

Tyijyin yu scasca cha' si'ya Jesús

¹⁶ Ña'an jan ñi, nan' ca'an tñan 'in um tsaa um ña'an nchca ti' sca slya' lja 'ni la, can' cha' tyi'an tiyaa um ña'an nda'an sca cunaan, lo' suun ña'an cu'ni um 'in um ña'an nchca ti' sca scun' jo'o. ¹⁷ Xñi um cunta 'in um lo'o nten, si'yana ntsu'hui cha' tyaa ne' cunta 'in um tloo bsya, lo' jyi'in ne' 'in um se'en n'ni tnu ne' 'in Ndiose. ¹⁸ Lo' hasta tloo gubierno lo'o ree ntsu'hui cha' tyaa ne' cunta 'in um si'ya cha' ñan, ña'an ca si'yana taa um suun lo'o can' tsatlyu lo'o ne' gentil ña'an ndi'in cha' ñan. ¹⁹ Xa tyaa ne' cunta 'in um tloo bsya, a chu'hui yuhue ti' um ña'an ntsu'hui cha' xcuen um, lo' ñi cha' nu chcui' um, si'yana lja xacan' caja cha' nu chcui' um, ²⁰ una si'i lo'o cha' tiyaa 'in um, cui' ca nu Espiritu 'in Stina Ndiose xiyui' 'in um xacan'. ²¹ A cunta yu qui'yu ntsu'hui cha' tyaa yu 'in ta'a ngula yu se'en caja nu cujui 'in, cui' cuaña'an tyaa ne' 'in sñe' ne', lo' sñe' ne' ca ti'i ti' 'in ne' lo' tyaa can' 'in nten cula 'in se'en caja nu cujui 'in. ²² Nchгаа tucui ntsu'hui cha' xcuan tloo 'in um si'ya cha' ñan, una nu ta loo tsaya' tsatii cha' nu nchca loo chendyu re, can' nu tyi'o laa. ²³ Xa tyisnan cu'ni lyi'o ne' 'in um quichen se'en tiyaa um, tsaa um xca quichen. Nu cha' ñi cunen lo'o um, ñi a nchca tyi'o yso um ña'aan se'en lca Israel, xa quiaan Yu Qui'yu nu Mdo'o nde ni' Cuaan xiya'. ²⁴ Sca nu ngui'ni cha'an, a ndon loo la que 'in nu ndlo'o 'in, cui' cuaña'an lo'o sca nguso, a ndon loo la que 'in x'nan. ²⁵ Nu ngui'ni cha'an can', quinu tsu'hue tiquee ca ña'an nchca ti' nu ndlo'o 'in, cui' cuaña'an

nguso can', quinu tsu'hue tiquee ca ña'an nchca ti' x'nan. Ñi nu lca x'nan jun nu ndi'in sca na'an, cha' ndlo'o naan ne' 'in lca Beelzebú, x'nan cui'in xa'an, ¿ña'an la ca ljuin um 'in nchгаа la ña'an jun nu ndi'in na'an can'?

Chu'hui sca ytsen 'in na lo'o Ndiose

²⁶ Can' cha' a cutsen um 'in nten, si'yana a sca cha' nu nchca cunan ti, ta a ca chcan' loo na, lo' nchгаа na nu nchca cutsi' ti, ndyi'o yne cha' 'in na. ²⁷ Cha' nu chcuin' lo'o um se'en tla, chcuí' la um 'in na cucha xaa, cha' nu ngune 'in um cunan ti, tca chcuí' cuenen um 'in na sca se'en la. ²⁸ A cutsen um 'in nu ndujui nten, si'yana a lo'o cusya 'in um tca cujlyo can', cui' ca nu cutsen um 'in ñi nu tca su'hua 'in um lo'o cusya 'in um loo quii'. ²⁹ ¿Ta si'i lo'o jacua tñi ti nxi'i ne' tucua quiñi? Siya' cuaña'an, lo' a caja cha' cuiya' tyu 'in, cha' si'i si'ya cha' cuiya' 'in Stina Ndiose. ³⁰ Hasta quichan' que um, lo' cua' lca ncua na 'in ñi. ³¹ Can' cha' a su'hua um cha' tiquee um, si'yana qui'an la ntsu'hui lyoo um que 'in qui'an quiñi. ³² Ña'an nu ti nu cuan xu'hue 'ñan, cui' cuaña'an cuan xu'huen 'in can' tloo Stin, ñi nu nducua ni' cuaan. ³³ Una nu xcuan tloo 'ñan, cui' cuaña'an xcuan tloon 'in can' tloo Stin, ñi nu nducua ni' cuaan.

Tyi'in cusuun nten si'ya cha' 'in Jesús

³⁴ A quiñan ti' um ta si'yana llyaan, can' cha' tyi'in tsu'hue nten, cui' ca nu si'ya cha' 'ñan tyisnan xuun ne'. ³⁵ Cuaña'an tsato'o — yu qui'yu xuun yu lo'o sti yu, ne' cuna'an xuun ne' lo'o jyi'an ne', cui' cuaña'an ne' cuna'an xuun ne' lo'o jyi'an laa ne', ³⁶ ticuii' jun nu ndi'in na'an chca ta'a cusuun jun—. ³⁷ Nu lye'e la nsu'hua loo 'in sti lo'o jyi'an que 'ñan nan', a tca chcuí' ncha'an 'ñan. Cui' cuaña'an nu lye'e la nsu'hua loo 'in sñe' yu qui'yu uta nu cuna'an que 'ñan nan', a tca chcuí' ncha'an 'ñan. ³⁸ Cha' a cua' m'ni tiquee can' tyaa 'in siya' ti si'ya cha' 'ñan, a tca chcuí' ncha'an 'ñan. ³⁹ Si'yana nchгаа nu ñan ti' culo laa 'in ticuii', tsato'o quinan' can' tyaa xaa, una nchгаа nu tyaa cusya 'in 'ñan, can' nu tyi'o laa.

Ntsu'hui xu'hue na si'ya tñan ngui'ni na

⁴⁰ Nu cuan xu'hue 'in um, lo'o 'ñan nan' cuan xu'hue can', lo' nu cuan xu'hue 'ñan, cui' cuaña'an cuan xu'hue 'in ñi nu ngua'an tñan 'ñan. ⁴¹ Nu cuan xu'hue 'in sca nu nda'an ycuí' cha' 'in Ndiose, si'ya cha' 'ñan, scaña'an ti qui'ni ca'an cha' tsu'hue 'in lo'o nu nchcuí' can'. Nu cuan xu'hue 'in sca nu ngui'ni tñan tsu'hue, si'ya cha' 'ñan, scaña'an ti qui'ni ca'an cha' tsu'hue 'in lo'o nu ngui'ni tñan can'. ⁴² Ña'an tucui ti nu taa siya' sca vaso ti tyi'a co'o nu jo'o la ndi'in cha' 'in re, cui' si'yana ngui'ni cha'an 'ñan, nu cha' ñi

cunen lo'o um, a quinan' xu'hue ntsu'hui 'in can'.

11

Cha' 'in ta'a mda'an yu Xuhua mducua tya nten

¹ Xa mdyi cha' nu ngulo'o Jesús 'in tsa tichcua yu ta'a nda'an ñi, mdo'o ñi se'en can', nguiaa ñi scasca quichen, ngulo'o ñi lo' ycuí' ñi cha' tsu'hue 'in Ndiose. ² Ti' se'en ntsu'hui yu Xuhua na'an chcuán ynan yu cha' nchгаа tñan nu ngui'ni Cristo, xacan' ngua'an tñan yu tucua ta'a nda'an yu se'en ndlyu ñi. ³ Nde cha' nu mñicha' yu 'in ñi: ¿Ta cui' um lca um ñi nu ntsu'hui cha' caan, uta na quita na 'in xca tucui? ⁴ Xacan' mxcuén Jesús 'in yu: Quia ytsa' um 'in yu Xuhua nchгаа cha' nu ngune 'in um lo' na'an um cua' ñii: ⁵ —Nu cuiyín' nguila xaa quíloo, nu co' quiya' nchca ndyi'an—, nu tí' lo'o quítso' la nguínu luhui can', —lo'o nu cu'un cua' ne 'in—, lo' nu ngujui ndyiquí'o, —lo' nu tí' ña'an chendyu 'in ndyijyi nu nchcuí' cha' tsu'hue 'in Ndiose lo'o—. ⁶ Tsu'hue ca xu'hue nu a ngui'ni tucua ti' lo'on. ⁷ Xa mdo'o nu ngua'an tñan yu Xuhua can' nguiaa, xacan' mdyisnan ycuí' Jesús lo'o nten can' cha' 'in yu Xuhua, lo' juiñ ñi: ¿Ñi na ya nan' ya um se'en ngutyi cua? ¿Ta cui' 'in quii nu mcha ti'in cui'in can'? ⁸ Cha' si'i, ¿ñi na ta nan' ya um xacan'? ¿Ta cui' 'in sca yu qui'yu nu lco' te' tsu'hue ña'an? Ña'an jan ñi, nu lco' te' tsu'hue ña'an, can' nu ndi'in na'an 'in ree. ⁹ ¿Tucui na'an um cha' na can'? ¿Ta sca nu nxiycui' Ndiose 'in? Cui' yu, una cunen lo'o um sca cha': Ndon loo la can' que 'in sca nu nxiycui' Ndiose 'in. ¹⁰ Ndeña'an nguínu scua sca cha' loo quityi cha' 'in yu Xuhua: —Ña'an jan ñi, ca'an tñan 'in sca nu chcuí' loo, cu'ni chu'hue tucueen nu tsa—. ¹¹ Ña'an jan ñi, tsalca nten nu cua' mdiyaan loo chendyu re, ñi sca yu nu mxiycui' Ndiose 'in, lo' a ndon loo la can' que ña'an Xuhua nu mducua tya 'in nten. Una cua' ñii tsaña'an nu ndlo Ndiose tñan 'in nten, nu chin' la cha' 'in, can' nu ndon loo la que ña'an cha' 'in yu Xuhua. ¹² Ti' tsaan nu mda'an yu Xuhua mducua tya 'in nten hasta cua' ñii, tsaña'an ntsu'hui cha' culo Ndiose tñan 'in nten, llyan nguilo na lo'o sca cha' cuiya' nu tlyu, lo' tsalca ti nu tnu tiquee nguten loo cha' can'. ¹³ Si'yana nchгаа yu nu mxiycui' Ndiose 'in cua' s'ni lo'o cha' 'in lee nu nguínu scua, nchcuí' si'yana cuaña'an tsato'o tsaan nu caan yu Xuhua. ¹⁴ Cha' nchca ti' um cuan xu'hue um cha' re, yu Xuhua can' ca lca yu Elia nu ntsu'hui cha' caan, tsaña'an cha' nu nguínu scua. ¹⁵ Nchгаа nu ndon nscan cha' nu ycuín' re cu'ni cunta 'in na. ¹⁶ ¿Ña'an ta cha' nu tca tyi'in tyaan lo'o ta nten re ña'an nu nguiaa cha' 'in ne'? Nguiaa cha' 'in ne' re,

ña'an cha' 'in nu suhue ti nu ndi'in loquiya' lo' nxi'ya ta'a, ¹⁷ lo' nchcui': Yla hua cuhuii quii, lo' a yla quiya' um, yla hua jyiin nu nguitsi' nten, lo' ñi a mdi'in ynan um. ¹⁸ Xa mdiyaan yu Xuhua nu mducua tya nten, lo' si'yana a ycu yu ñi a ydi'o yu, can' cha' juin um: Cui'in xa'an ntsu'hui 'in yu. ¹⁹ Cua' ñii mdiyaan Yu Qui'yu nu Mdo'o nde ni' Cuaan, lo' si'yana nchcu yu lo' ndyi'yo yu, can' cha' nchcui' um: Yu re lca yu sca nu tucun' lo'o cha' nchcu, yu cu'hui, lo' ta'a tsu'hue yu 'in nu ndlo tñi lo'o nu nducun'. Si'ya cha' tiyaa nu ñi nchca chcan' loo scasca tñan nu tsu'hue.

Caan yuhue' in nten nu mscuan tloo 'in Jesús

²⁰ Xacan' mdyisnan ngusun lo'o ñi 'in scasca quichen se'en m'ni ñi cha' nu tnu, si'yana a mslyaa ne' xilo'o chon' ne' qui'ya 'in ne', lo' juin ñi: ²¹ 'Tnan ca um, 'un nu ndi'in quichen Corazín, lo' tnan ca um, 'un nu ndi'in quichen Betsaida, tsala ña'an cha' nu tnu cua' m'nin tloo um, lo' cha' cua na m'nin cha' re nde quichen Tiro lo'o Sidón, cua' s'ni mxilo'o chon' ne' qui'ya 'in ne', lo' ca chcan' loo si'yana ti'i nga'an 'in ne' lo'o ña'an nu nchco' ne' a cunta lo'o ña'an nu n'ni ne'. ²² Can' cha' cunen lo'o um sca cha': Tsaan nu ntsu'hui cha' ca xñan bsya 'in nten chendyu, lyee la tyijyin um nu ti'i que ña'an nu tyijyin quichen Tiro lo'o Sidón. ²³ A cunta 'un nu ndi'in quichen Capernaum, —xque' ti' um si'yana cua' jui'xu'hue um la ni' cuaan, una tiyaa xaa caja nu su'hua 'in um se'en ndyijyin ne' nu ti'i—, lo' cha' cua na m'nin cha' nu tnu quichen Sodoma tsaña'an nu m'nin se'en ndi'in um, quichen can' ti' ndi'in na hasta cua' ñii. ²⁴ Can' cha' xiya' cunen lo'o um: Tsaan nu cu'ni Ndiose xñan bsya 'in nten chendyu, lyee la tyijyin um nu ti'i que ña'an tyijyin quichen Sodoma.

N'ni Jesús cha' xitñan' cusya 'in na

²⁵ Ticui' xaa can' mdyisnan ycu'i' ñi lo' juin ñi: Stina Ndiose, nan' cu'nin tnuun 'in um, 'un nu lca X'nan ni' cuaan lo'o chendyu re, si'yana msu'hua cutsi' um cha' re 'in nu tiyaa la lo'o nu nxque' ti' lyee la m'ni cha'an, lo' ngulyo scua la um cha' re lo'o nu chin' la cha' 'in. ²⁶ Cha' ñi, 'un ñi nu lca Stin, cuaña'an mdo'o tiqee um. ²⁷ Ñi nu lca Stin nchgaa loo cha' mdyaa ñi cunta 'ñan, lo' a tucui nu ndyu'hui lyoo ca 'in Sñe' ñi, cui' ca nu scati Stina Ndiose, lo' a tucui nu ndyu'hui lyoo ca 'in Stina Ndiose, cui' ca nu scati Sñe' ñi, a cunta culyo scua la can' cha' re lo'o tsalca nu nchca ti'. ²⁸ Quiaan um, nchgaa 'un nu cua' tñan' lo' xi'in chendyu 'in, —lo' nan' cu'ni cha' xitñan' cusya 'in um—. ²⁹ Taa um ya' ca sca cha' ti' ñan lo'o um, cu'ni cha'an um 'ñan, si'yana cuti cusya 'ñan, suun ña'an ndi'in

cha' ñan, lo' xitñan' cusya 'in um, ³⁰ si'yana a tucui tñan nu taan 'in um, lo' ñi a ti' in na.

12

Xa mston yu juun trigo

¹ Nu ncuca sca tsaan, cui' tsaan nu nxitñan' ne' judio, mdiin Jesús lo'o yu ta'a nda'an ñi sca loo jyaan se'en nducua trigo, lo' si'yana nguite' ti' yu, mston yu jun trigo can' lo' ycu yu 'in na. ² Xa na'an tucua snan ne' fariseo ña'an ngui'ni yu, lo' juin ne' 'in ñi: Ña'an jan ñi, xñi um cunta ña'an ngui'ni yu ta'a nda'an um, sca cha' nu a ntsu'hui cha' cu'ni na tsaan nu nxitñan' na. ³ Mxcuen ñi 'in ne': ¿Ta a nchca chcui' um se'en nchcui' cha' 'in yu Davi ña'an m'ni yu xa ngute' ti' yu lo'o yu ta'a mda'an yu? ⁴ Yten yu se'en n'ni tnu ne' 'in Ndiose, lo' ycu yu jaslya nu cua' ncuan 'in Ndiose, na nu a ntsu'hui cha' cu yu, ñi lo'o ta'a nda'an yu, cui' ca nu tsalca ti yu nu ntsu'hui cunta se'en can', tca cu yu 'in na. ⁵ ¿Ta a nchca chcui' um se'en nguinu scua cha' 'in lee can', si'yana yu ntsu'hui cunta se'en n'ni tnu ne' 'in Ndiose ngui'ni yu tñan tsaan nu nxitñan' ne', una a nducui yu qui'ya si'ya cha' can'? ⁶ Una cunen lo'o um sca cha', lja na re ndon sca nu ndon loo lati que cha' 'in laa. ⁷ Cha' cua na ca cuiya' ti' um, ñi cha' nchca ti' chcui' sca cha' nu cua' nguinu scua loo quityi: —Cha' tsu'hue nu tyi'o ni' cusya 'in um nchca tin', lo' si'i nu tiqin tucua um 'ni tloon—. Cha' cua na qui'ya um cunta cha' re, lo' a culo qui'ya um 'in nu a m'ni qui'ya, ⁸ si'yana Yu Qui'yu nu Mdo'o nde ni' Cuaan lca Ñi X'nan tsaan nu nxitñan' na.

Mchca sca yu qui'yu ngutyi sca tso' yaa'

⁹ Ña'an mdo'o ñi can' mdiyaa ñi se'en n'ni tnu ne' 'in Ndiose. ¹⁰ Can' ndi'in sca yu nu ngutyi sca tso' yaa'. Ne' fariseo ngunan ne' ña'an nu su'hua ne' qui'ya 'in ñi, lo' mñicha' ne' 'in ñi: ¿Ta ntsu'hui cha' cuiya' cu'ni chca na sca nu ti'i tsaan nu nxitñan' na? ¹¹ Mxcuen ñi 'in ne': Cha' ndon sca slya' 'in um, lo' tyu yu'hui 'in sca tuyuu tsaan nu nxitñan' na, ¿ta si'i cui' xaa quia lyoo um 'in 'in? ¹² ¿Ta a ntsu'hui lyoo la sca nten que 'in sca slya'? Can' cha' nchgaa loo tñan tsu'hue tca cu'ni na siya' tsaan nu nxitñan' na. ¹³ Xacan' juin ñi 'in nu ti'i can': Xñi yaa'. Cui' xaa mxñii yu yaa' yu, lo' mchca tsu'hue na 'in yu tsaña'an xca tso' can'. ¹⁴ Ne' fariseo xa mdyi'o ne' se'en can', m'ni cuiya' ne' cha' ña'an tca kujui ne' 'in Jesús.

Sca nguso nu cua' mdo'o hui 'in Ndiose

¹⁵ Xa ngulyo ti' Jesús cha' can', mdo'o ñi nguiaa ñi, lo' qui'an 'a nten mducui ncha'an 'in ñi, lo' m'ni chca ñi 'in nchgaa nu ti'i. ¹⁶ Una mdi'in tya tla ñi sca cha' lo'o ne', si'yana a chcui' la ne' cha' 'in ñi lo'o nten,

17 si'yana chcuca cha' nu mxicycui' Ndiose 'in yu Isaia xa juin yu: ¹⁸—Nde nu lca nguso 'ñan nu cua' ngulohuin, ñi nu ta'a lati 'ñan, lo' ndyijyin ya' tsu'hue ntsu'hui tiqween lo'o ñi. Taan Espiritu 'ñan chu'hui ni' cusya 'in ñi. Tyi'an ycui' ñi lo'o ne' gentil cha' nu ñi 'ñan. ¹⁹ Ñi a ca ññan ti' ñi cha' cusuun, uta xi'ya lo'o ñi 'in ne', ñi a quine tijyo' loo xa chcu' ñi. ²⁰ Ñi sca quii nu cua' mtsa tucui, lo' a cucha lyijyi ñi 'in na. A cunta sca quii' nu cua' tyuhui' ti, a suhui' lyijyi ñi 'in na, cha' si'i la cua' ngulyo scua la ñi cha' nu ñi 'in Ndiose, ²¹ lo' si'ya ñi nchгаа ne' gentil nducua tloo ne' tyi'o laa ne'—.

Nten nu nchcui' ca'an 'in Espiritu

²² Chon' nde'en can' ya lo'o ne' 'in sca yu ntsu'hui cui'in xa'an 'in tloo Jesús, a cunta cuityin' yu lo' cu'un yu. M'ni chca ñi 'in yu, cui' xaa ncuca chcan' 'in yu lo' mdyisnau ycui' yu. ²³ Ndyijyin ya' yuhue' ti' ne', lo' nchcui' ne': ¿Ta xtyi ti' cui' Sñe' ta nten 'in Davi, ñi nu ntsu'hui cha' caan lca ñi re? ²⁴ Xa ngune 'in ne' fariseo cha' re, xacan' juin ne': Yu re ndlo yu cui'in xa'an ntsu'hui 'in nten lo'o cha' cuiya' 'in Beelzebú, xñan cui'in xa'an. ²⁵ Ngu'ya Jesús cunta ña'an lca tiqee ne', lo' juin ñi 'in ne': Sca quichen tnu tsatii cha' 'in na cha' tyisnau xuun na lo'o ticuii' ta'a na, cui' cuaña'an lo'o cunda scaa quichen uta cunda scaa na'an, cha' nsuun can' lo'o ticuii' ta'a, a cula scua cha' 'in. ²⁶ Cha' Laxa'an ndlo 'in cui'in xa'an, ticuii' ta'a ndlo tso' 'in xacan'. ¿Lo' ña'an ta tca cula scua cha' 'in se'en ndlo tñan? ²⁷ Cha' nan' ndlon cui'in xa'an lo'o cha' cuiya' 'in Beelzebú, lo' ti nu mdaa cha' cuiya' 'in nu ta'a nda'an um ndlo cui'in xa'an cha' na can'? Can' yu nu cu'ni cuiya' cha' 'in um lo'o cha' re. ²⁸ Una cha' nan' ndlon cui'in xa'an lo'o cha' cuiya' 'in Espiritu 'in Ndiose, ca cuiya' ti' um si'yana cua' mdyisnau tsaan nu culo Ndiose tñan 'in um. ²⁹ A tucui nu tca sten ña'an 'in sca yu ngula ti' lo' cui'ya na ndi'in 'in yu, cha' si'i culo nducua la caja nu scan' 'in yu, la xacan' tca cui'ya can' na nu ndi'in 'in yu. ³⁰ Nu a nguiaa tso' 'ñan, can' nu lca ta'a cusuun, lo' nu a nxo' ti'in slya' 'ñan, can' nu nde nsu'hua ta 'in 'in. ³¹ Chcuin' sca cha' lo'o um: Ndiose cu'ni ñi cha' tlyu ti' 'in nten si'ya nchгаа loo qui'ya nu n'ni ne', lo'o nchгаа loo cha' ngunan' nu nchcui' ne', una nu nchcui' ca'an 'in Espiritu, a chu'hui 'a cha' tlyu ti' 'in ñi lo'o can'. ³² Nchгаа tucui nu nchcui' cha' ti'i 'in Yu Qui'yu nu Mdo'o nde ni' Cuaan, ti' chu'hui cha' tlyu ti' 'in ñi lo'o can', una nu nchcui' cha' ti'i 'in Espiritu nu Luhui 'in Ndiose, a cu'ni ñi cha' tlyu ti' 'in can', ñi cua' ñii lo' ñi tsala xaa. ³³ Sca yca nu tsu'hue, ticui' tsu'hue mti ndyi'yu loo na, lo' yca nu a tsu'hue, ticui' a tsu'hue mti ndyi'yu loo na. Chu'hui lyoo na sca yca

cua' ña'an mti ndyi'o loo na. ³⁴ ¿Un lca um sñe' ta nten nu cuiñi! ¿Ta tca chcu' um cha' nu tsu'hue cha' lca um nten nu nducun'? Cha' nu mtsa'an yu'hui ni' cusya 'in nten, can' cha' nu ndyi'o tu'hua ne'. ³⁵ Sca nten nu tsu'hue cha' 'in, nchcui' cha' tsu'hue nu ntsu'hui ni' cusya 'in, cui' cuaña'an sca nten nu nducun', nchcui' cha' nducun' nu ndyi'o ni' cusya 'in. ³⁶ Una cunen lo'o um sca cha', nchгаа cha' nu a se'en ña'an nchcui' nten, ntsu'hui cha' tyaa ne' cunta 'in na tsaan nu ntsu'hui cha' ca xñan bsya 'in ne'. ³⁷ Si'ya cha' nu nchcui' um tca quinan' um uta tca tyi'o laa um.

Nten nducun' nñan cha' nu tnu

³⁸ Xacan' tucua snan ne' escriba lo'o ne' fariseo juin 'in ñi: 'Un ñi nu lca Bstro, nchca ti' hua cu'ni um sca cha' nu tnu tloo hua. ³⁹ Mxcuen ñi 'in ne': Ta nten nducun' nu a ñi ndi'in cha' 'in, can' nu nñan scaasca cha' nu tnu, una a ntsu'hui cha' ña'an ne' cha' can', cui' lya lo'o cha' nu yato'o 'in Jonás. ⁴⁰ Tsaña'an —yu'hui yu ni' cula snan tsaan lo' snan tla—, ticui' cuaña'an Yu Qui'yu nu Mdo'o nde ni' Cuaan ntsu'hui cha' caja nu su'hua 'in yu ni' yuu snan tsaan lo' snan tla. ⁴¹ Xa ca xñan bsya 'in nten chendyu, tyiton ne' Nínive lo' culo qui'ya ne' 'in ta nten re, si'yana nten can' mxilo'o chon' ne' qui'ya 'in ne' lo'o cha' nu ycui' Jonás, una lja na re ndon sca nu ndon loo lati que 'in Jonás. ⁴² Ticui' cuaña'an ne' cuna'an 'in ree nu mdo'o se'en lca Arabia, tyiton ne' lo' culo qui'ya ne' 'in ta nten re xa nu ca xñan bsya 'in nten chendyu, si'yana tijyo' mdo'o ne' nu quine 'in cha' tyaa nu taa yu Salomón, una lja na re ndon sca nu ndon loo lati que 'in yu Salomón.

Cha' 'in cui'in xa'an nu xitucui xiya'

⁴³ Xa nu cui'in xa'an ndyi'o 'in sca nten, nda'an nan can' se'en tyi'in sca se'en ngutyi, una a ndyijyi na. ⁴⁴ Ndeña'an nchcui' xacan': Tsu'hue lati cha' xitucuin se'en mdo'on. Lo' xa quila can' se'en mdi'in, quija lyoo na 'in lja na, cua' lca luhui na, a cunta ncuca tsu'hue na. ⁴⁵ Xacan' tsa nan cha cati cui'in xa'an nu nducun' lati que 'in, lo' tsatlyu tyi'in can' se'en nguila, lo' nducua la tsato'o 'in ne' que ña'an ti' culoo. Cui' cuaña'an tsato'o 'in ta nten nu nducun'.

Jyi'an Jesús lo'o ta'a ngula ñi

⁴⁶ Lja nu ti' nchcui' ñi lo'o nten can', xa mdiyaa ton jyi'an ñi lo'o ta'a ngula ñi tuna'an lyi'ya, lo' nchca ti' jun chcu' jun lo'o ñi. ⁴⁷ Lo' ju' nu mtsa' 'in ñi: La tuna'an lyi'ya' cua ndon jyi'an um lo'o ta'a ngula um, nchca ti' jun nchcui' jun lo'o um. ⁴⁸ Xacan' mxcuen ñi 'in nu mtsa' 'in ñi: ¿Ti nu lca jyi'an lo' ti nu lca ta'a ngulan? ⁴⁹ Ngulo'o yaa' ñi se'en ndi'in nchгаа ta'a nda'an ñi lo' juin ñi: Nde

ndi'in nu lca jyi'an lo'o ta'a ngulan. ⁵⁰ Ña'an nu ti nu ca ja'an cha' nu nchca ti' Stin, ñi nu nducua ni' cuaan, can' nu lca ta'a ngulan lo' can' nu lca jyi'an.

13

Cha' in nten nu ntya mti

¹ Ticui' tsaan can' mdyi'o Jesús ña'an can', lo' mdyi'aa ñi tu'hua tiyo'. ² Mdyisnan nguio' ti'in qui'an nten se'en ndlyu ñi, yten tucua ñi ni' sca yca na'an, lo' nten can' ndi'in ne' tu'hua tiyo' can', ³ ngulo'o ñi scasca cha' lo' nchcui' ñi: Nu ncuca sca tsaan mdo'o sca yu nguia yta mti trigo. ⁴ Se'en msne yu mti can' nguilo tsachin' na tu'hua tucueen, cui' xaa ti yaan quifñi lo' ycu 'in mti can'. ⁵ Tichin' mti can' nguilo na sca se'en nu chin' ti yuu nducua loo quee, lo' cui' xaa nducua na si'yana chin' ti yuu can', ⁶ una xa cua' m'ni tique' cuaan 'in na, cui' xaa nguinan' na, lo' si'yana a jui se'en tyi'ya xcua' na, can' cha' ngutyi na. ⁷ Tichin' mti can' nguilo na lja yca quiche', una yca quiche' can' yjuixu'hua na 'in trigo can'. ⁸ Tichin' mti can' nguilo na loo yuu tsu'hue, lo' tsu'hue ncuca tñan na: Ntsu'hui juun nu mdo'o sca ciento mti loo, ntsu'hui nu mdo'o snan yla na, a cunta ntsu'hui nu mdo'o cla tyii na 'in. ⁹ Nchgaan nu ndon nscan cha' nu ycuin' re, cu'ni cunta 'in na.

Mñicha' yu 'in Jesús cha' nu ycu' ñi

¹⁰ Xacan' yu ta'a nda'an ñi mñicha' yu 'in ñi xca cunta: ¿Ñi cha' scasca cha' ndyi'in tyaa um lo'o nten cua? ¹¹ Mxcuen ñi 'in yu: 'Un cua' mdaa Ndiose cha' cuiya' ca cuiya' ti' um scasca cha' nu yu'hui cutsi' 'in ñi, tsaña'an ntsu'hui cha' culo ñi tñan 'in um, una tso' nu 'in ne' cua, a mdaa ñi cha' cuiya' qui'ya ne' cunta cha' re. ¹² Nu cua' ntsu'hui cha' 'in Ndiose ni' cusya 'in, nde taa la ñi cha' tiyaa 'in can', lo' ñi a tsa lyijyi na 'in, una tsalca nu a ntsu'hui cha' re ni' cusya 'in, nde caja nu lyoo tsachin' cha' nu cua' ngune 'in. ¹³ Can' cha' ndyi'in tyaan scasca cha' lo'o ne', ña'an ca si'yana siya' lyee la ña'an ne' lo' a ca chcan' 'in ne', siya' lyee la ton nscan ne' lo' a quine 'in ne', lo' ñi a qui'ya ne' cha' tiyaa. ¹⁴ Tsato'o 'in ne' ña'an mxiycui' Ndiose 'in yu Isaiá xa juin yu: —Ñi lyee la quine 'in um, lo' a qui'ya um cha' tiyaa, siya' lyee la ña'an um, lo' a ca chcan' 'in um. ¹⁵ Si'yana nten re ncuca tla cusya 'in ne', cua' mxiya' ti' ne' ne' 'in ne', mducun ne' quilloo ne', ña'an ca si'yana a ca chcan' 'in ne', ñi a quine 'in ne', ñi a qui'ya ne' cha' tiyaa, ñi a quia nan ne' ñan se'en nu cu'nin chcan' 'in ne'—. ¹⁶ Una tsu'hue ca xu'hue um si'yana tsu'hue xaa quilloo um, lo' xaa tunsca um. ¹⁷ Chcuin' sca cha' nu ñi lo'o um: Qui'an yu nu mxiycui' Ndiose 'in cua' s'ni, lo'o yu nu m'ni tñan tsu'hue, ncuca lca tiquee yu ña'an yu cha' nu na'an um cua'

ñii, una a na'an yu 'in na, ñi a ngune 'in yu cha' nu ne' 'in um cua' ñii.

Jesús ngulyo scua la ñi cha' 'in trigo

¹⁸ Qui'ya um cunta ña'an nguiaa cha' 'in yu nu ntya mti trigo: ¹⁹ Sca nten nu ne' 'in cha' tsu'hue 'in Ndiose, lo' a ndyi'ya ne' cunta cha' can', cui' xaa ndyi'an laxa'an lo' ndlyoo cha' tsu'hue nu cua' nguiaa ni' cusya 'in ne'. Can' nu nguiaa cha' 'in tsaña'an nguiaa cha' 'in mti nu nguilo tu'hua tucueen can'. ²⁰ Mti nu nguilo se'en chin' ti yuu nducua loo quee can', nguiaa cha' 'in na tsaña'an nguiaa cha' 'in nten nu ne' 'in cha' tsu'hue 'in Ndiose, lo' ticui' xaa nducuan xu'hue ne' cha' can', tsu'hue ntsu'hui tiquee ne'. ²¹ Lo' si'yana a ndyi'ya xcua' tsu'hue na ni' cusya 'in ne', chin' ti xaa ndon lo'o ne' cha' can', si'ya scasca cha' nu ndyijyin ne' si'ya cha' tsu'hue 'in Ndiose, cui' xaa ndyi'o tso' ne'. ²² Mti nu nguilo se'en nducua yca quiche' can', nguiaa cha' 'in na tsaña'an nguiaa cha' 'in nten nu ne' 'in cha' tsu'hue 'in Ndiose, una si'ya scasca cha' nu nchca loo chendyu re, uta si'ya cha' cuilyiya' nu ñilyi'o 'in ne', can' nu ndujui xu'hua cha' tsu'hue nu cua' nguiaa ni' cusya 'in ne', lo' a ndyijyi ña'an cuton na. ²³ Una mti nguilo loo yuu nu tsu'hue can', nguiaa cha' 'in na tsaña'an nguiaa cha' 'in nten nu ne' 'in cha' tsu'hue 'in Ndiose, tsu'hue ndyi'ya ne' cunta cha' can', nchca chcan' loo chendyu 'in ne' tsaña'an nguiaa cha' 'in juun trigo nu ndaa sca ciento mti loo, ta snan yla na, uta cla tyii na scaa loo juun.

Xca loo quixin' nu nchcua lja trigo

²⁴ Ycui' ñi xca cha' lo' juin ñi: Tsaña'an ndlo Ndiose tñan 'in nten, nguiaa cha' 'in na tsaña'an nguiaa cha' 'in sca nten nu msne mti trigo nu tsu'hue lati loo jyaan 'in, ²⁵ una tla xa lja' ne' yaa ta'a cusuun ne', msne mti nu a tsu'hue lja trigo can', xacan' mdo'o nguiaa. ²⁶ Tsatlyu mdo'o tucua na, una xa mdyisnan mducua juun na, la xacan' ncuca chcan' loo na si'yana si'i chacui' trigo nducua can'. ²⁷ Tucua snan yu nguso ya ytsa' yu 'in x'nan tñan can'. ²⁸ Qui'ya 'in yu: 'Un nu lca x'nan hua, ¿ta si'i mti nu cua' mdo'o hui yta um loo x'nan um? Lo' xca loo mti can', ¿la mdo'o na xacan'? ²⁸ Xacan' mxcuen x'nan tñan can' 'in yu: Nde'en la ta'a cusuun na ya y'ni tñan cua. Lo' juin yu nguso can': ¿Ta nchca ti' um lo' xton hua 'in na? ²⁹ Mxcuen x'nan yu 'in yu: A quiton na, ña'an tu' lo'o trigo cua xton um. ³⁰ Tyaa um ya' culo na tsatlyu lo' cula tucua na, lo' xa quio' na chcuin' lo'o yu nguso can': Xo' um culo nducua la quixin' nu a tsu'hue can', scan' yni um 'in na lo' squin na, xacan' xo' um mti trigo can' lo' tyi'in se'en na.

Cha' 'in mti mostaza

³¹ Nde xca cha' nu ycu'i Jesús: Tsaña'an nu ndlo Ndiose tñan 'in nten, nguiaa cha' 'in na tsaña'an nguiaa cha' 'in mti mostaza nu yta sca yu qui'yu loo x'ñan yu. ³² Cha' ñi si'yana lca na sca mti nu suhue lati que 'in nchгаа loo mti, una tnu la ndlyo na que 'in nchгаа loo quixin', ndlyo na tsaña'an nchca ti' sca yca, lo' hasta quiñi nsu'hua ten 'in lja stan' na.

Cha' 'in suun jaslya

³³ Nde xca cha' nu ycu'i ñi: Tsaña'an nu ndlo Ndiose tñan 'in nten, nguiaa cha' 'in na tsaña'an nguiaa cha' 'in suun jaslya nu mxitiya' ne' lo'o snan cuiya' quita, lo' tsatlyu mchcuen na xacan'.

Nde si'ya cha' ycu'i nchcun Jesús

³⁴ Nchгаа cha' re ycu'i nchcun Jesús lo'o nten, lo' a ncuu nu a chcu'i nchcun ñi lo'o ne', ³⁵ cui' si'yana chcuu cha' nu mxicyui' Ndiose 'in nguso' 'in ñi xa juin yu: —Chacui' cha' nu ntsu'hui nchcun chcuin' lo'o nten, culyo scua lan cha' nu ntsu'hui cutsi' 'in Ndiose ti' xa mtñan ñi chendyu—.

Cha' 'in quixin' nu mducua lja trigo

³⁶ Xa msla' ta'a Jesús lo'o nten can' yten ñi ña'an can', lo' yu ta'a nda'an ñi yaa yu cui' la se'en ndon ñi, lo' juin yu 'in ñi: Cu'ni um cha' tsu'hue quitsa' la um 'in hua ñi cha' nchca ti' chcu'i cha' 'in quixin' nu mducua lja trigo can'. ³⁷ Mxcuen ñi 'in yu: Yu nu ntya mti nu tsu'hue can' lca Yu Qui'yu nu Mdo'o nde ni' Cuaan. ³⁸ Yuu se'en nguita na lca na chendyu re, lo' nchгаа nu lca sñe' Ndiose lca mti nu tsu'hue can', lo' mti nu a tsu'hue can' lca sñe' laxa'an. ³⁹ Laxa'an can' lca ta'a cusuun x'nan tñan can', cui' nu ya sne mti can', lo' xa quio' na nchca ti' chcu'i xa tsatii cha' nu nchca loo chendyu re, lo' nu ntsu'hui cha' xo' 'in na lca angjle. ⁴⁰ Cui' ña'an nguiton quixin' nu nducua lja trigo can' lo' ndiquin na, cuaña'an tsato'o tiyaa xaa xa tsatii cha' nu nchca loo chendyu re. ⁴¹ Yu Qui'yu nu Mdo'o nde ni' Cuaan ca'an tñan angjle 'in se'en ndlo tñan, xo' ti'in can' 'in nchгаа nu nchcu'i ndijin lo'o nchгаа nu ngui'ni qui'ya, ⁴² lo' su'hua 'in can' loo quii' tnu, can' xi'ya yja cueen loo nu lyeey tyijyin nu ti'i. ⁴³ Xacan' tsaña'an luhui xaa 'in cucha, cuaña'an tyi'o scua la cha' 'in nchгаа nu ñi ndi'in cha' 'in se'en ndlo Ndiose tñan. Nchгаа nu ndon nscan cha' nu ycuin' re, cu'ni cunta 'in na.

Cha' 'in tñi nu ntsu'hui cutsi'

⁴⁴ Ti' juin la ñi: Tsaña'an nu ndlo Ndiose tñan 'in nten, ticui' cuaña'an nguiaa cha' 'in na tsaña'an nguiaa cha' 'in tñi nu ntsu'hui cutsi' ni' yuu, lo' nguiaa lyoo na 'in sca nten, una msu'hua cutsi' ne' 'in na xiya'. Loo nu tsu'hue ntsu'hui tiquee ne' yjui' ne' nchгаа na nu ndi'in 'in ne' lo' msi'i ne' yuu can'.

Cha' 'in perla nu ntsu'hui lyoo

⁴⁵ A cunta nde xca cha' nu tca qui'ya um cha' tiyaa tsaña'an nu ndlo Ndiose tñan 'in nten, nguiaa cha' 'in na tsaña'an ndi'in cha' 'in sca yu nu ndujui' na, lo' nan yu chacui' perla nu tsu'hue la, ⁴⁶ lo' xa nguiaa lyoo yu sca perla nu ndyi'ya la can', xacan' yjui' yu nchгаа na nu ndi'in 'in yu lo' msi'i yu 'in na.

Cha' 'in quitan nguinu cula

⁴⁷ Ti' juin la ñi: Tsaña'an nu ndlo Ndiose tñan 'in nten, nguiaa cha' can' tsaña'an nguiaa cha' 'in quitan nu nduguun ne' loo tyi'a, lo' nguinu cuati loo cula, ⁴⁸ lo' xa cua' nguinu 'in, ndlyoo ne' 'in na nde tu'hua tyi'a, xacan' nchcua lyohui ne' cula can', nu tsu'hue can' nxu'hua se'en ne', lo' nxcuan ne' nu a tsu'hue can'. ⁴⁹ Cuaña'an tsato'o xa tsatii cha' nu nchca loo chendyu re, caan angjle lo' culo tso' 'in nten nu nducun' lja nten nu ñi ndi'in cha' 'in, ⁵⁰ lo' su'hua 'in can' loo quii' tnu, can' xi'ya yja cueen loo nu lyeey tyijyin nu ti'i.

Na nu cui ti lo'o na nu cula

⁵¹ Lo' juin Jesús 'in yu ta'a nda'an ñi: ¿Ta ngu'ya um cha' tiyaa cha' re? Mxcuen yu 'in ñi: Ngu'ya hua cha' tiyaa ñi X'nan hua. ⁵² Xacan' juin ñi 'in yu: Sca yu nu tsu'hue ndyi'ya cunta ña'an ndi'in cha' 'in Ndiose, nguiaa cha' 'in yu tsaña'an nguiaa cha' 'in sca nten nu ntsu'hui cunta sca na'an, si'yana loo na nu ntsu'hui se'en can' 'in, ndlyoo na nu cui ti lo'o na nu cula.

Jesús nguila ñi quichen Nazaret

⁵³ Xa mdyi ycu'i Jesús scasca cha' can', mdo'o ñi nguiaa ñi, ⁵⁴ nguila ñi quichen se'en mdi'in ñi, lo' mdyisnan ngulo'o ñi 'in nten se'en n'ni tnu ne' 'in Ndiose, lo' nten can' lyeey 'a yuhue ti' ne' 'in ñi lo' nchcu'i ne': ¿La ngulo yu re cha' tiyaa tsaña'an nu nchcu'i yu lo' n'ni yu cha' nu tnu? ⁵⁵ ¿Ta si'i sñe' yu cui'ya yca ca lca yu re? ¿Ta si'i jyi'an yu lca María, lo' ta'a ngula yu lca Jacobo, lo'o yu See, yu Simón lo'o yu Juda? ⁵⁶ ¿Ta si'i nchгаа nu cuna'an ta'a ngula yu ndi'in lo'o na quichen re? ¿La ta ngulo yu nchгаа cha' re? ⁵⁷ Si'ya cha' can' yten cha' tucua ti' ni' cusya 'in ne' lo'o ñi. Una juin Jesús lo'o ne': Sca yu nu nxiycui' Ndiose 'in ndyijyi nu nducuan xu'hue 'in yu xca se'en, una si'i quichen tyi yu uta lja ta nten 'in yu. ⁵⁸ A m'ni ñi qui'an la cha' nu tnu quichen tyi ñi, si'ya cha' nu a ya qui'an ti' ne' 'in ñi.

14

Xa nguju'i yu Xuhua mducua tya 'in nten

¹ Yu Herode Antipas nu ndlo tñan can', ynan yu nchгаа cha' nu m'ni Jesús, ² lo' juin yu 'in nguso' 'in yu: Cui' yu Xuhua mducua tya 'in nten lca yu cua, lo' cua' ñi mdyiqui'o yu, can' cha' nchca n'ni yu scasca cha' nu

tnu. ³ Juin yu Herode cuaña'an si'yana cui' yu m'ni yu cha' nguinu yu Xuhua can', lo' mscan' ne' 'in yu lo'o carena, lo' msu'hua ne' 'in yu na'an chcuán, si'ya Herodía, ne' cuna'an 'in yu Lpe ta'a ngula yu. ⁴ Si'yana yu Xuhua nchcui' yu lo'o Herode: A tsu'hue tyi'in lyi'o um cuna'an 'in ta'a ngula um. ⁵ Can' cha' ncuá ti' yu Herode kujui yu 'in yu Xuhua, una ntsen yu tloo nten quichen si'yana nsu'hua loo ne' 'in yu lca yu sca nu nxiycui' Ndiöse 'in. ⁶ Una xa ngu'ya nii Herode msu'hua yu sca ta'a, lja xacan' sca nu cuna'an sñe' Herodía yla quiya' tlu'hue la se'en nducua yu, lo' mdiyaa 'a ti' yu ña'an yla quiya' ne', ⁷ lo' si'ya cha' can', mdi'in tyaa yu sca cha' nu cha' ñi ca lo'o ne' cuna'an can', si'yana taa yu ña'an na ti nu ññan ne' 'in yu. ⁸ Lo' jyi'an ne' cuna'an can' msu'hua tiquee ne' si'yana chcui' ne': Jni re ñii nchca tin' sca qui'nán se'en ndi'in que yu Xuhua mducua tya 'in nten. ⁹ Yu ree can' cui' xaa ngulu'un ti' yu. Lo' si'ya sca cha' nu cua' mdi'in tyaa yu tloo nchgaa ta'a nducua yu, mxcuén yu cha' nu ncuá ti' ne', ¹⁰ ngulo yu tñan si'yana xi'yu yni yu Xuhua se'en ntsu'hui yu na'an chcuán. ¹¹ Ni' sca qui'nán mdi'in que can' nguian lo'o yu 'in na, lo' mdiyaa yu 'in na 'in ne' cuna'an can', cui' xaa mdiyaa ne' 'in na 'in jyi'an ne'. ¹² Xacan' ta'a mda'an yu Xuhua can' nguia 'ya 'in yu se'en su, lo' ya tsi' yu 'in. Chon' nde'en can' ya ytsa' yu 'in Jesús cha' nu yato'o.

Mxicu Jesús ca'yu mii yu qui'yu

¹³ Xa ngujlyo ti' Jesús cha' can', cui' xaa mdo'o ñi nguiaa ñi lo' yten ñi ni' sca yca na'an, mdiyaa ñi sca se'en scati ñi se'en nu a tca nten. Xa ngujlyo ti' nten la nde nguiaa ñi, cui' xaa mdo'o ne' scasca quichen mda'an quiya' ti ne' ya ncha'an ne' 'in ñi. ¹⁴ Xa mdi'i'o ñi ni' yca na'an can', na'an ñi si'yana qui'an 'a nten cua' ndi'in can', mña'an 'tnan ti' ñi 'in ne' lo' m'ni chca ñi 'in nu ti'i. ¹⁵ Xa cua' msiin tsaan can' mdiya ycu' yu ta'a nda'an ñi lo'o ñi, lo' juin yu: Cua' msiin 'a lo' tijyo' a nguinu se'en re, tsu'hue lati sla' tijin um 'in nten re, lo' tsa si'i ne' na nu cunajo'o 'in ne' scasca quichen suhúe ti. ¹⁶ Lo' juin Jesús 'in yu: A najo'o quiaa ne', 'un xicu um 'in ne'. ¹⁷ Mxcuén yu 'in ñi: Una a nda'an lo'o hua na qui'an la, seen cha ca'yu ti jaslyá lo'o chcuá ti cula nda'an lo'o hua. ¹⁸ Lo' juin ñi 'in yu xacan': Tyaa um 'in na 'ñan. ¹⁹ Xacan' ngulo ñi tñan si'yana sten tucua nten can' loo quixin' xuhue ti can'. Msñi ñi ca'yu jaslyá lo'o tucua cula can', mscuén ñi tloo ñi lo' mdiyaa ñi xu'hue 'in Ndiöse, msu'hue ñi 'in na lo' mdaa ñi 'in na 'in yu ta'a nda'an ñi, can' yu cua' mtsa 'in na 'in nten can'. ²⁰ Nchgaa ne' ycu ne' tsaya' nu ngula ti' ne', lo' tsa tichcua xcuhui ti' m'ni cha'an yu lo'o yu'hue jaslyá nu nguinu can'. ²¹ Nten nu

ycu can' mdiyaa ne' tsa ca'yu mii ne' tsalca yu qui'yu ti, lo' ñi a ncuá yu 'in jun cuna'an lo'o nu suhúe ti.

Xa mda'an Jesús loo tyi'a

²² Xacan' msu'hua Jesús 'in yu ta'a nda'an ñi, si'yana chcuá loo yu tsaá yu ni' yca na'an, lo' tyi'o ca'an yu xca tso' tiyo' can', lja nu ti' nsla' ñi 'in nten can'. ²³ Xa cua' msla' ta'a ñi lo'o nten can', ycuén ñi sca loo qui'ya lyo' ti, can' nxiton ñi scati ñi xa ngu'ya tla. ²⁴ Yca na'an can' cua' nguiaa na tlu'hue tiyo' can', lyeé ngu'ni xcuá na loo tyi'a si'ya cui'in nu llyaan loo na. ²⁵ Tla nde cua' llyaan xaa, mdo'o Jesús nguia ycuá ñi 'in yu loo tyi'a can', lo' nda'an quiya' ti ñi. ²⁶ Yu ta'a nda'an ñi na'an yu llyaan sca nu nda'an quiya' ti loo tyi'a can', lyeé ytsen yu lo' msi'ya yja cuén yu, lo' nchcui' yu: ¡Sca cuxee ca cua! ²⁷ Una cui' xaa ycu' Jesús lo'o yu: ¡Cu'ni tnu tiquee um si'yana nan' lcan, a cutsen um! ²⁸ Xacan' mxcuén yu Tyo 'in ñi: Ñi X'nan hua, cha' 'un lca um, cu'ni um cha' tsa ycuán 'in um loo tyi'a re. ²⁹ Lo' juin ñi 'in yu: Cuan lya. Yu Tyo can' cui' xaa ngu'ya ton yu loo tyi'a can', lo' mdyisnan mda'an yu nu tsa ycuá yu 'in ñi. ³⁰ Una xa na'an yu si'yana lyeé nchca cui'in cui' xaa ytsen yu, cui' ña'an lcaa nguityin' yu hui yu, lo' ycu' cuén yu: ¡Ñi X'nan hua, culo laa um 'ñan! ³¹ Lo' Jesús cui' xaa mxñii ñi yaa' ñi, ngulyoo ñi 'in yu, lo' juin ñi: ¿Ta jo'o 'a ndiya qui'an ti', ñi cha' ngu'ni tucua ti'? ³² Xa cua' ycuén ñi lo'o yu ni' yca na'an can', cui' ña'an cua' lo'o cui'in can' ngulyijyi na. ³³ Xacan' nchgaa nu ntsu'hui ni' yca na'an can', cui' xaa mdiyá yu xtyin' yu tloo ñi lo' m'ni tnu yu 'in ñi, lo' nchcui' yu: Nu cha' ñi ca si'yana Sñe' Ndiöse lca um.

M'ni chca Jesús 'in ne' Genesaret

³⁴ Xacan' mdo'o ca'an jun tu'hua tiyo' loo yuu 'in ne' Genesaret. ³⁵ Xa yu hui lyoo nten can' 'in ñi, cui' ña'an lcaa mxicuén ne' cha' sca chcu' se'en can', lo' cui' xaa ya lo'o ne' 'in nchgaa nu ti'i se'en ndon ñi. ³⁶ Mjñan ne' cha' tsu'hue 'in ñi si'yana tca cula' ne' siya' tu'hua ste' ti ñi, lo' nchgaa nu yla' ste' ñi mchca.

15

Cha' nu coo' ntsu'hui ni' cusya 'in nten

¹ Xacan' mdiya ti'in tucua snan ne' es-criba, lo'o ne' fariseo nu mdo'o quichen Jerusalén, lo' nchcu' ne': ² ¿Ñi cha' yu ta'a nda'an um ncha ti'in yu cha' nu mxnu scua nten cula 'in na? ¿Ñi cha' a ñaan' yu xa nchcu yu? ³ Mxcuén ñi 'in ne': Ticui' cuaña'an 'un, ¿ñi cha' ncha ti'in um cha' nu ndlo Ndiöse tñan, lo'o ña'an cha' nu cua' ntsu'hui 'in um? ⁴ Nde cha' nu nchcui' Ndiöse: —Cu'ni suun um 'in um tloo sti um lo'o jyi'an um—, lo' nde xca cha': —Nu taja 'in sti lo'o jyi'an tyi'o tñan

caja can'—. ⁵ Una 'un ndeña'an nda cuéen um 'in nten: Tca hcui' um lo'o nten cula 'in um, si'yana nchгаа cha' tsu'hue nu ndi'in 'in um cua' lca na lcuán 'in Ndiose, ⁶ can' cha' a ngui'ni ca'an 'a 'in um ta yaa' um 'in nten cula 'in um. Cuaña'an nguia ncha ti'in um cha' nu ndlo Ndiose tñan si'ya cha' nu cua' ntsu'hui 'in um. ⁷ Un ne' nu a ñi ndi'in cha' 'in, cha' ñi 'a ña'an mxiycui' Ndiose 'in yu Isaia cha' 'in um xa juin yu: ⁸—Nten re lo'o tu'hua ti ne' n'ni tnu ne' 'ñan, una cusya 'in ne' tijo' nchca na siin'. ⁹ Cua cha' ti n'ni tnu ne' 'ñan, si'yana cha' nu ndlo que ne' ndijin ne' cunta 'in na lca na cha' nu 'in Ndiose—. ¹⁰ Tstatlyu msi'ya ñi 'in nten lo' juin ñi: Ton nscan um lo' qui'ya um cunta cha' re. ¹¹ Si'na na nu nchcu nten, n'ni cha' nchca coo' cusya 'in ne' tloo Ndiose, cha' nu ndyi'o tu'hua ne', can' nu n'ni cha' nchca coo' cusya 'in ne'. ¹² Xacan' mdiya ti'in yu ta'a nda'an ñi tloo ñi, lo' juin yu: ¿Ta ngu'ya um cunta si'yana ne' fariseo a mdiyaa ti' ne' cha' nu ycu'i um? ¹³ Mxcuen ñi 'in yu: Nchгаа yca nu a yta Stin, ñi nu nducua ni' cuaan, ntsu'hui cha' quiton na ña'an lo'o xcua' na. ¹⁴ A ta quiya' um 'in ne', si'yana cuityin' ne' lo' ti' nchca ti' ne' xñi ne' yaa' ta'a cuityin' ne', una tsato'o chcuca can' tyu sca tuyuu. ¹⁵ Xacan' mdo'o ycu'i yu Tyo lo' juin yu 'in ñi: Cu'ni um cha' tsu'hue quitsa' um 'in hua ña'an nguiaa cha' nu ycu'i nchcun um re. ¹⁶ Juin Jesús 'in yu: ¿Ta na lo'o um nchcun cha' tiyaa 'in um? ¹⁷ ¿Ta na a ndyi'ya um cunta si'yana nchгаа na nu nchcu ne' ndyijyin ti na ni' ne'? ¹⁸ Una cha' nu ndyi'o tu'hua ne', nde ni' cusya 'in ne' ndyi'o na, can' nu n'ni cha' nchca coo' cusya 'in ne'. ¹⁹ Si'yana nde ni' cusya 'in ne' ndyi'o cha' tiyaa ngunan', cha' nu ndjuji ne' nten, nguiten yu'hui ne' lo'o cuilyi'o nten uta lo'o ña'an tucui ti, cha' cunan, cha' cuiñi, cha' nu ndaja ta'a ne'. ²⁰ Nde cha' nu n'ni cha' nchca coo' cusya 'in ne', una nu cu ne' lo' a ñaan' ne', a cu'ni coo' cha' can' 'in ne'.

Cha' 'in sca ne' cuna'an Canaan

²¹ Xacan' mdo'o Jesús nguiaa ñi, lo' mdiyaa ñi loo yuu se'en lyi'ya loo quichen Tiro lo'o Sidón. ²² Yato'o sca ne' cuna'an nu mdo'o se'en lyi'ya loo Canaan ycu'i cuéen ne' lo'o ñi, lo' nchcui' ne': ¡Ñi X'nan hua, 'un ñi nu lca Sñe' ta nten 'in Davi, ña'an 'tnan ti' um 'in hua! Si'yana sca ne' cuna'an sñen' lyee 'a ti'i ndijin si'ya cui'in xa'an nu ntsu'hui 'in. ²³ Una Jesús a mxcuen ñi 'in ne'. Yu ta'a nda'an ñi mdiyaa yu cui' la se'en nguiaa ñi, lo' juin yu 'in ñi: Chcu'i um lo'o ne' si'yana quiaa ne', lo' a can si'ya 'a ne' nde chon' na. ²⁴ Lo' juin ñi xacan': Ndiose ngua'an tñan 'ñan si'ya slya' nu nda'an ngunan' yu'hui se'en lca Israel. ²⁵ Cui' ña'an lcaa mdiyaa ne' tloo ñi, mdi'ya xtyin' ne', lo' mjñan ne' cha' tsu'hue 'in ñi: ¡Ñi X'nan hua, ta yaa' um 'in

hua! ²⁶ Mxcuen ñi 'in ne': A ntsu'hui cha' caja nu lyoo jaslya nu ntsu'hui tuyaa' sñe', lo' taa 'in na cu xni'. ²⁷ Juin ne' xacan': Cha' ñi 'in um, Ñi X'nan hua, una hasta lo'o xni', lo' nxo' ycu 'in ta nu nguilo nde ni' msa 'in x'nan 'in. ²⁸ Mxcuen Jesús 'in ne': Cha' ñi si'yana lyee ndiya qui'an ti' um, cui' ña'an cha' nu ntsu'hui tiquee um cuaña'an tsato'o. Ticuti' braa can' mchca sñe' ne' cuna'an can'.

M'ni chca Jesús 'in qui'an nu ti'i

²⁹ Jesús mdo'o ñi se'en can' lo' mxitucui ñi nde tu'hua tiyo' Galilea, ycuen ñi sca loo qui'ya lyo' ti, can' yten tucua ñi. ³⁰ Qui'an 'a nten nguio' ti'in can', mdiya lo'o ne' 'in nu a nchca tyi'an, nu cuityin', nu a nchca hcui', a cunta lo'o nu cuxi yaa', cuaña'an qui'an nu ti'i lo'o cuati loo quicha, mdiya lo'o ne' 'in tloo Jesús, lo' m'ni chca ñi 'in. ³¹ Nten qui'an can' lyee 'a yuhue ti' ne' xa na'an ne' si'yana nu cu'un can' ncua ycu'i, nchгаа nu cuxi yaa' nguinu tsu'hue na 'in, nu a nchca tyi'an lo' mdyisnan mda'an, a cunta nguila xaa quilloo nu cuityin', lo' tstatlyu m'ni tnu ne' 'in Ndiose 'in ne' Israel.

Mxicu Jesús jacua mii yu qui'yu

³² Xacan' msi'ya Jesús 'in yu ta'a nda'an ñi, lo' juin ñi: 'Tnan 'a tin' 'in nten re si'yana cua' nchca snan tsaan ndi'in ne' lo'on, lo' a lo'o 'a na nu cu ne', a nchca tin' tucui xu'huan 'in ne' cha' a nchca cu ne', chen nchcui ña'an ti' ne' tucueen quiaa ne'. ³³ Mxcuen yu ta'a nda'an ñi: ¿La caja jaslya xicu na 'in nten qui'an re, lo' ni' quixin' lca na re? ³⁴ Lo' juin Jesús 'in yu: ¿Ñi ncua jaslya ti' nda'an lo'o um? Mxcuen yu 'in ñi: Cha cati ti na lo'o chcuca xnan cula xuhue ti. ³⁵ Xacan' ngulo ñi tñan 'in nten can' si'yana sten tucua ne' lyuu. ³⁶ Msñi ñi ta'a cati jaslya lo'o cula can', lo' mdiyaa ñi xu'hue 'in Ndiose, xacan' msu'hue ñi 'in na lo' mdaa ñi 'in na 'in yu ta'a nda'an ñi, can' nu cua' mtsa 'in na 'in nten can'. ³⁷ Nchгаа ne' ycu ne' tsaya' ngula' ti' ne', lo' ti' mxo' yu tsa cati xcuhui lo'o yu'hue jaslya nu nguinu can'. ³⁸ Nten nu ycu can' mdiyaa ne' jacua mii ne' tsalca yu qui'yu ti, lo' ñi a ncua yu 'in jun cuna'an lo'o nu suhue ti. ³⁹ Xa cua' msla' ta'a ñi lo'o nten can', yten ñi ni' yca na'an, lo' mdo'o ca'an ñi xca tso' tiyo' se'en lyi'ya loo quichen Magdala.

16

Cha' 'in nten nu njñan cha' nu tnu

¹ Ne' fariseo lo'o ne' saduceo mdiyaan ne' lo'o cha' mañan 'in ne', mjñan ne' 'in Jesús si'yana cu'ni ñi cha' nu tnu nu tyi'o nde ni' cuaan. ² Mxcuen ñi 'in ne': Xa nxiin tsaan ndeña'an nchcui' um: Tsu'hue 'a luhui xaa si'yana nga'á ni' cuaan. ³ Lo' xa nde tlya nchcui' um: Cua' ñi qui'ya quioo si'yana nga'á ndla nducui ni' cuaan. 'Un ne' nu a

ñi ndi'in cha' 'in, ndiy'ya um cunta cha' nu nchca ni' cuaan, ¿lo' ñi cha' a ndiy'ya um cha' tiyaa cha' nu nchca tloo um cua' ñii? 4 Ta nten nducun' nu a ñi ndi'in cha' 'in, can' nu nchca ti' ña'an cha' nu tnu, una a ntsu'hui cha' ña'an ne' cha' can', cui' lya lo'o cha' nu yato'o 'in Jonás. Xacan' ngula' ton ñi 'in ne', mdo'o ñi nguiaa ñi.

Cha' mañan 'in ne' fariseo

5 Xa mdiyaa yu ta'a nda'an ñi xca tso' tiyo' can', nguia yu'hui ti' yu si'yana a lo'o jaslya lyi'ya yu. 6 Lo' juin Jesús 'in yu: Ña'an jan ñi, xñi um cunta 'in um si'ya suun jaslya 'in ne' fariseo lo'o ne' saduceo. 7 Ndeña'an ñan ti' yu: Nchcui' ñi cha' re si'yana a lyi'ya na jaslya. 8 Ngu'ya ñi cunta cha' can' lo' juin ñi: ¿Ta cuaña'an cha' nda'an tiqeeq um si'yana a lyi'ya um jaslya, 'un ne' nu jo'o ndiya qui'an ti'? 9 ¿Ta na a nchca qui'ya um cha' tiyaa, lo' a ndiya yu'hui ti' um cha' 'in tsa ca'yu jaslya nu ycu ca'yu mii yu qui'yu, lo' ñi ncuca xcuhui na ti' mxo' um? 10 A cunta lo'o cha cati jaslya nu ycu jacua mii nten, ¿lo' ñi ncuca xcuhui na ti' mxo' um? 11 ¿Ta a ndiy'ya um cha' tiyaa? Si'i si'ya cha' 'in jaslya nchcui'n cha' re. Xñi um cunta 'in um si'ya suun jaslya 'in ne' fariseo lo'o ne' saduceo. 12 La xacan' ngu'ya yu cunta si'yana si'i cha' 'in suun jaslya nchcui' ñi, cui' ca nu si'ya ña'an ndlo'o ne' fariseo lo'o ne' saduceo.

Ycui' la yu Tyo si'yana Jesús lca ñi Cristo

13 Mdiyaa Jesús se'en lyi'ya loo quichen Cesarea de Filipo, lo' mñicha' ñi 'in yu ta'a nda'an ñi: Tsaña'an nu nchcui' nten, ¿ti ca lca Yu Qui'yu nu Mdo'o nde ni' Cuaan? 14 Mxcuen yu 'in ñi: Ntsu'hui nu nchcui' si'yana lca um yu Xuhua nu mducua tya 'in nten, xca nu nchcui' si'yana lca um yu Elía, lo' ntsu'hui nu nchcui' si'yana Jeremía lca um, uta scasca yu nu mxiycui' Ndiose 'in cua' s'ni. 15 Lo' juin ñi 'in yu: Lo' 'un jan ñi, ¿tucui ta lcan nan' ñan ti' um? 16 Xacan' mxcuen yu Tyo: 'Un lca um ycui' ca Cristo, Sñe' Ndiose, ñi nu lo'o ca. 17 Xacan' mxcuen Jesús 'in yu: Tsu'hue ca xu'hue, Simón sñe' Jonás, si'yana si'i nten chendyu ngulyo sca la cha' re lo'o, cui' ca nu Stin, ñi nu nducua ni' cuaan. 18 Nan' cunen lo'o: Nu'huin lca Tyo, lo' chon' quee re cu'nin cha' tsa quiñan nchgaa nu tsa qui'an ti' ñan, lo' ñi cha' ndyija lo' a tca cu'ni ti'i lo'o can'. 19 'In nu'huin taan cha' cuiya' chcui' lo'o nten tsaña'an ntsu'hui cha' culo Ndiose tñan 'in ne', nchgaa cha' nu scan' loo chendyu re, cua' nchcan' na la ni' cuaan, lo' nchgaa cha' nu xtin' loo chendyu re, cua' nguitin' na la ni' cuaan. 20 Xacan' ngulo ñi tñan 'in yu ta'a nda'an ñi, si'yana a chcui' yu lo'o ñi sca tucui si'yana lca ñi Jesús, ñi nu lca Cristo.

Jesús mtsa' ñi si'yana ntsu'hui cha' caja ñi

21 Ti' xacan' Jesús mdyisnan ngulyo sca la ñi cha' lo'o yu ta'a nda'an ñi, si'yana ni cha' tsa ñi quichen Jerusalén, lo' can' tyi-jyin ñi nu ti'i tuyaa' qui'yu cula, lo'o yu nu ndlo ca tñan ni' lya, lo'o ne' escriba, nu hasta cujui ne' 'in ñi, una nu cua' ca snan tsaan tyiqui'o ñi. 22 Yu Tyo can' ngulo tso' yu 'in ñi sca se'en, lo' ngusun lo'o yu 'in ñi: Ñi X'nan hua, a cula ya' Ndiose 'in um ca cuaña'an. 23 Cui' xaa mxiton ñi lo' juin ñi 'in yu Tyo can': Laxa'an, tyi'o tso' siin' lo' a chcui ndijin loon, si'yana cha' tiyaa 'in, a nchcua ta'a na lo'o cha' tiyaa 'in Ndiose, cui' ca nu nda'an lo'o cha' tiyaa 'in nten chendyu. 24 Xacan' juin Jesús lo'o yu ta'a nda'an ñi: Cha' nde'en nu nchca ti' chcui ncha'an 'ñan, ni cha' jly'a ti' can' 'in, lo' cu'ni tnu tiqeeq caja si'yan, lo' tsa quiñan chcui ncha'an 'ñan. 25 Lo' nchgaa nu ñan ti' culo laa 'in ticuii', tsato'o quinan' can' tiyaa xaa, una nchgaa nu tyaa 'in si'ya cha' 'ñan, can' nu tyi'o laa. 26 Si'yana, ¿Ñi canan chu'hui 'in ne' cu'ni 'in ne' ña'aan chendyu, lo' nde quinan' cusya 'in ne'? ¿Ñi na tca cu'ni ne' nu ti' chcuan ne' cusya 'in ne' xiya'? 27 Yu Qui'yu nu Mdo'o nde ni' Cuaan ntsu'hui cha' quiaan ñi loo xaa 'in Sti ñi lo'o angujle 'in ñi, xacan' xu'hua lyi'ya' ñi 'in cunda scaa nten cua' ña'aan tñan m'ni ne'. 28 Cha' ñi cunen lo'o um, ntsu'hui nu ndon re a caja, cha' si'i culo nducua la ña'an 'in Yu Qui'yu nu Mdo'o nde ni' Cuaan xa tyisnan culo ñi tñan.

17

Xa mcha'an ña'an Jesús

1 Xa cua' mdijin scaa tsaan, sca cunta mdo'o lo'o Jesús 'in yu Tyo, yu Jacobo, lo'o yu Xuhua ta'a ngula yu, nguiaa jun sca loo qui'ya cuaan. 2 Tloo na'an yu mcha'an ña'an ñi, nduhui tloo ñi tsaña'an nchca ti' cucha, lo' ste' ñi nguinu mten na tsaña'an nchca ti' sca xaa. 3 Lja xacan' na'an yu mdo'o ton Moisé lo'o Elía nu nchcui' lo'o ñi. 4 Xacan' juin yu Tyo 'in Jesús: Ñi X'nan hua, tsu'hue 'a si'yana lo'o hua ndlyu hua re. Cha' nchca ti' um lo' tñan hua snan quisin, sca na 'in um, xca na 'in Moisé, lo' xca na 'in Elía. 5 Lja nu ti' nchcui' yu cha' can', nguo'o yu'hui sca ndla tsu'hue ña'an xaa 'in jun, cui' xaa ngune ycui' sca nu ycui' ni' ndla can': Nde Sñen' nan' nu ta'a lati 'ñan, quine 'in um cha' nu chcui' re. 6 Xa ngune 'in yu ta'a nda'an ñi cha' can', cui' xaa mdyi'ya sti yu 'in yu la lyuu lo' lyeet ytsen yu. 7 Yaan Jesús lo' yla' ñi 'in yu, lo' juin ñi: Tyiton lo' a cutsen um. 8 Xa mxcuen yu tloo yu, a tucui 'a na'an yu, cui' ca nu xca ti Jesús ndon ñi. 9 Xa mdo'o jun loo qui'ya can', ngulo Jesús tñan 'in yu: A chcui' um lo'o ñi sca tucui cha' nu na'an um, cha' si'i la xa cua' mdyiqui'o Yu Qui'yu nu Mdo'o nde ni' Cuaan. 10 Xacan' mñicha'

yu ta'a nda'an ñi 'in ñi: ¿Ñi cha' ta nchcui' ne' escriba si'yana yu Elía caan yu culo nducua la? ¹¹ Mxcuen Jesús 'in yu: Cha' ñi si'yana yu Elía caan yu culo nducua la, lo' cu'ni chu'hue yu nchгаа loo cha'. ¹² Una cunen lo'o um si'yana cua' yaan Elía, lo' a yu'hui lyoo ne' 'in yu, cui' ca nu m'ni lyi'o ne' 'in yu ña'an nu ncu'a ti' ne', cui' cuaña'an xitijin ne' nu ti'i 'in Yu Qui'yu nu Mdo'o nde ni' Cuaan. ¹³ Xacan' yu ta'a nda'an ñi ngu'ya yu cha' tiyaa si'yana nchcui' ñi cha' 'in yu Xuhua nducua tya 'in nten.

Mchca sca yu tsa suhue ti

¹⁴ Xa nguila jun se'en ndi'in nten qui'an can', mdiyaan sca yu qui'yu lo' mdyi'ya xtyin' yu tloo ñi, lo' nchcui' yu: ¹⁵ Ñi X'nan hua, ña'an 'tnan ti' um 'in sñen' nan', si'yana nxñi cui' 'in yu lo' ti'i 'a ndijin yu, cua' tyun ya' nxitlyu su'hua na 'in yu loo quii' uta loo tyi'a. ¹⁶ Cua' yan lo'on 'in yu tloo yu ta'a nda'an um, una a ncu'a 'in yu cu'ni chca yu 'in. ¹⁷ Mxcuen Jesús: ¡Un lca um nten ndu'cu'ni! ¿Tsala ta xaa cui' ti 'ñan nducua tloo um, lo' tsala xaa ti' ta loon 'in um? Quian lo'o um 'in sñe' um. ¹⁸ Ngusun lo'o Jesús 'in cui' in xa'an can', xacan' ngula' ton na 'in yu, ticui' xaa mchca yu. ¹⁹ Yu ta'a nda'an Jesús mñicha' yu 'in ñi sca cunta: ¿Ñi cha' huare', a ncu'a 'in hua culo hua cui' in xa'an cua? ²⁰ Juin Jesús 'in yu: Cui' si'yana jo'o ndiya qui'an ti' um. Nu cha' ñi cunen lo'o um, mti mostaza suhue ti na, siya' tsacua ti ña'an tsa qui'an ti' um, lo' tca chcui' um lo'o qui'ya cua: Tyi'o lo' tsa tucua la cua, lo' cuaña'an tsato'o, lo' a sca cha' ta a tca cu'ni um. ²¹ Una cui' in nu cuaña'an, a tyi'o can' cha' si'i culo nducua la chcui' lyi'o na 'in Ndiose lo' cu'ni na ayuna.

Xiya' ycu' Jesús si'yana cuju' ne' 'in ñi

²² Lja nu ti' ntsu'hui lyijyi jun se'en lyi'ya loo Galilea, juin Jesús 'in yu ta'a nda'an ñi: Yu Qui'yu nu Mdo'o nde ni' Cuaan caja nu tyaa 'in ñi tuyaa' nten, ²³ lo' cuju' ne' 'in ñi, una nu cua' ca snan tsaan ntsu'hui cha' tyiqui'o ñi. Una yu ta'a nda'an ñi ndyijyin ya' ngulu'un ti' yu.

Msu'hua lyiya' Jesús tñi cha' 'in laa

²⁴ Xa nguila jun quichen Capernaum, mdijin yu nu nxo' tñi cha' 'in laa, lo' juin yu 'in yu Tyo: Ñi nu lca X'nan um, ¿ta a lo'o ñi taa ñi tñi nu nxo' hua re? ²⁵ Mxcuen yu: Lo'o ñi. Ña'aan yten yu Tyo ña'an can' culo nducua la Jesús ycu' lo'o yu: ¿Ña'an ljuin, Simón? Yu nu nchca ree loo chendyu re, ¿ti ca 'in ndlo yu scasca tñi, 'in sñe' yu uta na 'in nten quita? ²⁶ Mxcuen yu Tyo 'in ñi: 'In nten quita. Xacan' juin Jesús: Tsalca sñe' yu, a lo'o can' su'hua lyiya'. ²⁷ Una si'yana a ljuin yu ta lye' ti' na, yaa loo tiyo' cua lo' cuun chcuin 'in, lo' culoo cula nu quinu' 'in sla tu'hua 'in,

can' quija lyoo sca tñi plata, culyoo 'in na lo' taa 'in na 'in yu tñan loo na.

18

¿Tucui ca lca nu ndon loo la?

¹ Xacan' mñicha' yu ta'a nda'an Jesús 'in ñi: ¿Tucui ca lca nu ndon loo la se'en ndlo Ndiose tñan? ² Msi'ya Jesús 'in sca yu lyo' ti, lo' mdi'in tyaa ñi 'in yu tlu'hue la can', ³ lo' juin ñi: Nu cha' ñi cunen lo'o um, cha' a xitsa'an um cha' tiyaa 'in um, lo' ñi a cu'ni um 'in um ña'an nu suhue ti, a tca sten um se'en ndlo Ndiose tñan. ⁴ Can' cha' ña'an tucui ti nu cu'ni lyo' 'in tsaña'an ndi'in cha' 'in yu lyo' ti re, can' nu ndon loo lati se'en ndlo Ndiose tñan. ⁵ Ña'an nu ti nu cuan xu'hue 'in sca nu lyo' ti ña'an yu re, si'ya cha' 'ñan, cu'ni can' cunta si'yana 'ñan cuan xu'hue.

A xityu na 'in xca tucui loo qui'ya

⁶ Ña'an tucui ti nu xityu 'in sca nu ndiya qui'an ti' ñan, tsaña'an ndi'in cha' 'in nu suhue ti re, ndyio' la tñan yni can' scan' tucui sca quee tlyu nu ndiyo ne' trigo, lo' cuun ne' 'in tlu'hue la tyi'a tuj'o'o. ⁷ ¡Tnan ca nten chendyu nu xityu 'in xca tucui loo qui'ya! A ndyijyin yu'hui nu a caan cha' can'. ¡Una 'tnan ca nu xityu 'in xca tucui loo qui'ya! ⁸ Cha' si'ya yaa' um uta qui'ya' um cu'ni um qui'ya, si'yu um 'in na lo' xcuan um 'in na, si'yana tsu'hue lati cha' co' yaa' um lo' co' qui'ya' um sten um tloo Ndiose, lo' si'i nu chcu'a tso' yaa' um lo' chcu'a tso' qui'ya' um tsa'a um loo quii' tsala xaa. ⁹ Cha' si'ya quiloo um cu'ni um qui'ya, culo um 'in na lo' xcuan um 'in na, si'yana tsu'hue lati cha' sca tso' ti quiloo um sten um tloo Ndiose, lo' si'i nu chcu'a tso' quiloo um tsa'a um loo quii'.

Cha' 'in sly'a nu ngunan' yu'hui

¹⁰ Xñi um cunta si'yana a xcuan tloo um 'in nu suhue ti re, cunen lo'o um si'yana angujle nu ntsu'hui cunta 'in re, nchгаа xaa ndon tloo Stin, ñi nu nducua ni' cuaan. ¹¹ Yu Qui'yu nu Mdo'o nde ni' Cuaan mdiyaan ñi si'yana culo laa ñi 'in nu ngunan' yu'hui. ¹² ¿Ña'an ljuin um? Cha' sca yu qui'yu ndi'in sca ciento sly'a' 'in yu, lo' cha' tyi'o tso' sca 'in, ¿ta a xnu ti'in yu 'in cha jacua yla ntsu'hui 'tñulcua nu can', lo' quia nan yu 'in nu ngunan' yu'hui can'? ¹³ Cha' quija lyoo 'in, nu cha' ñi cunen lo'o um, lye'e la ca tsu'hue chu'hui tiquee yu lo'o can', que 'in cha jacua yla ntsu'hui 'tñulcua nu a ngunan' yu'hui can'. ¹⁴ Cui' cuaña'an Stina Ndiose, ñi nu nducua ni' cuaan, a lca tiquee ñi quinan' ñi sca nu suhue ti re.

Cu'ni na cha' tlyu ti' 'in ta'a na

¹⁵ Cha' sca jun ta'a na cu'ni qui'ya lo' cu'ni ti'i lo'o um, chcu' um lo'o can' se'en scati um, cha' cu'ni cunta cha' nu chcu' um,

cua' m'ni um canan mchca tsu'hue cha' 'in. ¹⁶ Cha' a cu'ni cunta cha' chcui' um, cuni um tucua snan jun ta'a tsa'a um, —lo' tyi'o scua la sca cha' si'ya tucua snan nu taa suun cha' can'—. ¹⁷ Cha' a cu'ni cunta can' 'in jun ta'a yaa um, quitsa' um 'in laa, lo' cha' a cu'ni cunta cha' nu chcui' nchgaa jun ta'a na, cu'ni um cunta 'in can' lca sca nu nducun' lo' tiji nan. ¹⁸ Nu cha' ñi cunen lo'o um, nchgaa cha' nu scan' um loo chendyu re, cua' nchcan' na la ni' cuaan, lo' nchgaa cha' nu xtín' um loo chendyu re, cua' nguitin' na la ni' cuaan. ¹⁹ Xiya' cunen lo'o um, cha' tucua um ca sca cha' ti 'in um loo chendyu re, lo' nchgaa cha' nu ñan um 'in Stin, ñi nu nducua ni' cuaan, cui' ñi cu'ni ñi cha' can'. ²⁰ Si'yana se'en ndiyo' ti'in tucua snan jun si'ya cha' ñan, nan' ndon thu'hue la can'. ²¹ Xacan' mdiyaa yu Tyo la tloo ñi, lo' juin yu: Ñi X'nan hua, ¿ñi ncu'a ya' cu'nin cha' tlyu ti' 'in sca yu ta'a na nu cu'ni sca cha' ngunan' lo'on? ¿Tsa cati ya'? ²² Juin Jesús 'in yu: Si'i tsa cati ya', cui' ca nu snan yla ntsu'hui tii ya' cu'ni um cati can'.

Cha' 'in tucua yu nducui tni'

²³ Can' cha' tsaña'an ndlo Ndiöse tñan, su'hua ña'an nguiaa cha' 'in na lo'o cha' 'in sca yu ree nu m'ni chu'hue cunta 'in lo'o nguso 'in. ²⁴ Xa mdyisnan m'ni yu cunta, mdiyaa sca nguso nu nducui tyun millon tñi 'in yu. ²⁵ Lo' si'yana a ncu'a 'in yu xu'hua lyi'ya yu tni' can', ngulo x'nan yu tñan si'yana ca quiya' yu, tsatyu lo'o nten 'in yu lo'o sñe' yu lo'o nchgaa na nu ndi'in 'in yu, lo' cuaña'an xicuten yu tñi nducui yu. ²⁶ Xacan' mdyi'ya xtyin' yu nguso can', mñan yu cha' tsu'hue 'in x'nan yu, lo' nchcui' yu: Ñi x'nan hua, chu'hui cha' tlyu ti' 'in um lo'on, nan' xu'hua lyiyan' ña'an tñi nu nducuin 'in um. ²⁷ X'nan nguso can' mña'an 'tnan ti' 'in yu, lo' m'ni cha' tlyu ti' 'in yu lo'o tñi can', lo' ngulaa 'in yu nguiaa yu. ²⁸ Ña'an mdo'o yu nguso can', mchcua tucui yu 'in xca ta'a nguso yu nu nducui tsachin' tñi 'in yu, cui' xaa yaa yu lo' msñan' yu yni, lo' nchcui' yu: Xu'hua lyi'ya na nu nducui ñan. ²⁹ Ta'a nguso yu can' mdyi'ya xtyin' tloo yu, lo' mñan cha' tsu'hue 'in yu, lo' nchcui': Chu'hui cha' tlyu ti' 'in lo'on, nan' xu'hua lyiyan' ña'an tñi nu nducuin 'in. ³⁰ Una yu nguso can' a m'ni yu cunta cha' can', cui' ca nu msu'hua yu 'in na'an chcu'an, lo' can' chu'hui yu tsaya' nu xu'hua lyi'ya tñi can'. ³¹ Xa na'an nchgaa la ña'an ta'a lca yu nguso cha' nu yato'o, ndyijjin ya' ngulu'un ti' yu, lo' ya taa yu suun 'in x'nan yu nchgaa cha' nu yato'o. ³² Xacan' msi'ya x'nan nguso can' 'in yu lo' juin: Nu'huin lca sca nguso nu nducun', ña'an tñi nducui' ñan m'ni cha' tlyu ti' 'in lo'o na, si'yana mñan cha' tsu'hue ñan. ³³ Lo' nu'huin jan ñi, ¿ta a ncu'a cu'ni

cha' tlyu ti' 'in ta'a lca nguso, tsaña'an nu nan' m'nin lo'o? ³⁴ Lye'e a ycuen tique' x'nan yu, lo' mdyaa cunta 'in yu se'en nu ntsu'hui cha' tyijjin nu ti'i, tsaya' nu xu'hua lyi'ya yu ña'an tñi nducui yu. ³⁵ Cui' cuaña'an cu'ni Stin, ñi nu nducua ni' cuaan lo'o um, cha' a cu'ni um cha' tlyu ti' lo'o nu chcui lca tiquee um, 'in cunda scaa ta'a um nu ngui'ni cha' ngunan' lo'o um.

19

Nten nu ndla' ti'in 'in cuilyi'o

¹ Yato'o xa mdyi'ycui' Jesús cha' re, mdo'o ñi se'en lyi'ya loo Galilea, lo' mdiyaa ñi se'en lyi'ya loo Judea, mdo'o ca'an ñi xca tso' chco tlyu Jordan. ² Qui'an 'a nten mducui ncha'an 'in ñi, can' m'ni chca ñi 'in ne'. ³ Xacan' mdiyaan tucua snan ne' fariseo, lo' nan ne' ña'an su'hua ne' qui'ya 'in ñi lo'o cha' nu xcuen ñi, lo' juin ne' 'in ñi: ¿Ta ntsu'hui cha' cui'ya 'in yu qui'yu cula' ti'in yu 'in cuilyi'o yu, si'ya cha' a ngujlyo ña'an? ⁴ Mxcuen ñi 'in ne': ¿Ta na a nchca chcui' um quityi se'en mdyisnan suun cha' re? Ñi nu mtñan 'in nten chendyu, —qui'yu lo' cuna'an mtñan ñi—, ⁵ lo' juin ñi: —Can' cha' yu qui'yu ntsu'hui cha' tyi'o tso' yu sii' sti yu lo'o jyi'an yu, lo' tyi'in yu lo'o cuilyi'o yu, lo' chcuua can' sca tucui ti lca—. ⁶ Cua' si'i 'a tucua lca can', cui' ca nu scati lca can', can' cha' nu cua' m'ni sca Ndiöse 'in, a ntsu'hui 'a cha' ti' cula' ti'in ta'a. ⁷ Xacan' juin ne' 'in ñi: ¿Ñi cha' Moisé mdaa cha' cui'ya 'in yu qui'yu cula' ti'in yu cuilyi'o yu, cha' na tsa' scua sca quityi 'in yu? ⁸ Lo' juin ñi 'in ne': Si'ya cha' tla cusya 'in um, mdaa Moisé cha' cui'ya si'yana tyi'o cha' cuilyi'o 'in um, una si'i cuaña'an lca na ti' culoo. ⁹ Una nan' cunen lo'o um, yu cula' ti'in 'in cuilyi'o lo' tyi'in lo'o xca ne' cuna'an, qui'ya ngui'ni can', cui' cuaña'an ne' cuna'an nu ngula' ti'in yu can', cha' tyi'in ne' lo'o xca yu qui'yu, ticui' qui'ya ngui'ni ne'. Si'ya scati cha' tca tyi'o cha' cuilyi'o 'in nten, cha' na yten yu'hui can' lo'o xca tucui. ¹⁰ Yu ta'a nda'an ñi can' juin yu 'in ñi: Cha' cuaña'an ndi'in cha' 'in yu qui'yu lo'o ne' cuna'an, a ndyi'o tñan ja cuilyi'o yu. ¹¹ Xacan' juin ñi 'in yu: Si'i nchgaa tucui tca qui'ya cunta cha' re, cui' ca nu tsalca nu cua' mdaa Ndiöse cha' cui'ya 'in tca cuan xu'hue cha' re. ¹² Ntsu'hui yu nu lca eunuco nu cua' lca ña'an xa ngula, lo' ntsu'hui yu nu nchca eunuco lo'o cunta 'in nten chendyu, a cunta ntsu'hui yu nu nsu'hua jue'a 'in lo'o cha' re si'ya tñan 'in Ndiöse. Yu nu cuan xu'hue cha' re, tsu'hue cha' tca cu'ni yu 'in na.

Xa mcuan Jesús 'in nu suhue ti

¹³ Xacan' mdiyan lo'o ne' 'in nu suhue ti tloo ñi, si'yana tyi'in tyaa ñi yaa' ñi que, lo' jñan ñi 'in Ndiöse si'ya. Lo' yu ta'a nda'an ñi ngusun lo'o yu 'in ne'. ¹⁴ Una Jesús juin ñi

'in yu: Tyaa um ya' caan nu suhue ti se'en ndon, lo' a chcuí ndijin um, si'yana se'en ndlo Ndiose tñan sten tsalca nu cu'ni lyo' 'in tsaña'an nu suhue ti re. ¹⁵ Xa cua' mdi'in tyaa ñi yaa' ñi que nu suhue ti can', mdo'o ñi nguiaa ñi.

Cha' 'in sca yu cuiiyiya'

¹⁶ Xacan' mdiyaan sca yu juin 'in ñi: 'Un lca um bstro nu tsu'hue ca, ¿ñi tñan tsu'hue cu'nin si'yana caja chendyu nu a tsatii 'a 'ñan? ¹⁷ Xacan' juin ñi 'in yu: ¿Ñi cha' nchcui' si'yana lcan sca nu tsu'hue? Scati Ndiose tsu'hue ñi. Cha' nchca ti' caja chendyu nu a tsatii 'a 'in, xu'hua se'en cha' nu ngulo ñi tñan. ¹⁸ Lo' juin yu: ¿Ti ña'an ta cha'? Mxcuen Jesús 'in yu: —A cujuí um nten, a sten yu'hui um lo'o cuiyí'o nten, a cu'ni um cunan, a chcuí' um cha' cuiñi. ¹⁹ Cu'ni suun um 'in um tloo sti um lo'o jyi'an um—, a cunta — ña'an 'tnan ti' um 'in ta'a nten um tsaña'an n'ni um 'tnan 'in um—. ²⁰ Xacan' mxcuen yu 'in ñi: Ti' lyon' nxu'hua se'en nchga cha' re. ¿Ti ña'an la cha' ti' lyijyi 'ñan? ²¹ Juin Jesús 'in yu: Cha' nchca ti' ca sca nu ñi ndi'in cha' 'in, quiaa lo' cujuí' nchga na nu ndi'in 'in, lo' cutsa tñi can' 'in nu ti'i, cuaña'an caja cha' cuiiyiya' 'in la ni' cuaan, xacan' lyaan lo' chcuí ncha'an 'ñan. ²² Xa ngune 'in yu cha' can', ngulu'un 'a ti' yu si'yana ndyijyin ya' cuiiyiya' yu. ²³ Xacan' juin Jesús 'in yu ta'a nda'an ñi: Nu cha' ñi cunen lo'o um, tucui 'a ña'an sten ne' cuiiyiya' se'en ndlo Ndiose tñan. ²⁴ Xiya' cunen lo'o um: Cuti la tyijyin sca camello quito quiya' cuxa, que nu sten sca yu cuiiyiya' se'en ndlo Ndiose tñan. ²⁵ Xa ngune 'in yu ta'a nda'an ñi cha' re, lyeec 'a yuhue ti' yu lo' nchcui' yu: ¿Ti nu ta tca tyi'o laa cha' na can'? ²⁶ Xacan' mxina'an Jesús 'in yu, lo' juin ñi: Cha' 'in nten, a ndyijyi ña'an cha' re, una a sca cha' tucui 'in Ndiose. ²⁷ Yu Tyo mdo'o ycui' yu lo' juin yu 'in ñi: Ña'an um jan ñi, huare' cua' ngula' ti'in hua nchga na nu ndi'in 'in hua, lo' nducui ncha'an hua 'in um, ¿ñi cha' tsu'hue ta qui'ni ca'an 'in hua? ²⁸ Mxcuen Jesús 'in yu ta'a nda'an ñi: Nu cha' ñi cunen lo'o um, tyaa xaa chca cui nchga cha', xa nu Yu Qui'yu nu Mdo'o nde ni' Cuaan chca ñi loo xaa se'en ntsu'hui cha' culo ñi tñan, nchga 'un nu nducui ncha'an 'ñan, lo'o um ntsu'hui cha' chca um loo tsa tichca yca xly, lo' cu'ni cuiya' um cha' 'in tsa tichca ta nten 'in ne' Israel. ²⁹ Ña'an tucui ti nu xnu tucua na'an 'in, uta xnu ti'in ta'a ngula, uta 'in sti lo'o jyi'an, lo'o cuiyí'o, lo'o sñe', uta yuu se'en n'ni tñan, cui' si'ya cha' 'ñan, qui'an la caja 'in can', a cunta lo'o chendyu nu a tsatii 'a. ³⁰ Si'yana qui'an 'a nu culoo cua' ñii, quinu ca'an chon' can' tyaa xaa. Lo' nu nguinu ca'an chon' cua' ñii, can' nu chca loo tyaa xaa.

20

Cha' 'in yu nguso nu ngui'ni tñan

¹ Tsaña'an ndlo Ndiose tñan, nguiaa cha' 'in na ña'an ndi'in cha' 'in sca nu ndlo tñan, lo' tlya mdo'o yu nguia nan yu nguso nu cu'ni tñan se'en nducua ti uva 'in yu. ² Xa cua' m'ni cuiya' yu cha' lo'o si'yana su'hua lyiya' yu 'in tsaña'an siya' yu sca tsaan, xacan' ngua'an tñan yu 'in la loo xñan yu. ³ Tsa ntsu'hui braa cua' caa tlya mdijin yu nde loquiya', can' na'an yu tucua snan yu nu a sca tñan ngui'ni, ⁴ lo' juin yu 'in: Yaa um lo' cu'ni um tñan 'ñan, lo' su'hua lyiyan' 'in um ña'an nu ntsu'hui cha', lo' mdo'o yu nguiaa yu. ⁵ Xiya' tsa ntsu'hui ndyi'ya cuaan lo'o braa cua' snan siin, mdo'o x'nan tñan can' nguiaa, ticui' ti ña'an m'ni yu. ⁶ Xiya' mdo'o yu tsa ntsu'hui braa cua' ca'yu siin, nguia lyoo chca xnan yu nu a sca tñan ngui'ni, lo' juin yu 'in: ¿Ñi cha' ndon um chcuí tsaan re, lo' a sca tñan ngui'ni um? ⁷ Mxcuen yu 'in: Si'yana a nchca tucui cuni 'in hua. Xacan' juin x'nan tñan can': Tsa na lo' cu'ni um tñan, lo' caja siya' um ña'an nu ntsu'hui cha'. ⁸ Xa msiin tsaan can', x'nan tñan can' msi'ya 'in yu nu ntsu'hui cunta tñan, lo' juin 'in yu: Xi'ya 'in yu nu m'ni tñan cua lo' su'hua lyiya' tsaan 'in yu, una tyisnan lo' yu nu yten tñan la msiin la, lo' cuaña'an tsa quiñan lo'o nchga la ña'an yu. ⁹ Xa mdiyaan yu nu yten tñan braa cua' ca'yu siin can', cunda scaa yu jui siya' yu tsaña'an siya' yu sca tsaan. ¹⁰ Xa mdiyaan yu nu yten tlya can', ñan ti' yu si'yana qui'an la caja 'in yu, una scaña'an ti jui siya' yu, cha' 'in sca tsaan. ¹¹ Una xa cua' mñi siya' yu, xacan' mdyisnan ycu' tyijyin yu lo'o x'nan tñan can', ¹² lo' nchcui' yu: Yu nu yten tñan la msiin la, seen sca braa ti m'ni yu tñan, lo' su'hua ña'an msu'hua lyiya' um 'in hua lo'o yu, lo' chcuí tsaan m'ni hua tñan, a cunta tique' cuaan. ¹³ Xacan' mxcuen x'nan tñan can' 'in sca yu can': Migo, a ngui'nin ti'i lo'o, ¿ta a nguinu na cha' si'yana xñi siya' cha' 'in sca tsaan? ¹⁴ Xñi lya siya' lo' quiaa, una nan' nchca tin' su'hua lyiyan' 'in yu nu yten msiin la re, tsaña'an nu msu'hua lyiyan' 'in nu huin. ¹⁵ ¿Ta a ntsu'hui suun 'ñan cu'nin ña'an nu nchca tin' lo'o na nu 'ñan? ¿Uta na ntsu'hui cha' jñan ti' 'in si'yana tsu'hue cha' 'ñan? ¹⁶ Can' cha' nu culoo cua' ñii, quinu ca'an chon' can' tyaa xaa, lo' nu nguinu ca'an chon' cua' ñii, ntsu'hui cha' ca nu culoo, si'yana qui'an nten jui nu msi'ya 'in, una chin' ti nu mdo'o hui.

Xiya'ycui' Jesús si'yana cujuí ne' 'in ñi

¹⁷ Jesús mdo'o ñi nguiaa ñi quichen Jerusalén, lo' tucueen nguiaa jun sca cunta ycui' ñi lo'o tsa tichca yu can', lo' juin ñi: ¹⁸ Cua' ñii tsa na quichen Jerusalén, lo' Yu Qui'yu nu Mdo'o nde ni' Cuaan, ntsu'hui cha' quinu ñi tuyaa' yu nu ndlo ca tñan ni'

lyaa, lo'o ne' escriba, lo' culo qui'ya ne' 'in ñi tsaya' caja ñi. ¹⁹ Tyaa ne' cunta 'in ñi yaa' ne' gentil, xacan' taa ne' cha' jyi' o 'in ñi, jyi' in ne' 'in ñi lo' jyi' in ca'an ne' 'in ñi loo cusi, una nu cua' ca snan tsaan ntsu'hui cha' tyiqui' o ñi.

Mjñan yu Xuhua lo'o yu Jacobo sca cha' 'in Jesús

²⁰ Xacan' mdiyaan cuna'an 'in yu Zebedeo lo'o chcuua sñe' ne', lo' mdyi'ya xtyin' tloo ñi, lo' mjñan sca cha' tsu'hue 'in ñi. ²¹ Lo' juin ñi 'in: ¿Ñi na nchca ti? Ne' cuna'an can' juin 'in ñi: Taa um cha' cuiya' 'in chcuua sñen' nan', si'yana scaa tso' sii' um chcuua se'en ntsu'hui cha' culo um tñan. ²² Xacan' mxucuen Jesús: A jlyo ti' um ñi na njñan um. ¿Ta tca tyijyin um nu ti'i tsaña'an ntsu'hui cha' tijin, lo' sca nu ti'i tyijyin na lo'o um? Mxcuen yu 'in ñi: Tca 'in hua. ²³ Lo' juin ñi 'in yu: Cha' ñi ña'an nu nchcui' um si'yana sca nu ti'i ti ntsu'hui cha' tyijyin na, lo' scaña'an ti tyijyin na lo'o um. Una nu chcuua um tso' cuen 'ñan lo'o tso' ca, si'i cunta 'ñan lca cha' can', cui' ca nu can' chcuua nu taa Stin cha' cuiya' 'in. ²⁴ Cha tii yu ta'a nda'an ñi, xa ngune 'in yu cha' nu ycu' chcuua yu can', lye'e 'a ycuen tique' yu. ²⁵ Xacan' msi'ya Jesús 'in nchgaay yu, lo' juin ñi: 'Un cua' jlyo ti' um si'yana tsalca yu nu ndlo tñan quichen tnu, si'ya cha' cuiya' 'in yu n'ni x'nan ne' 'in yu, lo' yu nu ndon loo 'in yu tla' a ndlo can' tñan. ²⁶ Una si'i cuaña'an cu'ni um, cui' ca nu cha' nde'en um nchca ti' um ca um nu ndon loo, can' nu tucua tloo nchgaay tucui. ²⁷ Nu nchca ti' ca nu ndon loo, can' nu ca nguso 'in nchgaay tucui. ²⁸ Si'yana Yu Qui'y yu nu Mdo'o nde ni' Cuaan, a llyan nan ñi nu ca nguso 'in ñi, cui' ca nu si'yana ca ñi nguso 'in nchgaay tucui, lo' taa ñi chendyu 'in ñi si'yana tyi'o laa qui'an nten.

Tucua yu cuiyiyin' nguila xaa quiloo

²⁹ Xa mdijin jun tu'hua quichen Jericó, qui'an 'a nten mducui ncha'an 'in jun. ³⁰ Tu'hua tucueen can' nducua tucua yu cuiyiyin', xa ngune 'in yu si'yana ndijin Jesús can', msi'ya cuen yu 'in ñi: Ñi X'nan hua, Sñe' ta nten 'in Davi, ña'an 'tnan ti' um 'in hua. ³¹ Scasca nu ngusun lo'o 'in yu si'yana chcuua seen tu'hua yu, una nde lye'e la msi'ya yu 'in ñi: Ñi X'nan hua, ta nten 'in Davi, ña'an 'tnan ti' um 'in hua. ³² Xacan' ycan' ton Jesús, msi'ya ñi 'in yu lo' juin ñi: ¿Ñi na ta nchca ti' um? ³³ Mxcuen yu: Ñi X'nan hua, nchca ti' hua si'yana quila xaa quiloo hua. ³⁴ Jesús mña'an 'tnan ti' 'in yu, yla' ñi quiloo yu, cui' xaa nguila xaa quiloo yu, lo' mducui ncha'an yu 'in ñi.

21

Xa yten Jesús quichen Jerusalén

¹ Xa cua' tiyaa ti jun quichen Jerusalén, cui' ti can' ndi'in quichen Betfagé se'en nducua qui'ya Olivo, xacan' ngua'an tñan Jesús 'in tucua yu ta'a nda'an ñi. ² Lo' juin ñi 'in yu: Yaa um se'en ndi'in quichen lya' ti cua, can' quija lyou um nchcan' ton sca burra lo'o sñe', xtin' um 'in 'in lo' quian lo'o um 'in 'in. ³ Cha' ntsu'hui nu cuñicha' 'in um nde'en la cha', ljuin um 'in: Ñi X'nan na nchca ti' 'in 'in, una cui' xaa quian lo'o hua 'in 'in. ⁴ Nchgaay cha' re yato'o na si'yana tsa tucua cha' nu mxiycui' Ndiöse 'in nguso 'in ñi cua' s'ni, xa juin yu: ⁵ —Chcui' um lo'o ne' Jerusalén: Ña'an um jan ñi, nde cua' llyaan ñi nu lca Ree 'in um, suun ña'an ndi'in cha' 'in ñi, nducua ñi chon' sca burru cune' ti, sñe' sca 'ñi nu ndyi'ya yu'hua—. ⁶ Yu ta'a nda'an Jesús yaa yu, lo' m'ni yu ña'an nu ngulo ñi tñan 'in yu. ⁷ Nguaian lo'o yu 'in burra can' lo'o sñe' 'in, lo' msla scua yu ste' yu chon' 'in, lo' mducua ñi 'in 'in. ⁸ Nten qui'an can' mdyisyan msla sti ne' ste' ne' tucueen llyaan ñi, ntsu'hui nu ncha stan' quixin', ticui' cuaña'an ndyi'in tyaa ne' 'in na tucueen llyaan ñi. ⁹ Nten nu nducua loo can' lo'o nu llyaan nde chon' nchcui' ne': ¡—Culo laa um 'in hua—, 'un ñi nu lca Sñe' ta nten 'in Davi! ¡—Tlyu cha' tsu'hue ntsu'hui 'in ñi nu llyaan lo'o cha' cuiya' 'in Ñi X'nan na! ¡Culo laa um 'in hua—, 'un ñi nu nducua la ni' cuaan! ¹⁰ Xa yten ñi Jerusalén, ña'an quichen ne' nguilo ti' in ne', lo' nchcui' ne': ¿Tucui ca lca yu re? ¹¹ Nten nu nducui ncha'an can' juin ne': Nde nu lca Jesús, ñi nu nxiycui' Ndiöse 'in, nu mdo'o quichen Nazaret se'en llyi'ya loo Galilea.

Ngulo Jesús 'in nten ni' lyaa

¹² Xacan' yten Jesús ni' lyaa se'en ngui'ni tnu ne' 'in Ndiöse, ngulo ñi 'in nchgaay nu ndyujui' na lo'o nu nsi'i na, mxitlyu ñi msa se'en nducua yu nu nxitsa'an tñi, lo'o yca xlyaa 'in yu nu ndyujui' quiñi, ¹³ lo' juin ñi: Ndeña'an nguinu scua sca cha' loo quityi 'in Ndiöse: —Na'an 'ñan lca na se'en nchcui' llyi'o ne' 'ñan—, lo' 'un ngui'ni um 'in na lca na —na'an tyi yu cunan—. ¹⁴ Se'en ndlyu ñi ni' lyaa can', mdiyan lo'o ne' 'in nu cuiyiyin' lo'o nu co' quiyia', lo' m'ni chca ñi 'in. ¹⁵ Una yu nu ndlo tñan ni' lyaa lo'o ne' escriba, lye'e ycuen tique' ne' xa na'an ne' cha' nu tnu ngui'ni ñi, a cunta ne' 'in ne' ña'an nchcui' yu suhue ti ni' lyaa can': ¡—Culo laa um 'in hua—, 'un ñi nu lca Sñe' ta nten 'in Davi! ¹⁶ Lo' juin ne' 'in ñi: ¿Ta ne' 'in cha' nu nchcui' yu suhue ti re? Xacan' mxcuen Jesús 'in ne': Nen 'ñan, ¿ta na a nchca chcui' um cha' re: —Ndiöse m'ni ñi cha' si'yana tu'hua nu suhue ti lo'o nu ti' nguiti' cu'ni tnu 'in ñi—? ¹⁷ Xacan' mxnu ton ñi 'in ne', mdo'o ñi nguiaa ñi quichen Betania, can' nguinu ñi sca tla.

Msu'hua Jesús yuhue' 'in yca higo

¹⁸ Tlya ti xca tsaan can' mxitucui ñi nde quichen Jerusalén, lo' mdyisanan ngute' ti' ñi. ¹⁹ Tu'hua tucueen can' na'an ñi nducua sca yca higo, mdiyaa ñi se'en nducua na, lo' na'an ñi si'yana a lji'yua mti loo na, cui' ca nu chacui' lca' ti na nducua. Lo' juin ñi 'in na: Ñi xca tsaan, lo' a ña'an 'a cui'yu mti loo. Cui' xaa ngutyi yca higo can'. ²⁰ Xa na'an yu ta'a nda'an ñi cha' re, lyee 'a yuhue ti' yu lo' nchcui' yu: ¿Ña'an ta ncuca ngutyi yca re cui' xaa? ²¹ Mxcuen Jesús 'in yu: Nu cha' ñi cunen lo'o um, cha' 'un tsa qui'an ti' um lo' a cu'ni tucua ti' um, si' tsaña'an m'nin tin lo'o yca higo re tca cu'ni um, cui' ca nu tca chcui' um lo'o qui'ya cua: Tyi'o se'en nducua lo' tsa yu'hui la loo tyi'a tujoo, lo' cui' cuaña'an tsato'o. ²² Cha' tsa qui'an ti' um, chcuan um cunta nchga a cha' nu ñian um 'in Ndiose.

Mñicha' ne' 'in Jesús si'ya cha' cuiya' 'in ñi

²³ Yato'o xiyá' yten ñi ni' lyaa, lo' yu nu ndlo ca tñan ni' lyaa, lo'o qui'yu cula mdiyaa ne' se'en ndlo'o ñi 'in nten can', lo' juin ne' 'in ñi: ¿La jui cha' cuiya' 'in nu ngui'ni cha' re, lo' ti nu mdaa 'in na 'in? ²⁴ Mxcuen Jesús 'in ne': Lo'on nan' nchca tin' cuñichan' 'in um sca cha', lo' cha' xcuen um 'ñan lo'o cha' re, xacan' quitsan' 'in um la jui cha' cuiya' nu ngui'nin cha' re. ²⁵ Tsaña'an nu mducua tya yu Xuhua 'in nten, ¿la mdo'o cha' cuiya' can'? ¿Se'en nducua Ndiose, uta tso' 'in nten chendyu? Xacan' scasca ne' mñicha' ta'a ne': Cha' ljuin na si'yana la ni' cuaan mdo'o cha' cuiya' can', tina'an xcuen yu 'in na, ñi cha' a ya qui'an ti' na cha' can'. ²⁶ Cha' ljuin na si'yana nten chendyu mdaa cha' cuiya' can', una a tca chcui' na cuaña'an, si'yana ña'aaan quichen ne' cua' jlyo ti' ne' si'yana yu Xuhua can' ncuca yu sca nu mxiycui' Ndiose 'in. ²⁷ Xacan' mxcuen ne' 'in Jesús: A jlyo ti' hua. Juin ñi 'in ne': Ñi nan' lo' a quitsan' 'in um la jui cha' cuiya' re 'ñan.

Cha' 'in yu qui'yu nu ndi'in tucua sñe'

²⁸ ¿Ña'an ta ljuin um lo'o cha' re? Sca yu qui'yu ndi'in tucua sñe' yu, lo' juin yu 'in nu culoo can': Sñen', yaa chin' tñan 'ñan tsaan re ñii se'en nducua ti' uva cua. ²⁹ Xacan' mxcuen yu: A nchca tin' tsa'an, una chon' nde'en can' mxitsa'an yu cha' tiyaa 'in yu, lo' yaa yu. ³⁰ Ticui' cuaña'an juin yu 'in xca sñe' yu, una sñe' yu mxcuen 'in yu: Nan' tsa'an. Una a yaa yu. ³¹ ¿Ti' ña'an ta chcuca yu re mducua yu tñan cha' nu ycu' sti yu? Mxcuen ne' 'in ñi: Yu nu culoo can'. Juin Jesús 'in ne': Nu cha' ñi cunen lo'o um, nten nu nducun' lati, culo nducua lati can' sten se'en ndlo Ndiose tñan que 'in um. ³² Cua' yaan yu Xuhua lo' ngulo'o yu cha' nu ñi, una a ya qui'an ti' um cha' nu ycu' yu, una nten nu nducun' lati, lo' ya qui'an ti' ne', una 'un

na'an tloo um cha' re lo' a mxilo'o chon' um qui'ya ngui'ni um, ñi a ya qui'an ti' um cha' nu ycu' yu.

Yu nducun' yu'hui cunta se'en nducua ti uva

³³ Nde xca cha' nu chcuin' lo'o um: Sca yu qui'yu yta yu sca jyaan chacui' ti uva, lo' msu'hua lo'o yu 'in na, mtñan yu sca se'en tyi'o tyi'a uva can', a cunta mtñan yu sca se'en cuaan si'yana chcuca nu chu'hui cuan 'in na. Mxnu yu 'in na 'in xca tucui' nda tlu'hue, lo' mdo'o yu nguiaa yu sca se'en tijyo'. ³⁴ Xa mdiyaa xaa nu ntsu'hui cha' quio' mti can', ngua'an tñan yu nguso 'in yu nu tsa chcuca cunta na nu qui'ni ca'an 'in yu. ³⁵ Una yu nu ntsu'hui cunta tñan can', cuaña'an ti m'ni yu lo'o nguso nu mdiyaa can', ntsu'hui nu mjyi'in yu 'in, lo' xca can' yjui yu, lo' xca can' mjyi'in yu quee 'in. ³⁶ Xiyá' ngua'an tñan x'nan tñan can' qui'an la nguso 'in yu, una ticui' ti ña'an m'ni lyi'o yu 'in can'. ³⁷ Una la xca ti ya' can' ngua'an tñan yu 'in sñe' yu, lo' ndeña'an nguñan ti' yu: Tina'an cu'ni cunta yu cha' nu chcu' sñen' nan'. ³⁸ Una yu nu ntsu'hui cunta 'in tñan can', xa na'an yu ljaan sñe' x'nan tñan can', ndeña'an ycu' scasca yu: Nde ljaan yu nu ntsu'hui cha' chcuca cunta tñan re, ndla ti um lo' kujui na 'in yu, lo' quinu tñan re 'in na. ³⁹ Cui' xaa ngulo yu 'in nde chon' lo'o can', lo' yjui yu 'in. ⁴⁰ Xa caan x'nan tñan can', ¿ña'an ta cu'ni can' lo'o yu nu ntsu'hui cunta tñan can'? ⁴¹ Mxcuen ne' 'in ñi: Cu'ni lyi'o yu 'in can' a se'en 'a ña'an, lo' kujui yu 'in, lo' cunan yu xca nu chu'hui cunta tñan can', cui' nu tyaa cunta na nu ntsu'hui cha' qui'ni ca'an 'in yu. ⁴² Lo' juin Jesús 'in ne': ¿Ta a nchca chcu' um quityi se'en nguinu scua sca cha': —Quee nu mscuan tloo yu cui'yu na'an, cua' ñii lca na quee nu nsñi ton 'in na'an. Ñi X'nan na m'ni ñi cha' re, lo' nduhue ti' na cha' nu na'an tloo na—? ⁴³ Cunen lo'o um sca cha', Ndiose ntsu'hui cha' chcuca ñi cha' tsu'hue can' 'in um, lo' taa ñi 'in na 'in xca ta nten nu jlyo ti' su'hua loo 'in na. ⁴⁴ Nchga nu tlyu scua chon' quee can', quita ti 'in can', una cha' tyu quee can' chon', quinu ta can' siya' ti. ⁴⁵ Yu nu ndlo ca tñan ni' lyaa can' lo'o ne' fariseo, cui' xaa ngu'ya ne' cunta si'yana cha' 'in ne' ca ycu' ñi. ⁴⁶ Ngunan ne' ña'an nu quinu ñi, una a msti ti' ne' si'yana nguitsen ne' 'in nten quichen can', si'yana cha' nu 'in nten can' lca ñi sca nu nxiycui' Ndiose 'in.

22*Cha' 'in ree nu msu'hua sca ta'a*

¹ Xiyá' mdyisanan ycu' Jesús xca cha' lo' juin ñi: ² Se'en ndlo Ndiose tñan, nguiaa cha' 'in na tsaña'an ndi'in cha' 'in sca yu ree nu msu'hua ta'a se'en jui cui'yo sñe'. ³ Xacan' ngua'an tñan yu nguso 'in yu tsa

te'en 'in nchгаа nu cua' ngua'an cha' 'in tsa'a ta'a can', una a mslyaa ne' tsa'a ne'.⁴ Xiya' ngua'an tñan yu xca ta nguso 'in yu, lo' juin yu 'in: Chcu' um lo'o nchгаа nu ntsu'hui cha' caan ta'a re, si'yana cua' m'ni cha' ngujui 'ni lo'o bta cojo' 'ñan, cua' ncu'a tsu'hue scua re, cua' ndi'in tiyaa nchгаа cha' re.⁵ Una a tucui nu mdaa quiya' cha' nu ycu' yu nguso can', cui' ca nu ntsu'hui nu nguiaa loo xñan, lo' xca can' nguiaa loo cha' jyinsya 'in.⁶ A cunta ntsu'hui nu cua' ña'an ti m'ni lyi'o 'in yu nguso can', nu hasta lo'o yjui ne' 'in yu.⁷ Xa ynan yu ree can' cha' re, cui' xaa ycuen tique' yu, msu'hua yu ree can' 'in yu tsa jlyo nchгаа nu yjui nguso 'in yu, lo' mdiquin yu quichen can'.⁸ Xacan' juin yu lo'o nguso 'in yu: Nu cha' ñi si'yana cua' lca ta'a re, una nu ntsu'hui ca cha' caan, a ngujlyo ti' cuan xu'hue cha' re.⁹ Can' cha' cua' ñii, yaa um la tucueen cua, lo' chcu' um lo'o ña'an tucui ti nu quija lyoo um si'yana caan ta'a re.¹⁰ Mdo'o yu nguso can' nguiaa yu la tucueen, lo' mdyisnan nguni yu ña'an tucui ti nu nguija lyoo yu, ne' nducun' lo'o nten tsu'hue, lo' mtsa'an yu'hui ne' se'en nchca ta'a can'.¹¹ Xacan' yten yu ree can' nu chcu' cha' yu 'in nten can', can' na'an yu nducua sca nu a lco' te', tsaña'an nchco' nten nu ndyi'an ta'a se'en ndyijyi cuilyi'o ne'.¹² Lo' juin yu 'in: Migo, ¿ña'an ncu'a yten se'en nchca ta'a re, lo' a lco' te' ña'an nu ntsu'hui cha' co'? Una yu can', ñi sca cha' lo' a mxcuen yu.¹³ Xacan' juin yu ree can' lo'o yu nu nsu'hua na loo msa: Scan' um quiya' yu lo'o yaa' yu, lo' cuun 'in yu nde lyiya' se'en tla yta, cua xtyi ynan yu loo nu lye'e tyijyin yu nu ti'i.¹⁴ Si'yana qui'an nten juin nu msi'ya 'in, una chin' ti nu mdo'o hui.

Tñi nu msu'hua lyiya' ne' 'in César

¹⁵ Xacan' mdo'o ne' fariseo nguiaa ne', lo' m'ni cuiya' ne' cha' ña'an ntsu'hui cha' culo qui'ya ne' 'in Jesús lo'o cha' nu chcu' ñi.¹⁶ Ngua'an tñan ne' tucua snan yu nu m'ni cha'an cha' 'in ne', lo'o nu ntsu'hui tso' 'in ne' Herode, mdiyaa ne' se'en nguiylyu ñi lo' juin ne': 'Un ñi nu lca Bstro, cua' jlyo ti' hua si'yana nchcu' um lo' ndlo'o um cha' nu ñi 'in Ndiose, ñi a nan um ña'an nu quinu tsu'hue tiquee nten lo'o um, lo' ñi a nxfñi um cunta ña'an cha' 'in nten.¹⁷ ¿Ña'an ljuin um lo'o cha' re, ta tsu'hue cha' ti' taa na tñi nu njñan yu César, uta na a tsu'hue 'a? ¹⁸ Una Jesús ngujlyo ti' ñi si'yana nchcu' ne' lo'o cha' mañan, lo' juin ñi 'in ne': 'Un ne' nu a ñi ndi'in cha' 'in, ¿ñi cha' nan um ña'an nu su'hua um qui'ya 'ñan? ¹⁹ Tyaa um sca tñi 'ñan. Xacan' mdaa ne' sca tñi 'in ñi, nu n'ni ne' canan sca tsaan.²⁰ Xacan' juin ñi 'in ne': ¿Tucui ta 'in lcuin nga'an chon' tñi re, lo'o niin nu nga'an 'in na? ²¹ Mxcuen ne' 'in ñi: Yu César. Lo' juin ñi 'in ne': Can' cha'

tyaa um 'in César na nu qui'ni ca'an 'in yu, cui' cuaña'an tyaa um 'in Ndiose na nu qui'ni ca'an 'in ñi.²² Yuhue' ti' ne' xa ngune 'in ne' cha' re, xacan' ngula' ton ne' 'in ñi, mdo'o ne' nguiaa ne'.

Cha' 'in ne' ngujui nu tyiqui'o

²³ Ticui' tsaan can' mdiyaa tucua snan ne' saduceo se'en nguiylyu ñi, ne' nu a ndiya qui'an ti' si'yana ndyiqui'o ne' cua' ngujui, lo' mñicha' ne' 'in ñi: ²⁴ 'Un ñi nu lca Bstro, ngua'an scua yu Moisé sca cha' lo' nchcu' na: —Cha' sca yu qui'yu caja yu, lo' ñi sca sñe' yu lo' a mdi'in lo'o cuilyi'o yu, 'ni cha' ticui' ta'a ngula yu tyi'in lyi'o 'in ne' cuna'an can', lo' cha' tyi'in sñe' ne', cu'ni ne' cunta si'yana sñe' ne' lo'o cuilyi'o ca ne' lca can'—
. ²⁵ Nde sca cha' yato'o lja hua, mdi'in tsa cati yu qui'yu, sca ta'a ngula ti yu. Yu nu cula la can' jui cuilyi'o yu, lo' ngujui yu, lo' si'yana a mdi'in sñe' ne' lo'o yu, xca ta'a ngula yu mdi'in lyi'o 'in ne'.²⁶ Ngujui can', lo' cuaña'an yato'o lo'o nu cua' nchca snan can' tsaya' mda'a cati yu can'.²⁷ Yato'o lo'o ne' cuna'an can' ngujui ne'.²⁸ Xa ntsu'hui cha' tyiqui'o ne' cua' ngujui, ¿ti ña'an ta'a cati yu can' lca cuilyi'o ca ne' cuna'an can', si'yana nchгаа yu mdi'in lyi'o yu 'in ne'?²⁹ Xacan' mxcuen Jesús 'in ne': Si'i ña'an cha' tiyaa 'in um, ¿ta na a ndyi'ya um cunta ña'an nchcu' quityi 'in Ndiose, lo' tsala ña'an tlyu cha' cuiya' 'in ñi? ³⁰ Xa ntsu'hui cha' tyiqui'o ne' cua' ngujui, a ntsu'hui 'a cha' ti' caja cuilyi'o ne', lo' ñi a taa 'a ne' cha' cuilyi'o 'in nten, cui' ca nu su'hua ña'an ndi'in cha' 'in ne' lo'o angujle 'in Ndiose la ni' cuaan.³¹ Una cha' 'in ne' nu ntsu'hui cha' tyiqui'o, ¿ta na a nchca chcu' um quityi 'in Ndiose xa juin ñi: ³² —Nan' lcan Ndiose 'in Abraham, Ndiose 'in Isaac, Ndiose 'in Jacob—? Si'yana Ndiose a lca ñi Ndiose 'in ne' ngujui, cui' ca nu lca ñi Ndiose 'in ne' nu lo'o.³³ Xa ngune 'in nten cha' nu ycu' ñi, lye'e nduhue ti' ne' lo'o cha' nu ndlo'o ñi.

Cha' nu ndon loo la ngulo Ndiose tñan

³⁴ Ne' fariseo xa na'an ne' si'yana Jesús m'ni ñi cha' ncu'a tiin 'in ne' saduceo can', cui' xaa m'ni sca ne' cha' 'in ne' ña'an ntsu'hui cha' cu'ni ne'.³⁵ Lja can' ntsu'hui nu ndlo'o cha' 'in lee, mñicha' 'in ñi lo'o cha' mañan, lo' juin: ³⁶ 'Un ñi nu lca Bstro, ¿ti ña'an ta cha' nu ndon loo lati nu nchcu' lee? ³⁷ Mxcuen Jesús 'in ne': —Lo'o nu chcu' cusya 'in um tyaa um 'in um 'in Ndiose X'nan um, lo'o nu chcu' lca tiquee um—, lo'o nchгаа cha' tiyaa 'in um.³⁸ Nde cha' nu tlyu lati lo' ndon loo la nu ntsu'hui cha' xu'hua se'en na.³⁹ Nu cua' nchca tucua ticui' ndon loo na: —Ña'an 'tnan ti' um 'in ta'a nten um tsaña'an n'ni um 'tnan 'in um—. ⁴⁰ Chcu'a cha' re nsu'hua lo'o na 'in nchгаа la ña'an

cha' nu nchcui' lee, lo'o cha' nu mxicycui' Ndiose 'in nguso 'in ñi cua' sñi.

¿Tucui ca sñe 'in ñi nu lca Cristo?

⁴¹ Tsatlyu ndi'in ne' fariseo, lo' Jesús mñicha' ñi 'in ne' sca cha', ⁴² lo' juin ñi: ¿Ña'an ta ñan ti' um cha' 'in Cristo? ¿Tucui ta lca ñi? Mxcuen ne' 'in ñi: Cui' sñe' ta nten 'in Davi. ⁴³ Juin ñi xacan': ¿Ñi cha' ndlo'o naan Davi 'in ñi si'yana lca ñi X'nan yu, xa mxicycui' Espíritu 'in yu ndeña'an: ⁴⁴ —Ndiose X'nan na juin ñi lo'o Ñi X'nan: Chcua tso' cueen 'ñan lja xicu'nin 'in ta'a cusuun quinu nde tuquiya'—? ⁴⁵ Cha' Davi ndlo'o naan yu 'in ñi lca ñi X'nan yu, ¿ña'an ta lca ñi sñe' ta nten 'in yu cha' na can'? ⁴⁶ Una a tucui nu ncuca mxcuen 'in ñi lo'o cha' re, lo' ñi a tucui' a msti ti' cuñicha' 'in ñi nde'en la cha'.

23

Ycui' Jesús cha' 'in ne' escriba lo'o ne' fariseo

¹ Xacan' mdyisnan ycui' Jesús lo'o nten can' tsatlyu lo'o ta'a nda'an ñi, lo' juin ñi: ² Ne' escriba lo'o ne' fariseo nchcua ne', lo' ndlo'o ne' cha' 'in lee nu mxnu scua Moisé. ³ Ca ja'an um lo' tucua um tñan cha' nu nchcui' ne', una a nchca cha' cu'ni um ña'an nu n'ni ne', si'yana nchcui' ne' sca cha' lo' a n'ni ne' 'in na. ⁴ Si'yana nxi 'ya ne' yu'hua nu ti'in 'in nten lo'o cha' nu ndlo'o ne', una cha' nu 'in ne', ñi tsachin' ti lo' a lca tiqúee ne' qui'ni ca'an ne' 'in na. ⁵ Tsaloo ti n'ni ne' tñan tsu'hue si'yana caja nu chcua quiloó 'in ne', nducui ti' ne' ncha'an ycha' Ndiose tuchcan ne' lo'o scun ne', lyece la que ña'an nu ntsu'hui ca cha' cu'ni ne', ticui' cuaña'an n'ni chu'hue ne' tu'hua ste' ne'. ⁶ Nducui ti' ne' nchcu siin ne' se'en nchcua yu nu ndon loo lati, ticui' cuaña'an nan ne' se'en tsu'hue la nchcua ne' se'en n'ni tnu ne' 'in Ndiose. ⁷ Nducui ti' ne' ndyijyi nu chcui' cha' 'in ne' lo'o suun ña'an se'en nchca quiya', uta ndlo'o naan ne' 'in: Bstro, Bstro. ⁸ Una 'un a tucua tloó um caju nu chcui' lo'o um, Bstro, si'yana scati ñi nu lca Bstro, cui' Cristo, lo' nchga la ña'an um lca um chacui' ta'a ngula um. ⁹ A nchca cha' culo'o naan um 'in sca yu qui'yu, Stina, si'yana scati Ndiose nu nducua ni' cuaan lca Stina. ¹⁰ Ñi a tucua tloó um si'yana caja nu culo'o naan 'in um, Bstro, si'yana scati ñi nu lca Bstro, cui' Cristo. ¹¹ Nu ndon loo lati ntsu'hui lja um, can' nu ntsu'hui cha' ca nguso 'in um. ¹² Si'yana nu scuen cuaan 'in ticuii', caju nu cu'ni lyo' 'in, lo' nu cu'ni lyo' 'in caju nu scuen cuaan 'in. ¹³ ¡Tñan ca 'un ne' escriba lo'o ne' fariseo, a ñi ndi'in cha' 'in um! Si'yana nchcui ndijin um tloó nten chendyu nu nchca ti' sten se'en ndlo Ndiose tñan, ñi ycui' um lo' a nguiten um lo' ñi a ndaa um ya' sten nten. ¹⁴ ¡Tñan ca 'un ne' escriba lo'o ne' fariseo, a ñi ndi'in

cha' 'in um! Si'yana ndlyaa um na'an 'in ne' cuna'an nu nguinu lo'o cha' ycui' ti, lo' si'yana a ca chcan' cha' ngunan' nu ngui'ni um, can' cha' chaan nchcui' lyi'o um 'in Ndiose, una si'ya cha' re tlyu la yuhue' nso' tucua um chon' um. ¹⁵ ¡Tñan ca 'un ne' escriba lo'o ne' fariseo, a ñi ndi'in cha' 'in um! Si'yana ndyi'an snan sti um sca chcui chendyu si'yana cu'ni um canan siya' cua' tsu'hue scati nu sten tso' 'in um, lo' cha' cua' m'ni um canan 'in can', ndla lati tsaac can' loo quii' que 'in um. ¹⁶ ¡Tñan ca 'un nu nchcun cha' tiyaa 'in, lo' ndlo'o um 'in xca tucui! Cha' ntsu'hui nu ndlo ca 'in lo'o cha' 'in laa, a sca ntsu'hui lyoo na, una cha' ndlo'o naan can' oro nu ntsu'hui ni' lyaa, la xacan' nguinu scua tla cha' nu nchcui' can'. ¹⁷ ¡Un ne' tinto lo' nchcun cha' tiyaa 'in um! ¿Ti ña'an ta cha' re nu ndon loo la, oro uta na laa se'en ntsu'hui oro can'? ¹⁸ A cunta nchcui' um: Cha' ntsu'hui nu ndlo ca 'in, lo' ndlo'o naan loo se'en n'ni tnu na Ndiose, a sca ntsu'hui lyoo na, una cha' ndlo'o naan can' lcuan nu nscua loo can', xacan' nguinu scua tla cha' nu nchcui' can'. ¹⁹ ¡Tiji' a nan um lo' nchcun cha' tiyaa 'in um! ¿Ti ña'an ta cha' re nu ndon loo la, lcuan can' uta na se'en ndyi'ya na lcuan tloó Ndiose? ²⁰ Si'yana nu ndlo ca 'in, lo' ndlo'o naan loo se'en n'ni tnu na Ndiose, si' tsaloo ti se'en can' nsu'hua loo can', cui' ca nu lo'o lcuan nu nscua can' ndlo ca 'in lo'o na. ²¹ Nu ndlo ca 'in lo'o cha' 'in laa, si'i tsaloo ti 'in laa nsu'hua loo can', cui' ca nu lo'o Ndiose ndlo ca 'in. ²² Lo' nu ndlo ca 'in lo'o ni' cuaan, si'i tsaloo ti ni' cuaan nsu'hua loo can', cui' ca nu lo'o se'en nducua Ndiose, tsatlyu lo'o ñi ndlo ca can' 'in. ²³ ¡Tñan ca 'un ne' escriba lo'o ne' fariseo, a ñi ndi'in cha' 'in um! Si'yana scasca quixin' nu ndyu'hui loo scua ndaa um tsachin' can' 'in Ndiose, lo' nxnu ca'an chon' um cha' nu ndon loo lati nchcui' lee: Nu chcui ncha'an na cha' nu ñi, lo' ña'an 'tñan ti' na 'in nten, lo' tsa qui'an ti' na 'in Ndiose. Nde cha' nu ndon loo nu ntsu'hui cha' cu'ni um, una si'i can' cha' cula' ti' um cu'ni um nchga la ña'an cha' can'. ²⁴ ¡Un nu nchcun cha' tiyaa 'in lo'o cha' nu ndlo'o um! Nducua hui um na nu ndyi'yo um si'yana a ycuin' um cuiya', una ndiyato'o ycuin' um sca camello. ²⁵ ¡Tñan ca 'un ne' escriba lo'o ne' fariseo, a ñi ndi'in cha' 'in um! Si'yana njyi'an um nde chon' vaso lo'o nde chon' qui'nán se'en nchcu um, una nde ni' cusya 'in um mtsa'an yu'hui cha' ngunan', a cunta lo'o cha' cunan. ²⁶ ¡Un ne' fariseo nu nchcun cha' tiyaa 'in! Cha' cua na suhui um culo nducua la nde ni' vaso lo'o qui'nán 'in um, cuaña'an lo'o chon' na quinu luhui. ²⁷ ¡Tñan ca 'un ne' escriba lo'o ne' fariseo, a ñi ndi'in cha' 'in um! Si'yana nsu'hua ña'an nguaa cha' 'in um lo'o sca tucua nu tsu'hue ña'an

mten, una nde ni' na mtsa'an yu'hui tijyan ne' ngujui lo'o nchгаа loo na nu coo'.²⁸ Cui' cuaña'an nguiaa cha' 'in um, n'ni um cha' si'yana ñi ndi'in cha' 'in um tloo ta'a nten um, una nde ni' cusyá 'in um mtsa'an yu'hui cha' cuiñi lo'o cha' nducun'.²⁹ ¡Tnan ca 'un ne' escriba lo'o ne' fariseo, a ñi ndi'in cha' 'in um! Si'yana ntñan tucua um tucuaa se'en mtsi' yu nu mxiycui' Ndiose 'in cua' s'ni, lo' n'ni chu'hue um tucuaa se'en mtsi' nten tsu'hue,³⁰ lo' nchcui' um xacan': Cha' cua na mdi'in na ti' xa mdi'in nten cula 'in na, a ca ta'a lo'o na 'in nu yjui 'in yu nu mxiycui' Ndiose 'in. ³¹ Lo'o cha' re ndaa um suun si'yana lca um ticui' ta nten nu yjui 'in yu nu mxiycui' Ndiose 'in cua' s'ni. ³² Can' cha' tsa quiñan la um cu'ni um nchгаа tñan ngunan' nu m'ni nten cula 'in um. ³³ ¡Un lca um ña'an nchca ti' 'ni la, lo' lca um sñe' ne' cuiñi! ¿Ña'an ta tyi'o laa um loo quii' si'ya yuhue' nducua chon' um? ³⁴ Can' cha' nda'an tñan 'in yu nu nxiycui' Ndiose 'in lja um, lo'o yu nu tiyaa, yu nu ndlo'o 'in um. Una ntsu'hui can' cujui um 'in lo' hasta jyi'in ca'an um 'in loo cusi, lo' ntsu'hui nu jyi'in um 'in se'en n'ni tnu um 'in Ndiose, a cunta chcui ncha'an um 'in can' scasca quichen, ³⁵ cui' si'yana caan yuhue' chon' um si'ya nchгаа tne nu nguilo 'in nten nu suun nu mdi'in loo chendyu re, ti' tne nu mslo ne' 'in Abel hasta lo'o nu 'in Zacarías, sñe' Berequía, yu nu yjui nten cula 'in um ni' lya. Lo' tlu'hue la se'en yjui ne' 'in yu, sca tso' can' nducua se'en ndiquin tucua ne' 'ni, lo' xca tso' can' nducua laa. ³⁶ Nu cha' ñi cunen lo'o um, nchгаа cha' re caan na chon' ta nten nu ndi'in cua' ñii.

Nguya tu'hua tiquee Jesús si'ya Jerusalén

³⁷ ¡Jerusalén, 'un nu ndi'in Jerusalén, ndu-jui um 'in nu nxiycui' Ndiose 'in, lo'o quee ti ndujui um 'in nu nda'an tñan Ndiose 'in um. Tsala ña'an tyun ya' ncuá tin' xo' ti'in 'in um, tsaña'an nxo' ti'in cutu 'in sñe' 'in nde ni' jlyu'hue 'in, una a mslyaa um. ³⁸ Ña'an jan ñi, —tiyaa xaa quinu tucua lja na'an re—. ³⁹ Cunen lo'o um sca cha', a ntsu'hui 'a cha' ña'an tloo um 'ñan, cha' si'i la xa nu chcui' um: —Tlyu cha' tsu'hue ntsu'hui 'in ñi nu ljaan lo'o cha' cuiya' 'in Ñi X'nan na—.

24

Ntsu'hui cha' jlyo laa 'in ne' judío

¹ Xa mdo'o Jesús ni' lyaan can', yu ta'a nda'an ñi mdiyaa yu cui' la se'en ndon ñi, lo' ngulo'o yu 'in ñi tsala ña'an tlyu nguiaa' laa can'. ² Mxcuen ñi 'in yu: ¡Na'an um tsala ña'an nguiaa' na! Nu cha' ñi cunen lo'o um, ntsu'hui cha' cuten na re, ñi xca quee lo' a quinu scua 'a na chon' ta'a na.

Xa nu tsatii chendyu

³ Lja nducua ñi loo qui'ya Olivo can', sca cunta mdiyaa yu ta'a nda'an ñi cui' la se'en nducua ñi, lo' juin yu: Quitsa' um 'in hua cha' ñi xaa tsato'o cha' re, lo' ñi lyijyi cha' ca chcan' loo xa quiaen um uta xa tsatii chendyu re. ⁴ Mxcuen Jesús 'in yu: Xñi um cunta si'yana a tucui nu cuiñi'yo 'in um. ⁵ Si'yana qui'an 'a nu caan, lo' cu'ni 'in si'yana ljaan lo'o cha' cuiya' 'ñan, lo' chcui': Nan' lcan Cristo. Qui'an 'a nten cuiñi'yo can'. ⁶ A cunta cunan um cha' si'yana cua' ngui'ni ne' cusuun se'en tijyo' lo'o se'en cui' ti, una a su'hua um cha' nduhue ti' tiquee um si'yana nchгаа cha' re ntsu'hui cha' ca na, una si'i can' cha' cua' tsatii chendyu re. ⁷ Ntsu'hui cha' xuun quichen tnu lo'o ta'a quichen tnu na, lo' sca chcui chendyu tyi'in suun ne'. A cunta scasca se'en ntsu'hui cha' qui'ya bju'ñan lo'o quicha, lo' ntsu'hui cha' quiñan lyeé ya'. ⁸ Nchгаа cha' re lca nu ti'i nu tca tyisan. ⁹ Xacan' tyaa ne' 'in um se'en tyijjin um nu ti'i, lo' cujui ne' 'in um, lo' chcua tyi'ii'n tso' ntsu'hui cha' xcuan tloo ne' 'in um si'ya cha' 'ñan. ¹⁰ Qui'an 'a nten tyi'o tso' ne' sii' Ndiose, scasca ne' tnan' ta'a ne', a cunta xcuan tloo ta'a ne'. ¹¹ Qui'an 'a nu cuiñi chcui' si'yana Ndiose nxiycui' 'in, lo' tsacua qui'an nu cuiñi'yo can'. ¹² Lo' si'yana lyeé 'a cua' yton qui'ya, nguiaa ndiyatii cha' tsu'hue nu ntsu'hui tiquee ne' scasca ne'. ¹³ Una nu tla ndon hasta ya' tsatii cha' nu nchca loo chendyu re, can' nu tyi'o laa. ¹⁴ Una cha' tsu'hue 'in Ndiose caja nu chcui' 'in na sca chui chendyu, ña'an ca si'yana ca cuiya' ti' ne' cha' re, xacan' tsatii cha' nu nchca loo chendyu re. ¹⁵ Can' cha' xa ña'an um cua' nchca —cha' ngunan' se'en n'ni tnu ne' 'in Ndiose—, tsaña'an cha' nu mxiycui' Ndiose 'in Daniel (can' cha' qui'ya um cunta, 'un nu nchcui' quityi re). ¹⁶ Xacan' nu ndi'in se'en lca Judea, xnan yu'hui can' nde loo qui'ya. ¹⁷ Nu nguiyude nde que na'an 'in, a bla 'a qui'ya can' lyoo na ndi'in ña'an 'in. ¹⁸ Cuaña'an nu ngui'ni tñan ni' quixin', a bla 'a 'in can' ti' quia 'ya ste'. ¹⁹ Una 'tnan ca ne' cuna'an nu cua' xcaña'an nxiton, lo'o nu cune' sñe'. ²⁰ Can' cha' jñan um 'in Ndiose si'yana a tsato'o cha' re tsaan nu tlya', uta tsaan nu nxitñan' na, ²¹ si'yana ntsu'hui cha' caan —scasca nu ti'i tnu nu a nchca siya' tsato'o ti' xa mtñan Ndiose chendyu, ñi a ntsu'hui 'a cha' ti' caan la na—. ²² Cha' Ndiose a si'yu co' ñi cha' re, a tucui nu tyi'o laa, una si'ya nten nu cua' mdo'o hui 'in ñi, can' cha' si'yu co' ñi cha' re. ²³ Cha' nde'en nu ljuin lo'o um: Ña'an jan ñi, nde ndon Cristo, uta cha' ljuin: La cua ndon ñi. A tsa qui'an ti' um 'in can'. ²⁴ Si'yana ntsu'hui cha' caan scasca nu cuiñi lo' ljuin si'yana lca Cristo, a cunta chcui' si'yana Ndiose nxiycui' 'in, lo' cu'ni can' scasca cha' nu tnu se'en nu cuhue ti' nten 'in, lo' hasta lo'o nu cua' ngu-

lohui Ndiiose 'in cuñilyi'o, cha' cua na tca 'in.
 25 Cua' msu'hua tiyaan 'in um lo'o cha' re.
 26 Can' cha', cha' ntsu'hui nu ljuin lo'o um:
 Ña'an jan ñi, la se'en ngutyi cua nguilyu ñi, a
 tsaam um. Uta ljuin: Nde ña'an cua nducua.
 A tsa qui'an ti' um. 27 Tsaña'an nchca ti'
 xa ndyuhui ni' cuaan, lo' nxyti xaa scasca
 tso', cuaña'an ca chcan' quiaan Yu Qui'yu nu
 Mdo'o nde ni' Cuaan tiyaa xaa. 28 Se'en xtyi
 nu ngujui, can' ntsu'hui cha' quio' ti'in laxo.

Xa quiaan Cristo xiyá'

29 Cui' ña'an lcaa xa cua' mdijin nchгаа
 nu ti' can', -ntsu'hui cha' qui'ya tla loo
 cucha, ñi coo' lo' a tyu'hui 'a xaa 'in na,
 cui' nu nducua ni' cuaan ntsu'hui cha' quilo
 na, lo' ña'an ni' cuaan ntsu'hui cha' quiñan
 tucui na—. 30 Xacan' ca chcan' loo Yu Qui'yu
 nu Mdo'o nde ni' Cuaan. —Nchгаа nten
 chendyu qui'ya tu'hua tiquee ne'—, lo' ña'an
 tloo ne' 'in —Yu Qui'yu nu Mdo'o nde ni'
 Cuaan quiaan ñi ni' ndlaa— lo'o sca cha'
 cuiya' nu tlyu, lo'o sca xaa tsu'hue ña'an.
 31 Xacan' tyi'o ne sca cuhui, cui' ña'an lcaa
 ca'an tñan ñi angujle 'in ñi, nu tsa co' 'in nch-
 gaan nu cua' mdo'o hui 'in ñi ta'a jacua nscan
 chendyu. 32 Xñi um cunta ña'an nguiaa cha'
 'in sca yca higo: Xa ña'an um cua' tyisnan
 chcua lca' cojo' na, cua' jlyo ti' um si'yana
 cua' nchcui cuii' cha' quila quiao. 33 Cui'
 cuaña'an xa ña'an um cua' nchca nchгаа cha'
 re, ca jlyo ti' um si'yana cua' nchcui cuii' cha'
 quiaan ñi. 34 Nu cha' ñi cunen lo'o um, ti'
 ndi'in ta nten re xa tsato'o nchгаа cha' re.
 35 Ni' cuaan lo'o chendyu re, a la 'a quine
 cuen na tiyaa xaa, una cha' nu nchcuiin'
 lo'o um, tsala xaa quinu scua na. 36 A tucui
 nu jlyo ti' ñi tsaan lo' ñi braa tsato'o cha'
 re, ñi angujle nu ndi'in ni' cuaan, cui' ca nu
 scati Stin jlyo ti' ñi cha' re. 37 Tsaña'an yato'o
 xa mdi'in yu Noé, cuaña'an tsato'o xa quiaan
 Yu Qui'yu nu Mdo'o nde ni' Cuaan. 38 Xa ti'
 lyijyi caan quio tnu can', nchcu ne', ndyi'yo
 ne', ndyija cuilyi'o ne', lo' ndaa ne' cha'
 cuilyi'o 'in ta'a nten ne', tsaya' mdiyaa tsaan
 yten yu Noé ni' yca na'an can'. 39 Ngu'ya ne'
 cunta cha' can' la cua' mdyisnan quio tnu
 lo' ngujlyo na 'in ne' nchгаа ne', cuaña'an
 tsato'o xa quiaan Yu Qui'yu nu Mdo'o nde ni'
 Cuaan. 40 Tucua yu ngui'ni tñan ni' quixin',
 sca can' quia lo'o ñi 'in, lo' xca can' quinu
 ton. 41 Tucua ne' cuna'an ndiyo, sca can'
 quia lo'o ñi 'in, lo' xca can' quinu ton. 42 Can'
 cha' tyi'in tiyaa um, si'yana a jlyo ti' um ñi
 braa quiaan Ñi nu lca X'nan um. 43 Una ca
 jlyo ti' um cha' re: Cha' cua na ca jlyo ti'
 x'nan na'an ñi braa caan yu cunan, cua' lca
 ndon tiyaa can', lo' a cui'ya yu na nu ndi'in
 'in. 44 Cuaña'an 'un, tyi'in tiyaa um, si'yana
 Yu Qui'yu nu Mdo'o nde ni' Cuaan ntsu'hui
 cha' quiaan ñi lja nu a sca cha' ntsu'hui
 tiquee um. 45 ¿Ti nu lca nguso nu ñi ndi'in

cha' 'in lo' tiyaa? Ta si'i cui' yu nguso nu
 mxnu x'nan cunta 'in lo'o nchгаа loo tñan,
 si'yana tyi'in tiyaa yu lo' taa yu na nu cu-
 najo'o 'in nu ndi'in na'an can'. 46 Tsu'hue ca
 xu'hue yu nguso can', cha' cuaña'an ngui'ni
 yu xa quila x'nan yu. 47 Nu cha' ñi cunen lo'o
 um, x'nan nguso can' xnu cunta 'in yu lo'o
 nchгаа la ña'an tñan can'. 48 Una yu nguso
 can', cha' lca yu sca nu nducun' lo' tyisnan
 tyi'an cha' tiquee yu, lo' ljuin yu: Ñi x'nan
 a quila ñi cui' xaa, 49 lo' tyisnan jyi'in yu
 'in nchгаа la ña'an yu nguso can', lo' tyi'an
 yu lo'o yu cu'hui, 50 lo' cha' quila x'nan yu
 sca tsaan nu a nta yu 'in, lja nu a sca cha'
 ntsu'hui ti' yu, 51 tsaloo ti xitijin can' 'in yu
 nu ti'i, lo' su'hua 'in yu sca se'en ti lo'o nu
 cuiñi, can' xtyi ynan yu loo nu lyee tyijyin
 yu nu ti'i.

25

Cha' 'in tsa tii ngüi' tsa suhue ti

1 Tsaña'an ndlo Ndiiose tñan, nguiaa cha'
 'in na ña'an ndi'in cha' 'in tsa tii ngüi' tsa
 suhue ti, nu ta'a nguiaa 'in xen nu chcuán
 cunta 'in cuilyi'o, lo' yaa' ne' nducua quii'
 nu ndu'hui xaa 'in ne'. 2 Tsa ca'yu ne' can'
 tiyaa ne', lo' cha ca'yu ne' tinto ne'. 3 Nu tinto
 can' mñi se'en ndiquin quii' can' 'in, una a
 lyi'ya xca ta ceite nu ti' tiquin la. 4 Una ne'
 nu tiyaa can', mñi ne' se'en ndiquin quii'
 can' 'in ne' tsatlyu lo'o xca te'en ceite. 5 Yu
 nu ndyijyi cuilyi'o can' a mdiyaan yu cui'
 xaa, lo' mdyisnan yaan sla ngüi' can', lo'
 yja' ngüi'. 6 Xa mdiyaa tlu'hue tla mdyisnan
 ycui' cuen nten can' lo' nchcui' ne': Nde
 cua' lyyaan yu nu ndyija cuilyi'o can', yaa
 um lo' tsa tucua um 'in. 7 Xacan' mdyi'o
 sla ngüi', lo' mdyisnan m'ni chu'hue ngüi'
 se'en ndiquin quii' can' 'in ngüi'. 8 Nu tinto
 can' juin 'in nu tiyaa can': Tyaa um tsachin'
 ceite 'in hua si'yana a xlyaa na re xñi quii'
 'in na. 9 Una ngüi' nu tiyaa can' mxcuén:
 Tsu'hue lati tsa si'i um ceite nu cunajo'o 'in
 um, si'yana a sca na tsa lyijyi na 'in na. 10 Lja
 mdo'o ne' nguia si'i ne' ceite can', mdiyaan
 yu nu ndyija cuilyi'o can', lo' ngüi' nu cua'
 ndon tiyaa can' tsatlyu yten ña'an lo'o yu nu
 ndyija cuilyi'o can', xacan' mchcun tuna'an
 can'. 11 Chon' nde'en can' nguila cha ca'yu
 ngüi' can', lo' nchcui' ngüi': ¡Ni X'nan hua, Ñi
 X'nan hua, xla um tuna'an re lo' sten hua!
 12 Una mxcuén ñi 'in ne': Nu cha' ñi cunen
 lo'o um, a ndyuhui llyoon 'in um. 13 Can' cha'
 tyi'in tiyaa um, si'yana a jlyo ti' um ñi tsaan
 lo' ñi braa caan Yu Qui'yu nu Mdo'o nde ni'
 Cuaan.

Cha' 'in yu nu mchcuan cunta tñi

14 Tsaña'an ndlo Ndiiose tñan, nguiaa cha'
 'in na ña'an ndi'in cha' 'in sca yu cua' tsa
 sca se'en tijyo', lo' msi'ya yu nguso 'in yu
 si'yana xnu yu cunta tñan can' 'in. 15 Mdyaa

yu cunta 'in sca yu nguso can' ca'yu millon tñi, lo' xca can' mchcuan cunta tucua millon, xca can' mchcuan cunta sca millon, cunda scaa yu cua' ña'aan cunta ti' yu lo'o tñi. Xacan' mdo'o x'nan tñan can', nguiaa sca se'en tijyo'.¹⁶ Yu nu mchcuan ca'yu millon can', m'ni yu jyinsya lo' m'ni yu canan cha ca'yu millon tñi.¹⁷ Ticui' cuaña'an m'ni yu nu mchcuan cunta tucua millon can', m'ni yu canan chcuca millon lo'o na.¹⁸ Una yu nu mchcuan sca millon can', yato'o mjñi yu sca tuyuu lo' msu'hua cutsi' yu tñi nu mdaa x'nan yu.¹⁹ La cua' s'ni can' nguila x'nan nguso can', mdyisanan mjñan cunta 'in yu nguso can'.²⁰ Mdiyaa yu nu msñi ca'yu millon can', lo'o cha ca'yu millon lyi'ya yu, lo' juin yu: Ñi x'nan hua, nde tyaan ca'yu millon nu mxnu um cunta 'ñan, a cunta nde cha ca'yu millon nu m'nin canan lo'o na.²¹ Xacan' juin x'nan yu: Tsu'hue 'a ña'an nu m'ni, nu'huin lca sca nguso nu tsu'hue lo' ñi ndi'in cha' in. Lo'o tsachin' cunta nu nguinu yaa' mdo'o ñi cha' in, cua' ñi qui'an la cunta tyaan 'in, lo' tsatlyu ca tsu'hue chu'hui tiquee lo'o ñi nu lca x'nan.²² Xacan' mdiyaa yu nu msñi tucua millon can', lo' juin yu: Ñi x'nan hua, nde tyaan tucua millon nu mxnu um cunta 'ñan, a cunta nde chcuca millon nu m'nin canan lo'o na.²³ Juin x'nan yu lo'o yu: Tsu'hue 'a ña'an nu m'ni, nu'huin lca sca nguso nu tsu'hue lo' ñi ndi'in cha' in. Lo'o tsachin' cunta nu nguinu yaa' mdo'o ñi cha' in, cua' ñi qui'an la cunta tyaan 'in, lo' tsatlyu ca tsu'hue chu'hui tiquee lo'o ñi nu lca x'nan.²⁴ Xacan' mdiyaa yu nu msñi sca millon can', lo' juin yu: Ñi x'nan hua, jlyo tin' si'yana 'un lca um sca nu tla cha' in, lo' nxo' um na nu a ntya um, lo' nxo' um tñan 'in xca tucui,²⁵ lo' si'yana ytsen culyjyjin tñi re 'in um, can' cha' msu'huan cutsin' 'in na tuyuu, una nde tyaan na 'in um.²⁶ Mxcuen x'nan yu 'in yu: Nu'huin lca sca nguso nu nducun' lo' ndaja, cua' jlyo ti' si'yana nxon' na nu a ntyan, lo' nxon' tñan 'in xca tucui.²⁷ Cha' cua na mdaa um tñi 'ñan mjñi' xca tucui, lo' xa xitucuin chcuca 'in na lo'o sñe' na.²⁸ Chcuca um tñi cua 'in yu, lo' tyaan um 'in na 'in yu nu cua' ndi'in tii millon 'in.²⁹ Si'yana nu cua' jui cha' tsu'hue 'in, nde caja nu taa la na 'in lo' ca qui'an la na 'in, una nu a jui cha' tsu'hue 'in, hasta lo'o tsachin' na nu cua' ndi'in 'in, caja nu chcuca lyijyi 'in na.³⁰ Yu nguso nu a ncua tñan re, lyoo um 'in yu nde lyiya' se'en tla yta cua, can' xtyi ynan yu loo nu lyece tyijyin yu nu ti'.

Xa ca xñan bsya 'in nten chendyu

³¹ Xa nu tyi'o Yu Qui'yu nu Mdo'o nde ni' Cuaan loo xaa 'in ñi, lo' tsatlyu caan ñi lo'o nchgaa angujle 'in ñi, xacan' sten tucua ñi se'en ntsu'hui cha' culo ñi tñan loo xaa 'in ñi, ña'aan sca chcuca chendyu quio' ti'in floo

ñi, lo' culohui ñi 'in cunda scaa ta, tsaña'an n'ni yu nu na'an seen slya' xa ndlohui yu 'in 'in lja chiu.³³ Xo' ti'in ñi slya' can' tso' cween 'in ñi, lo' chiu can' quio' ti'in tso' ca 'in ñi.³⁴ Xacan' chcuca' ñi nu lca Ree can' lo'o nu ndi'in tso' cween 'in ñi: Quiaan um, 'un nu cua' nda'an lo'o cha' tsu'hue nu mdaa Stin, chcuca um cunta se'en ndlo ñi tñan, cui' cha' nu cua' mdi'in tyaa ñi ti' xa mtñan ñi chendyu re, lo' cua' ñi qui'ni ca'an na 'in um.³⁵ Si'yana xa ngute' tin' mdaa um na ycu, xa ngutyi tin' mdaa um tyi'a yi'on, xa ncuan sca yu nda'an ti mdaa um se'en nguinun.³⁶ A cunta ya lyijyi sten' mdaa um te' ycon', xa ncua ti'in 'un m'ni cunta um 'ñan, yu'huin na'an chcuca lo' ya na'an um se'en ntsu'huin.³⁷ Xacan' xcuen jun nu mdo'o hui 'in ñi: ¿Ñi X'nan hua, ñi xaa ngute' ti' um lo' mdaa hua na ycu um, ñi xaa ngutyi ti' um lo' mdaa hua tyi'a yi'o um?³⁸ ¿Ñi xaa ncuan xu'hue hua 'in um xa ncua um sca nu nda'an ti, uta ya lyijyi ste' um lo' mdaa hua te' yco' um?³⁹ ¿Ñi xaa ncua ti'i um, uta yu'huin um na'an chcuca lo' m'ni cunta hua 'in um?⁴⁰ Lo' xcuen ñi nu lca Ree can': Nu cha' ñi cunen lo'o um, nchgaa ya' m'ni um cha' tsu'hue lo'o ta'an nu ndon re, siya' nu chin' la cha' in, m'nin cunta si'yana lo'on nan' m'ni um 'in na.⁴¹ Xacan' chcuca' ñi lo'o nu ndi'in tso' ca 'in ñi: Tyi'o tso' um siin', 'un nu nducua yuhue' chon' lo' tsaam loo qui' tsala xaa, se'en nu cua' ncua tsu'hue tsaam laxa'an tsatlyu lo'o angujle 'in.⁴² Si'yana ngute' tin' lo' a mdaa um na cun, ngutyi tin' lo' a mdaa um tyi'a co'on.⁴³ Xa ncuan sca nu nda'an ti, a mdaa um se'en quinin, ya lyijyi sten' lo' a mdaa um te' con', ncua ti'in, a cunta yu'huin na'an chcuca lo' a m'ni cunta um 'ñan.⁴⁴ Ticui' cuaña'an xcuen ne' can' 'in ñi: Ñi X'nan hua, ¿ñi xaa na'an hua si'yana ngute' ti' um, uta ngutyi ti' um, lo' ñi xaa ncua um sca nu nda'an ti, uta ya lyijyi ste' um, lo' ta' ncua ti' in um uta yaa um na'an chcuca, lo' a m'ni cunta hua 'in um?⁴⁵ Xacan' xcuen ñi 'in ne': Nu cha' ñi cunen lo'o um, loo nu a m'ni um cha' tsu'hue re lo'o ta'an nu ndon re, siya' chin' la cha' in, m'nin cunta si'yana 'ñan mscuan tloo um.⁴⁶ Can' nu tsaam loo qui' tsala xaa, una jun nu cua' ncuan xu'hue 'ñan, qui'ni ca'an 'in can' chendyu nu a tsatii 'a.

26

Ngunan ne' ña'an nu quinu Jesús

¹ Xa mdyi ycu' Jesús nchgaa cha' re, juin ñi lo'o yu ta'a nda'an ñi: ² Cua' jlyo ti' um si'yana ni' chcuca ti tsaan cua' ca ta'a pascua, lo' Yu Qui'yu nu Mdo'o nde ni' Cuaan tyaa ne' 'in ñi, lo' jyi'in ca'an ne' 'in ñi loo cusi.³ Lja xacan' yu nu ndlo tñan ni' lyaa lo'o ne' escriba, tsatlyu lo'o qui'yu cula nguio'

ti'in ne' tuna'an lyi'ya se'en ndi'in yu Caifás, yu nu ndlo ca tñan ni' lyaa 'in ne', ⁴ m'ni cui'ya ne' cha' ña'an ntsu'hui cha' quinu Jesús lo'o cha' cuiñi 'in ne', lo' cuju' ne' 'in ñi. ⁵ Lo' ndeña'an nchcui' ne': Una si'i lja ta'a re, si'yana a nchca ti' na quilo ti'in nten quichen re.

Xa mslo tucua ne' tyi'a xityi'i que Jesús

⁶ Jesús ndi'in ñi quichen Betania, na'an 'in Simón nu ncuca ti'i lo'o quitso' la, ⁷ lja xacan' mdiyaa sca ne' cuna'an se'en nducua ñi tu'hua msa, lyi'ya ne' sca te'en tyi'a xityi'i nu qui'an nchca, lo' mslo tucua ne' 'in na que ñi. ⁸ Xa na'an yu ta'a nda'an ñi cha' can', msin' ti' yu lo' nchcui' yu: ¿Ñi cha' mslo lu'un ne' tyi'a xityi'i re? ⁹ Tsu'hue lati cha' cua na ncuca qui'ya na, caja tñi lo'o na lo' quitsa na 'in nu ti'i ña'an chendyu 'in. ¹⁰ Ngu'ya Jesús cunta cha' nchcui' yu, lo' juin ñi: ¿Ñi cha' nducui ndijin um lo'o cha' nu ngui'ni ne' cuna'an re? Sca nu tsu'hue ngui'ni ne' lo'on. ¹¹ Nu ti'i ña'an chendyu 'in, nchgaa xaa ndi'in can' lo'o um, una nan' si'i tsala xaa ña'an tloo um 'ñan. ¹² Tsaña'an mslo tucua ne' tyi'a xityi'i 'ñan, cua' mxitucua loo ne' cha' 'in ne' xa nu quitsin'. ¹³ Nu cha' ñi cunen lo'o um, ña'an tucui ti nu tyi'an ycu'i cha' tsu'hue re 'ñan sca chcui chendyu, lo'o cha' 'in ne' cuna'an re chcui' can', lo' ca jlyo ti' nten tsaña'an nu m'ni ne' re.

Ycu'i' yu Juda si'yana tyaa yu 'in Jesús

¹⁴ Xacan' sca yu nu nchca tichcua can', yu nu naan Juda Iscariote, yaa yu se'en ndi'in yu nu ndlo ca tñan ni' lyaa, ¹⁵ lo' juin yu 'in ne': ¿Tsala taa um 'ñan, lo' nan' tyaan 'in Jesús tuyaa' um? —Xacan' ncuca ne' cla tyii tñi plata mdaa ne' 'in yu—. ¹⁶ Ti' xacan' ngunan yu ña'an nu tyaa yu 'in ñi tuyaa' ne' can'.

Xa ycu siin Jesús lo'o yu ta'a mda'an ñi

¹⁷ Culoo tsaan nu nchca ta'a, xa nchcu ne' jaslyaa na yu 'hui suun 'in, yu ta'a nda'an ñi mdiyaa yu cui' la tloo ñi, lo' juin yu: ¿La ta nchca ti' um tsa y'ni chu'hue hua na nu cu siin na ta'a pascua re? ¹⁸ Juin ñi 'in yu: Yaa um loo quichen cua, lo' ndeña'an chcui' um lo'o sca yu nu cua' ndon tiyaa can': Ñi nu lca Bstro 'in na juin ñi si'yana cua' nchcui cui' cha' 'in ñi. Ña'an 'in um ntsu'hui cha' cu siin ñi lo'o yu ta'a nda'an ñi ta'a pascua re. ¹⁹ Yu ta'a nda'an ñi mducua yu tñan ña'an nu juin Jesús, lo' m'ni chu'hue yu na nu cu siin jun ta'a pascua can'. ²⁰ Xa ngu'ya tla can' yten tucua ñi lo'o ta'a tichcua yu ta'a nda'an ñi, ²¹ lo' lja nchcu siin jun mdyisanan ycu'i' ñi: Nu cha' ñi cunen lo'o um, sca um nu ta'a nducua na re ntsu'hui cha' tyaa um 'ñan. ²² Lye ngulu'un ti' yu, lo' cunda scaa yu juin yu 'in ñi: Ñi X'nan hua, ¿ta xtyi' ti' nan' lcan? ²³ Mxcuen ñi 'in yu: Cui' yu nu cucha' jaslyaa 'in sca ni' qui'nan ti lo'on, can' nu

ntsuhui cha' tyaa 'ñan. ²⁴ Nu cha' ñi si'yana Yu Qui'yu nu Mdo'o nde ni' Cuaan, ntsu'hui cha' tyijjin ñi ña'an cha' nu cua' ngua'an scua loo quityi 'in Ndiose. ¿Una 'tnan ca yu nu ntsu'hui cha' tyaa 'in Yu Qui'yu nu Mdo'o nde ni' Cuaan! Ti' tsu'hue lati cha' cua na a mdiyaan yu chendyu. ²⁵ Xacan' juin yu Juda, cui' yu nu ntsu'hui cha' tyaa 'in ñi: 'Un ñi nu lca Bstro, ¿ta xtyi' ti' nan'? Mxcuen ñi 'in yu: Cui' ña'an nu nchcui' cua. ²⁶ Lja nchcu siin jun can' msñi Jesús sca jaslyaa, mdyaa ñi xu'hue 'in Ndiose, msu'hue ñi 'in na lo' mdaa ñi 'in na 'in yu ta'a nda'an ñi, lo' juin ñi: Xñi um lo' ca xu'hue um 'in na, nde nu lca cunan' nan'. ²⁷ Xacan' msñi ñi se'en ntsu'hui vino can'. Xa cua' mdyaa ñi xu'hue 'in Ndiose mdaa ñi 'in na 'in yu, lo' juin ñi: Yi'o um 'in na nchgaa um. ²⁸ Nde nu lca tnen nan', lo' si'ya na chca tsu'hue cha' 'in nten lo'o Ndiose, lo' ntsu'hui cha' quilo na, si'yana chca qui'ya 'in qui'an nten. ²⁹ Cunen lo'o um sca cha', ñi xiy'a lo' a co'on 'an vino lja nu ti' ndi'in lo'o um, cha' si'i la xa co'o na 'in na se'en ndlo Stin tñan.

Yu Tyo ntsu'hui cha' xcuan tloo yu 'in Jesús

³⁰ Xa cua' mdyi yla jun sca jyiin 'in Ndiose, mdo'o jun nguiaa jun nde loo qui'ya Olivo. ³¹ Xacan' juin Jesús 'in yu: Nchgaa um ntsu'hui cha' xnu ton um 'ñan xcan tin tla re ñi, si'yana cuaña'an nguinu scua sca cha' loo quityi 'in Ndiose: —Taan cha' cui'ya cuju' ne' 'in ñi nu na'an seen sly'a, lo' sly'a' can' cua' la tucueen cunaan 'in—. ³² Una xa cua' mdyiqui'on, culo nducua la tsa'an se'en lca Galilea que 'in um. ³³ Yu Tyo can' mxcuen yu 'in ñi: Cha' nchgaa yu re xnu ton yu 'in um, una nan' a cu'nin cuaña'an. ³⁴ Juin Jesús 'in yu: Nan' cunen lo'o, cui' tla re ñi lja nu ti' lyijji xi'ya latyee, tsato'o snan ya' chcui' si'yana a ndyu'hui lyoo 'ñan. ³⁵ Una juin yu Tyo 'in ñi: A 'ni cha' si'ya cajan lo'o um, una a xcuan tloon 'in um. Scaña'an ti ycu'i' nchgaa la ña'an yu ta'a nda'an ñi.

Ycu'i' lyi'o Jesús 'in Ndiose se'en lca Getsemani

³⁶ Xacan' mdiyaa Jesús lo'o yu ta'a nda'an ñi sca se'en naan Getsemani, lo' juin ñi 'in yu: Nde ti chcua um lja chcui' lyi'on 'in Ndiose la cua. ³⁷ Mdo'o lo'o ñi 'in yu Tyo lo'o chcuca sñe' Zebedeo, lo' mdyisanan ngu'ya sca tu'hua tiquee ñi nu lye'e ti'i nga'an 'in ñi. ³⁸ Xacan' juin Jesús 'in yu: Lu'un 'a ti' cusya 'ñan, lyi'ya ca ya' nu cua' cajan. Nde ti quinu um lo' a taa um ya' qui'ya sla um. ³⁹ Chin' ti se'en ti' mda'an ñi, lo' mdyi'ya xtyin' ñi hasta ngu'ya ti'in tloo ñi la lyyu, lo' mjñan ñi 'in Ndiose lo' juin ñi: 'Un ñi nu lca Stin, cha' caja ña'an nu a tijin nu ti'i re, una si'i ña'an nu nchca tin', cui' ca nu ña'an nu 'un nchca ti' um. ⁴⁰ Xacan' mxitucui ñi

se'en nguinu tucua yu can', nguija lyoo ñi 'in yu lja' yu, lo' juin ñi 'in yu Tyo: ¿Ta xtyi ti' ñi sca braa ti lo' a ncuca chcuu um ndii ti' um? ⁴¹ Chcuu tiyaa um lo' chcuu' lyi'o um 'in Ndiose, si'yana a sten cha' ngunan' tiqee um. Lca tiqee um cu'ni um sca tñan tsu'hue, una nu cu'ni um 'in na na'an ti' um. ⁴² Xiya' yaa ñi lo' ycuu' lyi'o ñi 'in Ndiose nu cua' nchca tucua ya', lo' nchcuu' ñi: 'Un ñi nu lca Stin, cha' a ndyijyi ña'an nu a tijin nu ti'i re, una cu'ni tu um ña'an nu nchca ti' um. ⁴³ Xacan' mxitucui ñi xiya', ticui' ti ña'an lja' yu si'yana lyee ti'in ljaan sla yu. ⁴⁴ Mxnu tucua ñi 'in yu, lo' nu cua' nchca snan ya' ycuu' lyi'o ñi 'in Ndiose ticui' ti loo cha' can'. ⁴⁵ Xiya' mxitucui ñi se'en nducua yu ta'a nda'an ñi, lo' juin ñi 'in yu: Caja' lya um, xitñan' um, si'yana cua' mdiyaa braa, Yu Qui'yuu nu Mdo'o nde ni' Cuaan ntsu'hui cha' quinu ñi tuyaa' yu nducun'. ⁴⁶ Tyiton um lo' quiaa na. Ña'an jan ñi, nde cua' ljaan yu nu ntsu'hui cha' tyaa' ñan.

Cha' 'in Jesús xa nguinu ñi

⁴⁷ Lja nchcuu' ñi cha' can' mdiyaa yu Juda, cui' sca yu nu nchca tichcuu can', lo' qui'an 'a nten mdiya lo'o yu, ntsu'hui nu lyi'ya spada, ntsu'hui nu nducua yca yaa'. Mdiyaa ne' si'ya cha' cuiya' 'in yu nu ndlo ca tñan ni' lyaa tsatlyu lo'o qui'yu cula. ⁴⁸ Yu nu ntsu'hui cha' tyaa 'in Jesús, m'ni cuiya' yu cha' lo'o ne' ña'an ntsu'hui cha' tyaa yu 'in ñi, lo' ndeña'an juin yu: Yu nu chcuu' chan' la sii' sca', can' nu ca lca yu. Cui' xaa xñi um 'in yu. ⁴⁹ Cui' ña'an lcaa mdiyaa yu se'en ndon Jesús, lo' ycuu' cha' yu la sii' sca ñi lo' juin yu: 'Un ñi nu lca Bstro. ⁵⁰ Lo' juin Jesús 'in yu: Migo, ¿ñi tñan ljaan? Cui' xaa mdiyaa ne' lo' msñi ne' 'in Jesús. ⁵¹ Una sca yu nu ta'a nda'an Jesús ngulo yu spada 'in yu, lo' msi'yu yu nscan sca nguso 'in yu nu ndlo ca tñan ni' lyaa can'. ⁵² Xacan' juin Jesús 'in yu: Xu'hua se'en spada 'in ni' tyi na, si'yana nchgaa nu nda'an lo'o spada, ticui' lo'o spada caca can'. ⁵³ ¿Ta ñan ti' si'yana a tca ñan 'in Stin, lo' ca'an tñan ñi tyun mii angujle nu ta yaa' 'ñan? ⁵⁴ Una, ¿ña'an ta quinu cha' nu nguinu scua loo quityi 'in Ndiose, si'yana 'ni cha' tsato'o nchgaa cha' re? ⁵⁵ Xacan' juin Jesús 'in ne': ¿Ñi cha' ljaan 'ya um 'ñan tsaña'an nchca ti' sca yu cunan, hasta lo'o spada lo'o yca nducua yaa' um? ¿Ta si'i nchgaa xaa nguilyun lo'o um, lo' ndlo'on 'in nten ni' lyaa, ñi cha' a msñi um 'ñan xacan'? ⁵⁶ Una nchgaa cha' re nchca na, si'yana tsato'o cha' nu cua' ngua'an scua yu nu mxicyui' Ndiose 'in cua' s'ni. Xacan' nchgaa yu ta'a nda'an ñi mxnu ton yu 'in ñi xca ti' ñi, lo' msnan yu.

Xa m'ni cuiya' ne' cha' 'in Jesús

⁵⁷ Ne' nu msñi 'in Jesús ya lo'o ne' 'in ñi tloo Caifás, yu nu ndlo ca tñan ni' lyaa, can' nguio' ti'in ne' escriba lo'o qui'yu cula.

⁵⁸ Una yu Tyo tijyo' ti mducui ncha'an yu 'in Jesús, tsaya' mdiyaa yu tuna'an lyi'ya' 'in yu nu ndlo ca tñan can'. Can' yten tucua yu sca se'en ti lo'o yu siliyi'ya, si'yana ña'an yu ñi lyijyi ña'an tsato'o cha' can'. ⁵⁹ Nchgaa yu nu ndlo tñan ni' lyaa tsatlyu lo'o qui'yu cula, lo'o nchgaa la ña'an ta'a nducua yu can', ngunan ne' ña'an nu su'hua ne' qui'ya 'in Jesús lo'o cha' cuiñi, ña'an ca si'yana cujui ne' 'in ñi. ⁶⁰ Lo' a sca qui'ya nguija lyoo 'in ñi, siya' qui'an la nten msu'hua ne' qui'ya chon' ñi. Una chon' nde'en can' mdiyaan chcuu yu nu msu'hua qui'ya 'in ñi lo'o cha' cuiñi, ⁶¹ lo' nchcuu' yu: Yu re nchcuu' yu si'yana xicuten yu laa 'in Ndiose nu nducua re, lo' tsani' snan ti tsaan xiton 'in na. ⁶² Xacan' mdyiton yu nu ndlo ca tñan ni' lyaa can', lo' juin yu 'in ñi: ¿Ñi cha' ñi sca cha' lo' a nxcuen? ¿Ña'an ta ndyi'o cha' nu nsu'hua ne' re qui'ya 'in? ⁶³ Una Jesús ñi sca cha' lo' a mxcuen ñi. Xacan' juin yu nu ndlo ca tñan can': Ti' Ndiose ñi nu lo'o ca, quitsa' 'in hua cha' nu huin lca ycuu' ca Cristo, Sñe' Ndiose. ⁶⁴ Mxcuen Jesús 'in yu: 'Un nchcuu' um cuaña'an. Una cunen lo'o um sca cha': Ti' cua' ñii ña'an um 'in — Yu Qui'yu nu Mdo'o nde ni' Cuaan nducua ñi tso' cuen 'in Ndiose—, cui' cuaña'an ña'an um 'in ñi — quiaan ñi ni' ndlaa—. ⁶⁵ Xacan' yu nu ndlo ca tñan can' hasta msta yu ste' yu, lo' juin yu: Yu re nchcuu' ca'an yu 'in Ndiose. A 'ni 'a cha' cunan na xca nu taa suun lo'o na, si'yana cua' ngune 'in na ña'an ndaja yu re 'in Ndiose. ⁶⁶ ¿Ña'an ljuin um? Nchgaa ne' tsatlyu mxcuen ne': ¡Tsaloo na caca ti yu! ⁶⁷ Scasca ne' mdyisanan msu'hua siye' ne' tloo ñi, ntsu'hui nu mycuan' 'in ñi, lo' ntsu'hui nu mji' in yaa' tloo ñi, ⁶⁸ lo' nchcuu' ne': Cristo, chcuu' ña'an na cha' tucui ca mji' in 'in.

Yu Tyo mscuan tloo yu 'in Jesús

⁶⁹ Yu Tyo ti' nducua yu tuna'an lyi'ya' can', lo' sca ne' cuna'an nguso mdiya ton cui' ti se'en nducua yu, lo' juin ne': Lo'o nu huin ta'a nda'an Jesús nu mdo'o se'en lyi'ya loo Galilea. ⁷⁰ Una yu Tyo can' ytsen yu, lo' juin yu tloo nchgaa nten can': A jlyo tin' ñi cha' nchcuu' um. ⁷¹ Xa mdo'o ton yu tuna'an lyi'ya', can' mdo'o ycuu' xca ne' cuna'an nguso, lo' nchcuu' ne': Lo'o yu re nda'an yu lo'o Jesús Nazaret. ⁷² Una yu Tyo can' hasta m'nin tyi'ya yu 'in Ndiose, lo' mxcuen yu 'in ne': A ndyu'hui lyoon 'in yu cua. ⁷³ Cui' xaa ti mdiyaa xca nu juin 'in yu Tyo: Yu re nu cha' ñi ca ta'a nda'an yu cua, si'yana ti' cha' nchcuu' ti chcan' ña'an na. ⁷⁴ Xacan' mdyisanan msu'hua yu Tyo sca cha' chon' yu, lo' hasta m'ni tyi'ya yu 'in Ndiose, lo' juin yu: A ndyu'hui lyoon 'in yu cua. Cui' xaa can' msi'ya sca latyee. ⁷⁵ La xacan' nguia yu'hui ti' yu Tyo cha' nu ycuu' Jesús lo'o yu xa nu juin ñi: Ti' lyijyi xi'ya latyee, lo'

snan ya' ljuin si'yana a ndyu'hui lyoo 'ñan. Xacan' mdo'o yu nde lyi'ya, ngu'ya tu'hua tiqee yu lo' ynan yu.

27

Ya lo'o ne' 'in Jesús tloo yu Pilato

¹ Ngu'ya ti xaa can', nchгаа yu nu ndlo ca tñan ni' lyaa tsatlyu lo'o qui'yu cula, m'ni cui'ya ne' cha' ña'an ntsu'hui cha' cuju' ne' 'in Jesús. ² Nchcan' ñi mdyaa ne' cunta 'in ñi yaa' yu Pilato, nu lca gobierno.

Xa ngujui yu Juda

³ Yu Juda nu mdyaa 'in ñi, xa na'an yu si'yana cua' ncu'a cui'ya' cha' si'yana caja ñi, ti'i 'a nga'an 'in yu. Cui' xaa nguia lo'o yu cla tyii tñi plata can', lo' mdyaa yu tloo yu nu ndlo ca tñan ni' lyaa lo'o qui'yu cula can', ⁴ lo' juin yu 'in ne': Nan' nducuin qui'ya si'yana mdyaan sca nu ñi ndi'in cha' 'in. Mxcuen ne' 'in yu: ¿Ñi cha' ndyuhue ti' huare' cha' can'? Quinu cunta 'in. ⁵ Xacan' nguun yu tñi can' la ni' lyaa, mdo'o yu nguiaa yu lo' msu'hua yu sca can' yni yu. ⁶ Nchгаа yu nu ndlo ca tñan ni' lyaa can', msi'ni yu tñi can' lo' juin yu: —Ta nten 'in ne' Israel, lo'o cla tyii tñi plata msu'hua lyi'ya ne' tne ñi nu ta'a lati 'ñan, tsaña'an cui'ya' nu cua' mdi'in tyaa ne'. ¹⁰ Lo'o tñi can' msi'i ne' sca yuu 'in sca nu ntñan quiton', tsaña'an nu ngulo Ñi X'nan na tñan 'ñan—.

Ncu'a cui'ya' cha' 'in Jesús tloo yu Pilato

¹¹ Lo' Jesús ndon ñi tloo yu Pilato, lo' mñicha' yu 'in ñi: ¿Ta cui' lca Ree 'in ne' judio? Jesús mxcuen ñi 'in yu: 'Un nchcui' um cuaña'an. ¹² Lja xacan' msu'hua ne' qui'ya 'in ñi, yu nu ndlo ca tñan ni' lyaa can' lo'o qui'yu cula, una ñi sca cha' lo' a mxcuen ñi. ¹³ Xacan' juin yu Pilato 'in ñi: ¿Ta na a ne 'in, tsala ña'an nsu'hua ne' qui'ya 'in? ¹⁴ Siya' cuaña'an, a mxcuen Jesús ñi sca cha', can' cha' nde lyee lati yuhue ti' yu Pilato 'in ñi.

Mdyaa yu Pilato cunta si'yana cuju' ne' 'in Jesús

¹⁵ Ndeña'an ntsu'hui sca cha' 'in gobierno nchгаа yjan xa nchca Pascua, ndlaa yu sca preso, ña'an nu ti nu jñan nten quichen cha' lyaa. ¹⁶ Cui' lja xacan' ntsu'hui sca yu preso nu nducun' lati naan Barrabás. ¹⁷ Yu Pilato mñicha' yu 'in nten nu nguio' ti'in tloo yu: ¿Ti ña'an chcuua yu re nchca ti' um culaan, ta Barrabás, uta 'in Jesús nu nchcui' ne' lca Cristo? ¹⁸ Juin yu cuaña'an si'yana jlyo ti' yu

si'ya cha' njñan ti' mdyaa ne' 'in Jesús tuyaa' yu. ¹⁹ Lja nducua yu se'en nchca cui'ya' cha', xa ngua'an tñan ne' cuna'an 'in yu sca suun 'in yu, lo' nchcui' ne': A nchca cha' ca ta'a lo'o um nten cua, si'yana a sca qui'ya nducui yu cua, a cunta tla re ñi lyee msu'huan cha' tiqeen si'ya cha' nu ycuin' slan. ²⁰ Una yu nu ndlo ca tñan ni' lyaa tsatlyu lo'o qui'yu cula, nde lyee la mxicu'ni ne' 'in nten qui'an can' si'yana jñan ne' cha' lyaa Barrabás, lo' cuju' ne' 'in Jesús. ²¹ Mxcuen yu Pilato 'in nten can': ¿Ti ña'an ta chcuua yu re nchca ti' um culaan? Mxcuen ne': 'In Barrabás. ²² Mñicha' yu Pilato 'in ne': ¿Ña'an ta nchca ti' um cu'nin lo'o Jesús, nu nchcui' ne' lca Cristo? Tsatlyu ycu' ne': jlyi'in ca'an um 'in yu loo cusi! ²³ Yu Pilato can' juin yu: ¿Una ñi qui'ya ta m'ni yu? Nde lyee la ycu' cueen ne': jlyi'in ca'an um 'in yu loo cusi! ²⁴ Xa na'an yu Pilato si'yana a ncu'a 'a chcui ndijin yu lo'o cha' can', cui' ca nu nde lyee la nguilo ti'in nten can', can' cha' mñian yu tyi'a mjyi'an yu yaa' yu tloo nchгаа nten can', lo' juin yu: Si'i cunta 'ñan cha' caja yu nu ñi ndi'in cha' 'in re, quinu cunta 'in um. ²⁵ Xacan' mxcuen ña'an quichen ne': 'A 'ni cha' siya' chon' hua, uta chon' sñe' hua tsa'a cha' re si'ya tne yu. ²⁶ Xacan' ngulaa yu Pilato 'in Barrabás, lo' ngulo yu tñan si'yana qui'ni Jesús. Mdyaa yu cunta 'in ñi tuyaa' sindatu si'yana jyi'in ca'an yu 'in ñi loo cusi. ²⁷ Xacan' ya lo'o yu sindatu 'in Jesús tuna'an tñan 'in yu, lo' mxo' ti'in ta'ya yu se'en ndon ñi, ²⁸ ngulyoo yu ste' ñi lo' mxico' yu sca te' nga'á 'in ñi. ²⁹ Xacan' mdi'in tyaa yu sca sni' quiche' que ñi, lo' msu'hua yu sca yca yaa' ñi tso' cueen, mdyi'ya xtyin' yu tloo ñi lo' msty' lyi'o yu 'in ñi lo' nchcui' yu: ¡Nchcui' cha' hua 'in um, 'un ñi nu lca Ree 'in ne' judio! ³⁰ Xacan' msu'hua siye' yu tloo ñi, ticui' yca nducua yaa' ñi msi'ni yu lo' mjyi'in yu que ñi. ³¹ Ngulyoo yu te' nga'á nu lco' ñi, lo' mxico' yu 'in ñi lo'o ste' ca ñi, lo' ya lo'o yu 'in ñi se'en cha'an ñi loo cusi.

Xa ngujui Jesús loo cusi

³² Tucueen se'en nguia lo'o yu sindatu 'in Jesús, mchcua ta'ya yu lo'o sca yu Cirene nu naan Simón, lo' mxico'ni yu 'in si'yana cui'ya cusi can'. ³³ Xacan' mdyaa lo'o yu sindatu 'in ñi sca se'en naan Gólgota, cha' re nchca ti' chcui', que jyi'o. ³⁴ Mdaa yu vino co'o Jesús nu mxitiya' lo'o sca na nu lyee tlyaa', una xa cua' yi'o ca'an ñi 'in na, a mslyaa 'a ñi co'o ñi 'in na. ³⁵ Xa cua' mjyi'in ca'an yu sindatu can' 'in ñi loo cusi, xacan' ngulo yu xu'hue yu lo'o ste' ñi, cha' ña'an qui'ni ca'an na 'in yu cunda scaa yu, si'yana tsa tucua cha' nu mxiyui' Ndiöse 'in nguso 'in ñi cua' s'ni, xa juin yu: —Mtsa yu sten', a cunta ngulo yu xu'hue yu lo'o na—. ³⁶ Can' nducua yu lo' ntsu'hui yu cuan 'in ñi. ³⁷ Que

cusi can' ngua'an yu sca cha' lo'o qui'ya nu msu'hua ne' 'in ñi, lo' nchcui' na: Nde Jesús nu lca Ree 'in ne' judio. ³⁸ A cunta lo'o tucua yu cunan mji'in ca'an yu sindatu 'in loo cusi, sca yu tso' cueen 'in ñi, lo' xca yu tso' ca. ³⁹ Nten nu ndijin cui' ti can' nchcui' ca'an ne' 'in ñi, lo' hasta nxiqúñan ne' que ne', ⁴⁰ lo' nchcui' ne': ¿Ta si'i nu'huin juin si'yana xicuten laa nducua re, lo' tsani' snan ti tsaan xiton 'in na xiya'? ¡Lo' laa 'in ticuii'! Cha' cui' lca Sñe' Ndiose, qui'ya loo cusi cua. ⁴¹ Yu nu ndlo ca tñan ni' lyaa tsatlyu lo'o ne' escriba, ne' fariseo lo'o qui'yu cula, ticui' cuaña'an nchcui' ca'an ne' 'in ñi lo' nchcui' ne': ⁴² Yu re xca tucui ngulo laa yu, una a nchca culo laa yu 'in yu. Cha' na cui' yu lca yu Ree 'in ne' Israel, tca qui'ya yu loo cusi, lo' tsa qui'an ti' na 'in yu. ⁴³ ¿—Ta si'i 'in Ndiose mdi'in tyaa yu quiloo yu? Cui' ñi tca culo laa ñi 'in yu cha' na n'ni ñi 'tnan 'in yu—, si'yana cui' yu juin yu: Nan' lcan Sñe' Ndiose. ⁴⁴ Ticui' cuaña'an yu nu ta'a nga'an ñi loo cusi nchcui' ca'an 'in ñi. ⁴⁵ Xa mdiyaa ndyi'ya cuaan, ngu'ya tla yta ña'aan se'en can' tsaya' mdiyaa braa cua' snan siin. ⁴⁶ Chcua braa cua' snan siin can' ycu'i' cueen Jesús: —Elí, Elí, ¿lama sabactani—? Cha' re nchca ti' chcui': —Ndiose ñan, Ndiose ñan, ¿ñi cha' ta ngula yaa' um' ñan—? ⁴⁷ Ntsu'hui nu ngune 'in cha' nu ycu'i' ñi, lo' nchcui' ne': Yu re nsi'ya yu 'in nu ncuu naan Elía. ⁴⁸ Cui' ña'an lcaa mdo'o sca yu nu nguia 'ya sca te', lo' mcha' yu 'in na lo'o tyi'a vinagre, lo' mscuen yu 'in na sca tucó' yca si'yana xo' yi'o ñi 'in na. ⁴⁹ Lo' juin nchcaa la ña'an yu can': Quita na ña'an na cha' caan Elía, lo' culo laa 'in yu. ⁵⁰ Una Jesús xiya' msi'ya cueen ñi, cui' ña'an lcaa mdo'o cusya 'in ñi. ⁵¹ Cui' xacan' te' tlyu nu nducui ni' lyaa can', mda' tlu'hue la na, ti' ndyi'o la cuaan tsaya' ngu'ya la lyuu, lo' juesa nu nguñan can' hasta lo'o quee nguia na. ⁵² Hasta lo'o tucuaa nguila tucua na, lo' qui'an jun nu cua' ya qui'an ti' 'in Ndiose mdyiqui'o xacan', ⁵³ mdyi'o jun ni' cuaa can' xa cua' mdyiqui'o Jesús, xacan' yten jun loo quichen Jerusalén, lo' qui'an nten na'an tloo 'in jun. ⁵⁴ Yu nu lca que 'in sindatu ntsu'hui yu cuan 'in Jesús lo'o nch-gaa la ña'an ta'a ndi'in yu can', xa na'an yu mdyisnan nguñan, a cunta lo'o nch-gaa cha' nu yato'o, lyee ytsen yu, lo' nchcui' yu: Nu cha' ñi ca si'yana yu re ncuu yu Sñe' Ndiose. ⁵⁵ A cunta tyun jun cuna'an ndon tijyo' ti, ngu'i'ni quii jun, cui' nu ngu'i'ni cunta 'in Jesús ti' la se'en lca Galilea, ⁵⁶ lja can' ndon María Magdalena, lo'o María jyi'an Jacobo lo'o yu See, a cunta lo'o jyi'an sñe' Zebedeo.

Xa mtsi' Jesús

⁵⁷ Xa cua' msiin tsaan can' mdiyaa sca yu cui'lyi'ya' naan See nu mdo'o Arimatea, lo'o yu cua' ntsu'hui yu cha' 'in Jesús. ⁵⁸ Ya jñan

yu cha' cui'ya' 'in Pilato si'yana cutsi' yu 'in Jesús. Xacan' ngulo yu tñan 'in sindatu 'in yu si'yana chcuu yu See can' cunta 'in Jesús. ⁵⁹ Yu See can' mdyi'ya yu 'in ñi lo' nguxen yu sca te' nu luhui 'in ñi, ⁶⁰ lo' mdi'in tyaa yu 'in ñi sca ni' tuquee nu tca nguiaa', xacan' mducun yu tucuaa can' lo'o sca quee nu tlyu, lo' mdo'o yu nguiaa yu. ⁶¹ Cui' ti tucuaa can' ndon María Magdalena lo'o xca María.

Yu'hui yu cuan se'en mtsi' Jesús

⁶² Xca tsaan can', cui' tsaan nu nxitñan' ne' judio, nch-gaa yu nu ndlo ca tñan ni' lyaa, lo'o ne' fariseo mdiyaa ne' tloo yu Pilato, ⁶³ lo' juin ne': 'Un nu lca x'nan hua, nguia yu'hui ti' hua sca cha' nu ycu'i' yu cui'ñi can' xa ti' lo'o yu, lo' juin yu si'yana ta'a snan tsaan tyiqui'o yu. ⁶⁴ Can' cha' cua' ñii jñan hua sca cha' tsu'hue 'in um, ca'an tñan um 'in yu nu chu'hui cuan tucuaa can' tsani' snan tsaan, ña'an tu' tla tsa ta'a mda'an yu lo' culyoo 'in yu, lo' tyisnan chcui' lo'o nten si'yana cua' mdyiqui'o yu, lo' hasta lyee la tsa qui'an ti' ne' cha' cui'ñi re 'in yu que ña'an ti' culoo. ⁶⁵ Mxcuen yu Pilato 'in ne': Una ndi'in silyi'ya 'in um, tca su'hua um 'in can' tsa lo' chu'hui cuan tucuaa can', tsaña'an nu tca 'in um. ⁶⁶ Xacan' yaa ne' tucuaa can' lo' mducun tsu'hue la ne' 'in na, hasta mji'in ca'an ne' sca cui'ya' 'in na, can' mxnu tucua ne' 'in yu nu chu'hui cuan 'in na.

28

Xa mdyiqui'o Jesús

¹ Xa mdijin tsaan nu nxitñan' ne' judio, tlyu ti culoo tsaan 'in snan can', lo' María Magdalena lo'o xca María mdiyaa jun tucuaa can'. ² Xacan' lyee nguñan si'yana sca angujle 'in Ñi X'nan na mdo'o la ni' cuaan, lo' ngulo ntan quee nu nchcun tucuaa can', lo' can' yten tucua. ³ Tsu'hue ña'an tloo tsaña'an nchca ti' xa ndyuhui, tsu'hue ña'an mten ste' tsaña'an nchca ti' coo. ⁴ Yu nu ntsu'hui cuan can' lyee ytsen yu, lo' mdyisnan mchcuu yu xa na'an yu 'in angujle can', mdlyu yu lo' msti yu tsaña'an nchca ti' sca yu ngujui. ⁵ Una angujle juin 'in jun cuna'an can': A cutsen um, jlyo tin' si'yana nda'an nan um 'in Jesús, ñi nu nguia'an loo cusi, ⁶ una a ntsu'hui 'a ñi re, si'yana cua' mdyiqui'o ñi ña'an nu cua' juin ñi. Quiaan um lo' cu'ni quii um se'en nu mdi'in tyaa ne' 'in Ñi X'nan na. ⁷ Ndla ti xitucui um lo' quia ytsa' um 'in yu ta'a mda'an ñi si'yana cua' mdyiqui'o ñi, a cunta culo nducua la tsa ñi se'en lca Galilea, lo' can' ña'an um 'in ñi. Cua' ñii ngune 'in um cha' re. ⁸ Xacan' mdo'o jun tucuaa can', nguitsen jun lo' tsacua ña'an tsu'hue ntsu'hui tiquee jun, ndla ndsa ti nguia ytsa' jun 'in yu ta'a mda'an ñi cha' nu na'an jun. ⁹ Tucueen nguiaa jun can' tsa ndu'hui ngulo'o tloo Jesús 'in jun, lo' ycu'i'

cha' ñi 'in jun, cui' xaa mdyi'ya xtyin' jun tloo ñi, msu'hua tuscun jun quiya' ñi, lo' m'ni tnu jun 'in ñi. ¹⁰ Xacan' juin Jesús 'in jun: A cutsen um, xitucui um lo' taa um suun lo'o nchgaa yu ta'an si'yana tsaa yu se'en lca Galilea, la cua ña'an ta'a hua lo'o yu.

Cha' 'in silyiya nu yu'hui cuan

¹¹ Lja nguiaa jun cuna'an can', mdo'o yu silyiya can' nguiaa yu nde loo quichen, lo' mtsa' yu 'in yu nu ndlo ca tñan ni' lyaa nchgaa cha' nu yato'o. ¹² Mxo' ti'in ta'a ne' lo'o qui'yu cula, lo' m'ni cuiya' ne' cha' si'yana su'hua lyiya' ne' qui'an tñi 'in yu silyiya can', ¹³ lo' nchcui' ne' lo'o yu: Nde cha' nu chcui' um lo'o nten: Yu ta'a mda'an yu cua, yaa yu tla lo' ngulyoo yu 'in nu ngujui can' lja ngu'ya sla hua. ¹⁴ Siya' gubierno cunan cha' re, una huare' cunan hua ña'an nu chcui' hua lo'o yu, lo' a sca cha' chen nchcui' 'in um. ¹⁵ Yu silyiya can' msñi yu tñi can', ncuja'an yu nchgaa cha' nu ycu' ne' lo'o yu, cuaña'an yato'o mxicune ne' cha' re lja ne' judio hasta cua' ñii.

Mxnu Jesús tñan 'in yu ta'a mda'an ñi

¹⁶ Cha tixca yu ta'a mda'an ñi mdo'o yu nguiaa yu se'en lca Galilea, mdiyaa yu loo qui'ya se'en mxnu Jesús cha' tsaa yu. ¹⁷ Xa na'an yu 'in ñi m'ni tnu yu 'in ñi, una ntsu'hui nu m'ni tucua ti' lo'o ñi. ¹⁸ Xacan' mdiyaa Jesús cui' la can', lo' juin ñi 'in yu: Nchgaa cha' cuiya' cua' jui 'ñan la ni' cuaan lo'o loo chendyu re. ¹⁹ Can' cha' yaa um sca chcui chendyu lo' cunan um nu cu'ni cha'an cha' re, tucua tya um 'in can' lo'o cha' cuiya' 'in Stina Ndiöse, lo'o Sñe' ñi, lo'o Espíritu nu Luhui 'in ñi, ²⁰ lo' culo'o um 'in can' si'yana xu'hua se'en nchgaa cha' nu cua' ycuin' lo'o um. Ña'an jan ñi, nan' ndi'in lo'o um nchgaa xaa tsaya' nu tsatii cha' nu nchca loo chendyu re. Amen.

Marcos

Cha' in yu Xuhua nu mducua tya 'in nten

¹ Ndeña'an mdyisnan suun cha' tsu'hue 'in Jesucristo, Sñe' Ndiose, ² tsaña'an nchcui' quityi nu ngua'an scua yu Isaia, yu nu mxicycui' Ndiose 'in cua' s'ni: —Ña'an jan ñi, nde ca'an tñan sca yu chcuu loo si'yana cu'ni chu'hue yu tucueen nu caan. ³ Tyi'an yu se'en ngutyi lo' chcui' cueen yu: Cu'ni chu'hue um tucueen se'en caan Ñi X'nan na, lo' cu'ni ñi um tucueen nu ntsu'hui cha' tyijyin ñi—. ⁴ Yato'o yu Xuhua mda'an ycui' yu sca se'en ngutyi, ngulo'o yu 'in ne' si'yana xilo'o chon' ne' qui'ya 'in ne' lo' chcuu tya ne', ña'an ca si'yana cu'ni Ndiose cha' tlyu ti' 'in ne'. ⁵ Qui'an 'a ne' Jerusalén lo'o nchgaa la ña'an quichen ndi 'in se'en lyi'ya loo Judea, ndyi'an ne' se'en nchcui' yu Xuhua can, ñee ne' qui'ya 'in ne' lo' mducua tya yu 'in ne' chco tlyu Jordan. ⁶ Te' nu nchco' yu Xuhua can' nguiaa' na lo'o quichan' camello, lo'o sca quijyin nchcan' na sii' yu. Scua nu nchcu yu lca 'in sco', lo' ndyi'yo yu cuiñan' nu ntsu'hui ni' quixin'. ⁷ Ndeña'an nchcui' yu lo'o nten can': Nde loo la re ntsu'hui cha' caan ñi nu tla la cha' 'in que 'ñan nan'. Tsu'hue 'a ntsu'hui tiqueen cha' cua na tca xtin' siya' tisanan ti ñi. ⁸ Nan' nu cha' ñi lo'o tyi'a ti nducuan tyan 'in um, una cui' ñi ca'an tñan ñi Espiritu nu Luhui 'in Ndiose chu'hui ni' cusya 'in um.

Xa mducua tya Jesús

⁹ Yato'o sca tsaan mdo'o Jesús quichen Nazaret se'en lyi'ya loo Galilea, mdiyaa ñi se'en ndon yu Xuhua chco tlyu Jordan, lo' mducua tya yu 'in ñi. ¹⁰ Xa cua' tyi'o Jesús loo tyi'a can', na'an ñi nguila tucua ni' cuaan, nguiaan Espiritu 'in Ndiose se'en ndon ñi, ngu'ya tucua que ñi tsaña'an nchca ti' ndyi'ya tucua sca scun' jo'o. ¹¹ Ngune ycui' sca nu ycui' la ni' cuaan: Nu'huin lca Sñen' nan' nu ta'a lati 'ñan, tsu'hue 'a ntsu'hui tiqueen lo'o.

Ncua ti' laxa'an xityu 'in Jesús loo qui'ya

¹² Cui' xaa ti can' m'ni Espiritu cha' yaa Jesús sca se'en ngutyi. ¹³ Can' yu'huil lyijyi ñi tsani' tucua yla tsaan, a cunta can' ntsu'hui 'ni la. Chcuil lja xacan' ncua ti' laxa'an xityu 'in ñi loo qui'ya, una angujle 'in Ndiose mda yaa' 'in ñi.

Jesús mdyisnan m'ni ñi tñan 'in Ndiose

¹⁴ Xa cua' ntsu'hui yu Xuhua na'an chcuu, mdo'o Jesús nguiaa ñi se'en lca Galilea, can' mdyisnan ycui' ñi cha' tsu'hue 'in Ndiose, ¹⁵ lo' nchcui' ñi: Cua' mdiyaa xaa tysnan culo Ndiose tñan 'in um. Xilo'o chon'

um qui'ya ngui'ni um lo' tsa qui'an ti' um cha' tsu'hue 'in ñi.

Msi'ya Jesús 'in jacua yu cuta cula

¹⁶ Yato'o mdiyin Jesús tu'hua tiyo' Galilea, can' na'an ñi 'in yu Tyo lo'o yu Ndre ta'a ngula yu, nduguun yu quitan loo tyi'a can' si'yana yu cuta cula lca yu. ¹⁷ Lo' juin Jesús 'in yu: Chcuil ncha'an um 'ñan, lo' nan' culo'on 'in um cu'ni um cuta, tyicana 'in nten. ¹⁸ Cui' xaa ti can' ngula' sti yu quitan 'in yu lo' mducui ncha'an yu 'in ñi. ¹⁹ Chin' ti se'en ti' mda'an ñi, na'an ñi 'in yu Jacobo lo'o yu Xuhua ta'a ngula yu, sñe' Zebedeo, ngui'ni chu'hue yu quitan 'in yu ni' yca na'an can'. ²⁰ Cui' xaa can' msi'ya ñi 'in yu, lo' ngula' ton yu 'in Zebedeo sti yu lo'o nguso 'in yu ni' yca na'an can', lo' mducui ncha'an yu 'in ñi.

Mchca sca yu ntsu'hui cui'in xa'an 'in

²¹ Xacan' mdiyaa jun quichen Capernaum, lo' tsaan nu nxitñan' ne' judio yten Jesús se'en n'ni tnu ne' 'in Ndiose, lo' ngulo'o ñi 'in ne'. ²² Lye'e 'a yuhue ti' ne' 'in ñi si'yana ndlo'o ñi ña'an nchca ti' sca nu ntsu'hui cha' cuiya' 'in, lo' si'i ña'an ndlo'o ne' escriba. ²³ Lja can' ngulyu sca yu nu ntsu'hui cui'in xa'an 'in, lo' ycui' cueen yu: ²⁴ Jesús Nazaret, ¿ñi na nchca ti' lo'o hua? ¿Ta na ljaan si'yana cujlyo 'in hua? Nan' ndyu'huin lyoon ti ca lca, nu'huin lca ycui' ca nu mdo'o hui 'in Ndiose. ²⁵ Una Jesús ngusun lo'o 'in cui'in xa'an can', lo' juin ñi: Seen tyi'in, lya' ton 'in yu re. ²⁶ Cui' in xa'an can' mscuin ti'in na 'in yu xiya' ti, cui' ña'an lcaa msi'ya yja cueen yu xa mdyi'o na 'in yu. ²⁷ Nchgaa ne' yuhue ti' ne', mñicha' ta'a ne' lo' nchcui' ne': ¿Ñi cha' ta lca cha' re? Chacui' cha' nu cui ti ndlo'o yu, hasta lo'o cui'in xa'an ndlo yu tñan 'in, lo' nchca ja'an 'in yu. ²⁸ Ndla ndsa ti can' mdo'o yne cha' 'in ñi sca chcuil se'en lca Galilea.

M'ni chca Jesús 'in jyi'an laa yu Tyo

²⁹ Ña'aan mdyi'o Jesús se'en ndiyo' ti'in ne' can', nguiaa ñi lo'o yu Jacobo lo'o yu Xuhua, lo' mdiyaa jun se'en nducua na'an 'in yu Tyo lo'o yu Ndre. ³⁰ Cui' xaa jui nu mtsa' 'in ñi si'yana jyi'an laa yu Tyo nscua ti'i lo'o tique'. ³¹ Xacan' yaa ñi se'en nscua ne', msñi ñi yaa' ne' lo' mxitucui ñi 'in ne'. Cui' xaa mdyi'o tique' can' 'in ne', lo' mdyisnan m'ni cunta ne' 'in jun.

M'ni chca Jesús qui'an nu ti'i xa ngu'ya tla

³² Xa cua' nguiaa cucha, mdiya lo'o ne' nchgaa nu ti'i lo'o nu ntsu'hui cui'in xa'an 'in se'en ndon Jesús, ³³ ña'aan quichen ne' nguio' ti'in ne' tu'hua tuna'an can'. ³⁴ Jesús m'ni chca ñi 'in qui'an nu ti'i lo'o cuati loo quicha nu ntsu'hui 'in ne', ngulo ñi cui'in xa'an nu ntsu'hui 'in ne', lo' a mdaa ñi cha'

cuiya' ti' chcu' cui'in xa'an can' si'yana jlyo ti' can' tucui ca lca ñi.

Mda'anycui' Jesús cha' tsu'hue 'in Ndiose

³⁵ Xa nde cua' llyaan xaa, mdo'o Jesús nguiaa ñi nde tu'hua quichen scati ñi, can' nchcui' lyi'o ñi 'in Ndiose. ³⁶ Yu Tyo lo'o nchga la ta'a nda'an yu, mdo'o yu nguia nan yu 'in ñi. ³⁷ Xa nguia lyou ñi 'in yu, xacan' juin yu: Qui'an 'a nten nda'an nan 'in um. ³⁸ Lo' juin ñi 'in yu: Tsa na scasca la quichen nu ndi'in cui' ti re, lo' chcuin' cha' tsu'hue 'in Ndiose, si'yana can' tñan llyaan. ³⁹ Ña'an se'en lyi'ya loo Galilea mda'an ycui' ñi cha' tsu'hue 'in Ndiose cunda scaa se'en n'ni tnu ne' 'in Ndiose, a cunta ngulo ñi cui'in xa'an nu ntsu'hui 'in nten.

Xa mchca sca nu ti'i lo'o quitso' la

⁴⁰ Yato'o sca tsaan, loo Jesús mdiyaa sca yu ti'i lo'o quitso' la. Mdyi'ya xtyin' yu lo' ycui' 'tnan yu lo'o ñi: Cha' nchca ti' um lo' cu'ni chca um 'ñan. ⁴¹ Jesús mña'an 'tnan ti' ñi 'in yu, mxñii ñi yaa' ñi lo' m'ni ca'an ñi 'in yu, lo' juin ñi: Nchca tin'. Quinu luhui lo'o quicha cua 'in. ⁴² Cui' xaa ti ngulyijyi quicha can' 'in yu, lo' mchca yu. ⁴³ Xacan' ngulo ñi tñan 'in yu si'yana quiaa yu, una tla cha' ycui' ñi lo'o yu: ⁴⁴ Ña'an jan ñi, xñi cunta si'yana a chcu' lo'o ñi sca tucui cha' re. Tsa-loo ti tsa se'en nducua laa lo' culo'o 'in 'in yu nu ndlo tñan ni' lyaa, taa sca lcu'an ña'an nu ngulo Moisé tñan, xacan' ca cui'ya' ti' nten si'yana cua' mchca. ⁴⁵ Una yu nu mchca can' mdo'o yu nguiaa yu, mdaa yu suun lo'o ña'an nu ti cha' nu yato'o 'in yu. Can' cha' a ncuca 'a ti' sten Jesús scasca quichen, tsaloo ti se'en nu a tca nten ndyi'an ñi, una ñi cuaña'an ti' ndyi'o nten scasca quichen ndyi'an nan 'in ñi.

2

Mchca sca yu a nchca tyi'an

¹ Tsa mdijin tucua snan ti tsaan, xiya' mx-i-tucui Jesús nde quichen Capernaum. Mscua cueen cha' 'in ñi ña'an sca chcu' quichen si'yana cua' nguila ñi nde ña'an. ² Cui' ña'an lcaa nguio' ti'in qui'an nten, mtsa'an yu'hui ne' tuna'an lyi'ya, lo' Jesús ndlo'o ñi cha' 'in Ndiose. ³ Xacan' tsa jacua yu qui'y mdyia lo'o yu sca nu ti'i nu ncuca cuti ti' ña'an, si'yana cu'ni chca Jesús 'in. ⁴ Si'ya nten qui'an can', a ncuca sten lo'o yu 'in nu ti'i can' se'en ndon ñi. Can' cha' ycuen lo'o yu 'in nde que na'an, can' msla yu sca se'en mdyi'ya sti yu 'in nu ti'i can' tloo ñi. ⁵ Xa na'an Jesús si'yana lyee ndiya qui'an ti' yu 'in ñi, xacan' juin ñi 'in nu ti'i can': Sñen', cua' mchca qui'ya 'in. ⁶ Lja can' nducua tucua snan ne' escriba, lo' nguñan ti' ne': ⁷ Ña'an 'ni tiquee yu re nchcui' yu cuaña'an? Na nchcui' ca'an yu 'in Ndiose. ⁸ Ta si'i scati Ndiose nchca 'in

ñi xicuten ñi qui'ya? ⁸ Jesús cui' xaa ngu'ya ñi cunta cha' nu ñan ti' ne', lo' juin ñi: ¿Ñi cha' ta ñan ti' um cuaña'an? ⁹ ¿Ti ña'an ta cha' nu a tucui la chcuin' lo'o yu ti'i re: Ta cunen lo'o yu, cua' mchca qui'ya 'in, uta chcuin', tyiton, lo' xñi s'ñan lo' quiaa? ¹⁰ Ña'an jan ñi, si'yana ca cuiya' ti' um si'yana nan', Yu Qui'yu nu Mdo'o nde ni' Cuaan, ntsu'hui cha' cuiya' 'ñan xicuten qui'ya 'in nten loo chendyu re. (Xacan' juin ñi 'in nu ti'i can'): ¹¹ Nan' chcuin' lo'o, tyiton lo' xñi s'ñan, lo' quiaa nde ña'an 'in. ¹² Cui' xaa mdyiton yu, msñi yu s'ñan yu, mdo'o yu nguiaa yu tloo na'an nten can'. Yuhue 'a ti' ne' lo' m'ni tnu ne' 'in Ndiose, lo' juin ne': Ni siya' a nchca ña'an na cha' nu na'an na cua' ñi.

Msi'ya Jesús 'in yu Levi

¹³ Chon' nde'en can' mdo'o Jesús nguiaa ñi nde tu'hua tiyo', ticui' ti ña'an nducui ncha'an nten 'in ñi, lo' ndlo'o ñi 'in ne'. ¹⁴ Se'en nguiaa ñi na'an ñi 'in sca yu naan Leví, sñe' yu Alfeo, nducua yu se'en nsu'hua lyi'ya nten tñi, lo' juin ñi 'in yu: Chcu' ncha'an um 'ñan. Mdyiton yu lo' mducui ncha'an yu 'in ñi. ¹⁵ Yato'o mdiyaa Jesús lo'o yu ta'a nda'an ñi na'an 'in yu Leví, tsatlyu ycu jun lo'o nchga la ña'an yu nu ndlo tñi, a cunta qui'an yu nducun' ta'a nchcu jun, si'yana qui'an 'a nten nducui ncha'an ne' 'in Jesús. ¹⁶ Tucua snan ne' escriba lo'o ne' fariseo, xa na'an ne' si'yana Jesús nchcu ñi lo'o chacui' yu nducun', lo' juin ne' 'in yu ta'a nda'an ñi: ¿Ñi cha' ta nchcu yu re lo'o yu ndlo tñi lo'o yu nducun'? ¹⁷ Ngune 'in Jesús cha' nu ycui' ne', lo' juin ñi 'in ne': Ne' nu lyee ti', a najo'o rmiyu 'in ne', una nu ti'i, can' nu najo'o na 'in. A llyan nan 'in nten nu cua' lca luhui, cui' ca nu llyaan si'ya ne' nu nducui qui'ya.

Cha' 'in ne' nu n'ni ayuna

¹⁸ Yu ta'a nda'an yu Xuhua ngui'ni yu ayuna, a cunta lo'o ne' fariseo ngui'ni ne' cuaña'an. Xacan' mdiyaa tucua snan yu nu mñicha' 'in Jesús: ¿Ñi cha' ta yu nu nducui ncha'an 'in yu Xuhua, lo'o yu nu nducui ncha'an 'in ne' fariseo n'ni yu ayuna, lo' ñi cha' ta yu ta'a nda'an um, a n'ni yu cuaña'an? ¹⁹ Juin Jesús 'in yu: Nten nu ndyi'an se'en ndyijyi cuilyi'o ne', ¿ta tca cu'ni can' ayuna lja ti' nducua yu nu ndyijyi cuilyi'o can'? A tca 'in can' si'yana ti' nducua sca se'en ti lo'o yu nu ndyijyi cuilyi'o can'. ²⁰ Una tiyaa xaa a la 'a quine cueen yu nu jui cuilyi'o can', xacan' tca cu'ni can' ayuna. ²¹ A tucui nu nxcuan su'hua sca te' nu cua' cula lo'o tsa yu'hue te' tiji, si'yana cha' cu'ni ne' cuaña'an, te' tiji can' xiya' na, lo' sta na 'in te' cula can'. Lo' se'en nu mda' can' lyee la xeen na. ²² A tucui nu nsu'hua vino nu cui' ti ni' sca cuijyin quijyin nu cua' cula, cha' cu'ni ne'

cuaña'an, chcuén vino can' lo' cutsu quiyjin can', tsato'o quilo na lo' jlyo quiyjin can'. Can' cha' ntsu'hui cha' su'hua ne' vino nu cui ti ni' sca cuiyjin nu tiji.

Mston yu juun trigo tsaan nu nxitñan' ne'

²³ Yato'o sca tsaan nu nxitñan' ne' judio, mdijin Jesús lo'o yu ta'a nda'an ñi sca loo jyaan se'en nducua trigo. Yu ta'a nda'an ñi mdyisnan mston yu juun trigo lo' ycu yu 'in na. ²⁴ Xacan' juin ne' fariseo 'in ñi: Ña'an jan ñi, ¿ñi cha' ta ngui'ni yu ta'a nda'an sca cha' nu a nga'an cha' cu'ni na tsaan nu nxitñan' na? ²⁵ Una mxcuén ñi 'in ne': ¿Ta na a nchca chcu' um quityi cha' 'in Davi xa ngute' ti' yu lo'o yu ta'a mda'an yu? ²⁶ Cui' xa ngulo Abiatar tñan ni' lyaa, yten yu Davi lo' ycu yu jaslyu nu cua' ndi'in lo'o cunta 'in Ndiose, lo' mdaa yu 'in na 'in yu ta'a mda'an yu, lo' na tsaloo ti yu nu ndlo tñan ni' lyaa ntsu'hui cha' cuiya' cu' 'in na. ²⁷ Ti' juin la ñi 'in ne': Tsaan nu nxitñan' ne', mdaa Ndiose 'in na si'yana najo'o na 'in nten, lo' si'i tsaan can' culo na tñan 'in ne'. ²⁸ Can' cha' lo'o tsaan nu nxitñan' ne', nan' Yu Qui'y yu Mdo'o nde ni' Cuaan, lcan X'nan na.

3

Sca yu qui'yu nu ngutyi sca tso' yaa'

¹ Xiya' yato'o yten Jesús se'en n'ni tnu ne' 'in Ndiose, can' ntsu'hui sca yu nu ngutyi sca tso' yaa'. ² Lo' nsñi ne' cunta 'in Jesús cha' ta cu'ni chca ñi 'in yu tsaan nu nxitñan' ne', si'yana caja ña'an su'hua ne' qui'ya 'in ñi. ³ Xacan' juin Jesús 'in yu nu ngutyi yaa' can': Tyiton lo' caan la tlu'hue re. ⁴ Lo' juin ñi 'in nten can': ¿Ñi tñan tsu'hue cu'ni na tsaan nu nxitñan' na, cha' tsu'hue, uta cha' nu a tsu'hue? ¿Culo laa na 'in nten, uta na taa na ya' caja ne'? A mxcuén ne' 'in ñi. ⁵ Xacan' tla mxina'an Jesús 'in ne', tsacua se'en ti'i nga'an 'in ñi si'yana ndyijyín ya' tla cusya 'in ne', juin ñi 'in yu ti'i can': Xñii yaa'. Cui' xaa mxñii yu yaa' yu, lo' mchca tsu'hue na 'in yu. ⁶ Xacan' mdo'o ne' fariseo, nguia y'ni cuiya' ne' cha' lo'o tsalca ta nten 'in ree Herode, si'yana cujui ne' 'in Jesús.

Mchca nu ti'i tu'hua tiyo' Galilea

⁷ Una Jesús mdo'o ñi nguiaa ñi lo'o yu ta'a nda'an ñi nde tu'hua tiyo' Galilea. Qui'an nten mduciui ncha'an 'in ñi, ne' nu mdo'o se'en lyi'ya loo Galilea lo'o Judea, ⁸ lo'o quichen Jerusalén, lo'o se'en lca Idumea, lo'o xca tso' chco tlyu Jordan mdo'o ne', lo'o se'en lyi'ya loo quichen Tiro lo'o Sidón mdo'o ne'. Qui'an 'a nten mda'an nan ne' 'in ñi, si'yana ynan ne' cha' ña'an cha' nu tnu ngui'ni ñi. ⁹ Si'ya nten qui'an can', ngulo Jesús tñan 'in yu ta'a nda'an ñi, si'yana tyi'in tiyaa yu lo'o yca na'an nu ntsu'hui cha' sten ñi se'en nu a sta su'hua ne' 'in ñi. ¹⁰ Si'yana

qui'an 'a nu ti'i cua' m'ni chca ñi, nchгаа la ña'an nu ti'i can' nsta su'hua 'in ñi se'en nu cula' ne' 'in ñi. ¹¹ Nten nu ntsu'hui cui'in xa'an 'in, xa na'an ne' 'in Jesús, cui' xaa ndyi'ya xtyin' ne' tloo ñi, nxi'ya yja cuen ne', lo' nchcui' ne': Nu'huin lca Sñe' Ndiose. ¹² Una Jesús tla cha' ycu' lo'o ne', si'yana a chcu' la ne' tucui ca lca ñi.

Ngulohui Jesús 'in tsa tichcua yu ta'an tyi'an ñi

¹³ Chon' nde'en can' ycuén Jesús sca loo qui'ya, msi'ya ñi 'in tsalca nu ncu'a ti' ñi, lo' nguio' ti' yu tloo ñi. ¹⁴ Xacan' ngulohui ñi 'in tsa tichcua yu nu ta'a tyi'an ca ñi nchгаа xaa, yu nu ca'an tñan ñi 'in chcu' cha' tsu'hue 'in Ndiose. ¹⁵ Mdaa ñi cha' cuiya' 'in yu si'yana tca culo yu cui'in xa'an nu ntsu'hui 'in nten, lo' tca cu'ni chca yu 'in nu ti'i. ¹⁶ Nde yu nu ngulohui ñi: Yu Simón, nu mdi'in tyaa ñi nii ca naan Tyo, ¹⁷ yu Jacobo, sñe' yu Zebedeo, lo'o yu Xuhua ta'a ngula yu, chcuua yu can' mdi'in tyaa ñi nii yu, Boanerges, lo' cha' re nchca ti' chcu', sñe' tyi' yu, ¹⁸ yu Ndre, yu Lpe, yu Bartolomé, yu Mateo, yu Toma, lo'o yu Jacobo, sñe' yu Alfeo, yu Tadeo, lo'o yu Simón nu ntsu'hui cha' 'in ne' cananista, ¹⁹ lo'o yu Juda Iscariote nu mdyaa 'in Jesús. Xacan' mxitucui jun lo' nguila jun la na'an.

Ycui' ca'an ne' 'in Espíritu

²⁰ Ña'an ti ya' nguio' ti' in qui'an nten se'en ndi'in jun, ñi cu jun lo' a jui 'a xaa. ²¹ Xa yan ta nten 'in Jesús cha' can', cui' xaa mdo'o jun nguia' ya jun 'in ñi, si'yana cua' nchcui' nten si'yana ndiyo' ñi. ²² Lja can' ntsu'hui ne' escriba nu mdo'o quichen Jerusalén, nchcui' ne' si'yana Jesús ntsu'hui x'nan cui'in xa'an 'in ñi nu naan Beelzebú, lo' si'ya cha' cuiya' 'in can' ndlo ñi cui'in xa'an nu ntsu'hui 'in nten. ²³ Xacan' msi'ya ñi 'in ne' escriba, lo' mdyisnan ycu' ñi scasca cha' lo'o ne': ¿Ña'an ta tca 'in Laxa'an culo 'in ticuii'? ²⁴ Cui' cuaña'an se'en nducua lo'o ne' cha' cuiya', cha' a sca cha' ti 'in ne', a tca cula scua cha' 'in ne'. ²⁵ Ticui' cuaña'an lo'o nten nu ndi'in sca na'an, cha' a sca cha' ti 'in can', a tca cula scua cha' 'in ne'. ²⁶ Cuaña'an Laxa'an, cha' nsuun can' lo'o ticuii', cha' a sca cha' ti 'in, a tca cula scua cha' 'in can', tsato'o tsatii tuhue cha' 'in. ²⁷ A cunta, a tucui nu tca sten na'an 'in sca yu nu ngula ti' lo' cu'ni cunan 'in yu, cha' si'i culo nducua scan' ne' 'in yu, la xacan' cui'ya ne' na nu ndi'in 'in yu. ²⁸ Nu cha' ñi chcuin' lo'o um, nchгаа qui'ya nu n'ni ne', lo'o nchгаа yuhue' nu nchcui' ne', ti' cu'ni Ndiose cha' tlyu ti' 'in ne', ²⁹ tyicana nu nchcui' yuhue' 'in Espíritu nu Luhui 'in Ndiose, a nducua 'a tsaan cu'ni Ndiose yuhue' tlyu ti' 'in can', cui' ca nu nducui ncha'an yuhue' 'in can' tsala xaa. ³⁰ Juin

Jesús cuaña'an, si'yana ne' escriba nchcui' ne': Cui'in xa'an ntsu'hui 'in yu.

Xa mda'an nan jyi'an Jesús 'in ñi

³¹ Lja xacan' mdiyaa jyi'an Jesús lo'o ta'a ngula ñi tuna'an liyia', lo' ngulo jun tñan 'in ne' si'yana xi'ya ne' 'in ñi. ³² Nten nu ta'a nducua ñi can' juin 'in ñi: Tuna'an liyia' cua mdiyaan ñi jyi'an um lo'o ta'a ngula um, lo' nan jun 'in um. ³³ Mxcuen ñi 'in ne': ¿Tucui ca lca jyi'an, lo' tucui lca ta'a ngulan? ³⁴ Tyi'iin mxina'an ñi, lo' juin ñi: Nde nu lca jyi'an lo'o ta'a ngulan, ³⁵ si'yana nchgaa nu nducua tñan cha' nu nchcui' Ndiose, can' nu lca ta'an lo' can' nu lca jyi'an.

4

Cha' 'in yu nu ntya mti

¹ Xiya' mdyisnan ngulo'o Jesús 'in nten tu'hua tiyo' can'. Lo' si'ya nten qui'an can' yten tucua ñi ni' yca na'an. Nchgaa nten can' nguio' ti'in ne' tu'hua tiyo' can'. ² Qui'an 'a cha' ngulo'o ñi 'in ne' lo'o scasca cha' nu ycu'i' ñi, lo' ndeña'an nchcui' ñi: ³ Ton nscan um cha' re: Nu nca sca tsaan mdo'o sca yu qui'yu, nguia yta yu mti trigo. ⁴ Se'en msne yu 'in na nguilo tsachin' na tu'hua tucueen, cui' xaa ti yaan quiñi nu ycu 'in na. ⁵ Tichin' mti can' nguilo na sca se'en nu chin' ti yuu nducua loo quee. Ndlá nducua na si'yana chin' ti yuu mducun ti'in 'in na. ⁶ Xa mdyisnan m'ni tique' cuaan 'in na cui' xaa nguinan' na, lo' ngutyi na si'yana a ngu'ya xcu'a' tsu'hue na. ⁷ Tichin' mti can' nguilo na sca se'en nducua yca quiche'. Ndlá la ylo yca quiche' can', lo' a mdaa na ya' culo trigo can'. ⁸ Lo' tichin' na nguilo na loo yuu tsu'hue, tsu'hue 'a ylo na lo' nca tñan na. Ntsu'hui juun can' mdaa na cla tyii mti scati loo juun na, ntsu'hui juun nu mdaa snan yla mti, lo' ntsu'hui nu mdaa sca ciento na scati loo juun. ⁹ Xacan' juin ñi 'in ne': Nchgaa nu ngune 'in cha' nu ycuin', cu'ni cunta 'in na. ¹⁰ Xa cua' nguinu ton ñi lo'o yu tichcua nu ta'a nda'an ñi, lo'o chcua xnan nu ndon cui' ti can', mñicha' yu 'in ñi sca cunta, cha' ñi cha' nchca ti' chcui' cha' nu ycu'i' ñi can'. ¹¹ Lo' juin ñi 'in yu: Cha' nu ntsu'hui cutsi' 'in Ndiose tsaña'an ndlo ñi tñan, cua' mdaa ñi cha' cuiya' 'in um si'yana qui'ya um cunta cha' re. Una nchgaa la ña'an nten chacui' cha' nu ntsu'hui nchcun nchcui' lo'o ne'. ¹² —Siya' lyee la ña'an ne' lo' a chcan' 'in ne', siya' lyee la ndon nscan ne' lo' a qui'ya ne' cha' tiyaa, ña'an ca si'yana a quia nan ne' 'in Ndiose, lo' ñi a cuten qui'ya 'in ne'—. ¹³ Lo' juin Jesús 'in yu: ¿Ta na a ngu'ya um cunta cha' nu ycuin' can'? ¿Ña'an la ca nchgaa la ña'an cha' nu cua' mdi'in tyaan? ¹⁴ Yu nu ntya mti trigo can', nguiaa cha' 'in yu ña'an cha' 'in yu nu nchcui' cha' tsu'hue 'in Ndiose. ¹⁵ Mti trigo nu nguilo tu'hua tucueen can',

lca na ña'an cha' 'in nten nu ne' 'in cha' tsu'hue 'in Ndiose. Cui' xaa ndyi'an Laxa'an lo' ndlyoo cha' tsu'hue nu cua' ntsu'hui ni' cusa 'in ne'. ¹⁶ Mti nu nguilo loo yuu nu titi tu'hua nducua loo quee can', lca na ña'an cha' 'in nten nu ne' 'in cha' tsu'hue 'in Ndiose, tsu'hue ntsu'hui tiquee ne' nducuan xu'hue ne' 'in na. ¹⁷ Una a ngu'ya xcu'a' tsu'hue na ni' cusa 'in ne', xi'i ti ndaa loo ne', lo' si'ya scasca cha' nu ndyijjin ne' si'ya cha' 'in Ndiose, cui' xaa ndyi'o tso' ne'. ¹⁸ Mti nu nguilo se'en nducua yca quiche' can', nguiaa cha' 'in na ña'an cha' 'in nten nu ne' 'in cha' tsu'hue 'in Ndiose. ¹⁹ Una si'ya scasca cha' nu nchca loo chendyu re, cha' xquee' 'in cha' cuiyia', lo' nchcui' ti' ne' scasca la cha', can' nu ndujui xu'hua cha' tsu'hue nu cua' ntsu'hui ni' cusa 'in ne', lo' a ndyijji 'a ña'an cuton na. ²⁰ Una mti nu nguine loo yuu tsu'hue can', nguiaa cha' 'in na ña'an cha' 'in nten nu ne' 'in cha' tsu'hue 'in Ndiose, nducuan xu'hue ne' 'in na, lo' tsu'hue nchca tñan na: Ntsu'hui juun nu ndyi'yu cla tyi mti loo, ntsu'hui nu ndyi'yu snan yla na 'in, a cunta ntsu'hui juun nu ndyi'yu sca ciento na loo.

A sca cha' na a tyi'o scua la

²¹ Nde xca cha' ycu'i' ñi: A tucui nu nguiten lo'o sca quii' ndiquin, lo' nde tucun ti'in 'in na ni' cuiya' sca', uta nde ni' qui'ñan, cui' ca nu tyi'in tyaa ne' 'in na sca se'en cuaan si'yana tu'hui na xaa. ²² Ticui' cuaña'an lo'o sca cha' nu nchca cunan ti, a tca a quine cha' 'in na, uta lo'o sca cha' nu nchca cutsi' ti, a tyijjin yu'hui cha' a tyi'o scua la na. ²³ Nchgaa nu ne' 'in cha' nu nchcui', cu'ni cunta 'in na. ²⁴ Lo' ti' juin la ñi: Ton nscan um cha' re: Cua' yaa ña'an cuiya' nu ndaa um, cuaña'an cuiya' caja nu taa 'in um, lo' hasta nde lyee la caja na 'in um. ²⁵ Si'yana nten nu cua' jui cha' tsu'hue 'in, nde lyee la caja cha' tsu'hue can' 'in, una sca nten nu a ndi'in cha' tsu'hue 'in, lo'o tsachin' cha' nu nducua tlooc can', caja nu lyaa 'in na.

Cha' 'in sca mti nu ntya ne'

²⁶ Lo' ti' juin la ñi: Lo'o cha' re ca jlyo ti' um ña'an ntsu'hui cha' culo Ndiose tñan 'in nten. Nguiaa cha' re tsaña'an nguiaa cha' 'in yu nu ntya sca mti. ²⁷ Ndiyja' yu lo' ndyitucui yu, cuaña'an ndijin tsaan 'in yu, lja xacan' nducua mti can', lo' a jlyo ti' yu ña'an nguia nguilo na. ²⁸ Cha' 'in ti na ndyi'o tucua na loo yuu: Culo nchcua lca' na, xacan' ndyi'o juun na, la xacan' ndyi'o tucua mti loo juun can'. ²⁹ Xa cua' ngula na, nxo' yu 'in na si'yana cua' mdiyaa xaa 'in na.

Cha' 'in mti mostaza

³⁰ Nde xca cha' nu ti' ycu'i' ñi: ¿Ti ña'an ta cha' tca tyi'in tyaa na si'yana tca qui'ya na cunta ña'an ntsu'hui cha' culo Ndiose tñan

'in nten? ³¹ Nguaa cha' can' tsaña'an cha' 'in mti mostaza, mti nu suhue lati nu ntya nten. ³² Una xa cua' nguita na, tnu lati ndlyo na que nchgaa loo quixin' nu ntya ne', tnu ndlyo stan' na lo' hasta lo'o quiñi nchcua cu'hua 'in lja na.

Scasca cha' ycuí' Jesús lo'o nten

³³ Qui'an 'a cha' ti' ycuí' la ñi lo'o nten can', cua' ña'aan ndyi'ya ne' cunta 'in na. ³⁴ Scasca cha' ycuí' ñi lo'o nten can', una xca cunta ndlyo scua la ñi cha' can' lo'o yu ta'a nda'an ñi.

M'ni Jesús cha' ngulyijyi quio cui'in

³⁵ Xa msiin tsaan can', juin Jesús 'in yu ta'a nda'an ñi: Tyijyin xi'yu na xca tso' tiyo' re. ³⁶ Xacan' msla' ta'a ñi lo'o nten can', lo' yu ta'a nda'an ñi ngua lo'o yu 'in ñi ni' yca na'an, lo'o nchgaa la ña'an yca na'an can' ta'a nguaa jun. ³⁷ Mdyisnan ncuca cui'in lyee ya', cui' ña'an lcaa lo'o tiyo' can' mdyisnan nguitsa na, ncuca cha' cha'an yu'hui tyi'a ni' yca na'an can'. ³⁸ Una Jesús ngui'ya sla ñi nde chon' la yca na'an can', nscua 'ni quee ñi loo sca te'. Yu ta'a nda'an ñi ngulyoo yu sla ñi, lo' juin yu: Ñi Bstro, ¿ta na a ndyuhue ti' um ña'an cua' quityin' yu'hui ti na? ³⁹ Xacan' mdyiton Jesús lo' ngusun lo'o ñi 'in cui'in can', lo' ycuí' ñi lo'o tiyo' can': Seen tyi'in. Cui' xaa ngula' ti' cui'in can', lo'o tiyo' can' ncuca tiin na. ⁴⁰ Lo' juin ñi 'in yu ta'a nda'an ñi: ¿Ñi cha' lyee 'a nguitsen um? ¿Ta na a ndiya qui'an ti' um ñan? ⁴¹ Una yu ta'a nda'an ñi scaña'an ti' ndi'in ytsen yu, lo' scasca yu ñicha' ta'a yu, lo' nchcui' yu: ¿Tucui ca lca ñi re, ñi cha' hasta cui'in lo'o tyi'a, lo' ja'an 'in ñi?

5

Cha' 'in yu Gadara

¹ Xacan' mdiyaa jun xca tso' tiyo' can' se'en lca loo yuu 'in ne' Gadara. ² Ña'aan mdyi'o Jesús ni' yca na'an can', mdiyaa sca yu ndiyo' tloo ñi nu mdo'o ni' lyi'o se'en nguitsi' nten, lo' ntsu'hui cui'in xa'an 'in yu. ³ Can' nguilyu yu nchgaa xaa, lo' a tucui nu nchca tyon tloo yu, ñi lo'o carena lo' a nchca scan' ne' 'in yu, ⁴ si'yana tyun 'a ya' mchcan' quiya' yu lo'o yaa' yu lo'o carena, lo' cui' xaa nsi'yu yu 'in na, a tucui nu ncuca 'in lo'o yu. ⁵ Tla lo' cucha nda'an nsi'ya yja yu loo qui'ya lo'o se'en lca tucuaa, lo' ndyujui yuhua' yu 'in yu lo'o quee. ⁶ Ti' tijo' ndon yu xa na'an yu 'in Jesús, msnan yu ya ycuca yu 'in ñi, lo' mdyi'ya xtyin' yu tloo ñi. ⁷ Ycuí' cueen yu lo'o ñi: Jesús, Sñe' Ndiöse, ñi nu tlyu lati nu nducua ni' cuaan, ¿ñi cha' ngui'ni lyi'o um ñan? Nan' jñan sca cha' tsu'hue 'in um tloo Ndiöse si'yana a xitjin um ñan nu ti'i. ⁸ Juin yu cuaña'an si'yana Jesús cua' nchcui' ñi: Cui'in xa'an, lya' ton 'in yu re siya' ti.

⁹ Mñicha' ñi 'in yu: ¿Ña'an ta naan? Lo' mxcuen yu 'in ñi: Legiön naan hua, si'yana qui'an 'a hua. ¹⁰ Lyee 'a mjñan cui'in xa'an can' cha' tsu'hue 'in ñi, si'yana a culo tso' ñi 'in tijo' la. ¹¹ Cui' ti sca sii' qui'ya, qui'an 'a kuhue' nda'an nan ycu. ¹² Lo' nchgaa cui'in xa'an can' mjñan cha' tsu'hue 'in ñi, lo' juin: Taa um cha' cuiya' sten hua 'in kuhue' cua. ¹³ Cui' xaa mdaa Jesús cha' cuiya', cui' ña'an lcaa mdyi'o cui'in xa'an can' 'in yu, lo' yten 'in kuhue' can'. Kuhue' can' ndiyaa 'in tsa'a tucua mii 'in, lo' nchgaa 'in mdo'o snan 'in, lo' mxityu loo 'in loo tiyo' can' se'en ngujui 'in. ¹⁴ Yu nu na'an seen kuhue' can' msnan yu, lo' mtsa' yu 'in nten nchgaa se'en mdijin yu, ni' quixin' lo'o loo quichen, ña'an cha' nu yato'o, cui' xaa ya na'an ne' cha' ñi na nchca. ¹⁵ Xa mdiyaa ne' se'en nducua Jesús, na'an ne' 'in yu nu yu'hui qui'an cui'in xa'an 'in can', nducua yu chcuí' cha' tiyaa 'in yu, nguxen yu sca te', lo' lyee ytsen ne'. ¹⁶ Nu na'an nchgaa cha' nu yato'o can', mdaa suun lo'o nten nu mdiyaa can', cha' 'in yu nu yu'hui cui'in xa'an 'in can', lo'o cha' 'in kuhue' can'. ¹⁷ Xacan' scasca ne' mjñan ne' 'in Jesús si'yana tyi'o ñi se'en can'. ¹⁸ Xa cua' yten Jesús ni' yca na'an can', lo' yu nu yu'hui cui'in xa'an 'in can' mjñan yu cha' tsu'hue 'in ñi, cha' tca tsa'a yu lo'o ñi. ¹⁹ Una Jesús a mdaa ñi cha' cuiya', lo' juin ñi 'in yu: Quiaa nde ña'an 'in, lo' quitsa' 'in nchgaa nten 'in ña'an cha' tsu'hue m'ni Ndiöse lo'o, lo' ña'an mña'an 'tnan ti' ñi 'in. ²⁰ Xacan' ngua ytsa' yu 'in nten nu ndi'in scasca quichen se'en lyi'ya loo Decápolis, ña'an cha' tsu'hue nu m'ni Jesús lo'o yu, lo' nchgaa ne' yuhue ti' ne'.

Cha' 'in sñe' Jairo lo'o nu yla' ste' Jesús

²¹ Xiya' mdijin xi'yu Jesús lo'o yca na'an xca tso' tiyo' can', lo' mdyisnan ngui'o ti'in qui'an nten tu'hua se'en ndon ñi can'. ²² Can' mdiyaa sca yu naan Jairo, sca yu ndlo tñan se'en n'ni tnu ne' judio 'in Ndiöse, xaa na'an yu 'in ñi mdyi'ya xtyin' yu tloo ñi. ²³ Lyee mjñan yu 'in ñi lo' nchcui' yu: Cua' caja ti sca sñen'. Cu'ni um cha' tsu'hue tsa'a um se'en nscua, lo' ti'in tyaa um yaa' um 'in lo' chca. ²⁴ Xacan' mdo'o ñi nguaa ñi lo'o yu, lo' qui'an 'a nten mducui ncha'an 'in ñi, hasta nsta su'hua ta'a ne' lo'o ñi. ²⁵ Lja nten can' ntsu'hui sca ne' cuna'an, nu cua' ntsu'hui tichcua yjan ti'i lo'o quicha nguilo tne. ²⁶ Lyee 'a cua' mdijin ne' nu ti'i yaa' ne' nu n'ni rmiyu, a cunta cua' ngulyijyi ne' ña'aan tñi nu su 'in ne', lo' a sca cunta yu'hui 'in ne', cui' ca nu nde lyee la ti'i ne'. ²⁷ Xa ynan ne' cha' 'in Jesús, cui' xaa yaan ne' nde chon' ñi lja nten qui'an can', lo' yla' ne' ste' ñi, ²⁸ si'yana ñan ti' ne': Siya' cua' tsu'hue ste' ti ñi culan', lo' chcan. ²⁹ Cui' ña'an lcaa ngulyijyi ylo tne can' 'in ne', lo' ngüi ti' ne'

si'yana mchca ne'. ³⁰ Cui' xaa ngu'ya Jesús cunta si'yana lo'o cha' cuiya' 'in ñi mchca sca nu yla' 'in ñi, lo' mxiton ñi mñicha' ñi 'in nten can', cha' ti nu yla' ste' ñi. ³¹ Yu ta'a nda'an ñi juin 'in ñi: Ña'an um tsala ña'an qui'an nten re nsta su'hua ne' 'in um, lo' ti' ñicha' um, ti ca nu yla' 'in um. ³² Una Jesús tyi'ñin mxina'an ñi cha' ti ca nu yla' 'in ñi. ³³ Ne' cuna'an can' ngu'ya ne' cha' tiyaa ña'an cha' nu yato'o 'in ne', mdyisnan mchcan ne' si'yana lyeeyatsen ne', lo' mdyi'ya tyxin' ne' tloo ñi, lo' mtsa' ne' 'in ñi ña'aan cha' nu yato'o 'in ne'. ³⁴ Lo' juin ñi 'in ne' cuna'an can': Sñen', cua' mchca si'yana ya qui'an ti' ñan. Quia lya lo' quinu luhui, a sca la cha' chu'hui tiquee. ³⁵ Can' cha' ti' ndon ycu' ñi, xa mdiyaa tucua snan yu nu mdo'o la na'an 'in yu nu ndlo ca tñan can', lo' juin yu: Cua' ngujui sñe' um. ¿Ñi cha' ti' ndaa um cha' nsin' ti' 'in ñi re? ³⁶ Ngune 'in Jesús cha' nu ycu' yu, lo' juin ñi 'in yu nu ndlo tñan can': A cutsen um, tsaloo ti tsa qui'an ti' um. ³⁷ A mdaa ñi ya' chcu' ncha'an qui'an la nten 'in ñi, tsa yu Tyo ti, yu Jacobo, lo'o yu Xuhua ta'a ngula yu Jacobo, ya lo'o ñi. ³⁸ Xa mdiyaa jun na'an 'in yu nu ndlo tñan can', na'an ñi qui'an 'a nten cua' ndi'in can', lo' ndi'in ynan ne'. ³⁹ Ña'aan yten ñi ña'an can', juin ñi 'in nten can': ¿Ñi cha' lyeeyatsen ngulo ti'ñin um lo' nguinan um? Cuhui' xca, si'i na ngujui cuhui', na lja' ti cuhui'. ⁴⁰ Xacan' msty' lyi'o ne' 'in ñi. M'ni ñi cha' mdo'o ne' nde lyi'ya, tsa sti ti cuhui' lo'o jyi'an cuhui', lo'o yu ta'a nda'an ti ñi, yten lo'o ñi la se'en nscua cuhui' can'. ⁴¹ Msñi ñi yaa' cuhui', lo' juin ñi 'in lo'o cha' nu nchcu' ñi: Talita cumi. Cha' re nchca ti' chcu': Maa, 'in nchcu' lyi'on, tyitucui. ⁴² Cui' xaa mdyitucui cuhui' lo' mdyisnan mda'an cuhui'. Lo' cua' ntsu'hui cuhui' tichcua yjan. Ndyijyin ya' yuhue ti' ne' ña'an cha' nu yato'o can'. ⁴³ Una lyeeyatsen 'a mñan ñi 'in ne', si'yana a chcu' ne' lo'o ñi sca tucui cha' nu yato'o, lo' ngulo ñi tñan si'yana taa ne' na cu cuhui'.

6

Xa ngula Jesús quichen Nazaret

¹ Xacan' mdo'o Jesús nguiaa ñi lo'o yu ta'a nda'an ñi nde quichen tyi ñi. ² Xa mdiyaa tsaan nu nxitñan' ne', mdyisnan ngulo'o ñi 'in nten ndi'in se'en n'ni tnu ne' 'in Ndiose. Qui'an 'a nten can' ngune 'in ne' cha' nu ndlo'o Jesús, nduhue ti' ne' 'in ñi, lo' nchcu' ne': ¿La ta ngulo yu re cha' nu nchcu' yu? ¿La jui cha' tiyaa re 'in yu, lo' nchca n'ni yu scasca cha' nu tnu? ³ ¿Ta si'i cuityi yca lca yu re, cui' sñe' María? ¿Ta si'i Jacobo, yu See, yu Juda lo'o Simón lca ta'a ngula yu? ¿Ta si'i nchga' nu cuna'an ta'a yu ndi'in lo'o na quichen re? Can' cha' a tsu'hue lca tiquee ne' lo'o ñi. ⁴ Juin Jesús 'in nten can': Sca yu

nu nxiycui' Ndiose 'in, xca quichen ndyijyi nu nducuan xu'hue 'in yu, uta la quichen tyi yu, ta lja ta nten 'in yu, uta la na'an 'in yu, a ndyijyi nu cuan xu'hue 'in yu. ⁵ A jui ña'an cu'ni Jesús qui'an la cha' nu tnu quichen tyi ñi, cui' ca nu tucua snan ti nu ti'i m'ni chca ñi, xa mdi'in tyaa ñi yaa' ñi 'in. ⁶ Nduhue 'a ti' ñi 'in ta'a quichen tyi ñi si'yana a ndiya qui'an ti' ne' 'in ñi. Xacan' mdo'o Jesús, nguiaa ñi scasca quichen suhuhue ti nu ndi'in cui' ti can', lo' ngulo'o ñi 'in ne'.

Xa ngua'an tñan Jesús 'in tichcua yu

⁷ Xacan' msi'ya ñi 'in tsa tichcua yu ta'a nda'an ca ñi, lo' cunda tucua ti yu ngua'an tñan ñi 'in yu tsa yu scasca quichen, mdaa ñi cha' cuiya' culo yu cui'in xa'an nu ntsu'hui 'in nten. ⁸ Ngulo ñi tñan 'in yu si'yana ñi sca na lo' a cui'ya yu, tsaloo yca scaan ti yu, ñi a cui'ya yu cuijyin, ñi na nu cu yu, ñi tñi lo' a cui'ya yu, ⁹ tsaloo ti quinan lo'o ste' ndon ti yu tsa yu. ¹⁰ Xacan' juin ñi 'in yu: Xa tiyaa um sca quichen, cha' nde'en nu taa na'an 'in quinu um, can' tyi'in um tsalja nu quilyu um quichen can'. ¹¹ Cha' nde'en se'en a cuan xu'hue ne' 'in um, ñi a ton nscan ne' cha' nu chcu' um, tyi'o um can' lo' scuin um yuu quiya' um, lo' quinu cunta 'in ne' cha' nde'en la cha' caan 'in ne'. Nu cha' ñi chcuin' lo'o um, nten ndi'in quichen can', lyeeyatsen tyijyin ne' nu ti' que ña'an ntsu'hui cha' tyijyin ne' Sodoma lo'o Gomorra, xa cu'ni Ndiose xñan bsya 'in nten chendyu. ¹² Xacan' mdo'o yu nguiaa yu, lo' ycu' yu lo'o nten si'yana xilo'o chon' ne' qui'ya ngui'ni ne'. ¹³ Ngulo yu qui'an cui'in xa'an nu ntsu'hui 'in nten, a cunta qui'an nu ti'i mxita'an yu ceite 'in, lo' mchca.

Xa ngujui yu Xuhua nu mducua tya 'in nten

¹⁴ Yu nu lca ree Herode ynan yu cha' 'in Jesús, si'yana cua' mscua cuen cha' 'in ñi sca chcu' se'en can'. Ndeña'an nchcu' yu cha' 'in ñi: Yu Xuhua nu mducua tya 'in nten cua' mdyiqui'o yu, can' cha' nchca n'ni yu cha' nu tnu. ¹⁵ Ntsu'hui xca nu nchcu': Elía lca yu re. Ntsu'hui xca nu nchcu': Cui' sca yu nu nxiycui' Ndiose 'in lca yu, tsañan mxiycui' ñi 'in scasca la tucui cua' s'ni. ¹⁶ Xa ynan yu Herode cha' can', juin yu: Cui' ca yu Xuhua nu ngulon tñan xi'yu yni can' lca yu re, lo' cua' ñi cua' mdyiqui'o yu. ¹⁷ Ycu' ca yu Herode ngulo yu tñan si'yana quinu yu Xuhua can', scan' yu lo'o carena lo' tsa yu na'an chcu' can'. M'ni yu cuaña'an si'ya sca ne' cuna'an naan Herodía, cuilyi'o yu Lpe ta'a ngula yu, yato'o ngulyaa yu Herode 'in ne' lo' ndi'in lyi'o yu 'in ne'. ¹⁸ Yu Xuhua can' nchcu' yu lo'o Herode si'yana a tsu'hue tyi'in lyi'o yu cuna'an 'in ta'a yu. ¹⁹ Can' cha' lyeeyatsen yten cha' nsin' ti' tiquee ne' cuna'an can', lo' nan ne' ña'an nu cujui ne' 'in yu

Xuhua, tycana a jui ña'an na, ²⁰ si'yana yu Herode ntsu'hui sca ytsen 'in yu tloo yu Xuhua can', jlyo ti' yu lca can' sca nten nu ñi ndi'in cha' 'in, nu ndu'hui sca chendyu nu luhui tloo Ndiose, can' cha' nxñi yu cunta si'yana a sca ca 'in. Nducui ti' yu ne 'in yu cha' nu nchcui' yu Xuhua can', siya' lyee nsu'hua yu cha' tiquee yu. ²¹ Una mdiyaa tsaan nu nta ne' cuna'an can', cui' tsaan nu ngu'ya nii yu Herode, msu'hua yu sca ta'a. Msi'ya yu 'in nchcaa ta'a lyi'ya yu tñan nu ndon loo lati, lo'o x'nan sindatu, lo'o nu ndon loo lati ndi'in se'en lyi'ya loo Galilea. ²² Lja nchca ta'a can' yten ne' cuna'an sñe' Herodía lo' yla quiya' ne' tloo ree Herode can', mdiyaa 'a ti' yu lo'o nchcaa ta'a nducua yu ña'an yla quiya' ne' cuna'an can'. Xacan' juin yu 'in ne' cuna'an can': Jñan na nu nchca ti', lo' nan' taan 'in na 'in. ²³ M'ni tyi'ya yu 'in Ndiose xa juin yu 'in ne': Jñan na nu nchca ti', lo' a 'ni cha' siya' tsa tlu'hue cha' cuilyiya' nu ndi'in 'ñan, lo' taan 'in na 'in. ²⁴ Mdo'o ne' cuna'an can', nguia ñicha' ne' 'in jyi'an ne', lo' juin ne': ¿Ñi na ta jñan 'in ree? Cui' xaa mxcuén jyi'an ne': Jñan que Xuhua nu mducua tya 'in nten. ²⁵ Ndlá ndsa ti yten ne' cuna'an can' se'en nducua ree can', lo' juin: Jni re ñii nchca tin' sca qui'nan se'en ntsu'hui que Xuhua nu mducua tya 'in nten. ²⁶ Ngulu'un 'a ti' yu ree, lo' si'yana cua' ycu' yu sca cha' nu ñi ca tloo nchcaa ta'a nducua yu, a jui 'a ña'an ti' xitsa'an yu cha' nu cua' mdi'in tyaa yu. ²⁷ Cui' xaa ngulo yu tñan 'in sca sindatu 'in yu si'yana quia 'ya que yu Xuhua can'. ²⁸ Yaa yu sindatu lo' msi'yu yni yu Xuhua se'en ntsu'hui yu na'an chcuán, nguian lo'o yu que can' ndi'in na sca ni' qui'nan, lo' mdyaa yu 'in na 'in nu cuna'an can', lo' nu cuna'an can' cua' mdyaa 'in na 'in jyi'an. ²⁹ Yu ta'a mda'an yu Xuhua, xa ynan yu cha' si'yana cua' ngujui yu, ya chcuán yu cunta 'in, lo' ya tsi' yu 'in.

Mxicu Jesús tsa ca'yu mii yu qui'yu

³⁰ Xacan' nguila yu ta'a nda'an ca Jesús, lo' mtsa' yu 'in ñi nchcaa ña'an nu m'ni yu, lo'o ña'an nu ngulo'o yu 'in nten se'en yaa yu. ³¹ Lo' juin ñi 'in yu: Tsa xitñan' na sca se'en tsa ycu' ti na. Juin ñi cuaña'an si'yana qui'an 'a nten nguia ynan ne' se'en nguiyu ñi, lo' ñi nu ti' cu jun, lo' a ndyijyi 'a xaa. ³² Xacan' yten jun ni' yca na'an, mdo'o jun nguiaa jun sca se'en tsa ycu' ti jun. ³³ Una qui'an 'a nten na'an ne' xa mdo'o jun nguiaa jun, lo' yu'hui lyoo ne' 'in jun, can' cha' scasca quichen mdo'o ne' mda'an quiya' ti ne', lo' culo nducua la ne' mdiyaa ne' se'en ntsu'hui cha' tiyaa ñi. ³⁴ Xa mdyi'o Jesús ni' yca na'an can', na'an ñi si'yana qui'an 'a nten cua' nguio' ti'in can', lo' mña'an 'tnan ti' ñi 'in ne' si'yana ndi'in ne' ña'an nchca ti' slyá' nu a ntsu'hui x'nan. Lo' qui'an 'a

cha' ngulo'o ñi 'in ne'. ³⁵ Xa cua' msiin tsaan can', mdiyaa yu ta'a nda'an ñi tloo ñi lo' juin yu: Cua' msiin na, lo' tijyo' nguinu quichen re. ³⁶ Tsa' hue lati cha' chcu' um lo'o ne', tsa si'i ne' na nu cunajo'o 'in ne', la ña'an ti se'en nga'an nten ni' quixin' uta quichen suhue ti, si'yana a nda'an lo'o ne' na nu cu ne'. ³⁷ Mxcuén Jesús 'in yu: ¿Ñi cha' ta a xicu um 'in ne'? Juin yu: ¿Ta nchca ti' um culyijyi hua tñi tsaña'an nu cu'ni na canan tucua ciento tsaan, lo' xi' hua jaslyá nu cu ne' re? ³⁸ Lo' juin ñi 'in yu: Cu'ni cunta um cha' ñi ncuá jaslyá nda'an lo'o um. Xa nguijlyo ti' yu xacan' juin yu: Ca'yu ti jaslyá lo'o tucua ti cula. ³⁹ Ngulo ñi tñan 'in yu ta'a nda'an ñi si'yana chcu' yu lo'o nten can', si'yana sten tucua ne' cunda scaa ta ne' loo quii suhue ti can'. ⁴⁰ Yten tucua ne' cunda scaa ta ne': Ntsu'hui se'en nducua cunda ciento ne', lo' xca se'en nducua ne' cunda tu'hua tyi ne'. ⁴¹ Xacan' msiñi Jesús ta'a ca'yu jaslyá lo'o chcuáa cula can', mscuén ñi tloo ñi nde ni' cuaan lo' mdyaa ñi xu'hue 'in Ndiose, msu'hue ñi 'in na lo' mdaa ñi 'in na 'in yu ta'a nda'an ñi. Can' yu mtsa 'in na 'in nchcaa nten can'. Cui' cuaña'an m'ni ñi lo'o chcuáa cula can'. ⁴² Nchcaa ne' ycu ne' tsaya' ngula' ti' ne'. ⁴³ Lo' ti' mxo' yu cha tichcua xcuhui jaslyá nu nguinu ycu ne' lo'o cula can'. ⁴⁴ Tsalca yu qui'yu nu ycu jaslyá can' ndiyaa yu tsa ca'yu mii yu.

Xa mda'an Jesús loo tyi'a

⁴⁵ Cui' xaa ngulo Jesús tñan 'in yu ta'a nda'an ñi si'yana sten yu ni' yca na'an, chcuá loo yu lo' tyijyin yu xca tso' tiyo' can' se'en ndi'in quichen Betsaida, lja nu ti' nsla' ta'a ñi lo'o nten qui'an can'. ⁴⁶ Xa cua' msla' ta'a ñi lo'o nten can', ycuén ñi sca loo qui'ya si'yana chcu' lyi'o ñi 'in Ndiose. ⁴⁷ Xa cua' ngu'ya tla can', cua' tiyaa ti yca na'an can' tlu'hue tiyo', una ti' ndon ñi tu'hua tyi'a can' scati ñi. ⁴⁸ Na'an ñi si'yana cua' xtyi lo'o juesa ti nguiaa yu ta'a nda'an ñi, si'ya cui'in nu llyaan loo yu. Nde cua' llyaan xaa mdo'o Jesús nguia ncha'an ñi 'in yu, mda'an quiya' ñi loo tyi'a can', m'ni ñi cha' tyijyin ta ti ñi se'en nguiaa yca na'an can'. ⁴⁹ Xa na'an yu nda'an quiya' ti ñi loo tyi'a can', msque' ti' yu si'yana sca cuxee lca ñi, lo' msi'ya yja yu, ⁵⁰ si'yana nchcaa yu na'an yu 'in ñi, lo' lyee ytsen yu. Una cui' xaa can' ycu' Jesús lo'o yu: Cu'ni tnu tiquee um si'yana nan' lcan, a cutsen um. ⁵¹ Xacan' ycuén ñi ni' yca na'an can', cui' xaa ngulyijyi cui'in can', lo' ndyijyin yu yuhue' ti' yu. ⁵² ñi a nchca qui'ya yu cha' tiyaa, ñi cha' nchca ti' chcu' xa msu'hue ñi jaslyá nu ycu ne' can', si'yana ti' nchcun cha' tiyaa 'in yu.

M'ni chca Jesús 'in ne' Genesaret

⁵³ Xa cua' mdiin xi'yu jun loo tyi'a can', mdiyaa jun loo yuu Genesaret. Lo' tu'hua

tyi'a can' mscan' ca'an jun 'in yca na'an can'.
 54 Ña'aaan mdyi'o jun ni' yca na'an can', cui' xaa yu'hui lyoo nten can' 'in Jesús. 55 Msnan ne', nguia 'ya ne' 'in nu ti'i sca chcu' se'en can', lo' mdiya lo'o ne' 'in nscua loo qui'ñan se'en nu ngune cha' mdiyaa ñi. 56 Lo' la ña'an ti quichen sahue ti se'en nda'an ñi, lo'o quichen tnu, ta se'en nga'an nten ni' quixin', uta tu'hua tucueen se'en nu ntsu'hui cha' tyijjin ñi, ndiya lo'o ne' 'in nu ti'i. Lo' nu ti'i can' njñan cha' tsu'hue 'in ñi, siya' cua' tsu'hue tu'hua ste' ti ñi cha' taa ñi cula' can', lo' nchгаа nu yla' ste' ñi mchca.

7

Cha' coo' nu ntsu'hui ni' cusya 'in nten

1 Xacan' mdiya ti'in tucua snan ne' fariseo tloo Jesús, lo'o chcu' xnan ne' escriba nu mdo'o quichen Jerusalén. 2 Xa na'an ne' si'yana yu ta'a nda'an Jesús nchcu' yu, lo' a ngunan' yu tsaña'an nu ntsu'hui cha' 'in ne', mdaa ne' qui'ya si'ya cha' can'. 3 Si'yana tsalca ne' fariseo lo'o nchгаа la ña'an ne' judío, tla 'a nguia ncha'an ne' nchгаа cha' nu mxnu scua nten cula 'in ne', lo' a nchcu' ne' cha' a culo nducua ñaan' ne'. 4 Xa nguila ne' ndyi'an ne' se'en nchca quiya', a nchcu' ne' cha' a culo nducua ñaan' ne'. A cunta qui'an la cha' nu ti' nxu'hua se'en ne', ña'an nchca ti' scasca loo na nu njyi'an ne', vaso, quiton', ta castyo chcu'an, a cunta lo'o qui'ñan. 5 Ne' fariseo lo'o ne' escriba mñicha' ne' 'in Jesús: ¿Ñi cha' ta yu ta'a nda'an, a n'ni cunta yu ña'an cha' nu mxnu scua nten cula 'in na, lo' a ñaan' yu xa nchcu' yu? 6 Mxcuen ñi 'in ne': 'Un ne' nu a ñi ndi'in cha' 'in, cha' ñi ca ña'an cha' nu mxiycui' Ndiose 'in yu Isaia cha' nu 'in um, xa juin yu: —Nten re n'ni tnu ne' ñan lo'o tu'hua ti ne', una cusya 'in ne' tijyo' nchca na siin'. 7 Cua cha' ti n'ni tnu ne' ñan, si'yana cha' nu ndlo'o ne' lca na chacui' cha' nu ndlo que ne', lo' nchcu' ne' si'yana cha' 'in Ndiose lca na—. 8 Una nxnu ca'an chon' um cha' nu ngulo Ndiose tñan, lo' nde tsu'hue lati nguia ncha'an um cha' nu cua' ntsu'hui 'in nten, ña'an nchca ti' njyi'an um scasca loo na nu ndly'a um, ta quiton', uta vaso, a cunta qui'an 'a cha' ti' nxu'hua se'en um. 9 Ti' juin la ñi 'in ne': 'Un ndlo tso' um cha' nu ngulo Ndiose tñan, se'en nu tyon loo cha' nu cua' ntsu'hui 'in um. 10 Nde sca cha' nu ycu' Moisés: —Cu'ni suun um 'in um tloo sti um lo'o jyi'an um—, lo' —nu taja 'in sti lo'o jyi'an tyi'o tñan caja can'—. 11 Una 'un nchcu' um cha' sca yu qui'yu nu ndi'in na 'in, lo' tsaloo chcu' ti yu lo'o nten cula 'in yu, si'yana na nu ndi'in 'in yu lca na Corbán (cha' re nchca ti' na nchcu' na si'yana cua' lca na sca lcu'an 'in Ndiose), 12 lo' ndiyato'o a ndaa um cha' cuiya' ti' ta yaa' yu 'in nten cula 'in yu. 13 Cuaña'an ndlo tso' um ycha'

Ndiose, ña'an ca si'yana tsa quiñan um lo'o cha' nu cua' ntsu'hui 'in um. Cui' cuaña'an ljian y'ni um lo'o scasca la cha'. 14 Xacan' msi'ya Jesús 'in nten can', lo' juin ñi: Nchгаа um quine 'in um, lo' qui'ya um cha' tiyaa cha' nu chcuin'. 15 Si' si'ya cha' nchcu, can' cha' a luhui cusya 'in ne', cui' ca nu si'ya cha' nu ndyi'o ni' cusya 'in ne', can' nu n'ni coo' 'in ne'. 16 Nchгаа nu ndon nscan cha' re, qui'ya cunta 'in na. 17 Xacan' mdo'o tso' Jesús lo'o yu ta'a nda'an ñi lja nten qui'an can', lo' yten jun sca na'an, can' mñicha' yu 'in ñi, cha' ña'an ndyi'o cha' nu ycu' ñi can'. 18 Lo' juin ñi 'in yu: ¿Ta na lo'o um nchcu' cha' tiyaa 'in um? ¿Ta na a ndyi'ya um cunta si'yana si' si'ya cha' nchcu, nchca coo' cusya 'in ne'? 19 Si' ni' cusya 'in ne' ndyi'an na nu nchcu' ne', cui' ca nu nde ni' ne' nguiaa na lo' ndyijjin ti na. Lo'o cha' nu ycu' ñi re ca jlyo ti' na si'yana nchгаа loo na tca cu na. 20 Lo' ti' juin la ñi: Cha' nu ndyi'o ni' cusya 'in nten, can' na nu n'ni coo' 'in ne'. 21 Si'yana ni' cusya 'in ne' ndyi'o nchгаа cha' tiyaa ngunan', cha' nu nguiten yu'hui ne' lo'o cui'yo'o nten uta lo'o ne' ycu' ti, cha' nu ndujui ta'a ne', 22 cha' cunan, nu nchcu' ti' ne' cha' cui'yiya', cha' nducun', cha' cuiñi, nu a ndii ti' ne' cha' jyi'o, cha' njñan ti', cha' nu nchcu' ca'an ta'a ne', cha' siye', lo'o cha' nu n'ni ne' cua' ña'an ti. 23 Nchгаа cha' re ndyi'o ni' cusya 'in ne', can' nu n'ni coo' 'in ne'.

Cha' 'in ne' sirofencia

24 Xacan' mdo'o Jesús nguiaa ñi se'en lyi'ya loo quichen Tiro lo'o Sidón, can' yten ñi sca na'an, ncu'a ti' ñi si'yana a tucui nu ca jlyo ti' la mdiyaa ñi, una a ncu'a chu'hui cutsi' ñi. 25 Sca ne' cuna'an nu ntsu'hui cui'in xa'an 'in sñe', xa ynan ne' cha' si'yana mdiyaa ñi can', cui' xaa mdiyaa ne' se'en ndon ñi, lo' mdyi'ya xtyin' ne' tloo ñi. 26 Lca ne' sca ne' griego nu ncu'a tyi Sirofencia, mñjan ne' cha' tsu'hue 'in ñi si'yana culo ñi cui'in xa'an nu ntsu'hui 'in sñe' ne'. 27 Una mxcuen Jesús 'in ne': Tyaa ya' cu sñe' nten culo nducua la, si'yana a ntsu'hui cha' caja nu culyaa jaslya nu ntsu'hui tuyaa' sñe' ne', lo' taa 'in na cu xni'. 28 Mxcuen ne' 'in ñi: Cha' ñi 'in um Ñi X'nan hua, una lo'o xni' nu ndlyu nde ni' msa, nxo' ycu 'in ta nu ngulo tu'hua nu xuhue ti. 29 Xacan' juin Jesús 'in ne': Tsu'hue ña'an nu ycu', quia lya, cui'in xa'an can' cua' mdyi'o 'in sñe'. 30 Xa nguila ne' la na'an 'in ne', nguia lyoo ne' 'in sñe' ne' nscua loo qui'ñan, cua' mdyi'o cui'in xa'an can' 'in.

Xa mchca sca yu cu'un yu nchcu'

31 Xacan' mdo'o Jesús quichen Tiro can', mdijin ñi quichen Sidón, lo' xa cua' mxisti ñi se'en lca Decápolis, xacan' nguila ñi tu'hua tiyo' Galilea. 32 Can' mdiya lo'o ne' 'in sca yu cu'un nu yja nchcu' se'en ndon Jesús,

mjñan ne' cha' tsu'hue 'in ñi si'yana tyi'in tyaa ñi yaa' ñi 'in yu. ³³ Lja nten can' mdo'o lo'o Jesús 'in yu nten ti, yjo' yaa' ñi tunscañ yu, ngulo'o siye' ñi, lo' yla' ñi loo tse' yu, ³⁴ xacan' mxina'an ñi nde ni' cuaan, lo' xi'in 'a nguiaan ti' ñi, lo' juin ñi 'in yu: Efata. Cha' re nchca ti' na nchcui' na: Quila na. ³⁵ Cui' xaa nguila tunscañ yu lo' mchca tsu'hue tse' yu, lo' mdyisnañ ycu' tsu'hue yu. ³⁶ Xacan' ngulo ñi tñan 'in nten can' si'yana a chcu' ne' lo'o ñi sca tucui cha' nu yato'o. Una siya' lyeec la ngulo ñi tñan 'in ne' si'yana a chcu' ne', nde lyeec lati mxicune ne' cha' can'. ³⁷ Nten can' ndyijiyin yu' yuhue ti' ne' 'in ñi lo' nchcui' ne': Nchgañ cha' nu n'ni ñi tsu'hue na, hasta lo'o nu cu'un lo' n'ni ñi cha' nguila tunscañ, nu a nchca chcu' lo' n'ni ñi cha' nchcui'.

8

Mxicu Jesús jacua mii yu qui'yu

¹ Yato'o sca tsaan nguio' ti'in qui'an 'a nten, lo' a lo'o 'a na nu cu ne', xacan' msi'ya Jesús 'in yu ta'a nda'an ñi, lo' juin ñi 'in yu: ² Tnan 'a tin' 'in nten re, si'yana cua' nchca tsa cucha ndi'in ne' lo' on, lo' a lo'o 'a na nu cu ne'. ³ Cha' culon tñan 'in ne' quiaa ne' la na'an 'in ne', lo' si'yana a nchca cu ne', tsato'o ña'an ti' ne' tucueen quiaa ne', si'yana ntsu'hui ne' re tijyo' mdo'o ne'. ⁴ Yu ta'a nda'an ñi mxucen 'in ñi: ¿Ña'an ta cu'ni na caja jaslyu nu cu ne' re, lo' a tucui ndi'in ca re? ⁵ Xacan' mñicha' ñi 'in yu: ¿Ñi ncuca ta jaslyu nda'an lo'o um? Mxcuen yu 'in ñi: Tsa cati ti na. ⁶ Ngulo ñi tñan 'in nten can' si'yana sten tucua ne' lyuu. Msñi ñi ta'a cati jaslyu can', mdyaa ñi xu'hue 'in Ndiöse, msu'hue ñi 'in na, lo' mdaa ñi 'in na 'in yu ta'a nda'an ñi, can' yu nu cua' mtsa 'in na 'in nchgañ nten can'. ⁷ A cunta nda'an lo'o yu tucua sñan cula suhue ti, ncucañ ñi 'in 'in, lo' ngulo ñi tñan 'in yu si'yana quita' 'in lja nten can'. ⁸ Nchgañ ne' ycu ne' tsaya' ngula' ti' ne'. Lo' ti' mxo' yu cha cati xcuhui na nu nguinu ycu ne'. ⁹ Ne' nu ycu can' ndiyaa ne' jacua mii ne'. Xacan' msla' ta'a ñi lo'o ne'. ¹⁰ Cui' xaa yten ñi ni' yca na'an lo'o yu ta'a nda'an ñi, mdo'o jun nguiaa jun se'en lca Dalmanuta.

Mjñan ne' fariseo cha' nu tnu 'in Jesús

¹¹ Xacan' mdiyaa tucua sñan ne' fariseo se'en ndon Jesús, lo' ncuca ti' ne' si'yana cu'ni ñi sca cha' nu tnu nu tyi'o nde ni' cuaan, ña'an ca si'yana su'hua ne' qui'ya 'in ñi. ¹² Xacan' xi'in 'a nguiaan ti' ñi, lo' juin ñi: ¿Ñi cha' nten re chacui' cha' nu tnu njñan ne' ñan? Una cha' ñi chcuin' lo'o um, ñi sca cha' nu tnu lo' a cu'nin tloo ne'. ¹³ Ngula' ton ñi 'in ne', lo' xiya' yten jun ni' yca na'an can', mdo'o jun nguiaa jun nde xca tso' tiyo'.

Cha' 'in ne' fariseo

¹⁴ Yu ta'a nda'an ñi ngujlyu ti' yu cui'ya yu na nu cu jun, seen scati jaslyu nda'an lo'o yu ni' yca na'an can'. ¹⁵ Msu'hua tiyaa ñi 'in yu, lo' juin ñi: Xñi um cunta 'in um lo'o suun jaslyu 'in ne' fariseo, lo'o nu 'in yu Herode. ¹⁶ Scasca yu nchcui' yu: Cui' si'yana a lyi'ya na jaslyu, can' cha' nchcui' ñi cuaña'an. ¹⁷ Ngu'ya Jesús cunta cha' nchcui' yu, lo' juin ñi 'in yu: ¿Ñi cha' nchcui' um si'yana a lo'o jaslyu lyi'ya um? ¿Ta xtyi ti' a chcan' 'in um lo' a ndyi'ya um cunta? ¿Ta ti' nchcun 'a cha' tiyaa 'in um? ¹⁸ Ndi'in quiloo um lo' a chcan' 'in um, nducua tunscañ um lo' a ne' 'in um. ¿Ta na a ndiya yu'hui ti' um ña'an m'nin? ¹⁹ Xa msu'huen ca'yu jaslyu, lo' tsa ca'yu mii nten ycu 'in na, ¿ñi ncuca xcuhui ti' m'ni cha'an um lo'o na nu nguinu ycu ne' can'?

Mxcuen yu 'in ñi: Cha tichcua na.

²⁰ Ticui' cuaña'an xa msu'huen cati jaslyu nu ycu jacua mii nten can', ¿ñi ncuca xcuhui na ti' mxo' um? Mxcuen yu 'in ñi: Cha cati na. ²¹ Lo' juin ñi 'in yu: ¿Ta cui' ña'an ti a ndyi'ya um cha' tiyaa?

Mchca sca yu cuiy'in quichen Betsaida

²² Xa mdiyaa jun quichen Betsaida, mdiyaa lo'o ne' 'in sca yu cuiy'in' se'en ndon Jesús, lo' mjñan ne' cha' tsu'hue 'in ñi si'yana cula' ñi 'in yu. ²³ Xacan' msñi ñi yaa' yu cuiy'in' can', mdo'o lo'o ñi 'in yu nde tu'hua quichen, can' ngulo'o siye' ñi chcuca tso' quiloo yu, mdi'in tyaa ñi yaa' ñi 'in yu, lo' mñicha' ñi 'in yu cha' cua' chcan' chin' 'in yu. ²⁴ Mxina'an yu, lo' juin yu: Chcan' ñan se'en nguilyu nten, lo' cua' lca na yca nda'an na xque' tin'. ²⁵ Xiya' mdi'in tyaa ñi yaa' ñi quiloo yu, ngulo ñi tñan 'in yu si'yana xina'an tsu'hue ca yu, lo' nguila xaa quiloo yu, tijyo' loo ncuca chcan' 'in yu. ²⁶ Ngulo ñi tñan 'in yu si'yana quiaa yu nde ña'an 'in yu, lo' juin ñi: Una a sten loo quichen, ñi a chcu' lo'o ñi sca tucui cha' nu yato'o 'in.

Ycu' la yu Tyo tucui ca lca Jesús

²⁷ Chon' nde'en can' mdo'o Jesús lo'o yu ta'a nda'an ñi, nguiaa jun nde quichen se'en lca Cesarea de Filipo. Tucueen nguiaa jun mñicha' ñi 'in yu: ¿Tucui ta lcan nan' nchcui' nten? ²⁸ Mxcuen yu 'in ñi: Ntsu'hui nu nchcui' si'yana lca um yu Xuhua nu mducua tya 'in nten, xca nu nchcui' si'yana lca um Elía, a cunta ntsu'hui nu nchcui' lca um scasca la yu nu mxiycui' Ndiöse 'in cua' s'ni. ²⁹ Xacan' juin ñi 'in yu: Lo' 'un jan ñi, ¿tucui ta lcan nan' xque' ti' um? Mxcuen yu Tyo 'in ñi: 'Un lca um ñi nu lca Cristo. ³⁰ Una ngulo ñi tñan 'in nchgañ yu can', si'yana a chcu' yu lo'o ñi sca tucui ti ca lca ñi.

Ycu' Jesús si'yana ntsu'hui cha' caja ñi

³¹ Mdyisnañ ngulo'o ñi 'in yu si'yana Yu Qui'yu nu Mdo'o nde ni' Cuaan, ntsu'hui

cha' tyijyin ñi nu ti'i lyee ya', juin ñi si'yana qui'yu cula lo'o yu nu ndlo ca tñan ni' lyaa, lo'o ne' escriba, ntsu'hui cha' xcuan tloo ne' 'in ñi, lo' kujui ne' 'in ñi, una nu cua' ca snan tsaan ntsu'hui cha' tyiqui'o ñi. ³² Mtsa' la ñi 'in yu cha' can'. Una yu Tyo ngulo tso' yu 'in ñi, lo' mdyisnan ngusun lo'o yu 'in ñi. ³³ Una Jesús mxina'an ñi se'en ndon nchгаа la ña'an yu ta'a nda'an ñi, lo' ngusun lo'o ñi 'in yu Tyo can': Laxa'an, tyi'o tso' siin', si'yana a nda'an lo'o cha' tiyaa 'in Ndiose, cui' ca nu nda'an lo'o cha' tiyaa 'in nten chendyu. ³⁴ Xacan' msi'ya ñi 'in yu ta'a nda'an ñi tsatlyu lo'o nten can', lo' juin ñi: Cha' ta nde'en nu nchca ti' chcuí ncha'an 'ñan, 'ni cha' jlya ti' 'in ticuii', lo' nu chcuí ncha'an 'ñan, tyaa can' 'in siya' ti. ³⁵ Lo' nchгаа nu ñan ti' culo laa 'in ticuii', tsato'o quinan' can', una nchгаа nu tyaa 'in si'ya cha' 'ñan, lo'o si'ya cha' tsu'hue 'in Ndiose, can' nu tyi'o laa. ³⁶ Si'yana, ¿ñi canan chu'hui 'in ne' cu'ni 'in ne' ña'aan chendyu, lo' nde quinan' cusya 'in ne'? ³⁷ ¿Ñi na tca cu'ni ne' nu ti' chcuán ne' cusya 'in ne' xiya'? ³⁸ Cha' nde'en nu xijyi'o ti' lo'on tloo nten nducun' re, ne' qui'ya chendyu, a cunta cha' xijyi'o ti' lo'o cha' nu nchcuin', lo'on nan', Yu Qui'yu nu Mdo'o nde ni' Cuaan, xijyi'o tin' lo'o can' xa yaan xiya' lo'o cha' cuiya' 'in Stin, lo'o angujle nu luhui 'in ñi.

9

¹ Lo' ti' ycuí' la ñi lo'o yu: Nu cha' ñi cunen lo'o um, ntsu'hui nu ndon re a caja cha' si'i culo nducua la ña'an sca cha' cuiya' nu tlyu 'in Ndiose ña'an ntsu'hui cha' culo ñi tñan.

Xa mcha'an ña'an Jesús

² Xa cua' mda'a sca tsaan can', mdo'o lo'o Jesús 'in yu Tyo, yu Jacobo, lo'o yu Xuhua, sca loo qui'ya cuaan se'en ycuí' ti jun, can' tloo na'an yu mcha'an ña'an ñi. ³ Ste' ñi nguínu nduhui mten tsu'hue ña'an na, ñi te' nu tsu'hue lati nguén, lo' a nchcua na ña'an mten ste' ñi. ⁴ Tloo na'an yu ngu'ya ton yu ncuá naan Elía lo'o Moisé, lo' ndaa jun cha' lo'o Jesús. ⁵ Xacan' juin yu Tyo 'in Jesús: Ñi Bstro, tsu'hue 'a si'yana ndi'in hua re, nde tñan hua snan quísin, sca na tyi'in um, xca na tyi'in Moisé, lo' xca na tyi'in Elía. ⁶ Ñi a ngujlyo 'a ti' yu, ñi cha' chcuí' yu si'yana scaña'an ti ndi'in ytsen yu. ⁷ Xacan' ngu'ya ti'in coo lo' ngo'o yu'hui na se'en ndon jun, lo' ni' coo can' ngune ycuí' sca nu ycuí': Nde Sñen' nu ta'a lati 'ñan, quine 'in um cha' nu chcuí'. ⁸ Xa mxina'an yu a tucuí 'a nu ncuá chcan', xca ti Jesús ti' ndon ñi. ⁹ Xa cua' mdo'o jun loo qui'ya can' yaan jun, ngulo ñi tñan 'in yu si'yana a chcuí' yu lo'o ñi sca tucuí cha' nu na'an yu, cui' ca nu xa cua' mdyiqui'o Yu Qui'yu nu Mdo'o nde ni' Cuaan la xacan' tca chcuí' yu cha' re.

¹⁰ Yu'hui cunan cha' re ni' cusya 'in yu, lo' scasca yu ñicha' ta'a yu, cha' ña'an ntsu'hui cha' tyiqui'o ne' cua' ngujui. ¹¹ Mñicha' yu 'in ñi: ¿Ñi cha' ta nchcuí' ne' escriba, si'yana yu nu ncuá naan Elía ntsu'hui cha' caan yu culo nducua la loo chendyu re? ¹² Mxcuen ñi 'in yu: Cha' ñi si'yana Elía ntsu'hui cha' caan culo nducua la, cui' yu ntsu'hui cha' cu'ni chu'hue yu nchгаа loo cha'. ¿Ñi cha' ta nchcuí' quityi' 'in Ndiose si'yana Yu Qui'yu nu Mdo'o nde ni' Cuaan ntsu'hui cha' tyijyin ñi nu ti'i, lo' caja nu cu'ni lyi'o 'tnan 'in ñi? ¹³ Una cunen lo'o um si'yana yu Elía cua' yaan yu, lo' jui nu m'ni lyi'o 'in yu tsaña'an nu ncuá ti' ne', cui' cha' nu cua' nguínu sca cha' 'in yu.

Mchca sca yu un ntsu'hui cui'in xa'an 'in

¹⁴ Xa nguila jun se'en ndi'in nchгаа la ña'an yu ta'a nda'an ñi, na'an ñi si'yana qui'an 'a nten msu'hua lo'o 'in yu, lo' na'an ñi si'yana ne' escriba lyee nchcuí' tyijyin ne' lo'o yu. ¹⁵ Nchгаа nten can' yuhue 'a ti' ne' 'in ñi xa nguila ñi, ndla ndsa ti ya ycuí' cha' ne' 'in ñi. ¹⁶ Mñicha' ñi 'in yu ta'a nda'an ñi: ¿Ñi cha' si'ya nchcuí' tyijyin um lo'o nten re? ¹⁷ Lja can' ndon sca nu ycuí' lo'o Jesús: 'Un ñi nu lca Bstro, nde lyyan lo'on sñen' nu ntsu'hui cui'in xa'an 'in, lo' mxnu cu'un na 'in yu. ¹⁸ La ña'an ti ndon yu nxñi cui'in 'in yu, nxitlyu na 'in yu, nchcua ngoo' tu'hua yu, nchcu lyi'ya yu, lo' nguía quityi yu. Cua' ycuin' lo'o yu ta'a nda'an um, si'yana culo yu cui'in xa'an ntsu'hui 'in sñen', lo' a ncuá 'in yu. ¹⁹ Xacan' juin Jesús: 'Un lca um ne' nu a ndiya qui'an ti', ¿tsala ta xaa cui' ti 'ñan nducua tloo um? ¿Tsala ta xaa ntsu'hui cha' ta loon 'in yu? Quian lo'o um 'in yu. ²⁰ Xacan' mdiya lo'o ne' 'in yu lyo' ti can' se'en ndon ñi, una xa na'an cui'in xa'an can' 'in Jesús, lyee lati mñi na 'in yu tsaya' mxitlyu na 'in yu, mxita yuu na 'in yu, lo' mducua ngoo' tu'hua yu. ²¹ Mñicha' Jesús 'in sti yu: ¿Ti' ñi xaa nchca 'in yu cuaña'an? Mxcuen yu 'in ñi: Ti' lyo' yu. ²² Lyee 'a nxitlyu su'hua na 'in yu loo qui' lo'o loo tyi'a, nu nchca ti' na kujui na 'in yu. Cha' 'un nde'en la ña'an tca cu'ni um, ña'an 'tnan ti' um 'in hua lo' ta yaa' um 'in hua lo'o yu. ²³ Xacan' juin Jesús 'in yu: Cha' 'un tsa qui'an ti' um 'in Ndiose nchгаа cha' tca, si'yana a sca cha' tucuí 'in nu ndiya qui'an ti' 'in ñi. ²⁴ Cui' xaa ycuí' cunen sti yu: Ndiya qui'an tin', una tya yaa' um 'ñan si'yana lyee la tsa qui'an tin'. ²⁵ Xa na'an Jesús si'yana lyee nguilo ti'in nten can', ngusun lo'o ñi 'in cui'in xa'an can': Cui'in, nu huín nu mxnu cu'un 'in yu re, nan' culon tñan 'in si'yana tyi'o, lo' a xitucuí 'a. ²⁶ Cui' ña'an lcaa msi'ya yja yu, mscuin ti'in na 'in yu lo'o juesa xa mdyi'o na 'in yu, ngula' sti na 'in yu ña'an nchca ti' sca nu ngujui. Scasca ne' nchcuí'

ne' si'yana cua' ngujui yu. ²⁷ Una Jesús msñi ñi yaa' yu lo' mxiton ñi 'in yu. ²⁸ Xa cua' yten Jesús ña'an, yu ta'a nda'an ñi mñicha' yu 'in ñi sca cunta: ¿Ñi cha' huare' a ncua 'in hua culo hua cui'in xa'an cua? ²⁹ Lo' juin ñi 'in yu: Sca cui'in nu cuaña'an a ndyijyi ña'an tyi'o can', cha' si'i culo nducua chcu' lyi'o na 'in Ndiose lo' cu'ni na ayuna.

Xiya' ycu'i Jesús ña'an ntsu'hui cha' caja ñi

³⁰ Xacan' mdo'o jun nguiaa jun se'en lca Galilea, lo' Jesús ncua ti' ñi si'yana a tucui nu ca jlyo ti' la tucueen nguiaa jun, ³¹ si'yana ndlo'o ñi 'in yu ta'a nda'an ñi, lo' nchcui' ñi: Nan', Yu Qui'yu nu Mdo'o nde ni' Cuaan, caja nu tyaa 'ñan tuyaa' nten chendyu nu cu-ju'i 'ñan, una nu cua' ca snan tsaan tyiqui'on. ³² Yu ta'a nda'an ñi a ngu'ya yu cha' tiyaa cha' nu ycu'i ñi, lo' a msti ti' yu ñicha' yu 'in ñi.

¿Tucui ca nu ndon loo la?

³³ Xa nguila jun quichen Capernaum, lo' xa cua' ndi'in jun ña'an, mñicha' ñi 'in yu ta'a nda'an ñi: ¿Ñi na si'ya lye'e 'a llyan ycu'i tyijyin um tucueen? ³⁴ A mxcuen 'a yu 'in ñi, si'yana jyi'o ti' yu ña'an llyan ycu'i yu, cha' ti ña'an yu lca yu nu ndon loo lati. ³⁵ Xacan' yten tucua ñi lo' msi'ya ñi 'in ta'a tichcua yu, lo' juin ñi: Cha' nde'en nu nchca ti' ca nu culoo, can' nu qui'ni ca'an 'in la chon', lo' ca nguso 'in nchgaa la tucui. ³⁶ Xacan' msi'ya ñi 'in sca nu lyo' ti, lo' mdi'in tyaa ñi 'in tlu'hue la se'en nducua jun, msi'hua tuscun ñi 'in, lo' juin ñi: ³⁷ Cha' ntsu'hui nu nducuan xu'hue 'in sca nu lyo' ti ña'an nu re, si'ya cha' 'ñan, cu'ni can' cunta si'yana 'ñan nducuan xu'hue, lo' nu nducuan xu'hue 'ñan, si'i tsa 'ñan tin nducuan xu'hue can', cui' ca nu 'in ñi nu ngua'an tñan 'ñan.

Cha' 'in nu nguiaa tso' 'in Jesús

³⁸ Yu Xuhua can' juin 'in ñi: 'Un ñi nu lca Bstro, se'en yaa hua na'an hua sca yu nu ndlo cui'in xa'an lo'o cha' cuiya' 'in um, una si'yana si'i ta'a nda'an yu 'in na, a mdaa hua cha' cuiya' ti' cu'ni yu cuaña'an. ³⁹ Una Jesús juin ñi: A ca'a um cu'ni yu cuaña'an, a tucui nu tca cu'ni cha' nu tnu lo'o cha' cuiya' 'ñan, lo' nde chcu'i ca'an 'ñan. ⁴⁰ Si'yana nu a ti'i ti' 'in na, cui' tso' 'in na nguiaa can'. ⁴¹ Ña'an tucui ti' nu taa siya' sca vaso ti' tyi'a co'o um, si'ya cha' 'ñan lo' si'yana nguiaa um tso' 'in Cristo, nu cha' ñi cunen lo'o um, a quinan' xu'hue can'.

Cha' 'in nu nxitu' 'in xca tucui loo qui'ya

⁴² Cha' nde'en nu xityu 'in sca nu lyo' ti re loo qui'ya, nu ndiya qui'an ti' 'ñan, tsu'hue lati yni can' scan' tucui sca quee tlyu nu ndiyo ne' trigo, lo' cuun ne' 'in loo tyi'a tujo'o. ⁴³ Cha' si'ya yaa' um cu'ni um qui'ya, si'yu co' um 'in na, tsu'hue lati cha' co' yaa' um sten um chendyu nu a tsatii 'a, lo' si'i

nu chcuua tso' yaa' um tsa'a um loo quii' nu a ntsu'hui 'a cha' tyuhui', ⁴⁴ —sca se'en nu a ntsu'hui cha' tyi ycu cunu' 'in, lo' ñi quii' a ntsu'hui 'a cha' ti' tyuhui'—. ⁴⁵ Cha' si'ya quiya' um cu'ni um qui'ya, si'yu co' um 'in na, tsu'hue lati cha' co' quiya' um sten um chendyu nu a tsatii 'a, lo' si'i nu chcuua tso' quiya' um caja nu xityu 'in um loo quii' nu a ntsu'hui 'a cha' tyuhui', ⁴⁶ —sca se'en nu a ntsu'hui cha' tyi ycu cunu' 'in, lo' ñi quii' a ntsu'hui 'a cha' tyuhui'—. ⁴⁷ Cha' si'ya quiloo um cu'ni um qui'ya, culo um 'in na, tsu'hue lati cha' sca tso' ti quiloo um sten um se'en ndlo Ndiose tñan, lo' si'i nu chcuua tso' quiloo um caja nu xityu 'in um loo quii', ⁴⁸ —sca se'en nu a ntsu'hui cha' tyi ycu cunu' 'in, lo' ñi quii' lo' a ntsu'hui 'a cha' tyuhui'—. ⁴⁹ Si'yana cunda scaa um ntsu'hui cha' ca tiyen' um lo'o quii', lo' nchgaa 'ni nu tiquin tucua ne' tloo Ndiose ca tiyen' na lo'o teje'. ⁵⁰ Teje' tsu'hue 'a na, una cha' tyi'o tiyen' 'in na, ¿ña'an ta tca ca tiyen' na xiya'? Can' cha' 'un taa um ya' ca tiyen' um, lo' ndyi'ya ti tyi'in um scasca um.

10

Cha' 'in ne' nu ndla' ti'in cui'yo'i

¹ Mdo'o Jesús nguiaa ñi, lo' mdiyaa ñi se'en lca Judea, xacan' mdo'o ca'an ñi xca tso' chco tlyu Jordan. Ticui' ti ña'an nguio' ti'in nten se'en mdiyaa ñi, lo' xiya' ngulo'o ñi 'in ne' si'yana cuaña'an ntsu'hui cha' 'in ñi. ² Tucua snan ne' fariseo mdiyaa ne' se'en ndon Jesús, sca cha' can' ti 'in ne' mñicha' ne' 'in ñi: ¿Ta ntsu'hui cha' cuiya' 'in yu qui'yu cula' ti'in yu cui'yo'i yu? ³ Mxcuen ñi 'in ne': ¿Ña'an ta ngulo Moisé tñan 'in um? ⁴ Lo' juin ne' 'in ñi: Yu Moisé mdaa cha' cuiya' 'in yu qui'yu cula' ti'in yu cui'yo'i yu, una cha' tsa' sca sca quityi 'in yu. ⁵ Lo' juin Jesús 'in ne': Mdaa yu cha' cuiya' can', una si'ya cha' lye' ti' 'in um. ⁶ Una culoo xa mtñan Ndiose chendyu, —qui'yu lo' cuna'an mtñan ñi. ⁷ Can' cha' yu qui'yu ntsu'hui cha' tyi'o tso' yu sii' sti yu lo'o jyi'an yu, lo' tyi'in yu lo'o cui'yo'i yu, ⁸ lo' chcuua can' sca tucui ti lca—, cua' si'i 'a tucua lca can', cui' ca nu scati lca. ⁹ Can' cha' nu cua' m'ni sca Ndiose 'in, a ntsu'hui 'a cha' ti' cula' ti'in ta'a. ¹⁰ Xa cua' mdiyaa jun ña'an, yu ta'a nda'an ñi mñicha' yu 'in ñi si'ya cha' can'. ¹¹ Mxcuen ñi 'in yu: Yu nu ndla' ti'in 'in cui'yo'i, lo' tyi'in yu lo'o xca ne' cuna'an, qui'ya ngui'ni yu tloo cui'yo'i ca yu. ¹² Ticui' cuaña'an sca ne' cuna'an nu ndla' ti'in 'in cui'yo'i, lo' tyi'in ne' lo'o xca yu qui'yu, ticui' qui'ya ngui'ni ne'.

Xa mcuan Jesús 'in nu suhue ti

¹³ Xacan' mdiyan lo'o ne' 'in nu suhue ti se'en nducua Jesús, si'yana tyi'in tyaa ñi yaa' ñi que, una yu ta'a nda'an ñi ngusun lo'o yu 'in ne'. ¹⁴ Xa na'an Jesús cha' can', a mdiyaa

ti' ñi lo' ngusun lo'o ñi 'in yu, lo' juin ñi: Tyaa um ya' caan nu suhue ti se'en nducuan, lo' a chcui ndijin um, si'yana nchgaa nu cu'ni lyo' 'in ña'an nu suhue ti re, can' nu qui'ni ca'an 'in se'en ndlo Ndiose tñan. ¹⁵ Nu cha' ñi cunen lo'o um: Sca nten cha' a cuan xu'hue ne' 'in Ndiose tsaña'an nguiaa cha' 'in nu suhue ti, a tca sten ne' se'en ndlo ñi tñan. ¹⁶ Xacan' msu'hua tuscun ñi 'in nu suhue ti can', mdi'in tyaa ñi yaa' ñi que, lo' ncuán ñi 'in.

Cha' 'in sca yu cuiyiyi'

¹⁷ Xa mdo'o Jesús nguiaa ñi, carre ti mdo'o sca yu nu yan ycuá 'in ñi, mdyi'ya xtyin' yu tloo ñi, lo' mñicha' yu 'in ñi: 'Un ñi nu lca Bstro, lca um sca nu tsu'hue' a, ¿ñi na tca cu'nin si'yana caja chendyu nu a tsatii 'a' ñan? ¹⁸ Mxcuen Jesús 'in yu: ¿Ñi cha' nchcui' si'yana lcan sca nten nu tsu'hue? A tucui nu tsu'hue, scati Ndiose tsu'hue ñi. ¹⁹ Cua' jlyo ti' ña'an tñan ngulo Ndiose: —A sten yu'hui um lo'o cuiyi'o nten, a cujuí um nten, a cu'ni um cunan, a chcui' um cha' cuiñi —, ñi a cuiñiyi'o um nten, —cu'ni suun um 'in um tloo sti um lo'o jyi'an um—. ²⁰ Xacan' mxcuen yu 'in ñi: Ñi Bstro, ti' lyon' nxu'huan se'en nchgaa cha' re. ²¹ Jesús mxina'an ñi tloo yu lo' mña'an 'tnan ti' ñi 'in yu, lo' juin ñi: Ndiyaa lyijyi xca cha' 'in, quiaa lo' cujuí' nchgaa na nu ndi'in 'in lo' cutsa tñi can' 'in nu ti'i, cuaña'an caja cha' cuiyiyi' 'in la ni' tcaaan, xacan' chcui ncha'an 'ñan, siya' ti tyaa 'in si'ya cha' 'ñan. ²² Ndyijyin ya' ngulu'un ti' yu nguiaa yu si'ya cha' nu ycuí' ñi lo'o yu, si'yana lyee cuiyiyi' yu. ²³ Xacan' tyi'iin mxina'an Jesús, lo' juin ñi 'in yu ta' anda'an ñi: Tucui 'a ña'an sten sca yu cuiyiyi' se'en ndlo Ndiose tñan. ²⁴ Yu ta'a nda'an ñi lyee 'a yuhue ti' yu si'ya cha' nu ycuí' ñi, una Jesús ycuí' ñi xiya': Sñen', sca nten nu nchcui ti' cha' cuiyiyi', tucui 'a ña'an sten can' se'en ndlo Ndiose tñan. ²⁵ Cuti la tyijyin sca camello quito quiya' cuxa, que ña'an nu sten sca yu cuiyiyi' se'en ndlo Ndiose tñan. ²⁶ Yu ta'a nda'an ñi lyee la yuhue ti' yu, lo' scasca yu ñicha' ta'a yu: ¿Ti nu tca tyi'o laa cha' na can'? ²⁷ Mxina'an Jesús se'en ndi'in yu, lo' juin ñi: Cha' nu 'in nten, a ndyijyi ña'an na, una lo'o tso' 'in Ndiose nchgaa cha' tca. ²⁸ Yu Tyo mdyisnan ycuí' yu lo'o ñi: Una huare' cua' ngula' ti'in hua nchgaa na nu ndi'in 'in hua, lo' lyan ncha'an hua 'in um. ²⁹ Mxcuen Jesús 'in yu: Nu cha' ñi cunen lo'o um, cha' nde'en nu xnu tucua na'an 'in, uta xnu ti'in ta'a ngula, uta 'in sti lo'o jyi'an, uta 'in cuiyi'o, uta sñe', lo' ta' cula' sti yuu se'en n'ni tñan, lo' nu cu'ni cuaña'an si'ya cha' 'ñan, lo'o si'ya cha' tsu'hue nu nchcui' Ndiose, ³⁰ nde lyee lati caja cha' tsu'hue 'in loo chendyu re: Nde quinu na'an 'in can', cuaña'an lo'o ta'a ngula, lo'o jyi'an, lo'o sñe',

lo'o yuu, a cunta lo'o scasca nu ti'i tyijyin can', una tiyaa xaa caja chendyu nu a tsatii 'a 'in. ³¹ Si'yana qui'an 'a nu culoo cua' ñii, quinu ca'an chon' tiyaa xaa, lo' nu nguinu ca'an chon', ca nu culoo tiyaa xaa.

Xiya' ycuí' Jesús ña'an ntsu'hui cha' caja ñi

³² Yato'o nguiaa jun tucueen Jerusalén, lo' nducua loo Jesús loo yu ta'a nda'an ñi, ntsu'hui cha' tiquee yu, a cunta nguitsen yu, cui' cuaña'an lo'o nchgaa la ña'an nu nchcui ncha'an 'in ñi. Xiya' ngulo tso' Jesús 'in ta'a tichcua yu can' se'en ycuí' ti jun, lo' mdyisnan mtsa' ñi 'in yu ña'an ntsu'hui cha' tsato'o 'in ñi. ³³ Lo' juin ñi: Ña'an jan ñi, cua' ñii tiyaa na quichen Jerusalén, lo' Yu Qui'yu nu Mdo'o nde ni' Cuaan ntsu'hui cha' quinu ñi tuyaa' yu nu ndlo ca tñan ni' lyaa, lo'o tuyaa' ne' escriba, can' nu culo qui'ya 'in ñi se'en nu caja ñi, lo' tyaa ne' 'in ñi tuyaa' ne' gentil. ³⁴ Can' nu taa cha' jyi'o 'in ñi, jyi' 'in ñi, su'hua siye' ne' tloo ñi, lo' cujuí ne' 'in ñi, una nu cua' ca snan tsaan tyiqui'o ñi.

Mjñan yu Jacobo lo'o yu Xuhua sca cha' 'in Jesús

³⁵ Xacan' yu Jacobo lo'o yu Xuhua, sñe' Zebedeo, mdyi'ya yu cui' ti se'en ndon Jesús, lo' juin yu: 'Un ñi nu lca Bstro, nchca ti' hua cu'ni um sca cha' tsu'hue lo'o hua. ³⁶ Lo' juin ñi 'in yu: ¿Ñi na ta nchca ti' um? ³⁷ Mxcuen yu 'in ñi: Nchca ti' hua cha' taa um cha' cuiya' chcua hua scaa tso' sii' um la se'en ntsu'hui cha' culo um tñan. ³⁸ Xacan' juin Jesús 'in yu: A jlyo ti' um ñi na jñan um. Vaso nu ntsu'hui cha' co'on, ¿ta tca co'o um 'in na? ¿Ta tca tyijyin um nu ti' tsaña'an nu ntsu'hui cha' tijin? ³⁹ Mxcuen yu 'in ñi: Tca 'in hua. Juin Jesús 'in yu: Cha' ñi ña'an nchcui' um si'yana sca vaso ti co'o um lo'on, ticui' sca nu ti'i ti ntsu'hui cha' tyijyin um lo'on. ⁴⁰ Una nu chcua um tso' cueen 'ñan lo'o tso' ca, a ntsu'hui cha' cuiya' 'ñan taan 'in um, si'yana can' chcua nu cua' ngua'an cuiya' 'in. ⁴¹ Cha' tii yu can' ycuen tique' yu lo'o yu Jacobo lo'o yu Xuhua, xa ngune 'in yu cha' nu ycuí' yu can'. ⁴² Una Jesús msi'ya ñi 'in nchgaa yu: 'Un cua' jlyo ti' um si'yana tsalca yu nu ndlo tñan quichen tnu, lo'o cha' cuiya' 'in yu n'ni x'nan ne' 'in yu, lo' yu nu ndon loo 'in yu, tla 'a ndlo yu tñan 'in nten can'. ⁴³ Una si'i cuaña'an ntsu'hui cha' cu'ni um, cui' ca nu cha' nde'en um nchca ti' um ca um nu ndon loo lati, can' nu tucua tloo nchgaa tucui. ⁴⁴ Cha' nde'en nu nchca ti' ca nu culoo, can' nu ca nguso 'in nchgaa tucui. ⁴⁵ Yu Qui'yu nu Mdo'o nde ni' Cuaan, a lyaan ñi ta si'yana caja nu ca nguso 'in ñi, cui' ca nu si'yana ca ñi nguso 'in nchgaa tucui, lo' taa ñi chendyu 'in ñi si'yana tyi'o laa qui'an nten.

Cha' 'in sca yu cuiyiyi' naan Bartimeo

⁴⁶ Xacan' mdiyaa jun quichen Jericó. Xa nde cua' mdo'o Jesús tu'hua quichen lo'o yu ta'a nda'an ñi, qui'an nten nducui ncha'an 'in jun, lo' tu'hua tucueen can' nducua sca yu cuityin' naan Bartimeo, sñe' yu Timeo, njñan yu lcuana. ⁴⁷ Xa ynan yu cha' si'yana Jesús Nazaret ndijin can', xacan' msi'ya cueen yu 'in ñi: Jesús, Sñe' ta nten 'in Davi, ña'an 'tnan ti' um 'ñan. ⁴⁸ Scasca ne' ngusun lo'o ne' 'in yu si'yana chcuca seen tu'hua yu, una nde lyee la msi'ya yu 'in ñi: Sñe' ta nten 'in Davi, ña'an 'tnan ti' um 'ñan. ⁴⁹ Xacan' ycan' ton Jesús, lo' ngulo ñi tñan si'yana xi'ya ne' 'in yu cuityin' can'. Msi'ya ne' 'in yu, lo' juin ne': Cu'ni tnu tiquee, tyiton si'yana nxi'ya ñi 'in. ⁵⁰ Yu cuityin' can' cui' xaa ngula' sti yu te' nguixen yu, mdyiton yu, lo' mdiyaa yu tloo Jesús. ⁵¹ Lo' juin Jesús 'in yu: ¿Ñi na nchca ti' cu'nin lo'o? Yu cuityin' can' mxcuén yu 'in ñi: 'Un ñi nu lca Bstro, nchca tin' quila xaa quilon. ⁵² Jesús juin 'in yu: Tca quiaa, cua' mchca si'yana ya qui'an ti' ñan. Ticui' xaa nguila xaa quilon yu, lo' mducui ncha'an yu 'in Jesús se'en nguiaa ñi.

11

Xa yten Jesús quichen Jerusalén

¹ Xa cua' tiyaa jun quichen Jerusalén, cui' ti can' ndi'in tucua quichen suhue ti, Betfagé lo'o Betania, lo' chcuca can' nducua qui'ya Olivo, lo' Jesús ngulo ñi tñan 'in tucua yu ta'a nda'an ñi, ² lo' juin ñi 'in yu: Yaa um se'en ndi'in quichen lyo' ti cua. Xa tiyaa um tu'hua quichen cua, can' nchcan' ton sca burru cune' ti nu na nchca tucui chcuca. Xtin' um 'in 'in, lo' quian lo'o um 'in 'in. ³ Cha' nde'en nu cuñicha' 'in um ñicha' nxtin' um 'in 'in, xacan' ljuin um 'in ne' si'yana ñi nu lca X'nan um nchca ti' 'in 'in, lo' cui' xaa ti ca'an tñan ñi 'in 'in. ⁴ Mdo'o yu nguiaa yu, lo' nguiaa lyoo yu burru can', nchcan' ca'an 'in tu'hua tucueen tuna'an lyi'ya, lo' mxtin' yu 'in 'in. ⁵ Cui' xaa ycu' tucua snan nu ndon can': ¿Ñi cha' nxtin' um burru cua? ⁶ Xacan' mtsa' yu 'in ne' ña'an juin Jesús, la xacan' mdaa ne' cha' cui'ya 'in yu. ⁷ Nguian lo'o yu burru can' se'en ndon Jesús, lo' mdi'in tyaa yu ste' yu chon' 'in, lo' mducua ñi 'in 'in. ⁸ Qui'an 'a nten mdyisanan msla sti ne' ste' ne' tucueen nguiaa ñi, a cunta ntsu'hui nu mcha stan' quixin', lo' mdi'in tyaa ne' 'in na tucueen can'. ⁹ Nten nu nducua loo lo'o nu ljaayan nde chon' nchcui' cueen ne': ¡—Culo laa um 'in hua! Tlyu cha' tsu'hue ntsu'hui 'in ñi nu ljaayan lo'o cha' cui'ya 'in Ñi X'nan na—. ¹⁰ Tlyu cha' tsu'hue ntsu'hui 'in ñi nu ljaayan lo'o cha' cui'ya 'in Davi nu ncuana nten cula 'in na. ¡—Culo laa um 'in hua—, 'un ñi nu nducua ni' cuaan! ¹¹ Xacan' yten Jesús loo quichen Jerusalén, lo' yten ñi ni' lyaa, m'ni quii ñi ña'aan ni' lyaa can'. Lo' si'yana

cua' msiin tsaan mxitucui ñi nde quichen Betania lo'o ta'a tichxua yu.

Xa ngulo Jesús yuhue' 'in yca higo

¹² Xca tsaan can' mdo'o jun quichen Betania, lo' tucueen nguiaa jun ngute' ti' Jesús. ¹³ Ti' tijo' nguiaa ñi na'an ñi nducua sca yca higo nu nducua lca', ya na'an ñi cha' lyi'yu mti na. Una xa mdiyaa ñi se'en nducua na, a sca na lyi'yu loo na si'yana si'i tsaan 'in na, cui' ca nu lca' ti na nducua. ¹⁴ Xacan' juin Jesús 'in yca can': Ñi xca tsaan lo' a caja 'a nu cu mti nu cui'yu loo. Yu ta'a nda'an ñi ngune 'in yu cha' nu ycu' ñi.

Ngulo Jesús 'in nten ni' lyaa

¹⁵ Xa mdiyaa jun quichen Jerusalén yten Jesús ni' lyaa, lo' mdyisanan nguloo ñi 'in nchga nu ngui'ni quia' can'. Mxiqulyu ñi msa 'in yu nu nxisa'an tñi, lo'o yca xlyu 'in nu ndyujui' quiiñi. ¹⁶ A mdaa 'a ñi cha' cui'ya ti' tyijyin ne' ni' lyaa lo'o su'hua ne'. ¹⁷ Ngulo'o ñi 'in nten lo' juin ñi: ¿Ta si'i quityi 'in Ndiose nchcui' na: —Na'an 'ñan lca na se'en nchcui' lyi'o sca chcui chendyu 'ñan—? Lo' 'un ngui'ni um 'in na lca na —na'an tyi yu cunan—. ¹⁸ Yu nu ndlo tñan ni' lyaa lo'o ne' escriba, ngune 'in yu cha' nu ycu' Jesús, lo' nan yu ña'an nu cuju' yu 'in ñi, si'yana qui'an 'a nten cua' ngui'ni cunta cha' nu ndlo'o ñi, can' cha' nguixen yu 'in ñi. ¹⁹ Xa ngu'ya tla mdo'o Jesús quichen can'.

Cha' 'in yca higo nu mdo'o yuhue' 'in

²⁰ Tlyu xca tsaan mdijin jun se'en nducua yca higo can', lo' na'an jun si'yana cua' ngutyi na. ²¹ Yu Tyo nguia yu'hui ti' yu ña'an ycu' Jesús lo'o yca can', lo' juin yu 'in ñi: Ñi Bstro, ña'an um jan ñi, ña'an ti ngutyi yca nu ngulo um yuhue' 'in cua. ²² Mxcuen Jesús 'in yu ta'a nda'an ñi: Tsa qui'an ti' um 'in Ndiose. ²³ Nu cha' ñi cunen lo'o um, cha' nde'en nu chcui' lo'o qui'ya cua si'yana tyi'o na se'en nducua na, lo' tsa yu'hui na la loo tyi'a tujo'o, cui' cuaña'an tsato'o, una la cha' tsa qui'an ti' can', lo' a cu'ni tucua ti'. ²⁴ Cunen lo'o um, nchga cha' nu njñan um 'in Ndiose, cu'ni um cunta si'yana cua' jui na 'in um, lo' cui' cuaña'an tsato'o. ²⁵ Xa nchcui' lyi'o 'in ñi, cu'ni um cha' tlyu ti' 'in nu ntsu'hui cha' tiquee um lo'o, ña'an ca si'yana lo'o Ndiose, ñi nu nducua ni' cuaan, cu'ni ñi cha' tlyu ti' 'in um si'ya qui'ya nducui um. ²⁶ Cha' a cu'ni um cha' tlyu ti' 'in ta'a nten um, cui' cuaña'an Ndiose, ñi nu nducua ni' cuaan, a cu'ni ñi cha' tlyu ti' 'in um si'ya qui'ya nducui um.

Mñicha' ne' 'in Jesús si'ya cha' cui'ya 'in ñi

²⁷ Xiyá mdiyaa jun quichen Jerusalén, lo' yten Jesús ni' lyaa, can' nguilyu ñi xa mdiyaa tucua snan yu nu ndlo tñan ni' lyaa, tsatlyu lo'o ne' escriba, lo'o qui'yu cula. ²⁸ Lo' juin ne' 'in ñi: ¿La jui cha' cui'ya 'in nu

ngui'ni nchgaa cha' re, lo' ti nu mdaa 'in na? ²⁹ Mxcuen Jesús 'in yu: Lo'on nan' cuñichan' 'in um sca cha', xcuen um 'ñan, lo' quitsan' 'in um ti nu mdaa cha' cuiya' ngui'nin nchgaa cha' re. ³⁰ ¿Ti nu mdaa cha' cuiya' 'in yu Xuhua nu mducua tya 'in nten, Ndiose uta nten chendyu? Xcuen um 'ñan. ³¹ Xacan' scasca ne' mñicha' ta'a ne': Cha' ljuin na ni' cuaan mdo'o cha' cuiya' can', tina'an xcuen yu 'in na: ¿Ñi cha' a ya qui'an ti' um 'in yu cha' na can'? ³² Cha' ljuin na si'yana nten chendyu mdaa 'in na... Una nguitsen ne' tloo nten quichen can', si'yana nchgaa ne' mda ne' loo yu Xuhua, ncuu yu sca nu cha' ñi ca mxicyui' Ndiose 'in. ³³ Can' cha' mxcuen ne' 'in Jesús: A jlyo ti' hua. Xacan' mxcuen Jesús 'in ne': Ñi nan' a quitsan' 'in um ti nu mdaa cha' cuiya' ngui'nin nchgaa cha' re.

12

Yu nducun' yu'hui cuan se'en nducua ti uva

¹ Xacan' mdyisnan ycu'i Jesús scasca cha' lo'o nten, lo' juin ñi: Sca yu qui'yu msu'hua lo'o yu se'en nducua ti uva 'in yu. Ni' lyi'o can' mtñan yu sca se'en xiin' uva can'. A cunta mtñan yu sca se'en cuaan, chcuu nu chu'hui cunta 'in na, lo' cunda tlu'hue mxnu yu tñan can' 'in yu nu chu'hui cunta 'in na, mdo'o yu nguiaa yu sca se'en tijyo'. ² Mdiyaa xaa nu ntsu'hui cha' quio' mti can', x'nan tñan can' ngua'an tñan yu sca nguso nu tsa chcuu cunta 'in mti nu ntsu'hui cha' qui'ni ca'an 'in yu. ³ Una yu nu ntsu'hui cunta tñan can' yjui ti'in yu 'in nguso nu mdiyaa can', lo' mxitucui yu lo' a sca na ngu'ya yu. ⁴ Xacan' ngua'an tñan x'nan tñan can' xca nguso 'in yu, can' nu mjyi'in yu 'in lo'o quee, yjui yuhua' yu que, cua' ña'an ti m'ni lyi'o yu 'in. ⁵ Xiya' ngua'an tñan yu xca nguso 'in yu, can' nu yjui yu 'in. Cuaña'an yato'o lo'o nchgaa la ña'an nguso nu yaa can', ntsu'hui nu yjui yuhua' yu, lo' ntsu'hui nu yjui yu 'in. ⁶ Ndi'in scati sñe' x'nan tñan can' nu ta'a la ti' 'in yu, lo' ngua'an tñan yu 'in yaa se'en ndi'in tñan 'in yu. Ñan ti' yu: Ñii ca'an tñan 'in ycu'i ca sñe', nde nu cu'ni cunta yu cha' nu chcu'i'. ⁷ Una yu nu ntsu'hui cunta tñan can', mdyisnan m'ni cuiya' yu cha' lo'o ta'a yu, lo' nchcu'i' yu: Nde llyaan ycu'i' ca sñe' x'nan tñan nu ntsu'hui cha' quinu tñan re 'in, cujui na 'in yu lo' quinu tñan re 'in na. ⁸ Cui' ña'an lcaa msñi yu 'in lo' yjui yu 'in, mscuan yu 'in nde chon' lo'o. ⁹ Cua' ñii jan ñi, ¿ña'an ta cu'ni x'nan tñan can'? Cui' ca nu tsa yjui yu 'in yu nu ntsu'hui cunta tñan can', lo' taa yu 'in na cu'ni cunta xca tucui. ¹⁰ ¿Ta a nchca chcu'i' um sca cha' nu nguinu scua loo quityi' 'in Ndiose: —Quee nu mscuan tloo yu cuityi' na'an, cua' ñii lca na quee nu nsñi ton 'in na'an. ¹¹ Ñi X'nan

na m'ni ñi cha' re, lo' nduhue ti' na cha' nu na'an tloo na—? ¹² Ngunan ne' ña'an quinu Jesús si'yana ngu'ya ne' cha' tiyaa, cha' 'in ne' ca ycu'i' ñi. Lo' si'yana nguitsen ne' tloo nten qui'an can', ngula' ton ne' 'in ñi, mdo'o ne' nguiaa ne'.

Cha' 'in tñi nu mdaa ne' 'in César

¹³ Xacan' ngua'an tñan ne' tucua snan ne' fariseo, lo'o chcuu xnan nten 'in ree Herode nu tsa ycu'i' lo'o Jesús, lo' cunan ne' ña'an nu su'hua ne' qui'ya chon' ñi. ¹⁴ Xa mdiyaa ne' tloo ñi, juin ne' 'in ñi: 'Un ñi nu lca Bstro, huare' jlyo ti' hua si'yana 'un lca um sca nu nchcu'i' cha' nu ñi, lo' ñi a nan um ña'an nu quinu tsu'hue nten lo'o um, ñi a nxñi um cunta ña'an cha' 'in nten, cui' ca nu ndlo'o um cha' nu ñi 'in Ndiose, ña'an ntsu'hui cha' cu'ni na. Ña'an ljuin um, ¿ta tsu'hue cha' taa na tñi nu njñan yu César, uta na a tsu'hue 'a? ¿Taa na 'in na, uta na a taa na 'in na? ¹⁵ Jesús ngüi' ti' ñi si'yana a ñi cusya 'in ne', lo' juin ñi: ¿Ñi cha' nan um ña'an su'hua um qui'ya chon'? Tyaa um sca tñi 'ñan, ña'an na. ¹⁶ Mdaa ne' tñi can' 'in ñi, lo' mñicha' ñi 'in ne': ¿Ti nu 'in lcuin nga'an chon' tñi re, lo'o nii nu nga'an 'in na? Mxcuen ne' 'in ñi: Yu César. ¹⁷ Xacan' mxcuen Jesús 'in ne': Tyaa um 'in César na nu qui'ni ca'an 'in yu, cui' cuaña'an tyaa um 'in Ndiose na nu qui'ni ca'an 'in ñi. Lye'e 'a yuhue ti' ne' 'in ñi.

Cha' nu tyiqui'o ne' cua' ngujui

¹⁸ Xacan' mdiyaa tucua snan ne' saduceo se'en ndon Jesús nu a ndiya qui'an ti' si'yana tyiqui'o ne' cua' ngujui. Mñicha' ne' 'in ñi: ¹⁹ 'Un ñi nu lca Bstro, yu Moisé ngua'an scua yu sca quityi' lo' nchcu'i' na: —Sca yu qui'yu cha' caja yu, lo' ñi sca sñe' yu lo' a mdi'in lo'o cuilyi'o yu, 'ni cha' ticui' ta'a ngula yu tyi'in lyi'o 'in ne' cuna'an can', lo' cha' tyi'in sñe' ne' cu'ni ne' cunta si'yana sñe' ne' lo'o cuilyi'o ca ne' lca can'—. ²⁰ Yato'o mdi'in tsa cati yu qui'yu sca ta'a ngula ti yu. Yu nu cula can' jui cuilyi'o yu, lo' ngujui yu, una ñi sca sñe' ne' lo' a mdi'in lo'o yu. ²¹ Yu nu cua' nchca tucua can' mdi'in lyi'o 'in ne' cuna'an can', ticui' cuaña'an ngujui yu, a sca sñe' ne' mdi'in lo'o yu. Cuaña'an yato'o lo'o yu nu cua' nchca snan can'. ²² Scaña'an ti yato'o 'in ta'a cati yu, ngujui yu, una ñi sca sñe' ne' lo' a mdi'in lo'o yu. Yato'o lo'o ne' cuna'an can' ngujui ne'. ²³ Xa ntsu'hui cha' tyiqui'o ne' cua' ngujui, ¿ti ña'an ta yu can' nu cuilyi'o ca ne' cuna'an can', si'yana mdi'in ne' lo'o ta'a cati yu? ²⁴ Xacan' mxcuen Jesús 'in ne': Si'i ña'an cha' tiyaa 'in um, si'yana a ndiy'ya um cunta ña'an nchcu'i' quityi' 'in Ndiose, ñi a jlyo ti' um tsala cha' cuiya' nu ntsu'hui 'in ñi. ²⁵ Xa tyiqui'o ne' cua' ngujui, a ntsu'hui 'a cha' ti' caja cuilyi'o ne', ñi a taa 'a ne' cha' cuilyi'o 'in nten, cui' ca nu scaña'an ti tyi'in ne' ña'an nchca ti' angujle 'in Ndiose

la ni' cuaan. ²⁶ Una tso' 'in ne' cua' ngujui lo' tyiqui'o, ¿ta na a nchca qui'ya um cha' tiyaa ña'an nchcui' quityi nu ngua'an scua Moisé, xa ycuí Ndiose lo'o yu lja yca quiche' ndiquin can', lo' juin ñi: —Nan' lcan Ndiose 'in Abraham, Ndiose 'in Isaac, Ndiose 'in Jacob—? ²⁷ Si'yana Ndiose a lca ñi Ndiose 'in ne' ngujui, cui' ca nu lca ñi Ndiose 'in ne' nu lo'o. Can' cha' nchcuin' lo'o um si'yana si'i ña'an cha' tiyaa 'in um.

Cha' nu ndon loo la 'in Ndiose

²⁸ Xacan' sca yu escriba nu ngune 'in cha' nu ycuí ne' lo'o Jesús, mdiyaa yu se'en ndon ñi. Lo' si'yana tsu'hue mxcuen ñi 'in ne', can' cha' mñicha' yu 'in ñi: ¿Ti ña'an ta cha' nu ndon loo lati ngulo Ndiose tñan 'in na? ²⁹ Mxcuen Jesús 'in yu: Nde cha' nu ndon loo lati que nchgaa la ña'an cha': —Ne' Israel quine 'in um cha' re. Ndiose nu lca X'nan um, scati ñi lca ñi X'nan um. ³⁰ Lo'o nu chcuí lca cusya 'in um tyaa um 'in um 'in Ndiose X'nan um, lo'o nu chcuí lca tiquee um—, lo'o nchgaa cha' tiyaa 'in um, —lo'o nchgaa juesa 'in um—. Nde cha' nu ndon loo lati que nchgaa la ña'an cha'. ³¹ Nu cua' nchca tucua ticui' ndon loo na: —Ña'an 'tnan ti' um 'in ta'a nten um tsaña'an n'ni um 'tnan 'in um—. A ntsu'hui xca cha' nu ndon loo la que chcuua cha' re. ³² Xacan' juin yu escriba can' 'in Jesús: Ñi Bstro, cha' ñi ña'an nu nchcui' um si'yana scati Ndiose lca Ñi X'nan na, lo' a ntsu'hui 'a xca tucui ña'an nu lca ñi. ³³ Cha' ñi si'yana lo'o nu chcuí cusya 'in na ntsu'hui cha' tyaa na 'in na 'in ñi, lo'o nu chcuí lca tiquee na, lo'o nchgaa cha' tiyaa 'in na, lo'o nchgaa juesa 'in na. A cunta ña'an 'tnan ti' na 'in ta'a nten na tsaña'an n'ni na 'tnan 'in na. Cha' re lyee la ntsu'hui lyoo na tloo Ndiose que nchgaa la ña'an cha' nu ngui'ni ne' xa ndiquin tucua ne' sca 'ni tloo ñi. ³⁴ Xa ngune 'in Jesús si'yana lo'o cha' tiyaa mxcuen yu 'in ñi, xacan' juin ñi 'in yu: A tijyo' nchca um se'en ndlo Ndiose tñan. A tucui 'a nu ti' msti ti' cuñicha' 'in ñi scasca la cha'.

¿Tucui ca sñe' 'in ñi nu lca Cristo?

³⁵ Lja ndlo'o Jesús 'in nten ni' lyaa, mñicha' ñi 'in ne' sca cha': ¿Ñi cha' ta nchcui' ne' escriba si'yana Cristo lca ñi ticui' sñe' ta nten 'in Davi? ³⁶ Si'yana ticui' Davi ngua'an yu sca cha' xa mxicyui' Espiritu nu Luhui 'in Ndiose 'in yu: —Ndiose X'nan na juin ñi lo'o Ñi X'nan: Chcuua tso' cueen 'ñan lja xicu'nin 'in ta'a cusuun quinu nde tuquiya'—. ³⁷ Ticuii' Davi ndlo'o naan yu 'in ñi si'yana lca ñi X'nan yu, ¿ña'an ta lca ñi sñe' ta nten 'in yu cha' na can'? Nten qui'an can' tsu'hue 'a ntsu'hui tiquee ne' ndon nscan ne' cha' nu nchcui' ñi.

Msu'hua tiyaa Jesús 'in nten lo'o cha' 'in ne' escriba

³⁸ Lo' ndlo'o ñi 'in nten can': Xñi um cunta 'in um lo'o ne' escriba, ne' nu nducui ti' nchco' te' tucuin nu tsu'hue ña'an, lo' ndiya ti' ne' xa nchcui' cha' ne' 'in lo'o suun ña'an se'en nchca quiya'. ³⁹ Nchcuua ne' se'en ndon loo lati se'en nu n'ni tnu ne' 'in Ndiose, ticui' cuaña'an nducui ti' ne' nchcuua ycu siin ne' loo yca xlyu nu ndon la loo lati. ⁴⁰ Ndlyaa ne' na'an 'in ne' cuna'an nu nguino lo'o cha' ycuí ti, can' cha' chaan nchcui' lyi'o ne' 'in Ndiose tloo nten, can' ne' nu tlyu lati nu ti'i ntsu'hui cha' tyijjin tiyaa xaa.

Cha' 'in ne' cuna'an nu mdaa lcuan

⁴¹ Jesús nducua ñi chcuua se'en nscua quiñan' se'en ndyi'ya ne' lcuan, ngui'ni quii ñi ña'an ndyi'ya nten can' lcuan. Ne' nu cuiyiyi' qui'an 'a lcuan ndyi'ya ne'. ⁴² Xacan' mdiyaa sca ne' cuna'an ti'i ña'an chendyu 'in nu nguino lo'o cha' ycuí ti, mdyi'ya ne' tsa tucua tñi suhue ti, nu chin' ti ntsu'hui lyoo. ⁴³ Mxi'ya ñi 'in yu ta'a nda'an ñi, lo' juin ñi: Nu cha' ñi chcuin' lo'o um, ne' cuna'an nu nguino lo'o cha' ycuí ti re, ti'i ña'an 'in ne', una qui'an la lcuan mdyi'ya ne' que nchgaa la ña'an nten re. ⁴⁴ Si'yana nchgaa la ña'an ne' re, mdyi'ya ne' lcuan lo'o tñi nu nguino ti 'in ne'. Una ne' cuna'an re, lo'o cha' ti'i chendyu 'in ne' mdyi'ya ne' ña'aan tñi nu su 'in ne', tñi nu ntsu'hui cha' cunajo'o 'in ne'.

13

Ntsu'hui cha' jlyo laa 'in ne'

¹ Ña'an mdo'o Jesús ni' lyaa, sca yu ta'a nda'an ñi juin lo'o ñi: Ñi Bstro, ña'an um jan ñi, ña'an ti tnu quee re lo' tsala ña'an tlyu nguiaa' laa re. ² Mxcuen Jesús 'in yu: Xñi cunta tsala ña'an tlyu nguiaa' na, una tiyaa xaa ñi xca quee re a quinu scua 'a na chon' ta'a na, si'yana ña'aan na ntsu'hui cha' cuten na.

Xa nu tsatii chendyu

³ Xa mdiyaa jun se'en nducua qui'ya Olivo, can' yten tucua ñi chcuua se'en nducua laa. Yu Tyo, yu Jacobo, yu Xuhua, lo'o yu Ndre mñicha' yu 'in Jesús sca cunta, lo' juin yu: ⁴ Quitsa' um 'in hua cha' ñi xaa tsato'o cha' re, lo' ña'an ntsu'hui cha' ca cuiya' ti' hua xa nu cua' nchcui cuii' na? ⁵ Mxcuen Jesús 'in yu: Xñi um cunta si'yana a tucui nu cuñilyi'o 'in um. ⁶ Qui'an 'a nu ntsu'hui cha' caan lo' chcuí si'yana lo'o cha' cuiya' 'ñan llyan lo'o, lo' chcuí can': Nan' lcan Cristo. Lo' qui'an 'a nten cuñilyi'o can'. ⁷ Xa cunan um cha' cua' nsuun scasca quichen, uta tijyo' loo ne cha' nsuun ne', a su'hua um cha' nduhue ti' tiquee um, si'yana a tyijjin yu'hui nu a ca cha' re, una si'i can' cha' cua' tsatii chendyu. ⁸ Si'yana ntsu'hui cha' xuun quichen tnu lo'o ta'a quichen tnu

na, sca chcuí chendyu tyi'in suun. Ntsu'hui cha' quiñan scasca se'en, qui'ya bju'ñan, lo' cuaña'an quilo ti'in nten. Can' nu ti'i ntsu'hui cha' tyijjin ne' culo nducua la. ⁹ Can' cha' xñi um cunta 'in um. Ntsu'hui cha' tyaa ne' 'in um yaa' bsya, jyi'in ne' 'in um se'en nu n'ni tnu ne' 'in Ndiose. Cui' si'ya cha' ñan tsa lo'o ne' 'in um tloo bsya tnu uta tloo ree, ña'an ca si'yana taa um suun ña'an cha' 'in Ndiose, ¹⁰ si'yana 'ni cha' culo nducua la caja nu chcuí' cha' tsu'hue 'in Ndiose sca chcuí chendyu. ¹¹ Xa tsa lo'o ne' 'in um tloo bsya, a kuhue ti' um ña'an cha' nu chcuí' um, cui' ca nu chcuí' um ña'an cha' nu tyi'o tiquee um, si'yana si'i lo'o cunta 'in um chcuí' um, cui' ca nu Espíritu nu Luhui 'in Ndiose xiyui' 'in um. ¹² Tsato'o ticui' ta'a ngula ne' tyaa 'in ne' se'en nu kujui ne' 'in, cui' cuaña'an cu'ni ne' lo'o sñe' ne', a cunta sñe' ne' ca ti'i ti' 'in nten cula 'in, tyaa can' 'in ne' se'en nu kujui ne' 'in. ¹³ A cunta ña'an tucui ti ca ti'i ti' 'in um si'yan, una nchгаа nu ta loo lo'o cha' re, can' nu tyi'o laa. ¹⁴ Xa ña'an um cua' nchca —sca cha' ngunan' nu kujlo 'in ne' se'en nu a nga'an cha' ca na—, cui' ña'an cha' nu mxicyui' Ndiose 'in yu Daniel, (can' cha' qui'ya um cunta, 'un nu nchcuí' quityi re), xacan' nchгаа ne' nu ndi'in se'en lca Judea, xnan yu'hui ne' loo qui'ya. ¹⁵ Nchгаа nu nguilyu nde que na'an, a bla 'a qui'ya can', lyoo na nu ndi'in ña'an 'in. ¹⁶ Cui' cuaña'an lo'o nu ngui'ni tñan ni' quixin', a bla 'a ti' quia 'ya can' ste'. ¹⁷ Una 'ñan ca ne' cuna'an nu cua' xcaña'an nxiton, lo'o nu cune' sñe'. ¹⁸ Can' cha' jñan um 'in Ndiose si'yana a tsato'o cha' re tsaan nu ndi'ya ti'in tlya'. ¹⁹ Si'yana caan —scasca nu ti'i tnu, nu a nchca siya' tsato'o ti' xa mtñan Ndiose chendyu, lo' ñi a ntsu'hui 'a cha' ti' caan la na—. ²⁰ Cha' Ñi X'nan na a si'yu co' ñi cha' can', a tucui nu tyi'o laa, una si'ya nten nu cua' mdo'o hui 'in ñi, can' cha' si'yu co' ñi cha' re. ²¹ Cha' nde'en nu chcuí' lo'o um: Ña'an jan ñi, nde ndon Cristo, uta ljuin: La cua ndon ñi. A tsa qui'an ti' um 'in can'. ²² Si'yana ntsu'hui cha' caan scasca nu cuiñi lo' ljuin si'yana lca Cristo, a cunta chcuí' si'yana Ndiose nxiycui' 'in, lo' cu'ni can' scasca cha' nu tnu se'en nu kuhue ti' nten 'in, lo' cunan can' ña'an nu cuñilyi'o 'in nu cua' ngulohui Ndiose, cha' cua na tca 'in. ²³ Can' cha' xñi um cunta 'in um, cua' msu'huan tiyaan 'in um lo'o cha' re.

Xa quiaan Cristo xiyá'

²⁴ Xa cua' mdijin nchгаа nu ti'i re, — ntsu'hui cha' qui'ya tla loo cucha, ñi coo' lo' a tyu'hui 'a xaa 'in na. ²⁵ Cuii' cua ntsu'hui cha' quilo na, ña'aan ni' cuaan quiñan tucui na—. ²⁶ La xacan' ña'an ne' 'in —Yu Qui'yu nu Mdo'o nde ni' Cuaan quiaan ñi ni' nd-laa— lo'o sca cha' cuiya' nu tlyu lo'o sca xaa

tsu'hue ña'an. ²⁷ Xacan' ca'an tñan Ndiose angujle 'in ñi, tsa xo' 'in nchгаа nu cua' ngulohui ñi nu ndi'in sca chcuí chendyu. ²⁸ Xñi um cunta ña'an ndi'in cha' 'in sca yca higo xa cua' tyisan ca cune' stan' na, lo' chcua lca' cojo' na, cua' jlyo ti' um si'yana cua' nchcuí cuii' cha' quila quioo. ²⁹ Cui' cuaña'an 'un xa ña'an um cua' nchca nchгаа cha' re, cua' jlyo ti' um si'yana cua' nchcuí cuii' cha' yaan loo chendyu re xiya'. ³⁰ Nu cha' ñi chcuin' lo'o um, ta nten re ti' ndi'in ne' xa ntsu'hui cha' ca nchгаа cha' re. ³¹ Ni' cuaan lo'o chendyu re, a la 'a quine cuen na tiyaa xaa, una cha' nu nchcuin' a tyijjin yu'hui a tsato'o na. ³² A tucui nu jlyo ti' ñi tsaan lo' ñi braa tsato'o cha' re, ñi angujle 'in Ndiose nu nducua ni' cuaan, lo' ñi Sñe' ñi, cui' ca nu scati Stina Ndiose jlyo ti' ñi cha' re. ³³ Can' cha' xñi um cunta 'in um, tyi'in tiyaa um, lo' chcuí' lyi'o um 'in Ndiose, si'yana a jlyo ti' um ñi xaa tsato'o cha' re. ³⁴ Nguiaa cha' re ña'an nchca ti' sca yu qui'yu nu nguiaa tijyo', yaa' nguso 'in yu mxnu yu cunta na'an 'in yu, cua' ña'aan tñan m'ni ca'an 'in yu cunda scaa yu, lo' yu nu chu'hui cuan tuna'an can', mxnu yu cunta si'yana tyi'in tiyaa yu nchгаа xaa. ³⁵ Ticui' cuaña'an 'un ntsu'hui cha' tyi'in tiyaa um, si'yana a jlyo ti' um ñi xaa quila ñi nu lca x'nan um, ta nde xa siin, uta tlu'hue tla, lo' ta xa nu nxi'ya culoo latyee, uta nde cua' ljaan xaa. ³⁶ Can' cha' xñi um cunta 'in um, si'yana xa quiaan ñi tsati ntyin, a quija lyoo ñi 'in um lja' um. ³⁷ Cha' nu nchcuin' lo'o um, cuaña'an nchcuin' lo'o nchгаа tucui: Tyi'in tiyaa um.

14

M'ni cuiya' yu cha' si'yana quinu Jesús

¹ Ti' lyijji chcuia ti tsaan nu ca ta'a Pascua, lo'o ta'a xa nchcu ne' jaslya nu a yu'hui suun 'in. Nchгаа yu nu ndlo ca tñan ni' lyaa tsatlyu lo'o ne' escriba, nan ne' ña'an nu su'hua ne' cha' cuiñi si'yana quinu Jesús, lo' kujui ne' 'in ñi. ² Nchcuí' ne': Una si'i lja ta'a re quinu yu, si'yana a nchca ti' na xilo ti'in na nten.

Msu'hua ne' tyi'a xityi' 'in Jesús

³ Jesús ndi'in ñi quichen Betania se'en nducua na'an 'in yu Simón, yu nu ncua ti'i lo'o quitso' la. Lja nducua ycu jun xa mdiyaa sca ne' cuna'an se'en nducua Jesús. Lyi'ya ne' sca te'en tyi'a xityi' nu chacui' nardo, lo' qui'an ntsu'hui lyoo na. Mcha ne' yni te'en can' lo' mslo tucua ne' tyi'a xityi' can' que ñi. ⁴ Ntsu'hui yu nu ta'a nducua ñi can' msin' ti' yu, lo' nchcuí' yu: ¿Ñi cha' ta mslo lu'un ne' tyi'a xityi' re? ⁵ Tsu'hue lati cha' cua na ncua quiya' na, lo' caja qui'an tñi lo'o na, tsaña'an nu n'ni ne' canan ndyijjin snan ciento tsaan, lo' quitsa na 'in nu ti'i. Lye'e 'a ycuí' tyijjin yu si'ya cha' 'in ne' cuna'an

can'. ⁶Una Jesús juin ñi 'in yu: A ta quiya' um 'in ne', lo' a chcuí ndijin um, si'yana sca cha' tsu'hue ngui'ni ne' lo'on. ⁷Ña'an nchca ti' nu ti'i ña'an chendyu 'in, nchгаа xaa ndi'in can' lo'o um, lo' tca ta yaa' um 'in can' ña'an xaa nchca ti' um, una nan' si'i nchгаа xaa ña'an tloo um 'ñan. ⁸Ne' cuna'an re cua' m'ni ne' tsa se'en nu ncua 'in ne', msu'hua ne' tyi'a xityi'i 'ñan, si'yana xitucua loo ne' cha' 'in ne' tsaan nu ntsu'hui cha' quitsin'. ⁹Nu cha' ñi chcuin' lo'o um: Yu nu tyi'an ycuí' cha' tsu'hue 'in Ndiose sca chcuí chendyu, lo'o cha' 'in ne' cuna'an re chcuí' yu, si'yana caja nu quia yu'hui ti' 'in ne'.

Juin yu Juda si'yana tyaa yu 'in Jesús

¹⁰Xacan' yu Juda Isariote, cui' ta yu tichcua nu ta'a nda'an ñi, ya ytsa' yu 'in nchгаа nu ndlo ca tñan ni' lyaa, si'yana tyaa yu 'in Jesús tuyaa' ne'. ¹¹Mdiyaa 'a ti' ne' xa ycuí' yu cha' can', lo' mdi'in tyaa ne' cha' si'yana su'hua lyi'ya' ne' 'in yu. Ti' xacan' nan yu ña'an ntsu'hui cha' tyaa yu 'in Jesús.

Ycu siin Jesús lo'o yu ta'a mda'an ñi

¹²Culoo tsaan 'in ta'a xa nchcu ne' jaslya nu a yu'hui suun, cui' xa ndhujui ne' slya' cune' ta'a Pascua, lo' yu ta'a nda'an ñi mñicha' 'in ñi: ¿La ta nchca ti' um tsa y'ni chu'hue hua, na nu ca siin 'in na ta'a Pascua re? ¹³Xacan' ngua'an tñan Jesús tucua yu ta'a nda'an ñi, lo' juin ñi 'in yu: Yaa um loo quichen cua, can' chcuu um 'in sca yu lyi'ya sca te'en tyi'a lo' chcuí ncha'an um 'in yu. ¹⁴Ña'an se'en sten yu, can' sten um. Ndeña'an chcuí' um lo'o x'nan na'an can': Ñi nu lca Bstro juin ñi, ¿cha' la ca cu siin ñi lo'o yu ta'a nda'an ñi ta'a Pascua re? ¹⁵Cui' yu quitsa' yu 'in um se'en nducua sca na'an tlyu, nu cua' nchca tucua nde cuaan, can' ndi'in nchгаа na nu cunajo'o 'in na, lo' cu'ni chu'hue um na nu ntsu'hui cha' cu siin na. ¹⁶Xacan' mdo'o yu ta'a nda'an ñi lo' yten yu loo quichen can', cui' ña'an ycuí' Jesús lo'o yu, cuaña'an yato'o. Mdyisnan m'ni chu'hue yu na nu cu siin jun lja ta'a Pascua can'. ¹⁷Xa ngu'ya tla, mdiyaa Jesús lo'o ta'a tichcua yu ta'a nda'an ñi se'en nducua na'an can'. ¹⁸Yten tucua jun, lo' lja nchcu siin jun juin Jesús 'in yu: Nu cha' ñi cunen lo'o um, sca um nu ta'a nchcu na re ntsu'hui cha' tyaa 'ñan. ¹⁹Mdyisnan ngulu'un ti' yu, cunda scaa yu mñicha' yu 'in ñi: ¿Ta xtyi' ti' nan'? ²⁰Jesús mxucuen ñi 'in yu: Cui' sca um nu nchca tichcua um re lca can', cui' nu cucha' jaslya 'in sca ni' qui'nan ti lo'on. ²¹Nu cha' ñi si'yana Yu Qui'yuu nu Mdo'o nde ni' Cuaan, ntsu'hui cha' tyijyin ñi ña'an cha' nu cua' ngua'an scua loo quityi' 'in Ndiose, una 'tnan ca yu nu ntsu'hui cha' tyaa 'in Yu Qui'yuu nu Mdo'o nde ni' Cuaan tuyaa' nten. Ti' tsu'hue lati cha' cua na a mdiyaan yu chendyu. ²²Lja nchcu siin jun msñi

Jesús sca jaslya, mdyaa ñi xu'hue 'in Ndiose, msu'hue ñi 'in na lo' mdaa ñi 'in na 'in yu. Lo' juin ñi: Cu xu'hue um 'in na, nde nu lca cunan'. ²³Xacan' msñi ñi sca vaso vino, mdyaa ñi xu'hue 'in Ndiose, lo' mdaa ñi 'in na 'in yu, nchгаа yu yi'o yu 'in na. ²⁴Lo' juin ñi 'in yu: Nde nu lca tnen, lo' si'ya na, chca tsu'hue cha' 'in nten chendyu lo'o Ndiose, lo' ntsu'hui cha' quilo na si'yana qui'an nten tyi'o laa ne'. ²⁵Nu cha' ñi cunen lo'o um: Ñi xiya' lo' a co'on 'an vino lja nu ti' ndi'in lo'o um re, cha' si'i la se'en ndlo Ndiose tñan.

Yu Tyo ntsu'hui cha' xcuan tloo yu 'in Jesús

²⁶Xa cua' yla jun sca jyiin, xacan' mdo'o jun nguiaa jun nde loo qui'ya Olivo. ²⁷Xacan' juin Jesús 'in yu: Nchгаа um ntsu'hui cha' xnu ton um 'ñan tla re ñi, tsaña'an nchcuí' quityi' 'in Ndiose: —Taan cha' cuiya' cujui ne' 'in ñi nu na'an seen slya', lo' slya' can' cua' la tucueen cunaan 'in—. ²⁸Lo' xa cua' mdyiqui'on, culo nducua la tsa'an se'en lca Galilea que 'in um. ²⁹Yu Tyo juin yu 'in ñi: Cha' ta nchгаа yu re xnu ton yu 'in um, una nan' a cu'nin cuaña'an. ³⁰Jesús mxucuen 'in yu: Nu cha' ñi cunen lo'o, tla re ñi lja nu ti' lyijyi xi'ya latyee tucua ya', tsato'o snan ya' ljuin si'yana a ndyu'hui lyoo 'ñan. ³¹Yu Tyo nde lye la mdi'in tyaa yu cha' lo'o ñi, lo' juin yu: Una a 'ni cha' siya' cujui ne' 'ñan lo'o um, una a xcuan tloon 'in um. Scaña'an ti ycuí' nchгаа yu.

Jesús ycuí' lyi'o ñi 'in Ndiose se'en lca Getsemani'

³²Xacan' mdiyaa jun sca se'en naan Getsemani', lo' juin ñi 'in ta'a nda'an ñi: Nde ti chcuu um lja chcuin' lyi'on 'in Ndiose. ³³Tsa 'in yu Tyo ti, yu Jacobo, lo'o yu Xuhua mdo'o lo'o ñi ntan ti, lo' mdyisnan ngu'ya sca tu'hua tiquee ñi nu lyeet ti'i nga'an 'in ñi. ³⁴Lo' juin ñi 'in yu: Lu'un 'a ti' cusya 'ñan, cua' lca na cua' cajan. Nde ti quinu um lo' tyi'in um ndii ti' um. ³⁵Chin' ti se'en ti' mda'an ñi, can' mdyi'ya sti ñi 'in ñi la lyuu, mñan ñi 'in Ndiose cha' caja ña'an nu a tyijyin ñi nu ti'i. ³⁶Lo' juin ñi: Abba, Sti hua, nchгаа cha' tca 'in um, a taa um cha' cuiya' tijin nan' nu ti'i re, una si'i ña'an nu nchca tin', cui' ca nu ña'an nu 'in nchca ti' um. ³⁷Xacan' mxitucui ñi se'en nducua snan yu can', nguija lyoo ñi 'in yu lja' yu, lo' juin ñi 'in yu Tyo: Simón, ¿ta lja ti? ¿Ta xtyi' ti' ñi sca braa a mda loo chcuu ndii ti'? ³⁸Chcuu um ndii ti' um lo' chcuí' lyi'o um 'in Ndiose, si'yana a sten cha' ngunan' tiquee um. 'Un ñan ti' cusya 'in um cu'ni um tñan tsu'hue, una nu cu'ni um 'in na na'an ti' um. ³⁹Xiya' yaa ñi, ticui' ti ña'an mñan ñi 'in Ndiose lo'o ña'an cha' nu cua' ycuí' ñi. ⁴⁰Xacan' mxitucui ñi xiya', na'an ñi si'yana ticui' ti ña'an lja' yu, si'yana lyeet ti'in ljaan sla yu, lo' a ngujlyo

'a ti' yu ña'an ti' xcuen yu 'in ñi. ⁴¹ Nu cua' nchca snan ya' mxitucui ñi, xacan' juin ñi 'in yu: Caja' lya um lo' xitñan' um, ca tu si'yana cua' mdiyaa braa quinu Yu Qui' yu nu Mdo'o nde ni' Cuaan tuyaa' nten qui'ya chendyu. ⁴² Tiyton um lo' quiaa' na. Ña'an jan ñi, cua llyaan yu nu ntsu'hui cha' tyaa' ñan.

Xa nguinu Jesús

⁴³ Lja nu ti' nchcui' Jesús mdiyaa yu Juda se'en ndon ñi, cui' ta yu tichcua can' lca yu. Qui'an 'a nten mdiya lo'o yu, ntsu'hui nu lyi'ya spada, ntsu'hui nu nducua yca yaa', mdiyaa yu si'ya cha' cuiya' 'in nchga' yu nu ndlo ca tñan ni' lya, lo'o ne' escriba, lo'o qui'yu cula. ⁴⁴ Yu nu ntsu'hui cha' tyaa' 'in Jesús, cua' m'ni cuiya' yu cha' ña'an cu'ni yu, lo' juin yu: Yu nu chcui' chan' la sii' sca', can' nu ca lca, xñi um 'in yu una xñi tsu'hue um cunta 'in yu. ⁴⁵ Cui' ña'an lcaa mdiyaa yu se'en ndon Jesús lo' juin yu: Ñi Bstro, Ñi Bstro. Xacan' ycu' cha' yu la sii' sca' ñi. ⁴⁶ Cui' xaa msñi ne' 'in ñi. ⁴⁷ Una sca yu ta'a nda'an ñi ngulo yu spada 'in yu, lo' msi'yu yu nscan nguso 'in yu nu ndlo ca tñan ni' lya. ⁴⁸ Xacan' juin Jesús lo'o ne': ¿Ñi cha' lo'o spada lo'o yca llyan sñi um 'ñan tsaña'an nchca ti' um lo'o sca yu cunan? ⁴⁹ Nchga' xaa nguilyun lo'o um, lo' ndlo'on 'in nten ni' lya, ¿ñi cha' ta a msñi um 'ñan xacan'? Una 'ni cha' tsato'o ña'an cha' nu cua' nguinu scua loo quityi 'in Ndiose. ⁵⁰ Nchga' yu ta'a nda'an ñi ngula yaa' yu 'in ñi, cua' la tucueen msnan yu.

Sca nu msñi lo'o ne' 'in lo' msnan

⁵¹ Una sca yu tsa suhue ti nu nducui cha'an 'in Jesús, lo'o yu msñi lo'o ne' 'in yu, ngxuen yu sca te', ⁵² una mxnu sti yu te' can', lo' msnan yu cunan' ti yu.

Xa ncu' cuiya' cha' 'in Jesús

⁵³ Xacan' mdiya lo'o ne' 'in Jesús se'en ndi'in yu nu ndlo ca tñan ni' lya, can' nguio' ti'in yu lo'o nchga' la ña'an ta'a ntsu'hui yu cunta, tsatlyu lo'o qui'yu cula lo'o ne' escriba. ⁵⁴ Yu Tyo tityo' ti mducui ncha'an yu 'in Jesús, tsaya' mdiyaa yu tuna'an lyiya' se'en ndi'in yu nu ndlo ca tñan can'. Sca se'en ti yten tucua yu lo'o yu silyiya nu ntsu'hui cuan can', lo' nguison ti' yu se'en ndon quii' can'. ⁵⁵ Nchga' yu nu ndlo tñan ni' lya, tsatlyu lo'o nchga' la ña'an ta'a ndlo yu tñan, nan yu ña'an nu su'hua yu qui'ya chon' Jesús se'en nu cuji ne' 'in ñi, una ñi sca cha' lo' a nguia lyoo 'in ñi. ⁵⁶ Siya' qui'an la nu msu'hua qui'ya 'in ñi, una a ncu' ca sca cha' ti 'in ne', si'yana si'i scaña'an ti nchcui' ne'. ⁵⁷ Xacan' mdyiton tucua snan yu nu msu'hua qui'ya 'in ñi lo'o cha' cuiñi: ⁵⁸ Huare' ngune 'in hua sca cha' nu ycu' yu re, lo' juin yu: Nan' xicuten laa nducua re nu nguiaa' lo'o juesa 'in nten chendyu, una nu

cua' ca snan tsaan xiton xca na, una si'i 'a lo'o juesa 'in nten chendyu. ⁵⁹ Ñi cuaña'an, lo' a ncu' ca sca cha' ti 'in ne'. ⁶⁰ Xacan' yu nu ndlo ca tñan ni' lya mdyiton yu tlu'hue la, lo' mñicha' yu 'in Jesús: ¿Ñi cha' ta ñi sca cha' lo' a nxcuen, ñi qui'ya ta msu'hua ne' 'in? ⁶¹ Una Jesús ñi sca cha' lo' a mxcen ñi. Xiya' mñicha' yu nu ndlo ca tñan can': ¿Ta cha' ñi si'yana nu huin lca Cristo, Sñe' Ndiose ñi nu tlyu lati? ⁶² Mxcuen Jesús 'in yu: Nan' lcan. Ntsu'hui cha' ña'an um 'in —Yu Qui' yu nu Mdo'o nde ni' Cuaan nducua ñi tso' cuen 'in Ndiose—, a cunta ña'an um 'in ñi —quiaan ñi ni' ndlaa—. ⁶³ Xacan' yu nu ndlo ca tñan ni' lya msta yu ste' yu loo nu lyeec yuen tique' yu, lo' juin yu: ¿Ñi cha' ti' cunan na xca nu chcui' ña'an cha' 'in yu re? ⁶⁴ Cua' ngune 'in na ña'an ycu' ca'an yu 'in Ndiose. ¿Ña'an ljuin um ñi? Nchga' yu msu'hua yu qui'ya chon' ñi, lo' juin yu: Tsaloo na caja ti yu. ⁶⁵ Scasca ne' mdyisn an msu'hua siye' ne' tloo ñi, mducun ne' tloo ñi lo' mycuan' ne' 'in ñi, lo' nchcui' ne': Ljuin ña'an na, cha' ti nu ca mycuan' 'in. Lo'o yu silyiya can' mjiy' in yaa' yu tloo ñi.

Xa mscuan tloo yu Tyo 'in Jesús

⁶⁶ Yu Tyo ti' nducua yu tuna'an lyiya' la 'ya can', lo' mdiyaa ton sca ne' cuna'an nguso 'in yu nu ndlo ca tñan ni' lya. ⁶⁷ Na'an ne' nducua yu Tyo nguison ti' yu se'en ndon quii' can', lo' mxina'an tsu'hue ca ne' 'in yu, lo' juin ne': Lo'o nu huin ta'a nda'an Jesús Nazaret. ⁶⁸ Lo' juin yu Tyo: A lo'on, ñi a ndyu'hui lyoon 'in yu, ñi a jlyo tin' ñi cha' nchcui' um. Lo' mdo'o ton yu Tyo tu'hua tuna'an lyiya', xacan' msi'ya sca latyee. ⁶⁹ Xiya' mxina'an ne' cuna'an can' se'en ndon yu Tyo, lo' ycu' ne' lo'o nchga' nu ndon cui' ti can': Ticui' ta cua lca yu re. ⁷⁰ Yu Tyo ticui' ti ña'an juin yu si'yana a lo'o yu nda'an yu lo'o Jesús. Chon' nde'en can' ycu' scasca ne' lo'o yu: Nu cha' ñi ca si'yana lo'o lca ta'a nda'an yu cua, si'yana ti' cha' nchcui' ti chcan' ña'an na si'yana lca sca yu Galilea. ⁷¹ Xacan' msu'hua yu Tyo can' sca cha' chon' yu, lo' m'ni tyi'ya yu Ndiose, lo' juin yu: Nu cha' ñi s'ni, a ndyu'hui lyoon 'in yu nu nchcui' um cha' 'in cua. ⁷² Xacan' msi'ya latyee can' nu cua' nchca tucua ya'. La xacan' nguia yu hui ti' yu Tyo ña'an ycu' Jesús lo'o yu, si'yana lja nu ti' lyijyi xi'ya latyee tucua ya', tsato'o snan ya' chcui' yu si'yana a ndyu'hui lyoo yu 'in ñi. Mdyisn an yu xa nguia yu hui ti' yu cha' can'.

15

Xa m'ni cuiya' yu Pilato cha' 'in Jesús

¹ Tlya ti xca tsaan can' nchga' yu nu ndlo tñan ni' lya, lo'o qui'yu cula, lo'o ne' escriba, tsatlyu lo'o nchga' la ña'an yu ta'a lyi'ya yu tñan, m'ni cuiya' ne' cha' si'yana tsa lo'o

ne' 'in Jesús tloo Pilato, lo' ña'an nchcan' ñi mdyaa ne' cunta 'in ñi yaa' yu. ² Yu Pilato can' mñicha' yu 'in ñi: ¿Ta cui' lca Ree 'in ne' judio? Mxcuen Jesús 'in yu: 'Un nchcui' um cuaña'an. ³ Yu nu ndlo ca tñan ni' lyaa, nde lyece la msu'hua yu qui'ya 'in Jesús. ⁴ Xiya' mñicha' yu Pilato 'in ñi: ¿Ñi cha' ta ñi sca cha' lo' a xcuen, lo' tsala ña'an nsu'hua ne' re qui'ya 'in? ⁵ Una ñi cuaña'an lo' a mxcuen Jesús, can' cha' nduhue ti' yu Pilato 'in ñi.

Xa mdyaa ne' cunta si'yana caja Jesús

⁶ Ndeña'an ntsu'hui cha' 'in gubierno nch-gaa yjan xa nchca Pascua, ndlaa yu sca preso, ña'an tucui ti' nu ndyi'o ne' judio cha' 'in. ⁷ Sca yu naan Barrabás, tsatlyu lo'o nchgaa la ña'an ta'a nducun' yu, ntsu'hui yu preso si'yana yjui yu nten se'en mdi'in suun yu. ⁸ Nten qui'an nu nguio' ti'in can', mdyisnan mjñan ne' 'in yu Pilato cha' culaa yu sca preso lja ta'a can', cui' ña'an cha' nu cua' ntsu'hui 'in yu. ⁹ Yu Pilato mxcuen yu 'in nten can': ¿Ta nchca ti' um culaan 'in yu nu lca ree 'in ne' judio? ¹⁰ Jun yu cuaña'an, si'yana ngu'ya yu cunta si'ya cha' jñan ti' 'in ne' nu ndlo ca tñan ni' lyaa, can' cha' mdyaa ne' 'in Jesús cunta 'in yu. ¹¹ Una yu nu ndlo ca tñan ni' lyaa, nde lyece la msu'hua yu tiqee nten can', si'yana tsatlyu jñan ne' 'in yu Pilato si'yana culaa yu 'in Barrabás. ¹² Xiya' mñicha' yu Pilato 'in ne': ¿Ña'an ta nchca ti' um cu'nin, lo'o yu nu nchcui' um si'yana lca ree 'in ne' judio? ¹³ Xacan' xiya' ycu' cueen nten can': Jyi'in ca'an um 'in yu loo cusi. ¹⁴ Lo' jun yu Pilato 'in ne': Una a sca qui'ya m'ni yu re. Nten can' nde lyece la ycu' cueen ne': Jyi'in ca'an um 'in yu loo cusi. ¹⁵ Se'en nu quinu tsu'hue yu Pilato lo'o nten can', ngulaa yu 'in Barrabás, lo' mdyaa yu cunta 'in Jesús yaa' sindatu, ngulo yu tñan si'yana qui'ni ñi, lo' cha'an ñi loo cusi. ¹⁶ Yu sindatu yten lo'o yu 'in Jesús ña'an tñan, can' mxo' ti'in ta'a yu tsatlyu. ¹⁷ Mxico' yu sca te' cuaa 'in ñi, mtñan yu sca sni' quiche' lo' mdi'in tyaa yu 'in na que ñi. ¹⁸ Mdyisnan msi'ya lo'o yu 'in ñi, lo' nchcui' yu: ¡Ngui'ni tnu hua 'in um, 'un nu lca ree 'in ne' judio! ¹⁹ Lo'o yca mjyi'in yu que ñi, msu'hua siye' yu 'in ñi, lo' mdon xtyin' yu tloo ñi, si'yana lyece ngui'ni tnu yu 'in ñi ca lca cha' 'in yu. ²⁰ Xa cua' ngula' msty' lyi'o yu 'in ñi, xacan' ngulyoo yu te' cuaa nu mxico' yu 'in ñi, lo' mxico' yu 'in ñi lo'o ste' ca ñi. Ya lo'o yu 'in ñi se'en cha'an ñi loo cusi.

Xa ngujui Jesús loo cusi

²¹ Tucueen nguiaa yu mchcua ta'a yu lo'o sca yu yaa tñan ni' quixin', sca yu naan Simón nu mdo'o quichen Cirene, sti yu Jantro lo'o Rufo, lo' yu sindatu can' mxicu'ni yu 'in cui'ya cusi can'. ²² Xacan' mdiya lo'o yu sindatu 'in Jesús sca se'en nu naan Gólgota, lo' cha' re nchca ti' chcu', se'en lca

que jyi'o. ²³ Mdaa yu vino nu mxitiya' lo'o mirra 'in Jesús, una a yi'o ñi 'in na. ²⁴ Xa cua' mjyi'in ca'an yu 'in ñi loo cusi, mtsa yu ste' ñi, ngulo yu xu'hue yu lo'o na, cha' ña'an qui'ni ca'an na 'in yu cunda scaa yu. ²⁵ Ntsu'hui braa cua' caa tlya xa mjyi'in ca'an yu 'in ñi loo cusi. ²⁶ Lo' qui'ya nu msu'hua ne' 'in Jesús nga'an na nde que cusi, lo' nchcui' na: Nde yu lca ree 'in ne' judio. ²⁷ A cunta lo'o tucua yu cunan mjyi'in ca'an yu sindatu 'in loo cusi, sca yu tso' cueen 'in ñi, lo' xca yu tso' ca. ²⁸ Yato'o cha' nu nguinu scua loo quityi 'in Ndiose, lo' nchcui' na: Cua' lca na sca cha' ti' 'in ñi lo'o ne' nducun'. ²⁹ Nten nu ndyijyin cui' ti can' nchcui' ca'an ne' 'in ñi, nxiqñian ne' que ne' lo' nchcui' ne': Jun', ¿ta si'i nu huin jun si'yana xicuten laa, lo' tsani' snan ti' tsaan tñan 'in na xiya'? ³⁰ Can' cha' lya laa 'in ticuii', lo' qui'ya loo cusi cua. ³¹ Yu nu ndlo tñan ni' lyaa lo'o ne' escriba, ticui' ti ña'an nchcui' ca'an yu 'in ñi, lo' nchcui' scasca yu: Yu re, xca tucui ngulo laa yu, una a nchca culo laa yu 'in yu ticuii' yu. ³² Cua' ñii tloo na'an na cha' qui'ya Cristo loo cusi, cui' ree 'in ne' Israel, lo' tsa qui'an ti' na 'in. A cunta yu nu ta'a nga'an ñi loo cusi, nchcui' ca'an yu 'in ñi. ³³ Xa mdiyaa ndyi'ya cuaan tsaya' mdiyaa braa cua' snan siin, ngu'ya tla yta ña'aan sca chcu' se'en can'. ³⁴ Cui' braa cua' snan siin ycu' cueen Jesús: —Eloi, Eloi, ¿lama sabactani—? Cha' re nchca ti' chcu': —Ndiose ñan, Ndiose ñan, ¿ñi cha' ta ngula yaa' um 'ñan—? ³⁵ Ntsu'hui nu ngune 'in cha' nu ycu' ñi, lo' nchcui' ne': Ña'an jan ñi, nsi'ya yu 'in nu ncua naan Elía. ³⁶ Xacan' ndla ndsa ti mdo'o sca yu nu nguia 'ya sca te', lo' mcha' yu 'in na lo'o tyi'a vinagre, mscuen yu 'in na sca tuco' yca si'yana co'o Jesús 'in na, lo' nchcui' yu: Quita na ña'an na cha' caan ca yu Elía, lo' tyi'ya 'in yu loo cusi. ³⁷ Una Jesús msi'ya cueen ñi, cui' ña'an lcaa ngujui ñi. ³⁸ Te' tlyu nu nducui ni' lyaa mda' tlu'hue la na, ti' ndyi'o la cuaan ngu'ya la lyuu. ³⁹ Nde loo se'en nga'an Jesús ndon x'nan sindatu, xa ngune 'in yu ña'an msi'ya Jesús xa ngujui ñi, lo' jun yu: Nu cha' ñi ca si'yana yu re ncua yu Sñe' Ndiose. ⁴⁰ A cunta lo'o tucua snan jun cuna'an ndon jun tijyo' ti nan' 'ya jun, cui' María Magdalena, María jyi'an yu See lo'o Jacobo, yu nu cune' la can', a cunta lo'o Salomé. ⁴¹ Jun cuna'an re mducui ncha'an jun 'in Jesús, lo' mdaa yaa' jun 'in ñi xa mda'an ñi se'en lca Galilea. A cunta lo'o xca ta jun cuna'an nu ta'a mdiyaa ñi quichen Jerusalén, ndon can'.

Xa mtsi' Jesús

⁴² Si'yana cua' msiin tsaan nu cua' tyisnan xitñan' ne' judio, ⁴³ yato'o sca yu naan See Arimatea, m'ni tnu tiqee yu ya jñan yu cha' cuiya' 'in Pilato si'yana cutsi' yu 'in Jesús.

Lca yu sca nu ndon loo 'in ne' judio, lo'o yu nta yu tsaan nu ntsu'hui cha' culo Ndiose tñan 'in nten. ⁴⁴ Yu Pilato can' yuhue 'a ti' yu xa ynan yu cha' si'yana cua' ngujui Jesús, can' cha' msi'ya yu 'in x'nan sindatu can', lo' mñicha' yu 'in cha' na cha' ñi ca cua' ngujui Jesús. ⁴⁵ Xa cua' jui suun 'in yu si'yana cua' ngujui Jesús, xacan' mdyaa yu Pilato cunta 'in yu See can' si'yana cutsi' yu 'in ñi. ⁴⁶ Msi'i yu See can' sca te' tsu'hue ña'an, lo' xa mdyi'ya yu 'in Jesús loo cusi, ngxuxen yu te' can' 'in ñi. Mdi'in tyaa yu 'in ñi ni' sca tuquee nu cua' lca nguiaa', lo' mxixen yu sca quee si'yana tucun yu 'in na. ⁴⁷ María Magdalena, lo'o María nu lca jyi'an yu See, na'an ne' la mtsi' Jesús.

16

Xa mdyiqui'o Jesús

¹ Xa cua' mdijin tsaan nu nxitñan' ne' judio, María Magdalena lo'o María jyi'an yu Jacobo, lo'o Salomé msi'i jun tyi'a xityi'i nu su'hua jun 'in Jesús se'en mtsi' ñi. ² Tlya ti culoo tsaan 'in snan can', xa tsa nducua cucha mdo'o ne' nguiaa ne' tucuaa can'. ³ Tucueen nguiaa jun scasca jun nchcui' jun: ¿Ti nu culo ntan quee nu nchcun tucuaa can'? ⁴ Xa mdiyaa jun, na'an jun si'yana cua' mdo'o ntan quee can', lo' lca na sca quee tlyu. ⁵ Yten jun se'en mtsi' Jesús, lo' na'an jun nducua sca yu tsa suhue ti tso' cueen can', lco' yu sca te' tucuin nu mten, lo' ytsen jun. ⁶ Lo' juin yu 'in jun: A cutsen um, jlyo tin' si'yana nda'an nan um 'in Jesús Nazaret nu mji'i in ca'an ne' 'in loo cusi. Cua' mdyiqui'o ñi, lo' a ntsu'hui 'a ñi re, cu'ni quii um se'en mdi'in tyaa ne' 'in ñi. ⁷ Quia ytsa' um 'in yu ta'a mda'an ñi, lo'o yu Tyo, si'yana culo nducua la ñi tsaa ñi se'en lca Galilea, la cua ña'an ta'a ñi lo'o yu, cui' ña'an nu cua' ycu'i' ñi lo'o yu. ⁸ Ndlá ndsa ti mdyi'o jun cuna'an can' se'en mtsi' ñi, mchcuan jun nu lyeen nguitsen jun, lo' ñi a ycu'i' 'a jun lo'o ñi xca tucui, si'yana lyeen ytsen jun.

Xa na'an tloo Jesús 'in María Magdalena

⁹ Tlya culoo tsaan 'in snan xa mdyiqui'o Jesús, culo nducua la 'in María Magdalena ngulo'o tloo ñi, cui' nu ngulo ñi tsa cati cui'in xa'an 'in. ¹⁰ Mdo'o jun nguia ytsa' jun cha' can' 'in nchgaa la ña'an ta'a mda'an Jesús, se'en ndi'in lu'un ti' yu lo' nguinan yu. ¹¹ Xa ynan yu cha' si'yana lo'o Jesús, a cunta María cua' na'an tloo 'in ñi, una a ya qui'an ti' yu cha' can'.

Xa na'an tloo Jesús 'in tucua yu Emaús

¹² Chon' nde'en la can', ngulo'o tloo Jesús 'in tucua yu nu nguiaa sca tucueen ni' quixin', una xcaña'an ngulo'o tloo ñi 'in yu. ¹³ Cui' xaa ya ytsa' yu 'in nchgaa la ña'an ta'a mda'an ñi cha' can', una ticui' ti ña'an a ya qui'an ti' yu.

Mxnu Jesús tñan 'in yu ta'a mda'an ñi

¹⁴ La xiya' ti can' ngulo'o tloo Jesús 'in ycu'i' ca yu ta'a mda'an ñi, cui' cha tixca yu can', se'en nducua ycu yu. Lo' ycu'i' ñi lo'o yu ñi cha' tla 'a cusya 'in yu, lo' a ya qui'an ti' yu 'in nu na'an tloo ca 'in ñi xa cua' mdyiqui'o ñi. ¹⁵ Xacan' juin ñi 'in yu: Tsaa um sca chcu'i chendyu, lo' chcu'i' um cha' tsu'hue 'in Ndiose lo'o nchgaa nten. ¹⁶ Nu tsa qui'an ti' ñan lo' chcu'a tya, can' nu tyi'o laa. Una nu a tsa qui'an ti' ñan, can' nu nducua yuhue' chon' tsala xaa. ¹⁷ Nu tsa qui'an ti' ñan, scasca cha' nu tnu cu'ni can': Lo'o cha' cuiya' ñan, culo can' cui'in xa'an nu ntsu'hui 'in nten, lo' chcu'i' can' scasca lenguas nu cui ti. ¹⁸ Cha' xñi can' sca cunaan nu la, lo' ta co'o can' na nu yu'hui yaan 'in, lo' a sca ca 'in. A cunta tyi'in tyaa can' yaa' 'in nu ti'i lo' chca.

Xa ycuen Jesús nde ni' cuaan

¹⁹ Xa mdyi ycu'i' Ñi X'nan na cha' re, m'ni Ndiose cha' ycuen ñi nde ni' cuaan, lo' yten tucua ñi tso' cueen 'in ñi. ²⁰ Yu ta'a mda'an ñi ya ycu'i' yu cha' tsu'hue 'in Ndiose nchgaa se'en, lo' Ñi X'nan na mda yaa' ñi 'in yu, lo' mxnu scua tla ñi cha' nu ycu'i' yu lo'o cha' tnu nu m'ni ñi. Amen.

Lucas

Yu Luca nchcui' cha'yu 'in yu Teófilo

¹ Qui'an 'a nu cua' msu'hua juesa ca'an lyciua quityi re tsaña'an nu cha' ñi ca yato'o lja hua, ² chcui ña'an jui nu ngulo'o 'in hua, nu na'an tloo cha' re ti' xa mdyisnan na, lo' mchcuan yu cunta si'yana tsa ycu'i yu cha' re lo'o nten. ³ Can' cha' lo'on nan' mdo'o tiquee ca'an quityi re lyciua la 'in um, 'un ñi Teófilo, si'yana cua' nguia nan tsu'huen nchga cha' re lo'o cha' tiyaa, ti' la suun se'en mdyisnan na, ⁴ si'yana ca cuiya' tsu'hue ti' um lo' a cu'ni tucua ti' um lo'o cha' nu cua' jui nu ngulo'o 'in um.

Ycui' angujle cha' 'in yu Xuhua

⁵ Xa ncu'a yu Herode ree se'en lyi'ya loo Judea, ndi'in sca yu naan Zacaría nu ntsu'hui cunta 'in laa, cui' ta 'in Abía, lo' cuna'an 'in Zacaría can' naan Elisabet, ta nten 'in Aarón. ⁶ Chcuua can' ñi ndi'in cha' 'in tloo Ndiose, tsu'hue nguia ncha'an can' nchga cha' nu ndlo Ñi X'nan na tñan lo'o cha' nu mdi'in tyaa ñi. ⁷ Una a mdi'in sñe' jun si'yana Elisabet la' ña'an a mdu'hui sñe', a cunta chcuua jun cua' cula jun. ⁸ Yato'o lja ngui'ni Zacaría tñan 'in Ndiose, cui' tsaan nu m'ni ca'an 'in ta nu ntsu'hui yu, ⁹ mdo'o xu'hue yu tiqin tucua yu na nu xityi'i ni' lyaa 'in Ñi X'nan na, ña'an cha' nu cua' ntsu'hui 'in yu nu ndlo tñan ni' lyaa. ¹⁰ Ña'an quichen ne' ndi'in nde lyi'ya, nchcui' lyi'o ne' 'in Ndiose lja ndi'quin na xityi'i can'. ¹¹ Xacan' ngu'ya ton sca angujle 'in Ñi X'nan na tloo yu, luhua' tso' cueen se'en ndi'quin na can'. ¹² Xa na'an Zacaría 'in angujle can', ytsen yu lo' a ngujlyo 'a ti' yu ña'an ca. ¹³ Una angujle can' juin lo'o yu: A cutsen Zacaría, si'yana cua' mxcu'en Ndiose cha' nu nñan, nten 'in nu lca Elisabet ntsu'hui cha' tyi'in sca sñe', lo' tyi'in tyaa ñi ca naan Xuhua. ¹⁴ Ndyijyn ya' ca tsu'hue chu'hui tiquee si'ya cha' re, cui' cuaña'an qui'an 'a nten ca tsu'hue chu'hui tiquee ne' xa ca cune' cuhui', ¹⁵ si'yana tlyu tucui ca can' tloo Ndiose. A ntsu'hui cha' co'o can' vino uta sidra, si'yana cua' lca mtsa'an yu'hui can' lo'o Espiritu nu Luhui 'in Ndiose xa tiyaan chendyu. ¹⁶ Cu'ni can' cha' si'yana qui'an ne' Israel xitucui ne' lo' tsa qui'an ti' ne' 'in Ñi X'nan na, ñi nu lca Ndiose 'in ne'. ¹⁷ Chcuua loo yu cu'ni yu tñan 'in Ñi X'nan na lo'o nu chcu'i lca tiquee yu tsaña'an cha' cuiya' nu mdon lo'o Elia, —cu'ni yu cha' chca tsu'hue lca tiquee nten cula can' lo'o sñe' ne'—, cui' cuaña'an nu lye' ti' tyisnan cu'ni tñan tsu'hue, ña'an ca si'yana tyi'in tyaa tiyaa yu sca quichen nu cuan xu'hue

'in Ñi X'nan na. ¹⁸ Xacan' juin Zacaría 'in angujle can': ¿Ña'an ta tca chu'hui lyoon cha' lo' re? A cunta cua' culan, cui' cuaña'an nten 'ñan. ¹⁹ Mxcu'en angujle can' 'in yu: Nan' lcan Gabriel nu nguiyu tloo Ndiose, cui' ñi ngua'an tñan ñi 'ñan si'yana chcuin' lo'o lo' ca jlyo ti' cha' tsu'hue re. ²⁰ Una ti' cua' ñii a tca 'a chcu'i tsaya' tiyaa tsaan nu tsato'o cha' re, si'yana a ya qui'an ti' cha' nu ycuin' lo'o. ²¹ Nten can' nta ne' 'in Zacaría nde lyi'ya, lo' nduhue ti' ne' ñi cha' lye'e 'a ndi'ya' yu ni' lyaa can'. ²² Una xa mdyi'o yu a ncu'a 'a chcu'i yu, xacan' ngu'ya ne' cunta si'yana na'an xñii yu sca cha' ni' lyaa can'. Xtyi n'ni yaa' ti yu ntsa' yu cha' nu na'an yu, lo' a ncu'a 'a chcu'i yu. ²³ Xa yatii tsaan nu nguiyu yu ni' lyaa, xacan' nguila yu nde se'en ndi'in yu. ²⁴ Chon' nde'en can' mxilyo ña'an Elisabet, lo' tsani' ca'yu coo' a la 'a mdo'o ne', lo' nchcui' ne': ²⁵ Ndeña'an m'ni Ñi X'nan na lo'on si'yana nguia yu'hui ti' ñi 'ñan, lo' a caja 'a cha' chcu'i nten lo'on cua' ña'an ti.

Ycui' angujle cha' 'in Jesús

²⁶ Xa cua' nguiaa sca coo' mxilyo ña'an Elisabet, xacan' ngua'an tñan Ndiose 'in angujle Gabriel can', tsa quichen Nazaret se'en lyi'ya loo Galilea, ²⁷ se'en ndi'in sca ne' cuna'an tsa suhue ti nu a nchca qui'ni ca'an yu qui'yu 'in, una cua' ncu'a cuiya' cha' si'yana ca cui'lyo ne' 'in sca yu naan See, cui' ta nten 'in Davi, lo' ne' cuna'an can' naan ne' María. ²⁸ Xacan' mdyi'aa angujle se'en ndi'in ne' cuna'an can' lo' juin: ¡Ca tsu'hue chu'hui tiquee tsaña'an cha' tsu'hue nu mdo'o tiquee Ndiose lo'o! Si'yana Ñi X'nan na ndi'in lo'o, lo' tlyu la xu'hue mdaa Ndiose 'in que nchga la ña'an ne' cuna'an. ²⁹ Una xa na'an 'in angujle can', ytsen lo'o cha' nu ngune 'in, lo' msu'hua cha' tiquee cha' ñi cha' ca lca cha' can'. ³⁰ Xacan' juin angujle: María, a cutsen, si'yana Ndiose ndyu'hui cuiya' ti' ñi 'in. ³¹ Cua' ñii ntsu'hui cha' xilyo ña'an lo' tyi'in sca cuhui' qui'yu 'in, lo' tyi'in tyaa ñi cuhui' ca naan cuhui' Jesús. ³² Ntsu'hui cha' ca ñi sca nu ndon loo, lo' ca naan ñi Sñe' Ndiose, ñi nu tlyu lati, cui' Ndiose X'nan na xiton 'in ñi, lo' chcu'an ñi cunta cha' cuiya' nu mdaa Ndiose 'in Davi, nu lca sti ta nten 'in ñi, ³³ tsala xaa culo ñi tñan 'in ta nten 'in Jacob, lo' a ntsu'hui cha' tsatii cha' cuiya' 'in ñi. ³⁴ Xacan' juin María 'in angujle can': ¿Ña'an ta tsato'o cha' re si'yana a nchca sca yu qui'yu qui'ni ca'an 'ñan? ³⁵ Mxcu'en angujle can': Espiritu nu Luhui 'in Ndiose qui'ya yu'hui 'in, scati Ndiose ñi nu tlyu lati cu'ni ñi cha' cho'o yu'hui cha' cuiya' 'in ñi 'in, lo' nu ntsu'hui cha' ca cune' can' lca sca nu Luhui, can' cha' ca naan can' Sñe' Ndiose. ³⁶ Cua' ñii ca cuiya' ti' si'yana lo'o Elisabet nu ti' nchca

ta'a, cua' mxilyo ña'an siya' cua' cula, cua' nguiaa scua coo' in lo'o cha' can', cui' nu nchcui' ne' in si'yana a ndyi'in sñe',³⁷ una cha' nu in Ndiose, a sca cha' tucui.³⁸ Xacan' juin María: Nde ndon lo' ca ja'an in Ñi X'nan na, lo' tsato'o nchгаа cha' nu ycui' um lo'on. Xacan' mdo'o angujle can' nguiaa.

Ya na'an María in Elisabet

³⁹ Xi'i ti mducui, ndla ti m'ni María cha' mdo'o nguiaa sca quichen ndi'in lja qui'ya se'en lyi'ya loo Judea,⁴⁰ xa mdiyaa se'en nducua na'an in Zacaría, ycui' cha' in Elisabet.⁴¹ Yato'o xa ngune in Elisabet ycui' cha' María can', ngüi ti Elisabet nguñan yu'hui cuhui' can' in, cui' ña'an lcaa mtsa'an yu'hui Elisabet lo'o Espiritu nu Luhui in Ndiose.⁴² Cui' xaa mdo'o ycui' cueen: Tsu'hue ca xu'hue nu'huin que in nchгаа la ña'an ne' cuna'an, lo' tlyu ca xu'hue ntsu'hui in ñi nu lca sñe'.⁴³ Nduhue tin' ñi cha' m'ni ca'an cha' re ñan si'yana jyi'an Ñi X'nan yan ycui' cha' ñan.⁴⁴ Ña'aan xa ngune ñan ycui' cha', cui' xaa nguñan yu'hui cuhui' re ñan loo nu lye tsu'hue ntsu'hui tiquee cuhui'.⁴⁵ Tsu'hue ca xu'hue si'yana ya qui'an ti', a s'ni tsato'o cha' nu cua' mdi'in tyaa Ñi X'nan na lo'o.⁴⁶ Xacan' juin María: —Lo'o nu chcui cusya ñan cu'nin tnun in Ñi X'nan na,⁴⁷ lo' ndyijyin ya' tsu'hue ntsu'hui tiqueen lo'o Ndiose, Ñi nu ndlo laa ñan,⁴⁸ si'yana mdi'in tyaa ñi quilo ñi ñan, nan' nu lca nguso in ñi —, lo' ti' cua' ñi nchгаа ta nten nu caan nde loo re, chcui' si'yana tlyu ca xu'hue ntsu'hui ñan.⁴⁹ Si'yana Ñi nu tla la cha' in m'ni ñi sca cha' nu tnu lo'on, —lo' lca ñi sca nu Luhui a— .⁵⁰ Tsala xaa —ña'an tnan ti' ñi in nten tsalca nu nchca ja'an in ñi—. ⁵¹ M'ni ñi scasca cha' nu tnu lo'o cha' cuiya' in ñi, ngujlyo ñi in nu siye' lo'o cha tiyaa in can'.⁵² Mchcuan ñi cha' cuiya' in nu ndlo tñan loo chendyu re, lo' mscuen caaan ñi in nu jo'o la ndi'in cha' in. ⁵³ Mdaa ñi nchгаа loo cha' tsu'hue in nu nda'an nguite' ti', una nu cuilyiya' mxnu ñi in can' cua ti ña'an. ⁵⁴ Mda yaa' ñi in ne' Israel nu lca nguso in ñi, nguia yu'hui ti' ñi in ne' lo' tsala ña'an mña'an tnan ti' ñi in ne',⁵⁵ cha' nu mdi'in tyaa ñi lo'o nu ncu nten cula in na, cui' Abraham lo'o ta nten nu lca sñe' can', lo' nguinu scua cha' re tsala xaa. ⁵⁶ Can' nguinu María lo'o Elisabet tsani snan coo', chon' nde'en can' mxitucui nde quichen tyi.

Xa ncu cune' yu Xuhua

⁵⁷ Xa ya tucua tsaan can' mdiyaan sca cuhui' qui'yu in Elisabet. ⁵⁸ Ta'a ndi'in ne' cui' ti can' lo'o nchгаа la ña'an ta'a jun, xa ynan ne' cha' si'yana Ndiose tlyu cha' tsu'hue m'ni ñi lo'o jun, tsu'hue yu'hui tiquee ne'. ⁵⁹ Xa ncu snu' tsaan cuhui'

can', yaa jun se'en ntsu'hui cha' ca circuncida in cuhui', lo' mdi'in tyaa ne' nii cuhui' si'yana ca naan cuhui' Zacaría, ña'an naan sti cuhui'.⁶⁰ Una jyi'an cuhui' mxucuen: Si' cuaña'an ca naan cuhui', Xuhua ca naan cuhui'.⁶¹ Lo' juin ne' xacan': ¿Ñi cha' ca naan cuhui' cuaña'an, lo' ñi sca ta nten in, a naan cuaña'an? ⁶² Xacan' m'ni yaa' ti ne' in sti cuhui' cha' ña'an ca naan cuhui'.⁶³ Cui' xaa mjñan yu sca ca' lyo' ti, lo' ndeña'an ngua'an yu loo na: Xuhua ca naan cuhui'. Xacan' nchгаа ne' yuhue ti' ne'.⁶⁴ Ticui' xaa nguila cha' nchcui' in Zacaría can', lo' mdyaa yu xu'hue in Ndiose. ⁶⁵ Ndyijyin 'a ya' nduhue ti' nchгаа nten ndi'in cui' ti can', cuaña'an scasca quichen ndi'in lja qui'ya se'en lyi'ya loo Judea mscua cueen cha' can'.⁶⁶ Nchгаа nu ngune in cha' can' msu'hua ne' cha' tiquee ne', lo' nchcui' ne': ¿Ñi na ña'an ndi'in cha' in cuhui' cua? Lo' Ñi X'nan na ntsu'hui ñi cunta in cuhui'.

Cha' nu mxicyui' Ndiose in Zacaría

⁶⁷ Lo' Zacaría sti cuhui' mtsa'an yu'hui lo'o Espiritu nu Luhui in Ndiose lo' ndeña'an mxicyui' ñi in: ⁶⁸ —Tlyu ca cha' tsu'hue ntsu'hui in Ndiose X'nan ne' Israel—, si'yana cua' mdiyaan ñi se'en nu culo laa ñi quichen in ñi,⁶⁹ mxiton ñi sca nu tla la cha' in nu culo laa in na, nu yaan loo ta nten in Davi nu ncu nguso in ñi,⁷⁰ cui' tsaña'an cha' nu mxicyui' ñi in nchгаа nu mdo'o hui in ñi ti' culo, ⁷¹ si'yana culo laa ñi in na tuyaa' ta'a cusuun na lo'o nchгаа nu nxcuan tloo in na,⁷² lo' cuaña'an ña'an tnan ti' ñi in nchгаа nten cula in na, lo' nguia yu'hui ti' ñi cha' nu mxnu ñi in can',⁷³ cui' cha' nu mdi'in tyaa ca ñi lo'o nten cula in na Abraham, cha' nu ntsu'hui cha' taa ñi in na,⁷⁴ si'yana tyi'o laa na tuyaa' ta'a cusuun na, lo' cuaña'an taa ñi cha' cuiya' cu'ni na tñan in ñi lo'o nu chcui lca tiquee na,⁷⁵ luhui cha' tiyaa in na cu'ni na tñan tsu'hue tloo ñi tsala xaa. ⁷⁶ Nu'huin nu lca sñen', ntsu'hui cha' caja nu culo'o naan in si'yana lca yu nu nxiycui' Ndiose in, ñi nu tlyu lati. Si'yana —chcua loo lo' cu'ni chu'hue tucuen nu caan Ñi X'nan na—. ⁷⁷ Lo' culo'o in quichen in ñi ña'an ntsu'hui cha' tyi'o laa ne', ña'an ca si'yana cu'ni ñi cha' tlyu ti' in ne' lo'o qui'ya nducui ne'. ⁷⁸ Si'yana tlyu cha' tsu'hue mdo'o tiquee Stina Ndiose lo'o na, can' cha' ti' la ni' cuaan ncu chcan' sca xaa nu yaan in na,⁷⁹ si'yana —tyu'hui xaa in nchгаа nu ndi'in se'en tla yta, nchгаа nu nsu'hua nchcun cha' ndyija in—, a cunta si'yana culo'o ñi in na tucueen nu tsaa na, lo' cuaña'an tca tyi'in tsu'hue na. ⁸⁰ Cuhui' can' nguia nguilo cuhui', lo' cuaña'an nguia ndyija juesa in lo'o tso' nu in Ndiose, lo' mdi'in yu sca se'en ngutyi

tsaya' mdiyaa tsaan nu ngulo'o tloo yu 'in ne' Israel.

2

Xa ncuca cune' Jesús

¹Yato'o yu nu lca ree Augusto César, mdi'in tyaa tla yu sca cha' si'yana nchgaa nten cha'an scua nii ne' ña'aan se'en ndlo yu tñan. ²Cha' re yato'o culoo xa ngu'ya yu Cirenio tñan se'en lyi'ya loo Siria. ³Cunda scaa nten nguiaa ne' quichen tyi ne' si'yana cha'an scua nii ne'. ⁴Can' cha' lo'o yu See mdo'o yu quichen Nazaret se'en lyi'ya loo Galilea, nguiaa yu quichen tyi Davi, cui' Belén se'en lyi'ya loo Judea, si'yana lca yu ta nten 'in Davi, ⁵can' ntsu'hui cha' cha'an scua nii jun lo'o María nu lca cuilyi'o yu, lo' cua' nchcui cuii' cha' tiyaan sñe' can' chendyu. ⁶Yato'o lja ndi'in jun can', ya tucua xaa nu ntsu'hui cha' tyijjin yu'hui 'in. ⁷Mdi'in sca cuhui' 'in, sñe' nu culoo, lo' ngxuxen sca te' 'in cuhui', mdi'in tyaa 'in cuhui' sca se'en ndyu'hui na nchcu 'ni, si'yana a jui na'an se'en quinu jun.

Cha' 'in angujle lo'o yu nu na'an seen slya'

⁸Tu'hua quichen can' ndi'in tucua snan yu nu na'an seen slya', ntsu'hui yu cunta 'in 'in chcu'i tla. ⁹Tsati ntyin ngulo'o tloo sca angujle 'in Ñi X'nan na 'in yu, la ni' cuaan mdo'o sca xaa 'in Ñi X'nan na msu'hua lo'o 'in yu, lo' lyeet ysen yu. ¹⁰Una juin angujle can' lo'o yu: A cutsen um, si'yana nde ljan lo'on sca cha' tsu'hue 'in um tsaña'an nu ca tsu'hue chu'hui tiquee nchgaa nten: ¹¹Si'yana tla re ñii, quichen tyi Davi, ngula ñi nu culo laa 'in um, can' nu lca Cristo ñi nu lca X'nan na. ¹²Nde sca cuiya' nu ndyi'in tyaan 'in um: Quia nan um 'in sca cuhui' nu ntsu'hui ni' yca se'en ndyu'hui na nchcu 'ni. ¹³Tsati ntyin ncuca chcan' qui'an la angujle la ni' cuaan nu ngui'ni tnu 'in Ndiose, lo' nchcui': ¹⁴¡Cu'ni tnu na 'in Ndiose, ñi nu nducua ni' cuaan, cua' ñii caja ña'an tyi'in tsu'hue nten loo chendyu re, si'yana cuaña'an lca tiquee ñi lo'o ne'! ¹⁵Yato'o xa mxitucui angujle can' nde ni' cuaan, yu nu na'an seen slya' can' mdyisnaan nchcui' yu scasca yu: Tsaa na quichen Belén lo' ca cuiya' ti' na cha' nu yato'o, tsaña'an mtsa' Ñi X'nan na 'in na. ¹⁶Ticui' xaa mdo'o yu nguiaa yu, lo' nguija lyoo yu 'in María lo'o yu See, lo' cuhui' can' nscua cuhui' ni' yca se'en ndyu'hui na nchcu 'ni. ¹⁷Xa na'an yu 'in cuhui' can', mdaa yu suun lo'o jun nchgaa cha' nu ngune 'in yu cha' 'in cuhui'. ¹⁸Nduhue ti' nchgaa nu ngune 'in cha' nu ycu'i yu nu na'an seen slya' can'. ¹⁹Nguinu yu'hui cha' can' tiquee María, lo' qui'an cha' nguñan ti' si'ya cha' nu yato'o. ²⁰Xacan' yu nu na'an seen slya' can' mxitucui yu nguiaa yu, ngui'ni tnu yu 'in Ndiose lo' ndyaa yu

xu'hue 'in ñi si'ya nchgaa cha' nu na'an yu lo' ngune 'in yu, cui' tsaña'an cha' nu ycu'i angujle can' lo'o yu.

Mxnu jun cunta 'in cuhui' yaa' Ñi X'nan na

²¹Xa mda'a snu' tsaan can' m'ni jun cha' ncuca circuncida 'in cuhui', lo' mdi'in tyaa jun nii cuhui' si'yana ca naan cuhui' Jesús, cui' nii nu mdi'in tyaa angujle xa ti' lyijji xilyo ña'an María. ²²Xa mda'a tsaan nu ntsu'hui cha' suhui jun 'in jun, tsaña'an nu nchcui' lee ngua'an scua Moisés, xacan' ya lo'o jun 'in cuhui' quichen Jerusalén, si'yana xnu jun cunta 'in cuhui' yaa' Ñi X'nan na. ²³(Si'yana ndeña'an nguinu scua cha' loo lee 'in Ñi X'nan na: —Cuhui' qui'y u nu culoo 'in jyi'an, can' nu tucua tloo Ñi X'nan na 'in—.) ²⁴A cunta si'yana taa jun sca lcuau nu squin tucua tloo Ndiose tsaña'an nchcui' lee 'in Ñi X'nan na: Ntsu'hui cha' taa jun —tsa ta ngroo uta tucua scun' jo'o nu cune' ti—. ²⁵Cui' quichen Jerusalén ndi'in sca yu nu naan Simeón, lca yu sca nu ñi ndi'in cha' 'in lo' n'ni tnu yu 'in Ndiose, lo'o yu nta yu tsaan nu ntsu'hui cha' tyi'o laa ne' Israel, lo' mtsa'an yu'hui yu lo'o Espiritu nu Luhui 'in Ndiose. ²⁶Cua' mtsa' Espiritu 'in yu si'yana a tyi'o yu loo chendyu re, cha' si'ila cua' na'an tloo yu 'in ñi nu mdo'o hui ca 'in Ñi X'nan na. ²⁷Cui' tsaan can' mdu'hui Espiritu tiquee yu si'yana tsaay yu ni' lyaa, lja xacan' mdiyaa lo'o jun 'in cuhui' can', si'yana cu'ni ne' lo'o cuhui' tsaña'an nu nchcui' lee. ²⁸Xacan' mdi'in tyaa scun yu Simeón can' 'in cuhui', mdyaa yu xu'hue 'in Ndiose, lo' nchcui' yu: ²⁹Ñi X'nan hua, cua' ñii tca chcuau um 'ñan ña'an cha' nu cua' mdi'in tyaa um, ³⁰si'yana cua' na'an tloon 'in ñi nu ntsu'hui cha' culo laa 'in hua, ³¹cui' cha' tsu'hue nu cua' mdi'in tyaa um nu cu'ni tsu'hue 'in nchgaa nten, ³²nde nu lca sca xaa nu sla cha' tiyaa 'in ne' gentil, cui' cuaña'an ca tsu'hue chu'hui tiquee ne' Israel nu lca quichen 'in um. ³³Yu See lo'o jyi'an cuhui' nduhue 'a ti' jun cha' nu nchcui' Simeón can' cha' 'in cuhui'. ³⁴Lo' mjñan yu Simeón 'in Ndiose si'yana ncuau ñi 'in jun, xacan' juin yu 'in María jyi'an cuhui' can': Nde nu ngulo ton Ndiose, lo' si'ya ñi re qui'an 'a ne' Israel tyiton ne', a cunta qui'an ne' ntsu'hui cha' tlyu ne', lo' caja nu ña'an ti' 'in, ³⁵(lo' cha' re tyijjin xi'yu na ni' cusya 'in tsaña'an nchca ti' sca xlyu), ña'an ca si'yana ca chcan' loo tsaña'an lca cusya 'in nchgaa nten. ³⁶A cunta ni' lyaa can' nguilyu Ana, sca ne' cuna'an nu nxiycui' Ndiose 'in, sñe' Fanuel nu lca ta nten 'in Aser, a cunta cua' cula ne', lo' mdi'in ne' lo'o cuilyi'o ne' cati yjan xa ncuca suhue ne', ³⁷lo' cua' nguiaa jacua yla ntsu'hui jacua yjan nu nguinu ne' lo'o cha' ycu'i ti. Nchgaa xaa nguilyu ne' ni'

lyaa ngui'ni tnu ne' 'in Ndiose, tla lo' cucha nchcui' lyi'o ne' 'in ñi, cui' cuaña'an ngui'ni ne' ayuna. ³⁸ Lja xacan' mdiyaa ne' se'en ngui'lyu jun lo'o cuhui' can', lo' mdyaa ne' xu'hue 'in Ndiose, a cunta nchcui' ne' cha' 'in cuhui' can' lo'o scasca ne' Jerusalen nu nta tsaan nu ntsu'hui cha' culo laa ñi 'in ne'.

Xa mxitucui jun quichen Nazaret lo'o Jesús

³⁹ Xa cua' msu'hua ta jun cha' 'in jun tsaña'an nchcui' lee 'in Ñi X'nan na, xacan' mxitucui jun se'en lyi'ya loo Galilea, cui' quichen tyi jun se'en lca Nazaret. ⁴⁰ Cuhui' can' nguia nguilo cuhui', ndyija juea 'in cuhui', nguia ndyu'hui cha' tiyaa 'in cuhui', a cunta lyeec ndyu'hui cuiya' ti' Ndiose 'in cuhui'.

Xa nguija lyoo Jesús ni' lyaa

⁴¹ Nchгаа yjan ndyi'an nten cula 'in Jesús ta'a Pascua quichen Jerusalén. ⁴² Xa ntsu'hui Jesús tichcua yjan ya lo'o jun 'in ñi se'en nchca ta'a quichen can', tsaña'an cha' nu cua' ntsu'hui 'in ne'. ⁴³ Lo' ña'aaan mdyi ta'a can' mxitucui jun nde quichen tyi jun, una a ngui'lyo ti' nten cula 'in Jesús si'yana nguinu ton ñi se'en lca Jerusalén, ⁴⁴ ñan ti' jun cha' ta yaan Jesús lja nten nu yaa ta'a can', lo' chcui' tsaan cua' mda'an jun xa mdyisan ngunan jun 'in Jesús lja nten nu ti' nchca ta'a jun, uta lja nchгаа la ña'an ta'a tsu'hue jun, ⁴⁵ lo' a nguija lyoo ñi, can' cha' xiya' mxitucui jun nde Jerusalén nu nguia nan jun 'in ñi. ⁴⁶ Una yato'o la mda'a cucha can' nguija lyoo jun 'in ñi ni' lyaa, nducua ñi lja yu nu m'ni cha'an cha' 'in lee, lo' ndon nscan ñi cha' nu nchcui' yu lo' ñicha' ñi 'in yu. ⁴⁷ Nchгаа nu ne 'in cha' nu nchcui' ñi, nduhue ti' ne' si'yana tsu'hue cha' tiyaa nda'an lo'o ñi, lo' nchгаа cha' nxcuen ñi 'in ne'. ⁴⁸ Xa na'an jun 'in ñi nducua ñi lja yu can', yuhue 'a ti' jun lo' juin jyi'an ñi: Sñen', çñi cha' m'ni lo'o hua cuaña'an? Ña'an jan ñi, nan' lo'o sti nda'an nan hua 'in, lo' lyeec 'a msu'hua cha' nduhue ti' tiqee hua ⁴⁹ Xacan' mxcuen Jesús 'in jun: çÑi cha' nda'an nan um ñan, ta a jlyo ti' um si'yana 'ni cha' ñan lo'o tñan 'in Stin? ⁵⁰ Una a ngu'ya jun cha' tiyaa ñi cha' ycui' ñi cuaña'an. ⁵¹ Xacan' mxitucui ñi lo'o jun nde quichen Nazaret, lo' ncua ja'an ñi 'in jun lo'o nchгаа cha'. Nguinu yu'hui nchгаа cha' can' ni' cusya 'in jyi'an ñi. ⁵² Jesús nguia nguilo ñi, a cunta lo'o cha' tiyaa 'in ñi, lyeec ndyu'hui cuiya' ti' Ndiose 'in ñi, ticui' cuaña'an ndyu'hui cuiya' ti' nten 'in ñi.

3

Cha' 'in yu Xuhua nu nducua tya 'in nten

¹ Yato'o cui' yjan nu cua' nchca 'tñu nu ndlo yu Tiberio César tñan ña'aaan quichen

can', xacan' lca yu Poncio Pilato bsya se'en lyi'ya loo Judea, lo' yu Herode tetarcar ndlo tñan se'en lyi'ya loo Galilea, lo' yu Lpe ta'a ngula yu ndlo tñan se'en lyi'ya loo Iturea lo'o se'en lca Traconite, lo' yu Lisanias tetarcar ndlo tñan se'en lyi'ya loo Abilinia. ² Yu Anás lo'o Caifás ndlo yu tñan ni' lyaa, cui' xacan' mxiycui' Ndiose 'in yu Xuhua, sñe' Zacaría, xa mda'an yu se'en ngutyi can'. ³ Mda'an yu luhua se'en su chco tlyu Jordan, nchcui' yu lo'o nten si'yana xilo'o chon' ne' qui'ya ngui'ni ne' lo' chcua tya ne', lo' Ndiose cu'ni ñi cha' tlyu ti' 'in ne', ⁴ cui' tsaña'an nguinu scua cha' loo quityi nu ngua'an yu Isaia, yu nu mxiycui' Ndiose 'in cua' s'ni, lo' nchcui' na: —Ndeña'an nchcui' cueen yu nu nda'an se'en ngutyi can': Cu'ni chu'hue um tucueen nu caan Ñi X'nan na, lo' sla um sca tucueen nu ñi ti ni' cusya 'in um. ⁵ Nchгаа se'en lca lja yuu cha'an yu'hui na, lo' quinu lyicua nchгаа se'en nducua qui'ya, lo' tucueen nu nxi'ti'in ntsu'hui cha' ca' ñi na, a cunta tucueen nu chen ña'an chca lyicua na. ⁶ Lo' ña'aaan nten chendyu ca cuiya' ti' ne' si'yana Ndiose tca culo laa 'in ne'—. ⁷ Qui'an 'a nten ndyi'an ne' se'en ndon yu Xuhua can' si'yana chcua tya ne', lo' ndeña'an nchcui' yu lo'o ne': 'Un ta nten nu cuiñi, çti nu ngulo'o 'in um si'yana xnan yu'hui um, lo' a qui'ni ca'an 'in um lo'o cha' nsin' ti' nu tyi'o tiqee Ndiose tiyaa xaa? ⁸ Can' cha' cu'ni um scasca tñan tsu'hue, lo' cuaña'an ca chcan' loo si'yana cua' mxilo'o chon' um qui'ya 'in um, lo' a quiñan' ti' um: Cua' mdo'o laa hua si'yana Abraham lca nten cula 'in hua. Una cunen lo'o um sca cha' Ndiose tca xiton ñi quee nduhue re lo' ca na sñe' Abraham. ⁹ A cunta cua' ndon tiyaa chcuan yca nu si'yu la suun yca, can' cha' nchгаа yca nu a ndyi'yu mti loo, xi'yu na lo' chu'hui na loo quii'. ¹⁰ Nten can' mñicha' ne' 'in yu Xuhua can': Huare' jan ñi, çñi na ta cu'ni hua? ¹¹ Xacan' mxcuen yu: Nu ntsu'hui tucua ta ste', taa sca na 'in nu a ntsu'hui na 'in, ticui' cuaña'an lo'o nu ndi'in na nu najo'o 'in, ta yaa' can' 'in nu a ndi'in na 'in. ¹² Lo'o tucua snan yu nu ndlo tñi mdiyaa can' si'yana chcua tya yu, lo' juin yu 'in yu Xuhua can': 'Un ñi nu lca Bstro, huare' jan ñi, çñi na ta cu'ni hua? ¹³ Xacan' mxcuen yu Xuhua can': A ñnan um qui'an la tñi 'in nten, cui' tsaña'an nu ntsu'hui cha' su'hua lyi'ya ti ne'. ¹⁴ A cunta lo'o tucua snan yu sindatu mñicha' yu 'in yu Xuhua can': Huare' jan ñi, çñi na ta cu'ni hua? Juin yu Xuhua can': A culo um tñi 'in ne' lo'o juea, uta su'hua um qui'ya 'in ne' lo'o cha' cuiñi, cui' ca nu quinu tsu'hue tiqee um lo'o tsaña'an siya' ti um. ¹⁵ Si'yana nchгаа nten can' ñan ti' ne' cha' ta cui' yu Xuhua can' lca yu Cristo, ¹⁶ can' cha' mxcuen yu 'in nten can': Nan' nu cha' ñi lo'o tyi'a ti nducuan tyan 'in um,

una ntsu'hui cha' caan sca ñi nu tla la cha' 'in que 'ñan nan', lo' tsu'hue 'a chu'hui tiqueen cha' cua na taa ñi cha' cuiya' xtín' tsa tísan ti ñi. Can' ñi nu ntsu'hui cha' tucua tya 'in um, una lo'o Espírítu nu Luhui 'in Ndiose, a cunta lo'o quii'.¹⁷ Si'yana cua' nducua na yaa' ñi nu scuín trigo, lo' xo' ñi nu cua' nguhui can' lo' xu'hua se'en ñi 'in na, una quixin trigo can' su'hua ñi 'in na loo quii' nu a ntsu'hui cha' ti' tyuhui'.¹⁸ Qui'an 'a cha' ti' ycuí' yu Xuhua lo'o nten can', mda cueen yu 'in ne' tsaña'an nguiaa cha' tsu'hue 'in Ndiose.¹⁹ Yato'o ngusun lo'o yu Xuhua can' 'in Herode tetrarca, si'ya cha' nu ngulyaa yu 'in Herodía, cuiyi'o Lpe ta'a ngula yu, a cunta si'ya nchгаа la ña'an cha' ngunan' nu ngui'ni yu,²⁰ lo' si'i tsacua ti ña'an, cui' ca nu nde lyea la nguso' tucua yu qui'ya chon' yu si'yana msu'hua yu 'in Xuhua can' na'an chcuán.

Xa mducua tya Jesús

²¹ Yato'o xa nducua tya nten can', lo'o Jesús mducua tya ñi, lo' lja nchcui' lyi'o ñi 'in Ndiose nguila tucua ni' cuaan,²² can' ncuá chcan' nguiaan Espírítu nu Luhui 'in Ndiose se'en ndon ñi, lo' ngu'ya tucua Espírítu can' que ñi tsaña'an ndyi'ya tucua sca scun' jo'o, lo' ngune ycuí' sca nu ycuí' la ni' cuaan: Nu'huin lca Sñen' nu ta'a lati 'ñan, tsu'hue 'a ntsu'hui tiqueen lo'o.

Cha' in ta nten 'in Jesús

²³ Jesús ntsu'hui ñi cla tyii yjan xa mdyisnán m'ni ñi tñan 'in Ndiose. Nchcui' nten si'yana See lca sti ñi, lo' sti See can' ncuá naan Elí,²⁴ lo' sti Elí ncuá naan Matat, sti Matat ncuá naan Leví, sti Leví ncuá naan Melqui, sti Melqui ncuá naan Jana, sti Jana ncuá naan See,²⁵ sti See ncuá naan Matatía, sti Matatía ncuá naan Amós, sti Amós ncuá naan Nahum, sti Nahum ncuá naan Esli, sti Esli ncuá naan Nagai,²⁶ sti Nagai ncuá naan Maat, sti Maat ncuá naan Matatía, sti Matatía ncuá naan Semei, sti Semei ncuá naan See, sti See ncuá naan Judá,²⁷ sti Judá ncuá naan Joana, sti Joana ncuá naan Resa, sti Resa ncuá naan Zorobabel, sti Zorobabel ncuá naan Salatiel, sti Salatiel ncuá naan Neri,²⁸ sti Neri ncuá naan Melqui, sti Melqui ncuá naan Adi, sti Adi ncuá naan Cosam, sti Cosam ncuá naan Elmodam, sti Elmodam ncuá naan Er,²⁹ sti Er ncuá naan Josué, sti Josué ncuá naan Eliezer, sti Eliezer ncuá naan Jorim, sti Jorim ncuá naan Matat,³⁰ sti Matat ncuá naan Leví, sti Leví ncuá naan Simeón, sti Simeón ncuá naan Judá, sti Juda ncuá naan See, sti See ncuá naan Jonán, sti Jonán ncuá naan Eliaquim,³¹ sti Eliaquim ncuá naan Melea, sti Melea ncuá naan Mainán, sti Mainán ncuá naan Matata, sti Matata ncuá naan Natán,³² sti Natán ncuá naan Davi, sti Davi ncuá naan Isái, sti

Isái ncuá naan Obed, sti Obed ncuá naan Booz, sti Booz ncuá naan Salmón, sti Salmón ncuá naan Naasón,³³ sti Naasón ncuá naan Aminadab, sti Aminadab ncuá naan Aram, sti Aram ncuá naan Esrom, sti Esrom ncuá naan Fares, sti Fares ncuá naan Judá,³⁴ sti Judá ncuá naan Jacob, sti Jacob ncuá naan Isaac, sti Isaac ncuá naan Abraham, sti Abraham ncuá naan Taré, sti Taré ncuá naan Nacor,³⁵ sti Nacor ncuá naan Serug, sti Serug ncuá naan Ragau, sti Ragau ncuá naan Peleg, sti Peleg ncuá naan Heber, sti Heber ncuá naan Sala,³⁶ sti Sala ncuá naan Cainán, sti Cainán ncuá naan Arfaxad, sti Arfaxad ncuá naan Sem, sti Sem ncuá naan Noé, sti Noé ncuá naan Lamec,³⁷ sti Lamec ncuá naan Matusalén, sti Matusalén ncuá naan Enoc, sti Enoc ncuá naan Jared, sti Jared ncuá naan Mahalaleel, sti Mahalaleel ncuá naan Cainán,³⁸ sti Cainán ncuá naan Enós, sti Enós ncuá naan Set, lo' sti Set ncuá naan Adán nu lca sñe' Ndiose.

4

Laxa'an ncuá ti' xityu 'in Jesús loo qui'ya

¹ Jesús mtsa'an yu'hui ñi lo'o Espírítu 'in Ndiose xa mdo'o ñi chco thy Jordan can', lo' Espírítu mdu'hui tiquee ñi si'yana tsaá ñi sca se'en ngutyi,² can' yu'hui lyijyi ñi tsani' tucua yla tsaan, lo' ncuá ti' laxa'an xityu 'in ñi loo qui'ya. Ñi sca na lo' a ycu ñi chcui lja xacan', xa mda'a tsaan can' mdyisnán ngute' ti' ñi.³ Xacan' juin laxa'an 'in ñi: Cha' lca Sñe' Ndiose, cu'ni cha' si'yana quee ndu'hui re chca na jaslya.⁴ Una mxcuen Jesús: Ndeña'an nchcui' quityi 'in Ndiose: — Si'i tsaloo ti si'ya cha' nchcu ndyu'hui nten chendyu—, cui' ca nu si'ya nchгаа cha' nu nchcui' Ndiose.⁵ Xacan' ya lo'o laxa'an 'in ñi sca loo qui'ya cuaan, ticui' xaa can' ngulo'o 'in ñi ña'an sca chcui chendyu se'en ndlo ne' tñan,⁶ lo' juin 'in ñi: Ña'aaan cha' cuiya' re tyaan cunta 'in lo' cui' cuaña'an lo'o cha' cuiyiyi' taan 'in, si'yana tuyaán nguinu nchгаа cha' re, lo' taan 'in na 'in nu nchca tin',⁷ cha' nu'huin tyi'ya xtyin' tloon lo' cu'ni tnu 'ñan, nchгаа cha' re quinu na 'in.⁸ Mxcuen Jesús: Tyi'o tso' siim' laxa'an, si'yana ndeña'an nchcui' quityi 'in Ndiose: — 'In Ndiose X'nan ntsu'hui cha' cu'ni tnu, lo' scati 'in ñi ca ja'an—. ⁹ Xacan' ya lo'o laxa'an 'in ñi quichen Jerusalén, lo' ycuén lo'o 'in ñi la que laa sca se'en cuaan lati, lo' juin 'in ñi: Cha' lca Sñe' Ndiose, tyi'o cuaan re lo' qui'ya ton la 'ya cua,¹⁰ si'yana ndeña'an nchcui' quityi 'in Ndiose: — Culo ñi tñan 'in angujle 'in ñi si'yana chu'hui cunta 'in,¹¹ lo' su'hua yaa' can' 'in se'en nguiaa, si'yana a tsa ton quiya' loo quee—. ¹² Xacan' mxcuen Jesús: Ndeña'an nchcui' quityi 'in Ndiose: — A tyijyin lyoo 'in Ndiose X'nan—. ¹³ Si'yana a

ncua 'in laxa'an xityu 'in ñi loo qui'ya, mdo'o tso' sii' ñi sca co' xaa.

Xa mdyisanan m'ni Jesús tñan 'in Ndiose

¹⁴ Jesús mxitucui ñi se'en lyi'ya loo Galilea, mtsa'an yu'hui ñi lo'o cha' cuiya' 'in Espiritu, lo' mdyisanan mscua cueen cha' 'in ñi sca chcu' se'en can'. ¹⁵ Ngulo'o ñi 'in nten na'an se'en ndiyo' ti'in ne', lo' nchgaa tucui tsu'hue ntsu'hui tiquee lo'o ñi.

Jesús mxitucui ñi quichen Nazaret

¹⁶ Jesús ngula ñi quichen Nazaret, quichen se'en ylo ñi, lo' tsaan nu nxitñan' ne' judio yten ñi se'en ndiyo' ti'in ne', tsaña'an cha' nu cua' ntsu'hui 'in ñi, lo' mdyiton ñi si'yana chcu' ñi quityi 'in Ndiose, ¹⁷ mdaa ne' quityi 'in ñi se'en mxiycui' Ndiose 'in Isaia, msla ñi 'in na lo' nguiaa lyou sca se'en nchcu': ¹⁸ —Mtsa'an yu'huin lo'o Espiritu 'in Ñi X'nan na, can' cha' ngulohui ñi ñan si'yana chcuin' cha' tsu'hue 'in ñi lo'o nu ti'i ña'an chendyu 'in, ngua'an tñan ñi ñan si'yana cu'ni chcan cuya 'in nu lu'un ti'. Chcuin' lo'o nu ntsu'hui nchcuin si'yana tca tyi'o laa, slan quiloo nu cuityin', lo' culo laan 'in nu nsfi su'hua yaa' cui' in xa'an 'in. ¹⁹ A cunta chcuin' lo'o nten si'yana cua' ya tucua yjan nu cu'ni Ñi X'nan na sca cha' tsu'hue lo'o ne'—. ²⁰ Xacan' mxcun' ñi quityi can', mdyaa ñi 'in na 'in yu nu ntsu'hui cunta 'in na, yten tucua ñi lo' nchgaa nu ndiyo' ti'in can' nan' ya 'in ñi, ²¹ lo' juin ñi: Cua' ñii ya tucua tsaan ña'an nchcu' quityi re lo'o um. ²² Nchgaa ne' tsu'hue ndaa ne' suun cha' 'in ñi, nduhue ti' ne' si'yana tsu'hue 'a nguiaa cha' nu nchcu' ñi, lo' scasca ne' nchcu' ne': ¿Ta si'i sñe' yu See lca yu re? ²³ Xacan' juin ñi: A s'ni ntsu'hui nu ñan ti' cha' re lo'on: 'Un ne' nu n'ni rmiyu, cu'ni chca 'in ticuii', tsala ña'an qui'an cha' nu cua' ngune 'in hua m'ni quichen Capernaum, una cua' ñii cu'ni 'in na quichen tyi re. ²⁴ Ti' juin la ñi: Nu cha' ñi cunen lo'o um, sca nu nxiycui' Ndiose 'in, a ndyiji nu nducuan qu'hue 'in quichen tyi. ²⁵ Cha' ñi si'yana qui'an 'a ne' cuna'an Israel nguinu lo'o cha' ycu' ti lja mda'an ycu' Elia, xa nu a ngu'ya 'a quioo tsani' snan yjan tlu'hue, lo' lyea ngu'ya bju'ñan sca chcu' se'en can', ²⁶ una a ngua'an tñan Ndiose 'in yu Elia tsaay se'en ndi'in scasca ne' cuna'an can', cui' ca nu yaa yu quichen Sarepta se'en lyi'ya loo Sidón, se'en ndi'in sca ne' cuna'an nu nguinu lo'o cha' ycu' ti. ²⁷ Cui' cuaña'an xa mda'an yu Eliseo, yu nu mxiycui' Ndiose 'in, qui'an 'a nu ti'i lo'o quitso' la ndi'in quichen Israel, una ñi sca can' lo' a mchca, cui' ca nu scati yu Naamán mchca yu, yu nu mdo'o se'en lyi'ya loo Siria. ²⁸ Nchgaa nu nguio' ti'in can' ycuen tique' lo'o ñi xa ngune 'in ne' cha' can', ²⁹ cui' xaa mdyiton ne' lo' ngulo ne' 'in ñi nde tu'hua quichen, ya lo'o ne' 'in ñi loo qui'ya se'en

chen ña'an, can' ncua ti' ne' xityu ne' 'in ñi. ³⁰ Una Jesús mdijin ñi tlu'hue la lja ne', mdo'o ñi nguiaa ñi.

Jesús ngulo ñi cui'in xa'an 'in sca yu Capernaum

³¹ Xacan' mdo'o Jesús nguiaa ñi quichen Capernaum se'en lyi'ya loo Galilea, lo' ndlo'o ñi 'in nten tsaan nu nxitñan' ne'. ³² Nduhue 'a ti' ne' tsaña'an cha' nu ndlo'o ñi si'yana nchcu' ñi tsaña'an nchcu' sca nu nda'an lo'o cha' cuiya'. ³³ Se'en nguio' ti'in ne' nguilyu sca yu nu ntsu'hui cui'in xa'an 'in, ³⁴ lo' nchcu' cueen yu: ¡A cu'ni lyi'o 'in hua! ¿Ñi cha' nducui ndijin loo hua, Jesús Nazaret? ¿Ta cua' ljaan si'yana cujlyo 'in hua? Nan' ndyu'huin lyoun tucui lca, nu'huin lca ycu' ca nu mdo'o hui 'in Ndiose. ³⁵ Una Jesús ngusun lo'o ñi 'in cui'in xa'an can', lo' juin ñi: Seen tyi'in, tyi'o se'en ntsu'hui cua. Cui' xaa mxitlyu cui'in xa'an can' 'in yu lja nten can', cui' ña'an lcaa mdyi'o cui'in xa'an can' 'in yu lo' a sca ti'i ncua 'in yu. ³⁶ Yuhue 'a ti' nchgaa nu ndi'in can', lo' nchcu' ne': ¿Ñi cha' nchca ti' chcu' cha' re si'yana lo'o cha' cuiya' ndlo yu tñan 'in cui'in xa'an, lo' nchca ja'an 'in yu? ³⁷ Cui' xaa ti can' mscua cueen cha' 'in Jesús sca chcu' se'en can'.

Xa m'ni chca Jesús 'in jyi'an laa yu Tyo

³⁸ Xacan' mdyi'o Jesús se'en ndiyo' ti'in ne', mdyaa ñi la na'an 'in yu Tyo se'en nscua jyi'an laa yu ti'i si'yana lyea ndu'hui tique' 'in, lo' mjñan jun cha' tsu'hue 'in ñi si'ya ne'. ³⁹ Mxiton Jesús se'en nscua ne' lo' ngusun lo'o ñi 'in tique' can', mdyi'o na 'in ne', cui' xaa mdyi tucui ne' lo' m'ni cunta ne' 'in jun.

Xa m'ni chca Jesús qui'an nu ti'i

⁴⁰ Xa msiin tsaan can' mdyisanan mdiya lo'o ne' 'in nu ti'i lo'o cuati loo quicha se'en ndon Jesús, cunda scaa ne' mdi'in tyaa ñi yaa' ñi 'in ne' lo' mchca ne'. ⁴¹ A cunta qui'an nu mdo'o cui'in xa'an 'in, lo' nxi'ya cueen lo' nchcu': Nu'huin lca ycu' ca Sñe' Ndiose. Una ngusun lo'o ñi 'in cui'in can' lo' a mdaa 'a ñi cha' cuiya' ti' chcu', si'yana cua' jlyo ti' cui'in xa'an can' si'yana lca ñi ycu' ca Cristo.

Jesús ycu' ñi cha' 'in Ndiose se'en lyi'ya loo Galilea

⁴² Xa cua' ngu'ya xaa mdo'o Jesús nguiaa ñi nde tu'hua quichen se'en scati ñi, una mdyisanan ngunan nten can' 'in ñi, xa mdyaa ne' se'en ndon ñi ncua ti' ne' si'yana a tyi'o tso' ñi quichen can', ⁴³ una juin ñi 'in ne': 'Ni cha' tsa ycuin' cha' tsu'hue 'in Ndiose scasca la quichen tsaña'an ntsu'hui cha' culo ñi tñan 'in ne', si'yana can' tñan ljaan. ⁴⁴ Scasca se'en ndiyo' ti'in ne' judio se'en lyi'ya loo Galilea, mda'an ycu' ñi cha' 'in Ndiose.

5

M'ni Jesús cha' nguinu qui'an 'a cula

¹ Yato'o xa ndon Jesús tu'hua tiyo' Genesaret, lo' nten qui'an can' nsta su'hua ta'a ne' tloo ñi loo nu lyeec lca tiquee ne' quine 'in ne' cha' 'in Ndiose. ² Na'an ñi nducui tucua yca na'an cui' ti tu'hua tyi'a se'en ndlyu yu cuta cula ñiyi'an yu quitan 'in yu. ³ Xacan' yten ñi ni' sca yca na'an cui' nu 'in yu Simón, mjñan ñi cha' tsu'hue 'in yu si'yana tcan' na'an chin' yu 'in na nde loo tyi'a can', yten tucua ñi lo' mdyisnan ngulo'o ñi 'in nten. ⁴ Xa mdyi ycu' ñi lo'o ne', juin ñi 'in yu Simón can': Ya lo'o um yca na'an re 'in um la se'en tlya la cua, lo' cuun um quitan cua 'in um lo' xñi um cula. ⁵ Mxcuen yu Simón can' 'in ñi: 'Un ñi nu lca Bstro, chcu' tla m'ni hua cuta lo' ñi sca cula a jui 'in hua, una cuun hua quitan re si'yana 'un ndlo um tñan 'in hua. ⁶ Xa nguun yu 'in na qui'an 'a cula nguinu 'in yu, nu hasta lo'o mda' quitan can'. ⁷ Xacan' m'ni yaa' ti yu 'in nu ntsu'hui ni' xca yca na'an can' si'yana can ta yaa' 'in yu. Cui' xaa mdyi'aa yu lo' m'ni cha'an yu chcu'aa yca na'an can', nu tichin' ti na a ngutyin' yu'hui na. ⁸ Yu Simón Tyo can' xa na'an yu cha' re mdyi'ya xtyin' yu tloo ñi lo' juin yu: Ñi X'nan, tyi'o tso' um siin' si'yana nan' lcan nten qui'ya chendyu. ⁹ Si'yana qui'an cula msñi yu, lyeec msu'hua yu cha' nduhue ti' tiquee yu lo'o nchgaa ta'a nda'an yu, ¹⁰ cui' cuaña'an lo'o chcu'aa sñe' Zebedeo, yu Jacobo lo'o yu Xuhua, msu'hua yu cha' tiquee yu, cui' yu nu ta'a ngui'ni yu Simón can' tñan. Una Jesús juin ñi lo'o Simón can': A cutsen si'yana ti' cua' ñii tyisnaa cu'ni cuta, tyicana 'in nten. ¹¹ Xacan' nchgaa yu ngulyo sti yu yca na'an can' la tu'hua ysin, mxnu yu nchgaa na 'in yu lo' mducui ncha'an yu 'in ñi.

M'ni chca Jesús 'in sca yu ti'i lo'o quitso' la

¹² Yato'o lja nguilyu Jesús sca quichen, mdyi'aa ton sca yu qui' yu nu nguljyo nguxen quitso' la 'in, lo' xa na'an yu 'in Jesús cui' xaa mdyi'ya xtyin' yu tloo ñi lo' mdyi'ya sti yu tloo yu la lyuu, mjñan yu cha' tsu'hue 'in ñi lo' juin yu: Ñi X'nan hua, cha' nchca ti' um tca cu'ni chca um 'ñan. ¹³ Xacan' mxñii ñi yaa' ñi lo' m'ni ca'an ñi 'in yu, lo' juin ñi: Nchca tin' cu'nin chcan 'in, quinu luhui. Ticui' xaa can' ngulyijyi quitso' la can' 'in yu lo' mchca yu. ¹⁴ Ngulo ñi tñan si'yana a chcu' yu lo'o ñi sca tucui cha' nu yato'o, tsaloo juin ti ñi 'in yu: Yaa, lo' culo'o 'in tloo nu ntsu'hui cunta 'in laa, taa sca lcuana tsaña'an nu ngulo Moisé tñan, cuaña'an ca cuiya' ti' nten si'yana cua' mchca. ¹⁵ Una nde lyeec la mscua cuen cha' 'in ñi, qui'an nten nguio' ti' in tloo ñi se'en nu ton nscan ne' cha' nu nchcu' ñi, a cunta si'yana cu'ni

chca ñi 'in ne' lo'o quicha nu ntsu'hui 'in ne'. ¹⁶ Una Jesús la' ña'an ndyi'o ñi nchcu' lyi'o ñi 'in Ndiose se'en scati ñi.

M'ni chca Jesús 'in sca yu ti'i nu cuti ti' ña'aan

¹⁷ Yato'o sca tsaan ndlo'o Jesús 'in nten, lja can' nducua tucua snan ne' fariseo lo'o yu nu m'ni cha'an cha' 'in lee, nu mdo'o scasca quichen se'en lyi'ya loo Galilea lo'o Judea, a cunta lo'o nu mdo'o quichen Jerusalén, lo' Jesús nda'an lo'o ñi cha' cuiya' 'in Ñi X'nan na nu cu'ni chca ñi 'in nten. ¹⁸ Xacan' tucua snan yu qui' yu mdyi'ya lo'o yu sca qui'ñan se'en nscua sca yu ti'i nu cuti ti' ña'aan, ncu' ti' yu si'yana sten lo'o yu 'in la se'en ndon Jesús. ¹⁹ Una a ncu' sten yu si'ya nten qui'an can', can' cha' ycu' yu nde que na'an lo' msla yu sca se'en, can' mdyi'ya yu qui'ñan se'en nscua nu ti' can' tlu'hue la se'en ndon Jesús. ²⁰ Xa na'an ñi si'yana lyeec ndiya qui'an ti' yu nu mdyi'ya qui'ñan can', xacan' juin ñi 'in nu ti'i can': Ña'an jan ñi, cua' nguten qui'ya nducui. ²¹ Ne' escriba lo'o ne' fariseo cui' xaa mda'an cha' tiquee ne' lo' nguñan ti' ne': ¿Ta tnu 'a tiquee yu re ña'an nchcu' ca'an yu 'in Ndiose? ¿Ta si'i scati Ndiose nchca 'in ñi nxicuten ñi qui'ya? ²² Jesús ngu'ya ñi cha' tiyaa ña'an cha' nu ñan ti' ne', lo' juin ñi: ¿Ñi cha' ñan ti' um cuaña'an lo'o cha' nu ycuin' re? ²³ ¿Ti ña'an ta cha' nu a tucui la chcuin' lo'o yu ti'i re: Ta cunen lo'o yu cua' nguten qui'ya nducui, uta chcuin' lo'o yu, tyiton lo' quiaa? ²⁴ Ña'an jan ñi, ca jlyo ti' um si'yana lo'on nan', Yu Qui' yu nu Mdo'o nde ni' Cuaan, ntsu'hui cha' cuiya' 'ñan xicuten qui'ya nducui nten chendyu, (xacan' juin ñi 'in yu ti'i can':) Nan' chcuin' lo'o, tyiton, xñi s'ñan lo' quiaa la na'an 'in. ²⁵ Cui' xaa mdyiton yu tloo na'an nchgaa nten can', msñi yu s'ñan yu, mdo'o yu nguiaa yu nde ña'an 'in yu, lo' ngui'ni tnu yu 'in Ndiose. ²⁶ Nchgaa ne' can' ndyijyjin ya' yuhue ti' ne', lo' m'ni tnu ne' 'in Ndiose, msu'hua ne' cha' tiquee ne' lo' nchcu' ne': La ñii na'an na sca cha' nu tnu ca.

Xa ms'i'ya Jesús 'in yu Leví

²⁷ Xa cua' mdijin cha' can' mdo'o Jesús nguiaa ñi, se'en mdijin ñi na'an ñi sca yu ndlo tñi nu naan Leví, nducua yu se'en nsu'hua lyi'ya nten tñi, xacan' juin ñi 'in yu: Chcu' ncha'an 'ñan. ²⁸ Cui' xaa mdyiton yu lo' mxnu yu nchgaa tñan can', lo' mducui ncha'an yu 'in ñi. ²⁹ M'ni yu Leví cha' ncu' sca ta'a la na'an 'in yu si'ya Jesús, a cunta tyun ta'a ndlo yu tñi nducua ycu yu can' tsatlyu lo'o ta'a tsu'hue yu. ³⁰ Ne' escriba lo'o ne' fariseo mdyisnaa nchcu' tyijyjin ne' lo'o yu ta'a nda'an ñi, lo' nchcu' ne': ¿Ñi cha' nducua ycu um lo' ndyi'yo um tsatlyu lo'o yu ndlo tñi, lo'o yu nducun'? ³¹ Xacan' mxcuen

Jesús 'in ne': Nten nu a la 'in ti'i, a 'ni cha' 'in lo'o rmiyu, una nu ti'i, can' nu 'ni cha' 'in lo'o na. ³² Nan' a ljaan si'ya nten nu a nducui qui'ya, cui' ca nu ljaan si'ya nu nducui qui'ya si'yana xilo'o chon' ne' qui'ya ngu'i'ni ne'.

Cha' 'in ne' nu n'ni ayuna

³³ Xacan' juin ne' 'in ñi: ¿Ñi cha' ta yu ta'a nda'an yu Xuhua la' nchgaá ti xaa n'ni yu ayuna lo' nchcui' lyi'o yu 'in Ndiose, cui' cuaña'an ta 'in ne' fariseo, una ñi cha' ta yu ta'a nda'an nu'huin nchcu yu lo' ndyi'yo yu? ³⁴ Mxcuen ñi 'in ne': ¿Ta tca xicu'ni um 'in nu nda'an se'en ndyija cui'lyi'o ne', lo' cu'ni can' ayuna lja nu ti' nducua yu nu ndyija cui'lyi'o can'? ³⁵ Tyicana tiyaa xaa, a la 'a quine cuen yu nu ndyija cui'lyi'o re, la xacan' cu'ni can' ayuna. ³⁶ Xacan' mdi'in tyaa ñi sca cha' lo' juin ñi: A tucui nu nsi'yu tsa yu'hue te' tiji lo' nxcuan su'hua 'in na lo'o te' cula, si'yana cha' cu'ni ne' cuaña'an, cua' ngujlyo ne' te' tiji can', a cunta a nchcua ta'a te' tiji can' lo'o te' cula. ³⁷ Cui' cuaña'an a tucui nu nsu'hua vino nu tca mdo'o ni' sca cuijyin quijyin nu cua' cula, si'yana cha' cu'ni ne' cuaña'an, vino can' chcuen na lo' cu'ni na cha' cutsu quijyin can', tsato'o quilo vino lo' jlyo quijyin can'. ³⁸ Can' cha' ntsu'hui cha' chu'hui vino nu tca mdo'o ti ni' sca cuijyin quijyin nu tiji, lo' ñi vino lo' ñi quijyin can' a jlyo na. ³⁹ A cunta nu ndyi'yo vino nu cua' s'ni mdo'o, a ndyi'o tiquee can' co'o vino nu tca mdo'o ti si'yana ndeña'an nchcui' can': Tsu'hue la vino nu cua' s'ni mdo'o.

6

Mston yu juun trigo tsaan nu nxitñan' ne'

¹ Yato'o sca tsaan nu nxitñan' ne' judio, mdijin xi'yu Jesús lo'o yu ta'a nda'an ñi sca loo jyaan se'en nducua trigo, mdyisanan mston yu 'in na, mycui yaa' yu 'in na si'yana tyi'o scua' na lo' cu yu mti na. ² Tucua snan ne' fariseo juin ne' lo'o jun: ¿Ñi cha' ta ngu'i'ni um sca cha' nu a nga'an cha' cu'ni na tsaan nu nxitñan' na? ³ Mxcuen Jesús 'in ne': ¿Ta na a nchca chcui' um quityi' tsaña'an nguinu scua sca cha' 'in yu Davi xa lyee ngute' ti' yu lo'o ta'a mda'an yu? ⁴ Yten yu se'en n'ni tnu ne' 'in Ndiose lo' msñi yu jaslyu nu cua' ncuán 'in Ndiose, cui' jaslyu nu nchcu tsalca yu nu ndlo tñan se'en can', una Davi ycu 'in na, a cunta mdaa yu 'in na 'in ta'a nda'an yu. ⁵ Lo' juin ñi 'in ne': Yu Qui'yu nu Mdo'o nde ni' Cuaan, lo'o tsaan nu nxitñan' na lca Ñi X'nan na.

Mchca sca yu qui'yu nu ngutyi sca tso' yaa'

⁶ Yato'o xca tsaan, ticui' tsaan nu nxitñan' ne' judio, yten Jesús se'en n'ni tnu ne' 'in Ndiose, mdyisanan ngulo'o ñi 'in nten, lja

can' ntsu'hui sca yu qui'yu nu ngutyi yaa' tso' cuen 'in. ⁷ Ne' escriba lo'o ne' fariseo nsñi ne' cunta 'in Jesús cha' ta cu'ni chca ñi 'in yu ti'i can' tsaan nu nxitñan' ne', ña'an ca si'yana su'hua ne' qui'ya 'in ñi. ⁸ Una Jesús ngu'ya ñi cunta cha' nu ntsu'hui tiquee ne', lo' juin ñi 'in yu nu ngutyi yaa' can': Tyiton lo' caan la thuhue re. Cui' xaa mdyiton yu lo' mdyiaa yu la se'en ndon ñi. ⁹ Xacan' juin Jesús 'in nten can': Cua' ñi cuñichan' 'in um sca cha': ¿Ñi tñan tca cu'ni na tsaan nu nxitñan' na, cha' nu tsu'hue uta cha' nu a tsu'hue? ¿Culo laa na 'in nten uta na taa na ya' caja ne'? ¹⁰ Xacan' mxina'an ñi tyi'iin se'en ndi'in nten can', lo' juin ñi 'in yu ti'i can': Xñi yaa'. Cui' xaa mxñi yu 'in na lo' mchca tsu'hue na 'in yu. ¹¹ Una ne' fariseo lo'o ne' escribalyee 'a msin' ti' ne', lo' nchcui' ne' cha' ña'an ca tyisanan su'hua ne' qui'ya 'in Jesús.

Ngulohui Jesús 'in tsa tichcua yu ta'a tyi'an ca ñi

¹² Yato'o sca tsaan ycuen Jesús sca loo qui'ya si'yana chcui' lyi'o ñi 'in Ndiose, can' ycu' lyi'o ñi 'in Ndiose chcui tla. ¹³ Xa ngu'ya xaa msi'ya Jesús 'in nchgaá nu nducui ncha'an 'in ñi, ngulohui ñi 'in tsa tichcua yu ta'a tyi'an ca ñi, lo' ngulo'o naan ñi 'in yu apóstol si'yana tyi'an yu lo'o cha' cuiya' 'in ñi. ¹⁴ Ngulohui ñi 'in Simón, nu mdi'in tyaa ñi nii ca naan Tyo, lo'o yu Ndre ta'a ngula yu, lo'o Jacobo, yu Xuhua, yu Lpe lo'o yu Bartolomé, ¹⁵ yu Mateo, lo'o Toma, lo'o yu Jacobo sñe' Alfeo, yu Simón nu nchcui' ne' lo'o lca Zelote, ¹⁶ yu Juda ta'a ngula Jacobo, lo'o Juda Iscariote yu nu mdyaa 'in Jesús nde loo la.

M'ni chca Jesús 'in nten qui'an

¹⁷ Xacan' mdo'o Jesús loo qui'ya can' nguila ñi sca se'en ntin' lo'o nchgaá ta'a nda'an ñi, a cunta can' ngui'o ti'in qui'an nten nu mdo'o se'en lyi'ya loo Judea, lo'o quichen Jerusalén, lo'o luhua' nde 'ya la se'en ndi'in quichen Tiro lo'o Sidón, se'en nu quine 'in ne' cha' nu nchcui' ñi, lo' cu'ni chca ñi 'in ne' lo'o scasca quicha ntsu'hui 'in ne'. ¹⁸ Cui' cuaña'an mchca nchgaá nu ndijin nu ti'i si'ya cui'in xa'an nu ntsu'hui 'in. ¹⁹ Nchgaá nten can' nan ne' ña'an nu cula' ne' 'in ñi, si'yana lo'o cha' cuiya' nda'an lo'o ñi ngu'i'ni chca ñi 'in nchgaá nu ti'i.

Cha' nu ngulo'o Jesús 'in nten qui'an can'

²⁰ Xacan' mxina'an ñi se'en ndi'in ta'a nda'an ñi lo' juin ñi: Tsu'hue ca xu'hue 'un nu ti'i ña'an chendyu 'in, si'yana cua' jui cha' tsu'hue 'in um se'en ndlo Ndiose tñan. ²¹ Tsu'hue ca xu'hue 'un nu nguite' ti', si'yana cha'an yu'hui cusya 'in um tiyaa xaa. Tsu'hue ca xu'hue 'un nu nguinan, si'yana nde loo la re ca tsu'hue chu'hui tiquee um.

22 Tsu'hue ca xu'hue um xa caja nu xcuau tloo 'in um, uta caja nu culo tso' 'in um, ta taja ne' 'in um, lo' chcu' ne' cua' ña'an ti cha' 'in um, si'yana nguiaa um tso' 'in Yu Qui'yu nu Mdo'o nde ni' Cuaan. 23 Ca tsu'hue chu'hui tiquee um lo' cha'an yu'hui um lo' cha' nducui ti', si'yana tlyu cha' tsu'hue nu cua' jui 'in um la ni' cuaan, si'yana cui' cuaña'an m'ni nten cula 'in can' lo'o nchgaa nu mxiycui' Ndiose 'in cua' s'ni. 24 Una 'tnan ca nchgaa 'un yu cui'lyiya', si'yana a sca na ndiya lyijyi 'in um. 25 'Tnan ca 'un nu a ntsu'hui cha' nda'an ngute' ti', si'yana tiyaa xaa quite' ti' um. 'Tnan ca 'un nu nda'an nsty' cua' ñii, si'yana tiyaa xaa tyi'an ynan um. 26 Una 'tnan ca um xa nchgaa tucui ndaa loo um, si'yana cuaña'an m'ni nten cula 'in can' lo'o yu nu mda'an ycu' cha' cuiñi, lo' nchcu' si'yana Ndiose mxiycui' 'in.

Chu'hui cha' tsu'hue 'in na lo'o nu ti'i ti' 'in na

27 Una chcuin' sca cha' lo'o um, 'un nu ndon nscan cha' re: Chu'hui cha' tsu'hue 'in um lo'o nu ti'i ti' 'in um, lo' cu'ni um tsu'hue lo'o nu nxcuan tloo 'in um, 28 cui' cuaña'an lo'o nu ndaja 'in um cu'ni um tsu'hue lo'o can', lo' jñan um 'in Ndiose si'ya cha' 'in nu na'an ti'i 'in um. 29 Cha' ntsu'hui nu jyi'in sca tso' sca' um, taa um ya' jyi'in can' xca tso' na, lo' cha' nde'en nu culyaa te' tucuin nu lco' um, taa um ya' lyaa can' lo'o xcan' um. 30 Ña'an nu ti nu jñan na ndi'in 'in um tyaa um 'in na 'in, cui' cuaña'an cha' cui'ya na nu ndi'in 'in um, a tyi'an ñicha' um 'in na. 31 Tsaña'an nducua tloo um cu'ni nten lo'o um, cuaña'an ntsu'hui cha' cu'ni um lo'o ne'. 32 Una cha' ntsu'hui cha' tsu'hue 'in um lo'o tsalca nu tsu'hue ntsu'hui tiquee lo'o um, ¿ñi' cunta ntsu'hui 'in um xacan'? Si'yana cuaña'an nguiaa cha' 'in nten chendyu, ntsu'hui cha' tsu'hue 'in ne' lo'o tsalca nu tsu'hue ntsu'hui tiquee lo'o ne'. 33 Cha' cu'ni um tsu'hue lo'o tsalca nu ngu'ni tsu'hue lo'o um, ¿ñi' cunta ntsu'hui 'in um xacan'? Si'yana ticui' cuaña'an n'ni nten chendyu. 34 Cha' taa um tñi jñi' tsalca nu tca xu'hua 'in na lo'o sñe' na, ¿ñi' cunta ntsu'hui 'in um xacan'? Si'yana cuaña'an n'ni nten chendyu, ndaa can' tñi njñi' xca tucui si'yana nducua la na chcuau. 35 Una 'un chu'hui cha' tsu'hue 'in um lo'o nu ti'i ti' 'in um, cu'ni um tsu'hue lo'o can', taa um na jñan can' siya' a nducua 'a tloo um ti' tyaa can' 'in na, cuaña'an ca tlyu la cha' tsu'hue nu qui'ni ca'an 'in um, lo' ca jlyo ti' nten si'yana lca um sñe' Ndiose, ñi nu tlyu lati, si'yana ngu'ni ñi 'tnan 'in nu lye' ti' lo'o nu nducun'. 36 Can' cha' ña'an 'tnan ti' ta'a um tsaña'an nguiaa cha' 'in Stina Ndiose lo'o um.

A su'hua qui'ya ta'a na

37 A su'hua um qui'ya 'in xca tucui, lo' cuaña'an a caja nu su'hua qui'ya 'in um. A culo um yuhue' 'in xca tucui, lo' cuaña'an a caja nu culo yuhue' 'in um. Cu'ni um cha' tlyu ti' 'in ta'a nten um, cui' cuaña'an caja nu cu'ni cha' tlyu ti' 'in um. 38 Taa um cha' tsu'hue 'in xca tucui, lo' cuaña'an caja nu taa cha' tsu'hue 'in um, sca cuiya' nu chcu' lo' mtsa'an yu' hui, si'yana tsaña'an cuiya' nu ndaa um, cui' cuaña'an cuiya' naja nu tyaa 'in um. 39 Xacan' mdi'in tyaa ñi sca cha' lo' juin ñi 'in nten can': ¿Ta tca 'in sca nu cuiy'in tyi'an lo'o 'in xca nu cuiy'in'? ¿Ta si'i chcuau can' tsato'o tyu yu'hui sca tuyuu? 40 A sca nu ngu'ni cha'an, ta ndon loo la que 'in nu ndlo'o 'in, una nchgaa tucui nu tsu'hue m'ni cha'an, a s'ni tiyaa can' cuiya' 'in nu ndlo'o 'in. 41 ¿Ñi' cha' nxñi um cunta yuu nu ntsu'hui quiloo ta'a nten um, lo' a n'ni cunta um ti' ña'aan co' yca nu ntsu'hui quiloo um? 42 ¿Ña'an ta xtyi ti' um chcu' um lo'o can': Tyaa um culyoon yuu nu ntsu'hui quiloo um, lo' a n'ni cunta um co' yca nu ntsu'hui quiloo um? 'Un ne' cuiñi, culo nducua la culyoo um co' yca nu ntsu'hui quiloo um, la xacan' ca chcan' 'in um culyoo um yuu nu ntsu'hui quiloo xca tucui.

Tca chu'hui lyoo na 'in nten cua' ña'aan tñan n'ni ne'

43 Sca yca nu tsu'hue a tca cui'yu mti nu a tsu'hue loo na, cui' cuaña'an lo'o yca nu a tsu'hue, a tca cui'yu mti nu tsu'hue loo na. 44 Si'yana cunda scaa yca nchca chcan' ña'an na si'ya mti nu ndyi'yu loo na, can' cha' a ntsu'hui cha' nsu ne' mti higo loo yca quiche', lo' ñi uva a nsu ne' 'in na loo yca quiche'. 45 Sca nten nu tsu'hue, chacui' cha' tsu'hue ndyi'o ni' cusya 'in can', cui' cuaña'an lo'o nu nducun', ticui' cha' nducun' ndyi'o ni' cusya 'in, si'yana cua' ña'aan cha' nu mtsa'an yu'hui ni' cusya 'in ne', can' cha' nu ndyi'o tu'hua ne'.

Cha' 'in tucua loo suun na'an

46 ¿Ñi' cha' ndlo'o naan um 'ñan: Ñi X'nan hua, Ñi X'nan hua, lo' a nducua um tñan cha' nu nchcuin'? 47 Nchgaa nu nducui ncha'an 'ñan, lo' ndon nscan cha' nu nchcuin' lo' nducua tñan 'in na, 48 nguiaa cha' 'in can' tsaña'an nguiaa cha' 'in sca nten nu mtñan na'an 'in, mjñi can' qui'ñi lo' mdi'in tyaa suun 'in na loo quee, lo' xa mdo'o tyi'a yuu m'ni 'in na'an can', una a mdlyu na si'yana tsu'hue ndi'in suun na. 49 Una tsalca nu ngune 'in cha' nu ycuin' lo' a nducua tñan 'in na, nguiaa cha' 'in can' tsaña'an nguiaa cha' 'in sca nten nu mtñan na'an 'in, una a mjñi se'en ndi'in suun na, lo' xa mdo'o tyi'a yuu m'ni 'in na'an can', cui' xaa mdlyu na lo' ngujlyo na ña'aan na.

7

M'ni chca Jesús nguso 'in x'nan sindatu

¹ Xa mdyi ycuí' Jesús lo'o nten can', mdo'o ñi nguiaa ñi quichen Capernaum. ² Can' nscua sca yu ti'í, cui' nguso 'in x'nan sindatu nu lyece ndyu'hui cuiya' ti' x'nan 'in, lo' cua' caja ti yu. ³ X'nan sindatu can' xa ynan yu cha' si'yana mdiyaa Jesús quichen can', cui' xaa mñian yu cha' tsu'hue 'in tucua snan qui'yu cula nu ndon loo la 'in ne' judio, si'yana tsa te'en yu 'in Jesús lo' cu'ni chca ñi 'in yu nguso can'. ⁴ Xa mdiyaa yu se'en ndon Jesús lyece 'a mñian yu cha' tsu'hue 'in ñi, lo' nchcui' yu: Yu x'nan sindatu cua, ntsu'hui suun 'in yu ta yaa' um 'in yu, ⁵ si'yana nsu'hua loo yu quichen tyi na, a cunta cua' mñian yu sca na'an se'en se'en n'ni tnu na 'in Ndiose. ⁶ Xacan' mdo'o Jesús nguiaa ñi lo'o yu. Xa cua' tiyaa ti ñi se'en nducua na'an 'in yu x'nan sindatu can', cui' xaa ngua'an tñan yu chcua xnan ta' cha' tsu'hue yu na yycua 'in ñi lo' chcui' yu lo'o Jesús: Ñi X'nan, a nchca tin' taan tñan 'in um lyece la, si'yana a ntsu'hui suun 'ñan tsaam um se'en ndi'in, ⁷ can' cha' a msti tin' tsa jñan cha' tsu'hue 'in um, una ñii tsaloo ti chcui' um sca cha' lo' chca nguso ñan. ⁸ Si'yana lo'on nan' ntsu'hui x'nan, a cunta ndi'in sindatu nu ndon tñan 'in, lo' xa cunen lo'o can': Nde se'en tsaam, lo' tsaam yu, uta chcuin' lo'o xca yu: Cuan lya, cui' xaa caan yu, uta chcuin' lo'o sca nguso 'ñan: Nde tñan cu'ni, cui' xaa cu'ni yu 'in na. ⁹ Xa ngune 'in Jesús cha' can', yuhue 'a ti' ñi 'in yu, mxiton ñi ycuí' ñi lo'o nten nu llyan ncha'an 'in ñi: Ñi sca ne' Israel lo' a nchcua ta'a cha' 'in ne' lo'o yu re tsaña'an nu ndiya qui'an ti yu 'ñan. ¹⁰ Xa mxitucui yu nu ngua'an tñan x'nan sindatu can', na'an yu si'yana cua' mchca yu nguso can'.

M'ni Jesús cha' mdyiqui'o sñe' sca ne' cuna'an Naín

¹¹ Chon' nde'en can' mdo'o Jesús nguiaa ñi sca quichen naan Naín, tsatlyu lo'o nu ngui'ni cha'an 'in ñi lo'o nten qui'an can'. ¹² Xa cua' tiyaa ti ñi tulo'o tu'hua quichen can', mchcua ta'a ñi lo'o nten qui'an nu nguiaa tsi' 'in sca nu ngujui, lo' lca can' tyi ca ña'an sca sñe' ne' cuna'an nu nguinu lo'o cha' ycuí' ti. ¹³ Ñi X'nan na xa na'an ñi llyaan ne' cuna'an can', cui' xaa mña'an tñan ti' ñi 'in ne', lo' juin ñi lo'o: A cunan 'a um. ¹⁴ Xacan' mdiyaa ñi cui' ti se'en llyaan caja can', yla' ñi 'in na, lo' ycan' ton yu nu llyi'ya 'in na, lo' juin ñi 'in nu ngujui can': Nu'huin yu tsa suhuc ti nan' nchcuin' lo'o, Tyitucui. ¹⁵ Cui' xaa mdyitucua yu, mdyisnau ycuí' yu, lo' mdyaa ñi cunta 'in yu 'in jyi'an yu. ¹⁶ Nchgaan nten can' ytsen ne' lo' m'ni tnu ne' 'in Ndiose, lo' nchcui' ne': La ñii ngulo ton Ndiose ca

nu tlyu lati lja na nu nxiycui' ñi 'in. A cunta ntsu'hui nu nchcui': La ñii mdiyaan ycuí' ca Ndiose nu culo laa quichen 'in ñi. ¹⁷ Lo' ña'aaan se'en llyi'ya loo Judea lo'o scasca quichen ndi'in cui' ti can' mscua cueen cha' 'in Jesús.

Msu'hua yu Xuhua nu ya ñicha' 'in Jesús

¹⁸ Ta'a nda'an yu Xuhua can' mtsa' 'in yu nchgaan cha' nu yato'o can'. Xacan' msi'ya yu Xuhua can' 'in tucua ta'a nda'an yu, ¹⁹ lo' ngua'an tñan yu 'in si'yana tsa ñicha' 'in Jesús cha' cui' ca ñi lca ñi nu ntsu'hui cha' caan, uta quita yu 'in xca tucui. ²⁰ Xa mdiyaa chcuaa yu can' se'en ndon Jesús, juin yu 'in ñi: Yu Xuhua nu mducua tya 'in nten msu'hua yu 'in hua si'yana cuñicha' hua 'in um cha' cui' um lca um ñi nu ntsu'hui cha' caan, uta quita hua 'in xca tucui? ²¹ Ticui' xaa can' m'ni chca ñi 'in qui'an nu ti'í lo'o cuati loo quicha, lo'o nu ntsu'hui cui'in xa'an 'in, a cunta qui'an nu cuityin' msla ñi quiloo. ²² Xacan' mxcuén Jesús 'in yu: Quia ytsa' um 'in yu Xuhua nchgaan cha' nu na'an um lo' ngune 'in um: —Nu cuityin' nguila xaa quiloo, nu co' quiyaa' cua' nchca ndyi'an—, nu ti'í lo'o quitso' la nguinu luhui, —lo'o nu cu'un cua' ne' in—, ndyiqui'o nu ngujui, —lo' nu ti'í ña'an chendyu 'in ndyijyi nu nchcui' cha' tsu'hue 'in Ndiose lo'o—, ²³ tsu'hue ca xu'hue nu a ngui'ni tucua ti' lo'on. ²⁴ Xa cua' mdo'o yu nu ngua'an tñan yu Xuhua can' nguiaa, xacan' mdyisnau ycuí' ñi lo'o nten cha' 'in yu Xuhua: ¿Tucui ca 'in ya nan' 'ya um se'en ngutyi cua? ¿Ta 'in nu chin' cha' 'in tsaña'an nguiaa cha' 'in qui' nu mcha ti'in cui'in? ²⁵ Cha' si'í, ¿tucui ca 'in ya nan' 'ya um xacan'? ¿Ta cui' 'in sca yu qui'yu nu lco' te' tsu'hue ña'an? Ña'an jan ñi, nu lco' te' tsu'hue ña'an nu nda'an lo'o cha' nducui ti' 'in, can' nu ndi'in na'an 'in ree. ²⁶ ¿Tucui ca 'in ya na'an um cha' na can'? ¿Ta 'in yu nu nxiycui' Ndiose 'in? Cui' yu, una cunen lo'o um sca cha': Ndon loo lati can' que 'in sca nu nxiycui' Ndiose 'in. ²⁷ Ndeña'an nchcui' qui'yi 'in Ndiose cha' 'in can': —Ña'an jan ñi, ca'an tñan 'in sca nu chcua loo, can' nu cu'ni chu'hue tucueen tsaam—. ²⁸ Cunen lo'o um sca cha', a sca yu nu mxiycui' Ndiose 'in nu cua' yaan loo chendyu re, ta ndon loo la que ña'an yu Xuhua nu mducua tya 'in nten. Una cua' ñii nu chin' la cha' 'in se'en ndlo Ndiose tñan, can' nu lyece la ndon loo que 'in yu Xuhua can'. ²⁹ Nchgaan nten lo'o yu nu ndlo tñi xa ngune 'in ne' cha' nu ycuí' Jesús, cui' xaa ncua cuiya' ti' ne' si'yana ñi ndi'in cha' 'in Ndiose, lo' mducua tya ne' tsaña'an nu ngulo'o yu Xuhua can'. ³⁰ Una ne' fariseo lo'o nu m'ni cha'an cha' 'in lee, nde mxcuán tloo ne' cha' nu cua' mdi'in tyaa Ndiose lo'o ne', a mslyaa ne' chcua tya ne'

tsaña'an ngulo'o yu Xuhua can'. ³¹ Xacan' juin Ñi X'nan na: ¿Tucui ta lo'o tca cu'nin su'huan 'in ta nten re tsaña'an nu nguiaa cha' 'in ne'? ³² Nguiaa cha' 'in ne' re tsaña'an cha' 'in nu suhwe ti nu ndyi'in jya loquiya', nxi'ya ta'a lo' nchcui': Yla hua cuhuui quii lo' a yla quiya' um, yla hua jyiin nu nguitsi' nten, lo' ñi a mdi'in ynan um. ³³ Xa mdiyaan yu Xuhua nu mducua tya 'in nten, lo' si'yana a ycu yu jaslya ñi a yi'o yu vino, juin um si'yana cui'in xa'an ntsu'hui 'in yu. ³⁴ Una cua' ñii mdiyaan Yu Qui'yu nu Mdo'o nde ni' Cuaan, lo' si'yana nchcu yu lo' ndyi'yo yu, nchcui' um: Yu re lca yu sca yu tucun', yu cu'hui, lo' ta'a tsu'hue yu 'in yu ndlo tñi lo'o nten qui'ya chendyu. ³⁵ Una cha' tiyaa 'in Ndiose nchca chcan' loo na lo'o nchgaa nu lca sñe' ñi, lo' ca cuiya' ti' can' si'yana ñi ndi'in cha' 'in ñi.

Yaa Jesús se'en ndi'in Simón nu lca fariseo

³⁶ Yato'o sca yu fariseo ya jñan cha' tsu'hue 'in Jesús si'yana tsa ycu ñi se'en ndi'in yu. Xa mdiyaa ñi la na'an 'in yu yten tucua ñi tu'hua msa can'. ³⁷ Cui' quichen can' ndi'in sca ne' cuna'an nducun', xa ncu a jlyo ti' ne' si'yana ña'an 'in yu fariseo can' mdiyaa Jesús, xacan' mdiya lo'o ne' sca te'en tyi'a xityi'i, ³⁸ lo' yten tucua ne' cui' ti se'en ndon quiya' Jesús, nguinan ne' lo' chon' quiya' ñi nguilo tucua tyi'a quiloo ne', nxiyti' ne' 'in na lo'o quichan' que ne', a cunta nchcui' cha' ne' quiya' ñi lo' nslu tucua ne' tyi'a xityi'i can' chon' quiya' ñi. ³⁹ Una yu fariseo nu ya te'en 'in Jesús xa na'an yu cha' can', ndeña'an nguñan ti' yu: Cha' cua na yu re lca yu nu nxiycui' ca Ndiose 'in, cui' xaa chu'hui lyyo yu lo' qui'ya yu cunta si'yana sca ne' cuna'an nducun' lca nu ngui'ni ca'an quiya' yu. ⁴⁰ Xacan' juin Jesús lo'o yu: Simón, cunen lo'o um sca cha'. Xacan' mxcuen yu: Chcui' um. ⁴¹ Lo' juin ñi: Ndi'in tucua yu nu nducui tñi 'in sca yu cuilyiya', sca can' nducui qui'an tñi, tsaña'an tñi nu n'ni ne' canan ca'yu ciento tsaan, lo' xca can' nducui tsaña'an tñi nu n'ni ne' canan tu'hua tyi tsaan. ⁴² Si'yana a ncu a 'a 'in yu xu'hua lyiya' yu tñi can', m'ni yu cha' tlyu ti' 'in chcuua yu can'. Ljuin ña'an na, ¿ti ña'an chcuua yu can' lyea lca tiqúee yu lo'o yu cuilyiya' can'? ⁴³ Mxcuen yu Simón can': Ñan tin' yu nu qui'an la tñi mducui can'. Xacan' juin ñi 'in yu: Cui' ña'an ycu'. ⁴⁴ Xacan' mxina'an ñi se'en nducua ne' cuna'an can' lo' juin ñi 'in yu Simón: ¿Ta cua' ngu'ya cunta ña'an ngui'ni ne' cuna'an re? Nan' yten ña'an 'in lo' a mdaa tyi'a quiten quiyán', una ne' cuna'an re mslo tucua ne' tyi'a quiloo ne' chon' quiyán' lo' mxityi' ne' 'in na lo'o quichan' que ne'. ⁴⁵ A ycu'i' cha' ñan, una ne' cuna'an re ti' xa yten ña'an 'in, a ndla' ti' ne' nchcui' cha' ne' quiyán'.

⁴⁶ A msu'hua ceite quen, una ne' cuna'an re msu'hua ne' tyi'a xityi'i quiyán'. ⁴⁷ Can' cha' cunen lo'o, cua' nguten nchgaa qui'ya 'in ne' si'yana tlyu cha' tsu'hue cua' m'ni ne' lo'on, una nu a ndyu'hui lyyo qui'ya 'in chin' ti cha' tsu'hue ndyi'o tiqúee can'. ⁴⁸ Lo' juin ñi 'in ne' cuna'an can': Cua' nguten qui'ya 'in. ⁴⁹ Yu ta'a nducua ñi can' mdyisan ycu'i' yu: ¿Tucui ta lca yu re nu lo'o nxicuten yu qui'ya 'in nten? ⁵⁰ Una ti' juin la ñi 'in ne' cuna'an can': Mdo'o laa si'yana ya qui'an ti' ñan, quiaa lyya lo' a sca la cha' su'hua tiqúee.

8

Cha' 'in jun cuna'an nu mda yaa' 'in Jesús

¹ Chon' nde'en can' mdijin Jesús scasca quichen, mda'an ycu'i' ñi cha' tsu'hue 'in Ndiose tsaña'an ntsu'hui cha' culo ñi tñan 'in nten, mda'an ñi lo'o tsa tichcua yu can'. ² A cunta lo'o tucua snan jun cuna'an nducui ncha'an 'in ñi, cui' nu cua' m'ni chca ñi 'in lo' ngulo ñi cui'in xa'an 'in: María nu naan Magdalena, nu mdo'o tsa cati cui'in xa'an 'in, ³ lo'o xca nu naan Juana, cuilyi'o yu Chuza, yu nu lyi'ya cunta tñan 'in Herode, lo'o Susana, a cunta lo'o scasca la jun cuna'an nu nda yaa' 'in ñi lo'o na nu ndi'in 'in jun.

Cha' 'in yu nu ntya mti trigo

⁴ Yato'o mdyisan ngui'o ti'in qui'an nten se'en ndon ñi, ne' nu mdo'o scasca quichen, xacan' mdyisan ngulo'o ñi 'in ne', lo' mdi'in tyaa ñi sca cha' lo' nchcui' ñi: ⁵ Sca yu qui'yu yta mti trigo, se'en msne yu 'in na tsachin' na nguilo na tu'hua tucúeen, lo' jui nu ngulo su'hua 'in na, a cunta yaan quiñi lo' ycu 'in na. ⁶ Tichin' mti can' nguilo na sca se'en nu chin' ti yu nducua loo quee, cua' ña'aa'nducua na lo'o yca quiche', can' cha' ngujui yu'hui na. ⁸ Una tichin' mti can' nguilo na loo yuu tsu'hue, tsu'hue 'a mducua na lo' ncu a tñan na, ntsu'hui juun nu mdaa sca ciento mti scati loo juun na. Lo' ña'aa'ndy ycu'i' Jesús cha' can', ycu'i' cuen ñi: Nchgaa nu ndon nscan cha' nu ycuin' re cu'ni cunta 'in na. ⁹ Una yu ta'a nda'an ñi mñicha' 'in ñi: ¿Ñi cha' nchca ti' chcui' cha' nu ycu'i' um? ¹⁰ Juin ñi 'in yu xacan': Cua' mdaa Ndiose cha' cuiya' qui'ya um cunta cha' nu ntsu'hui cutsi' 'in ñi tsaña'an nu ndlo ñi tñan. Una nchgaa la ña'an nten a nchcui' lan lo'o ne', — siya' lyea la ña'an ne' una a ndyi'ya ne' cunta, siya' lyea la ndon nscan ne' una a ndyi'ya ne' cha' tiyaa—. ¹¹ Ndeña'an nguiaa cha' nu mdi'in tyaan can': Mti trigo can' lca na ycha' Ndiose. ¹² Mti trigo nu nguilo tu'hua tucúeen can', nguiaa cha' 'in na tsaña'an

nguiaa cha' in nten nu ne 'in cha' tsu'hue 'in Ndiose, una cui' xaa ti ndyi'an laxa'an lo' ndlyoo cha' tsu'hue nu cua' ntsu'hui ni' cusa 'in ne', ña'an ca si'yana a tsa qui'an ti' ne' lo' a tyi'o laa ne'. ¹³ Mti nu nguilo loo yuu nu titi tu'hua nducua loo quee can', nguiaa cha' 'in na tsaña'an nguiaa cha' 'in nten nu ne 'in cha' tsu'hue 'in Ndiose, tsu'hue ntsu'hui tiquee ne' nducuan xu'hue ne' 'in na, una a ngu'ya xcua' na. Sca co' xaa ndiya qui'an ti' ne', una xa ndyijyin ne' scasca loo cha', cui' xaa ndyi'o tso' ne'. ¹⁴ Nu nguilo se'en nducua yca quiche' can', nguiaa cha' 'in na tsaña'an nguiaa cha' 'in nten nu ne 'in cha' tsu'hue 'in Ndiose, una si'ya cha' nduhue ti', ta cha' cuiliya' lo'o scasca cha' nducun' nu nchcui ti' ne', can' nu ndujui xu'hua cha' tsu'hue can', lo' a ndyijyi 'a ña'an cuton na. ¹⁵ Una nu nguilo loo yuu tsu'hue can', nguiaa cha' 'in na tsaña'an nguiaa cha' 'in nten nu ne 'in cha' tsu'hue 'in Ndiose, tsu'hue nxu'hua se'en ne' 'in na lo'o sca cusa nu ñi, lo' tsu'hue nchca tñan na si'yana nxñi ton ne' 'in ne' loo cha' can'.

A sca cha' nu nchca cutsi' ta a ndyi'o scua la na

¹⁶ A tucui nu ca'an sca quii' lo' nde tucun ti'in 'in na, uta su'hua 'in na nde ni' qui' ñan, cui' ca nu tyi'in tyaa 'in na sca se'en cuaan, si'yana tu'hui na xaa 'in nu sten ña'an can'. ¹⁷ Cui' cuaña'an lo'o sca cha' nu nchca cunan ti, a s'ni ca chcan' loo na tiyaa xaa, lo' cuaña'an ndi'in cha' 'in sca cha' nu nchca cutsi' ti, a tyijyin yu'hui cha' a tyi'o scua la cha' 'in na. ¹⁸ Can' cha' xñi um cunta nchgaa cha' nu ne 'in um, si'yana nten nu n'ni cunta cha' nu nchcuin', nde lye'e la ndyijyi cha' tiyaa 'in can', una nu a n'ni cunta cha' re, lo'o cha' tiyaa nu ñan ti' cua' jui 'in, ndlyaa ñi 'in na.

Cha' 'in jyi'an Jesús lo'o ta'a ngula ñi

¹⁹ Xacan' mdyaa jyi'an Jesús lo'o ta'a ngula ñi se'en nguilyu ñi, una a ncua sten jun la se'en ndon ñi si'ya nten qui'an can'. ²⁰ Jui nu mtsa' 'in ñi: Tuna'an lyi'ya' cua ndon ñi jyi'an um lo'o ta'a ngula um, nchca ti' jun chcu' jun lo'o um. ²¹ Xacan' juin ñi 'in nten can': Tsalca nu ndon nscan cha' 'in Ndiose lo' nxu'hua se'en 'in na, can' nu lca jyi'an nan' lo' can' nu lca ta'a ngulan.

M'ni Jesús cha' ngulyijyi quio cui'in

²² Yato'o sca tsaan yten Jesús lo'o yu ta'a nda'an ñi sca ni' yca na'an, lo' juin ñi 'in yu: Tyijyin xi'yu na xca tso' tiyo' re. Lo' mdo'o jun nguiaa jun. ²³ Una lja nguiaa jun loo tyi'a can' ngu'ya sla ñi. Tsati ntyin yaan sca cui'in tnu, lo' chen nchcui 'in jun si'yana cua' mdyisnan nguiten tyi'a 'in yca na'an can'. ²⁴ Ngulyoo yu sla ñi, lo' juin yu 'in ñi: Ñi Bstro, Ñi Bstro, cua' quityin' yu'hui ti na.

Xacan' mdyiton ñi lo' ngusun lo'o ñi 'in cui'in can' lo'o tiyo' nu lye'e nguitsa can', cui' xaa ngulyijyi na lo' mdi'in seen na. ²⁵ Xacan' juin ñi 'in yu: ¿Ta na a ndiya qui'an ti' um 'ñan? Una scaña'an ti' ndi'in ytsen yu, nduhue ti' yu lo' ñicha' ta'a yu: ¿Tucui ta lca ñi re, ñi cha' lo'o cui'in lo'o tyi'a ndlo ñi tñan 'in na, lo' ja'an na 'in ñi?

Cha' 'in yu Gadara nu ntsu'hui cui'in xa'an 'in

²⁶ Xacan' mdyi'o ti'in jun loo yuu 'in ne' Gadara, cui' luhua' xca tso' se'en lyi'ya loo Galilea. ²⁷ Lo' ña'an mdyi'o ton Jesús tu'hua tyi'a can', yan yca sca yu Gadara se'en ndon ñi, yu nu cua' s'ni 'a ntsu'hui cui'in xa'an 'in, a nchco' 'a yu ste' yu, a cunta a ndyi'in 'a yu ña'an 'in yu, cui' ca nu ni' lyi'o se'en nguitsi' nten ndlyu yu nchgaa xaa. ²⁸ Yu re xa na'an yu 'in Jesús, msi'ya yja cuen yu, mdyi'ya xtyin' yu tloo ñi, lo' ycu' cuen yu: Jesús, Sñe' Ndiose, ñi nu tlyu lati nu nducua ni' cuaan, ¿ñi na lca 'in um lo'on? ñan sca cha' tsu'hue 'in um a xitijin um 'ñan nu ti'. ²⁹ (Lo' mdyisnan ngulo ñi tñan 'in cui'in xa'an can' si'yana cula' ton 'in yu, si'yana cua' s'ni 'a ngu'ni lyi'o 'tñan cui'in xa'an can' 'in yu. Tyun 'a ya' mscan' ne' yaa' yu lo'o quiya' yu lo'o carena, una msi'yu yu 'in na, chacui' se'en ngutyi ndyi'an lo'o cui'in xa'an can' 'in yu.)

³⁰ Mñicha' Jesús 'in yu: ¿Ña'an ta naan? Xacan' mxcu'en yu: Legión naan hua. Cui' si'yana qui'an 'a cui'in xa'an ntsu'hui 'in yu. ³¹ Cui'in xa'an can' mjñan cha' tsu'hue 'in ñi si'yana a su'hua ñi 'in sca se'en qui'ñi. ³² Cui' sii' qui'ya can' nda'an nan ycu sca ta tlyu cuhue', lo' mjñan cui'in xa'an can' 'in Jesús cha' taa ñi cha' cuiya' sten 'in cuhue' can', lo' mdaa ñi cha' cuiya'. ³³ Ña'an mdyi'o cui'in xa'an can' 'in yu yten se'en ndi'in cuhue' can', tsatlyu mdo'o 'in msnan 'in, lo' mxityu loo 'in loo tiyo', can' ngujui yu'hui 'in. ³⁴ Yu nu na'an seen cuhue' can', xa na'an yu cha' nu yato'o, cui' xaa msnan yu nguia ytsa' yu 'in nten ndi'in quichen can' lo'o nten nga'an ni' quixin'. ³⁵ Mdo'o ne' ya na'an ne' cha' nu yato'o can', mdyaa ne' se'en nducua Jesús, na'an ne' 'in yu nu yu'hui cui'in xa'an 'in nducua yu tloo ñi, cua' lo' yu ste' yu, ntsu'hui chcu' cha' tiyaa 'in yu, lo' ytsen 'a ne'. ³⁶ Nchgaa nu na'an cha' can' mdaa suun lo'o nten nu mdyaa can', ña'an mchca yu nu yu'hui cui'in xa'an 'in can'. ³⁷ Xacan' nchgaa nten nu mdo'o chcu' tyi'in tso' se'en lyi'ya loo Gadara, mjñan ne' cha' tsu'hue 'in ñi si'yana tyi'o tso' ñi se'en can' loo nu lye'e nguitsen ne'. Jesús yten ñi ni' yca na'an can', lo' mxitucui ñi nguiaa ñi. ³⁸ Yu nu qui'an 'a cui'in xa'an yu'hui 'in can', mjñan yu cha' tsu'hue 'in ñi cha' tca chcu' ncha'an yu 'in ñi, una Jesús msla' ñi 'in yu, lo' juin ñi: ³⁹ Quiaa

nde ña'an 'in, lo' taa suun tsala ña'an tlyu cha' tsu'hue m'ni Ndiose lo'o. Mdo'o yu nguiaa yu lo' mdaa yu suun ña'aan loo quichen can' tsala ña'an tlyu cha' tsu'hue m'ni Jesús lo'o yu.

Cha' 'in sñe' Jairo lo'o cha' 'in ne' cuna'an nu yla' ste' Jesús

⁴⁰ Xa nguila Jesús se'en ndi'in nten qui'an can', tsu'hue 'a ntsu'hui tiquee ne' ncuán xu'hue ne' 'in ñi, si'yana cua' ndi'in ta ne' 'in ñi. ⁴¹ Lja xacan' mdiyaa sca yu naan Jairo, yu nu ndlo tñan se'en ndiyo' ti'in ne' Judio, mdyi'ya xtyin' yu tloo Jesús lo' mñan yu cha' tsu'hue 'in ñi si'yana tsaa ñi la se'en ndi'in yu, ⁴² si'yana cua' caja ti nu cuna'an sñe' yu, tyi ca ña'an sca can' ndi'in 'in yu, lo' ntsu'hui tichcua yjan. Tucueen nguiaa ñi lo'o yu msta su'hua ta'a nten si'ya ñi. ⁴³ Cui' lja can' nguiaa sca ne' cuna'an nu cua' ntsu'hui tichcua yjan ti'i lo'o quicha nguiloo tne, cua' ngulyijyi ne' ña'aan tñi 'in ne' lo'o nu n'ni rmiyu, una ñi sca can' lo' a ncuá 'in cu'ni chca 'in ne'. ⁴⁴ Ne' cuna'an can' yaan ne' cui' ti nde chon' Jesús lo' yla' ne' tu'hua ste' ñi, cui' xaa ngulyijyi ylo tne 'in ne'. ⁴⁵ Xacan' juin Jesús: ¿Ti nu ca m'ni ca'an 'ñan? Nchgaa nten can' juin ne' si'yana a tucui, xacan' mxcuen yu Tyo lo'o nchgaa ta'a nguiaa yu: Ñi Bstro, jlyo ti' um tsala ña'an qui'an nten nsta su'hua 'in um, lo' ti' nchcui' um: ¿Ti nu ca m'ni ca'an 'ñan? ⁴⁶ Lo' ti' juin la Jesús: Ntsu'hui nu m'ni ca'an 'ñan, si'yana ngüi tin' mdo'o juesa 'ñan. ⁴⁷ Xa na'an ne' cuna'an can' si'yana a ncuá su'hua cutsi' ne' cha' nu m'ni ne', mdyisnan mchcuan ne' xa mdiyaa ne' tloo ñi, mdyi'ya xtyin' ne', tloo ndi'in nten can' mdaa ne' suun lo'o ñi ña'an yla' ne' ste' ñi lo' ticui' xaa mchca ne'. ⁴⁸ Lo' juin ñi 'in ne': Sñen', cua' mchca si'yana ya qui'an ti' 'ñan, quia lya lo' a sca cha' chu'hui tiquee. ⁴⁹ Can' ca cha' ti' ndon ycuí' ñi xa mdiya ytsa' sca yu nu mdo'o la na'an 'in yu nu ndlo tñan can', lo' juin yu: Cua' ngujui sñe' um, a najo'o 'a ti' chcui' um lo'o ñi re tsaa ñi. ⁵⁰ Xa ngune 'in Jesús cha' nu ycuí' yu can', juin ñi 'in yu nu ndlo tñan can': A cutsen um, tsaloo ti tsa qui'an ti' um 'ñan lo' chca sñe' um. ⁵¹ Xa mdiyaa ñi la na'an 'in yu, a mdaa ñi ya' sten ña'an nu ti, tsa yu Tyo ti, yu Jacobo lo'o yu Xuhua, a cunta lo'o nten cula 'in cuhui' can'. ⁵² Nchgaa nten can' ndi'in ynan ne' si'ya cuhui' can', lo' juin ñi 'in ne': A cunan um, cuhui' re si'i na ngujui cuhui', na lja' ti cuhui'. ⁵³ Nten can' mstyí lyi'o ne' 'in ñi, si'yana jlyo ti' ne' na ngujui cuhui'. ⁵⁴ Una Jesús msñi ñi yaa' cuhui', lo' ycuí' cuéen ñi: Sñen', tyitucui. ⁵⁵ Cui' ña'an lcaa nguila cusya 'in cuhui' lo' mdyi tucui cuhui', xacan' ycuí' ñi lo'o jun si'yana taa jun na cu cuhui'. ⁵⁶ Nten cula 'in cuhui' ndyijyin ya' yuhue ti' jun cha' can', una Jesús ngulo

ñi tñan 'in jun si'yana a chcui' jun lo'o ñi sca tucui cha' nu yato'o.

9

Xa ngua'an tñan Jesús 'in yu ta'a mda'an ñi

¹ Xacan' mxo' ti'in Jesús 'in tichcua yu ta'a nda'an ñi, lo' mdaa ñi cha' cuiya' 'in yu si'yana tca culo yu nchgaa loo cui'in xa'an nu ntsu'hui 'in nten, lo' cu'ni chca yu 'in nu ti'i lo'o cuati loo quicha. ² Xacan' ngua'an tñan ñi 'in yu si'yana tsa ycuí' yu ña'an ntsu'hui cha' culo Ndiose tñan 'in nten, a cunta si'yana cu'ni chca yu 'in nu ti'i. ³ Lo' juin ñi 'in yu: Ñi sca na lo' a cui'ya um se'en tsaa um, ñi yca lo' a chcua yaa' um, ñi cuijyin, ñi na cu um, ñi tñi a cui'ya um, lo' ñi a cui'ya um xca ta ste' um. ⁴ Quichen se'en tiyaa um, cha' nde'en nu taa se'en quinu um, can' tyi'in um tsalja ndi'in um quichen can'. ⁵ Cha' nten can' a cuan xu'hue ne' 'in um, tyi'o um quichen can' lo' scuín um yuu quiya' um, cuaña'an quinu cunta 'in ne' cha' nde'en la cha' nu caan 'in ne'. ⁶ Xacan' mdo'o yu nguiaa yu lo' mñin yu scasca quichen suhue ti, mda'an ycuí' yu cha' tsu'hue 'in Ndiose, lo' m'ni chca yu 'in nu ti'i scasca se'en can'.

Xa ngujui yu Xuhua nu mducua tya 'in nten

⁷ Yu Herode nu ndlo tñan can', xa ynan yu cha' ña'an ngui'ni Jesús, msu'hua yu cha' tiquee yu si'yana ntsu'hui nu nchcui' si'yana yu Xuhua can' cua' mdyiqui'o yu, ⁸ a cunta ntsu'hui xca nu nchcui' si'yana Elía cua' ngulo'o tloo 'in ne', lo' ntsu'hui xca nu nchcui' si'yana lca ñi scasca la nu mxiycui' Ndiose 'in cua' s'ni, lo' cua' ñi mdyiqui'o can'. ⁹ Xacan' juin yu Herode: Una nan' ngulon tñan msi'yu yni yu Xuhua can', ¿tucui ta lca nu nchcui' nten cua cha' 'in? Can' cha' nchca ti' yu chu'hui lyoo yu 'in Jesús.

Mxicu Jesús 'in tsa ca'yu mii yu qui'yu

¹⁰ Xa nguila yu ta'a mda'an Jesús, mdaa yu suun lo'o ñi nchgaa cha' nu m'ni yu se'en yaa yu. Xacan' mdo'o lo'o ñi 'in tsalca ti yu, sca se'en nu cua' ntan la tu'hua quichen Betsaida. ¹¹ Una nten nu nguínu ti'in can' xa ngujlyo ti' ne' la tucueen nguiaa ñi, mducui ncha'an ne' 'in ñi, cui' xaa ncuán xu'hue ñi 'in ne', lo' ycuí' ñi lo'o ne' ña'an ndlo Ndiose tñan 'in nten, a cunta m'ni chca ñi 'in nchgaa nu ntsu'hui quicha 'in. ¹² Xa msiin tsaan can' mdiya ycuí' yu ta'a nda'an ñi lo'o ñi: Chcui' um lo'o nten re si'yana cunan ne' se'en quinu ne' se'en ndi'in scasca quichen uta se'en nga'an nten ni' quixin', can' caja na cu ne' si'yana tijo' nguilu na re. ¹³ Juin ñi 'in yu xacan': 'Un xicu um 'in ne'. Mxcuen yu 'in ñi: Una seen ca'yu ti jaslya nda'an

lo'o hua lo'o tucua ti cula, uta na nchca ti' um tsa si'i hua na nu cu nten qui'an re. ¹⁴ Tsalca yu qui'yu can' ndiyaa yu ca'yu mii yu. Xacan' juin ñi 'in yu ta'a nda'an ñi: Cu'ni um cha' chcuca nten re cunda tu'hua tyii ne'. ¹⁵ Cuaña'an m'ni yu cha' yten tucua nchгаа nten can'. ¹⁶ Xacan' msñi Jesús ta'a ca'yu jaslya lo'o chcuca cula can', lo' mscuen ñi tloo ñi nde cuaan, mdyaa ñi xu'hue 'in Ndiose, xacan' msu'hue ñi 'in na, lo' mdaa ñi 'in na 'in yu ta'a nda'an ñi si'yana cutsa yu 'in na. ¹⁷ Nchгаа ne' ycu ne' tsaya' ngula' ti' ne', lo' na nu nguinu can' ti' m'ni cha'an yu cha tichua xcuhui lo'o na.

Juin yu Tyo si'yana Jesús lca ñi Cristo

¹⁸ Yato'o lja nchcui' lyi'o Jesús 'in Ndiose scati ñi, una lo'o yu ta'a nda'an ñi nguilyu can', lo' mñicha' ñi 'in yu: ¿Tucui ta lcan nan' nchcui' nten? ¹⁹ Mxcuen yu 'in ñi: Ntsu'hui nu nchcui' si'yana lca um yu Xuhua nu mducua tya 'in nten, lo' ntsu'hui nu nchcui' si'yana lca um yu Elía, a cunta ntsu'hui xca nu nchcui' si'yana lca um sca yu nu mxiyucui' Ndiose 'in cua' s'ni, lo' cua' ñii mdyiqui'o can'. ²⁰ Xacan' juin ñi 'in yu: Lo' 'un jan ñi, ¿tucui ñan ti' um lcan nan'? Mxcuen yu Tyo can': 'Un lca um ycu' ca Cristo nu mdo'o se'en nducua Ndiose.

Mtsa' Jesús si'yana ntsu'hui cha' caja ñi

²¹ Una tla cha' mdi'in tyaa ñi lo'o yu si'yana a chcu' yu cha' re lo'o ñi sca tucui. ²² Juin ñi 'in yu: Yu Qui'yu nu Mdo'o nde ni' Cuaan, qui'an 'a nu ti'i ntsu'hui cha' tyijyin ñi, ntsu'hui cha' xcuan tloo qui'yu cula 'in ñi, cui' cuaña'an lo'o yu nu ndlo ca tñan ni' lyaa lo'o ne' escriba, cunan ne' ña'an cujui ne' 'in ñi, una nu cua' ca snan tsaan ntsu'hui cha' tyiqui'o ñi. ²³ Xacan' tsatlyu ycu' ñi lo'o nten can': Cha' nde'en nu nchca ti' chcu' cha'an 'ñan, 'ni cha' jlya ti' can' 'in, lo' nu chcu' ncha'an 'ñan, tyaa can' 'in siya' ti. ²⁴ Si'yana nchгаа nu ñan ti' culo laa 'in, tsato'o quinan' can' tiyaa xaa, una nchгаа nu tyaa chendyu 'in 'ñan, can' nu tyi'o laa. ²⁵ ¿Si'yana ñi canan chu'hui 'in ne' cu'ni 'in ne' ña'an chendyu, lo' tsato'o jlyo ne' uta tnan' ne' 'in ne'? ²⁶ Si'yana nu xijyi'o ti' lo'on nan' uta lo'o cha' nu nchcuin', cui' cuaña'an Yu Qui'yu nu Mdo'o nde ni' Cuaan xijyi'o ti' ñi lo'o can' xa quiaan ñi xiya' lo'o cha' cuiya' 'in ñi, tsatlyu lo'o cha' cuiya' 'in Stina Ndiose lo'o angujle nu luhui 'in ñi. ²⁷ Nu cha' ñi cunen lo'o um, ntsu'hui nu ndlyu re, a caja cha' si'i culo nducua la ña'an tloo cha' cuiya' 'in Ndiose tsaña'an nu ntsu'hui cha' culo ñi tñan.

Xa mcha'an ña'an Jesús

²⁸ Yato'o nu cua' nchca snu' tsaan ycu' ñi cha' can', mdo'o lo'o ñi 'in yu Tyo, yu Xuhua lo'o Jacobo, lo' ycuen jun sca loo

qui'ya si'yana chcu' lyi'o ñi 'in Ndiose. ²⁹ Lja nchcui' lyi'o ñi 'in Ndiose mcha'an ña'an tloo ñi, lo' ste' ñi nguinu nduhui na tsu'hue ña'an mten na. ³⁰ Can' ngu'ya ton tucua yu qui'yu nu ndaa cha' lo'o Jesús, cui' Moisé lo'o Elía, ³¹ msu'hua lo'o sca xaa nu tsu'hue ña'an 'in jun, lo' ndaa jun cha' ña'an ntsu'hui cha' caja ñi quichen Jerusalén. ³² Yu Tyo can' lo'o ta'a nducua yu lye'e 'a ndyu'hui sla yu, una mdaa loo yu a yja' yu, na'an tloo yu xaa nu tsu'hue 'a ña'an can' 'in Jesús lo'o chcuca yu ta'a ndon ñi. ³³ Ña'aan xa ngula' ton chcuca yu can' 'in Jesús, xacan' juin yu Tyo can' lo'o ñi: Ñi Bstro, tsu'hue si'yana ndi'in hua lo'o um re, nde tñan hua snan quisin, sca na tyi'in um, xca na 'in Moisé, lo' xca na tyi'in Elía. Juin yu cuaña'an si'yana a nguilyu 'a ti' yu ñi cha' ti' chcu' yu. ³⁴ Lja nu ti' nchcui' yu cha' can', ngu'ya ti'in ndlaa lo' ngo'o yu'hui na 'in jun, lo' ytsen yu xa mhcun yu'hui yu ni' ndlaa can'. ³⁵ Ti' la ni' ndlaa can' jui nu ycu': Nde Sñen' nan' nu ta'a lati 'ñan, quine 'in um cha' nu chcu' re. ³⁶ Una xa mdyi ycu' can', xca ti Jesús nguinu ton ñi, lo' yu ta'a nda'an ñi x'ni 'a msu'hua cutsi' yu cha' nu na'an tloo yu can'.

M'ni chca Jesús 'in sca yu nu ntsu'hui cui'in xa'an 'in

³⁷ Xca tsaan can' mdo'o jun loo qui'ya can', tucueen yaan jun qui'an 'a nten ya ycu' 'in jun. ³⁸ Lja nten can' mdo'o ycu' cuenen sca yu qui'yu: Ñi Bstro, jñan sca cha' tsu'hue 'in um cu'ni cunta um 'in yu lo' re 'ñan, si'yana tyi ca ña'an sca yu 'ñan. ³⁹ Xa nxfñi cui'in 'in yu, tsati ntyin nxi'ya yja yu, nscuin ti'in na 'in yu lo'o juesa, nchcuca ngoo' tu'hua yu, lye'e nsuhue 'in yu, lo' que' 'a ti' ndla na 'in yu. ⁴⁰ Cua' mñan cha' tsu'hue 'in yu ta'a nda'an um si'yana culo yu cui'in can' 'in sñen', una a ncuca 'in yu. ⁴¹ Xacan' juin Jesús 'in nten can': 'Un lca um nten nu a ndiya qui'an ti', lo' lye' ti'. ¿Ta re ti ña'an ndi'in lo'o um tsala xaa? Can lo'o um 'in sñe' um. ⁴² Xa cua' tiyaa ti yu se'en ndon ñi, cui'in can' mxitlyu 'in yu lo' mscuin ti'in na 'in yu lo'o juesa, una Jesús ngusun lo'o ñi 'in cui'in xa'an can' lo' m'ni chca ñi 'in yu, lo' mdyaa ñi cunta 'in yu 'in sti yu. ⁴³ Nchгаа nten can' yuhue ti' ne' tsala ña'an tlyu cha' cuiya' 'in Ndiose.

Ycu' Jesús xiya' ña'an ntsu'hui cha' caja ñi

Lja ti' ndi'in yuhue ti' ne' si'ya cha' nu m'ni ñi, juin ñi 'in yu ta'a nda'an ñi: ⁴⁴ Tyaa um ya' ton nscan tsu'hue um cha' re, si'yana tsa tucua xaa Yu Qui'yu nu Mdo'o nde ni' Cuaan, caja nu tyaa 'in ñi tuyaa' nten chendyu. ⁴⁵ Una yu ta'a nda'an ñi a ngu'ya yu cha' tiyaa cha' nu ycu' ñi, si'yana a jui cha' cuiya' qui'ya yu cunta cha' can', ñi a msti ti' yu cuñicha' yu 'in ñi. ¿Ti nu lca nu ndon loo

la? ⁴⁶ Xacan' mdyisnau ycu'i tyijjin yu ta'a nda'an ñi cha' ti ña'an yu ntsu'hui cha' ca yu nu ndon loo la. ⁴⁷ Jesús ngu'ya ñi cunta cha' nu ñan ti' yu, can' cha' m'ni ñi cha' yaan sca nu lyo' ti se'en ndon ñi, ⁴⁸ lo' juin ñi 'in yu ta'a nda'an ñi: Ña'an nu ti nu cuan xu'hue 'in nu lyo' ti re si'ya cha' ñan, cu'ni can' cunta si'yana ñan cuan xu'hue. Lo' ña'an nu ti nu cuan xu'hue ñan, si'i ñan nan' ti cuan xu'hue can', cui' ca nu lo'o 'in nu ngua'an tñan ñan. Si'yana nu n'ni lyo' 'in, can' nu ndon loo lati lja um.

Cha' 'in nu nguiaa tso' 'in Jesús

⁴⁹ Xacan' mdo'o ycu'i yu Xuhua can': Ñi Bstro, cua na'an hua sca yu nu ndlo cui'in xa'an 'in nten lo'o cha' cuiya' 'in um, una msi'yu co' hua cha' nu ngui'ni yu si'yana a nda'an yu lo'o na. ⁵⁰ Xacan' juin Jesús lo'o yu: A chcu'i ndijin um lo'o cha' nu ngui'ni yu, si'yana nu a ti'i ti' 'in na, tso' 'in na nguiaa can'.

Jesús ngusun lo'o ñi 'in Jacobo lo'o yu Xuhua

⁵¹ Xa cua' nchcui cuii' cha' quiaa ñi nde ni' cuaan, xacan' mdi'in tyaa ñi cusya 'in ñi si'yana tsa'a ñi quichen Jerusalén. ⁵² Xacan' ngua'an tñan ñi 'in tucua snan yu nu chcu'a loo tsa'a sca quichen lyo' ti se'en lyi'ya loo Samaria lo' cunan yu se'en quinu ñi can'. Mdo'o yu nguiaa yu lo' mdiyaa yu quichen can', ⁵³ una nten ndi'in can' a ncuan xu'hue ne' 'in ñi xa mdiyaa ñi, si'yana jlyo' ti' ne' tyijjin ti ñi tsa'a ñi quichen Jerusalén. ⁵⁴ Xa na'an Jacobo lo'o yu Xuhua cha' re, juin yu 'in ñi: Ñi X'nan hua, ¿ta nchca ti' um jñan hua cha' qui'ya qui' tsaña'an m'ni yu Elia, lo' cujlyo na 'in ne'? ⁵⁵ Mxina'an ñi se'en ndon yu lo' ngusun lo'o ñi 'in yu: 'Un a nchca qui'ya um cunta la tso' nguiaa um, ⁵⁶ si'yana nan' Yu Qui'yu nu Mdo'o nde ni' Cuaan, a ljaan si'yana cujlyon 'in nten chendyu, cui' ca nu si'yana culo laan 'in ne'. Xacan' mdo'o jun nguiaa jun lo' mdiyaa jun xca quichen lyo' ti.

Tsala nu mdo'o tiqee chcu'i ncha'an 'in Jesús

⁵⁷ Tucueen nguiaa jun can' mdo'o ycu'i sca yu qui'yu lo'o ñi: Ñi X'nan hua, nchca tin' chcu'i ncha'an 'in um la ña'an ti nguiaa um. ⁵⁸ Mxcuen Jesús 'in yu: Sca cuta' nducua tuque tyi 'in, cui' cuaña'an quiñi, cua' lca se'en nxcua ten 'in, una Yu Qui'yu nu Mdo'o nde ni' Cuaan, a ndyijyi se'en xitñan' can'. ⁵⁹ Xacan' juin ñi 'in xca yu can': Chcu'i ncha'an ñan. Mxcuen yu 'in ñi: Ñi X'nan hua, taa um ya' quia tsin' 'in stin culo nducua la. ⁶⁰ Mxcuen Jesús 'in yu: A s'nan nu chu'hui yuhue' ti' cutsi' 'in nu cua' ngujui, una nu huin tsa ycu'i cha' tsu'hue 'in Ndiose tsaña'an nu ntsu'hui cha' culo ñi tñan 'in

nten. ⁶¹ Xacan' mdo'o ycu'i xca yu lo'o ñi: Ñi X'nan hua, lo'on nan' nchca tin' chcu'i ncha'an 'in um, una taa um ya' culo nducua la quia slan' 'in nu ndi'in na'an ñan. ⁶² Jesús mxcuen 'in yu: Sca yu nu nxñi yaa' yca nguita yuu lo' xina'an nde chon', a ca tñan can' cu'ni tñan 'in Ndiose se'en ndlo ñi tñan.

10

Xa ngua'an tñan Jesús 'in snan yla ntsu'hui tii yu

¹ Chon' nde'en can', Ñi X'nan na ngulohui ñi cha xnan yla ntsu'hui tii yu, lo' ngua'an tñan ñi 'in yu cunda tucua ti yu chcu'a loo yu tsa'a yu scasca quichen se'en ntsu'hui cha' tyijjin ñi. ² Lo' juin ñi 'in yu: Cha' ñi si'yana qui'an tñan ndi'in 'in Ndiose, cua' tca quio' na, una chin' ti yu nguso, can' cha' jñan um cha' tsu'hue 'in ñi nu lca X'nan tñan re si'yana su'hua ñi nguso nu xo' 'in na. ³ Nan' su'huan 'in um tsa'a um ña'an nchca ti' slya' nu nguiten lja ni' la. ⁴ A cui'ya um cuijyin, ñi tñi lo' ñi quinan lo' a cui'ya um, a nchca cha' tiya' um lo'o ñi sca tucui nu chcu'a um tucueen. ⁵ La ña'an ti tiyaa um se'en nducua na'an 'in nten, ndeña'an chcu'i' um lo'o ne' culo nducua la: Ndiose taa ñi cha' tsu'hue nu chu'hui ni' cusya 'in um nchcaa 'un nu ndi'in na'an re. ⁶ Cha' ntsu'hui nu nguiaa tso' 'in cha' tsu'hue, cuan xu'hue can' cha' nu chcu'i' um, lo' cha' a cuan xu'hue can' 'in um, a quinu cha' tsu'hue se'en ndi'in can'. ⁷ Na'an se'en cuan xu'hue ne' 'in um, can' quinu um, cuan xu'hue um na nu taa ne' cu um lo'o na nu co' um, si'yana sca yu nguso ntsu'hui suun 'in yu xñi yu siya' yu. A nchca cha' quinu um scasca na'an. ⁸ Ña'an quichen ti tiyaa um, cha' cuan xu'hue ne' 'in um, ca xu'hue um na nu tyi'in tyaa ne' tloo um, ⁹ cu'ni chcu'a um 'in nchcaa nu ti'i, lo' chcu'i' um lo'o ne': Cua' mdiyaa cha' tsu'hue 'in um tsaña'an ntsu'hui cha' culo Ndiose tñan 'in na. ¹⁰ Cha' nde'en quichen sten um a cuan xu'hue ne' 'in um, tyi'an um chcu'i' tucueen loo quichen can', lo' ndeña'an chcu'i' um lo'o ne': ¹¹ Yuu ta nu msñi ca'an quiya' hua loo quichen re scuin hua 'in na si'yana a ncuan xu'hue um 'in hua, lo' ca jlyo' ti' um si'yana cua' mdiyaa cha' tsu'hue se'en ndi'in um ña'an ntsu'hui cha' culo Ndiose tñan 'in na. ¹² Chcuin' lo'o um sca cha', tsaan nu ntsu'hui cha' cu'ni Ndiose xñan bsya 'in nten chendyu, lye'e lati tyijjin nten can' nu ti'i que ña'an nu ti'i ntsu'hui cha' tyijjin quichen Sodoma.

Yuhue' nu caan 'in quichen nu mscuan tloo 'in Jesús

¹³ Tñan ca um, 'un nu ndi'in quichen Corazin, lo' tñan ca um, 'un nu ndi'in quichen Betsaida, tsala ña'an cha' tnu cua' m'nin tloo um. Cha' cua na m'nin cha' re

quichen Tiro lo'o Sidón, cua' s'ni mxilo'o chon' ne' qui'ya ngui'ni ne', lo' ca chcan' loo si'yana ti'i nga'an 'in ne' lo'o ña'an nu nchco' ne' lo'o ña'an nu n'ni ne'. ¹⁴ Can' cha' tsaan nu ntsu'hui cha' cu'ni Ndiose xñan bsa'y 'in nten chendyu, ne' nu ndi' in quichen Corazín lo'o Betsaida, lye'e lati tyijjin can' nu ti'i que ña'an ti'i nu ntsu'hui cha' tyijjin quichen Tiro lo'o Sidón. ¹⁵ Lo' 'un quichen Capernaum, -xque' ti' um si'yana cua' jui xu'hue um la ni' cuaan, una tiyaa xaa caja nu su'hua 'in um se'en tyijjin um nu ti'-. ¹⁶ Can' cha' nchga'u nu ton nscan cha' nu chcu'i um, ña'an loo cha' 'ñan nan' ton nscan can', lo' nu xcuan tloo 'in um, 'ñan nan' xcuan tloo can', lo' nu xcuan tloo 'ñan, 'in ñi nu ngua'an tñan 'ñan xcuan tloo can'.

Xa nguila snan yla ntsu'hui tii yu can'

¹⁷ Xa nguila snan yla ntsu'hui tii yu can', ndyijjin ya' tsu'hue ntsu'hui tiquee yu lo' nchcu'i yu: Ñi X'nan hua, lo'o cui'in xa'an ncu'a ja'an 'in hua si'ya cha' cuiya' 'in um. ¹⁸ Mxcuen ñi 'in yu: Cha' ñi 'in um, ti' la ni' cuaan na'an mdyi'o tyu Laxa'an tsaña'an nchca ti' quii' 'in tyi'yu. ¹⁹ Ña'an jan ñi, cua' mdaan cha' cuiya' 'in um si'yana tea lyo' su'hua um 'in cunaan la lo'o xe'en, tlyu la cha' cuiya' re que 'in ta'a cusuun um, lo' a sca ti'i ca 'in um. ²⁰ Una si'i can' cha' ca tsu'hue chu'hui tiquee um, ta si'yana nchca ja'an cui'in xa'an 'in um, cui' ca nu ca tsu'hue chu'hui tiquee um si'yana cua' ngua'an scua nii um la ni' cuaan.

Tsu'hue yu'hui tiquee Jesús

²¹ Xacan' ndyijjin ya' tsu'hue ntsu'hui tiquee Jesús si'ya Espíritu 'in Ndiose, lo' juin ñi: Stina Ndiose, nan' cu'nin tnun 'in um, 'un nu lca X'nan ni' cuaan lo'o loo chendyu re, si'yana msu'hua cutsi' um cha' re 'in nu tiyaa lo'o nu nxque' ti' ndyi'ya la cha' tiyaa, lo' ngulyo scua la um cha' re lo'o nu chin' la cha' 'in. 'Un nu lca Stin, cha' ñi 'in um si'yana cuaña'an nchca ti' um. ²² Nchga'u loo cha' mdyaa Stin cunta 'ñan, nan' nu lca Sñe' ñi, lo' a tcau nu jlyo ti' tucui lcan, cui' ca nu scati Stina Ndiose, cui' cuaña'an a tucui nu jlyo ti' tucui lca Stina Ndiose, cui' ca nu scan tin, a cunta culyo scua lan cha' re lo'o nu nchca tin'. ²³ Xacan' mxina'an ñi se'en ndon ta'a nda'an ca ñi, lo' ycu'i ñi lo'o yu sca cunta: Tsu'hue ca xu'hue nchga'u nu na'an cha' nu na'an um cua' ñii, ²⁴ si'yana cunen lo'o um sca cha', qui'an 'a yu nu mxicycui' Ndiose 'in cua' s'ni cui' cuaña'an lo'o nu ncu'a ree, ncu'a ti' yu ña'an yu cha' nu na'an um cua' ñii, una a na'an yu 'in na, lo' ncu'a ti' yu quime 'in yu cha' nu ne 'in um cua' ñii, una a ngune 'in yu cha' re.

Cha' tsu'hue nu m'ni yu Samaria

²⁵ Yato'o mdyiton sca yu nu m'ni cha'an cha' 'in lee, lo' mñicha' yu 'in Jesús se'en nu su'hua yu qui'ya 'in ñi, lo' juin yu: 'Un ñi nu lca Bstro, ¿ti ña'an cha' nu tca cu'nin si'yana caja chendyu nu ta tsatii 'a 'ñan? ²⁶ Mxcuen ñi 'in yu: ¿Ña'an ta nchcu'i lee can'? ¿Ña'an ta ndyi'ya um cunta 'in na? ²⁷ Xacan' mxcuen yu: -Lo'o nu chcu'i cusya 'in um tyaa um 'in um 'in Ndiose X'nan um, lo'o nu chcu'i lca tiquee um, lo'o nchga'u juesa 'in um-, lo'o nchga'u cha' tiyaa 'in um, a cunta - ña'an 'tnan ti' um 'in ta'a nten um tsaña'an n'ni um 'tnan 'in um-. ²⁸ Juin ñi 'in yu: Cui' ña'an ycu'i um, cu'ni um cuaña'an lo' caja chendyu 'in um. ²⁹ Ncu'a ti' yu suhui yu tloo yu, can' cha' juin yu 'in Jesús: ¿Tucui ca lca ta'an? ³⁰ Xacan' mxcuen Jesús 'in yu: Sca yu qui'yu mdo'o yu Jerusalén nguiaa yu nde quichen Jericó, tucueen nguiaa yu can' mdo'o yu cunan nu yjui ti'in 'in yu, ngulyaa na 'in yu, lo' mxnu sti yu 'in ña'an nchca ti' sca yu ngujui. ³¹ Yato'o tucueen can' nguiaa sca yu nu ntsu'hui cunta 'in laa, una xa na'an yu 'in nu sca can' mdijjin ti yu. ³² Cui' cuaña'an lo'o sca yu Leví nu nda yaa' cha' 'in laa, mdijjin tucueen can', xa na'an yu 'in nu su can' ticui' mdijjin ti yu. ³³ Cui' cuaña'an mdijjin sca yu Samaria, una xa na'an yu 'in nu su can' cui' xaa mña'an 'tnan ti' yu 'in. ³⁴ Mdiyaa yu se'en su, msu'hua yu ceite lo'o vino se'en ti'i can', lo' nguxen yu te' 'in na, xacan' mscuen yu 'in chon' burru 'in yu, lo' ya xnu yu 'in sca na'an se'en ntsu'hui cha' cu'ni cunta ne' 'in. ³⁵ Xca tsaan can' xa cua' tyi'o yu tsaa yu, mxnu yu tucua tñi plata 'in nu ndi'in na'an can', lo' juin yu 'in: Cu'ni um cha' tsu'hue cu'ni cunta um 'in yu ti'i re, lo' cha' nducua la tñi lyljijji um si'ya yu, nan' xu'huan llyayan' 'in na xa nde xitucuin. ³⁶ ¿Ti ña'an ta ta'a snan yu re lca ta'a yu nu m'ni llyi'o yu cunan 'in can'? ³⁷ Mxcuen yu 'in ñi: Cui' yu nu m'ni cha' tsu'hue lo'o can'. Xacan' juin Jesús 'in yu: Yaa um, lo' ticui' cuaña'an cu'ni um.

Yaa Jesús se'en ndi'in Marta lo'o María

³⁸ Yato'o mdo'o Jesús nguiaa ñi, mdiyaa ñi sca quichen lyo' ti, can' ndi'in sca ne' cuna'an naan Marta nu ncu'an xu'hue 'in ñi. ³⁹ Ndi'in sca ta'a ngula ne' naan María, can' nu yten tucua cui' ti se'en nducua Jesús si'yana ton nscan cha' nu nchcu'i ñi. ⁴⁰ Una Marta can' lye'e la ntsu'hui yuhue ti' tñan nu ndi'in tuquii', xacan' yaa se'en nducua ñi lo' juin 'in ñi: Ñi X'nan hua, ¿ta a nduhue ti' um tsala ña'an tñan mxnu ta'an 'ñan? Chcu'i um lo'o si'yana ta yaa' 'ñan. ⁴¹ Una mxcuen Jesús 'in: Marta, Marta, ta lye'e 'a nsu'hua yuhue ti' tiquee si'ya scasca tñan ngui'ni. ⁴² Ntsu'hui sca cha' nu ndon loo lati, can' nu ngulohui María, lo' a tucui nu tca lya'a cha' can' 'in.

11

Ngulo'o Jesús ña'an chcu'i lyi'o jun 'in Ndiose

¹ Yato'o sca tsaan Jesús nchcui' lyi'o ñi 'in Ndiose sca se'en, xa mdyi ycu'i ñi juin sca yu ta'a nda'an ñi lo'o ñi: Ñi X'nan hua, culo'o um 'in hua ña'an ntsu'hui cha' chcu'i lyi'o hua 'in Ndiose, tsaña'an ngulo'o yu Xuhua 'in ta'a mda'an yu. ² Xacan' juin ñi 'in nchгаа yu can': Xa chcu'i lyi'o um 'in Ndiose ndeña'an chcu'i um: Ndiose Sti hua, 'un nu nducua ni' cuaan, scati um ntsu'hui cha' cu'ni tnu hua 'in um. Nchca ti' hua si'yana tsatlyu culo um tñan 'in hua. Cu'ni um ña'an nu nchca ti' um loo chendyu re tsaña'an ngui'ni um la ni' cuaan. ³ A cunta taa um na nu cunajo'o 'in hua cunda scaa tsaan. ⁴ Cu'ni um cha' tlyu ti' 'in hua lo'o qui'ya ngui'ni hua, si'yana cuaña'an ngui'ni hua cha' tlyu ti' 'in nchгаа nu ngui'ni cha' ngunan' lo'o hua. A taa um ya' sten cha' ngunan' tiqee hua, cui' ca nu culo tso' um 'in hua sii' cha' ngunan' can'. ⁵ Lo' ti' juin la ñi 'in yu: Cha' ndi'in sca ta'a tsu'hue um, lo' tiyaa um se'en ndi'in can' tlu'hue tla, lo' chcu'i um lo'o can': Jñan sca cha' tsu'hue 'in, taa snan ti jaslya ñan, ⁶ si'yana sca yu ta'a tsu'hue ntsu'huin tca mdiyaan yu se'en ndi'in, lo' a sca na ndi'in ñan taan cu yu. ⁷ Cha' ti' la ña'an xcuen yu 'in um: Ñi cha' llyan taa cha' nsin' ti' ñan, ta a jlyo ti' cua' nchcun tuna'an ñan, cua' ljan' lo'o nu xuhue ti' ñan, a tca tyitucuin taan na nu nchca ti'. ⁸ Una cunen lo'o um sca cha', si'i si'yana lca can' ta'a tsu'hue yu ta can' cha' tyitucui yu lo' taa yu nchгаа na nu njñan can', cui' ca nu si'yana ndaja ti yu ndon taa can' cha' nsin' ti' 'in yu. ⁹ Can' cha' chcuin' lo'o um sca cha': Jñan um na nu nchca ti' um lo' caja na 'in um, quia nan um cha' can' lo' quija lyoo na 'in um, chcu'i um lo' caja nu sla tuna'an 'in um. ¹⁰ Si'yana nchгаа nu njñan sca cha', a s'ni ndyijyi na 'in, lo' nu ndiya nan cha' can', a s'ni quija lyoo na 'in, lo' nu nchcui', a s'ni ndyijyi nu sla tuna'an 'in. ¹¹ Tsaña'an nguiaa cha' 'in um lo'o sñe' um, çta xtyi ti' um taa um sca quee 'in can' cha' na jñan sca jaslya 'in um? Uta cha' jñan can' sca cula 'in um, a xtyi ti' um taa um sca cunaan 'in can'. ¹² Uta cha' jñan can' sca scuhue cutu 'in um, a xtyi ti' um taa um sca xe'en 'in can'. ¹³ Cha' 'un lca um sca nten nu nducun', una jlyo ti' um ndaa um na nu tsu'hue 'in sñe' um, ña'an la ca Ndiose, ñi nu lca Sti um nu nducua ni' cuaan, ntsu'hui cha' taa ñi Espiritu nu Luhui 'in ñi 'in nchгаа nu njñan 'in ñi.

Ycu'i Jesús cha' 'in cui'in xa'an

¹⁴ Yato'o ngulo Jesús sca cui'in xa'an nu cua' mxnu cu'un 'in sca yu qui'yu, lo' xa mdyi'o cui'in xa'an can' 'in yu mdyisnan ycu'i yu, lo' ndyijyin ya' yuhue ti' nten can'.

¹⁵ Una scasca ne' mdyisnan nchcui' ne': Si'ya cha' cuiya' 'in Beelzebú, x'nan cui'in xa'an, can' cha' nchca 'in yu re ndlo yu cui'in xa'an nu ntsu'hui 'in nten. ¹⁶ Ntsu'hui nu mjñan 'in ñi si'yana cu'ni ñi sca cha' nu tnu lo'o cha' cuiya' 'in Ndiose, se'en nu caja ña'an su'hua ne' qui'ya 'in ñi. ¹⁷ Una ngu'ya ñi cunta ña'an cha' nu nda'an tiqee ne', lo' juin ñi: Sca quichen tnu tsatii cha' 'in na cha' tyisnan xuun na lo'o ticui' ta'a na, cui' cuaña'an sca na'an cha' tyisnan xuun ne' lo'o ticui' ta'a ne', tsato'o tyi'o tso' ta'a ne'. ¹⁸ A cunta Laxa'an cha' tyisnan xuun can' lo'o ticui' ta'a, çta tca tsa quifñan can' culo tñan xacan'? Lo' 'un nchcui' um si'yana lo'o cha' cuiya' 'in Beelzebú ndlon cui'in xa'an nu ntsu'hui 'in nten. ¹⁹ Cha' nan' ndlon cui'in xa'an lo'o cha' cuiya' 'in Beelzebú, una tso' 'in ta'a nda'an um, çla mdo'o cha' cuiya' nu ndlo can' cui'in xa'an cha' na can'? Can' nu ntsu'hui cha' cu'ni cuiya' cha' 'in um. ²⁰ Una cha' nan' ndlon cui'in xa'an lo'o cha' cuiya' 'in Ndiose, ca cuiya' ti' um si'yana Ndiose cua' ndlo ñi tñan lja um. ²¹ Sca yu qui'yu nu ngula ti', cha' tyon tiyaa yu lo'o na nu culaa 'in yu, a sca ca se'en ndi'in yu. ²² Una cha' tiyaa sca nu lye la ngula ti', cu'ni can' canan' 'in yu lo' lyaa can' na nu nducua tloo yu culaa 'in yu, lo' cutsa can' nchгаа na nu ndi'in 'in yu. ²³ Nu a nguiaa tso' ñan, can' nu lca ta'a cusuun, lo' nu a nda yaa' quio' tñan ñan, nde njlyo can' 'in na.

Xiya' nxitucui cui'in xa'an se'en mdo'o

²⁴ Xa ndyi'o cui'in xa'an nu ntsu'hui 'in nten, nda'an nan can' se'en tyi'in sca se'en ngutyi. Lo' si'yana a ndyijyi se'en tyi'in ndeña'an ñan ti': Xitucuin nde na'an se'en mdo'on. ²⁵ Xa quila can' se'en mdi'in, quija lyoo 'in na si'yana cua' ncu na, cua' lca ncu tsu'hue na. ²⁶ Xacan' tsa nan cha cati cui'in xa'an nu nducun' lati que ña'an ycu'i, lo' tsatlyu sten ni' cusya 'in ne', lo' nde lye la lati cu'ni lyi'o cui'in xa'an can' 'in ne' que ña'an ti' cu'ni.

Cha' 'in nu ntsu'hui xu'hue tloo Ndiose

²⁷ Lja nchcui' Jesús cha' re, mdo'o ycu'i cuen sca ne' cuna'an lja nten qui'an can': Tsu'hue ca xu'hue ne' cuna'an nu m'ni cha' ncu a cune' um, nu mdaa yti' um. ²⁸ Xacan' mxcuen ñi 'in ne': Tsu'hue la xu'hue nu ndon nscan cha' 'in Ndiose lo' nducua tñan 'in na.

Nten nducun' lca nu njñan cha' nu tnu

²⁹ Tsa nducua qui'an la nten ndiyo' ti'in ne' se'en ndon ñi, lo' ndeña'an ycu'i ñi: Ta nten nu ndi'in loo chendyu re nducun' ne', njñan ne' scasca cha' nu tnu, una a ntsu'hui cha' ña'an ne' cha' nu cuaña'an, tsaloo ti cha' nu mda'an ycu'i Jonás ntsu'hui cha' ña'an ne'. ³⁰ Tsaña'an msu'hua tiyaa Ndiose 'in

quichen Nínive lo'o cha' nu ycuí' Jonás, cui' cuaña'an nsu'hua tiyaa ñi 'in ta nten nu ndi'in cua' ñii si'ya cha' 'in Yu Qui'yu nu Mdo'o nde ni' Cuaan. ³¹ Ne' cuna'an 'in ree nu mdo'o se'en lca Arabia, tiyiqui'o ne' tiyaa xaa tsatlyu lo'o ta nten ndi'in re xa ca xñan bsya 'in ne', culo qui'ya ne' 'in nten re si'yana tijyo' mdo'o ne' se'en nu quine 'in ne' cha' tiyaa 'in yu Salomón, una lja na re ndon sca un ndon loo lati que 'in Salomón. ³² Ticui' cuaña'an lo'o ne' Nínive, ntsu'hui cha' tiyiqui'o ne' tsatlyu lo'o ta nten ndi'in re xa ca xñan bsya 'in ne', culo qui'ya ne' 'in nten re si'yana lo'o cha' nu ycuí' Jonás mxilo'o chon' ne' qui'ya m'ni ne', una lja na re ndon sca nu ndon loo lati que 'in Jonás.

Ca na sca xaa 'in nten chendyu

³³ A tucui nu su'hua cutsi' sca quii' uta su'hua 'in na ni' cuiya' mblya, cui' ca nu tyi'in tyaa 'in na cuaan si'yana tu'hui na xaa 'in nu sten ña'an can'. ³⁴ Quiloo um ndaa na xaa 'in um, lo' cha' tsu'hue xaa quiloo um ti' ña'aan um mtsa'an yu'hui um lo'o xaa can', una cha' a tsu'hue xaa quiloo um, cui' cuaña'an tla yta cha' tiyaa 'in um. ³⁵ Xñi um cunta si'yana a chca xaa cua 'in um tla yta. ³⁶ Cha' ti' ña'aan um mtsa'an yu'hui um lo'o xaa, lo' a la 'a ti' tla yta loo chendyu 'in um, lca um chacui' xaa tsaña'an nchca ti' sca quii' nu tsu'hue ña'an xaa 'in.

Tla cha' ycuí' Jesús lo'o ne' fariseo lo'o ne' escriba

³⁷ Xa mdyi ycuí' Jesús cha' can', sca yu fariseo mjñan yu cha' tsu'hue cha' tsa ycu tlyá ñi lo'o yu, lo' ña'aan yten ñi ña'an can' yten tucua ñi tu'hua msa. ³⁸ Una yuhue 'a ti' yu fariseo si'yana a culo nducua ngunan' ñi. ³⁹ Una juin Ñi X'nan na 'in yu: 'Un ne' fariseo, tsa nde chon' ti vaso lo'o qui'nan nji'an um, una nde ni' cusya 'in um mtsa'an yu'hui cha' jñan ti' lo'o cha' nducun'. ⁴⁰ 'Un ne' lye' ti', ¿ta si'i nu mtñan nde chon' vaso can' lca nu mtñan nde ni' na? ⁴¹ Cha' cua na tca taa um sca lcuán nu tyi'o ni' cusya 'in um, nchgaa cha' luhui 'in um xacan'. ⁴² 'Tnan ca um, 'un ne' fariseo, si'yana hasta lo'o scasca na quixin' ndaa um tsachin' ti 'in Ndiose, lo'o menta nu xityi'i, lo'o ruda, una a nsu'hua loo um cha' nu ñi 'in Ndiose lo'o cha' tsu'hue 'in ñi. Cu'ni um nchgaa cha' re, una a jlyá ti' um cha' nu ndon loo lati nu nga'an cha' cu'ni um. ⁴³ 'Tnan ca 'un ne' fariseo, si'yana se'en n'ni tnu na 'in Ndiose lye lca tiquee um hcua um loo yca xlyá se'en nchcua nten nu ndon loo, lo' tsu'hue ntsu'hui tiquee um xa ndyijyi nu nchcui' cha' 'in um lo'o suun ña'an se'en nchca quiya'. ⁴⁴ 'Tnan ca 'un ne' fariseo lo'o ne' escriba, 'un nu a ñi ndi'in cha' 'in, nguiaa cha' 'in um tsaña'an nchca ti' sca cuaa nu a chcan' su, lo' nchgaa nten nu ndijin chon'

can' a jlyo ti' ne' la ndlo' su'hua ne'. ⁴⁵ Xacan' mdo'o xcuen sca yu nu ngui'ni cha'an cha' 'in lee, lo' juin yu: 'Un ñi nu lca Bstro, cha' nu nchcui' um cua lo'o 'in hua m'ni lo'o na. ⁴⁶ Mxcuen ñi 'in yu: Cui' cuaña'an 'un nu ngui'ni cha'an cha' 'in lee, 'tnan ca um, si'yana nxi 'ya um yu'hua ti'in 'in nten nu a nchca cui'ya ne', una cha' nu 'in um, ñi sca loyaa' ti um lo' a ngui'ni ca'an 'in na. ⁴⁷ 'Tnan ca 'un nu ngui'ni chu'hue cuaa se'en mtsi' yu nu mxiycui' Ndiose 'in cua' s'ni, yu nu ngujui yaa' nten cula 'in um. ⁴⁸ Nchca chcan' ña'an si'yana sca cha' ti 'in um lo'o nten cula 'in um, si'yana can' nu yjui 'in yu, lo' 'un ngui'ni chu'hue um se'en mtsi' yu. ⁴⁹ Can' cha' juin Ndiose lo'o cha' tiyaa 'in ñi: Nde ca'an tñan 'in nu xiycuin' 'in, a cunta lo'o nu chcui' cha' tsu'hue 'ñan lo'o nten, ntsu'hui can' caja nu cujui 'in lo' ntsu'hui nu xitijin ne' 'in nu ti'i, ⁵⁰ can' cha' ta nten ndi'in re ntsu'hui cha' tyaa ne' cunta 'ñan si'ya tne nu nguilo 'in nchgaa yu nu mxiycuin' 'in cua' s'ni ti' xa nu mdyisnan suun chendyu re, ⁵¹ ti' tne nu mslo ne' 'in Abel lo' m'ni tyii ne' cha' re lo'o Zacaría, yu nu yjui ne' 'in tlu'hue la lyiyya se'en ndiquin tucua 'ni lo'o tulaa can'. Cunen lo'o um sca cha' si'yana ta nten re ntsu'hui cha' tyaa ne' cunta si'ya cha' can'. ⁵² 'Tnan ca 'un nu ngui'ni cha'an cha' 'in lee, si'yana nducui ndijin um se'en nu qui'ya ne' cunta cha' 'in Ndiose, ñi ycuí' um lo' a nguiten um, lo' a ndaa um ya' sten xca tucui. ⁵³ Xa mdyi ycuí' ñi cha' re, ne' escriba lo'o ne' fariseo ycuen tique' ne' lo' mdyisnan mñicha' ne' 'in ñi scasca cha' nu tucui, ⁵⁴ ña'an ca si'yana su'hua ne' qui'ya 'in ñi lo'o cha' nu chcui' ñi.

12

Cha' cuiñi 'in ne' fariseo

¹ Lja xacan' nguio' ti'in tyun mii nten se'en nguilyu Jesús, nu hasta lo'o nsta su'hua ta'a ne', lo' culo nducua la mdyisnan ycuí' ñi lo'o yu ta'a nda'an ñi: Xñi um cunta 'in um lo'o cha' nu nchcui' ne' fariseo, si'yana a ñi ndi'in cha' 'in ne'. ² A sca na nu nchca cunan ti, ta a chcan' loo na, uta sca cha' nu nchca cutsi', ta a tyi'o scua la na. ³ Can' cha' nchgaa cha' nu ycuí' um se'en tla yta, a s'ni caja nu culyo scua la 'in na tiyaa xaa, cui' cuaña'an lo'o cha' nu ycuí' cunan ti um se'en ntsu'hui nchcun um, a s'ni tyi'o yne cha' can' lja nten. 'In Ndiose ntsu' hui cha' cutsen na ⁴ Cunen lo'o um sca cha', 'un nu lca ta'a tsu'huen: A cutsen um 'in nten ta si'yana cujui ne' 'in um una a tca cu'ni ne' ti'i lo'o cusya 'in um. ⁵ Una quitsan' 'in um tucui ca 'in ntsu'hui cha' cutsen um: Cutsen um 'in ñi nu tca cujui 'in um lo' su'hua cusya 'in um loo quii', nu cha' ñi cunen lo'o um, can' ñi nu ntsu'hui cha' cutsen um 'in. ⁶ ¿Ta si'i lo'o tucua tñi suhuc ti nxi'i ne' tsa ca'yu quiñi? Siya' cuaña'an,

cunda scaa 'in ntsu'hui Ndiose cunta 'in 'in.
 7 Hasta lo'o quichan' que um, cua' lca ncu a
 na 'in ñi. Can' cha' a su'hua um cha' tiquee
 um, si'yana 'un lyee la ntsu'hui lyoo um que
 'in qui'an la quiñi.

Cha' 'in nu a nxijyi'o ti' lo'o Jesús

8 Cunen lo'o um sca cha', nchгаа nu a
 nxijyi'o ti' chcu'i' si'yana tso' ñan nguiaa,
 cui' cuaña'an nan', Yu Qui'yu nu Mdo'o nde
 ni' Cuaan, a xijyi'o tin' lo'o can' tloo angu-
 jle 'in Ndiose. 9 Una nu nchcu'i' si'yana a
 ndyu'hui lyoo 'ñan, cui' cuaña'an tloo angu-
 jle 'in Ndiose caja nu xcuan tloo 'in can'.
 10 Nchгаа nu chcu'i' cha' ti'i 'in Yu Qui'yu nu
 Mdo'o nde ni' Cuaan, ti' ntsu'hui cha' tlyu ti'
 'in can', una nu chcu'i' ca'an 'in Espíritu nu
 Luhui 'in Ndiose, a chu'hui 'a cha' tlyu ti' 'in
 can'. 11 Xa tsa lo'o ne' 'in um tloo nu cu'ni
 cuiya' cha' 'in um se'en ngui'ni tnu ne' judio
 'in Ndiose, uta tloo bsya, ta tloo bsya tnu, a
 su'hua um cha' tiquee um ña'an chcu'i' um
 uta ña'an xcuen um 'in ne', 12 si'yana ticui'
 xaa can' taa Espíritu nu Luhui 'in Ndiose cha'
 nu chcu'i' um.

Cha' 'in yu cuiyiyi'a nu tiji nan

13 Xacan' mdo'o ycu'i' sca nu ntsu'hui lja
 nten qui'an can': 'Un ñi nu lca Bstro, chcu'i'
 um lo'o yu ta'an si'yana taa yu tsa tlu'hue
 tñan nu nguinu 'in yu 'ñan. 14 Mxcuen ñi
 'in yu: Ña'an jan ñi, a tucui nu ngulo ton
 'ñan si'yana can bse lo' cutsan yuu 'in um.
 15 Mdyisnan ycu'i' ñi lo'o nten can': Xñi um
 cunta si'yana a sten scasca cha' xque' ni'
 cusyá 'in um, si'yana chendyu 'in nten a
 ljaan na tso' 'in cha' cuiyiyi'a'. 16 A cunta
 mdi'in tyaa ñi sca cha' lo' juin ñi: Ndi'in sca
 yu cuiyiyi'a', lo' tsu'hue 'a ncu a tñan na nu
 yta yu. 17 Ñan ti' yu xacan': ¿Ña'an ta ca ñii,
 lo' a nducua se'en tlyu la qui'o' yu'hui na nu
 ntsu'hui cha' xon'? 18 Lo' juin yu: Ndeña'an
 cu'nin, xcan nchгаа na'an suhue ti' re lo'
 cu'nin cha' tsaa' nu tnu la, can' xu'hua se'en
 nchгаа na 'ñan lo'o na nu ntsu'hui cha' xon'.
 19 Ndeña'an ñan tin': Tsala ña'an qui'an cha'
 cuiyiyi'a' nu cua' ndi'in 'ñan, ta loo na 'ñan
 tyun yjan, can' cha' cua' ñii xitñan', cun lo'
 co'on, cuaña'an ca tsu'hue chu'hui tiqueen.
 20 Una Ndiose juin 'in yu: ¿Ta tiji 'a nan? Tla
 re ñii caan nu chcu'an cunta cusyá 'in, ¿lo' ti
 nu ta quinu lo'o nchгаа na nu cua' mxu'hua
 se'en? 21 Cuaña'an ndiyato'o lo'o nu nso' ti'in
 cha' cuiyiyi'a' loo chendyu re, una ti'i ña'an
 'in can' lo'o tso' nu 'in Ndiose.

A su'hua na cha' nduhue ti' tiquee na

22 Xacan' juin ñi 'in yu ta'a nda'an ñi: Can'
 cha' nchcuin' lo'o um cha' re: A su'hua
 um cha' nduhue ti' tiquee um lo'o na nu
 cunajo'o 'in um, lo' ñi lo'o ste' um. 23 Si'yana
 ntsu'hui lyoo la chendyu 'in um que 'in cha'
 nchcu, cui' cuaña'an ntsu'hui lyoo la um que

'in ste' um. 24 Xñi um cunta ña'an ndi'in cha'
 'in sca quiñi, a ntya 'in jyaan, a sca na nxo'
 'in, lo' a la ndyi'in se'en na 'in 'in, una Ndiose
 nxicu 'in 'in. ¿Ta si'i lyee la ntsu'hui lyoo
 um que 'in quiñi? 25 Siya' lyee la nsu'hua
 um cha' nduhue ti' tiquee um, ¿ta tca ta yaa'
 cha' can' 'in um culo um xca lii scun um?
 26 Cha' a nchca 'in um cu'ni um nducuii cha'
 nu suhue la re, ¿ñi cha' ntsu'hui yuhue ti'
 um nchгаа la ña'an cha'? 27 Xñi um cunta
 sca yca quee nducua ni' quixin', a n'ni na
 tñan, a la nxcuan ste' na, una cunen lo'o
 um sca cha', tsala ña'an cuiyiyi'a' ncu a yu
 ree Salomón, una a yco' yu te' tsu'hue ña'an
 tsaña'an quee cua. 28 Cha' cuaña'an nxico'
 Ndiose 'in quixin' cua, cua' ñii tsu'hue ña'an
 na, una quiaa cua' nguinan' na lo' tsa a
 loo qui'i, ¿ña'an la ca 'un, cha' cua na tca tsa
 qui'an ti' um? 29 Can' cha' 'un a nchca cha'
 chu'hui yuhue ti' um si'ya na nu cunajo'o
 'in um, lo' ñi a tyi'an lu'un ti' um si'ya cha'
 can'. 30 Si'yana chon' nchгаа cha' re nchcua
 quiloo nten chendyu, una ñi nu lca Sti um
 cua' jlyo ti' ñi nchгаа cha' nu 'ni 'in um.
 31 Cui' ca nu quia nan um 'in Ndiose lo' tucua
 um tñan cha' nu nchcu'i' ñi, lo' cui' ñi su'hua
 yaa' ñi 'in um lo'o nchгаа cha' re.

Xo' ti' in na cha' cuiyiyi'a' la ni' cuaan

32 Un nu lca slya' 'ñan, siya' chin' ti' um,
 una a cutsen um si'yana Ndiose lo'o nu
 chcu'i' lca tiquee ñi cua' mdaa ñi cha' cuiya'
 qui'ni ca'an 'in um se'en ndlo ñi tñan. 33 Can'
 cha' cuju'i' um na nu ndi'in 'in um, lo' ta yaa'
 um 'in nu ti'i ña'an chendyu 'in, cuaña'an xo'
 ti'in um cha' cuiyiyi'a' nu a ntsu'hui 'a cha'
 tyii, lo' tyi'in na 'in um tsala xaa la ni' cuaan,
 se'en nu a ntsu'hui cha' sten yu cunan, lo' ñi
 a tca sta 'ni 'in na. 34 Si'yana se'en ndi'in cha'
 cuiyiyi'a' 'in um, can' nchca cusyá 'in um.

Cha' 'in nguso nu ndon tiyaa nchгаа xaa

35 Tyon tiyaa um, scan' um sii' um lo'
 yaa' um chcu'a sca quii' ndiquin, 36 lo' cu'ni
 cha'an um ña'an cha' 'in nguso nu ndon
 tiyaa cha' ñi xaa quila x'nan nu nguiaa se'en
 ndyija cuiyio' ne', si'yana ña'aan quila can'
 cun' tuna'an, lo' sla yu nguso can' 'in na.
 37 Tsu'hue ca xu'hue nchгаа yu nguso nu
 ndon tiyaa xa quila x'nan. Nu cha' ñi cunen
 lo'o um, x'nan yu nguso can' scan' tsu'hue
 sii', cu'ni cha' chcu'a yu nguso can' tu'hua
 msa, lo' tyisnan su'hua na cu yu. 38 Siya'
 quila can' tlu'hue tla uta nde cua' ljaan
 xaa, lo' cha' ti' quija lyoo yu ndon tiyaa yu,
 tsu'hue ca xu'hue yu nguso can'. 39 Una ca
 cuiya' ti' um cha' re: Cha' cua na ca jlyo ti' ne'
 ñi braa caan yu cunan, cua' lca ndon tiyaa
 ne', lo' a taa ne' ya' sten yu se'en ndi'in ne'.
 40 Cui' cuaña'an 'un, tyi'in tiyaa um, si'yana
 Yu Qui'yu nu Mdo'o nde ni' Cuaan quiaan ñi
 lja nu a sca cha' ntsu'hui tiquee um.

Cha' 'in nguso nu a ncuaja'an 'in x'nan

⁴¹ Yu Tyo can' mdo'o ycu'i' yu: Ñi X'nan hua, ¿ta ycu'i' um cha' re si'ya huare' ti, uta si'ya nchгаа la tucui? ⁴² Juin Ñi X'nan na: ¿La quija lyoo sca nguso nu ñi ndi'in cha' 'in lo' tiyaa, nu chu'hui cunta na'an 'in x'nan, lo' tsu'hue cu'ni co'o nchгаа la ña'an nguso can'? ⁴³ Tsu'hue ca xu'hue nguso can' cha' cuaña'an ngui'ni yu xa quila x'nan yu. ⁴⁴ Nu cha' ñi cunen lo'o um, x'nan tñan can' xnu nchгаа la ña'an tñan 'in yu yaa' nguso can'. ⁴⁵ Una cha' yu nguso can' quiñan ti' yu: Ñi x'nan a quila ñi cui' xaa. Lo' cha' tyisnan cu'ni lyi'o 'tnan 'in nchгаа nguso can', tyisnan cu yu lo' co'o yu, a cunta ca cu'hui yu, ⁴⁶ lo' tsati ntyin quila x'nan yu lja nu a sca cha' ntsu'hui ti' yu, xacan' lyee xitijin can' 'in yu nu ti'i, lo' su'hua 'in yu loo quii' se'en ntsu'hui nu lye' ti'. ⁴⁷ Sca nguso nu cua' jlyo ti' cha' nu nchca ti' x'nan, lo' cha' a ndon tiyaa, ñi a nducua tñan cha' nu nchca ti' x'nan, can' nu lyee ntsu'hui cha' tyijyin nu ti'i. ⁴⁸ Una sca nguso nu a jlyo ti' cha' nu nchca ti' x'nan, siya' tnan' can' nde'en la cha', jo'o ti tyijyin can' nu ti'i, si'yana tsalca nu qui'an la jui 'in, cui' cuaña'an qui'an la tyaa can', lo' tsalca nu qui'an cunta mhcyan, cuaña'an qui'an la cunta tyaa can'.

Nten ntsu'hui cha' tyi'in cusuun ne' si'ya Jesús

⁴⁹ Nan' ljaan si'yana xiqui'on quii' loo chendyu re, ¿lo' ña'an la ta nchca tin', ta si'i cua' ndiquin na? ⁵⁰ Una ntsu'hui cha' tijin sca nu ti'i tnu, lo' lu'un 'a tin' tsaya' nu tsato'o cha' re. ⁵¹ ¿Ta ñan ti' um ljan lo'on cha' tsu'hue nu xiti'in tsu'hue 'in nten chendyu? Chcuin' lo'o um si'yana si'i na, cui' ca nu cha' cusuun lca na. ⁵² Ti' cua' ñii nu tsaa nde loo re, cha' cusuun tyisnan scasca na'an. Se'en ndi'in ca'yu nten, snan can' xuun lo'o tucua, lo' tucua can' xuun lo'o snan. ⁵³ —Sti can' xuun lo'o ticui' sñe', lo' cuaña'an cu'ni sñe' yu lo'o yu, a cunta jyi'an can' xuun lo'o ticui' sñe', cui' cuaña'an cu'ni sñe' ne' lo'o ne', jyi'an laa ne' xuun lo'o ticui' sñe' xen, lo' nu lca xen can' xuun lo'o jyi'an laa—.

Cha' 'in nten nu a ndyi'ya cunta cha' nu nchca

⁵⁴ Ti' ycu'i' la ñi lo'o nten can': Xa ña'an um si'yana lyee ndla ti' xaa luhua' se'en nguiaa cucha, nchcui' um si'yana qui'ya quio, lo' cuaña'an ndiyato'o na. ⁵⁵ Xa nxcua cui'in nu ndyi'o se'en lca sur, nchcui' um si'yana ca tique' cuaan, lo' cuaña'an ndiyato'o na. ⁵⁶ ¡Un lca um nten nu cuiñi! Ndyi'ya um cunta cha' nu nchca ni' cuaan lo'o loo chendyu re, ¿lo' ñi cha' ta a ndyi'ya um cunta cha' nu na'an floo um cua' ñii?

Cu'ni chu'hue um cha' 'in um lo'o ta'a cusuun um

⁵⁷ ¿Ñi cha' a ndlohui um cha' nu tsu'hue lati? ⁵⁸ Xa tsaa um lo'o ta'a cusuun um floo bsya, ti' tucueen nguiaa ti um cu'ni chu'hue um cha' 'in um lo'o can', si'yana a tsa lo'o can' 'in um lo'o juesa la floo bse, lo' yu bse can' tyaa yu cunta 'in um yaa' silyiya, lo' tsato'o su'hua yu 'in um na'an chcyan. ⁵⁹ Cunen lo'o um sca cha', a tyi'o um na'an chcyan can' cha' a su'hua lyiya' um nchгаа cunta nu nducui ncha'an 'in um.

13*Tsato'o quinan' nu a xilo'o chon' qui'ya 'in*

¹ Lja xacan' mdo'o ycu'i' tucua snan yu nu mtsa' 'in Jesús tsaña'an mxitiya' tne ne' galilea lo'o tne 'ni, xa nu m'ni yu Pilato cha' ngujui tucua snan ne' lja ndiquin tucua ne' 'ni floo Ndiose. ² Mxcuen Jesús 'in yu: Cha' nu yato'o 'in ne' Galilea can', ¿ta ñan ti' um si'yana lyee la nducui yu qui'ya que nchгаа la ña'an ta'a Galilea ne'? ³ Cunen lo'o um si'yana si'i na, una cha' 'un a xilo'o chon' um qui'ya ngui'ni um, ticui' scaña'an ti quinan' um lo'o ne'. ⁴ Uta lo'o' tñuxnan yu nu ngujui nu mscua 'ni torre Siloé 'in, ¿ta ñan ti' um si'yana lyee la nducui can' qui'ya que nchгаа la ña'an nten nu ndi'in Jerusalén? ⁵ Cunen lo'o um si'yana si'i na, una cha' 'un a xilo'o chon' um qui'ya ngui'ni um, ticui' scaña'an ti quinan' um lo'o yu.

Cha' 'in yca higo un a ndyi'yu mti

⁶ A cunta mdi'in tyaa ñi sca cha' lo'o nten can', lo' juin ñi: Sca yu qui'yu ndi'in sca yuu se'en nducua ti uva 'in yu, can' nducua sca yca higo, ya na'an yu cha' lyi'yu mti na una a jui na 'in yu. ⁷ Lo' juin yu 'in nu ntsu'hui cunta se'en can': Ña'an jan ñi, cua' nchca snan yjan nda'an nan mti loo yca re, una a ndyi'yu na, tsu'hue lati xi'yu na si'yana cua cha' ti nducua na. ⁸ Xacan' mxcuen yu nu ntsu'hui cunta se'en can': Ñi x'nan, tyaa um ya' chcu na siya' xca yjan ti, lo' xo' ca'an yuu suun na lo' su'huan yuu cuti 'in na. ⁹ Cha' tyisnan cui'yu na, tsu'hue, lo' cha' a cui'yu na tca xi'yu na.

M'ni chca Jesús 'in sca ne' cuna'an tsaan nu nxitñan' ne'

¹⁰ Yato'o sca tsaan nu nxitñan' ne', ndlo'o Jesús 'in nten se'en ngui'ni tnu ne' 'in Ndiose, ¹¹ can' nducua sca ne' cuna'an nu nguinu xincun si'ya cui'in, lo' cua' ntsu'hui 'tñuxnan yjan a nchca 'a quiñi ton ne'. ¹² Xa na'an Jesús 'in ne', msi'ya ñi 'in ne' lo' juin ñi: Ne' cuna'an, cua' mdo'o laa lo'o quicha nu ntsu'hui 'in. ¹³ Mdi'in tyaa ñi yaa' ñi 'in ne' cuna'an can', cui' xaa nguiñi ton ne' lo' m'ni tnu ne' 'in Ndiose. ¹⁴ Una yu nu ntsu'hui cunta se'en can', ycuen tique' yu

si'yana m'ni chca Jesús 'in ne' cuna'an can' tsaan nu nxitñan' ne', lo' juin yu 'in nten can': Scua tsaan ntsu'hui cha' cu'ni na tñan, lja xacan' tca caan um si'yana chca um, una si'i tsaan nu nxitñan' na. ¹⁵ Xacan' mxcuen Ñi X'nan na 'in yu: 'Un nu cuiñi cua, ¿ta si'i cunda scaa um ndyi'an taa um tyi'a co'o 'ni 'in um siya' tsaan nu nxitñan' na? ¹⁶ Ne' cuna'an re ticui' ta nten 'in Abraham lca ne', cua' nguiaa 'tñuxnan yjan nsñi su'hua yaa' Laxa'an 'in ne'. Tsaña'an nu mchcan' ne', ¿ta a ntsu'hui cha' cuiya' caja nu xtin' 'in ne' siya' tsaan nu nxitñan' na? ¹⁷ Xa ycu'i ñi cha' re mxijjiyo' ti' nchgaa nu ti'i ti' 'in ñi, una ña'an quichen ne' tsu'hue ntsu'hui tiquee ne' si'ya scasca cha' nu tnu ngui'ni ñi.

Cha' 'in mti mostaza

¹⁸ Lo' ti' juin la ñi 'in nten can': ¿Ti ña'an ta cha' tca tyi'in tyaan lo'o um si'yana tca qui'ya um cunta ña'an ntsu'hui cha' culo Ndiöse tñan 'in nten? ¹⁹ Nguiaa cha' can' tsaña'an nguiaa cha' 'in mti mostaza nu ya yta sca yu qui'yu loo jyaan 'in yu, cui' xaa mducua na lo' tlyu ylo na, hasta lo'o quiñi msu'hua ten 'in lja stan' na.

Cha' 'in suun jaslyá

²⁰ Xiya' mxitucui ñi ycu'i ñi: ¿Ti ña'an ta cha' tca tyi'in tyaan lo'o um si'yana tca qui'ya um cunta ña'an ntsu'hui cha' culo Ndiöse tñan 'in nten? ²¹ Nguiaa cha' can' tsaña'an nguiaa cha' 'in suun jaslyá nu mxitiya' ne' cuna'an 'in na lo'o snan cuiya' quita, lo' ña'an na mchcuen na.

Cha' 'in tuna'an nu lu'hui

²² Tucueen nguiaa Jesús quichen Jerusalén mdijin ñi scasca quichen tnu lo'o quichen suhue ti, lo' ndlo'o ñi 'in nten can'. ²³ Jui nu mñicha' 'in ñi: Ñi X'nan hua, ¿ta chin' ti nten nu ntsu'hui cha' tyi'o laa? Mxcuen ñi 'in ne'. ²⁴ Su'hua um juesa sten um tuna'an nu lu'hui, si'yana cunen lo'o um sca cha', qui'an 'a nten ca lca tiquee ne' sten ne' can', una a tca 'in ne'. ²⁵ Xa cua' mducun x'nan na'an can' tuna'an 'in, xacan' 'un tyisnán cun' um 'in na, lo' chcu'i um: Ñi X'nan hua, Ñi X'nan hua, sla um tuna'an re sten hua. Lo' xcuen ñi 'in um: A ndyu'hui lyoon 'in um. ²⁶ Xacan' tyisnán chcu'i um: Tsatlyu mducua na lo' ycu na, lo' se'en nchca quiya', can' ngulo'o um 'in hua. ²⁷ Una xcuen ñi 'in um: Cunen lo'o um, a ndyu'hui lyoon 'in um, nchgaa 'un nu ngui'ni tñan ngunan', tyi'o tso' um siin'. ²⁸ Can' tyisnán cunan um loo nu lyeec tyijiyin um nu ti'i, xa ña'an um 'in Abraham, Isaac, lo'o Jacob tsatlyu lo'o nchgaa yu nu mxicyui' Ndiöse 'in cua' s'ni, ndi'in se'en ndlo Ndiöse tñan, lo' 'un tsato'o quinu ton um nde lyi'ya'. ²⁹ Ta'a jacua nscan chendyu tyi'o nten nu sten se'en ndlo Ndiöse tñan, lo' chcu'a can' tsatlyu tu'hua

msa 'in ñi. ³⁰ Cunen lo'o um sca cha', nu nguinu ca'an chon', can' nu ca nu culoo tiyaa xaa, lo' nu culoo cua' ñii, tiyaa xaa quinu ca'an chon' can'.

Xa ngu'ya tu'hua tiquee Jesús si'ya quichen Jerusalén

³¹ Cui' tsaan can' mdiyaa tucua snan ne' fariseo se'en ndon Jesús, lo' juin ne' 'in ñi: Tyi'o quichen re si'yana yu Herode ntsu'hui tiquee yu cuji yu 'in. ³² Lo' juin ñi 'in ne': Yaa um lo' chcu'i um lo'o cuta' cua: Tsaan re ñii lo'o quiaa quilyun re, culon cui' in xa'an nu ntsu'hui 'in nten lo' cu'ni chcan 'in nu ti'i, lo' la ta'a snan tsaan tyii tñan re 'ñan. ³³ Una 'ni cha' tsa quiñan tucueen nu cua' ngui'an cua' ñii lo'o quiaa lo'o bcha, si'yana a ndyi'o tñan caja sca yu nu nxiycui' Ndiöse 'in cha' si'i la Jerusalén. ³⁴ ¡Jerusalén, Jerusalén! 'Un ne' nu ndujui 'in yu nu nxiycui' Ndiöse 'in, lo'o quee ti ndujui um 'in nchgaa nu nda'an tñan ñi 'in um, tsala ña'an tyun ya' ncua tin' xo' ti'in 'in um, tsaña'an n'ni cutu lo'o sñe' 'in, una a mslyaa um. ³⁵ Una tiyaa xaa quinu tucua xi'in yaaan 'in um. Cunen lo'o um sca cha', a ntsu'hui 'a cha' ña'an tloo um 'ñan tsaya' tiyaa tsaan nu chcu'i um: —Tlyu cha' tsu'hue ntsu'hui 'in ñi nu ljaan lo'o cha' cuiya' 'in Ñi X'nan na—.

14

Jesús m'ni chca ñi 'in sca yu ti'i lo'o quicha quín

¹ Yato'o sca tsaan nu nxitñan' ne' judio, ya ycu tlyá Jesús la na'an 'in sca yu fariseo nu ndon loo 'in ne', lo' nchgaa la ña'an ne' nsñi ne' cunta cha' ña'an ca cu'ni ñi. ² Lja xacan' mdiyaa sca yu ti'i lo'o quicha quín se'en nducua ñi. ³ Xacan' juin Jesús 'in yu nu m'ni cha'an cha' 'in lee lo'o ne' fariseo can': ¿Ta ntsu'hui cha' cuiya' cu'ni chca na 'in sca nu ti'i tsaan nu nxitñan' na, uta na a ntsu'hui na? ⁴ Ñi sca ne' lo' a mxcuen ne' 'in ñi. Xacan' msñi ñi yaa' yu ti'i can' lo' m'ni chca ñi 'in yu, lo' juin ñi si'yana quiaa yu. ⁵ Xacan' mñicha' ñi 'in ne': Cha' ntsu'hui um ndon 'ni 'in um, lo' cha' tyu yu'hui 'in sca tuyuu tsaan nu nxitñan' na, ¿ta si'i cui' xaa ti tsa lyoo um 'in in'? ⁶ Una a ngujlyo ti' ne' ña'an xcuen ne' 'in ñi lo'o cha' can'.

Cha' 'in nten nu ndyi'an se'en ndyijyi cui'yo'ne'

⁷ Jesús nsñi ñi cunta 'in ne' si'yana chacui' la que msa ndlohui ne' nchcua ne', xacan' mdi'in tyaa ñi sca cha' 'in nchgaa nu mdiyaa se'en nchca ta'a can', lo' juin ñi: ⁸ Xa cuni ne' 'in um tsaa um se'en caja cui'yo'ne', a culohui um se'en chcu'a um la que msa, ña'an tu' tyaan xca nu ndon loo la que 'in um, ⁹ lo' tsato'o chcu'i yu nu msu'hua ta'a can' lo'o um: Tyi'o um se'en ntsu'hui cha'

chcua yu re. Xacan' ti' jyi'o ti' um tyi'o um se'en can' lo' tsa tucua um la chon'. ¹⁰ Can' cha' xa caja nu cuni 'in um tsa'a um ta'a, tsu'hue lati chcua um la chon', lo' xa ña'an yu 'in um nducua um can' ljuin yu 'in um: Quia'an um lo' chcua um la loo re. Xacan' tloo ña'an nten can' caja nu ta loo um. ¹¹ Si'yana nu scuen cuaan 'in ticuii' tsato'o caja nu tyi'ya te'en 'in, lo' nu n'ni lyo' 'in caja nu scuen cuaan 'in. ¹² Xacan' mdyisnau ycu' Jesús lo'o yu nu msu'hua ta'a can': Xa cu'ni um sca ta'a, a nchca cha' xi'ya um 'in ta'a tsu'hue um uta ta'a ngula um, uta 'in ta nten 'in um, ta yu cuilyi'ya' ta'a nducua ti um, si'yana can' nu xitucui cha' tsu'hue 'in um xa cu'ni ta'a. ¹³ Cui' ca nu cuni um 'in nu ti'i ña'an chendyu 'in, nu cuxi yaa', nu cuxi quiya', lo'o nu cuityin', ¹⁴ xacan' ntsu'hui xu'hue um si'yana a caja 'in can' tyaa 'in um, una tyaa xaa chcu'an um cha' tsu'hue can' xa ntsu'hui cha' tyiqui'o nchgaa nu ñi cusya 'in.

Cha' 'in ta'a se'en ycu siin ne'

¹⁵ Sca yu ta'a nducua ñi tu'hua msa can', xa ngune 'in yu cha' nu ycu' ñi, juin yu lo'o ñi: Tsu'hue ca xu'hue nu chcua ycu tu'hua msa la se'en ndlo Ndiose tñan. ¹⁶ Mxcuen Jesús 'in yu: Sca yu qui'yu m'ni yu sca ta'a tlyu, qui'an 'a nten nguni yu tsa ycu siin se'en ndi'in yu. ¹⁷ Xa cua' lca siin can', msu'hua yu sca nguso 'in yu tsa te'en 'in nchgaa nu cua' nguni yu can', lo' ndeña'an ngulo yu tñan 'in chcu'i': Cua' tca tsa'a um, si'yana cua' lca na nu ntsu'hui cha' ca siin 'in um. ¹⁸ Nchgaa yu can' scaña'an ti mdyisnau mdaa yu qui'ya, lo' juin sca yu: Cu'ni um cha' tlyu ti' ñan, a tca tsa'an si'yana tca msi'in sca yuu lo' 'ni cha' tsa na'an 'in na. ¹⁹ Xca yu juin yu: Cu'ni um cha' tlyu ti' ñan si'yana a tca tsa'an, tca msi'in tsa ca'yu ta bta, lo' 'ni cha' tsa na'an cha' cua' tca cu'ni 'in tñan. ²⁰ Lo' juin xca yu: Nan' a tca tsa'an si'yana tca jui cuilyi'on. ²¹ Mxitucui yu nguso can', nguia ytsa' yu 'in x'nan yu cha' can', lo' msin' ti' x'nan yu lo' juin 'in yu nguso can': Ndla ti cu'ni lo' tsa'a nde se'en nchca quiya', tyijyin scasca tucueen loo quichen, lo' cu'ni cha' caan nu ti'i ña'an chendyu 'in, nu cuxi yaa' lo'o nu cuxi quiya', a cunta lo'o nu cuityin' can lo'o. ²² Xacan' juin yu nguso can': Ñi x'nan hua, cua' mducuan tñan tsaña'an nu juin um, una ti' lja se'en re. ²³ Juin x'nan yu 'in yu: Yaa nde tu'hua quichen cua, tyijyin scasca tucueen, lo' xicu'ni 'in ne' can ycu siin ne', lo' cha'an yu'hui ne' tu'hua msa re 'ñan. ²⁴ Cunen lo'o um sca cha', ñi sca nten nu nguni 'in ti' culoo, a cu siin 'a ne' lo'on.

Cha' 'in nu nchcu' ncha'an 'in Cristo

²⁵ Tucueen nguiaa ñi qui'an nten nguia ncha'an 'in ñi, lo' mdyisnau ycu' ñi lo'o ne':

²⁶ Cha' ntsu'hui nu nchca ti' tsa qui'an ti' 'ñan, 'ni cha' su'hua loo can' 'ñan lyee la que 'in nten cula 'in, lo'o nten 'in, lo'o sñe', uta 'in nchgaa ta'a ngula, uta 'in ticuii', can' nu ntsu'hui suun 'in chcui ncha'an 'ñan. ²⁷ Cha' a tyaa 'in si'ya' ti si'ya cha' a tca 'in can' ca sca nu cu'ni ncha'an 'ñan. ²⁸ Si'yana, çti nu tñan sca na'an cuaan, cha' si'i culo nducua la culo cunta cha' cula tñi 'in tsa' tucua na? ²⁹ Ña'an tu' tyi'in tyaa suun yu 'in na, una cha' a tyi tsa'a' na 'in yu, ña'an nu ti tca xtyi lyi'o 'in yu, ³⁰ lo' chcu' ne': Yu cua mdyisnau mtñan yu na'an 'in yu, una a mdyi tsa'a' na 'in yu. ³¹ Ticui' cuaña'an lo'o sca ree nu tsa cusuun, a s'ni chcua yu culo nducua la lo' culo yu cunta cha' tca cu'ni yu canan lo'o tsa tii mii sindatu 'in yu, lo' xuun yu lo'o tsa cla mii sindatu 'in xca ree. ³² Cha' a lyi'ya ya' tca 'in yu, cui' xaa ca'an tñan yu nu tsa ycu' lo'o xca ree can' xa ti' lyijyi tyiaan yu, lo' cunan yu ña'an chu'hua ti'in cha' cusuun can'. ³³ Cui' cuaña'an 'un, cha' a cula ya' um nchgaa cha' nu ndi'in 'in um, a tca chcui ncha'an um 'ñan.

Cha' 'in teje' nu ndiya lyijyi tiyen'

³⁴ Teje' tsu'hue 'a na, una cha' tyi'o tiyen' 'in na, çña'an ta tca ca tiyen' na xiya'? ³⁵ A ca tñan na quine na loo yuu uta quio' ti'in na ca na yuu cuti, cui' ca nu si'ya' ti nxcuan ne' 'in na. Nchgaa nu ndon nscan cha' nu nchcuin' re cu'ni cunta 'in na.

15

Cha' 'in sly'a nu ngunan' yu'hui

¹ Nchgaa nu ndlo tñi lo'o nu nducun' mdyaa tloo Jesús si'yana ton nscan ne' cha' nu nchcu' ñi, ² una ne' fariseo lo'o ne' escriba mdyisnau ycu' tyijyin ne' si'ya ñi, lo' juin ne': Yu re nducuan su'hue yu 'in nten qui'ya chendyu lo' sca se'en ti nchcu yu lo'o ne'. ³ Xacan' mdi'in tyaa ñi sca cha' lo'o ne', lo' juin ñi: ⁴ Cha' ndi'in sca ciento sly'a 'in um, lo' quinan' sca 'in, çti nu a xnu ti'in ta'a jacua yla ntsu'hui 'tñulcua can', lo' quia nan 'in nu ngunan' yu'hui can' tsaya' quija lyoo 'in in'? ⁵ Lo' xa quija lyoo um 'in 'in, tyi'in tya scun um 'in 'in, tsu'hue ntsu'hui tiquee um quian lo'o um 'in 'in. ⁶ Xa quila um la na'an 'in um, xo' ti'in um nchgaa ta'a tsu'hue um lo'o ta'a nducua ti um, lo' ljuin um 'in can': Ca tsu'hue chu'hui tiquee na, si'yana nguia lyoo sly'a nu ngunan' yu'hui can' ñan. ⁷ Cunen lo'o um sca cha', lyee la tsu'hue ntsu'hui tiquee Ndiose, ñi nu nducua ni' cuaan, si'ya sca nten nu nxilo'o chon' qui'ya 'in, que 'in jacua yla ntsu'hui 'tñulcua nu a 'ni cha' 'in lo'o cha' can'.

Cha' 'in sca tñi nu ngunan'

⁸ Sca ne' cuna'an su tsa tii tñi plata 'in ne', lo' cha' quinan' sca na, çti nu ta a ca'an sca quii' lo' tyisnau cua ña'an 'in, lo' tsu'hue

ti quia nan 'in na tsaya' quija lyoo na 'in?
⁹ Xa nguia lyoo na, xo' ti'in 'in nchga ta'a
 tsu'hue lo'o ta'a nducua ti, lo' ljuin xacan':
 Ca tsu'hue chu'hui tiquee na, si'yana nguia
 lyoo tñi nu ngunan' can' ñan. ¹⁰ Cunen
 lo'o um sca cha', cuaña'an tsu'hue ntsu'hui
 tiquee angujle 'in Ndiose si'ya sca nten nu
 nxilo'o chon' qui'ya 'in.

Cha' 'in yu tsu suhue ti nu ngunan' yu'hui

¹¹ Lo' ti' ycu' Jesús xca cha': Sca yu qui'yu
 ndi'in tucua sñe' yu. ¹² Yu cune' la can' juin
 yu 'in sti yu: Paa, tyaa um cha' tsu'hue nu
 ntsu'hui cha' qui'ni ca'an ñan. Xacan' mdaa
 sti yu cha' tsu'hue nu ntsu'hui cha' qui'ni
 ca'an 'in chcuua yu. ¹³ Una xi'i ti mducui,
 yu nu cune' la can' yju' yu nchga na nu
 cua' jui 'in yu, mdo'o yu nguiaa yu tijyo' xca
 loo yuu, can' mdyisanan nguliyji yu tñi 'in
 yu cua' ña'an ti lo'o chacui' cha' ngunan'.
¹⁴ Yato'o xa mdyi tñi 'in yu, mdyisanan ngu'ya
 bju'ñan ña'aan se'en can', lo' a jui 'a na nu
 cunajo'o 'in yu. ¹⁵ Ya jñan yu tñan cu'ni yu
 se'en ndi'in sca yu ndi'in quichen can', can'
 nu msu'hua 'in yu la se'en ndi'in tñan 'in
 si'yana ña'an seen yu kuhue' in. ¹⁶ Lyeen
 nca lca tiquee yu cu yu na nu nchcu kuhue' can',
 una a tucui nu mdaa 'in na cu yu. ¹⁷ Nguñan
 ti' yu xacan': ¡Tsala ña'an qui'an nguso ndi'in
 'in stin lo' a sca na ndi'ya lyijji 'in can', lo'
 nan' ndi'in re ndijin yte' tin! ¹⁸ Tsu'hue lati
 xitucuin nde se'en ndi'in stin, lo' cunen lo'o:
 Paa, nan' m'nin qui'ya tloo Ndiose lo' m'nin
 qui'ya tloo um. ¹⁹ A nga'an 'a cha' ti' cuan
 xu'hue um 'ñan tsaña'an nchca ti' sca sñe'
 um, cui' ca nu cu'ni um lo'on tsaña'an n'ni
 um lo'o sca nguso 'in yu. ²⁰ Xacan' mdo'o
 yu nguiaa yu, lo' nguila yu se'en ndi'in sti
 yu. Ti' tijyo' yaan yu cua' na'an sti yu 'in
 yu, lo' mña'an 'tnan ti' 'in yu, cui' xaa mdo'o
 ya ycu' 'in yu, ycu' cha' ta'a yu lo' msu'hua
 tuscun 'in yu. ²¹ Juin yu 'in sti yu: Paa, nan'
 m'nin qui'ya tloo Ndiose, lo' m'nin qui'ya
 tloo um, a nga'an 'a cha' ti' cuan xu'hue um
 'ñan tsaña'an nchca ti' sca sñe' um. ²² Una
 sti yu ngulo tñan 'in nguso 'in: Quia 'ya
 um te' nu tsu'hue la ña'an lo' xico' um 'in
 sñen', su'hua um sca cui' loyaa' yu lo' taa
 um quinan chu'hui quiya' yu, ²³ quia 'ya um
 bta nu cojo' can', cuju' um 'in lo' cu'ni na
 sca ta'a lo' tsatlyu cu na, ²⁴ si'yana yu sñen'
 re m'nin cunta si'yana cua' ngujui yu, una
 cua' ñii mdyiqui'o yu, cua' ngunan' yu, una
 xiya' nguila yu. Xacan' mdyisanan m'ni ne'
 ta'a lo'o nu chcu' lca tiquee ne'. ²⁵ Una xca
 sñe' yu nu cula la can', yaan yu yaa yu tñan,
 xa cua' quila ti yu se'en nducua na'an 'in
 sti yu, ngune 'in yu ndi'in yla yu bstro lo'
 nguila quiya' nten can'. ²⁶ Xacan' msi'ya yu
 'in sca nguso can', lo' mñicha' yu 'in cha' ñi na
 nchca. ²⁷ Juin yu nguso can': Yu ta'a ngula
 um nguila yu, lo' sti um ngulo tñan si'yana

cuju' hua bta nu cojo' can', si'yana nguila yu
 tsu'hue lca 'in yu. ²⁸ Xacan' ycu' tique' yu
 nu cula la can', lo' a mslyaa yu sten yu ña'an.
 Cui' xaa mdo'o sti yu, mñan cha' tsu'hue 'in
 yu si'yana quiaan yu ña'an. ²⁹ Una mxcuen
 yu 'in sti yu: Nan' cua' s'ni 'a ngui'nin tñan
 'in um, ñi siya' lo' a nchca cu'nin lye' tin' 'in
 um, una ñi sca chiu cune' ti 'in um, a nchca
 taa um si'yana cu'nin chin' sca ta'a lo'o yu
 ta'a tsu'hue ntsu'huin. ³⁰ Una cua' ñii si'yana
 nguila sñe' um, yu nu cua' nguliyji ña'aan
 cha' tsu'hue nu mdaa um 'in lo'o ne' cuna'an
 nducun', lo' nde ngulo um tñan si'yana caja
 bta nu cojo' can' si'ya yu. ³¹ Xacan' mxcuen
 sti yu: Sñen', nu'huin nchga xaa ndi'in
 lo'on, lo' nchga na nu ndi'in ñan, na 'in lca
 na. ³² A mdijin yu'hui nu a cu'ni na ta'a lo'
 ca tsu'hue chu'hui tiquee na, si'yana yu ta'a
 ngula m'ni na cunta si'yana ngujui yu, lo' la
 ñii mdyiqui'o yu, cua' ngunan' yu, una cua'
 ñii nguila yu.

16

Cha' 'in yu nguso nu a ñi ndi'in cha' 'in

¹ Nde xca cha' nu ycu' ñi lo'o yu ta'a
 nda'an ñi: Ndi'in sca yu cui'lyiya', lo' yu
 nguso nu nguia lo'o cunta tñan 'in yu, jui
 nu msu'hua qui'ya 'in yu si'yana ndlyijji
 su'hua yu na nu ndi'in 'in x'nan yu. ² Xacan'
 msi'ya x'nan yu 'in yu lo' juin: ¿Ta cha' ñi
 ña'an nchcu' nten cha' 'in? Tsu'hue lati
 cha' tyaa cunta nu nguia lo'o si'yana a tca
 'a cu'ni tñan re. ³ Nguñan ti' yu nguso can':
 ¿Ña'an ta cu'nin ñii, si'yana cua' chcu'nu yu
 x'nan cunta nu ntsu'hui yaan? Nu ti' cu'nin
 tñan ni' quixin' a tca 'a ñan, lo' jyi'o tin'
 jñan lcu'nu 'in nten. ⁴ Cua' jlyo tin' ña'an
 ntsu'hui cha' cu'nin, ña'an ca si'yana ti' caja
 nu cuan xu'hue ñan xa cua' mdyaan cunta
 re. ⁵ Xacan' msi'ya yu 'in cunda scaa nten nu
 nducui 'in x'nan yu, lo' juin yu 'in nu mdyaa
 culoo can': ¿Tsala nducui 'in yu x'nan? ⁶ Lo'
 juin ne': Sca ciento barri ceite. Xacan' juin
 yu lo'o ne': Nda ti cu'ni lo' chcu', su'hua
 nii quityi re lo' quinu na 'in lo'o tu'hua tyi.
⁷ Juin yu 'in xca ne': Nu'huin, ¿tsala nducui?
 Mxcuen ne' 'in: Sca ciento cuijyin trigo.
 Xacan' juin yu lo'o ne': Nde su'hua nii lo'
 quinu na 'in lo'o jacua yla. ⁸ X'nan yu nguso
 can' yuhue 'a ti' yu 'in si'yana tiyaa 'a yu lo'o
 cha' mañan. Tsaña'an nguiaa cha' 'in nten
 chendyu, tiyaa la ne' lo'o cha' mañan que
 ña'an nguiaa cha' 'in sñe' Ndiose nu nda'an
 loo xaa 'in ñi. ⁹ Cunen lo'o um sca cha':
 Cunan um ña'an nu chu'hui ta'a tsu'hue um
 lo'o cha' cui'lyiya' nu ndi'in loo chendyu re,
 si'yana xa tsatii na, caja nu cuan xu'hue 'in
 um sca se'en tyi'in um ni' cuan tsala xaa.
¹⁰ Sca nu ñi ndi'in cha' 'in lo'o sca cunta nu
 suhue ti, cui' cuaña'an ñi ndi'in cha' 'in lo'o
 cunta nu tnu. Sca nu a ñi ndi'in cha' 'in

lo'o cunta nu suhue ti, cui' cuaña'an nguiaa cha' 'in lo'o cunta nu tnu. ¹¹ Cha' a ñi ndi'in cha' 'in um lo'o cha' cuilyiya' nu ndi'in loo chendyu re, ¿ta caja nu xnu cunta 'in um lo'o sca cha' nu ñi ca? ¹² Cha' a ñi ndi'in cha' 'in um lo'o na 'in xca tucui, ¿ta caja nu taa na nu qui'ni ca'an 'in um? ¹³ Sca nguso, a tca chu'hui tucua x'nan yu, si'yana ña'an ti'i yu 'in sca lo' xca can' lyee la chu'hui yu cunta 'in, uta lyee la su'hua loo yu 'in can' lo' xcuan tloo yu 'in xca. Ticui' cuaña'an a tca tyi'in tyaa um quilloo um 'in Ndiose lo' ticui' xaa lo'o cha' cuilyiya'. ¹⁴ Lo'o ne' fariseo ngune 'in ne' nchgaa cha' nu ycu'i Jesús, lo' mdyisnan msty'i lyi'o ne' 'in ñi si'yana lyee 'a lca tiquee ne' lo'o tñi. ¹⁵ Xacan' juin ñi 'in ne': 'Un nsuhui um tloo um ticui' um, una Ndiose ndyu'hui lyoo ñi ña'an lca cusya 'in um. Na nu ndon loo 'in nten chendyu, Ndiose nxcuan tloo ñi 'in na.

Jesús ycu'i ñi cha' 'in lee

¹⁶ Xa ti' lyijyi tiyaan yu Xuhua, jui nu ycu'i cha' 'in lee lo'o cha' nu mda'an ycu'i yu nu mxiycui' Ndiose 'in cua' s'ni, una ti' xa mdiyaan yu ndyjyi nu nchcui' cha' tsu'hue 'in Ndiose tsaña'an ntsu'hui cha' culo ñi tñan 'in nten, lo' nchgaa ne' nsu'hua ne' juesa sten ne' loo cha' can'. ¹⁷ Ntsu'hui cha' tsatii cha' nu nchca ni' cuaan lo'o loo chendyu re, una si'i cuaña'an lo'o cha' 'in lee, si'yana hasta lo'o cha' nu suhue lati nducua loo na ntsu'hui cha' tsato'o na.

Cha' 'in nten nu ndla' ti'in ta'a

¹⁸ Nchgaa yu nu ndla' ti'in cuilyi'o, lo' cha' ca cuilyi'o yu 'in xca ne' cuna'an ngui'ni yu qui'ya, ticui' cuaña'an yu nu ca cuilyi'o 'in ne' cuna'an can', ticui' qui'ya ngui'ni yu.

Sca yu cuilyiya' lo'o sca yu ti'i naan Lázaro

¹⁹ Ndi'in sca yu cuilyiya' nu nchco' chacui' te' tsu'hue ña'an, lo' nchgaa tsaan ngui'ni yu ta'a nu tnu se'en ndi'in yu. ²⁰ Tuna'an lyiya' 'in yu su sca yu ti'i naan Lázaro, ti' ña'aan yu nguxen quitso' 'in yu, ²¹ lyee lca tiquee yu cha' tca cu yu na nu nguilo nde ni' msa 'in yu cuilyiya' can', hasta xni' lo' ndyi'an le'e 'in loo quitso' can' 'in yu. ²² Yato'o ngujui yu ti'i can', lo' ya lo'o angujle 'in yu la ni' cuaan se'en nducua Abraham. A cunta lo'o yu cuilyiya' can' ngujui yu lo' mtsi' yu. ²³ Ti' la se'en ndijin yu nu ti'i mscuen yu tloo yu, na'an yu 'in Abraham msu'hua tuscun 'in yu Lázaro. ²⁴ Ycu'i' cueen yu cuilyiya' can': Abraham, 'un nu lca sti hua, ña'an 'tnan ti' um 'ñan, ca'an tñan um 'in Lázaro caan se'en ntsu'huin, cucha' sca loyaa' lo'o tyi'a lo' xicu'hua chin' tsen' se'en ndijin nu ti'i loo quii' re. ²⁵ Una Abraham mxcuen 'in yu: Sñen', quia yu'hui ti' tsala ña'an tsu'hue mdi'in loo chendyu, a sca na ya lyijyi 'in, lo'

yu Lázaro ti'i 'a mdijin yu, una cua' ñi ndyjyi cha' tnu tiquee 'in yu, lo' nu'huin ndijin nu ti'i. ²⁶ A cunta tlu'hue la re ntsu'hui sca se'en xeen lo' qui'ñi na, nu ndi'in nde re a tca tyijyin tsaan nde cua, cui' cuaña'an lo'o nu ndi'in nde cua, a tca tyijyin caan nde re. ²⁷ Xacan' juin yu cuilyiya' can': Una ññan sca cha' tsu'hue 'in um, 'un nu lca sti hua, ca'an tñan um 'in Lázaro tsaan la na'an 'in stin, ²⁸ si'yana ti' ndi'in cha ca'yu ta'a ngulan, lo' su'hua tiyaa 'in yu si'yana a caan yu tyijyin yu nu ti'i re. ²⁹ Mxcuen Abraham 'in yu: Cua' nguinu sca cha' nu ngua'an Moisé lo'o cha' nu ngua'an yu nu mxiycui' Ndiose 'in cua' s'ni, can' cha' nu ntsu'hui cha' cu'ni cunta yu. ³⁰ Xacan' juin yu cuilyiya' can': Cha' ñi ña'an nu juin um, una cha' tyiqui'o sca nu cua' ngujui lo' tsaan se'en ndi'in yu, cui' xaa xilo'o chon' yu qui'ya ngui'ni yu. ³¹ Una mxcuen Abraham 'in yu: Cha' a n'ni cunta yu cha' nu ngua'an sca Moisé lo'o cha' nu mxiycui' Ndiose 'in nchgaa la nguso 'in ñi, ticui' cuaña'an a tsa qui'an ti' yu 'in sca nu cua' mdyiqui'o lja ne' ngujui.

17

Cha' 'in nu nxyitu xca tucui loo qui'ya

¹ Xacan' juin Jesús 'in yu ta'a nda'an ñi: A s'ni llyaan scasca cha' ngunan' nu xityu 'in um loo qui'ya, juna 'tnan ca nu llyan lo'o cha' ngunan' can! ² Ndyi'o la tñan yni can', caja nu scan' tucui sca quee tlyu nu ndiyo ne' trigo, lo' cuun ne' 'in loo tyi'a tujo'o, lo' si'i nu xityu can' 'in sca nu suhue ti re loo qui'ya. ³ Can' cha' xñi um cunta 'in um. Cha' sca ta'a um cu'ni sca cha' ngunan' lo'o um, chcu'i um lo'o si'ya cha' can', lo' cha' qui'ya can' cunta si'yana si'i ña'an m'ni, cu'ni um cha' tlyu ti' 'in. ⁴ Cha' tnan' can' cha' 'in lo'o um tsa cati ya' sca tsaan, lo' cui' tsaec tlyu ya' xitucui ññan cha' tlyu ti' 'in um, cu'ni um cha' tlyu ti' 'in.

Cha' 'in mti mostaza

⁵ Yu ta'a nda'an Ñi X'nan na juin yu 'in ñi: Ta yaa um 'in hua si'yana lyee la tsa qui'an ti' hua 'in um. ⁶ Xacan' juin Ñi X'nan na: Xñi um cunta tsala ña'an suhue mti mostaza, una cha' 'un ndiya qui'an ti' um 'ñan, tca chcu'i um lo'o yca cua si'yana quiton na se'en nducua na lo' tsa yu'hui na loo tyi'a tujo'o, lo' cui' cuaña'an tsato'o.

Cha' 'in sca nguso lo'o tñan 'in x'nan yu

⁷ Cha' ndi'in sca nguso 'in um nu ngui'ni tñan nguita yuu uta na'an seen yu bta 'in um, lo' xa quila yu yaa yu tñan, ¿ta nga'an cha' chcu'i um lo'o can': Chcu'a lya lo' ca xu'hue na nu nducua loo msa re? ⁸ ¿Ta si'i na nde ljuin um lo'o can': Cha'an ste' lo' cu'ni chu'hue na nu cu siin, lo' cu'ni cunta 'ñan lja nu cun, lo' ndi'a cu? ⁹ ¿Ta ndyaa um xu'hue 'in yu nguso can' si'yana nducua yu tñan

tsaña'an nu juin um lo'o yu? Nducua cha' si'i na. ¹⁰ Cui' cuaña'an 'un, xa cua' mdyi'y'ni um nchгаа тñan nu ngulon 'in um, tca ljuin um xacan': Lca hua sca nguso ti, lo' seen ti m'ni hua tsa тñan nu mdo'o ti 'in hua.

Cha' in tsa tii yu nu ti'i lo'o quitso' la

¹¹ Xacan' mdo'o Jesús nguiaa ñi tucueen Jerusalén, lo' mdijin ñi tu'hua yuu 'in ne' Samaria lo'o Galilea. ¹² Cua' tiyaa ti ñi sca quichen lyo' ti xa mdo'o tsa tii yu nu ti'i lo'o quitso' la, tijyo' ti ndon yu, ¹³ lo' nchcui' cuen yu: ¡jesús, 'un ñi nu lca Bstro, ña'an 'tnan ti' um 'in hua! ¹⁴ Xa na'an ñi 'in yu, xacan' juin ñi: Yaa um lo' culo'o um 'in um 'in yu nu ntsu'hui cunta 'in laa, ña'aan mdo'o yu nguiaa yu, mchca yu. ¹⁵ Una sca yu can' xa na'an yu si'yana cua' mchca yu, cui' xaa mxitucui yu se'en ndon ñi, ycu'i' cuen yu lo' m'ni tnu yu 'in Ndiose, ¹⁶ mdyi'ya xtyin' yu tloo Jesús tsaya' mdyi'ya ti'in yu tloo yu la lyuu, lo' mdyaa yu xu'hue 'in ñi, lo' lca yu ne' Samaria. ¹⁷ Xacan' juin Jesús: ¿Ta si'i tsa tii lca um nu mchca um? Lo' cha caa yu can', ¿la ncaa yu ñii? ¹⁸ ¿Ta a jui xca tucui nu xitucui tyaa xu'hue 'in Ndiose, tyi ca ña'an sca yu mxitucui yu, lo' lca yu ne' Samaria? ¹⁹ Xacan' juin ñi 'in yu: Tiyton lo' quiaa, mchca si'yana ya qui'an ti'.

Cha' nu tsato'o xa quiaan Cristo xiya'

²⁰ Ne' fariseo mñicha' ne' 'in Jesús cha' ñi xaa tyisnan culo Ndiose тñan 'in nten, lo' mxcuen ñi 'in ne': Tsaña'an ntsu'hui cha' culo Ndiose тñan 'in nten, a ca chcan' ña'an tyisnan cha' can', ²¹ ñi a caja nu ljuin: Nde re cua' mdiyaan na, ta nde cua ndi'in na. Una cunen lo'o um sca cha': Ndiose cua' ndlo ñi тñan 'in um. ²² Lo' juin ñi 'in yu ta'a nda'an ñi: Tiyaa xaa, lyee ca lca tiquee um ti' ña'an um 'in Yu Qui'y'u nu Mdo'o nde ni' Cuaan siya' xca tsaan ti, una a la a quine cuen ñi. ²³ Caja nu chcui' lo'o um xacan': Nde re cua' mdiyaan ñi, ta nde cua ndi'in ñi. Una a nchca cha' tsaam um, lo' ñi a chcui ncha'an um 'in can'. ²⁴ Si'yana tsaña'an nchca ti' xa ndyuhui lo' nxyi xaa chcua tyi'in tso', cui' cuaña'an ca chcan' Yu Qui'y'u nu Mdo'o nde ni' Cuaan tsaan nu ntsu'hui cha' quiaan ñi xiya'. ²⁵ Una culo nducua la 'ni cha' tyijyin ñi scasca nu ti'i, lo' xcuen tloo nten chendyu 'in ñi. ²⁶ Tsaña'an m'ni nten xa mdi'in yu Noé, cui' cuaña'an cu'ni ne' xa tiyaa tsaan nu quiaan Yu Qui'y'u nu Mdo'o nde ni' Cuaan. ²⁷ Nten can' nchcu ne', ndyi'yo ne', scasca ne' ndyija cuilyi'o ne' tsaya' nu mdiyaa tsaan yten yu Noé ni' yca na'an, xacan' mdyisnan ngu'ya quio tnu lo' ngujlyo na 'in nchгаа nten can'. ²⁸ Ticui' cuaña'an m'ni nten xa mdi'in yu Lot, nchcu ne', ndyi'yo ne', nsi'i ne' lo' ndyujui' ne' na, nguita ne' jyaan lo' nтñan ne' na'an, ²⁹ una tsaan nu mdo'o yu Lot quichen Sodoma,

mdyi'ya Ndiose quii' nu mxitiya' lo'o azufre, lo' ña'aan nten can' ngujlyo ne'. ³⁰ Cui' cuaña'an cu'ni nten tsaan nu ntsu'hui cha' ca chcan' loo Yu Qui'y'u nu Mdo'o nde ni' Cuaan. ³¹ Xacan' yu nu ndlyu nde que na'an 'in, a bla 'a qui'ya can' lyoo na nu ndi'in ña'an 'in, ticui' cuaña'an lo'o yu nu ngui'ni тñan ni' quixin', a bla 'a can' ti' xitucui nde ña'an 'in. ³² Quia yu'hui ti' um ña'an yato'o 'in ne' cuna'an 'in yu Lot. ³³ Si'yana nchгаа nu ñan ti' culo laa 'in ticuii', tsato'o quinan' can' tiyaa xaa, una nchгаа nu tyaa chendyu 'in 'ñan, can' nu tyi'o laa. ³⁴ Cunen lo'o um, cui' tla xa ntsu'hui cha' tsato'o cha' re, tucua nu nscua loo qui'ñan, sca can' quiaa lo' xca can' quinu sca. ³⁵ A cunta tucua ne' cuna'an nu ndiyo sca se'en ti, sca can' quiaa lo' xca can' quinu ton. ³⁶ Uta tucua yu nu ngui'ni тñan ni' quixin', sca can' quiaa lo' xca can' quinu ton. ³⁷ Yu ta'a nda'an ñi juin 'in ñi: Ñi X'nan hua, ¿la ta tsato'o cha' re? Xacan' mxcuen ñi 'in yu: Cui' se'en quinu tu'hui nu ngujui, can' ntsu'hui cha' quio' ti'in laxo.

18

Cha' in ne' cuna'an lo'o yu bse

¹ A cunta ti' ycu'i' la Jesús xca cha' lo'o yu ta'a nda'an ñi si'yana 'ni cha' chcui' lyi'o na 'in Ndiose nchгаа xaa, lo' a cu'ni na'an ti' na. ² Ndeña'an juin ñi: Ndi'in sca yu bse sca quichen, ñi a ntsen yu tloo Ndiose, ñi tloo nten chendyu. ³ A cunta quichen can' ndi'in sca ne' cuna'an nu nguinu lo'o cha' ycu'i' ti', nchгаа xaa nda'an ycu'i' ne' lo'o yu bse can': Cu'ni cuiya' um cha' 'in hua si'ya cha' 'in nu ti'i ti' 'in hua. ⁴ Yu bse can' a m'ni cunta yu cha' can' cui' xaa, una chon' nde'en can' nguñan ti' yu: Siya' a ntsen tloo Ndiose lo' ñi a n'ni suun 'in nten, ⁵ una ne' cuna'an re nda'an taa ne' cha' nsin' ti' 'ñan, can' cha' cu'ni cuiyan' cha' 'in ne', ña'an tu' tsatii cha' tlyu ti' 'ñan lo'o ne'. ⁶ Ti' juin la Ñi X'nan na: Ton nscan um tsaña'an ycu'i' yu bse na a ñi ndi'in cha' 'in can'. ⁷ Xacan' jan ñi, ¿ta a ndla la cu'ni cunta Ndiose 'in nchгаа nu cua' mdo'o hui 'in ñi nu njñan 'in ñi tla lo' cucha? ¿Ta si'i cui' xaa ti xcuen ñi 'in can'? ⁸ Cunen lo'o um si'yana cui' xaa ti cu'ni cuiya' ñi cha' 'in can'. Una Yu Qui'y'u nu Mdo'o nde ni' Cuaan, tsaan nu ntsu'hui cha' quiaan ñi xiya', ¿ta caja nu tsa qui'an ti' 'in ñi?

Cha' in ne' fariseo lo'o yu nu ndlo tñi

⁹ Ti' ycu'i' la Jesús xca cha', cui' cha' 'in nu nsuhui tloo ticuii' una nxcuan tloo 'in xca tucui, lo' juin ñi: ¹⁰ Tucua yu qui'y'u mdiyaa yu ni' lyaa si'yana chcui' lyi'o yu 'in Ndiose, sca can' lca ne' fariseo, lo' xca can' lca nu ndlo тñi. ¹¹ Ne' fariseo can' ndon ne' lo' nchcui' lyi'o ne' 'in Ndiose: Stina Ndiose, tyaan xu'hue 'in um si'yana a lcan

ñā'an nchca ti' nchгаа la tucui, yu cunan, yu nducun', yu nguiten yu'hui lo'o scasca ne' cuna'an, lo' ñi a lcan ñā'an nchca ti' yu nu ndlo tñi re, ¹² cui' ca nu n'nin ayuna tucua ya' sca snan, lo' ndaan lcan loo tñi nu n'nin canan sca snan. ¹³ Una yu nu ndlo tñi can' tijyo' ti ndon yu, ñi a xtyi ti' yu scuen yu tloo yu nde cuaan, cui' ca nu mdyisnan ny-cuan' yu jyan tiquee yu lo' nchcui' yu: Stina Ndiose, ñā'an 'tnan ti' um 'ñān si'yana nan' lcan nten qui'ya chendyu. ¹⁴ Una cunen lo'o um, yu re mxitucui yu nde ñā'an 'in yu, a xca 'a qui'ya nducui yu tloo Ndiose, una si'i cuaña'an lo'o xca ne' can'. Si'yana nu nchca ti' scuen cuaan 'in ticuii', Ndiose ndyi'ya te'en ñi 'in can', una nu n'ni lyo' 'in, can' nu scuen cuaan Ndiose 'in.

Mxnu Jesús cunta 'in nu suhue ti yaa' Ndiose

¹⁵ Xacan' mdyisnan mdiyan lo'o ne' 'in nu suhue ti tloo Jesús si'yana tyi'in tyaa ñi yaa' ñi que, lo' yu ta'a nda'an ñi ngusun lo'o yu 'in nten nu ndiyaa can'. ¹⁶ Una Jesús msi'ya ñi 'in yu lo' juin ñi: Tyaa um ya' caan nu suhue ti se'en nducuan, lo' a chcui ndijin um, si'yana can' nu ntsu'hui cha' qui'ni ca'an 'in se'en ndlo Ndiose tñān. ¹⁷ Nu cha' ñi cunen lo'o um, nu nchca ti' sten se'en ndlo Ndiose tñān, cha' a tsa qui'an ti' 'in ñi tsaña'an nguiaa cha' 'in nu suhue ti, a tca sten can'.

Cha' 'in sca yu cuiyiyā'

¹⁸ Yato'o sca nu ndon loo la 'in ne' judio mñicha' 'in Jesús: 'Un lca um sca nu tsu'hue 'a, ¿ñi na tca cu'nin si'yana caja chendyu nu a tsatii 'a 'ñān? ¹⁹ Mxcuen Jesús 'in yu: ¿Ñi cha' nchcui' si'yana lcan sca nten nu tsu'hue? A tucui nu tsu'hue, cui' ca nu scati Ndiose. ²⁰ Cua' jlyo ti' ñā'an tñān ngulo Ndiose: —A sten yu'hui lo'o cuiyio nten, a cujui nten, a cu'nin cunan, a chcui' cha' cuiñi, cu'ni suun 'in tloo sti lo'o jyi'an—. ²¹ Mxcuen yu 'in ñi: Ti' lyon' nxu'huan se'en nchгаа cha' re. ²² Xa ngune 'in Jesús cha' nu ycui' yu, juin ñi 'in yu: Xca ti cha' ya lyijyi 'in. Quiaa yjui' nchгаа na nu ndi'in 'in lo' cutsa tñi can' 'in nu ti'i, cuaña'an caja cha' cuiyiyā' 'in la ni' cuaan, xacan' chcui ncha'an 'ñān. ²³ Xa ngune 'in yu cha' can', ngulu'un 'a ti' yu si'yana cuiyiyā' 'a yu. ²⁴ Xa na'an Jesús si'yana ngulu'un ti' yu, xacan' juin ñi: Tucui 'a ñā'an sten ne' cuiyiyā' se'en ndlo Ndiose tñān. ²⁵ A tucui la tyijyin sca camello quito quiya' cuxa que ñā'an nu sten ne' cuiyiyā' se'en ndlo Ndiose tñān. ²⁶ Lo' nu ngune 'in cha' can' mdyisnan ycui': ¿Ti nu tca tyi'o laa cha' na can'? ²⁷ Xacan' juin ñi: Cha' nu tucui 'in nten chendyu, a tucui na 'in Ndiose. ²⁸ Xacan' juin yu Tyo: Huare' cua' mxnu ti'in hua nchгаа na nu ndi'in 'in hua, lo' nducui ncha'an hua 'in um. ²⁹ Mxcuen Jesús 'in yu:

Nu cha' ñi cunen lo'o um, cha' nde'en nu xnu tucua na'an 'in, uta xnu ti'in nten cula 'in, lo'o ta'a ngula, ta cuna'an 'in uta sñe', si'ya cha' 'in Ndiose, ³⁰ can' nu lye la caja cha' tsu'hue 'in loo chendyu re, a cunta tiyaa xaa qui'ni ca'an 'in lo'o chendyu nu a tsatii 'a.

Xiya' ycui' Jesús si'yana ntsu'hui cha' caja ñi

³¹ Xacan' sca cunta mdo'o lo'o Jesús 'in yu ta'a nda'an ñi, lo' juin ñi 'in yu: Cua' ñii tsaan na Jerusalén, lo' tsato'o nchгаа cha' nu nguinu scua cha' 'in Yu Qui'yu nu Mdo'o nde ni' Cuaan, tsaña'an ngua'an yu nu mxiyui' Ndiose 'in cua' s'ni. ³² Tyaa ne' 'in ñi tuyaa' ne' gentil, taa ne' cha' jyi'lo 'in ñi, cu'ni lyi'o 'tnan ne' lo' su'hua siye' ne' tloo ñi. ³³ Xa cua' mjyi'in ne' 'in ñi, xacan' cujui ne' 'in ñi, una xa cua' ca snan tsaan tyiqui'o ñi. ³⁴ Una yu ta'a nda'an ñi a ngu'ya yu cha' tiyaa si'yana ti' nchcun cha' tiyaa 'in yu, can' cha' a ngujlyo ti' yu cha' nu ycui' ñi.

Cha' 'in sca yu cuiyiyā' ndi'in quichen Jericó

³⁵ Yato'o xa mdiyaa Jesús tu'hua quichen Jericó, tu'hua tucueen can' nducua sca yu cuiyiyā' nu njñān lcan 'in nten, ³⁶ xa ngune 'in yu ndijin nten qui'an can', mñicha' yu cha' ñi na nchca. ³⁷ Jui nu mtsa' 'in yu si'yana Jesús Nazaret nguiaa can'. ³⁸ Xacan' mdyisnan msi'ya cueen yu 'in ñi: Jesús, Sñe' ta nten 'in Davi, ñā'an 'tnan ti' um 'ñān. ³⁹ Nten nu nducua loo can' ngusun lo'o 'in yu si'yana chcua seen tu'hua yu, una nde lye la msi'ya yu: Sñe' ta nten 'in Davi, ñā'an 'tnan ti' um 'ñān. ⁴⁰ Xacan' ycan' ton Jesús, lo' ngulo ñi tñān si'yana tsa te'en ne' 'in yu. Xa mdiyaa yu se'en ndon ñi, mñicha' ñi 'in yu: ⁴¹ ¿Ñi na ta nchca ti' cu'nin lo'o? Mxcuen yu xacan': Ñi X'nan hua, nchca tin' si'yana quila xaa quiloan. ⁴² Xacan' juin Jesús: Quila xaa quiloan, cua' mchca si'yana qui'an ti' 'ñān. ⁴³ Ticui' xaa can' nguila xaa quiloan yu, lo' mducui ncha'an yu 'in ñi, m'ni tnu yu 'in Ndiose. Nchгаа nten xa na'an ne' cha' can' mdaa ne' loo Ndiose.

19

Cha' 'in Jesús lo'o Zaqueo

¹ Jesús nguia ndijin ñi quichen Jericó, ² can' ndi'in sca yu cuiyiyā' naan Zaqueo, x'nan yu nu ndlo tñi. ³ Nchca ti' yu chu'hui lyoo yu 'in Jesús, una a ncuā ñā'an yu 'in ñi si'ya nten qui'an can', a cunta si'yana lyo' ti ndyon yu. ⁴ Xacan' mdo'o yu msnan yu nde loo se'en ntsu'hui cha' tyijyin ñi, can' ycuen yu sca loo yca nu naan sicómoro se'en nu tca ñā'an yu 'in ñi. ⁵ Xa mdiyin Jesús can', mxina'an ñi nde cuaan lo' na'an ñi 'in yu, lo' juin ñi: Zaqueo, ndla ti qui'ya, si'yana cua' ñii tsa'an se'en ndi'in. ⁶ Ndla ndsa ti ngu'ya yu, tsu'hue ntsu'hui tiquee yu ncuān xu'hue

yu 'in ñi se'en ndi'in yu. ⁷ Xa na'an nten cha' can', scasca ne' mdyisnan ycu'i ne' ñi cha' mdyiaa ñi se'en ndi'in sca nten qui'ya chendyu. ⁸ Xacan' mdyiton yu Zaqueo se'en nducua yu lo'o Ñi X'nan na, lo' juin yu: Ñi X'nan hua, cua' ñii taan tsa tu'hue na nu ndi'in ñan 'in nu ti'i ña'an chendyu 'in, lo' cha' nde'en nu ngulon tñi 'in lo'o cha' mañan, tsa jacua ta xu'huan 'in na 'in. ⁹ Lo' juin Jesús 'in yu: Na'an re ndi'in sca nu cua' mdo'o laa, si'yana lo'o yu lca yu ta nten 'in Abraham. ¹⁰ Si'yana Yu Qui'y'u nu Mdo'o nde ni' Cuaan ljan nan ñi 'in nu ngunan' yu'hui si'yana tyi'o laa.

Cha' 'in tsa tii nguso nu mhcuan cunta tñi

¹¹ Si'yana ndon nscan ne' cha' nu nchcui' ñi, mdyisnan ycu'i ñi xca cha', a cunta cui' ti can' ndi'in Jerusalén, lo' nten can' ñan ti' ne' si'yana ticui' xaa tyisnan culo Ndiose tñan 'in ne'. ¹² Juin ñi xacan': Sca yu qui'y'u nu ndon loo la 'in ne' nguiaa yu sca se'en tijo', si'yana chcuan yu sca cha' cuiya' nu culo yu tñan, la xacan' xitucui yu. ¹³ Xa ti' lyijyi tyi'o yu msi'ya yu 'in tsa tii nguso 'in yu, lo' mdaa yu tñi 'in cunda scaa yu, lo' juin yu 'in: Cu'ni um tñan lo'o tñi re 'ñan lja tsa'an lo' xitucuin. ¹⁴ Una ta'a quichen tyi yu ti'i ti' ne' 'in yu, lo' ngua'an tñan ne' tucua snan nu ya su'hua qui'ya 'in yu se'en nguiaa yu, lo' juin ne': A nchca ti' hua si'yana culo yu cua tñan 'in hua. ¹⁵ Yato'o xa cua' mhcuan yu cha' cuiya' can' nguila yu, xacan' msi'ya yu 'in nguso nu mhcuan cunta tñi can', si'yana ca cuiya' ti' yu tsala cua' m'ni na canan. ¹⁶ Lo' juin nu mdiyaan culoo can': Ñi X'nan hua, tsa tii tñi m'nin canan lo'o tñi nu mdaa um 'ñan. ¹⁷ Lo' juin x'nan yu xacan': Tsu'hue 'a, nu'huin lca sca nguso nu ñi ndi'in cha' 'in, loo nu mducua tñan lo'o tsachin' na nu mxnun 'in, can' cha' cua' ñii ntsu'hui cha' culo tñan 'in tsa tii quichen. ¹⁸ Xacan' mdiyaan xca yu, lo' juin yu: Ñi x'nan hua, tsa ca'yu tñi m'nin canan lo'o tñi nu mdaa um 'ñan. ¹⁹ Ticui' cuaña'an juin x'nan can' 'in: Lo'o nu'huin ntsu'hui cha' culo tñan 'in tsa ca'yu quichen. ²⁰ Chon' nde'en can' mdiyaan xca yu lo' juin: Ñi x'nan hua, nde tñi nu mdaa um 'ñan, tsu'hue 'a yu'hui se'en na 'ñan, ²¹ ytsen 'in um si'yana tla 'a ndi'in tyaa um sca cha', nchcuan um lo'o na nu a ndaa um, lo' nxo' um na nu a ntya um. ²² Xacan' mxcu'en x'nan yu 'in yu: Nu'huin lca sca nguso nu a ñi ndi'in cha' 'in, ticui' chon' yaan cha' nu ycu'i. Cha' jlyo ti' si'yana tla cha' nchcui'n, nchcuan lo'o na nu a ndaan, lo' nxon' na nu a ntyan, ²³ ñi cha' a mdaa tñi can' jñi' xca tucui, lo' nu nguilan cua' ñii chcuan 'in na lo'o sñe' na? ²⁴ Xacan' juin x'nan can' 'in nu ndon cui' ti can': Chcuan um tñi 'in yu re, lo' taa um 'in

na 'in nu cua' su tsa tii na 'in. ²⁵ Mxcuen ne': Ñi X'nan hua, una yu cua' su tsa tii tñi 'in yu. ²⁶ Una cunen lo'o um sca cha', nchgaa nu cua' ndi'in cha' tsu'hue 'in nde caja la na 'in, una nu a ndi'in na 'in, lo'o tsachin' na nu ndi'in 'in nde caja nu lyaa 'in na. ²⁷ A cunta lo'o nu ti'i ti' ñan, nu a ncua ti' ca ja'an 'ñan, can lo'o um 'in can' lo' kujui um 'in.

Yten Jesús quichen Jerusalén lo' m'ni tnu ne' 'in ñi

²⁸ Xa cua' mdyi ycu'i' ñi cha' can', mducua loo ti' nguiaa ñi nde quichen Jerusalén. ²⁹ Yato'o xa cua' tiyaa ti jun quichen Betfagé lo'o quichen Betania, cui' ti can' nducua qui'ya nu nchcui' ne' lo'o lca Olivo, lo' mxitucua loo ñi 'in tucua yu ta'a nda'an ñi, ³⁰ lo' juin ñi 'in yu: Yaa um se'en ndi'in quichen lyo' ti cua, lo' xa sten um tu'hua quichen cua, ña'an um chcan' ton sca burru cune' ti nu a nchca tucui chcua. Xtin' um 'in 'in lo' quian lo'o um 'in 'in. ³¹ Cha' nde'en nu cuñicha' 'in um: ¿Ñi cha' nxtin' um 'in 'in? Lo' ljuin um 'in ne' si'yana Ñi X'nan na nchca ti' 'in 'in. ³² Xacan' mdo'o chcuua yu can' nguiaa yu, lo' nguiaa lyoo yu 'in 'in tsaña'an nu juin ñi lo'o yu. ³³ Lja ndon xtín' yu 'in 'in, mdo'o x'nan 'in lo' juin lo'o yu: ¿Ñi cha' nxtin' um burru cua? ³⁴ Mxcuen yu 'in ne': Si'yana Ñi X'nan na nchca ti' 'in 'in. ³⁵ Xacan' nguila lo'o yu 'in 'in se'en ndon Jesús, msala scua yu ste' yu chon' 'in, lo' mda yaa' yu 'in ñi ycu'en ñi chon' 'in. ³⁶ Cua' yaa ña'an nguiaa ñi, msala sti ne' ste' ne' tucueen can'. ³⁷ Xa cua' nguiaa ñi tsalcui quiya' qui'ya Olivo can', nchgaa nu nguia ncha'an 'in ñi tsatlyo lo'o ta'a nda'an ñi, ndyijyin ya' tsu'hue ntsu'hui tiquee ne' nchcui' cuen ne', lo' ngui'ni tnu ne' 'in Ndiose si'ya scasca cha' tnu nu na'an ne', ³⁸ lo' nchcui' ne': —Tlyu cha' tsu'hue ntsu'hui 'in ñi nu lca Ree nu ljaan lo'o cha' cuiya' 'in Ñi X'nan na—. Cua' m'ni chu'hue ñi cha' 'in na la ni' cuaan, cu'ni tnu na 'in Ndiose. ³⁹ Xacan' tucua snan ne' fariseo nu nguiaa lja nten can' juin ne' 'in ñi: 'Un ñi nu lca Bstro, xun lo'o um 'in ta'a nda'an um re si'yana chcua seen tu'hua ne'. ⁴⁰ Mxcuen ñi 'in ne': Cunen lo'o um sca cha', cha' nten re chcua seen tu'hua ne', quee cua tsato'o chcui' cuen na xacan'. ⁴¹ Cua' tiyaa ti ñi tu'hua quichen Jerusalén, una xa na'an ñi 'in na, ngu'ya sca tu'hua tiquee ñi lo' ynan ñi si'ya na, ⁴² lo' juin ñi 'in quichen can': Cha' cua na tca ca cuiya' ti' um cha' nu cu'ni tsu'hue lo'o um, siya' cua' tsu'hue sca tsaan ti re ñii, una mhcun yu'hui cha' re tso' nu 'in um. ⁴³ Si'yana cua' ljaan tsaan nu chen chcui 'in um, xa caan ta'a cusuun um su'hua lo'o 'in um, tñan can' xca lo'o quee chcua tyi'ii'n tso' se'en ndi'in um, lo' cuaña'an su'hua nchcun 'in um, ⁴⁴ cujlyo can' 'in um siya' ti tsatlyo lo'o sñe' um, lo' ñi

sca quee lo' a quinu scua 'a na chon' ta'a na, si'yana a ncuana xu'hue um 'in ñi nu llyaan se'en ndi'in um.

Ngulo Jesús 'in nten nu ndyujui' na ni' lyaa

⁴⁵ Xacan' yten ñi ni' lyaa, lo' ngulo ñi 'in nchгаа nu ndujui' lo' nsi'i na tuna'an llyiya' can'. ⁴⁶ Juin ñi 'in nten can': Quityi 'in Ndiose nchcui' na: —Na'an ñian lca na se'en nchcui' lyi'o ne' ñian—, lo' 'un ngui'ni um 'in na lca na —na'an tyi yu cunan—. ⁴⁷ Cunda scaa tsaan ndlo'o ñi 'in nten ni' lyaa can', una yu nu ndlo ca tñan, tsatlyu lo'o ne' escriba lo'o qui'yu cula, ngunan ne' ña'an nu cuju ne' 'in ñi. ⁴⁸ Una a jui ña'an cu'ni ne' tsaña'an nu nchca ti' ne', si'yana ña'aan quichen can' tsu'hue ndon nscan ne' cha' nu ndlo'o ñi.

20

Cha' cuiya' nu ndon lo'o Jesús

¹ Yato'o xca tsaan lja ndlo'o Jesús 'in nten ni' lyaa, nchcui' ñi cha' tsu'hue 'in Ndiose, lo' tucua snan yu nu ndlo ca tñan ni' lyaa, tsatlyu lo'o ne' escriba, lo'o qui'yu cula mdiyaa ne' se'en ndon ñi, ² lo' juin ne' 'in ñi: Quitsa' 'in hua, ¿la jui cha' cuiya' 'in lo'o cha' nu ngui'ni re, lo' ti nu mdaa 'in na 'in? ³ Mxcuen Jesús 'in ne': Lo'on nan' nchca tin' cuñichan' 'in um sca cha', cha' ña'an xcuen um 'ñan. ⁴ Yu Xuhua nu mducua tya 'in nten, ¿ta ni' cuaan mdo'o cha' cuiya' 'in yu, uta na nten chendyu mdaa 'in na? ⁵ Xacan' scasca ne' mñicha' ta'a ne': Cha' ljuin na si'yana ni' cuaan mdo'o cha' cuiya' can', tina'an xcuen yu 'in na, ¿ñi cha' a ya qui'an ti' um 'in yu? ⁶ Cha' ljuin na si'yana nten chendyu mdaa cha' cuiya' can', una ña'aan quichen ne' jyi'in ne' quee 'in na, si'yana ncuua cuiya' ti' ne' yu Xuhua can' ncuua yu sca nu mxiycui' Ndiose 'in. ⁷ Mxcuen ne' 'in ñi si'yana a jlyo ti' ne' ti nu mdaa cha' cuiya' can'. ⁸ Xacan' juin Jesús 'in ne': Lo'on nan' a tca quitsan' 'in um la jui cha' cuiya' ñian lo'o cha' nu ngui'nin re.

Cha' 'in yu nducun' lo'o se'en nducua ti uva

⁹ Xacan' mdi'in tyaa Jesús sca cha' lo'o nten can' lo' juin ñi: Sca yu qui'yu yta sca jyan chacui' ti uva, lo' mxnu yu 'in na nda tlu'hue lo'o yu nu chu'hui cunta 'in na, xacan' mdo'o yu nguiaa yu sca se'en tijo' x'ni ya'. ¹⁰ Xa mdiyaa xaa nu ntsu'hui cha' quio' mti can', ngua'an tñan yu sca nguso nu chcuana cunta na nu qui'ni ca'an 'in yu. Una yu nu ntsu'hui cunta tñan can' mjyi'in 'in yu nu mdiyaa can', lo' mducui xu'hua 'in yu nguiaa yu cua ti ña'an. ¹¹ X'nan tñan can' ngua'an tñan yu xca nguso 'in yu, una ticui' cuaña'an mjyi'in yu 'in nu mdiyaa can', cua' ña'an ti m'ni lyi'o yu 'in, lo' mducui xu'hua yu 'in nguiaa cua ti ña'an. ¹² Yu x'nan tñan

can' ngua'an tñan yu xca nguso 'in yu, nu cua' nchca snan juesa, ticui' ti ña'an yju yuhua' yu 'in nu mdiyaa can' lo' ngulo yu 'in nde chon' lo'o. ¹³ Xacan' nguñan ti' x'nan tñan can': ¿Ña'an ta cu'nin ñii? Ca'an tñan ycu' ca sñen' nu ta'a la ñian, tina'an cu'ni cunta yu cha' nu nchcui' can' xa tyyaa la cua. ¹⁴ Una yu nu ntsu'hui cunta 'in tñan can', xa na'an yu llyaan sñe' x'nan tñan can' mdiysnan ycu' scasca yu: Nde llyaan yu nu quinu ca tñan re 'in, ndla ti um lo' cuju na 'in yu lo' quinu tñan re 'in na. ¹⁵ Cui' xaa ngulo yu 'in nde chon' lo'o, lo' yju yu 'in. Xacan' jan ñi, ¿ña'an ta cu'ni x'nan tñan can' lo'o yu? ¹⁶ Cui' ca nu xitucui yu lo' cuju yu 'in nu ntsu'hui cunta tñan can', lo' taa yu 'in na cu'ni cunta xca tucui. Xa ngune 'in ne' cha' nu ycu' ñi, juin ne' xacan': ¡A Cula ya' Ndiose 'in na! ¹⁷ Una Jesús mxina'an ñi se'en ndon ne' lo' juin ñi: ¿Ñi cha' nchca ti' chcu' quityi 'in Ndiose xa nchcui' na: —Quee nu mscuan tloo yu cuityi na'an, cua' ñii lca na quee nu nsñi ton 'in na'an—? ¹⁸ Nchгаа nu tlyu scua chon' quee can', quita can', una cha' quee can' tyu na chon' ne', jlyo ne' siya' ti.

Cha' 'in tñi nu su'hua llyiya' ne' 'in César

¹⁹ Xacan' yu nu ndlo ca tñan ni' lyaa lo'o ne' escriba ngunan ne' ña'an nu quinu Jesús ticui' xaa, si'yana ngu'ya ne' cunta cha' 'in ne' ycu' ñi, una a msti ti' ne' xñi ne' 'in ñi si'yana nguitsen ne' 'in nten quichen can'. ²⁰ Una xa jui ña'an 'in ne' ngua'an tñan ne' tucua snan nu tsaa lo'o cha' mañan, lo' cu'ni can' 'in si'yana lca sca nten nu suun, ña'an ca si'yana su'hua ne' qui'ya 'in ñi lo'o cha' nu chcu' ñi, la xacan' tyaa ne' 'in ñi tuyaa' bsya nu cu'ni cuiya' cha' 'in ñi. ²¹ Lo' mñicha' ne' 'in ñi: 'Un ñi nu lca Bstro, cua' jlyo ti' hua si'yana cui' ña'an ndlo'o um, a cunta scaña'an ti n'ni um 'tnan 'in nten, lo' ndlo'o um cha' nu ñi 'in Ndiose tsaña'an nu ntsu'hui cha' cu'ni na. ²² ¿Ta ti' tsu'hue taa na tñi nu njñan yu César, uta na a tsu'hue 'a? ²³ Una ngüi ti' ñi si'yana nchcui' ne' lo'o cha' mañan, xacan' juin ñi 'in ne': ¿Ñi cha' ta nchcui' um lo'on cuaña'an? ²⁴ Tyaa um sca tñi ñian, ña'an na. ¿Tucui' ca 'in lcuin nga'an chon' tñi re, lo' ti nu niin nga'an 'in na? Xacan' mxcuen ne' 'in ñi: Yu César. ²⁵ Juin ñi xacan': Tyaa um 'in César na nu ntsu'hui cha' qui'ni ca'an 'in yu, cui' cuaña'an taa um 'in Ndiose na nu qui'ni ca'an 'in ñi. ²⁶ Si'ya nten qui'an can' a jui ña'an su'hua ne' qui'ya 'in ñi lo'o cha' nu ycu' ñi, cui' ca nu nguinu ton seen ne' lo' yuhue 'a ti' ne' lo'o cha' nu mxcuen ñi.

Ne' saduceo lo'o cha' nu tyiqui'o nten

²⁷ Xacan' mdiyaa tucua snan ne' saduceo se'en ndon ñi, cui' nu a ndiya qui'an ti' si'yana ntsu'hui cha' tyiqui'o nten, lo'

mñicha' ne' 'in ñi: ²⁸ 'Un ñi nu lca Bstro, yu Moisé ndeña'an ngua'an yu sca cha': —Sca yu qui'yu nu cua' jui cuiyli'o lo' cha' caya yu, lo' ñi sca sñe' ne' lo' a mdi'in lo'o yu, xacan' ticui' ta'a ngula nu ngujui can' tyi'in lyi'o 'in ne' cuna'an can', lo' cha' tyi'in sñe' ne' cu'ni ne' cunta si'yana sñe' ne' lo'o cuiyli'o ca ne' lca can'—. ²⁹ Tyi'in tyaa na sca cha', ndi'in tsa cati yu qui'yu, sca ta'a ngula ti yu. Yu nu cula la can' jui cuiyli'o yu, lo' ngujui yu, una a mdi'in sñe' ne' lo'o yu. ³⁰ Xacan' yu nu cua' nhca tucua can' mdi'in lyi'o 'in ne' cuna'an can', ticui' cuaña'an ngujui yu, lo' ñi sca sñe' ne' lo' a mdi'in lo'o yu. ³¹ Ticui' cuaña'an yato'o lo'o nu cua' nhca snan can', ngujui yu, lo' scaña'an ti yato'o 'in ta'a cati yu can', lo' a mdi'in sñe' ne' lo'o yu. ³² Yato'o lo'o ne' cuna'an can' ngujui ne'. ³³ Xacan' jan ñii, xa ntsu'hui cha' tyiqui'o nten, ¿ti ña'an yu can' lca cuiyli'o ca ne' cuna'an can', si'yana ta'a cati yu mdi'in lyi'o yu 'in ne'? ³⁴ Xacan' mxcuen Jesús 'in yu: Nten chendyu re ndyijyi cuiyli'o ne', ³⁵ una nten un tyiqui'o lo' ntsu'hui xu'hue lo'o xca chendyu, a ntsu'hui 'a cha' ti' caya cuiyli'o ne', ³⁶ lo' ñi a ntsu'hui 'a cha' ti' caya can', si'yana su'hua ña'an ndi'in cha' 'in lo'o angujle, cua' lca can' sñe' Ndiose si'ya cha' nu mdyiqui'o. ³⁷ Una tsaña'an ndi'in cha' 'in ne' ngujui nu ntsu'hui cha' tyiqui'o, yu Moisé ngua'an yu cha' re xa na'an yu 'in yca quiche' nu ndiquin can', lo' nchcui' na si'yana Ñi X'nan na lca ñi —Ndiose 'in Abraham, Ndiose 'in Isaac, Ndiose 'in Jacob—. ³⁸ A lca ñi Ndiose 'in ne' ngujui, cui' ca nu lca ñi Ndiose 'in ne' nu lo'o, si'yana cunta cha' nu 'in ñi nchga nten lo'o ne'. ³⁹ Xacan' tucua snan ne' escriba juin 'in ñi: 'Un ñi nu lca Bstro, cui' ña'an nu ycu' um. ⁴⁰ Lo' ñi xca cha' a msti 'a ti' ne' cuñicha' ne' 'in ñi. ¿Ti nu sñe' 'in Cristo? ⁴¹ Xacan' juin ñi 'in nten can': ¿Ñi cha' ta nchcui' nten si'yana Cristo lca ñi ticui' sñe' ta nten 'in Davi? ⁴² ¿Ta si'i ticui' Davi ngua'an yu sca cha' loo quityi Salmo, lo' nchcui' na: —Ndiose X'nan na juin ñi lo'o Ñi X'nan: Chca tso' queen ñan, ⁴³ lja xicu'nin 'in ta'a cusuun quinu nde tuquiya'—? ⁴⁴ Ticuii' Davi ndlo'o naan 'in ñi si'yana lca ñi X'nan yu, ¿lo' ña'an ta lca ñi sñe' ta nten 'in yu cha' na can'?

Msu'hua tiyaa Jesús 'in nten lo'o cha' 'in ne' escriba

⁴⁵ Lja ndon nscan nten can' cha' nu nchcui' ñi, juin ñi 'in yu ta'a nda'an ñi: ⁴⁶ Xñi um cunta 'in um lo'o ne' escriba, cui' nu nducui ti' nchco' te' tucuin nu tsu'hue ña'an, nducui ti' ne' xa ndyijyi nu nchcui' cha' 'in ne' lo'o suun ña'an se'en nhca quiya', a cunta nhcua ne' la loo se'en n'ni tnu ne' 'in Ndiose uta se'en nhca ta'a, ⁴⁷ a cunta ndlyaa ne' na'an 'in ne' cuna'an nu nguinu

lo'o cha' ycu' ti, can' cha' chaan nchcui' lyi'o ne' 'in Ndiose tloo na'an nten, una can' tlyu la nu ti'i tyijyin tiyaa xaa.

21

Cha' 'in ne' cuna'an nu mdaa sca lcuau

¹ Mxina'an ñi se'en ndlyu tucua snan ne' cuiyliya' ndyi'ya lcuau ni' lyaan can'. ² A cunta na'an ñi xa mdiyaa sca ne' cuna'an nu ti'i ña'an chendyu 'in nu nguinu lo'o cha' ycu' ti, can' mdyi'ya ne' tucua ti tñi suhue ti. ³ Juin ñi xacan': Nu cha' ñi cunen lo'o um, ne' cuna'an nu nguinu lo'o cha' ycu' ti re, ti'i ña'an 'in ne', una qui'an la lcuau mdyi'ya ne' que 'in nchga la ña'an nten re. ⁴ Si'yana nten re mdyi'ya ne' lcuau lo'o tñi nu cua' nguinu ti 'in ne', una ne' cuna'an re, lo'o cha' ti'i chendyu 'in ne' mdyi'ya ne' ña'an tñi nu su 'in ne', tñi nu ntsu'hui cha' cunajo'o 'in ne'.

Ycu' Jesús si'yana ntsu' hui cha' jlyo laa

⁵ Mdyisnau ycu' tucua snan yu cha' 'in laa can', si'yana ndyi'ya 'a nguia' cuityi na lo'o quee nu lca lcuau nu mdaa ne', lo' juin ñi 'in yu: ⁶ Tsaña'an nu na'an um nducua na cua' ñii, una tiyaa xaa caya nu xicuten 'in na, lo' ñi xca quee re a quinu scua 'a na chon' ta'a na.

Cha' nu tsato'o xa tsatii chendyu

⁷ Xacan' mñicha' yu 'in ñi: 'Un ñi nu lca Bstro, quita' um 'in hua ñi xaa tsato'o cha' re, ¿lo' ña'an ca cuiya' ti' hua xa nu cua' nchcui cuii' cha' re? ⁸ Mxcuen ñi 'in yu: Xñi um cunta si'yana a tucui nu cuñilyi'o 'in um, si'yana qui'an 'a nu caan lo' chcui' si'yana llyaan lo'o cha' cuiya' ñan, lo' chcui' can': Nan' lcan Cristo, uta ljuin: Cua' mdiyaa xaa nu tyi'o laa um. Una a chcui ncha'an um 'in can'. ⁹ Xa cunan um cha' si'yana cua' nhca cusuun scasca se'en, a nhca cha' cutsen um si'yana nchga cha' re ntsu'hui cha' tsato'o na culo nducua la, una si'i can' cha' cua' tsatii chendyu. ¹⁰ Ti' juin la ñi: Scasca quichen tnu tyi'in suun, ¹¹ ntsu'hui cha' quiñan lyee ya', a cunta scasca se'en ntsu'hui cha' qui'ya bju'ñan uta quicha, lo' ca chcan' loo cha' nu cutsen nten lo'o cha' nu tnu nde ni' cuaan. ¹² Una xa ti' lyijyi tsato'o nchga cha' re, ntsu'hui cha' quinu um tuyaa' nu xitijin 'in um nu ti'i, lo' tyaa ne' cunta 'in um yaa' yu nu ntsu'hui cunta se'en n'ni tnu ne' 'in Ndiose, su'hua ne' 'in um na'an chcuau, lo' si'ya cha' ñan tsa lo'o ne' 'in um tloo bsa tnu uta tloo ree, ¹³ cuaña'an tca ta'a um suun ña'an nguiaa cha' tsu'hue 'in Ndiose. ¹⁴ Ñi a su'hua um cha' nduhue ti' tiquee um ña'an ntsu'hui cha' xcuen um 'in nu cu'ni cuiya' cha' 'in um, ¹⁵ si'yana cui' xacan' taan cha' tiyaa 'in um lo'o cha' nu chcui' um, lo' nchga nu ti'i ti' 'in um a quija

lyoo ña'an xcuen 'in um uta ljuin si'yana si'i ña'an nchcui' um. ¹⁶ Hasta lo'o nten cula 'in um, ta'a ngula um, nten 'in ti um, uta ta'a tsu'hue um ntsu'hui cha' tyaa 'in um yaa' bsya, lo' ntsu'hui um caja nu kujui 'in um, ¹⁷ lo' nchgaa tucui xcuan tloo 'in um si'ya cha' ñan. ¹⁸ Una ñi sca quichan' que um lo' a ntsu'hui cha' quinan' na. ¹⁹ Cha' 'un ta loo um lo'o cha' nu ljaan 'in um, xacan' tyi'o laa um. ²⁰ Una xa ña'an um si'yana cua' msu'hua lo'o sindatu 'in quichen Jerusalén, ca cuiya' ti' um si'yana cua' jlyo quichen can'. ²¹ Xacan' nchgaa nten nu ndi'in se'en lyi'ya loo Judea xnan yu'hui ne' loo qui'ya, cui' cuaña'an nu ndi'in quichen can' tyi'o tso' ne', lo' nu ngui'ni tñan ni' quixin' a xitucui 'a can' nde quichen. ²² Si'yana lca na sca tsaan nu xitijin Ndiose 'in ne' nu ti'i, lo' tsato'o nchgaa cha' nu cua' nguinu scua loo quityi 'in ñi. ²³ Una 'tnan ca ne' cuna'an nu cua' mxilyo ña'an, lo'o ne' nu nguiti' sñe' xacan', si'yana caan nu ti'i tnu loo chendyu re, si'ya cha' nsin' ti' nu ntsu'hui tiquee Ndiose. ²⁴ Tyisnan kujui ne' 'in nten lo'o spada, a cunta ntsu'hui nu tsa lo'o ne' 'in preso sca chcui chendyu, quichen Jerusalén can' ntsu'hui cha' quinu na tuyaa' ne' gentil, lo' cu'ni ne' ña'an nu nchca ti' ne' lo'o na tsaya' nu tsa tucua tsaan nu cua' mdi'in tyaa Ndiose.

Xa quiaan Yu Qui'yu nu Mdo'o nde ni' Cuaan xiya'

²⁵ Xacan' ca chcan' cha' nu tnu loo cucha, loo coo', lo'o loo cuii, nten chendyu lyee 'a su'hua ne' cha' tiquee ne', lo' a jlyo 'a ti' ne' ña'an ti' cu'ni ne' tsaña'an nu cueen ne tyi'a tujoo' si'yana lyee nguitsa na, ²⁶ tyisnan ña'an ti' ne' loo nu lyee nguitsen ne', si'ya scasca cha' tnu nu cua' ljaan loo chendyu re, si'yana —lo'o ni' cuaan ntsu'hui cha' quifnan tucui na—. ²⁷ Xacan' ña'an ne' 'in —Yu Qui'yu nu Mdo'o nde ni' Cuaan quiaan ñi ni' ndlaa— lo'o cha' cuiya' nu tlyu, lo' xtyi sca xaa nu tsu'hue ña'an. ²⁸ Xa tyisnan ca chcan' cha' re, cu'ni tnu tiquee um lo' scuen um tloo um nde cuaan, si'yana cua' mdiyaa braa nu tyi'o laa um. ²⁹ Mdi'in tyaa ñi xca cha' lo' juin ñi: Xñi um cunta tsaña'an nguiaa cha' 'in yca higo lo'o scasca la yca, ³⁰ xa ña'an um si'yana cua' tyisnan chcua lca' cojo' na, cua' jlyo ti' um si'yana cua' nchcui cuii' cha' quila quio. ³¹ Cui' cuaña'an 'un xa ña'an um cua' nchca scasca cha' can', ca cuiya' ti' um si'yana cua' nchcui cuii' cha' nu culo Ndiose tñan 'in nten. ³² Nu cha' ñi cunen lo'o um, ta nten re ti' ndi'in ne' xa nu ntsu'hui cha' ca nchgaa cha' re. ³³ Ni' cuaan lo'o chendyu re, a la 'a quine cueen na tiyaa xaa, una cha' nu nchcuin' lo'o um quinu scua na tsala xaa. ³⁴ Can' cha' xñi um cunta si'yana a cha'an yu'hui ni' cusya 'in um lo'o cha' nu nchca loo

chendyu re, cha' cu'hui, cha' tucun', ña'an tu' lja xacan' tsati ntyin caan cha' tnu can' chon' um. ³⁵ Si'yana cha' tnu can' ntsu'hui cha' caan na tsaña'an nchca ti' sca can' chon' nten chendyu. ³⁶ Can' cha' tyi'in tiyaa um lo' chcui' lyi'o um 'in Ndiose nchgaa xaa si'yana ta loo um tyijyin um nchgaa cha' re, lo' cuaña'an tiyaa um tloo Yu Qui'yu nu Mdo'o nde ni' Cuaan. ³⁷ Cunda scaa tsaan ndyi'an lo'o ñi 'in nten ni' lyaa can', lo' xa nxiin tsaan nxitucui ñi nde loo qui'ya se'en lca Olivo. ³⁸ Can' cha' tlya ti ndiyaa nten ni' lyaa can', si'yana quine 'in ne' cha' nu ndlo'o ñi.

22

M'ni cuiya' ne' cha' si'yana quinu Jesús

¹ Cua' nchcui cuii' cha' cu'ni ne' ta'a pascua, cui' xa nchcu ne' jaslyu nu a yu'hui suun 'in. ² Yu nu ndlo ca tñan ni' lyaa lo'o ne' escriba nan ne' ña'an nu kujui ne' 'in Jesús, una lo'o cha' mañan si'yana nguitsen ne' tloo nten quichen. ³ Yu Juda nu nchcui' ne' lo'o lca Iscariote, cui' ta yu nu tichcua can', yten Laxa'an ni' cusya 'in yu. ⁴ Ya y'ni cuiya' yu cha' lo'o nu ndlo ca tñan ni' lyaa, tsatlyu lo'o nu lca que 'in siliyia cha' 'in laa, ña'an ntsu'hui cha' tyaa yu 'in Jesús. ⁵ Mdiyaa 'a ti' ne' cha' can', lo' m'ni cuiya' ne' cha' lo'o yu si'yana su'hua lyi'ya ne' 'in yu. ⁶ Ncua sca cha' ti 'in yu lo'o ne', lo' ngyan yu ña'an tyaa yu 'in Jesús lja nu a ndlyu nten.

Xa ycu siin Jesús xiya' ti lo'o yu ta'a mda'an ñi

⁷ Mdiyaa tsaan xa nchcu ne' jaslyu nu a yu'hui suun 'in, lo' lca na tsaan ne' ni' cha' kujui ne' 'in sly'a' si'ya ta'a pascua. ⁸ Xacan' ngua'an tñan Jesús 'in yu Tyo lo'o yu Xuhua, lo' juin ñi 'in yu: Yaa um lo' cu'ni chu'hue um na nu cu siin na ta'a pascua re. ⁹ Juin yu 'in ñi: ¿La nchca ti' um cu'ni chu'hue hua 'in na? ¹⁰ Mxcuen ñi 'in yu: Ña'an jan ñi, xa sten um loo quichen cua, can' chcua ta'a um lo'o sca yu nu lyi'ya sca te'en tyi'a, chcui ncha'an um 'in yu tsaya' sten yu sca na'an. ¹¹ Chcui' um lo'o yu nu lca x'nan na'an can': Ndeña'an juin ñi nu lca Bstro: ¿La nducua na'an se'en cu siin ñi lo'o yu ta'a nda'an ñi ta'a pascua re? ¹² Quitsa yu 'in um se'en nducua sca na'an tlyu nu cua' nchca tucua nde cuaan, can' cua' ndi'in nchgaa na nu cunajo'o 'in na, can' ntsu'hui cha' cu'ni chu'hue um na nu cu siin na. ¹³ Xacan' mdo'o yu nguiaa yu, lo' chcui ña'an juin ñi lo'o yu cuaña'an yato'o, can' m'ni chu'hue yu na nu cu siin jun ta'a pascua. ¹⁴ Xa mdiyaa braa can', yten tucua ñi tu'hua msa tsatlyu lo'o yu ta'a nda'an ca ñi. ¹⁵ Lo' juin ñi 'in yu: Lyee 'a ncua lca tiqueen cu siin na lo'o um ta'a pascua re, lja nu ti' lyijyi tijin nu ti'i. ¹⁶ Cunen lo'o um sca cha', a cu'nin 'an siin ta'a pascua re cha' si'i

la se'en ndlo Ndiose tñan. ¹⁷ Xacan' msñi ñi vaso se'en ntsu'hui vino, mdyaa ñi xu'hue 'in Ndiose, lo' juin ñi 'in yu: Xñi um 'in na nchgaa um, lo' ca xu'hue um 'in na. ¹⁸ Cunen lo'o um sca cha', a co'on 'an vino re cha' si'i la se'en ndlo Ndiose tñan. ¹⁹ Xacan' msñi ñi jaslya, mdyaa ñi xu'hue 'in Ndiose, msu'hue ñi 'in na, lo' mdaa ñi 'in na 'in yu, xacan' juin ñi: Nde nu lca cunan' nan', lo' si'ya um tyaan 'ñan. Tsa quiñan um cu'ni um cha' re lo' quia yu'hui ti' um 'ñan. ²⁰ Xa mdyi ycu siin ñi, cui' cuaña'an msñi ñi vaso se'en ntsu'hui vino can', lo' juin ñi: Nde sca cha' nu cui ti, lo' si'ya then nu quilo si'ya um caja ña'an cu'ni chu'hue um cha' 'in um lo'o Ndiose. ²¹ Ña'an um jan ñi, nde nducua na sca se'en ti lo'o nu ntsu'hui cha' tyaan 'ñan. ²² Nu cha' ñi si'yana Yu Qui'yu nu Mdo'o nde ni' Cuaan ntsu'hui cha' tyijyin ñi tsaña'an cha' nu cua' ngua'an 'in ñi, una 'tnan ca yu nu ntsu'hui cha' tyaan 'in ñi. ²³ Xacan' scasca yu mñicha' ta'a yu cha' ti ña'an yu cu'ni yu cha' can'.

Tucui ca lca nu ndon loo la

²⁴ A cunta mdyisan nchcui' tyijyin yu cha' ti ña'an yu lca yu nu ndon loo la. ²⁵ Xacan' juin ñi 'in yu: Yu ree ndi'in loo chendyu re tla 'a ndlo yu tñan 'in nten, lo' ti' nchcui' ne' si'yana lca yu sca nu nda yaa' 'in nten, ²⁶ una 'un si'i cuaña'an cu'ni um, si'yana sca nu ndon loo lja um ntsu'hui cha' cu'ni lyo' can' 'in, lo' yu nu ntsu'hui cunta 'in um cu'ni can' 'in tsaña'an nchca ti' sca nguso. ²⁷ Xacan' jan ñi, çti ña'an nu ndon loo la, nu nducua tu'hua msa uta nu nsu'hua na loo msa? Çta si'i nu nducua tu'hua msa can'? Una nan' lcan tsaña'an nchca ti' sca nguso 'in um. ²⁸ Cuaña'an 'un a nchca cula yaa' um 'ñan lo'o nchgaa nu ti'i ndijin. ²⁹ Can' cha' taan sca cha' cuiya' 'in um se'en culo um tñan, cui' tsaña'an mdaa Stin cha' cuiya' 'ñan, ³⁰ si'yana tca chcua um lo' cu na sca loo msa ti la se'en ntsu'hui cha' culon tñan, a cunta ntsu'hui cha' chcua um lo' cu'ni cuiya' um cha' 'in ta'a tichcua ta ne' Israel.

Yu Tyo ntsu'hui cha' xcuan tloo 'in ñi

³¹ Lo' ti' juin la Ñi X'nan na: Simón, Simón, cunen lo'o sca cha', Laxa'an cua' mjñan cha' cuiya' si'yana scuin ti'in 'in tsaña'an nchca ti' nscuin ne' mti trigo. ³² Una nan' cua' mjñan 'in Ndiose si'ya cha' 'in, si'yana a cu'ni na'an ti' lo'o cha' nu ndiya qui'an ti', lo' xa nu'huin tyiton, taa cha' tnu tiqee 'in ta'a ndiya qui'an ti'. ³³ Xacan' juin yu 'in ñi: Ñi X'nan hua, cua' m'nin tiqeeen si'yana si'i tsaloo na'an chcuan ti tsa'an lo'o um, cui' ca nu cajan lo'o um. ³⁴ Lo' juin ñi: Tyo, cunen lo'o sca cha', ti' lyijyi xi'ya latyee lo' snan ya' chcui' si'yana a ndyu'hui lyoo 'ñan.

Ntsu'hui cha' cui'ya yu spada

³⁵ Ti' juin la ñi lo'o yu: Xa ngua'an tñan 'in um yaa um, nen lo'o um si'yana a cui'ya um tñi, ñi cuijyin, ñi a cui'ya um quinan, çta nde'en la na ya lyijyi 'in um xacan'? Mxcuen yu 'in ñi: A sca na. ³⁶ Juin ñi 'in yu: Una cua' ñi, tca cui'ya um tñi lo'o cuijyin, lo' nu a ntsu'hui spada 'in, tca cujui' ste' lo' xi'i sca na. ³⁷ Cunen lo'o um sca cha', 'ni cha' tsato'o 'ñan tsaña'an cha' nu cua' nguinu scua loo quityi 'in Ndiose, lo' nchcui' na: —Tsatlyu mda'an ñi lo'o yu nducun'—. Nchgaa cha' nu cua' nguinu scua si'ya cha' 'ñan, tsaloo na ca ti na. ³⁸ Xacan' mxcuen yu 'in ñi: Ñi X'nan hua, nde lo'o tucua spada 'in hua. Lo' juin ñi: Cui' lya lo'o cuati.

Ycui' lyi'o Jesús 'in Ndiose se'en lca Getse-mant

³⁹ Xacan' mdo'o ñi nguiaa ñi nde loo qui'ya Olivo, cui' tsaña'an cha' nu cua' ntsu'hui 'in ñi, lo'o yu ta'a nda'an ñi nducui' ncha'an 'in ñi. ⁴⁰ Xa mdyaa ñi can' juin ñi 'in yu: Chcui' lyi'o um 'in Ndiose si'yana a sten cha' ngunan' tiqee um. ⁴¹ Mdo'o ntan ñi sii' yu tsaña'an cuiya' se'en nduguun ne' sca quee, can' mdyi'ya xtyin' ñi lo' mdyisan ycui' lyi'o ñi 'in Ndiose: ⁴² 'Un ñi nu lca Stin, cha' a tyijyin yu'hui tijn nu ti'i re, una ñi si'i ña'an nu nchca tin', cui' ca nu cu'ni um ña'an nu nchca ti' um. ⁴³ Xacan' ngulo'o tloo sca angujle 'in ñi nu mdo'o nde ni' cuaan si'yana ta yaa' 'in ñi. ⁴⁴ Loo cha' ti' nga'an 'in ñi, nde lyea la ycui' lyi'o ñi 'in Ndiose, lo' mdyisan ngulo'o tyi'a ta ñi la lyuu tsaña'an nchca ti' tne. ⁴⁵ Xa mdyi ycui' lyi'o ñi 'in Ndiose, mdyiton ñi lo' nguila ñi se'en nducua yu ta'a nda'an ñi, nguiaa lyoo ñi 'in yu lja' yu si'yana lyea lu'un ti' yu. ⁴⁶ Lo' juin ñi 'in yu: ÇÑi cha' ta lja' um? Tyitucui um lo' chcui' lyi'o um 'in Ndiose si'yana a sten cha' ngunan' tiqee um.

Xa mdyaa yu Juda 'in Jesús

⁴⁷ Lja nchcui' ñi cha' can' mdyaan nten qui'an, lo' yu Juda cui' ta yu tichcua can', nducua loo yu loo nten can', mdyaa yu se'en ndon Jesús si'yana chcui' cha' yu la sii' sca' ñi. ⁴⁸ Xacan' juin Jesús 'in yu: Juda, çta cuaña'an mdyaa 'in Yu Qui'yu nu Mdo'o nde ni' Cuaan lo'o ña'an nu ycui' cha' 'ñan? ⁴⁹ Xa na'an yu ta'a nda'an ñi cha' nu nchca, lo' juin yu 'in ñi: Ñi X'nan hua, çta si'yu hua 'in ne' lo'o spada re? ⁵⁰ Sca yu ta'a nda'an ñi msi'yu nscan yu nguso 'in nu ndlo ca tñan ni' lyaa can', tso' cueen 'in yu. ⁵¹ Xacan' mxcuen Jesús 'in yu: Cui' lya tsacua ti ña'an. Xacan' yla' Jesús nscan yu nguso can', cui' xaa mhca na 'in yu. ⁵² Xacan' ycui' Jesús lo'o nchgaa nu llyan y'ni lyi'o 'in ñi, cui' nu ndlo ca tñan ni' lyaa tsatlyu lo'o nu lca que 'in silyiya nu ntsu'hui cuan' 'in laa, lo'o qui'yu cula, lo' juin ñi 'in yu: ÇÑi cha' lo'o

yca lo'o spada nducua yaa' um ljian 'ya um 'ñan tsaña'an nchca ti' um lo'o sca yu cunan? ⁵³ Nchgaá xaa nguilyun lo'o um ni' lyaa, ¿ñi cha' a msñi um 'ñan xacan'? Una cua' ñii mdiyaa braa nu nta um tsaña'an nu ndlo laxa'an tñan 'in um.

Xa mscuan tloo yu Tyo 'in Jesús

⁵⁴ Xacan' msñi ne' 'in Jesús, ya lo'o ne' 'in ñi se'en nducua na'an 'in yu nu ndlo ca tñan ni' lyaa. Yu Tyo can' tijyo' ti mducui ncha'an yu 'in nten can'. ⁵⁵ Tlu'hue la lyi'ya' mxiqui'o ne' quii', tyi'iiin sii' na yten tucua ne', a cunta lo'o yu Tyo yten tucua yu lja can'. ⁵⁶ Sca ne' cuna'an nu lca nguso, xa na'an ne' si'yana lo'o yu Tyo nducua yu can', mxina'an tsu'hue ca ne' 'in yu, lo' juin ne': Lo'o yu re ta'nda'an yu cua. ⁵⁷ Una mscuan tloo yu cha' can' lo' juin yu: A ndyu'hui lyaon 'in yu nu nchcui' um cha' 'in cua. ⁵⁸ Chon' nde'en can' ticui' cuaña'an juin sca yu 'in yu Tyo can': Lo'o nu'huin ta'a nda'an yu cua. Mxcuen yu xacan': A lo'on nan'. ⁵⁹ Tsa ndyijyin sca braa ti, mdo'o ycu'i' xca yu lo' juin yu: Nu cha' ñi s'ni, si'yana lo'o yu re lca yu ta'nda'an yu cua, si'yana lca yu ne' Galilea. ⁶⁰ Mxcuen yu Tyo: A jlyo tin' ñi cha' nchcui'. Lja nu ti' nchcui' yu cha' can' mdo'o si'ya sca latyee. ⁶¹ Xacan' Ñi X'nan na mxina'an ñi se'en ndon yu Tyo can', cui' xaa nguia yu'hui ti' yu cha' nu ycu'i' ñi xa juin ñi lo'o yu: Ti' lyijyi xi'ya latyee lo' snan ya' chcui' si'yana a ndyu'hui lyaon 'ñan. ⁶² Mdo'o yu Tyo can' nde lyi'ya', lo' ynan yu si'yana ndyijyin ya' ti'i nga'an 'in yu.

Xa mjyi'in ne' 'in Jesús

⁶³ Yu nu nsñi cunta 'in Jesús mxiycha' ne' lo' mjyi'in ne' 'in ñi, ⁶⁴ a cunta mscan' ne' sca te' tloo ñi, mycuan' ne' 'in ñi, lo' juin ne': ¿Chcui' ña'an na cha' ti ca mycuan' tloo? ⁶⁵ Qui'an 'a cha' ti'i ycu'i' ne' lo'o ñi.

Ncua cuiya' cha' 'in Jesús lo'o tso' cha' 'in laa

⁶⁶ Xa ngu'ya xaa can', tsatlyu nguio' ti'in nchgaá qui'yu cula lo'o yu nu ntsu'hui ca cunta laa 'in ne' lo'o ne' escriba, mdiya lo'o ne' 'in ñi se'en ntsu'hui cha' ca cuiya' cha' 'in ñi, lo' juin ne' 'in ñi: ⁶⁷ ¿Ta cui' lca Cristo? Quitsa' la 'in hua. Mxcuen ñi 'in ne': Cha' cunen lo'o um si'yana cuin', a tsa qui'an ti' um 'ñan. ⁶⁸ A cunta cha' cuñichan' 'in um sca cha', ñi a xcuen um 'ñan, lo' ñi a culaa um 'ñan. ⁶⁹ Una ti' cua' ñii —sten tucua Yu Qui'yu nu Mdo'o nde ni' Cuaan tso' cueen 'in Ndiöse—. ⁷⁰ Nchgaá ne' juin ne' 'in ñi: ¿Ca nu Sñe' Ndiöse lca xacan'? Mxcuen ñi 'in ne': 'Un nchcui' um cuaña'an. ⁷¹ Xacan' juin ne': A 'ni' a cha' ti' cunan na xca tucui' nu taa suun cha' 'in yu re, si'yana cui' na ngune 'in na cha' nu mdo'o tu'hua yu.

23

Ncua cuiya' cha' 'in Jesús tloo yu Pilato

¹ Cui' ña'an lcaa mdyiton nchgaá nten can', lo' ya lo'o ne' 'in Jesús tloo yu Pilato. ² Mdyisnan msu'hua ne' qui'ya 'in ñi tloo yu, lo' nchcui' ne': Nguija lyaon hua 'in yu re nxilo ti'in yu 'in nten quichen, nchcui' yu si'yana a taa 'a hua tñi cha' 'in yu César, a cunta nchcui' yu si'yana cui' yu lca yu Cristo, lo' lca yu ree. ³ Xacan' mñicha' yu Pilato 'in ñi: ¿Ta cui' lca Ree 'in ne' judio? Mxcuen ñi 'in yu: 'Un nchcui' um cha' re. ⁴ Xacan' juin yu Pilato 'in nten lo'o yu nu ndlo ca tñan ni' lyaa can': A sca qui'ya nguija lyaon 'in yu re. ⁵ Una nten can' nde lyece la mdon loo cha' 'in ne' lo' nchcui' ne': Nxilo ti'in yu 'in nten quichen lo'o cha' nu ndlo'o yu ña'aan se'en lyi'ya loo Judea, lo' mdyisnan yu ti' la se'en lca Galilea.

Yaa Jesús tloo yu Herode

⁶ Xa ngune 'in yu Pilato si'yana m'ni tyi'ya ne' Galilea, xacan' mñicha' yu 'in ne' cha' Jesús lca ñi ne' Galilea. ⁷ Xa ncua cuiya' ti' yu Pilato si'yana mdo'o ñi se'en lyi'ya loo Galilea se'en ndlo yu Herode tñan, xacan' ngulo yu tñan si'yana tsa lo'o ne' 'in ñi tloo yu Herode, si'yana lja xacan' nguilyu yu quichen Jerusalén. ⁸ Mdiyaa 'a ti' yu xa na'an yu 'in Jesús, si'yana cua' s'ni nchca ti' yu ña'an yu 'in ñi, qui'an 'a cha' cua' ynan yu lo' nta yu cha' ñi xaa cu'ni ñi sca cha' nu tnu tloo yu. ⁹ Qui'an 'a cha' mñicha' yu 'in ñi, una a sca cha' can' mxcuen ñi. ¹⁰ Nchgaá yu nu ntsu'hui cunta laa 'in ne' tsatlyu lo'o ne' escriba, nde lyece la msu'hua ne' qui'ya 'in ñi. ¹¹ Xacan' yu Herode lo'o sandatu 'in yu mscuan tloo 'in ñi lo' mxiycha' yu 'in ñi, lo' mxico' yu sca te' tsu'hue ña'an 'in ñi, xiyi' ngua'an tñan yu 'in ñi nde se'en ndi'in yu Pilato can'. ¹² Cuaña'an mchca tsu'hue cha' 'in yu Pilato lo'o yu Herode, si'yana ti' culoo a tsu'hue ndi'in yu.

Ngulo Pilato tñan si'yana caja Jesús

¹³ Xacan' mxo' ti'in yu Pilato 'in nchgaá nu ndlo tñan ni' lyaa, tsatlyu lo'o yu nu lyi'ya tñan lo'o nten quichen can', ¹⁴ lo' juin yu 'in ne': Mdiyan lo'o um 'in yu re tloon lo' nchcui' um si'yana nxilo ti'in yu nten quichen, una cua' mxicunen 'in yu tloo na'an um, lo' a sca qui'ya nguija lyaon 'in yu ña'an nu ndlo qui'ya um 'in yu. ¹⁵ Ñi yu Herode, lo' a ngulo qui'ya 'in yu xa ngua'an tñan 'in yu yaa yu. Can' cha' cunen lo'o um, a ndyi'o tñan caja yu si'yana a sca qui'ya m'ni yu. ¹⁶ Culaan 'in yu ndi'a xa cua' m'ni yu. ¹⁷ Sca cha' nu ntsu'hui 'in ne', njñan ne' si'yana ndlyaa sca preso cunda scaa yjan xa nchca ta'a can'. ¹⁸ Una nten qui'an can' tsatlyu nchcui' cueen ne': ¡Yjui um 'in yu re lo' culaa um 'in yu Barrabás! ¹⁹ Ntsu'hui

yu na'an chcuán si'yana mxilo ti'in yu nten quichen, a cunta yjui yu nten. ²⁰ Xiya' ycuí' yu Pilato lo'o nten can' si'yana ntsu'hui tiqee yu culaa yu 'in Jesús. ²¹ Una nten can' ycuí' cuéen ne': jji'in ca'an um 'in yu loo cusi, jji'in ca'an um 'in yu loo cusi! ²² Xacan' ycuí' yu Pilato lo'o nten can' nu cua' nchca snan ya': ¿Ñi na ta m'ni yu re? A sca qui'ya nguia lyoon 'in yu nu hasta lo'o caja yu. Can' cha' qui'ni yu lo' ndi'a culaan 'in yu. ²³ Una nde lyee la ycuí' cuéen ne' lo' mjñan ne' cha' si'yana cha'an ñi loo cusi. Mdon loo cha' 'in ne' tsatlyu lo'o nu ntsu'hui cunta laa 'in ne'. ²⁴ Xacan' mdaa yu Pilato cha' cuiya' si'yana cu'ni ne' ña'an nu nchca ti' ne'. ²⁵ Ngulaa yu 'in yu nu mjñan nten can', yu nu ntsu'hui na'an chcuán si'yana mxilo ti'in yu nten, a cunta yjui yu nten, lo' mdyaa yu Pilato cunta 'in Jesús yaa' ne'.

Xa ngujui Jesús loo cusi

²⁶ Tucueen nguia lo'o ne' 'in ñi mchcua ta'a ne' lo'o sca yu yaa tñan ni' quixin', yu Simón nu mdo'o quichen Cirene, mxicu'ni ne' 'in yu si'yana cui'ya yu cusi nu lyi'ya Jesús lo' chcuí' cha'an yu 'in ñi. ²⁷ Qui'an 'a nten nguia ncha'an 'in ñi, cui' cuaña'an ne' cuna'an nguia ynan si'ya ñi. ²⁸ Una Jesús mxina'an ñi nde chon' se'en ljaayan ne', lo' juin ñi 'in ne': 'Un ne' cuna'an Jerusalén, a cunan lo'o um 'ñan, cui' ca nu cunan lo'o um 'in um lo'o sñe' um. ²⁹ Cunen lo'o um sca cha', ljaayan sca tsaan xa caja nu chcuí': Tsu'hue ca xu'hue ne' cuna'an nu a mdaa Ndiöse cha' cuiya' tyi'in sñe', nu a siya' mxilyo ña'an, ñi a na'an ne' yti' sñe' ne'. ³⁰ — Xacan' chcuí' nten can' lo'o qui'ya: Cho'o ti'in um 'in hua, cui' cuaña'an chcuí' ne' lo'o qui'ya suhue ti: Tucun ti'in um 'in hua—. ³¹ Cha' cuaña'an ngui'ni lyi'o ne' 'in sca yca yi'a, ña'an la ca cu'ni ne' lo'o sca yca ngutyi. ³² A cunta nguia lo'o ne' 'in tucua yu nducun' si'yana tsatlyu caja yu lo'o Jesús. ³³ Xa mdyaa ne' se'en naan que jyi'o, can' mjiyi'in ca'an ne' 'in ñi loo cusi, a cunta lo'o yu nducun' nga'an yu loo cusi, scaa yu sca tso' 'in ñi. ³⁴ Xacan' juin Jesús: 'Un ñi nu lca Stin, cu'ni um cha' tlyu ti' 'in nten re si'yana a jljo ti' ne' ñi na ngui'ni ne'. —Ticui' lja can' mtsa ne' sten', ngulo ne' xu'hue ne' lo'o na—. ³⁵ Nten can' nan' ya ne' 'in ñi, lo' yu nu lyi'ya tñan can' nchcuí' ca'an 'in ñi: Yu re ngulo laa yu 'in xca tucui, ¿ñi cha' a culo laa yu 'in yu cha' na cha' ñi ca lca yu Cristo, ñi nu mdo'o hui ca 'in Ndiöse? ³⁶ Lo'o yu sindatu mstyí lyi'o 'in ñi, lo' ncuá ti' yu xico'o yu vinagre 'in ñi, ³⁷ lo' nchcuí' yu: Cha' nu huin lca Ree 'in ne' judio, culo laa 'in ticui'. ³⁸ A cunta nga'an sca cha' que cusi can' lo'o cha' griego, cha' latin, lo'o cha' hebreo, lo' nchcuí' na: Nde yu nu lca Ree 'in ne' judio. ³⁹ Sca yu nducun' nu ta'a nga'an ñi loo cusi mdyisanan

ycuí' ca'an yu 'in ñi: Cha' nu huin lca Cristo, culo laa 'in ticui', xacan' culo laa 'in hua. ⁴⁰ Mxcuen xca yu can' lo' ngusun lo'o yu 'in: Ñi tsachin' ti lo' a ntsen nu huin tloo Ndiöse, lo' re ña'an ndijin na nu ti'i. ⁴¹ Nu cha' ñi ntsu'hui suun 'in na tyijjin na nu ti'i re, si'ya tñan ngunan' nu m'ni na, una yu re a sca cha' ngunan' m'ni yu. ⁴² Xacan' juin yu 'in Jesús: Quia yu'hui ti' um 'ñan xa tiyaa um se'en culo um tñan. ⁴³ Xacan' mxcuen Jesús 'in yu: Nu cha' ñi cunen lo'o, ti' cua' ñií' cua' ndi'in lo'on la ni' cuaan. ⁴⁴ Tsa ntsu'hui ndyi'ya cuaan tsaya' mdyi'aa braa cua' snan siin, ngu'ya tla yta sca chcuí' se'en can'. ⁴⁵ Cucha a mdu'hui 'a na xaa, lo' te' tlyu nu nducui la ni' lyaa can' mda' na tlu'hue la na, mdo'o na tucua yu'hue. ⁴⁶ Xacan' cuéen 'a msi'ya Jesús: 'Un ñi nu lca Stin, —tuyaa' um xnun cusya 'ñan—, lo' ña'aan mdyi' ycuí' ñi cha' re ngujui ñi. ⁴⁷ Xa na'an yu nu lca que 'in sindatu cha' nu yato'o, cui' xaa m'ni tnu yu 'in Ndiöse lo' juin yu: Nu cha' ñi s'ni, yu re ncuá yu sca nten nu ñi ndi'in cha' 'in tloo Ndiöse. ⁴⁸ Nten qui'an nu nguio' ti'in can' xa na'an ne' cha' nu yato'o, mxitucui ne' lo' myucan' ne' jyan tiqee ne' loo nu ti'i nga'an 'in ne'. ⁴⁹ Una nchгаа nu lca ta'a tsu'hue ñi lo'o jun cuna'an nu mducui ncha'an 'in ñi ti' la se'en lca Galilea, tijyo' ti ndon jun nan' ya jun.

Xa mtsi' Jesús

⁵⁰ Can' ndi'in sca yu naan See nu mdo'o quichen Arimatea se'en lyi'ya loo Judea, lca yu sca qui'yu cula 'in ne' judio, tsu'hue nten lca yu lo' ñi ndi'in cha' 'in yu. ⁵¹ Lo'o yu nta yu cha' ñi xaa culo Ndiöse tñan 'in nten, a cunta xa m'ni cuiya' ne' cha' 'in Jesús a ncuá ta'a lo'o yu 'in ne', ñi lo'o ña'an nu m'ni ne'. ⁵² Ya jñan yu cha' cuiya' 'in Pilato cha' tca cutsi' yu 'in Jesús. ⁵³ Xa mdyi'ya yu 'in ñi loo cusi ngxuxen yu sca te' 'in ñi, lo' ya tsi' yu 'in ñi sca tuqee nu cua' lca nguiaa', se'en nu a nchca tucui quiti'. ⁵⁴ Lca na vierne siin nu cua' tyisanan xitñan' ne' judio. ⁵⁵ Tsalca jun cuna'an nu mducui ncha'an 'in ñi ti' la se'en lca Galilea, mdyi'aa ncha'an jun 'in yu se'en mtsi' ñi, lo' na'an jun ña'an mdi'in tyaa yu 'in ñi ni' tucuaa can'. ⁵⁶ Xacan' mxitucui jun nguiaa jun, m'ni chu'hue jun tyi'a xityi' i nu chu'hui 'in Jesús, lo' mxitñan' jun tsaan can' ña'an cha' nu cua' ntsu'hui 'in ne'.

24

Xa mdyiqui'o Jesús

¹ Una culoo tsaan nu mducua snan can', tlyi ti' nguiaa jun cuna'an tucuaa can', lyi'ya jun tyi'a xityi' i nu cua' ncuá tsu'hue, a cunta lo'o chcuá xnán jun cuna'an ta'a nguiaa jun. ² Xa mdyi'aa jun na'an jun si'yana cua' mdo'o ntan quee nu nchcun tucua can'. ³ Xacan' yten jun lo' 'a na'an 'a jun su Ñi X'nan

na. ⁴ Lja ndon yuhue ti' jun cha' can', tsati ntyin mdo'o ton tucua yu qui'yu nu lo' te' tsu'hue ña'an xaa. ⁵ Lyee ytsen jun, can' cha' mdyi'ya tucui jun tloo jun, lo' juin yu 'in jun: ¿Ñi cha' nda'an nan um 'in sca nu lo'o lja ne' cua' ngujui? ⁶ A ntsu'hui 'a ñi re, cua' mdyiqui'o ñi. Quia yu'hui ti' um ña'an ycu'i' ñi lo'o um xa mdi'in ñi se'en lca Galilea, ⁷ xa juin ñi: Yu Qui'yu nu Mdo'o nde ni' Cuaan, caja nu tyaa 'in ñi yaa' nten qui'ya chendyu, jyi'in ca'an ne' 'in ñi loo cusi, una nu cua' ca snan tsaan ntsu'hui cha' tyiqui'o ñi. ⁸ Xacan' nguia yu'hui ti' jun cha' nu ycu'i' ñi. ⁹ Cui' xaa mdo'o jun nguia ytsa' jun 'in cha tixca yu ta'a mda'an ñi lo'o nchгаа la ña'an jun cha' nu yato'o. ¹⁰ Tsalca jun nu mdaa suun cha' re lo'o yu ta'a mda'an ñi lca María Magdalena, Juana, lo'o María jyi'an Jacobo, a cunta lo'o hcua snan jun cuna'an nu ta'a nda'an jun. ¹¹ Una yu ta'a mda'an ñi msque' ti' si'yana la xnan ycu'i' tinto jun cuna'an can', lo' a ya qui'an ti' yu 'in jun. ¹² Una yu Tyo can' msnan yu ya na'an yu se'en mtsi' ñi, lo' xa msti quiloo yu na'an yu su te' nu ngxen ti' ñi, xacan' mxitucui yu lo' ndyijyin ya' nduhue ti' yu si'ya cha' nu ya' to'o can'.

Xa nguiaa Jesús tucueen Emaüs

¹³ Yato'o cui' tsaan can' mxitucui tucua yu nu nguiaa nde quichen Emaüs, lo' a tijyo' nguinu na quichen Jerusalén, tsa ntsu'hui lyoo tixca kilometro. ¹⁴ Nguia taa yu cha' ña'an cha' nu yato'o can'. ¹⁵ Lja nguia ycu'i' yu cha' can', mdiya ncha'an Jesús 'in yu, ¹⁶ una mchcun cha' tiyaa 'in yu lo' a ncua chu'hui lyoo yu 'in ñi. ¹⁷ Lo' juin ñi 'in yu: ¿Ñi cha' ta nguia taa um, lo' lu'un ti' um? ¹⁸ Sca yu can' naan yu Cleofas, lo' mxcuen yu 'in ñi: ¿Ta scati nu'huin yaa Jerusalén, a nchca ca jlyo ti' cha' nu yato'o nu cua' nchca snan tsaan ti re? ¹⁹ Xacan' juin ñi 'in yu: ¿Ñi na ta nchca? Mxcuen yu 'in ñi: Cui' cha' 'in Jesús Nazaret, sca nu mxiycui' Ndiose 'in, tlyu cha' cuiya' mda'an lo'o ñi lo'o cha' nu ycu'i' ñi lo'o ña'an nu m'ni ñi, lo' yu'hui cuiya' ti' Ndiose 'in ñi, cui' cuaña'an lo'o nten. ²⁰ Yato'o nguinu ñi tuyaa' yu nu ntsu'hui cunta cha' 'in laa tsatlyu lo'o nu lca bsya 'in na, lo' ngulo qui'ya ne' 'in ñi tsaya' nu mjyi'in ca'an ne' 'in ñi loo cusi. ²¹ Una huare' ncua ti' hua si'yana cui' ñi culo laa ñi 'in ne' Israel, lo' cua' nguiaa snan tsaan yato'o cha' re. ²² A cunta tucua snan jun cuna'an msu'hua jun cha' nduhue ti' tiquee hua, tlye re ñii yaa jun tucuaa can', ²³ lo' si'yana a nguia lyoo 'a ñi 'in jun mxitucui jun, mdaa jun suun si'yana na'an xñii jun angujle, can' nu mtsa' 'in jun si'yana lo'o ñi. ²⁴ Cui' cuaña'an tucua snan yu ta'a nda'an hua yaa yu tucuaa can', lo' nguia lyoo yu 'in na hcui' ña'an juin jun cuna'an can', una a na'an yu 'in

ñi. ²⁵ Xacan' mxcuen ñi 'in yu: ¿Ta chin' 'a cha' tiyaa 'in um, ta a ndiya qui'an ti' um nchгаа cha' nu ngua'an scua yu nu mxiycui' Ndiose 'in cua' s'ni! ²⁶ ¿Ta si'i culo nducua la ntsu'hui cha' tyijyin ñi nu lca Cristo nu ti'i, la xacan' sten ñi la ni' cuaan loo xaa 'in ñi? ²⁷ Xacan' ti' la suun se'en mdyisnan ngua'an yu Moisé ngulyo scua la ñi cha' 'in ñi lo'o yu, cuaña'an ya quiñan ñi lo'o cunda scaa quityi nu ngua'an nchгаа la ña'an yu nu mxiycui' Ndiose 'in. ²⁸ Xa mdiyaa yu tu'hua quichen se'en ntsu'hui cha' quinu yu, m'ni ñi cha' si'yana tijyo' la tsaa ñi. ²⁹ Una mxicu'ni yu 'in ñi si'yana quinu ñi lo'o yu, lo' juin yu: ¿Ñi cha' ta a quinu um lo'o hua, si'yana cua' msiin lo' cua' qui'ya tla? Xacan' yten ñi ña'an se'en ntsu'hui cha' quinu ñi lo'o yu. ³⁰ Yato'o lja nducua ñi tu'hua mdaa can' lo'o yu, msñi ñi sca jaslya, mdyaa ñi xu'hue 'in Ndiose, msu'hue ñi 'in na lo' mdaa ñi 'in na 'in yu. ³¹ La xacan' nguia la tiyaa 'in yu, lo' yu'hui lyoo yu 'in ñi, una a ncua chcan' 'a ñi. ³² Mdyisnan ycu'i' yu: Cha' ñi tsaña'an nu ngüi ti' cusya 'in na lja ndaa ñi cha' tucueen llyaan na, xa ngulyo scua la ñi cha' nu nducua loo quityi 'in Ndiose. ³³ Ticui' xaa can' mxitucui yu nde quichen Jerusalén, nguia lyoo yu 'in cha tixca yu ta'a mda'an ñi nguio' ti'in yu lo'o nchгаа la ña'an jun, ³⁴ lo' ndeña'an ndi'in ycu'i' jun xa mdiyaa yu: Nu cha' ñi ca si'yana cua' mdyiqui'o Ñi X'nan na, cua' ngulo'o tloo ñi 'in yu Simón re. ³⁵ Xacan' mdyisnan mdaa hcuaa yu can' suun tsaña'an cha' nu yato'o 'in yu tucueen nguiaa yu, lo' ña'an yu'hui lyoo yu 'in ñi xa msu'hue ñi jaslya can'.

Ngulo'o tloo Jesús 'in yu ta'a mda'an ñi

³⁶ Lja nchcui' yu cha' can', tsati ntyin ngulo'o tloo Jesús tu'hue la se'en nguio' ti'in jun, lo' juin ñi 'in jun: Tsu'hue ti' tyi'in um scasca um. ³⁷ Nchгаа jun ytsen jun, lo' a jlyo 'a ti' jun ña'an ti' quiñan ti' jun, msque' ti' jun si'yana sca cui'in ti na'an jun. ³⁸ Xacan' juin ñi: ¿Ñi cha' ta nguitsen um, lo' ngui'ni tucua ti' um? ³⁹ Cu'ni quii um yaan' lo'o quiyen' lo' ca cuiya' ti' um si'yana nan' lcan. Cula' um 'ñan lo' ca jlyo ti' um, si'yana sca cui'in a ntsu'hui tijyan na lo' ñi a ntsu'hui cunan' na tsaña'an nu na'an um 'ñan cua' ñii. ⁴⁰ Xa ycu'i' ñi cha' can', ngulo'o ñi yaa' ñi lo'o quiya' ñi. ⁴¹ Ndyijyin ya' tsu'hue ntsu'hui tiquee jun siya' ti' ngui'ni tucua ti' jun, a cunta nduhue ti' jun, can' cha' juin ñi 'in jun: ¿Ta a sca na ndi'in 'in um cu na? ⁴² Xacan' mdaa jun tsa yu'hue cula nu cua' mque' 'in ñi, lo'o scua' cuton nu ntsu'hui cuiñan'. ⁴³ Msñi ñi 'in na lo' ycu' ñi 'in na tloo na'an jun. ⁴⁴ Xacan' juin ñi 'in jun: Nde cha' ycuin' xa mda'an na lo'o um, si'yana 'ni cha' tsato'o nchгаа se'en nchcui' quityi 'in Ndiose cha' 'ñan, quityi nu ngua'an scua

Moisé lo'o nchgaa la ña'an yu nu mxiycui' Ndiose 'in, lo'o quityi salmo. ⁴⁵ Xacan' msla ñi cha' tiyaa 'in jun si'yana qui'ya jun cunta ña'an nchcui' quityi 'in Ndiose, ⁴⁶ lo' juin ñi 'in jun: Nde cha' nu nguinu sca, Ñi nu lca Cristo ntsu'hui cha' tyijyin ñi nu ti'i tsaya' caja ñi, una tyiqui'o ñi nu cua' ca snan tsaan, ⁴⁷ a cunta caja nu tyi'an ycui' cha' re lo'o cha' cuiya' 'in ñi sca chcui chendyu, si'yana xilo'o chon' ne' qui'ya 'in ne' lo' cu'ni Ndiose cha' tlyu ti' 'in ne', lo' tyisnan chcui' ne' cha' re se'en lca Jerusalén. ⁴⁸ Un lca um nu na'an floo cha' re. ⁴⁹ Cunen lo'o um sca cha', nan' ca'an tñan cha' nu cua' mdi'in tyaa Ndiose lo'o um, una quita um quichen Jerusalén re tsaya' chcuan um cha' cuiya' nu tyi'o la ni' cuaan.

Xa ycuen Jesús nde ni' cuaan

⁵⁰ Xacan' mdiya lo'o ñi 'in jun nde tu'hua quichen Betania, lo' mscuen ñi yaa' ñi lo' ncuan ñi 'in jun. ⁵¹ Yato'o lja ncuan ñi 'in jun mdyisnan ycuen ñi nde ni' cuaan. ⁵² Xa cua' m'ni tnu jun 'in ñi, mxitucui jun nde quichen Jerusalén, ndyijyin ya' tsu'hue ntsu'hui tiquee jun. ⁵³ Nchgaa xaa nguilyu jun ni' lyaa, ngui'ni tnu jun 'in Ndiose lo' ndyaa jun xu'hue 'in ñi. Amen.

Juan

Cha' in Jesucristo xayaan ñi loo chendyu
¹ Xa ti' lyijyi tsaa' chendyu cua' ndi'in Cha' in Ndiose, tsatlyu ndi'in Ndiose lo'o Cha' can', lo' Ndiose lca Cha' can'. ² Cua' ndi'in Cha' can' lo'o Ndiose xa ti' lyijyi tsaa' chendyu. ³ Cui' ñi mtñan ñi nchgaa loo na, ñi sca na lo' a nguiaa', cha' si'i si'ya ñi. ⁴ Cui' ñi nda'an lo'o ñi chendyu 'in nten, lo' chendyu can' lca na xaa 'in ne'. ⁵ Nxtyi xaa can' se'en tla yta, una tla yta can', a nchca 'in na chcui ndijin na loo xaa can'. ⁶ Yato'o ngulo ton Ndiose 'in sca yu ncuu naan Xuhua. ⁷ Nde nu yan ytsa' 'in nten, mdaa yu suun ña'an ndi'in cha' 'in xaa can', si'yana tsa qui'an ti' nchgaa nten si'ya cha' nu chcui' yu. ⁸ Una si'i yu lca yu xaa can', cui' ca nu yaan yu si'yana taa yu suun ña'an ndi'in cha' 'in xaa can'. ⁹ Xaa can' lca na cha' nu ñi nu ndaa chendyu 'in nchgaa nten, lo' mdyiaan xaa can' loo chendyu re. ¹⁰ Mdi'in ñi loo chendyu re, cui' ñi mtñan ñi 'in na, una nten chendyu a yu'hui lyoo ne' tucui lca ñi. ¹¹ Yaan ñi se'en nu mtñan ñi, una a ncuu xuhue ta nten 'in ñi. ¹² Una tsalca nu ncuu xuhue 'in ñi, nu ndiya qui'an ti' 'in ñi, mdaa ñi cha' cuiya' si'yana ca can' sñe' Ndiose, ¹³ una a ncuu cune' can' lo'o juesa 'in nten chendyu, ta si'ya cha' cuiya' 'in ne', cui' ca nu ncuu cune' can' si'ya cha' cuiya' 'in Ndiose. ¹⁴ Lo' ñi nu lca Cha' can' ncuu ñi sca nten, tsatlyu mdi'in ñi lo'o hua, (na'an hua cha' cuiya' 'in ñi, cha' cuiya' nu nda'an lo'o scati Sñe' Ndiose), lo' mtsa'an yu'hui cha' tsu'hue 'in ñi lo' ycu'i' ñi cha' nu ñi. ¹⁵ Yu Xuhua can' mdaa yu suun cha' 'in ñi, lo' nchcui' yu: Cui' cha' 'in ñi re lca nu ycuin' lo'o um si'yana cua' llyaan sca nu ndon loo lati que 'ñan, si'yana cua' s'ni la ndi'in can'. ¹⁶ Loo nu mtsa'an yu'hui cha' tsu'hue 'in ñi, ngui'ni ca'an scasca cha' tsu'hue 'in na nchgaa na. ¹⁷ Ndiose mdaa ñi lee 'in na si'ya Moisé, una cha' tsu'hue lo'o cha' nu ñi yaan na si'ya Jesucristo. ¹⁸ A tucui nu cua' na'an tloo 'in Ndiose, scati Sñe' ñi nu sca cha' ti' 'in ñi lo'o, can' nu ngulyo scua la cha' 'in Ndiose lo'o na.

Suun nu mdaa yu Xuhua nu mducua tya 'in nten

¹⁹ Yato'o ngua'an tñan ne' judio tucua snan yu levita, lo'o yu nu ntsu'hui cunta 'in laa quichen Jerusalén, si'yana cuñicha' ne' 'in yu Xuhua cha' tucui ca lca yu, lo' nde suun nu mdaa yu, ²⁰ ycu'i' la yu, lo' juin yu: Nan' a lcan ñi nu lca Cristo. ²¹ ¿Tucui ta lca xacan'? ¿Ta cui' lca Elía? Mxcuen yu 'in ne': Si'in. ¿Uta na lca ycu'i' ca nu nxiycui' Ndiose 'in? Mxcuen yu 'in ne': Si'i can' nu lcan. ²² Xacan' juin ne' 'in yu: ¿Tucui ta lca cha' na can',

si'yana tca tyaa hua cunta 'in yu nu ngua'an tñan 'in hua? ¿Ñi suun ndaa cha' nu 'in? ²³ Mxcuen yu 'in ne': Nan' lcan yu nu cua' nguinu cha' —tyi'an se'en ngutyi lo' chcui' cueen: Cu'ni ñi um tucueen se'en caan Ñi X'nan na—, tsaña'an cha' nu mxiycui' Ndiose 'in yu Isaia cua' s'ni. ²⁴ Cui' ta 'in ne' fariseo lca nu mdiyaa can', ²⁵ lo' ti' mñicha' ne' 'in yu: ¿Ñi cha' ta nducua tya 'in nten, cha' na si'i Cristo lca, ñi a lca Elía, ñi a lca nu nxiycui' Ndiose 'in? ²⁶ Mxcuen yu Xuhua can': Nan' nducua tyan 'in nten lo'o tyi'a, una cui' lja um re tyi'o sca nu a nchca chu'hui lyoo um 'in. ²⁷ Can' nu cua' llyaan, lo' ndon loo lati que 'ñan nan', lo' tsu'hue ntsu'hui tiqueen cha' cua na taa ñi cha' cuiya' xtin' tsa tisan ti ñi. ²⁸ Nchgaa cha' re yato'o na se'en lca Betábara, xca tso' chco tlyu Jordan se'en nu mducua tya yu Xuhua 'in nten. Ñi nu lca Slya' 'in Ndiose ²⁹ Xca tsaan can' na'an yu Xuhua llyaan Jesús se'en ndon yu, lo' juin yu 'in nten: Nde ñi nu lca Slya' 'in Ndiose nu nxicuten qui'ya 'in nten chendyu. ³⁰ Cui' cha' 'in ñi re lca nu ycuin' lo'o um si'yana cua' llyaan ñi nu ndon loo lati que 'ñan nan', si'yana cua' s'ni la ndi'in ñi. ³¹ Nan' a ndyu'hui lyoon 'in ñi, una nde cha' nducua tyan 'in ne', si'yana chu'hui lyoo ne' Israel 'in ñi, ³² Ndeña'an juin yu Xuhua can': Nan' na'an xa mdo'o Espíritu 'in Ndiose la ni' cuaan, ngu'ya tucua que ñi tsaña'an nchca ti' ndyi'ya tucua sca scun' jo'o. ³³ Nan' a ndyu'hui lyoon 'in ñi, una ñi nu ngua'an tñan 'ñan si'yana tucua tyan 'in nten lo'o tyi'a, juin ñi 'ñan: Ñi nu ña'an qui'ya tucua Espíritu nu Luhui 'in Ndiose que, can' nu cu'ni cha' tucua tya 'in nten, una lo'o Espíritu 'in Ndiose. ³⁴ Nan' na'an tloon can' 'in ñi, can' cha' ndaan suun si'yana cui' ñi lca ñi Sñe' Ndiose.

Xa msi'ya Jesús 'in culoo yu ta'a mda'an ñi

³⁵ Xca tsaan can' nguilyu yu Xuhua ticui' se'en can' lo'o tucua yu ta'a nda'an yu. ³⁶ Na'an yu Xuhua se'en nguilyu Jesús lo' juin yu: Ña'an jan ñi, cua ndon ñi nu lca Slya' 'in Ndiose. ³⁷ Xa ngune 'in chcuu yu can' cha' nu ycu'i' yu, cui' xaa mducui ncha'an yu 'in Jesús. ³⁸ Xa na'an Jesús si'yana llyan ncha'an yu 'in ñi, juin ñi 'in yu: ¿Tucui ca 'in nda'an nan um? Mxcuen yu 'in ñi: Rabí, (cha' re nchca ti' chcui', 'Un ñi nu lca Bstro), ¿la ta ndi'in um? ³⁹ Lo' juin ñi 'in yu: Tsa na lo' ca jlyo ti' um. Xacan' yaa yu lo' mdiyaa yu se'en ndi'in ñi. Can' nguinu yu si'yana cua' ntsu'hui braa cua' jacua siin xa mdiyaa yu. ⁴⁰ Chcuu yu nu ngune 'in ycu'i' yu Xuhua can' mducui ncha'an 'in Jesús, sca can' naan Ndre, ta'a ngula yu Simón nu nchcui' ne' lo'o lca Tyo. ⁴¹ Cui' xaa nguia nan yu 'in Simón

ta'a ngula yu, lo' juin yu 'in: Cua' nguija lyoo hua 'in ñi nu lca Mesía (cha' re nchca ti' chcuí, Cristo, ñi nu ngua'an tñan Ndiose 'in).⁴² Ya lo'o yu 'in tloo Jesús, lo' xa na'an ñi 'in yu juin ñi: Nu'huin lca Simón, sñe' Jonás, una cua' ñii ca naan Cefas, (cha' re nchca ti' chcuí Tyo).

Xa msi'ya Jesús 'in yu Lpe lo'o Natanael

⁴³Xca tsaan can' mdo'o tiquee Jesús tsa'a ñi se'en lyi'ya loo Galilea, can' mchcua ta'a ñi lo'o yu Lpe, lo' juin ñi 'in yu: Chcuí ncha'an 'ñan.⁴⁴ Quichen Betsaida mdo'o yu Lpe can', cui' quichen tyi yu Ndre lo'o yu Tyo.⁴⁵ Yu Lpe ya nan 'in yu Natanael, lo' juin yu 'in: Cua' nguija lyoo hua 'in ñi nu ntsu'hui cha' caan, ñi nu cua' ngua'an scua Moisé cha' 'in, cui' cha' nu ngua'an scua yu nu mxicycui' Ndiose 'in cua' s'ni, lo' lca ñi Jesús, sñe' See, nu mdo'o quichen Nazaret.⁴⁶ Lo' juin yu Natanael: ¿Ta xtyi ti' Nazaret tyi'o sca nu cu'ni tñan tsu'hue? Xacan' juin yu Lpe: Tsa'a na lo' ca cuiya' ti'.⁴⁷ Xa na'an Jesús ljaayan yu Natanael, juin ñi: Nde ljaayan sca yu Israel nu cua' tyi ca, nu ñi sca cha' cuiñi lo' a ntsu'hui 'in.⁴⁸ Yu Natanael can' juin yu 'in ñi: ¿La ta yu'hui lyoo um 'ñan? Mxcuen Jesús 'in yu: Cua' na'an 'in xa nducua suun yca higo can', xa ti' lyijyi tsa te'en yu Lpe 'in.⁴⁹ Xacan' mxcuen yu Natanael 'in ñi: Rabí, 'un lca um ycuí' ca Sñe' Ndiose, 'un lca um Ree 'in ne' Israel.⁵⁰ Lo' juin Jesús 'in yu: ¿Ta ya qui'an ti' 'ñan si'yana nen na'an nducua suun yca higo can'? Una ntsu'hui cha' ña'an cha' nu tnu lati que ña'an cha' nu na'an cua' ñii.⁵¹ Lo' ti' juin la ñi 'in yu: Nu cha' ñi s'ni cunen lo'o, chcuí nu nguiaa nde loo re ña'an quila tucua ni' cuaan, lo' can' ña'an —scuen lo' qui'ya angujle 'in Ndiose— se'en ndon Yu Qui'yu nu Mdo'o nde ni' Cuaan.

2

Xa jui cuiyi'o ne' se'en lca Caná

¹ Nu cua' nchca snan tsaan can' nchca sca ta'a se'en ndyijyi cuiyi'o ne' quichen Caná se'en lyi'ya loo Galilea. Lo'o jyl'an Jesús nguilyu can'.² A cunta lo'o Jesús lo'o ta'a nda'an ñi jui nu nguni 'in jun tsa'a jun se'en nchca ta'a can'.³ Xa yatii vino 'in ne' juin jyl'an Jesús 'in ñi: Cua' mdyi vino re.⁴ Xacan' mxcuen Jesús: ¿Ñi cha' lyee 'a ntsu'hui yuhue ti' um cha' re? Ti' lyijyi tiyaa braa nu cu'nin sca cha'.⁵ Xacan' juin jyl'an ñi lo'o yu nu nsu'hua vino can': Tucua um tñan nchgaa cha' nu chcuí' ñi.⁶ Can' ndon tsa scua quiton' tnu, nu nguiaa' lo'o quee lo' najo'o na 'in ne' judío xa nsuhui ne' cha' 'in ne'. Cunda scaa quiton' can' ndyu'hui tucua uta snan te'en tyi'a 'in na.⁷ Lo' juin Jesús 'in ne': Cu'ni cha'an um quiton' cua lo'o tyi'a. Cui' xaa m'ni cha'an ne' 'in na hasta la tu'hua na.⁸ Xacan' juin ñi 'in ne':

Su'hua um tsachin' na, lo' tsa lo'o um 'in na 'in yu nu ntsu'hui cunta 'in ta'a re. Lo' cuaña'an m'ni ne'.⁹ Yu nu ntsu'hui cunta 'in ta'a can' a ngujlyo ti' yu la mdo'o na, una nu ya lo'o 'in na jlyo ti' la mdo'o na. Xa nu yu tyi'a nu mchca vino can', cui' xaa msi'ya yu 'in yu nu ndyijyi cuiyi'o can',¹⁰ lo' juin yu 'in: Nchgaa nten nsu'hua ne' culo nducua la vino nu tsu'hue, lo' xa cua' tlya na yi'o ne', xacan' nsu'hua ne' vino nu cuxi ti, una 'un la cua' ñii msu'hua um vino nu tsu'hue la.¹¹ Nde culoo cha' nu tnu m'ni Jesús quichen Caná se'en lyi'ya loo Galilea, xa ncua chcan' loo cha' cuiya' nda'an lo'o ñi, lo' yu ta'a nda'an ñi ya qui'an ti' 'in ñi.¹² Chon' nde'en can' mdo'o Jesús nguiaa ñi nde quichen Capernaum tsatlyu lo'o jyi'an ñi lo'o ta'a ngula ñi, lo'o yu ta'a nda'an ñi. Can' nguinu jun tucua snan tsaan.

Ngulo Jesús 'in nten nu ngui'ni quiya' ni' lyaa

¹³ Cua' nchcuí cui' cha' ca ta'a pascua 'in ne' judío, lo' Jesús yaa ñi quichen Jerusalén.¹⁴ Xa mdiyaa ñi se'en nducua laa can', na'an ñi 'in nten nu ndyijui' bta lo'o slya' lo'o scun' jo'o, a cunta lo'o yu nu nxitsa'an tñi nducua yu can'.¹⁵ Xacan' mxijnan ñi sca tiso nducua yaa' ñi, lo' ngulo ñi 'in nchgaa nu ndi'in can' nde lyi'ya, lo'o slya' lo'o bta 'in ne', mslo tu'hui ñi tñi 'in ne' nu nxitsa'an tñi can', lo' mxiquilyu ñi msa,¹⁶ lo' juin ñi 'in ne' nu ndyijui' scun' jo'o can': Lyoo um nchgaa na re nde lyi'ya, lo' a cu'ni um na'an 'in Stin ca na na'an loquiya'.¹⁷ Xacan' nguiya yu'hui ti' yu ta'a nda'an ñi ña'an nchcuí' quityi 'in Ndiose: Cua' lca na a ta loon 'an si'yana lyee nsu'huan cha' tiqueen si'ya cha' 'in laa 'in um.¹⁸ Mñicha' ne' judío 'in ñi: ¿La jui cha' cuiya' 'in lo'o cha' nu ngui'ni re? ¹⁹ Mxcuen Jesús 'in ne': Xicuten um laa re, lo' ni' snan ti tsaan xiton 'in na xiya'.²⁰ Cui' xaa juin ne' judío can': Tsani' tucua yla ntsu'hui scua yjan nguiaa' laa re, ¿lo' nu'huin lo'o snan ti tsaan xiton 'in na xiya'? ²¹ Una laa nu nchcuí' ñi cha' 'in can' lca na ticuii' ñi.²² Xa nu cua' mdyiqui'o ñi, xacan' nguiya yu'hui ti' yu ta'a mda'an ñi si'ya cha' nu ycuí' ñi re, lo' ya qui'an ti' yu cha' nu nguinu scua loo quityi 'in Ndiose lo'o cha' nu ycuí' Jesús.

Jesús jlyo ti' ñi ña'an lca cusya 'in nten

²³ Lja nu ti' ndi'in ñi quichen Jerusalén se'en nchca ta'a pascua can', qui'an 'a nten ya qui'an ti' 'in ñi si'ya scasca cha' nu tnu ngui'ni ñi.²⁴ Una Jesús ncua cuiya' ti' ñi si'yana a ñi ndi'in cha' 'in ne', si'yana ndyu'hui lyoo tsu'hue ñi 'in nchgaa nten,²⁵ ñi a 'ni cha' caja nu quitsa' 'in ñi ña'an ndi'in cha' 'in nten, si'yana jlyo ti' ñi ña'an lca cusya 'in ne'.

3

Cha' in Jesús lo'o Nicodemo

¹ Cui' ta 'in ne' fariseo ndi'in sca yu naan Nicodemo, lca yu sca nu ndon loo 'in ne' judio. ² Yato'o sca tla yaa yu se'en ndi'in Jesús, lo' juin yu 'in ñi: Rabí, cua' jlyo ti' hua si'yana lo'o cunta 'in Ndiose ndlo'o um, si'yana a tucui nu tca cu'ni scasca cha' nu tnu ña'an nu 'un ngui'ni um, cha' si'i lo'o cha' cuiya' 'in Ndiose. ³ Mxcuen Jesús 'in yu: Nu cha' ñi s'ni cunen lo'o, a tucui nu tca sten se'en ndlo Ndiose tñan cha' na a chca cune' xiya'. ⁴ Lo' juin yu Nicodemo: ¿Ña'an tca ca cune' sca nten cha' cua' cula ne'? ¿Ta ti' tca ca cune' ne' 'in jyi'an ne' xiya'? ⁵ Xacan' mxcuen Jesús 'in yu: Nu cha' ñi s'ni cunen lo'o, sca nten nu a ca cune' lo'o tyi'a, lo'o Espiritu, a tca sten can' se'en ndlo Ndiose tñan. ⁶ Si'yana nu nchca cune' lo'o juesa 'in nten chendyu, ticui' nten chendyu lca can', una nu nchca cune' lo'o cha' cuiya' 'in Espiritu, cua' mchca cune' cusa' 'in can'. ⁷ A cuhue ti' lyece la cha' nu ycuin' lo'o si'yana 'ni cha' ca cune' xiya'. ⁸ Cui'in nchca na la ña'an ti, lo' ne ngui'aa na, una a tucui jlyo ti' la mdo'o na uta la ngui'aa na, cui' cuaña'an ndi'in cha' 'in nu nchca cune' lo'o Espiritu 'in Ndiose. ⁹ Mxcuen Nicodemo 'in Jesús: ¿Ña'an tca ca cuiya' ti' na cha' re? ¹⁰ Mxcuen Jesús 'in yu: ¿Ta si'i nu'huin lca nu ndlo'o 'in ne' Israel, lo' a ndyi'ya cunta cha' re? ¹¹ Nu cha' ñi s'ni cunen lo'o, nchcui' hua cha' nu jlyo ti' hua lo' ndaa hua suun cha' nu cua' na'an hua, una a ndiya qui'an ti' um cha' nu nchcui' hua. ¹² Cha' nu nchca loo chendyu re cua' ycuin' lo'o um una a ndiya qui'an ti' um, ¿ña'an la ca cha' nu nchca la ni' cuaan na tca tsa qui'an ti' um? ¹³ A tucui nu cua' ycuen la ni' cuaan, cui' ca nu scati Yu Qui'yu nu Mdo'o nde ni' Cuaan, ñi nu ndi'in ca la ni' cuaan mdiyaan loo chendyu re. ¹⁴ Tsaña'an m'ni Moisé xa mda'an yu se'en ngutyi, mxiton yu sca yca se'en mjyi'in ca'an yu cunaan, lo' cuaña'an 'ni cha' jyi'in ca'an ne' 'ñan sii' yca, Nan' Yu Qui'yu nu Mdo'o nde ni' Cuaan, ¹⁵ ña'an ca si'yana nchgaan na tsa qui'an ti' 'in ñi a quinan' cusa' 'in, cui' ca nu caja chendyu nu a tsatii 'a 'in.

Tsala ña'an tlyu cha' tsu'hue 'in Ndiose

¹⁶ Tsala ña'an tlyu cha' tsu'hue 'in Ndiose, nu hasta mdaa ñi scati Sñe' ñi 'in nten chendyu, si'yana nchgaan nu tsa qui'an ti' 'in ñi a quinan' cusa' 'in, cui' ca nu caja chendyu nu a tsatii 'a 'in. ¹⁷ Si'yana a ngua'an tñan Ndiose 'in Sñe' ñi loo chendyu re, ta si'yana so' tucua ñi qui'ya chon' nten, cui' ca nu yaan ñi si'yana culo laa ñi 'in ne'. ¹⁸ Nu ndiya qui'an ti' 'in ñi, a nducua 'a qui'ya chon', una nu a ndiya qui'an ti' 'in ñi ti' nducua qui'ya chon', cui' si'yana a nchca tsa qui'an ti' 'in scati Sñe' Ndiose. ¹⁹ Nde

cha' nducua qui'ya chon' ne': Si'yana ñi nu lca xaa cua' yaan loo chendyu re, una nten chendyu lyece la lca tiquee ne' lo'o cha' tla yta, si'yana chacui' cha' ngunan' ntsu'hui tiquee ne'. ²⁰ Si'yana tsalca nu ngui'ni cha' ngunan' a ndyi'an ne' loo xaa 'in ñi, ñi a ndaa can' ya' qui'ni xaa 'in, se'en nu a ca chcan' loo tñan ngunan' nu ngui'ni. ²¹ Una nu nguia ncha'an cha' nu ñi, can' nu ndyi'an loo xaa 'in Ndiose, se'en nu a chcan' loo tñan tsu'hue nu ngui'ni can' si'ya cha' cuiya' 'in ñi.

Ta'a tsu'hue yu nu ndyijyi cui'yi'o

²² Chon' nde'en can' yaa Jesús lo'o yu ta'a nda'an ñi se'en lyi'ya loo Judea, can' mdi'in ñi lo'o yu sca co' xaa, mducua tya ñi 'in nten. ²³ Lo'o yu Xuhua mducua tya yu 'in nten sca se'en naan Enón, cui' ti se'en lca Salim, si'yana can' tlyu tyi'a ntsu'hui, lo' mducua tya yu 'in nten nu mdiyaa can'. ²⁴ Ti' lyijyi su'hua ne' 'in yu Xuhua na'an chcan xa m'ni yu cha' re. ²⁵ Xacan' mdyisnan ycu' tyijyin ne' judio lo'o ta'a nda'an yu Xuhua, lo' a ncua ca sca cha' ti' 'in yu lo'o ne' ña'an ntsu'hui cha' quinu luhui nten tloo Ndiose. ²⁶ Ya ytsa' ne' 'in yu Xuhua lo' juin ne': Rabí, ña'an um jan ñi, yu nu ta'a nguilu um xca tso' chco tlyu Jordan, yu nu mdaa um suun ña'an ndi'in cha' 'in, lo'o yu cua' nducua tya yu 'in nten, lo' qui'an 'a nten cua' nducui ncha'an 'in yu. ²⁷ Mxcuen yu Xuhua: A tucui nu tca cuan xu'hue sca cha', cha' si'i Ndiose taa ñi cha' cuiya'. ²⁸ Cui' um ngune 'in um cha' nu ycuin' si'yana si'i Cristo lcan, una mducua loon si'yana taan suun ña'an ndi'in cha' 'in ñi. ²⁹ Sca yu nu ndyijyi cui'yi'o ntsu'hui cha' chcan yu cunta 'in cui'yi'o yu. Lo' nu lca ta'a tsu'hue yu ndon cui' ti sii' yu, tsu'hue ntsu'hui tiquee yu xa ne' 'in yu cha' nu nchcui' yu nu ndyijyi cui'yi'o can'. Cui' cuaña'an ndi'in cha' 'ñan cua' ñii, cua' ya tucua xaa nu ca tsu'hue chu'hui tiqueen. ³⁰ Cui' ñi ntsu'hui cha' scuen cuaan ñi, lo' nan' nde qui'ya te'en cha' 'ñan. Ñi nu mdo'o nde ni' cuaan ³¹ Ñi nu mdo'o nde ni' cuaan scati ñi lca ñi nu ndon loo la, una nten chendyu, ticui' loo chendyu re ngula ne' lo' nchcui' ne' cha' nu nchca loo chendyu re. Una ñi nu mdo'o nde ni' cuaan scati ñi lca ñi nu ndon loo lati. ³² Ndaa ñi suun cha' nu na'an ñi lo'o cha' nu cua' ngune 'in ñi, una a tucui nu nducuan xu'hue cha' nu nchcui' ñi. ³³ Nu n'ni cunta cha' nu nchcui' ñi, can' nu ndaa suun si'yana Ndiose ñi ndi'in cha' 'in ñi. ³⁴ Si'yana ñi nu ngua'an tñan Ndiose 'in, cui' cha' 'in Ndiose nchcui' can', si'yana si'i na ndyu'hui cuiya' ti Espiritu nu ndaa Ndiose 'in can'. ³⁵ Stina Ndiose lyece ndyu'hui cuiya' ti 'in Sñe' ñi, lo' yaa can' mxnu ñi cunta nchgaan loo cha'. ³⁶ Nu ndiya qui'an ti' 'in Sñe' Ndiose, cua' jui chendyu nu

a tsatii 'a 'in, una nu xcuan tloo 'in Sñe' ñi, a qui'ni ca'an 'in can' chendyu nu a tsatii 'a, cui' ca nu nde xitijin Ndiose 'in can' nu ti'i.

4

Cha' 'in ne' cuna'an Samaria

¹ Yato'o ne' fariseo ngune 'in ne' si'yana qui'an la nten nducui ncha'an 'in Jesús, lo' lyeec la nducua tya ñi 'in nten que 'in yu Xuhua, ² (siya' si'i Jesús nducua tya ñi 'in nten, cui' ca nu yu ta'a nda'an ñi). ³ Can' cha' mdo'o ñi se'en lyi'ya loo Judea, mxitucui ñi nde se'en lyi'ya loo Galilea, ⁴ una 'ni cha' tyijyin ñi se'en lyi'ya loo Samaria. ⁵ Mdiyaa ñi sca quichen naan Sicar se'en lyi'ya loo Samaria, se'en su sca yuu nu mdaa Jacob 'in yu See nu ncuca sñe' yu. ⁶ Can' nducua sca chco mtñan Jacob, tu'hua chco can' yten tucua Jesús si'yana ncuca tñan' ñi tucueen yaan ñi, lo' tsa ntsu'hui ndyi'ya cuaan ti lca na. ⁷ Xacan' mdiyaa sca ne' cuna'an Samaria nu ngua 'ya tyi'a, lo' juin Jesús 'in ne': Taa tsachin' tyi'a co'on. ⁸ Yu ta'a nda'an ñi ti' ntsu'hui lyijyi yu nde loo quichen, ngua si'i yu na nu cunajo'o 'in jun. ⁹ Ne' cuna'an Samaria juin ne' 'in ñi: 'Un lca um ne' judio lo' nan' lcan ne' Samaria, ¿ñi cha' nñan um tyi'a co'o um 'ñan? Juin ne' cuaña'an si'yana ne' judio a tsu'hue ndi'in ne' lo'o ne' Samaria. ¹⁰ Mxcuen Jesús 'in ne': Cha' cua na nu huin su'hua loo cha' tsu'hue nu ndaa Ndiose, lo' qui'ya cunta tucui ca nu nñan tyi'a 'in, cui' xaa nñan cha' tsu'hue 'ñan, lo' taan tyi'a nu taa chendyu 'in. ¹¹ Xacan' juin ne' 'in ñi: Una 'un, a lo'o na nu culo um tyi'a re lo' chco re qui'ni na. ¿La ta culo um tyi'a nu taa chendyu 'ñan? ¹² ¿Ta lyeec la ndon loo um que 'in Jacob nu ncuca nten cula 'in hua? Can' nu mdaa chco re 'in hua, cui' re yi'o can' tyi'a lo'o sñe' lo'o scun'. ¹³ Mxcuen Jesús 'in ne': Ña'an nu ti nu co'o tyi'a re, a s'ni ti' quityi ti' can' xiya'. ¹⁴ Una nu co'o tyi'a nu nan' taan, a ntsu'hui 'a cha' ti' quityi ti' can', si'yana tyi'a nu taan chcuca na ni' tucuya 'in tsaña'an nducua tyi'a tlya, lo' taa na chendyu nu a tsatii 'a 'in. ¹⁵ Mxcuen ne' cuna'an can': Ñi x'nan hua, tyaa um tyi'a can' co'o hua, lo' a quityi 'a ti' hua, ñi a can 'ya a hua tyi'a chco re. ¹⁶ Lo' juin Jesús 'in ne': Quia te'en 'in cuilyi'o lo' can lo'o 'in. ¹⁷ Mxcuen ne' cuna'an can': A ndi'in cuilyi'o hua. Lo' juin Jesús: Cui' ña'an nu juin si'yana a ndi'in cuilyi'o, ¹⁸ si'yana cua' nchca ca'yu cuilyi'o, lo' nu ndi'in lo'o cua' ñii si'i cuilyi'o ca lca can', cha' ñi ña'an juin lo'on. ¹⁹ Xacan' juin ne' 'in ñi: Cua' lca na 'un lca um nu nxicyui' Ndiose 'in. ²⁰ Ne' nu ncuca nten cula 'in hua m'ni tnu ne' 'in Ndiose loo qui'ya re, una tsalca 'un ne' judio nchcui' um si'yana quichen Jerusalén ntsu'hui cha' cu'ni tnu ne' 'in Ndiose. ²¹ Lo' juin Jesús

'in ne': Tsa qui'an ti' cha' nu chcuin' lo'o, si'yana tiyaa xaa, ñi si'i loo qui'ya cua lo'o ñi si'i quichen Jerusalén ntsu'hui cha' tsa y'ni tnu um 'in Ndiose. ²² 'Un ne' Samaria, ngui'ni tnu um cha' nu a ndyi'ya um cunta, una huare' ngui'ni tnu hua cha' nu cua' jlyo ti' hua, lo' si'ya ne' judio caja ña'an tyi'o laa nten. ²³ Cua' ñii cua' mdyisanan cha' re, lo' tsalca nu cha' ñi ca cu'ni tnu 'in Ndiose, lo'o sca cusya nu ñi cu'ni tnu can' 'in ñi, si'yana cuaña'an nchca ti' Stina Ndiose caja nu cu'ni tnu 'in ñi. ²⁴ Ndiose lca ñi Espiritu, lo' nu cu'ni tnu 'in ñi, 'ni cha' cu'ni tnu 'in ñi lo'o sca cusya nu ñi. ²⁵ Xacan' juin ne' cuna'an can' 'in ñi: Huare' jlyo ti' hua si'yana ntsu'hui cha' caan nu lca Mesia, ñi nu ca naan Cristo, lo' xa caan ñi culyo scua la ñi cha' re lo'o na. ²⁶ Juin Jesús 'in ne': Cui' can' lca nu nchcui' lo'o cua' ñii. ²⁷ Lja xacan' nguila yu ta'a nda'an ñi, lo' nduhue ti' yu si'yana lo'o sca ne' cuna'an ta'a nchcui' ñi, una a sca yu msti ti' yu cuñicha' yu 'in ñi cha' ñi cha' ca nchca ti' ñi uta ñi cha' nchcui' ñi lo'o ne'. ²⁸ Xacan' ngula' ton ne' te'en 'in ne', lo' mdo'o ne' nguaa ne' nde loo quichen, lo' juin ne' lo'o nten can': ²⁹ Cuan lya um lo' chu'hui lyoo um sca yu nu ngu'ya cunta nchgaa ña'an cha' nu cua' m'ni hua. ¿Ta si'i ca cua nu lca Cristo? ³⁰ Cui' xaa mdo'o nten can' ngua na'an ne' se'en nducua ñi. ³¹ Lja xacan' yu ta'a nda'an ñi juin 'in ñi: Ñi Bstro, ¿ta a ca xu'hue um? ³² Mxcuen ñi 'in yu: Nan' nda'an lo'on na nu cunajo'o 'ñan, una 'un a jlyo ti' um. ³³ Xacan' scasca yu mdyisanan nchcui' yu lo'o ta'a yu: ¿Ta xtyi ti' ntsu'hui nu yan lo'o na nu cunajo'o 'in ñi? ³⁴ Lo' juin Jesús 'in yu: Cha' nchcu 'ñan ca lca nu tucuan tñan cha' nu nchca ti' ñi nu ngua'an tñan 'ñan, lo' cu'nin tyiin tñan nu mdaa ñi 'ñan. ³⁵ ¿Ta si'i ndeña'an nchcui' um sca cha': Ñii cha jacua coo' quio' na nu yta na? Una cunen lo'o um sca cha', xla um quiloo um lo' cu'ni quii um se'en nguita jyaan cua, si'yana cua' ngula na lo' cua' tca quio' na. ³⁶ Yu nu nxo' 'in na nxñi siya' yu, lo' a tsatii cha' tsu'hue can' 'in yu la ni' cuaan, si'yana tsatlyu tsu'hue chu'hui tiquee yu nu yta 'in na lo'o yu nu nxo' 'in na. ³⁷ Cha' ñi ña'an nu nchcui' ne' sca cha': Sca nu ntya lo' xca nu nxo'. ³⁸ Nan' ngua'an tñan 'in um tsa xo' um na nu a yta um, xca tucui cua' m'ni tñan can' lo' 'un qui'ni ca'an 'in um xo' um 'in na. ³⁹ Quichen can' qui'an 'a ne' Samaria ya qui'an ti' 'in ñi, si'ya cha' nu ycu' ne' cuna'an can' xa juin ne': Nchgaa ña'an nu cua' m'ni hua ngu'ya ñi cunta. ⁴⁰ Xacan' ne' Samaria nu mdiyaa can' mñan cha' tsu'hue 'in ñi si'yana quinu ñi quichen can', lo' can' nguinu ñi tucua tsaan. ⁴¹ Cuaña'an qui'an la nten ya qui'an ti' ne' lo'o cha' nu ycu' ñi, ⁴² lo' juin ne' 'in ne' cuna'an can': Si'i 'a si'ya cha' nu ycu' ti ya qui'an ti' hua, cui' ca

nu si'yana ngune 'in hua ña'an cha' nu ycu'i ñi, lo' ncu'a cuiya' ti' hua si'yana nde ñi nu cha' ñi ca lca Cristo, ñi nu ndlo laa 'in nten chendyu.

M'ni chca Jesús 'in sñe' sca yu lyi'ya tñan

⁴³ Xa mda'a cucha can' mdo'o ñi nguiaa ñi nde se'en lyi'ya loo Galilea. ⁴⁴ Ticui' Jesús juin ñi si'yana sca yu nu nxiycu' Ndiose 'in, a nducuan xu'hue ta'a quichen tyi ne' cha' nu nchcui' yu. ⁴⁵ Xa nguila ñi se'en lyi'ya loo Galilea, nchga ne' m'ni cunta ne' 'in ñi si'yana cua' na'an ne' cha' nu tnu m'ni ñi se'en yaa ñi ta'a quichen Jerusalén, si'yana lo'o ne' Galilea yaa ne' ta'a can'. ⁴⁶ Nguila Jesús xiya' quichen Caná se'en lyi'ya loo Galilea, se'en nu m'ni ñi cha' mchca vino tyi'a can'. Quichen Capernaum ndi'in sca yu lyi'ya tñan 'in ree, lo' ti'i sca sñe' yu. ⁴⁷ Xa ynan yu cha' si'yana Jesús cua' nguila ñi se'en lyi'ya loo Galilea nu yaa ñi Judea, ya jñan yu cha' tsu'hue 'in ñi si'yana tsa y'ni chca ñi 'in sñe' yu si'yana cua' caja ti. ⁴⁸ Xacan' juin Jesús 'in yu: A tsa qui'an ti' um cha' a ña'an um sca cha' nu tnu. ⁴⁹ Yu nu lyi'ya tñan can' juin 'in ñi: Ñi X'nan hua, cu'ni um sca cha' tsu'hue tsaam se'en ndi'in lja nu ti' lyijyi tsatii sñen'. ⁵⁰ Lo' juin Jesús 'in yu: Quia lya um si'yana cua' mchca sñe' um. Ya qui'an ti' yu cha' nu ycu'i Jesús, cui' xaa mdo'o yu nguiaa yu. ⁵¹ Xa nu cua' quila ti yu, mdo'o tucua snan nguso nu ya ycu'a 'in yu, can' nu mtsa' 'in yu si'yana cua' xa' lca 'in sñe' yu. ⁵² Xacan' mñicha' yu 'in nguso can': ¿Ñi braa ta mchca tsu'hue lca 'in yu? Lo' juin yu nguso can': Cui' lca, tsa ntsu'hui braa cua' sca siin xa mdyi'o tique' can' 'in yu. ⁵³ Xacan' ngu'ya yu cunta si'yana cui' braa can' ycu'i Jesús lo'o yu xa nu juin ñi: Cua' mchca sñe' um. Lo' ya qui'an ti' yu 'in Jesús tsatlyu lo'o nchga nu ndi'in na'an 'in yu. ⁵⁴ Nde cha' nu tnu m'ni Jesús nu cua' nchca tucua juesa, xa mdo'o ñi se'en lyi'ya loo Judea lo' nguila ñi se'en lyi'ya loo Galilea.

5

Sca yu cuxi quiya' mchca yu se'en lca Betesda

¹ Chon' nde'en can' yaa Jesús quichen Jerusalén se'en nu nchca ta'a 'in ne' judio. ² Cui' ti tu'hua quichen se'en nguiten ne' Tulo'o Sly'a can', nducua sca se'en ndi'in tyi'a tlyu, lo' ndlo'o naan ne' 'in na lo'o cha' hebreo, Betesda. Tyi'iin si' can' nguia' tucui lo' nducua tsa ca'yu tuna'an 'in na. ³ Can' ndi'in qui'an nu ti'i lo'o cuati loo quicha, nu cuityin', nu co' quiya' lo'o nu cuxi quiya', nta ne' cha' ñi xaa quiñan ti'in tyi'a can'. ⁴ Si'yana cua' lca ti xaa ndyi'ya sca angujle nu nxiquiñan ti'in tyi'a can', lo' nu sten culo nducua la loo tyi'a can' xa ndyi quiñan ti'in na, can' nu nchca lo'o ña'an quicha ti nu

ntsu'hui 'in. ⁵ Can' su sca yu nu cua' ntsu'hui cla tyii ntsu'hui snu' yjan ti'i. ⁶ Jesús na'an ñi su yu, lo' xa ngujlyo ti' ñi si'yana cua' s'ni ti'i yu, juin ñi 'in yu: ¿Ta nchca ti' um chca um? ⁷ Mxcuen yu 'in ñi: 'Un jlyo ti' um si'yana a ndyjji nu su'hua' ñian loo tyi'a re xa nguiñan ti'in na. Xa nchca tin' sten 'in na xca tucui nu ndla la nguiten que 'ñan nan'. ⁸ Lo' juin Jesús 'in yu: Tyiton um, xñi um jaa' 'in um lo' quiaa um. ⁹ Ticui' xaa mchca yu, msñi yu jaa' 'in yu, mdo'o yu nguiaa yu, lo' lca na tsaan nu nxitñan' ne' judio. ¹⁰ Xacan' juin ne' judio lo'o yu nu mchca can': Tsaan nu nxitñan' na lca na cua' ñii, a ntsu'hui cha' cuiya' 'in cui'ya jaa' 'in. ¹¹ Mxcuen yu 'in ne': Una nu m'ni chca 'ñan juin lo'on: Xñi um jaa' 'in um lo' quiaa um. ¹² Xacan' mñicha' ne' 'in yu: ¿Tucui ca nu juin lo'o si'yana xñi jaa' 'in lo' quiaa? ¹³ A ngujlyo ti' yu ti ca nu m'ni chca 'in yu si'yana Jesús a ncu'a chcan' 'a ñi lja nten qui'an can'. ¹⁴ La cua' msiin la can' nguia lyyo Jesús 'in yu ni' lya, lo' juin ñi 'in yu: Cua' mchca um ñii, a cu'ni 'a um qui'ya, ña'an tu' tlyu la cha' nu ña'an um. ¹⁵ Xacan' mdo'o yu nguiaa yu, lo' mtsa' yu 'in ne' judio si'yana Jesús lca nu m'ni chca 'in yu. ¹⁶ Cui' si'ya cha' re mdyisnan mna'an ti'i ne' judio 'in Jesús, lo' nan ne' ña'an nu cuju ne' 'in ñi si'yana tsaan nu nxitñan' ne' m'ni chca ñi 'in nten. ¹⁷ Xacan' mxcuen Jesús 'in ne': A nchca tsatii tñan nu ngui'ni Stin, cui' cuaña'an nan'. ¹⁸ Can' cha' ne' judio nde lye la ngunan ne' ña'an nu cuju ne' 'in ñi, si'yana a n'ni cunta ñi tsaan nu nxitñan' ne', lo' si'i tsacan' ti cha', cui' ca nu nchcui' ñi si'yana Ndiose lca ycu'i' ca Sti ñi, lo' ngui'ni sca ñi 'in ñi lo'o Ndiose.

Cha' cuiya' 'in Sñe' Ndiose

¹⁹ Xacan' mxcuen Jesús 'in ne': Nu cha' ñi s'ni cunen lo'o um, Sñe' Ndiose, ñi sca cha' lo' a tca cu'ni cha' 'in ti, cui' ca nu cu'ni can' tsaña'an nu cua' m'ni cha'an 'in Stina Ndiose, si'yana nchga tñan nu ngui'ni Stina Ndiose, ticui' cuaña'an ngui'ni Sñe' ñi. ²⁰ Si'yana Stina Ndiose lye ndyu'hui cuiya' ti' ñi 'in Sñe' ñi, lo' ndlo'o ñi 'in can' nchga tñan nu ngui'ni ñi, hasta tnu la cha' ntsu'hui cha' culo'o ñi 'in can' que ña'an cha' nu na'an um cua' ñii, lo' lye la cuhue ti' um xacan'. ²¹ Si'yana tsaña'an nxiqiu'o Stina Ndiose 'in ne' cua' ngujui, cuaña'an ndaa Sñe' ñi chendyu nu cui' ti 'in nu nchca ti' ñi. ²² Si'yana Stina Ndiose, a n'ni ñi xñan bsya 'in nten chendyu, cui' ca nu mdaa ñi cha' cuiya' can' 'in Sñe' ñi, ²³ ña'an ca si'yana cu'ni tnu nchga nten 'in Sñe' ñi tsaña'an n'ni tnu ne' 'in Stina Ndiose. Nu a cu'ni tnu 'in Sñe' ñi ticui' cuaña'an a n'ni tnu can' 'in nu ngua'an tñan 'in ñi. ²⁴ Nu cha' ñi s'ni cunen lo'o um, nu ndon nscan cha' nu nchcuiñ' lo' ndiya qui'an ti' 'in nu ngua'an tñan 'ñan, cua'

jui chendyu nu a tsatii 'a 'in, a nducua 'a qui'ya chon' si'yana cua' mdo'o tso' can' sii' cha' ndiyija lo' cua' jui chendyu 'in. ²⁵ Nu cha' ñi s'ni cunen lo'o um, cua' mdiyaa xaa ntsu'hui cha' quine 'in ne' nguiji cha' nu chcu'i' Sñe' Ndiose, lo' nu cu'ni cunta 'in ñi caja chendyu 'in. ²⁶ Si'yana Stina Ndiose la' ña'an cua' ndi'in ñi, cui' cuaña'an mdaa ñi cha' cuiya' can' 'in Sñe' ñi. ²⁷ A cunta mdaa ñi cha' cuiya' 'in can' si'yana cu'ni xñan bsya 'in nten chendyu, si'yana lca can' Yu Qui'yu nu Mdo'o nde ni' Cuaan. ²⁸ A kuhue ti' um cha' re, si'yana tiyaa xaa nchgaa nu ntsu'hui ni' cuaa quine 'in cha' nu chcu'i' can'. ²⁹ Nu m'ni tñan tsu'hue tyiqui'o can' lo' caja chendyu 'in, nu m'ni tñan ngunan' tyiqui'o can' una tyijyin can' nu ti'i tsala xaa. Ñi nu ndaa suun cha' 'in Cristo ³⁰ Ñi sca cha', lo' a tca cu'nin cha' 'ñan tin, cui' ca nu ngui'nin xñan bsya tsaña'an ndlo Stin tñan 'ñan, ñi ndi'in cha' 'ñan lo'o cha' re si'yana a ngui'nin ña'an nu nchca tin', cui' ca nu ngui'nin cha' nu nchca ti' ñi nu ngua'an tñan 'ñan. ³¹ Cha' ticuiin' ndaan suun ña'an ndi'in cha' 'ñan, a sca cunta ntsu'hui cha' can'. ³² Una ntsu'hui xca tucui nu ndaa suun cha' 'ñan, lo' jlyo tin' si'yana suun nu ndaa can' lca na cha' nu ñi. ³³ Cui' um ngua'an tñan um 'in nu ya ñicha' 'in yu Xuhua can', lo' suun nu mdaa yu lca na cha' nu ñi. ³⁴ Nan' a najo'o suun nu ndaa nten chendyu 'ñan, una chcuin' cha' re si'yana caja ña'an tyi'o laa um. ³⁵ Yu Xuhua ncua yu ña'an nchca ti' sca quii' nu ndu'hui xaa, lo' sca co' xaa tsu'hue 'a yu'hui tiquee um lo'o cha' can'. ³⁶ Nan' ndaan sca suun nu ndon loo la que ña'an nu mdaa yu Xuhua, si'yana ticui' tñan nu mdaa Stina Ndiose 'ñan ngui'nin cua' ñii, can' nu ndaa suun si'yana Stina Ndiose ngua'an tñan 'ñan. ³⁷ A cunta Stina Ndiose, ñi nu ngua'an tñan 'ñan, mdaa ñi suun ña'an ndi'in cha' 'ñan. Ñi siya' lo' a nchca quine 'in um cha' nu nchcu'i' ñi, ñi a nchca ña'an tloo um 'in ñi, ³⁸ ñi a nducuan xu'hue um cha' nu nchcu'i' ñi, si'yana a ndiya qui'an ti' um 'in nu ngua'an tñan ñi. ³⁹ Cu'ni quii' tsu'hue um quityi 'in Ndiose, 'un nchcu'i' um si'yana ndaa na chendyu nu a tsatii 'a, lo' cui' cha' 'ñan lca nu nchcu'i' quityi can'. ⁴⁰ Una a nchca ti' um cuan xu'hue um 'ñan se'en nu caja chendyu nu a tsatii 'a 'in um. ⁴¹ Nan' a nducua tloon quinu tsu'hue tiquee nten lo'on, ⁴² ndyu'hui llyoon cusya 'in um lo' jlyo tin' si'yana a tsu'hue ntsu'hui tiquee um lo'o Ndiose. ⁴³ Nan' llyaan lo'o cha' cuiya' 'in Stin, lo' a nducuan xu'hue um 'ñan, una cha' caan xca tucui lo'o cha' cuiya' nu 'in ti, can' nu cuan xu'hue um 'in. ⁴⁴ ¿Tca tsa qui'an ti' um cha' scasca um nducua tloo um quinu tsu'hue tiquee nten lo'o um, lo' si'i nu nsu'hua loo um cha' nu nchca ti' ycu'i' ca Ndiose? ⁴⁵ A quiñan ti'

um ta nan' su'huan qui'ya 'in um tloo Stina Ndiose, una ntsu'hui nu ndlo qui'ya 'in um, cui' Moisé nu nducua tloo um 'in. ⁴⁶ Cha' ndiya qui'an ti' um 'in Moisé, cui' cuaña'an tsa qui'an ti' um 'ñan, si'yana ticui' cha' 'ñan ngua'an Moisé. ⁴⁷ Una cha' a ndiya qui'an ti' um cha' nu ngua'an scua yu, ¿ña'an la ca cha' nu nchcuin'?

6

Mdaa Jesús na ycu tsa ca'yu mii yu qui'yu

¹ Chon' nde'en can' mdo'o Jesús nguiaa ñi xca tso' tiyo' Galilea, ticui' tiyo' Tiberias lca na. ² Qui'an 'a nten nducui ncha'an 'in ñi si'yana na'an ne' cha' nu tnu ngui'ni ñi lo'o nu ti'i. ³ Xacan' ycuen Jesús sca loo nten, can' yten tucua ñi lo'o yu ta'a nda'an ñi. ⁴ Cua' nchcu'i' cha' ca ta'a pascua 'in ne' judio. ⁵ Xa mxina'an Jesús si'yana qui'an 'a nten llyaan se'en nducua ñi, xacan' juin ñi 'in yu Lpe: ¿La ta xi'i na jaslya nu cu nten re? ⁶ Ycu'i' cuiya' ti ñi lo'o yu cha' ña'an ca xcuen yu, una cua' jlyo ti' ñi ña'an ntsu'hui cha' cu'ni ñi. ⁷ Mxcuen yu Lpe can': Ñi tñi nu cu'ni na canan tucua ciento tsaan, a cula na xi'i na jaslya nu cu nten re. ⁸ Una yu Ndre, cui' ta'a nda'an ñi, ta'a ngula yu Simón Tyo, juin yu 'in ñi: ⁹ Nde ndon sca yu lyo' ti nu nda'an lo'o ca'yu ti jaslya lo'o tucua cula suhuc ti. Una ñi ca cula na lo'o tsare nten. ¹⁰ Nducua quixin' xuhue ti se'en can'. Xacan' juin Jesús: Chcu'i' um lo'o nten re si'yana sten tucua ne'. Tsalca yu qui'yu nu yten tucua can' ndiyaa yu ca'yu mii yu. ¹¹ Xacan' msñi Jesús jaslya can', mdyaa ñi xu'hue 'in Ndiose, msu'hue ñi 'in na lo' mdaa ñi 'in na 'in yu ta'a nda'an ñi, can' yu nu cua' mtsa 'in na 'in nchgaa nten. Ticui' cuaña'an m'ni ñi lo'o cula can', ycu ne' tsaña'an nu ncua 'in ne'. ¹² Xa cua' mdyi ycu ne' juin Jesús 'in yu ta'a nda'an ñi: Xo' um nchgaa yu'hue nu nguinu cua si'yana a lji'un na. ¹³ Xacan' mxo' yu 'in na, lo' m'ni cha'an yu tsa tichcua xcuhui lo'o yu'hue jaslya nu nguinu ycu ne' loo tsa ca'yu ti jaslya cebada can'. ¹⁴ Xa na'an nten can' cha' nu tnu m'ni Jesús, mdyisanan ycu'i' ne': Nu cha' ñi ca, nde ñi nu nxicycui' ca Ndiose 'in, nu cua' mdyiaan loo chendyu re. ¹⁵ Una Jesús ngu'ya ñi cunta si'yana nchca ti' ne' xicu'ni ne' 'in ñi nu ca ñi ree 'in ne', can' cha' mdo'o tso' ñi lja nten can', lo' nguiaa ñi nde sii' qui'ya can' scati ñi.

Mda'an quiya' Jesús loo tyi'a

¹⁶ Xa ngu'ya tla can' mdo'o yu ta'a nda'an ñi nguiaa yu tu'hua tiyo' can'. ¹⁷ Can' yten yu ni' sca yca na'an nu tyijyin xi'yu yu xca tso' tiyo' can' nu tiyaa yu quichen Capernaum. Cua' ngu'ya tsu'hue tla, lo' Jesús a nchca tsa ncha'an ñi 'in yu. ¹⁸ Mdyisanan ncua cui'in lyee ya', cui' ña'an cua' lo'o tiyo' can' mdyisanan nguitsa na. ¹⁹ Xa cua' nguiaa yu

tsa ntsu'hui lyoo ca'yu uta scua kilometro, xacan' na'an yu ljan ncha'an Jesús 'in yu, nda'an quiya' ti ñi loo tyi'a can', lo' lyee 'a ytsen yu. ²⁰ Lo' juin ñi 'in yu: Nan' lcan, a cuxten um. ²¹ Tsu'hue 'a ntsu'hui tiquee yu xa yten ñi ni' yca na'an can', cui' xaa ti mdiyaa yca na'an can' se'en ntsu'hui cha' tyi'o ti'in jun.

Xa mda'an nan nten 'in Jesús

²² Xca tsaan can' nten nu nguinu ti'in xca tso' tiyo' can', ngujlyo ti' ne' si'yana tsa yu ta'a nda'an ti Jesús yten ni' xca ti yca na'an nu nguinu nducui can', una a lo'o Jesús yten ñi. ²³ Una mdyi'o ti'in chcuca xnan yca na'an nu mdo'o quichen Tiberias, lo' mdiyaa na cui' ti se'en ycu ne' jaslyaa xa cua' mdyaa Ñi X'nan na xu'hue 'in Ndiose. ²⁴ Xa ncua cuiya' ti' nten can' si'yana a lo'o Jesús, lo' ñi yu ta'a nda'an ñi a lo'o can', xacan' yten ne' ni' yca na'an can', mdo'o ne' nguia nan ne' 'in Jesús nde quichen Capernaum.

Jesús lca ñi jaslyaa nu ndaa chendyu 'in nten

²⁵ La xca tso' tiyo' can' nguija lyoo ne' 'in ñi, lo' juin ne': 'Un ñi nu lca Bstro, ¿ñi xaa mdiyaan um nde re? ²⁶ Mxcuen Jesús 'in ne': Nu cha' ñi s'ni cunen lo'o um, nda'an nan um 'ñan, una si'i si'ya cha' nu tnu nu na'an um, cui' ca nu si'yana ycu um jaslyaa ña'an nu ncua ti' um. ²⁷ Cu'ni um tñan, una si'i si'ya cha' nchcu ti, na nu ntsu'hui cha' lyi'un, cui' ca nu su'hua um juesa 'in um lo'o na nu ntsu'hui cha' ta loo tsala xaa, na nu ntsu'hui cha' taa Yu Qui'yu nu Mdo'o nde ni' Cuaan 'in um, si'yana nde ñi nu mdo'o hui ca 'in Stina Ndiose. ²⁸ Xacan' mxcuen ne' 'in ñi: ¿Ña'an ta cu'ni hua si'yana tca tucua hua tñan tsaña'an nu nchca ti' Ndiose? ²⁹ Mxcuen Jesús 'in ne': Nde cha' nu nchca ti' Ndiose, si'yana tsa qui'an ti' um 'in nu nguia'an tñan ñi. ³⁰ Xacan' mxcuen ne' 'in ñi: ¿Ti ña'an ta cha' nu tnu cu'ni um tloo hua, lo' tsa qui'an ti' hua 'in um? ¿Ñi tñan cu'ni um cua' ñii? ³¹ Nu ncua nten cula 'in na ycu ne' jaslyaa nu mdo'o nde ni' cuaan lja nu mda'an ne' loo yuu ngutyi can', cui' tsaña'an nchcui' quityi 'in Ndiose: —Jaslyaa nu mdo'o nde ni' cuaan mdaa ñi ycu ne'—. ³² Juin Jesús 'in ne': Nu cha' ñi s'ni cunen lo'o um, si'i Moisé lca nu mdaa jaslyaa nu mdo'o nde ni' cuaan 'in um, cui' ca nu Stin lca nu ndaa ycu' ca jaslyaa 'in um. ³³ Si'yana jaslyaa 'in Ndiose lca nu mdo'o nde ni' cuaan lo' ndaa na chendyu 'in nten. ³⁴ Lo' juin ne' 'in ñi: Ñi X'nan hua, tyaa um jaslyaa can' cu hua tsala xaa. ³⁵ Xacan' juin Jesús 'in ne': Nan' lcan jaslyaa nu ndaa chendyu 'in nten. Nu ndiya nan 'ñan, ñi xiya' lo' 'a quite' 'a ti' can', lo' nu ndiya qui'an ti' 'ñan, ñi xiya' lo' 'a quityi 'a ti'. ³⁶ Cui' ña'an cua' nen lo'o um, siya' na'an tloo um 'ñan una a ndiya qui'an ti' um.

³⁷ Si'yana tsalca nu ndaa Stina Ndiose cha cuiya' 'in, can' nu quia nan 'ñan, lo' nu quia nan 'ñan a ntsu'hui cha' xcuan tloon 'in can'. ³⁸ Nan' mdo'on nde ni' cuaan, una si'i si'yana cu'nin ña'an nu nchca tin', cui' ca nu ña'an nu nchca ti' ñi nu nguia'an tñan 'ñan. ³⁹ Nde cha' nu nchca ti' Stina Ndiose, ñi nu nguia'an tñan 'ñan, si'yana a quinan' ñi sca nu cua' mdaa ñi 'ñan, cui' ca nu cu'nin cha' tyiqui'o can' xa tsatii cha' nu nchca loo chendyu re. ⁴⁰ Nde cha' nu nchca ti' ñi nu nguia'an tñan 'ñan, si'yana nchgaa nu chcuca quiloo 'in Sñe' ñi lo' tsa qui'an ti' 'in ñi, caja chendyu nu a tsatii 'a 'in, lo' nan' cu'nin cha' tyiqui'o can' xa tsatii cha' nu nchca loo chendyu re. ⁴¹ Xacan' mdyisnan ycu' tyijjin scasca ne' judio si'ya cha' nu juin Jesús: Nan' lcan jaslyaa nu mdo'o nde ni' cuaan. ⁴² Nchcui' ne': ¿Ta si'i Jesús sñe' See lca yu re, ta si'i na cua' ndyu'hui lyoo na 'in sti yu lo'o jyi'an yu? ¿Ña'an ta nchcui' yu si'yana nde ni' cuaan mdo'o yu? ⁴³ Jesús juin ñi 'in ne': A najo'o chcui' tyijjin um lyee la. ⁴⁴ A tucui nu quia nan 'ñan cha' si'i Stina Ndiose, ñi nu nguia'an tñan 'ñan, tu'hui tiquee can', lo' nan' cu'nin cha' tyiqui'o can' xa tsatii cha' nu nchca loo chendyu re. ⁴⁵ Nde cha' nu nguia'an yu nu mxiycui' Ndiose 'in: —Nchgaa nten ntsu'hui cha' culo'o Ndiose 'in—. Can' cha' nchgaa nu cua' ngune 'in cha' nu ycu' Stina Ndiose lo' m'ni cha'an 'in ñi, can' nu ndiya nan 'ñan. ⁴⁶ Si'i si'yana nde'en la tucui nu cua' na'an tloo 'in Stina Ndiose, cui' ca nu scati ñi nu mdo'o se'en nducua ñi, can' nu cua' na'an tloo 'in Stina Ndiose. ⁴⁷ Nu cha' ñi s'ni cunen lo'o um, nu ndiya qui'an ti' 'ñan cua' jui chendyu nu a tsatii 'a 'in. ⁴⁸ Nan' lcan jaslyaa nu ndaa chendyu 'in nten. ⁴⁹ Nu ncua nten cula 'in na ycu ne' jaslyaa nu mdo'o nde ni' cuaan xa mda'an ne' loo yuu ngutyi can', una chon' nde'en can' ngujui ne'. ⁵⁰ Una nde jaslyaa nu mdo'o nde ni' cuaan, lo' nu cu 'in na, a caja 'a can'. ⁵¹ Nan' lcan jaslyaa nu lo'o ca nu mdo'o nde ni' cuaan, lo' nu cu jaslyaa re tyu'hui can' chendyu tsala xaa. Nan' lcan jaslyaa can', lo' tyaan 'ñan si'yana caja chendyu 'in nten. ⁵² Xacan' ne' judio mdyisnan nchcui' tyijjin ne' lo'o ta'a ne', lo' nchcui' ne': ¿Ña'an ta tca taa yu re ticui' cunan' yu cu na? ⁵³ Lo' juin Jesús 'in ne': Nu cha' ñi s'ni cunen lo'o um, cha' na a cu um cunan' Yu Qui'yu nu Mdo'o nde ni' Cuaan, lo' cha' a co'o um tne yu, a ntsu'hui chendyu 'in um. ⁵⁴ Nu cu cunan' lo' co'o tnen, cua' jui chendyu nu a tsatii 'a 'in, lo' nan' cu'nin cha' tyiqui'o can' xa tsatii cha' nu nchca loo chendyu re. ⁵⁵ Si'yana cunan' lca na ycu' ca cha' nchcu, lo' tnen lca na ycu' ca cha' ndyi'o. ⁵⁶ Nu cu cunan' lo' co'o tnen, sca cha' ti 'in lo'on, cui' cuaña'an nan' lo'o can'. ⁵⁷ Stina Ndiose, ñi nu lo'o ca, nguia'an tñan

ñi 'ñan, lo' si'ya ñi can' cha' lo'on nan', cui' cuaña'an taan chendyu 'in nu cuan xu'hue 'ñan. ⁵⁸ Nde jaslya nu mdo'o nde ni' cuaan, una si'i ña'an jaslya nu ycu nten cula 'in na lo' ngujui ne', nu cu jaslya re caja chendyu na a tsatii 'a 'in. ⁵⁹ Nde cha' nu ycui' Jesús xa ngulo'o ñi 'in nten se'en ndiyo' ti'in ne' judio quichen Capernaum.

Cha' nu ndaa chendyu 'in nten

⁶⁰ Qui'an 'a nu nducui ncha'an 'in ñi ngune 'in cha' nu ycui' ñi, lo' juin ne': Tucui 'a cha' nu ndlo'o ñi re. ¿Tucui ca nu qui'ya cunta 'in na? ⁶¹ Ngüi ti' Jesús ña'an cha' nu nchcui' nu nducui ncha'an 'in ñi, lo' juin ñi 'in ne': ¿Ta na a mdiyaa ti' um cha' nu ycuin? ⁶² ¿Ña'an ta cu'ni um cha' ña'an tloo um scuen Yu Qui'yu nu Mdo'o nde ni' Cuaan se'en ndi'in ñi ti' culoo? ⁶³ Si'ya cusya 'in na can' cha' lo'o na, cunan' re a sca ntsu'hui lyoo na. Cha' nu ycuin' lo'o um lca na cha' nu lo'o ca lo' ndaa na chendyu 'in um. ⁶⁴ Una ntsu'hui um re a ndiya qui'an ti' um 'ñan. Juin Jesús cuaña'an si'yana ti' culoo cua' ngu-jlyo ti' ñi tsalca nu a ndiya qui'an ti' 'in ñi, lo' ti nu ntsu'hui cha' tyaa 'in ñi. ⁶⁵ Ti' juin la ñi: Can' cha' cua' ycuin' lo'o um si'yana a tucui nu quia nan 'ñan, cha' si'i Stina Ndiöse ndu'hui tiquee can'. ⁶⁶ Ti' xacan' qui'an 'a nu nducui ncha'an 'in ñi mdo'o tso', lo' a mda'an 'a lo'o ñi. ⁶⁷ Xacan' juin Jesús lo'o tichcua yu ta'a nda'an ñi: ¿Ta na lo'o um nchca ti' um tyi'o tso' um? ⁶⁸ Yu Simón Tyo can' mxcuen yu 'in ñi: Ñi X'nan hua, ¿tucui ta 'in chcui ncha'an hua, lo' scati um nda'an lo'o um cha' nu ndaa chendyu nu a tsatii 'a 'in hua? ⁶⁹ Huare' cua' ya qui'an ti' hua 'in um, lo' ncuia cuiya' ti' hua si'yana 'un lca um Cristo, Sñe' Ndiöse, ñi nu lo'o ca. ⁷⁰ Mxcuen Jesús 'in yu: ¿Ta si'i nan' ngulohuin 'in ta'a tichcua um, lo' sca um nguiaa um tso' 'in laxa'an? ⁷¹ Ycui' ñi cuaña'an si'ya cha' 'in yu Juda Iscariote, sñe' Simón, si'yana can' nu ntsu'hui cha' tyaa 'in ñi, lo' cui' ta yu tichcua can' lca yu.

7

Ta'a Jesús a mslyaa tsa qui'an ti' 'in ñi

¹ Chon' nde'en can' mda'an Jesús se'en lyi'ya loo Galilea, a ncuia ti' ñi tsaa ñi se'en lyi'ya loo Judea, si'yana ntsu'hui tiquee ne' judio cujuí 'in ñi. ² Cua' nchcui cuií' cha' ca ta'a 'in ne' judio xa ntñan ne' quisin. ³ Ta'a Jesús juin 'in ñi: ¿Ñi cha' ta a tsa se'en lca Judea, si'yana lo'o yu ta'a nda'an ña'an yu cha' nu tnu ngui'ni? ⁴ Si'yana a tucui nu culyo scua la cha' 'in, cu'ni sca cha' nu cunan ti, Cha' cuaña'an ngui'ni cha' nu tnu, cu'ni 'in na tloo na'an nchgaan nten. ⁵ Lo' ñi sca ta'a Jesús a ndiya qui'an ti' 'in ñi. ⁶ Xacan' juin Jesús 'in ta'a ñi: A nchca tiyaa braa nu

'ñan, una 'un ña'an braa ti tsu'hue 'in um. ⁷ Ñi a ntsu'hui cha' xcuan tloo nten 'in um, una nan' nxcuan tloo ne' 'ñan si'yana ndlyo scua lan cha' ngunan' nu ngui'ni ne'. ⁸ Una 'un tca tsaan um ta'a cua, nan' a tsa'an si'yana a nchca tiyaa braa nu 'ñan. ⁹ Ti' nguinu la ñi se'en lca Galilea xa ycuí' ñi cha' re.

Yaa Jesús ta'a quichen Jerusalén

¹⁰ Una xa cua' mdo'o ta'a ñi nguiaa, xacan' mdo'o ñi scati ñi nguiaa ñi se'en nchca ta'a can', a mda'an la ñi, cui' ca nu nda'an cutsi' ti ñi. ¹¹ Se'en nchca ta'a can' nda'an nan ne' judio 'in ñi, lo' nchcui' ne': ¿La ta ncuia yu can'? ¹² Lja nten qui'an can' scasca ña'an nchcui' ne' cha' 'in ñi, ntsu'hui nu nchcui': Tsu'hue nten lca ñi. Ntsu'hui nu nchcui': Si'i na, cui' ca nu nda'an ñilyi'yo 'in nten. ¹³ Una a tucui nu nchcui' la cha' 'in ñi si'yana nguitsen ne' tloo ne' judio. ¹⁴ Tlu'hue nguiaa nchca ta'a can' xa yten Jesús ni' lyaa, lo' mdyisnan ngulo'o ñi 'in nten. ¹⁵ Nduhue 'a ti' ne' judio 'in ñi, lo' nchcui' ne': ¿La ta ngulo yu cha' tiyaa re, lo' a chcan' yu'hui yu xcula? ¹⁶ Xacan' juin Jesús 'in ne': Cha' nu ndlo'on 'in um, si'i cha' tiyaa 'ñan lca na, cui' ca nu lca na cha' tiyaa 'in ñi nu ngua'an tñan 'ñan. ¹⁷ Nu nchca ti' tucua tñan cha' nu nchca ti' Ndiöse, qui'ya can' cunta cha' na ndlo'on cha' 'in Ndiöse, uta na nchcuin' lo'o cha' tiyaa nu 'ñan tin. ¹⁸ Sca nten nu nchcui' lo'o cunta 'in, nsu'hua loo can' 'in ticuií', una cha' nsu'hua loo can' 'in nu ngua'an tñan 'in, ñi ndi'in cha' 'in lo' a nchcui' cha' cuiñi. ¹⁹ ¿Ta si'i Moisé lca nu mdaa lee 'in um, lo' ñi sca um a nducua um tñan 'in na? ¿Ñi cha' ta nchca ti' um cujuí um 'ñan? ²⁰ Xacan' mxcuen nten can': Cui' in xa'an ntsu'hui 'in nu'huin. ¿Ti nu nchca ti' cujuí 'in? ²¹ Mxcuen Jesús 'in ne': Scati cha' nu tnu cua' m'nin, lo' nchgaan um nduhue ti' um. ²² Cha' ñi si'yana Moisé ngulo tñan si'yana ca circuncida 'in um, (una si'i Moisé mducua suun cha' re, cui' ca nu mdyisnan na lo'o nten cula 'in na), ¿ta si'i cui' tsaan nu nxitñan' na n'ni um circuncida 'in sñe' um? ²³ Lo' si'yana a nchca ti' um tnan' um cha' 'in lee nu mdaa Moisé, n'ni um circuncida 'in sñe' um si'ya' tsaan nu nxitñan' na, ¿ñi cha' ti' i ti' um 'ñan si'yana m'nin chcan can' 'in sca yu qui'yu tsaan nu nxitñan' na? ²⁴ A cu'ni cuiya' um sca cha' lo'o cha' tiyaa nu 'in um, cui' ca nu cu'ni cuiya' um 'in na lo'o sca cha' tiyaa nu ñi. ¿Ta re ñi nu lca Cristo? ²⁵ Xacan' mdyisnan nchcui' scasca ne' Jerusalén: ¿Ta si'i re nu nda'an nan ne' si'yana cujuí ne' 'in? ²⁶ Cua' ñi nchcui' la yu tloo nten re, lo' a tucui nu nchcui' ndiijn. ¿Ta xtyi ti' lo'o bsya cua' m'ni cunta si'yana lca yu ycuí' ca Cristo? ²⁷ Yu re jlyo ti' na la quichen mdo'o yu, una xa ntsu'hui cha' caan ñi nu lca Cristo, a tucui ca jlyo ti' la tyi'o can'.

28 Xacan' ycui' cueen Jesús se'en ndon ñi ndlo'o ñi ni' lyaa can': 'Un ndyu'hui lyoo um 'ñan lo' jlyo ti' um la mdo'on, nan' a ljaaan lo'o cunta nu 'ñan tin, una ñi ndi'in cha' in ñi nu ngua'an tñan 'ñan, lo' a ndyu'hui lyoo um 'in ñi. 29 Una nan' ndyu'hui lyoon 'in ñi si'yana mdo'on se'en nducua ñi, lo' cui' ñi ngua'an tñan ñi 'ñan. 30 Ncua ti' ne' si'yana quinu ñi, una a tucui nu m'sñi 'in ñi si'yana a nchca tiyaa braa 'in ñi. 31 Qui'an 'a nten ya qui'an ti' 'in ñi, lo' nchcui' ne': Xa caan ñi nu lca Cristo, ¿ta lyea la cu'ni ñi cha' nu tnu que ña'an ya re?

Msu'hua ne' fariseo 'in silyiya si'yana quinu Jesús

32 Ne' fariseo ngune 'in ne' ña'an nchcui' nten can' cha' 'in Jesús, lo' yu nu ndlo ca tñan ni' lyaa lo'o ne' fariseo, ngua'an tñan ne' 'in yu nu ntsu'hui cuan can', si'yana xñi yu 'in Jesús. 33 Xacan' juin Jesús 'in ne': Ti' ña'an ta'a na xca co' xaa, la xacan' qui'an se'en nducua ñi nu ngua'an tñan 'ñan. 34 Siya' quia nan um 'ñan una a quija lyoon 'in um, lo' ñi a tca tsaam se'en nu nan' tsa'an. 35 Xacan' mdyisnan ycui' ne' judio: ¿La ta tsaam yu re si'yana a quija lyoo yu 'in na? ¿Uta tsaam yu se'en ndi'in ta'a judio na nu ndi'in xca quichen, lo' culo'o yu 'in ne' griego? 36 ¿Ñi cha' nchca ti' chcui' ña'an juin yu: Siya' quia nan um 'ñan una a quija lyoon 'in um, lo' ñi a tca tsaam se'en nu nan' tsa'an?

Jesús lca ñi tyi'a nu lo'o ca

37 Xca ti tsaan nu nchca ta'a can', cui' tsaan nu ndon loo lati 'in ne', mdyiton Jesús lo' ycui' cueen ñi: Cha' ntsu'hui nu nguityi ti' tyi'a, tca caan lo' taan tyi'a co'o can'. 38 Nu ndiya qui'an ti' 'ñan, cui' ña'an nchcui' quityi 'in Ndiose, nde ni' cusya 'in ntsu'hui cha' chcu tyi'a nu lo'o ca. 39 Nde cha' nu ycui' ñi si'ya Espiritu 'in Ndiose nu ntsu'hui cha' cha'an yu'hui ni' cusya 'in nchcaa nu tsa qui'an ti' 'in Jesús. Xa ycui' ñi cha' re ti' lyijyi caan Espiritu nu Luhui 'in Ndiose, si'yana Jesús a nchca scuén ñi nde ni' cuaan.

A ncua 'a ca sca cha' ti 'in ne'

40 Xa ngune 'in nten can' cha' nu ycui' ñi mdyisnan ycui' ne' scasca ne': Nu cha' ñi ca si'yana nde yu nu nxiycui' Ndiose 'in. 41 Ntsu'hui xca nu nchcui': Ycui' ca Cristo lca yu re. A cunta ntsu'hui nu nchcui': ¿Ta Galilea tyi'o ñi nu lca Cristo? 42 ¿Ta si'i na nchcui' quityi 'in Ndiose si'yana —loo ta nten 'in Davi tyi'o— ñi nu lca Cristo, —cui' Belén — quichen tyi Davi? 43 Lo' si'ya ñi a ncua ca sca cha' ti 'in ne'. 44 Ntsu'hui nu ncua ti' si'yana quinu ñi, una a tucui nu msti ti'.

Yuhue ti' ne' ña'an nchcui' Jesús

45 Yu nu ntsu'hui cuan can' mxitucui yu se'en ndiyoi' ti'in yu nu ndlo ca tñan ni'

lyaa tsatlyu lo'o ne' fariseo, lo' mñicha' ne' 'in yu: ¿Ñi cha' ta a nguan lo'o um 'in yu? 46 Mxcuen yu: Ñi sca tucui lo' a nchca quine 'in hua chcui' tsaña'an nchcui' yu caa. 47 Xacan' juin ne' fariseo: ¿Ta xtyi ti' lo'o um cua' jui nu nguñilyi'o 'in um? 48 ¿Ta nde'en yu nu lyi'ya tñan re uta lo'o ne' fariseo cua' ya qui'an ti' 'in yu? 49 Una nten re si'yana a ndyu'hui lyoo ne' lee, nducua yuhue' chon' ne'. 50 Xacan' yu Nicodemo, yu nu ya ycui' lyi'o Jesús sca tla, cui' ta nten 'in ne' fariseo lca yu, 51 lo' juin yu: Una tsaña'an nchcui' lee 'in na, ¿ta tca cu'ni cuiya' na cha' 'in sca nten, cha' ti' lyijyi quine 'in na cha' nu m'ni ne'? 52 Mxcuen ne' 'in yu: ¿Ta na lo'o um lca um ne' Galilea? Cu'ni quii tsu'hue um loo quityi 'in Ndiose lo' qui'ya um cunta si'yana a ntsu'hui cha' tyi'o sca nu nxiycui' Ndiose 'in se'en lca Galilea. 53 Xacan' cunda scaa ne' mdo'o ne' nguiaa ne' nde ña'an 'in ne'.

8

Cha' 'in ne' cuna'an nducun'

1 Xacan' mdo'o Jesús nguiaa ñi se'en nducua qui'ya Olivo. 2 Tlya xca tsaan can' mxitucui ñi lo' yten ñi ni' lyaa, ña'an quichen ne' nguio' ti'in ne' se'en nducua ñi, lo' mdyisnan ngulo'o ñi 'in ne'. 3 Xacan' ne' escriba lo'o ne' fariseo mdiya lo'o yu 'in sca ne' cuna'an nu yten yu'hui lo'o xca yu qui'yu. Lja nten can' mdi'in tyaa yu 'in ne' cuna'an can'. 4 Lo' juin yu 'in ñi: 'Un ñi nu lca Bstro, ne' cuna'an re nguija lyoo ne' lja nguiten yu'hui ne' lo'o xca yu qui'yu. 5 Lee nu mxnu scua Moisé ndlo na tñan si'yana sca ne' cuna'an nu ngui'ni cuaña'an, 'ni cha' cujui ne' 'in lo'o quee. Cua' ñi, ¿ña'an ta ljuin um? 6 Ycui' cuiya' ti yu cha' ña'an ca xcuen ñi se'en nu su'hua yu qui'ya 'in ñi. Una Jesús yten tucua ñi lo' mdyisnan ngua'an ñi lyuu lo'o loyaa' ñi. 7 Si'yana ticui' ti loo cha' nchcui' yu, mdyiton ñi, lo' juin ñi 'in nten can': Nu ñan ti' si'yana a sca qui'ya nducui, can' nu culo nducua la jyi'in quee 'in ne' cuna'an re. 8 Xiya' yten tucua ñi lo' ngua'an ñi lyuu can'. 9 Una xa ngune 'in ne' cha' nu ycui' ñi, cui' xaa ngu'ya ne' cunta si'yana nducui ne' qui'ya, cunda scaa ti ne' mdo'o ne' nguiaa ne' ti' nu cula la hasta lo'o nu suhue ti. Xca ti Jesús nguinu tucua ñi se'en ndon ne' cuna'an can'. 10 Xacan' mdyiton Jesús lo' na'an ñi si'yana a tucui 'a nu ndon can', cui' ca nu xca ti ne' cuna'an can', lo' juin ñi 'in ne': ¿La ncua nu nsu'hua qui'ya 'in? ¿Ti nu ngulo tñan si'yana caja? 11 Mxcuen ne' cuna'an can': A tucui, Ñi X'nan hua. Xacan' juin Jesús lo'o ne': Ñi nan' a su'huan qui'ya 'in. Quiaa lya, lo' a cu'ni 'a qui'ya.

Jesús lca ñi xaa nu ndu'hui 'in nten

12 Xiya' mdyisnan ycui' Jesús lo'o nten can': Nan' lcan nu ndu'hui xaa 'in nten

chendyu. Nu chcuí ncha'an 'ñan, a tyi'an 'a se'en tla yta, cui' ca nu tyi'an can' loo xaa nu ndaa chendyu. ¹³ Xacan' juin ne' fariseo 'in ñi: Ticui' ti ndaa suun ña'an ndi'in cha' 'in, can' cha' a sca cunta ntsu'hui ña'an nu nchcui'. ¹⁴ Mxcuen Jesús: Siya' ticuin' ndaan suun cha' 'ñan, una lca na cha' nu ñi, si'yana jlyo tin' la mdo'on, lo' jlyo tin' la qui'an, una 'un a jlyo ti' um la mdo'on uta la qui'an. ¹⁵ 'Un n'ni cuiya' um cha' lo'o cha' tiyaa 'in nten chendyu, una nan' a ngui'nin cuiyan' cha' 'in ñi sca tucui'. ¹⁶ Lo' cha' cu'nin cuiyan' cha' 'in nten, cu'nin 'in na lo'o cha' nu ñi, si'yana si'i scan tin, cui' ca nu lo'o Stina Ndiose, ñi nu ngua'an tñan 'ñan. ¹⁷ Ticui' lee 'in um nchcui' na, cha' tucua yu scaña'an ti suun taa yu, lca na cha' nu ñi. ¹⁸ Nan' ndaan suun tsaña'an ndi'in cha' 'ñan, cui' cuaña'an Stina Ndiose, ñi nu ngua'an tñan 'ñan, ndaa ñi suun ña'an ndi'in cha' 'ñan. ¹⁹ Xacan' juin ne' 'in ñi: ¿La ta ncuca Sti? Mxcuen Jesús: Ñi 'ñan nan', lo' a ndyu'hui lyoo um, lo' ñi 'in Stin. Cha' cua na ndyu'hui lyoo um 'ñan, lo'o Stin ndyu'hui lyoo um xacan'. ²⁰ Ndlo'o Jesús cha' re ni' lyaa se'en ndyi'ya ne' lcuca, lo' a tucui nu msñi 'in ñi si'yana ti' lyijyi tiyaa braa 'in ñi.

Ycui' Jesús si'yana quiaa ñi se'en nducua Ndiose

²¹ Xiya' ycui' Jesús lo'o nten can': Nan' ntsu'hui cha' tsa'an, lo' 'un tyi'an nan um 'ñan, una tsato'o caja um loo qui'ya 'in um, can' cha' a tca tsaa um se'en ntsu'hui cha' tsa'an. ²² Scasca ne' judio mdyisan ycui' ne': ¿Ta xtyi ti' cujui yu 'in yu ticui' yu? ¿Ta can' cha' nchcui' yu si'yana a tca tsaa na se'en ntsu'hui cha' quiaa yu? ²³ Juin Jesús 'in ne': 'Un ndi'in loo chendyu re, nan' mdo'on nde ni' cuaan. Loo chendyu re mdo'o um, una nan' si'i re mdo'on. ²⁴ Can' cha' nen lo'o um ntsu'hui cha' caja um loo qui'ya 'in um. Cha' na a tsa qui'an ti' um tucui lcan, loo qui'ya 'in um ntsu'hui cha' caja um. ²⁵ Xacan' juin ne' 'in ñi: Nu'huin jan ñi, ¿tucui ta lca cha' na can'? Mxcuen Jesús: Cui' ña'an cua' nen lo'o um ti' culoo. ²⁶ Qui'an 'a cha' ti' ntsu'hui cha' chcuin' lo'o ña'an nu ngui'ni um. Ñi nu ngua'an tñan 'ñan, ñi ndi'in cha' 'in ñi, lo' nchcui'n' cha' nu ngune 'ñan ycui' ñi. ²⁷ Una a ngu'ya ne' cunta si'yana cha' 'in Stina Ndiose nchcui' ñi. ²⁸ Xacan' juin Jesús 'in ne': Xa jyi'in ca'an um 'in Yu Qui'y'u nu Mdo'o nde ni' Cuaan loo cusi, xacan' ca cuiya' ti' um si'yana nan' lcan ña'an cua' nen lo'o um, ñi sca cha' lo' a ngui'nin lo'o cha' cuiya' nu 'ñan, cui' ca nu nchcui'n' cha' nu m'ni cha'an 'in Stina Ndiose. ²⁹ Ñi nu ngua'an tñan 'ñan ndi'in ñi lo'on, lo' a mxnu Stina Ndiose 'ñan scan tin, si'yana nchгаа xaa nducuan tñan ña'an cha' nu nchca ti' ñi.

³⁰ Xa ycui' ñi cha' re, qui'an 'a nten ya qui'an ti' 'in ñi.

Tyi'o laa um si'ya cha' nu ñi

³¹ Xacan' juin Jesús 'in ne' judio nu ya qui'an ti' 'in ñi: Cha' 'un tyon tla um lo'o cha' nu nchcui'n', cha' ñi ca lca um nu ngui'ni cha'an 'ñan, ³² chu'hui lyoo um cha' nu ñi, lo' cha' nu ñi can' culo laa na 'in um. ³³ Mxcuen ne' 'in ñi: Huare' lca hua ta nten 'in Abraham, lo' ñi siya' lo' a nchca ca hua nguso 'in xca tucui lo'o juesa, ¿ña'an ta nchcui' si'yana ntsu'hui cha' tyi'o laa hua? ³⁴ Xacan' mxcuen Jesús 'in ne': Nu cha' ñi s'ni cunen lo'o um, nchгаа nu ngui'ni qui'ya, nguso 'in qui'ya lca can'. ³⁵ Sca nguso a tca quinu lo'o x'nan tsala xaa, una yu nu lca sñe' x'nan can', tsala xaa ntsu'hui cha' quinu lo'o sti. ³⁶ Can' cha', cha' na Sñe' Ndiose culo laa 'in um, nu cha' ñi ca tyi'o laa um xacan'. ³⁷ Nan' jlyo tin' si'yana lca um ta nten 'in Abraham, una nchca ti' um cujui um 'ñan, si'yana a nducuan xu'hue um cha' nu nchcui'n'. ³⁸ Nan' nchcui'n' tsaña'an cha' nu nan' tloon se'en nducua Stina Ndiose, una 'un ngui'ni um cha' nu nchcui' sti um.

Cha' 'in nu nguiaa tso' 'in laxa'an

³⁹ Mxcuen ne' 'in ñi: Abraham lca nu ncuca nten cula 'in hua. Xacan' juin Jesús 'in ne': Cha' na lca um sñe' Abraham, cui' tñan nu m'ni Abraham cu'ni um xacan'. ⁴⁰ Una nde nchca ti' um cujui um 'ñan, cui' nu nchcui' cha' nu ñi tsaña'an nu ngune 'in ycui' Ndiose. Una Abraham a m'ni yu cuaña'an. ⁴¹ Una 'un ngui'ni um tñan nu ngui'ni sti um. Xacan' juin ne' 'in ñi: Una huare' si'i ña'an tucui ti lca sti hua, si'yana scati Ndiose lca sti hua. ⁴² Xacan' mxcuen Jesús 'in ne': Cha' na Ndiose lca sti um, tsu'hue ntsu'hui tiquee um lo'on, si'yana nan' mdo'on se'en nducua Ndiose lo' mdiyaan re, una si'i lo'o cha' cuiya' nu 'ñan tin, cui' ca nu lo'o cha' cuiya' 'in ñi nu ngua'an tñan 'ñan. ⁴³ ¿Ñi cha' a ndyi'ya um cunta cha' nu nchcui'n'? Cui' si'yana a nchca ti' um cuan xu'hue um 'in na. ⁴⁴ 'Un nguiaa um tso' 'in laxa'an nu lca sti um, lo' nguia ncha'an um ña'an nu ngui'ni can'. Ti' culoo lca can' nu ndujui nten, a ndon can' loo cha' nu ñi si'yana a ñi ndi'in cha' 'in, la' ña'an nchcui'n' can' cha' cuiñi si'yana lca nu cuiñi, ycui' ca sti cha' cuiñi. ⁴⁵ Nan' si'yana nchcui'n' cha' nu ñi, can' cha' a ndiya qui'an ti' um 'ñan. ⁴⁶ ¿Ti nu tca chcu'i' si'yana nducui'n' qui'ya? Cha' na nchcui'n' cha' nu ñi, ¿ñi cha' a ndiya qui'an ti' um 'ñan? ⁴⁷ Nu nguiaa tso' 'in Ndiose ndon nscan cha' 'in Ndiose, can' cha' a ndon nscan um cha' re si'yana a nguiaa um tso' 'in Ndiose.

Xa ti' lyijyi tyi'in Abraham cua' ndi'in Cristo

⁴⁸ Xacan' mxcuen ne' judio 'in ñi: Cui' ña'an cua' ycuí' hua lo'o si'yana lca ne' Samaria, lo' ntsu'hui cui'in xa'an 'in. ⁴⁹ Mxcuen Jesús: A ntsu'hui cui'in xa'an ñan. Cui' ca nu ngu'i'nin tnun 'in Stin, una 'un nxcuan tloo um ñan. ⁵⁰ Ñi a nchca tin' scuen cuaan ñan ticuiin', a sca tucui nscuen cuaan ñan, can' nu cu'ni cuiya' cha' ñan. ⁵¹ Nu cha' ñi s'ni cunen lo'o um, nu xu'hua se'en cha' nu nchcuin', a ntsu'hui cha' caja can'. ⁵² Xacan' juin ne' judio 'in ñi: Cua' ñii ngu'ya hua cuenta si'yana ntsu'hui cui'in xa'an 'in. Abraham ngujui yu, cui' cuaña'an ngujui nchgaa la ña'an yu nu mxiycui' Ndiose 'in, lo' nu'huin nchcui': Nu xu'hua se'en cha' nu nchcuin', a ntsu'hui cha' caja can'. ⁵³ ¿Ta ndon loo la nu'huin que 'in Abraham nu ncu nten cula 'in na? Ngujui yu lo' ngujui nchgaa la ña'an yu nu mxiycui' Ndiose 'in, lo' nu'huin, ¿tucui ta lca ñan ti? ⁵⁴ Mxcuen Jesús: Cha' nan' scuen cuaan ñan ticuiin', a sca cuenta ntsu'hui, una ñi nu lca Stin, can' nu nscuen cuaan ñan, cui' ñi nu nchcui' um lca Ndiose 'in um. ⁵⁵ 'Un a ndyu'hui lyoo um 'in ñi, una nan' ndyu'hui lyoon 'in ñi. Cha' cunen a ndyu'hui lyoon 'in ñi, lcan sca nu cuiñi tsaña'an ndi'in cha' 'in um. Una nan' ndyu'hui lyoon 'in ñi lo' n xu'hua se'en cha' nu nchcui' ñi. ⁵⁶ Abraham nu ncu nten cula 'in um, tsu'hue yu'hui tiquee yu xa ynan yu cha' si'yana ntsu'hui cha' caan, na'an yu cha' can' lo' ncu tsu'hue yu'hui tiquee yu. ⁵⁷ Xacan' juin ne' judio 'in ñi: Ñi tu'hua tyii yjan a nchca chu'hui, lo' nchcui' si'yana cua' na'an 'in Abraham. ⁵⁸ Juin Jesús 'in ne': Nu cha' ñi s'ni cunen lo'o um, ti' lyijyi tyi'in Abraham lo' nan' cua' ndi'in. ⁵⁹ Xacan' msñi ne' quee si'yana jyi'in ne' 'in Jesús, una yu'hui cutsi' ñi lo' mdyi'o ñi ni' lyaa can', mdijin ñi lja nten can' nguiaa ñi.

9

Msla Jesús quiloo sca yu cuityin'

¹ Tucueen se'en mdijin Jesús, na'an ñi nducua sca yu cua' lca cuityin' ti' xa ngula. ² Yu ta'a nda'an ñi mñicha' 'in ñi: Rabi, ¿ti nu nducui qui'ya, yu re uta na nten cula 'in yu, ñi cha' cua' lca cuityin' yu xa mdiyaan yu chendyu? ³ Xacan' mxcuen Jesús: Si'i yu, lo' ñi nten cula 'in yu a nducui jun qui'ya, cui' ca nu si'yana ca chcan' loo cha' nu tnu cu'ni Ndiose lo'o yu. ⁴ 'Ni 'ni ca cha' cu'nin tñan 'in ñi nu ngua'an tñan ñan lja nu ti' ndyijyi xaa, si'yana cha' cua' ngu'ya tla a tucui 'a nu cu'ni tñan. ⁵ Lja nu ti' ndi'in loo chendyu re, nan' lcan nu ndu'huí xaa 'in nten chendyu. ⁶ Ña'aan mdyi ycuí' ñi cha' re ngulo'o siye' ñi lyuu, m'ni ñi tsachin' mtso' lo'o tyi'a siye' ñi, lo' mxita'an ñi 'in na quiloo yu cuityin' can', ⁷ lo' juin ñi 'in yu: Ya ycuí

tyi'a tloo ni' plyaa Siloé cua, (cha' re nchca ti' chcuí: Nu ngua'an tñan ne' 'in). Xacan' ya ycuí yu tyi'a tloo yu, lo' cua' lca nguila na 'in yu xa mxitucui yu. ⁸ Tsalca ta'a nducua ti yu, lo'o nu jlyo ti' si'yana ncuu yu sca nu cuityin', nchcui' ne': ¿Ta si'i re yu cuityin' nu nchcua nñan lcuu nchgaa xaa? ⁹ Ntsu'hui nu nchcui': Cui' yu. Ntsu'hui xca nu nchcui': Na chcuí ña'an ti yu. Ticuii' yu mxcuen yu 'in ne': Nan' lcan. ¹⁰ Mñicha' ne' 'in yu: ¿Lo' ña'an ta ncuu nguila quiloo? ¹¹ Mxcuen yu 'in ne': Cui' yu nu naan Jesús m'ni chu'hue yu tsachin' mtso', mxita'an yu 'in na quiloon, lo' juin yu 'ñan: Ya ycuí tyi'a tloo se'en lca Siloé cua. Cui' xaa ya ycuin tyi'a tloon, lo' ncuu chcan' ñan. ¹² Xacan' juin ne' 'in yu: ¿La ta ncuu yu ñii? Mxcuen yu 'in ne': A jlyo tin'.

Mñicha' ne' fariseo 'in yu nu ncuu cuityin'

¹³ Ya lo'o ne' 'in yu nu ncuu cuityin' can' tloo ne' fariseo. ¹⁴ Lca na tsaan nu nxitñan' ne' judio xa m'ni chu'hue Jesús mtso' can', lo' m'ni ñi cha' nguila quiloo yu. ¹⁵ Ticui' cuaña'an mñicha' ne' fariseo 'in yu cha' ña'an ncuu nguila quiloo yu. Lo' juin yu 'in ne': Tsachin' mtso' mxita'an yu quiloon, mji'an 'in na, lo' cua' ñii chcan' ñan. ¹⁶ Xacan' mdyisnan ycuí' ne' fariseo: Yu cua a mdo'o yu se'en nducua Ndiose si'yana a n xu'hua se'en yu tsaan nu nxitñan' na. Ntsu'hui xca nu nchcui': ¿Una ña'an ta n'ni yu cha' nu tnu cha' na lca yu nten qui'ya chendyu? Lo' a ncuu 'a ca sca cha' ti 'in ne' si'ya ñi. ¹⁷ Xiya' mñicha' ne' 'in yu nu ncuu cuityin' can': ¿Ña'an ta ñan ti' lo'o yu nu msla quiloo? Mxcuen yu 'in ne': Yu nu nxiycui' Ndiose 'in lca yu. ¹⁸ Una a ya qui'an ti' ne' si'yana ncuu yu sca nu cuityin' lo' cua' ñii nguila quiloo yu. Can' cha' m'ni ne' cha' yaan nten cula 'in yu, ¹⁹ lo' mñicha' ne' 'in: ¿Ta sñe' um lca yu re? ¿Ta cha' ñi si'yana cua' lca cuityin' yu xa mdiyaan yu chendyu? ¿Ña'an ta ncuu nguila quiloo yu? ²⁰ Nten cula 'in yu mxcuen 'in ne': Jlyo ti' hua si'yana sñe' hua lca yu, lo' jlyo ti' hua si'yana cua' lca cuityin' yu xa ngula yu, ²¹ una tsaña'an nguila quiloo yu, a ndyi'ya hua cuenta lo' ñi a jlyo ti' hua ti ca nu msla quiloo yu, una cua' cula yu re, tca cuñicha' um 'in yu, lo' cui' yu quitsa' yu 'in um. ²² Ycuí' jun cuaña'an si'yana nguitsen jun tloo ne' judio, si'yana cua' m'ni cuiya' ne' cha', cha' nde'en nu chcuí' si'yana Jesús lca ñi nu mdo'o hui ca 'in Ndiose, cui' xaa culo ne' 'in can' se'en ndiyo' ti'in ne'. ²³ Can' cha' juin nten cula 'in yu: Cua' cula yu re, tca cuñicha' um 'in yu. ²⁴ Xiya' mxi'ya ne' 'in yu nu ncuu cuityin' can' lo' juin ne' 'in yu: Tyaa xu'hue 'in Ndiose si'ya cha' re, huare' jlyo ti' hua si'yana yu cua lca yu nten qui'ya chendyu. ²⁵ Xacan' mxcuen yu can': A jlyo tin' cha' ta lca yu nten qui'ya chendyu, scati

cha' nu jlyo tin' si'yana ncuana sca yu cuityin' lo' cua' ñii chcan' ñian. ²⁶ Xiyá mñicha' ne' 'in yu: ¿Ñá'an ta m'ni yu lo'o? ¿Ñá'an ta msla yu quiloo? ²⁷ Mxcuen yu 'in ne': Cua' nen lo'o um, una a n'ni cunta um cha' nu nchcuin'. ¿Ñi cha' ta nchca ti' um quitsan' 'in um xiya', ta na lo'o um ndyí'o tiquee um chcuí cha'an um 'in yu? ²⁸ Xacan' ycuen tique' ne' lo'o yu lo' juin ne': Nu'huin lca nu ngui'ni cha'an 'in yu cua, una huare' ngui'ni cha'an hua cha' 'in Moisé. ²⁹ Jlyo ti' hua si'yana Ndiose lca nu ycuí' lo'o Moisé, una yu cua a jlyo ti' hua la mdo'o yu. ³⁰ Xacan' mxcuen yu: Nduhue 'a tin' cha' re, si'yana a jlyo ti' um la mdo'o yu, una cui' yu msla yu quiloon. ³¹ Cua' jlyo ti' na si'yana sca nten qui'ya chendyu a n'ni cunta Ndiose cha' nu njñan can', una sca nten nu n'ni tnu 'in ñi lo' nchca ja'an 'in ñi, can' nu n'ni cunta ñi cha' nu nchcuí'. ³² Ñi siya' a nchca quine cha' ta nde'en nu cua' msla quiloo sca nu cua' lca cuityin' ti' xa ngula. ³³ Cha' cua na a mdo'o yu se'en nducua Ndiose, ñi sca cha' lo' a tca cu'ni yu. ³⁴ Mxcuen ne' 'in yu: Nu'huin nu cua' lca nducua qui'ya chon' ti' xa ngula, ¿lo' cua' ñii ñan ti' culo'o 'in hua? Cui' xaa ngulo ne' 'in yu nde lyiya'.

Cha' 'in nu cuityin' lo'o cha' 'in Ndiose

³⁵ Ynan Jesús cha' si'yana cua' ngulo ne' 'in yu nde lyiya', lo' xa nguija lyoo ñi 'in yu juin ñi: ¿Ta ndiya qui'an ti' 'in Sñe' Ndiose? ³⁶ Mxcuen yu can': Quitsa' um 'ñan cha' ti ca lca can', lo' tsa qui'an tin' 'in ñi. ³⁷ Juin Jesús cui' yu: Cua' ndyu'hui lyoo 'in can', si'yana cui' ñi ta'a nchcuí' cua' ñii. ³⁸ Juin yu 'in ñi: Ñi X'nan hua, ndiya qui'an tin' 'in um, xacan' m'ni tnu yu 'in ñi. ³⁹ Lo' juin Jesús: Nan' mdiyaan loo chendyu re si'yana cu'nin cuiyan' cha' 'in nten, ñá'an ca si'yana nu a chcan' 'in, quila xaa quiloo, lo' nu chcan' 'in, nde quinu cuityin'. ⁴⁰ Xa ngune 'in ne' fariseo cha' nu ycuí' Jesús, juin ne' 'in ñi: ¿Ta lo'o huare' cuityin' hua? ⁴¹ Xacan' mxcuen Jesús 'in ne': Cha' cua na cuityin' um a nducui um qui'ya, una cua' ñii si'yana nchcuí' um chcan' 'in um, can' cha' nducua qui'ya chon' um.

10

Ycuí' Jesús cha' 'in slyá'

¹ Nu cha' ñi s'ni cunen lo'o um, sca nu a nguiten nde tulo'o 'in slyá', cui' ca nu ndyí'o cuaan nde tu'hua lo'o, can' nu nducun' lo' cunan. ² Una nu nguiten nde tulo'o, can' nu ntsu'hui cunta 'in slyá' can'. ³ Yu nu ndon tulo'o can', cui' xaa nsla yu 'in na xa ndiyaa yu nu na'an seen slyá' can', lo' slyá' can' ne' 'in 'in xa nchcuí' yu, cunda scaa 'in ndlo'o naan yu 'in 'in, lo' ndyí'an lo'o yu 'in 'in se'en nan ycu 'in. ⁴ Xa ndyoo yu slyá' 'in yu nchcua loo yu loo 'in, lo' nchcuí' ncha'an

'in 'in yu si'yana ndyu'hui lyoo 'in ñá'an tyí'i nchcuí' yu. ⁵ Una a nchcuí' ncha'an 'in 'in nten nu a ndyu'hui lyoo 'in, cui' ca nu nde n'nan 'in si'yana a ndyu'hui lyoo 'in ñá'an tyí'i nchcuí' can'. ⁶ Nde cha' nu mdi'in tyaa Jesús lo'o ne', una a ngu'ya ne' cunta ñi cha' lca na.

Jesús lca ñi nu na'an seen slyá'

⁷ Xiyá' mxitucui Jesús ycuí' ñi: Nu cha' ñi s'ni cunen lo'o um, nan' lcan tulo'o se'en nguiten slyá'. ⁸ Nchгаа nu yaan xa ti' lyijyi caan nan', lca can' yu nducun' lo' cunan, una slyá' can' a m'ni cunta 'in cha' nu ycuí' can'. ⁹ Nan' lcan tulo'o can', nu sten 'in na lo'o cunta 'ñan, can' nu tyí'o laa, tsa nan ycu, lo' ticuí' can' quila xiya'. ¹⁰ Yu cunan lyyaan yu si'yana cuji yu, si'yana cujlyo yu lo' cu'ni yu cunan. Una nan' lyyaan si'yana caja chendyu 'in um, sca chendyu nu cha'an yu'hui um lo'o. ¹¹ Nan' lcan sca nu tsu'hue ñá'an seen slyá', lo' nu tsu'hue ñá'an seen slyá' can' ndyaa cusya 'in si'ya 'in. ¹² Una yu nguso si'yana a lca yu x'nan 'in, xa ñá'an yu lyyaan sca 'ni la, nde n'nan yu'hui yu lo' n'nu ti' in yu slyá' can', lo' 'ni la can' n'ni lyí'o 'in 'in, lo' cua' la tucueen nda'an 'in xacan'. ¹³ Yu nguso can' n'nan yu si'yana nguso ti lca yu, can' cha' a nduhue ti' yu n'nu ti' in yu slyá' can'. ¹⁴ Nan' lcan nu tsu'hue ñá'an seen slyá', ndyu'hui lyoon slyá' 'ñan, lo' slyá' can' ndyu'hui lyoo 'ñan, ¹⁵ tsaña'an ndyu'hui lyoo Stina Ndiose 'ñan, lo' nan' ndyu'hui lyoon 'in ñi, nu hasta ndyaan cusya 'ñan si'ya 'in. ¹⁶ A cunta ndi'in xca ta slyá' 'ñan nu a ntsu'hui ni' lyí'o re, lo'o can' ntsu'hui cha' quia 'yan, lo' cu'ni cunta cha' nu chcuin'. Sca ni' lyí'o ti chu'hui 'in nchгаа 'in, lo' scati nu ñá'an seen 'in 'in. ¹⁷ Can' cha' tsu'hue 'a ntsu'hui tiquee Stina Ndiose lo'on, si'yana hasta lo'o chendyu 'ñan ndyaan se'en nu tca chcan 'in na xiya'. ¹⁸ A tucui nu tca chcan chendyu 'ñan, cui' ca nu ticuíin' ndyaan 'in na. Ntsu'hui cha' cuiya' 'ñan tyaan 'in na, lo' ntsu'hui cha' cuiya' 'ñan chcan 'in na xiya'. Nde cha' cuiya' nu mdaa Stin 'ñan. ¹⁹ Ne' judio can', ticuí' ti ñá'an a ncuá 'a ca sca cha' ti 'in ne' si'ya cha' nu ycuí' Jesús. ²⁰ Qui'an nu nchcuí': Cui'in xa'an ntsu'hui 'in yu re, can' cha' ndiyoyu. ¿Ñi cha' ndon nscan um cha' nu nchcuí' yu? ²¹ Ntsu'hui xca nu nchcuí': Una sca nu ntsu'hui cui'in xa'an 'in a nchcuí' can' tsaña'an nchcuí' yu re. ¿Ta tca 'in cui'in xa'an sla quiloo sca yu cuityin'?

Nxcuan tloo ne' judío 'in Jesús

²² Lja xacan' nchca ta'a 'in laa nu nducua quichen Jerusalén, lo' lca na tsaan nu ndyí'ya ti'in tlyá'. ²³ Jesús nxiton ñi ni' lyaa se'en nguiá' tucui tulaa nu naan Salomón. ²⁴ Msu'hua lo'o ne' judío 'in ñi lo' juin ne': ¿Tsa ta xaa tyí'an lo'o hua cha' tucua ti' re? Cha' na cui' lca Cristo, siya'

ti quitsa' la 'in hua. ²⁵ Mxcuen Jesús 'in ne': Cua' nen lo'o um, lo' a ndiya qui'an ti' um 'ñan. Una ticuii' tñan nu ngui'nin lo'o cha' cuiya' 'in Stin, ndaa na suun tucui ca lcan. ²⁶ Una 'un a ndiya qui'an ti' um si'yana a lca um slya' ñan, cui' tsañ'an nu cua' ycuin' lo'o um. ²⁷ Una tsalca slya' 'ñan ne 'in cha' nu nchcuin', lo' ndyu'hui lyyoon 'in 'in, lo' nchcui ncha'an 'in 'ñan. ²⁸ Nan' ndaan chendyu nu a tsatii 'a 'in 'in, lo' a ntsu'hui cha' quinan' cusya 'in 'in, ñi a tucui nu tca culyoo 'in 'in tuya'an'. ²⁹ Stin, ñi nu mdyaa 'in 'in 'ñan, scati ñi ndon loo la ñi, lo' a tucui nu tca culyoo 'in 'in tuya'a' ñi. ³⁰ Nan' lo'o Stina Ndiose, scati lca hua. ³¹ Xiya' msñi ne' judio quee nu jyi'in ne' 'in ñi. ³² Lo' juin Jesús 'in ne': Tsala qui'an tñan tsu'hue cua' m'nin floo um lo'o cha' cuiya' 'in Stin. ¿Ti ña'an ta si'ya cha' can' nchca ti' um jyi'in um quee 'ñan? ³³ Xacan' mxcuen ne' judio 'in ñi: Si'i si'ya tñan tsu'hue can' jyi'in hua quee 'in, cui' ca nu si'yana nchcui' ca'an 'in Ndiose, nu'huin lca nten chendyu lo' nchcui' si'yana lca Ndiose. ³⁴ Mxcuen Jesús 'in ne': ¿Ta a nguinu sca sca cha' loo lee 'in um: —Nan' cua' nen si'yana ndiose lca um—? ³⁵ Cha' na Ndiose juin ñi si'yana ndiose lca nu mhcuan cuenta cha' 'in ñi, (lo' jlyo ti' na si'yana cha' nu nguinu sca can' a tca cutsa ti'in na), ³⁶ ¿lo' ña'an ta ljuin um cha' 'in nu cua' ngulohui ca Stina Ndiose, lo' ngua'an tñan ñi 'in yaan loo chendyu re? Nchcui' um si'yana ycuin' ca'an 'in Ndiose xa nen: Sñe' Ndiose lcan. ³⁷ Cha' cua na si'i tñan 'in Stin ngui'nin, a na jo'o tsa qui'an ti' um 'ñan. ³⁸ Una cha' ngui'nin 'in na, siya' a tsa qui'an ti' um 'ñan, una tsa qui'an ti' um si'ya tñan nu ngui'nin, lo' ca cuiya' ti' um lo' tsa qui'an ti' um si'yana sca cha' ti' ñan lo'o Stina Ndiose. ³⁹ Xiya' ncu'a ti' ne' quinu Jesús, una mdo'o ñi tuya'a' ne'. ⁴⁰ Xacan' xiya' nguiaa ñi xca tso' chco tlyu Jordan, se'en nu mducua tya yu Xuhua 'in nten ti' culoo. Can' nguinu ñi sca co' xaa. ⁴¹ Qui'an 'a nten ndyi'an ne' se'en ndi'in ñi, lo' nchcui' ne': Cha' ñi si'yana yu Xuhua ñi sca cha' nu tnu lo' a m'ni yu, una nchga'a cha' nu ycu'i yu cha' 'in ñi re, cha' ñi lca na. ⁴² Qui'an 'a nten ya qui'an ti' 'in Jesús se'en can'.

11

Xa ngujui yu Lázaro

¹ Yato'o quichen Betania ncu'a ti'i sca yu naan Lázaro, cui' quichen tyi María lo'o Marta ta'a ngula yu. ² (María ta'a ngula yu Lázaro nu ncu'a ti'i can', lca nu msu'hua tyi'a xityi'i 'in Ñi X'nan na, lo' mxityi' quiya' ñi lo'o quichan' que.) ³ Chcu'aa jun cuna'an can' msu'hua suun 'in Jesús, lo' nchcui' jun: Ñi X'nan hua, yu ta'a tsu'hue ntsu'hui um, cua' ñii nscua yu ti'i yu. ⁴ Xa ngune 'in Jesús

cha' re, xacan' juin ñi: Si'i quicha ntsu'hui cha' cujui 'in yu ca lca na, cui' ca nu si'yana ca chcan' loo cha' cuiya' 'in Ndiose lo' caja nu cu'ni tnu 'in Sñe' ñi. ⁵ Marta lo'o nu cuna'an ta'a, lo'o Lázaro lca jun ta'a tsu'hue Jesús. ⁶ Xa ynan Jesús cha' si'yana yu can' ti'i yu, ti' nguinu la ñi chcu'a tsaan se'en can'. ⁷ Xacan' juin ñi 'in yu ta'a nda'an ñi: Tsa na xiya' se'en lca Judea. ⁸ Mxcuen yu ta'a nda'an ñi 'in ñi: Rabí, a tyun tsaan ncu'a ti' ne' judio jyi'in ne' quee 'in um, lo' cua' ñii nchca ti' um tsa'a um xiya'. ⁹ Mxcuen Jesús 'in yu: ¿Ta si'i tichcua braa nchca sca tsaan? Tsalca nu nda'an cucua, a ntsu'hui cha' chcu'a quee quiya' can' si'yana nda'an loo xaa. ¹⁰ Una nu nda'an tla, nchcu'a quee quiya' can' si'yana a nda'an loo xaa. ¹¹ Xa mdyi ycu'i ñi cha' re, xiya' juin ñi 'in yu: Yu ta'a tsu'hue na Lázaro ngu'ya sla yu, una cua' ñii tsa xitucuin 'in yu. ¹² Xacan' mxcuen yu ta'a nda'an ñi: Ñi X'nan hua, cha' na lja' ti yu, quila juesa 'in yu. ¹³ Jesús nchcui' ñi cha' re si'yana ngujui yu Lázaro, una yu ta'a nda'an ñi ñan ti' yu si'yana lja' ti yu. ¹⁴ La xacan' mtsa' la ca Jesús 'in yu: Yu Lázaro cua' ngujui yu, ¹⁵ lo' si'ya um tsu'hue ntsu'hui tiqueen si'yana a ndlyun la cua, ña'an ca si'yana tsa qui'an ti' um 'ñan, cua' ñii tsa na se'en su yu. ¹⁶ Xacan' yu Toma, nu nchcui' ne' lo'o lca Dídimo, juin yu lo'o nchga'a la ña'an ta'a nda'an yu: Tsa na, lo' tsatlyu caja na lo'o ñi la cua.

Jesús n'ni ñi cha' ndyiqui'o nten

¹⁷ Xa mdiyaa Jesús can' ynan ñi cha' si'yana cua' nguiaa jacua tsaan mtsi' yu Lázaro. ¹⁸ Quichen Betania, cui' ti' nguinu na se'en lca quichen Jerusalén, tsa ntsu'hui lyoo snan ti kilometro. ¹⁹ Qui'an 'a ne' judio mdiyaa ne' se'en ndi'in Marta lo'o María, nu taa ne' cha' tnu tiquee 'in si'yana ngujui yu ta'a ngula. ²⁰ Xa ynan Marta cha' si'yana cua' ljaan Jesús, mdo'o ya ycu'a 'in ñi, una María can' nguinu nde na'an. ²¹ Lo' juin Marta 'in Jesús: Ñi X'nan hua, cha' cua na 'un ndi'in um re, lo' a caja ta'a hua. ²² Una jlyo tin' si'yana nchga'a cha' nu njñan um 'in Ndiose nxcuen ñi 'in um. ²³ Juin Jesús: Una ta'a ngula ntsu'hui cha' tyiqui'o. ²⁴ Mxcuen Marta can' 'in ñi: Cua' jlyo tin' si'yana ntsu'hui cha' tyiqui'o, una la xa tsatii cha' nu nchca loo chendyu re. ²⁵ Xacan' juin Jesús 'in ne': Nan' lcan nu n'ni cha' ndyiqui'o nten, nan' lcan chendyu 'in ne', lo' nu ndiya qui'an ti' ñan, tyiqui'o can' siya' cua' ngujui. ²⁶ Nchga'a nu lo'o lo' ndiya qui'an ti' ñan, a caja 'a can'. ¿Ta ndiya qui'an ti' cha' re? ²⁷ Lo' juin 'in ñi: Cha' ñi, Ñi X'nan hua, ndiya qui'an tin' si'yana lca um ñi nu lca Cristo, cui' Sñe' Ndiose nu mdiyaan loo chendyu re.

Ynan Jesús tucuaa 'in yu Lázaro

²⁸ Xa mdyi ycuí' Marta cha' can', mxitucui nde na'an nguia ytsa' cunan ti 'in María ta'a ngula, lo' juin: Cua ndon ñi nu lca Bstro lo' nxi'ya ñi 'in tsa. ²⁹ Xa ynan cha' can', cui' xaa mdo'o nguiaa se'en ndon ñi. ³⁰ Una Jesús a nchca sten ñi loo quichen, ti' ndon ñi se'en ya ycua Marta 'in ñi. ³¹ Ne' judio nu mdiyaa se'en ndi'in María nu taa cha' tnu tiquee 'in, xa na'an ne' si'yana ndla ndsa mdo'o nguiaa, mducui ncha'an ne' 'in lo' nchcui' ne': Cui' la tucuaa nguia ynan cua' ñi. ³² Xa mdiyaa María se'en ndon Jesús, cui' xaa mdyi'ya xtyin' tloo ñi xa na'an 'in ñi, lo' juin 'in ñi: Ñi X'nan hua, cha' cua na 'un ndi'in um re, lo' a caja ta'a hua. ³³ Xa na'an Jesús si'yana nguinan, a cunta nguinan ne' judio nu mdiya ncha'an 'in, lo'o ñi ngu'ya tu'hua tiquee ñi si'yana ti'i nga'an 'in ñi. ³⁴ Lo' juin ñi: ¿La ta mtsi' um 'in yu? Juin ne' 'in ñi: Ñi X'nan hua, caan um nde re lo' ña'an um se'en mtsi'. ³⁵ Lo' ynan Jesús. ³⁶ Nchcui' ne' judio: Ña'an, tsala ti'i nga'an 'in ñi lo'o yu. ³⁷ Ntsu'hui nu nchcui': Cha' yu re msla quiloo yu cuityin' can', ¿ñi cha' ta a m'ni yu cha' si'yana a caja yu Lázaro?

Xa mdyiqui'o yu Lázaro

³⁸ Xiya' ngu'ya tu'hua tiquee Jesús, lo' mdiyaa ñi tucuaa can'. Se'en mtsi' ne' 'in yu lca na sca tuquee, lo' nchcun na lo'o sca quee tlyu ya'. ³⁹ Xacan' juin Jesús: Lyo ntan um quee cua. Marta ta'a ngula nu ngujui can' juin 'in ñi: Ñi X'nan hua, una cua' nxcua tyi'i si'yana cua' nguiaa jacua tsaan mtsi'. ⁴⁰ Mxcuen Jesús 'in: ¿Ta si'i can' cha' nen lo'o cha' ndiya qui'an ti', lo' ña'an cha' cuiya' 'in Ndiose? ⁴¹ Xacan' ngulo ntan ne' quee nu nchcun tucuaa se'en su yu ngujui can'. Mscuen Jesús tloo ñi nde cuaan, lo' juin ñi: Stina Ndiose, tyaan xu'hue 'in um si'yana ngune 'in um cha' nu ycuin' lo'o um. ⁴² Nan' jlyo tin' si'yana nchgaa xaa ne' 'in um cha' nu nchcuin', una si'ya nten qui'an ndi'in re ycuin' cuaña'an, ña'an ca si'yana tsa qui'an ti' ne' cui' um ngua'an tñan um 'ñan. ⁴³ Xa mdyi ycuí' ñi cha' re ycuí' cuen ñi: Lázaro, tyi'o nde ldyiya'. ⁴⁴ Yu nu ngujui can' mdyi'o yu ña'an ti' nguixen yu te' lo'o yaa' yu lo'o quiya' yu, a cunta lo'o tloo yu nguxen xca te'. Juin Jesús 'in ne': Xtin' um 'in yu lo' quiaa yu.

M'ni cuiya' ne' cha' kujui ne' 'in Jesús

⁴⁵ Xacan' qui'an 'a ne' judio nu ta'a mdiyaa María, xa na'an ne' cha' nu m'ni Jesús ya qui'an ti' ne' 'in ñi. ⁴⁶ Una ntsu'hui nu ya ytsa' 'in ne' fariseo ña'an m'ni Jesús. ⁴⁷ Xacan' nchgaa nu ndlo ca tñan ni' lyaa, tsatlyu lo'o ne' fariseo mxo' ti'in ta'a ne' si'yana cu'ni cuiya' ne' cha', lo' nchcui' ne': ¿Ña'an ta cu'ni na lo'o yu cua, si'yana qui'an 'a cha' tnu ngui'ni yu? ⁴⁸ Cha' a chcui ndijin na ña'an ngui'ni yu re, ña'an quichen re tsa qui'an

ti' 'in yu, chen nchcui caan ne' romano lo' cujlyo ne' se'en n'ni tnu na 'in Ndiose tsatlyu lo'o quichen re. ⁴⁹ Xacan' mdo'o ycuí' sca yu naan Caifás, lo' cui' yjan can' lca yu nu ndlo ca tñan ni' lyaa, lo' juin yu: 'Un ñi sca cha' lo' a jlyo ti' um, ⁵⁰ ñi a ndyi'ya um cunta si'yana tsu'hue lati caja scati yu qui'yu si'ya quichen, lo' si'i nu jlyo ña'an nten re. ⁵¹ A ycuí' yu cha' can' lo'o cha' tyaa nu 'in ti yu, cui' ca nu si'yana yjan can' lca yu nu ndlo ca tñan ni' lyaa, can' cha' mxiycui' Ndiose 'in yu si'yana Jesús ntsu'hui cha' caja ñi tñan loo ña'an quichen ne'. ⁵² Si'i tsaloo ti si'yana caja ñi si'ya quichen, cui' ca nu si'yana xo' ti'in ta'a nchgaa sñe' Ndiose nu ndi'in sca chcui chendyu, lo' tsatlyu ca sca cha' ti 'in jun. ⁵³ Ti' xacan' cua' yten tiquee ne' cuji ne' 'in Jesús. ⁵⁴ Can' cha' Jesús a mda'an la 'a ñi lja ne' judio, cui' ca nu mdo'o tso' ñi lo' mdiyaa ñi sca quichen naan Efraín nu ndi'in cui' ti sca se'en ngutyi, can' nguinu ñi lo'o yu ta'a nda'an ñi. ⁵⁵ Cua' nchcui cui' cha' ta'a Pascua nu n'ni tnu ne' judio, lo' qui'an 'a nten mdo'o ne' scasca quichen, lo' mdiyaa ne' Jerusalén nu suhui ne' 'in ne' lja nu ti' lyijyi tyisnatan ta'a Pascua. ⁵⁶ Nan ne' 'in Jesús, lo' scasca ne' ñicha' ta'a ne' se'en ndiyo' ti'in ne' ni' lyaa can': ¿Ña'an ta ljuin um, ta caan yu can' ta'a cua' ñii? ⁵⁷ Nchgaa yu nu ndlo ca tñan ni' lyaa lo'o ne' fariseo, cua' mdi'in tyaa ne' sca cha' si'yana cha' ntsu'hui nu ña'an 'in Jesús cui' xaa quitsa' 'in ne' si'yana quinu ñi.

12

Mslo tucua María tyi'a xityi'i quiya' Jesús

¹ Ti' lyijyi cha xcua tsaan nu ntsu'hui cha' ca ta'a Pascua, yaa Jesús quichen Betania se'en ndi'in yu Lázaro, cui' yu nu ngujui can' lo' m'ni ñi cha' mdyiqui'o. ² Can' m'ni chu'hue jun na nu cu siin ñi. Marta msu'hua na loo msa, lo' Lázaro lca sca nu ta'a nducua ñi tu'hua msa can'. ³ Xacan' María msñi sca te'en tyi'a xityi'i nu tsa tlu'hue litro, nu chacui' nardo, lo' qui'an 'a ntsu'hui lyoo na, mslo tucua 'in na chon' quiya' Jesús, lo' mxiityi' 'in na lo'o quichan' que, mtsa'an yu'hui tyi'i na ña'an can'. ⁴ Sca yu ta'a nda'an ñi, cui' yu Juda Iscariote sñe' Simón, yu nu ntsu'hui cha' tyaa 'in ñi, juin 'in ñi: ⁵ ¿Ñi cha' ta a ncua quiya' tyi'a xityi'i re lo' caja tñi nu n'ni ne' canan snan ciento tsaan, lo' quitsa na 'in nu ti'i ña'an chendyu 'in? ⁶ Ycuí' yu cha' re, una si'i si'yana ntsu'hui yuhue ti' yu 'in nu ti'i, cui' ca nu si'yana lca yu sca nu cunan, lo' ntsu'hui yu cunta tñi 'in yu ta'a nda'an ñi, lo' nxñi su'hua yaa' yu 'in na. ⁷ Xacan' juin Jesús 'in yu: A chcui ndijin ña'an nu ngui'ni ne' re, na mxu'hua se'en ne' 'in na si'yana cui' tñan cu'ni na tsaan nu ntsu'hui cha' quitsin'. ⁸ Nu

ti'i ña'an 'in, nchgaá xaa ndi'in can' lo'o um, una nan' si'i nchgaá xaa ña'an tloo um 'ñan.

M'ni cuiya' ne' cha' kujui ne' 'in yu Lázaro

⁹ Qui'an 'a ne' judio ynan ne' cha' si'yana can' ndi'in Jesús, cui' xaa mdiyaa ne', una si'i tsaloo ti si'ya Jesús, cui' ca nu si'yana nchca ti' ne' ña'an ne' 'in Lázaro, yu nu ngujui lo' mdyiqui'o. ¹⁰ Una nchgaá yu nu ndlo ca tñan ni' lyaa 'in ne' judio, m'ni cuiya' ne' cha' si'yana lo'o yu Lázaro ntsu'hui cha' caja yu. ¹¹ Si'ya yu qui'an 'a ne' judio cua' mdo'o tso' ne' lo' ya qui'an ti' ne' 'in Jesús.

Xa yten Jesús quichen Jerusalén lo' m'ni tnu ne' 'in ñi

¹² Xca tsaan can', nten qui'an nu cua' mdiyaa si'ya ta'a can', xa ynan ne' cha' si'yana cua' tiyaan Jesús quichen Jerusalén, ¹³ mdo'o ne' ya ycuá ne' 'in ñi, lyi'ya ne' lca' yca quiñan, lo' nchcui' cueen ne': —¡Culo laa um 'in hua! Tlyu cha' tsu'hue ntsu'hui 'in ñi nu llyaan lo'o cha' cuiya' 'in Ñi X'nan na—, ñi nu lca Ree 'in ne' Israel. ¹⁴ Lo' jui sca burru cune' ti' mducua Jesús tsaña'an nchcui' quityi 'in Ndiose: ¹⁵ —A cutsen um, 'un nu ndi'in quichen Jerusalén, nde cua' llyaan ñi nu lca Ree 'in um, nducua ñi chon' sca burru cune' ti—. ¹⁶ Yu ta'a nda'an ñi, a ngu'ya yu cunta cha' re, la cua' ycuén Jesús nde ni' cuaan, xacan' nguia yu'hui ti' yu cha' nu m'ni ne' lo'o ñi si'yana nducua na loo quityi 'in Ndiose. ¹⁷ Nten nu na'an tloo xa m'ni ñi cha' mdyiqui'o yu Lázaro tucuaa can', mdaa ne' suun cha' nu yato'o, ¹⁸ can' cha' qui'an nten ya ycuá 'in ñi, si'yana cua' ynan ne' cha' ña'an cha' nu tnu m'ni ñi. ¹⁹ Una ne' fariseo mdyisnan ycuí' ne' scasca ne': Ña'an um jan ñi, ñi sca cha' lo' a tca cu'ni na si'yana ña'aan quichen ne' nducui ncha'an 'in yu.

Ne' griego mda'an nan ne' 'in Jesús

²⁰ Yato'o tucua snan ne' griego nu ya y'ni tnu ta'a can', ²¹ mdiyaa ne' se'en ndon yu Lpe, yu mdo'o quichen Betsaida se'en lyi'ya loo Galilea, lo' mjñan ne' cha' tsu'hue 'in yu: Nchca ti' hua ña'an hua 'in Jesús. ²² Xacan' ya ytsa' yu Lpe can' 'in yu Ndre, lo' chcuua yu ycuí' yu lo'o Jesús. ²³ Mxcuen Jesús 'in yu: Cua' mdiyaa braa scuén cuaan cha' 'in Yu Qui'yu nu Mdo'o nde ni' Cuaan. ²⁴ Nu cha' ñi s'ni cunen lo'o um, sca mti trigo cha' a tyu na lyuu, ticui' ti loo scati na, una cha' tyu na lo' chcuá na, qui'an la chca na. ²⁵ Nu n'ni 'tnan chendyu 'in, quinan' can' tiyaa xaa, una nu a n'ni 'tnan 'in, can' nu qui'ni ca'an 'in lo'o chendyu nu a tsatii 'a. ²⁶ Cha' ntsu'hui nu nchca ti' cu'ni tñan 'ñan, chcui ncha'an 'ñan, lo' se'en nu nan' ti'in, can' tyi'in nguso 'ñan. Tsalca nu cu'ni tñan 'ñan, lo'o Stin chu'hui cunta 'in can'.

Ycuí' Jesús si'yana ntsu'hui cha' caja ñi

²⁷ Cua' ñi lu'un 'a ti' cusya 'ñan, ¿lo' ña'an ta cunen? ¿Ta na chcuin' lo'o Stin, a taá um cha' cuiya' tijin cha' re? ¿Ta si'i can' cha' mdiyaan loo chendyu re si'yana tijin nu ti'i?

²⁸ Stina Ndiose, cu'ni um cha' ca chcan' loo cha' cuiya' 'in um. Xacan' ngune ycuí' sca nu ycuí' la ni' cuaan: Cua' ncuá chcan' loo cha' cuiya' 'ñan, lo' xiya' ntsu'hui cha' ca chcan' loo na. ²⁹ Nten qui'an can' ngune 'in ne' xa jui nu ycuí', lo' nchcui' ne' si'yana tyi'yu ngune. Ntsu'hui xca nu nchcui' si'yana sca angujle ycuí' lyi'o 'in ñi. ³⁰ Mxcuen Jesús 'in ne': Si'i si'yan jui nu ycuí' cua, cui' ca nu si'ya um ca lca na. ³¹ Cua' mdiyaa braa nu ntsu'hui cha' ca cuiya' cha' nu nchca loo chendyu re, lo' caja nu culo tso' 'in laxa'an nu ndlo tñan loo chendyu re. ³² Xa ntsu'hui cha' xiton ne' 'ñan, tsatlyu xi'yan 'in nchgaá nten si'yana chcui ncha'an ne' 'ñan. ³³ Lo'o cha' nu ycuí' ñi re, ngulyo scua la ñi ña'an ntsu'hui cha' caja ñi. ³⁴ Mxcuen nten can' 'in ñi: Huare' cua' ngune 'in hua ña'an nchcui' quityi 'in Ndiose si'yana ñi nu lca Cristo ntsu'hui cha' tyi'in ñi tsala xaa. ¿Ñi cha' ta nchcui' nu huin, si'yana Yu Qui'yu nu Mdo'o nde ni' Cuaan ntsu'hui cha' kujui ne' 'in? ¿Ti nu ta lca Yu Qui'yu nu Mdo'o nde ni' Cuaan? ³⁵ Xacan' juin Jesús 'in ne': Tixi' ti ti' ndu'hui xaa 'in um, can' cha' chcuí' ncha'an um 'in xaa can', ña'an tu' tsato'o tsati ntyin qui'ya tla yta se'en nda'an um, si'yana nu nda'an se'en tla yta, a jlyo ti' can' la nguiaa. ³⁶ Can' cha' lja nu ti' ndu'hui xaa 'in um tsa qui'an ti' um 'in xaa can', lo' cuaña'an ca um sca sñe' nu nda'an loo xaa. Tsare cha' nu ycuí' Jesús, xacan' mdo'o ñi nguiaa ñi lo' yu'hui cutsi' ñi 'in ne'.

Cha' nu tla cusya 'in ne' judio

³⁷ Siya' lyee la m'ni ñi cha' nu tnu tloo nten can', una a ya qui'an ti' ne' 'in ñi. ³⁸ ña'an ca si'yana tsato'o ña'an cha' nu mxiycui' Ndiose 'in yu Isafá xa juin yu: —Ñi X'nan hua, ¿ti nu ya qui'an ti' cha' nu ycuí' hua? ¿Ti nu 'in ngulyo scua la um cha' cuiya' 'in um, 'un Ñi X'nan hua—? ³⁹ Can' cha' a ncuá tsa qui'an ti' ne' 'in ñi, si'yana nde xca cha' nu ycuí' Isafá: ⁴⁰ —Yato'o mducun ne' quíloo ne' si'yana a ca chcan' 'in ne', m'ni tla ne' cusya 'in ne' si'yana a qui'ya ne' cha' tiyaa, lo' cha' cua na xitucui ne', nan' cu'nin chcan' 'in ne'—. ⁴¹ Yu Isafá ycuí' yu cha' re xa na'an tloo yu cha' cuiya' 'in ñi, lo' cui' cha' 'in ñi lca nu mda'an ycuí' yu. ⁴² Ñi cuaña'an qui'an nten nu ndon loo lati 'in ne' judio ya qui'an ti' 'in ñi, una si'ya ne' fariseo a ngulo'o la ne' 'in ne', si'yana nguitsen ne' caja nu culo 'in ne' se'en nu n'ni tnu ne' 'in Ndiose. ⁴³ Lyee la nducua tloo ne' quinu tsu'hue tiquee nten lo'o ne', que 'in Ndiose.

Cha' nu nchcui' Jesús cu'ni na xñan bsya 'in nten

⁴⁴ Ycui' cween Jesús: Nu ndiya qui'an ti' ñan, si'i tsa ñan tin ndiya qui'an ti' can', cui' ca nu lo'o 'in ñi nu ngua'an tñan ñan. ⁴⁵ Nu cua' na'an ñan, cua' na'an 'in ñi nu ngua'an tñan ñan. ⁴⁶ Nan' lcan xaa nu cua' mdiyaan loo chendyu re, si'yana nchgaa nu tsa qui'an ti' ñan, a quinu can' se'en tla yta. ⁴⁷ Nu ne 'in cha' nu nchcuin', lo' a nxu'hua se'en 'in na, si'in cu'ni cuiyan' cha' 'in can', si'yana a lryan y'nin xñan bsya 'in nten, cui' ca nu si'yana culon laan 'in ne'. ⁴⁸ Nu nxcuan tloo ñan, lo' a nducuan xu'hue cha' nu nchcuin', ntsu'hui xca nu cu'ni cuiya' cha' 'in, cui' cha' nu cua' ycuin' lca nu cu'ni cuiya' cha' 'in, xa tsatii cha' nu nchca loo chendyu re. ⁴⁹ Si'yana a nchcuin' lo'o cunta ñan, cui' ca nu Stina Ndiöse, ñi nu ngua'an tñan ñan, mdaa ñi cha' nu chcuin', lo'o cha' nu culo'on. ⁵⁰ Jlyo tin' si'yana cha' nu ndlo ñi tñan 'in na lca na chendyu nu a tsatii 'a, can' cha' nchgaa cha' nu nchcuin' lca na cha' nu ndlo Stina Ndiöse tñan ñan.

13

Mjyi'an Jesús quiya' yu ta'a mda'an ñi

¹ Lja nu cua' tyisnan ta'a pascua, Jesús cua' jlyo ti' ñi si'yana cua' mdiyaan xaa nu ntsu'hui cha' tyi'o ñi loo chendyu re lo' quiaa ñi se'en nducua Stina Ndiöse. Jesús lye m'ni ñi 'tnan 'in nu ya qui'an ti' 'in ñi lja mdi'in ñi loo chendyu re, lo' cuaña'an m'ni ñi hasta mdyi'o ñi loo chendyu. ² Nducua ycu siin jun, lo' yu Juda Iscariote, sñe' yu Simón, cua' mdi'in tyaa laxa'an cha' ni' cusya 'in yu si'yana tyaa yu 'in Jesús, ³ una Jesús cua' jlyo ti' ñi si'yana tuyaa' ñi mxnu Stina Ndiöse nchgaa loo cha' cuiya', a cunta jlyo ti' ñi si'yana se'en nducua Ndiöse mdo'o ñi, lo' ticui' can' ntsu'hui cha' quiaa ñi. ⁴ Mdyiton ñi se'en nducua ycu siin ñi, ngulyoo ñi te' tucuin nu lco' ñi, msñi ñi sca te' lo' mscan' ñi 'in na sii' ñi. ⁵ Xacan' msu'hua ñi tyi'a sca ni' si'yu, lo' mdyisnan mjyi'an ñi quiya' yu ta'a nda'an ñi, mxityi ñi 'in na lo'o te' nchcan' sii' ñi. ⁶ Xa mdiyaan ñi se'en nducua yu Simón Tyo, juin yu 'in ñi: Ñi X'nan hua, zta 'un jyi'an um quiyan'? ⁷ Mxcuen Jesús 'in yu: Tsaña'an ngu'nin cua' ñii, a ndyi'ya cunta, una nde loo la ca jlyo ti' cha' re. ⁸ Yu Tyo can' juin yu 'in ñi: Una a ntsu'hui cha' jyi'an um quiyan' nan'. Mxcuen Jesús 'in yu: Cha' na a jyi'an quiya', si'i 'a sca cha' ti' 'in na. ⁹ Juin yu Simón Tyo can': Ñi X'nan hua, si'i tsa quiyan' tin jyi'an um xacan', cui' ca nu lo'o yaan' lo'o quen jyi'an um. ¹⁰ Juin Jesús 'in yu: Sca nu cua' yta, a 'ni 'a cha' ti' cuta xiya' si'yana ña'aaan cua' luhui, cui' lya tsa quiya' ti' can' quiten na. Lo' 'un cua' luhui um, una si'i nchgaa um. ¹¹ Cua' jlyo ti' ñi ti' ca nu ntsu'hui

cha' tyaa 'in ñi, can' cha' juin ñi: Si'i nchgaa um luhui um. ¹² Xa mdyi jyi'an ñi quiya' jun, yco' ñi te' tucuin can' 'in ñi lo' xiya' yten tucua ñi tu'hua msa can', lo' juin ñi: zTa ndyi'ya um cunta ña'an cha' nu m'nin lo'o um? ¹³ 'Un ndlo'o naan um 'ñan, Ñi Bstro, a cunta Ñi X'nan hua, lo' cha' ñi ña'an nu nchcui' um si'yana can' nu lcan. ¹⁴ Cha' nan' lcan X'nan um lo'o Bstro 'in um, lo' mjyi'an quiya' um, cui' cuaña'an ntsu'hui cha' jyi'an um quiya' scasca ta'a um. ¹⁵ Nde cha' nu tyi'in tyaa lo'o um, si'yana cui' ña'an cha' nu m'nin cua' ñii, cuaña'an ntsu'hui cha' cu'ni um. ¹⁶ Nu cha' ñi cunen lo'o um, sca nguso a ndon loo la can' que 'in x'nan, cui' cuaña'an lo'o sca nu ndyi'an lo'o suun, a ndon loo la can' que 'in nu ngua'an tñan 'in. ¹⁷ Cha' ndyi'ya um cunta cha' re, tsu'hue ca xu'hue um cha' tucua um tñan 'in na. ¹⁸ Una a nchcuin' cha' nu 'in nchgaa um, si'yana cua' jlyo tin' ti' lyijyi nu cua' ngulohuin, una nde cha' nu nguinu scua loo quityi 'in Ndiöse, lo' nchcui' na: —Nu nchcu jaslya sca se'en ti' lo'on, yato'o mchca ta'a cusuun ñan —. ¹⁹ Ti' cua' ñii quitsan' 'in um lja nu ti' lyijyi tsato'o cha' re, lo' xa nu tsato'o na ca cuiya' ti' um si'yana nan' lcan ña'an cua' nen lo'o um. ²⁰ Nu cha' ñi si'ni cunen lo'o um, nu cuan xu'hue 'in nu ntsu'hui cha' ca'an tñan, ñan nan' cuan xu'hue can', lo' nu cuan xu'hue ñan, cui' cuaña'an cuan xu'hue can' 'in nu ngua'an tñan ñan.

Ycui' Jesús si'yana ntsu'hui cha' tyaa yu Juda 'in ñi

²¹ Ña'aaan mdyi ycu' Jesús cha' can', ngu'ya sca tu'hua tiqee ñi, xacan' mtsa' la ñi 'in jun: Nu cha' ñi si'ni cunen lo'o um, sca um ntsu'hui cha' tyaa um 'ñan. ²² Xacan' scasca yu ta'a nda'an ñi mxina'an tloo ta'a yu, msu'hua yu cha' tiqee yu cha' ti ña'an nu 'in cha' nchcui' ñi. ²³ Sca yu ta'a nda'an ñi, cui' yu nu lye ndyu'hui cuiya' ti' ñi 'in, nducua yu cui' ti sii' Jesús, ²⁴ lo' yu Simón Tyo can' m'ni yaa' 'in yu si'yana cuña'cha' yu 'in Jesús cha' ti ca 'in cha' nchcui' ñi. ²⁵ Yu can' cui' la ya tucua yu sii' Jesús, lo' juin yu 'in ñi: Ñi X'nan hua, ti ca 'in cha' nchcui' um? ²⁶ Mxcuen Jesús: Yu nu taan jaslya nu cuchan' re 'in, can' nu lca yu. Xacan' mcha' ñi jaslya lo' mdaa ñi 'in na 'in yu Juda Iscariote, sñe' yu Simón. ²⁷ Xa mdyi ycu yu 'in na, yten Laxa'an ni' cusya 'in yu. Xacan' juin Jesús 'in yu: Cu'ni lya cha' nu ntsu'hui tiqee cu'ni. ²⁸ Una ñi sca yu ta'a nducua ñi a ngu'ya yu cunta ñi cha' ycu' ñi lo'o yu cuaña'an. ²⁹ Si'yana yu Juda nda'an lo'o yu cuijyin se'en ntsu'hui tñi, ntsu'hui nu msque' ti' si'yana ngulo Jesús tñan 'in yu tsa si'i yu na nu cuna'jo'o 'in jun lja ta'a can', uta taa yu sca lcan 'in nu ti' ña'an chendyu 'in. ³⁰ Xa mdyi ycu yu jaslya can', cui' xaa

mdo'o yu nguiaa yu, lo' cua' ngu'ya tsu'hue tla xacan'.

Sca cha' nu cui ti ngulo Jesús tñan 'in jun

³¹ Xa cua' nguiaa yu, xacan' juin Jesús: Cua' mdiyaa braa scuen cuaan cha' 'ñan, Yu Qui'yu nu Mdo'o nde ni' Cuaan, cui' cuaña'an Ndiose scuen cuaan cha' 'ñan. ³² Cha' cuaña'an si'yan scuen cuaan cha' 'in Ndiose, cui' cuaña'an scuen cuaan Ndiose cha' 'ñan, lo' cua' nchcui cuii' cha' cu'ni ñi cha' re. ³³ Sñen', ti' chin' 'a xaa ti' ndi'in lo'o um. Ntsu'hui cha' quia nan um 'ñan, una cui' ña'an cua' nen lo'o ne' judio, chcuin' lo'o um cua' ñii: Se'en nu ntsu'hui cha' tsa'an, 'un a tca tsaam um. ³⁴ Nde cha' nu cui ti culon tñan 'in um, scasca um chu'hui cha' tsu'hue 'in um. Tsaña'an ntsu'hui cha' tsu'hue 'ñan lo'o um, cuaña'an chu'hui cha' tsu'hue 'in um scasca um. ³⁵ Ndeña'an ca cuiya' ti' nten si'yana ngui'ni cha'an um 'ñan, si'yana ntsu'hui cha' tsu'hue 'in um scasca um lo'o ta'a um.

Ycui' Jesús si'yana yu Tyo ntsu'hui cha' xcuan tloo 'in ñi

³⁶ Yu Simón Tyo juin yu 'in ñi: Ñi X'nan hua, ¿ta la tsaam um? Mxcuen Jesús 'in yu: Se'en nu nan' tsa'an, a tca chcuin' ncha'an 'ñan, una nde loo la re ntsu'hui cha' chcuin' ncha'an 'ñan. ³⁷ Xacan' juin yu Tyo: Ñi X'nan hua, ¿ñi cha' a tca chcuin' ncha'an 'in um cua' ñii? Cua' m'nin tiqueen cajan si'ya um. ³⁸ Mxcuen Jesús 'in yu: ¿Ta cua' m'ni tiquee caja si'yan? Nu cha' ñi s'ni cunen lo'o, lja nu ti' lyijyi xi'ya latyee, tsato'o snan ya' chcuin' si'yana a ndyu'hui lyoo 'ñan.

14

Jesús lca ñi tucueen

¹ A su'hua um cha' tiquee um lyeec la, tsa qui'an ti' um 'in Ndiose, lo' tsa qui'an ti' um 'ñan. ² La na'an 'in Stin, qui'an 'a se'en lja. Cha' si'i cuaña'an lca na, nde cua' s'ni mtsan' 'in um. Una qui'an, lo' cu'nin chu'huen se'en ntsu'hui cha' tyi'in um. ³ Quia y'ni chu'huen se'en ntsu'hui cha' tyi'in um, una yaan xiya', yan 'yan 'in um si'yana tsatlyu tyi'in na lo'o um. ⁴ Cua' jlyo ti' um la qui'an, lo' jlyo ti' um tucueen can'. ⁵ Yu Toma juin yu 'in ñi: Ñi X'nan hua, a jlyo ti' hua la tsaam um, ¿ña'an ta ca jlyo ti' hua tucueen can'? ⁶ Lo' juin Jesús 'in yu: Nan' lcan tucueen, lcan cha' nu ñi, lo' lcan chendyu. A tucui nu tca tyi'aa se'en nducua Stina Ndiose, cha' si'i si'yan. ⁷ Cha' 'un ndyu'hui lyoo um 'ñan, lo'o 'in Stin ndyu'hui lyoo um, lo' ti' cua' ñii cua' ndyu'hui lyoo um 'in ñi, lo' na'an um 'in ñi. ⁸ Yu Lpe juin yu 'in ñi: Ñi X'nan hua, taa um ya' ña'an tloo hua 'in Stina Ndiose, lo' quinu tsu'hue tiquee hua. ⁹ Mxcuen Jesús 'in yu: Lipe, tsala ña'an cua' s'ni ndi'in lo'o um, ¿ta a

nchca chu'hui lyoo 'ñan? Nu cua' na'an tloo 'ñan, cua' na'an can' 'in Stina Ndiose. ¿Ñi cha' ta nchcui' si'yana nchca ti' ña'an tloo 'in Stina Ndiose? ¹⁰ ¿Ta a ndiya qui'an ti' si'yana sca cha' ti 'ñan lo'o Stina Ndiose, lo' cuaña'an Stina Ndiose lo'on? Cha' nu nchcuin' lo'o um a nchcuin' 'in na lo'o cunta 'ñan, cui' ca nu Stina Ndiose, ñi nu ntsu'hui ni' cusya 'ñan, can' ñi nu ngui'ni tñan re. ¹¹ Tsa qui'an ti' um cha' re: Sca cha' ti 'ñan lo'o Stina Ndiose, lo' cuaña'an Stina Ndiose lo'on. Cha' a ndiya qui'an ti' um, siya' cua' tsu'hue tñan nu ngui'nin tsa qui'an ti' um. ¹² Nu cha' ñi s'ni cunen lo'o um: Nu ndiya qui'an ti' 'ñan, cui' tñan nu ngui'nin cu'ni can', hasta tlyu la tñan tca cu'ni can' si'yana qui'an se'en nducua Stina Ndiose. ¹³ Nchgaa cha' nu jñan um 'in Stina Ndiose lo'o cha' cuiya' 'ñan, cu'nin 'in na, ña'an ca si'yana scuen cuaan cha' 'in Stina Ndiose si'ya Sñe' ñi. ¹⁴ Cha' nde'en la cha' jñan um lo'o cha' cuiya' 'ñan, nan' cu'nin 'in na.

Cha' 'in Espiritu nu Luhui 'in Ndiose

¹⁵ Cha' lyeec lca tiquee um lo'on, xu'hua se'en um cha' nu chcuin'. ¹⁶ Nan' jñan 'in Stina Ndiose, lo' taa ñi xca nu taa cha' tnu tiquee 'in um nu tyi'in lo'o um tsala xaa, ¹⁷ cui' Espiritu nu ñi 'in Ndiose, una nten chendyu a tca cuan xu'hue 'in ñi si'yana a ña'an tloo ne' 'in ñi, ñi a ndyu'hui lyoo ne' 'in ñi. Una 'un cua' ndyu'hui lyoo um 'in ñi si'yana cua' ndi'in ñi lo'o um, lo' chu'hui ñi ni' cusya 'in um. ¹⁸ A ntsu'hui cha' xnun 'in um tsa ycui' ti' um, si'yana ti' yaan xiya'. ¹⁹ Cua' nchcui' cuii' cha' a ña'an tloo 'a nten chendyu 'ñan, una 'un ntsu'hui cha' ña'an tloo um 'ñan. Si'yana lo'on nan', can' cha' lo'o um tu'hui um chendyu. ²⁰ Xacan' ca cuiya' ti' um si'yana sca cha' ti 'ñan lo'o Stina Ndiose, lo' cuaña'an sca cha' ti 'in na lo'o um. ²¹ Nu ndon nscan cha' nu nchcuin' lo' nxu'hua se'en 'in na, can' nu cha' ñi ca lca tiquee lo'on, lo' nu lyeec lca tiquee lo'on cuaña'an ca lca tiquee Stin lo'o can', a cunta lo'on nan' lyeec lca tiquee lo'o, lo' culo'on tloon 'in can'. ²² Yu Juda, (una si'i yu Iscariote) juin yu 'in ñi: Ñi X'nan hua, ¿ña'an ta culo'o tloo um 'in tsa huare' ti, lo' si'i 'in nchgaa tucui? ²³ Mxcuen Jesús 'in yu: Nu lyeec lca tiquee lo'on, xu'hua se'en can' cha' nu nchcuin', lo' cuaña'an Stin ntsu'hui cha' ca lca tiquee lo'o can', lo' caan hua se'en ndi'in can' lo' tsatlyu tyi'in hua lo'o. ²⁴ Nu a lca tiquee lo'on, a xu'hua se'en can' cha' nu nchcuin'. Cha' nu nen lo'o um cua' ñii, si' ychan' lca na, cui' ca nu ycha' Stina Ndiose, ñi nu ngua'an tñan 'ñan. ²⁵ Nchgaa cha' re nchcuin' lja nu ti' ndi'in lo'o um. ²⁶ Una xa caan ñi nu taa cha' tnu tiquee 'in um, cui' Espiritu nu Luhui 'in Ndiose, ñi nu ca'an tñan Stina Ndiose lo'o cha' cuiya' 'ñan, cui' ñi

culo'o ñi 'in um nchгаа la ña'an cha', xu'hua ti' ñi 'in um nchгаа cha' nu cua' ycuin'.²⁷ Loo cha' tsu'hue xnun 'in um, nan' cu'nin cha' tyi'in tsu'hue um, una si'i ña'an n'ni nten chendyu. A su'hua um cha' tiquee um lye'e la, lo' ñi a cutsen um.²⁸ Cha' ngune 'in um cha' nu ycuin': Qui'an, una yaan xiya'. Cha' lye'e lca tiquee um lo'on, a s'ni tsu'hue ntsu'hui tiquee um xa nen si'yana qui'an se'en nducua Stina Ndiöse, si'yana ndon loo la ñi que 'ñan nan'.²⁹ Cua' msu'huan tiyaan 'in um lja nu ti' lyijyi tsato'o cha' re, ña'an ca si'yana tsa qui'an ti' um xa nu ca na.³⁰ A ndyijyi ña'an ti' chcuin' qui'an la cha' lo'o um, si'yana cua' ljaan laxa'an nu ndlo tñan loo chendyu re, una a sca cha' cuiya' ntsu'hui 'in can' lo'on nan'.³¹ Una se'en nu ca cuiya' ti' nten tsala ña'an lca tiqueen lo'o Stina Ndiöse, can' cha' nchгаа ча' nu ndlo ñi tñan ngui'nin 'in na. Tyiton um, lo' quiaa na.

15

Jesús lca ñi suun ti uva nu lo'o ca

¹ Nan' lcan suun ti uva nu lo'o ca, lo' Stin lca nu ngui'ni tñan 'in na. ² Nchгаа stan' nu lyi'ya loon nu a ndyi'yu mti 'in, nsi'yu ñi 'in na. Una nchгаа stan' nu ndyi'yu mti loo, nsuhui ñi 'in na si'yana lye'e la cui'yu na. ³ Un cua' nguinu luhui um si'ya cha' nu cua' ycuin' lo'o um. ⁴ Xñi ton um 'in um lo'o cha' ñan, lo' cuaña'an nan' lo'o um. Tsaña'an nguiaa cha' 'in stan' ti uva, a ndyi'yu na cha' quitan na se'en nducua suun na, cui' cuaña'an ndi'in cha' 'in um cha' a nsñi ton um 'in um lo'o cha' ñan. ⁵ Nan' lcan suun ti uva lo' 'un lca um stan' na, nu nsñi ton 'in lo'o cha' ñan, lo' cuaña'an nan' lo'o can', lye'e ndyi'yu mti loo, una cha' tyi'o tso' um siin' a sca na tca cu'ni um. ⁶ Nu a nsñi ton 'in lo'o cha' ñan, nguiaa cha' 'in can' tsaña'an nguiaa cha' 'in stan' yca nu nsi'yu ne', ngui'tyi ti'in na, ndiyo' ti'in na si'yana squin na. ⁷ Cha' xñi ton um 'in um lo'o cha' ñan, lo' quinu yu'hui cha' nu nchcuin' ni' cusya 'in um, tca jñan um ña'an cha' nu nchca ti' um, lo' caja na 'in um. ⁸ Lo'o cha' re scu'en cuaan cha' 'in Stin, xa culo xñan um 'in um lo' ca chcan' loo si'yana ngui'ni cha'an um 'ñan. ⁹ Tsaña'an tsu'hue lca tiquee Stina Ndiöse lo'on, cui' cuaña'an nan' lo'o um, tyon um loo cha' tsu'hue ñan. ¹⁰ Cha' xu'hua se'en um cha' nu ndlon tñan, cui' cuaña'an ntsu'hui cha' tyon um loo cha' tsu'hue 'ñan, tsaña'an nan' nxu'hua se'en cha' nu ndlo Stin tñan 'ñan, lo' ndon loo cha' tsu'hue 'in ñi. ¹¹ Nde cha' nu nchcuin' lo'o um, si'yana tsatlyu ca tsu'hue chu'hui tiquee na, lo' cuaña'an nde lye'e la ca tsu'hue chu'hui tiquee um. ¹² Nde cha' nu ndlon tñan 'in um: Chu'hui cha' tsu'hue 'in um scasca um, tsaña'an nu lca tiqueen lo'o um. ¹³ Si'yana a tucui nu

tlyu la cha' tsu'hue ntsu'hui 'in que ña'an nu tyaa can' 'in si'ya ta'a tsu'hue. ¹⁴ Un lca um ta'a tsu'huen cha' ngui'ni um cha' nu ndlon tñan. ¹⁵ A n'nin cunta si'yana lca um sca nguso ti, si'yana sca nguso a jlyo ti' yu ñi na ngui'ni x'nan yu, cui' ca nu nchcuin' lo'o um si'yana lca um sca ta'a tsu'huen, si'yana cua' mtsan' 'in um nchгаа ча' nu cua' ycuin' Stin lo'on. ¹⁶ Si'i um ngulohui um 'ñan, cui' ca nu nan' ngulohuin 'in um, ña'an ca si'yana tsala xaa ca chcan' loo cha' tsu'hue 'ñan loo chendyu 'in um, lo' nchгаа ча' nu jñan um 'in Stina Ndiöse lo'o cha' cuiya' ñan, taa ñi 'in na. ¹⁷ Nde cha' nu ndlon tñan 'in um si'yana chu'hui cha' tsu'hue 'in um scasca um.

Ntsu'hui cha' xcuan tloo ne' 'in yu ta'a mda'an ñi

¹⁸ Cha' nten chendyu nxcuan tloo ne' 'in um, ca cuiya' ti' um si'yana culo nducua la 'ñan mscuan tloo ne'. ¹⁹ Cha' cua na sca cha' ti' 'in um lo'o nten chendyu, ca tsu'hue chu'hui tiquee ne' lo'o um, una 'un a nguiaa um tso' 'in ne' si'yana cua' ngulohuin 'in um, can' cha' nxcuan tloo ne' 'in um. ²⁰ Quia yu'hui ti' um cha' nu ycuin' lo'o um, sca nguso a ndon loo la can' que 'in x'nan. Cha' jui nu mna'an ti'i 'ñan, cui' cuaña'an caja nu ña'an ti'i ne' 'in um, lo' cha' jui nu nducua tñan cha' nu ycuin', cui' cuaña'an caja nu cu'ni cunta cha' nu chcuin' um. ²¹ Si'yan caja nu xcuan tloo 'in um, si'yana a ndyu'hui lyoo ne' 'in ñi nu ngua'an tñan 'ñan. ²² Cha' cua na a yaan loo chendyu re, lo' ñi a ycuin' cha' re lo'o ne', a sca qui'ya nducui ne'. Una cua' ñii a ndyijyi ña'an nchcuin' ne' ta a nducui ne' qui'ya. ²³ Nu nxcuan tloo 'ñan, lo'o 'in Stin nxcuan tloo can'. ²⁴ Cha' cua na a m'nin scasca cha' tnu nu a nchca tucui cu'ni, a nducui ne' qui'ya, una cua' ñii cua' na'an tloo ne' cha' can', lo' ti' nxcuan tloo ne' 'ñan tsatlyu lo'o Stin. ²⁵ Una ngui'ni ne' cha' re si'yana tsato'o ña'an cha' nu cua' nguinu scua loo lee 'in ne', lo' nchcuin' na: —Mscuan tloo ne' 'ñan si'ya a nducuin qui'ya—. ²⁶ Una xa caan ñi nu ntsu'hui cha' taa cha' tnu tiquee 'in um, can' nu taa suun ña'an ndi'in cha' 'ñan, lo' nan' ca'an tñan 'in ñi lo'o cunta 'in Stina Ndiöse, cui' Espiritu nu ñi nu tyi'o se'en nducua Ndiöse. ²⁷ A cunta lo'o um ntsu'hui cha' taa um suun ña'an ndi'in cha' re, si'yana tsatlyu mdi'in na lo'o um ti' culoo.

16

¹ Nde cha' nu nchcuin' lo'o um si'yana a cu'ni na'an ti' um lo'o cha' nu ndiya qui'an ti' um. ² Ntsu'hui cha' culo ne' 'in um se'en ndiyo' ti'in ne' judio. A cunta ntsu'hui cha' cujui ne' 'in um, lo' quiñan ti' can' si'yana tñan tsu'hue ngui'ni tloo Ndiöse. ³ Cu'ni ne' cuaña'an si'yana a ndyu'hui lyoo ne' 'in Stina Ndiöse, lo' ñi a ndyu'hui lyoo ne'

'ñan. ⁴ Nchгаа cha' re nchcuin' lo'o um si'yana quia yu'hui ti' xa ntsu'hui cha' ca na. A ycuin' cha' re ti' culoo si'yana ti' x'ni ntsu'hui cha' tyi'in lo'o um.

Tñan nu n'ni Espiritu nu Luhui 'in Ndiose

⁵ Una ntsu'hui cha' qui'an se'en nducua ñi nu ngua'an tñan 'ñan, una ñi sca um a ñicha' um 'ñan cha' la tsa'an. ⁶ Cui' ca nu nde qui'ya xi'in 'in um si'yana mtsan' 'in um nchgaa cha' re. ⁷ Una nchcuin' lo'o um cha' nu ñi, tyi'lo la cunta 'in um cha' qui'an, si'yana ntsu'hui cha' ca'an tñan Ñi nu taa cha' tnu tiquee 'in um. Una cha' a qui'an, a caan ñi nu tyi'in lo'o um. ⁸ Lo' xa caan ñi, cu'ni ñi cha' ca chcan' loo cha' tiyaa ngunan' 'in nten chendyu, si'yana ca cuiya' ti' ne' ñi na lca qui'ya, lo' ñi na lca cha' tsu'hue, a cunta si'yana Ndiose cu'ni ñi xñan bsya 'in nten. ⁹ Ca cuiya' ti' ne' ñi na lca qui'ya, si'yana a xlyaa ne' tsa qui'an ti' ne' 'ñan. ¹⁰ Ca cuiya' ti' ne' ñi na lca cha' tsu'hue, si'yana cua' qui'an se'en nducua Stina Ndiose, lo' a ña'an 'a um 'ñan. ¹¹ A cunta ca cuiya' ti' ne' si'yana Ndiose ntsu'hui cha' cu'ni ñi xñan bsya 'in nten, si'yana cua' msu'hua ñi yuhue' chon' laxa'an nu ndlo tñan 'in ne'. ¹² Qui'an 'a cha' ti' ntsu'hui cha' chcuin' lo'o um, una cua' ñii a ta loo um quine 'in um cha' re. ¹³ Una xa caan Espiritu nu ñi 'in Ndiose, cui' ñi culo'o ñi 'in um nchgaa la ña'an cha' nu ñi, si'yana a chcu' ñi lo'o cha' 'in ti ñi, cui' ca nu chcu' ñi nchgaa cha' nu ne 'in ñi, lo' quitsa' ñi 'in um cha' nu tsato'o. ¹⁴ Cui' ñi scuen cuaan ñi cha' 'ñan si'yana ntsu'hui cha' culyo scua la ñi cha' 'ñan lo'o um. ¹⁵ Nan' sca cha' ti 'ñan lo'o Stina Ndiose, can' cha' nen lo'o um si'yana Espiritu ntsu'hui cha' culyo scua la cha' 'ñan lo'o um.

Mdaa Jesús cha' tnu tiquee 'in ta'a mda'an ñi

¹⁶ Sca co' xaa a ña'an 'a um 'ñan, una xca co' xaa ti' ña'an tloo um 'ñan, si'yana cua' qui'an se'en nducua Stina Ndiose. ¹⁷ Xacan' tucua snan yu ta'a nda'an ñi mñicha' ta'a yu lo' nchcu' yu: ¿Ña'an ta ndyi'o cha' nu nchcu' ñi re, si'yana sca co' xaa a ña'an 'a na 'in ñi, lo' xca co' xaa ti' ña'an na 'in ñi, lo' quiaa ñi se'en nducua Stina Ndiose? ¹⁸ Ti' nchcu' la yu: ¿Ña'an ta ndyi'o cha' nu ycu' ñi cha' 'in xca co' xaa can'? A ndyi'ya na cunta cha' nu nchcu' ñi. ¹⁹ Una Jesús ngu'ya ñi cunta si'yana nchca ti' yu cuñicha' yu 'in ñi si'ya cha' can', lo' juin ñi 'in yu: ¿Ta na ñicha' ta'a um si'ya cha' nu ycuin' re xa nen: Sca co' xaa a ña'an 'a um 'ñan, lo' xca co' xaa ti' ña'an um 'ñan? ²⁰ Nu cha' ñi s'ni cunen lo'o um, ntsu'hui cha' qui'ya tu'hua tiquee um lo' cunan um, lo' nten chendyu ca tsu'hue chu'hui tiquee ne' xacan'. Siya' ti'i nga'an 'in um, una tiyaa xaa chca tsu'hue lca tiquee

um. ²¹ Ña'an nchca ti' sca ne' cuna'an nu ndiyaan sñe' chendyu, tyisnan caan ti'i 'in ne' si'yana cua' mdiyaa braa 'in ne', una xa cua' mdijin yu'hui 'in ne', a quia yu'hui 'a ti' ne' ti'i nu mdijin ne' loo nu tsu'hue ntsu'hui tiquee ne' si'yana cuhui' qui'yu lca sñe' ne'. ²² Cuaña'an ndi'in cha' 'in um cua' ñii, ti'i nga'an 'in um, una ntsu'hui cha' ña'an ta'a na lo'o um xiya', xacan' chca tsu'hue lca tiquee um, lo' a tucui 'a nu ti' cu'ni lyi'um cuya 'in um. ²³ Xa tiyaa tsaan can' a sca 'a cha' ti' cuñicha' um 'ñan. Nu cha' ñi s'ni cunen lo'o um, nchgaa cha' nu jñan um 'in Stina Ndiose lo'o cha' cuiya' 'ñan, cui' ñi xcuen ñi cha' can'. ²⁴ Hasta cua' ñii lo' a nchca sca cha' jñan um lo'o cha' cuiya' 'ñan. Jñan um 'in na lo' caja na 'in um, ña'an ca si'yana nde lyeec la ca tsu'hue chu'hui tiquee um.

M'ni Jesús canan cha' nu nchca loo chendyu re

²⁵ Nan' a ycu' lan cha' re lo'o um, una tiyaa xaa a ntsu'hui 'a cha' ti' chcuin' lo'o um cuaña'an, cui' ca nu siya' ti' culyo scua lan cha' 'in Stina Ndiose lo'o um. ²⁶ Xacan' ntsu'hui cha' jñan um 'in ñi lo'o cha' cuiya' 'ñan, ñi a cunen lo'o um si'yana ti' jñan 'in Stina Ndiose si'ya cha' 'in um, ²⁷ si'yana ycu' ca Stina Ndiose tsu'hue lca tiquee ñi lo'o um, cui' si'yana lyeec lca tiquee um lo'on, lo' ya qui'an ti' um si'yana mdo'on se'en nducua Ndiose. ²⁸ Mdo'on se'en nducua Stina Ndiose, mdiyaan loo chendyu re, lo' cua' ñii xnun chendyu re, lo' xiya' qui'an se'en nducua ñi. ²⁹ Juin yu ta'a nda'an ñi: La ñii ycu' la ca um, lo' a ycu' nchcun 'a um lo'o hua. ³⁰ La ñii ndyi'ya hua cunta si'yana jlyo ti' um nchgaa loo cha', lo' a 'ni cha' ti' caja nu quitsa' 'in um nde'en la cha', si'ya cha' re ndiya qui'an ti' hua si'yana mdo'o um se'en nducua Ndiose. ³¹ Mxcuen Jesús 'in yu: ¿Ta la cua' ñii ndiya qui'an ti' um 'ñan? ³² Tiyaa xaa, lo' cui' cua' ñii mdiyaa braa nu xnu ton um 'ñan xcan tin, cunda scaa um ntsu'hui cha' quiaa um se'en ndi'in um. Una si'i xcan tin quinun ton si'yana Stina Ndiose ndi'in ñi lo'on. ³³ Nde cha' ycuin' lo'o um si'yana tsatlyu tyi'in tsu'hue na. Loo chendyu re ntsu'hui cha' tyijjin um scasca loo cha', una cu'ni tnu tiquee um si'yana nan' cua' m'nin canan cha' nu nchca loo chendyu re.

17

Mjñan Jesús 'in Ndiose si'ya cha' 'in ta'a mda'an ñi

¹ Xa mdyi ycu' Jesús cha' can' mscuen ñi tloo ñi nde cuaan, lo' juin ñi: Ndiose, 'un lca um Stin, cua' mdiyaa braa scuen cuaan um cha' 'in Sñe' um, ña'an ca si'yana lo'o Sñe' um scuen cuaan 'in um. ² Si'yana cua' mdaa um cha' cuiya' 'ñan culon tñan 'in nchgaa nten, si'yana taan chendyu nu a

tsatii 'a 'in tsalca nu cua' mdyaa um cunta 'ñan. ³ Nde chendyu nu a tsatii 'a: Si'yana chu'hui lyoo ne' 'in um, 'un ñi nu lca ycu' ca Ndiöse, lo' chu'hui lyoo ne' 'in Jesucristo, ñi nu ngua'an tñan um. ⁴ Nan' m'nin tnun 'in um loo chendyu re, lo' cua' m'nin tyiin tñan nu mdaa um 'ñan. ⁵ 'Un ñi nu lca Stin, cu'ni um cha' scu'en cuaan cha' 'ñan la se'en nducua um, tsaña'an nguiaa cha' 'ñan ti' culoo xa ti' lyijyi tsa' chendyu re. ⁶ Cua' ngulyo scua lan cha' 'in um lo'o tsalca nu mdyaa um cunta 'ñan, cui' nu culo nducua la ndi'in cunta 'in um, lo' cua' ñii mdyaa um cunta 'in can' 'ñan, lo' mxu'hua se'en jun ycha' um. ⁷ Ncua cuiya' ti' jun si'yana nchгаа cha' nu mdaa um 'ñan mdo'o na se'en nducua um, ⁸ si'yana cua' ycuin' lo'o jun nchгаа cha' nu mdaa um 'ñan, lo' ncu'an xu'hue jun 'in na, jlyo tsu'hue ti' jun si'yana mdo'on se'en nducua um, lo' ya qui'an ti' jun si'yana cui' um ngua'an tñan um 'ñan. ⁹ Njñan 'in um si'ya cha' 'in jun, lo' si' si'yana ña'an tucui ti, cui' ca nu si'ya cha' 'in jun nu cua' mdyaa um cunta 'ñan, si'yana cunta 'in um ndi'in jun. ¹⁰ Nchгаа nu ntsu'hui tuya'an', ticui' tuya' um ntsu'hui can', lo' nchгаа nu ntsu'hui tuya' um, ticui' cuaña'an ntsu'hui can' tuya'an', lo' nchcaa chcan' loo cha' cuiya' 'ñan loo chendyu 'in jun. ¹¹ Tixi'i ti ndi'in loo chendyu re, una ti' quinu la jun, lo' nan' qui'an se'en nducua um. Ndiöse, 'un ñi nu lca Stin, ñi nu luhui lati, lo'o cha' cuiya' 'in um xñi um cunta 'in nchгаа nu cua' mdaa um ntsu'hui tuya'an', si'yana ca sca cha' ti 'in jun tsaña'an sca cha' ti 'in nare'. ¹² Lja mdi'in lo'o jun, tsu'hue 'a yu'huin cunta 'in jun lo'o cha' cuiya' 'in um, jun nu cua' mdaa um ntsu'hui yaan', msñin cunta 'in jun, lo' ñi sca jun lo' a ngunan' jun, cui' ca sca yu nu ntsu'hui ca cha' quinan', si'yana tsato'o ña'an cha' nu cua' nguinu scua loo quityi 'in um. ¹³ Una cua' ñii qui'an se'en nducua um, lo' chcuin' cha' re lja nu ti' ndi'in loo chendyu re, si'yana lyee la ca tsu'hue chu'hui tiquee jun lo'on. ¹⁴ Cua' ycuin' lo'o jun nchгаа cha' nu mdaa um 'ñan, una nten chendyu mscuan tloo 'in jun si'yana a nchcua ta'a cha' 'in jun lo'o cha' tiyaa ngunan' 'in ne', tsaña'an nu a nchcua ta'a cha' 'ñan lo'o ne'. ¹⁵ A njñan 'in um si'yana culyoo um 'in jun loo chendyu re, cui' ca nu xñi um cunta si'yana a sten cha' ngunan' tiquee jun. ¹⁶ A nchcua ta'a cha' 'in jun lo'o cha' tiyaa ngunan' nu nchca loo chendyu re, tsaña'an nu a nchcua ta'a cha' 'ñan lo'o ne'. ¹⁷ Cu'ni um cha' si'yana quinu luhui cusya 'in jun lo'o cha' nu ñi, cha' nu nchcui' um lca na cha' nu ñi. ¹⁸ Tsaña'an ngua'an tñan um 'ñan loo chendyu re, cuaña'an ngua'an tñan 'in jun cu'ni jun tñan 'in um. ¹⁹ Si'ya jun, ndyaan 'ñan 'in um, si'yana lo'o jun quinu luhui cusya 'in jun si'ya cha' nu ñi 'in um.

²⁰ Una si'i tsaloo ti cha' 'in jun njñan 'in um, cui' ca nu si'ya nchгаа nu ntsu'hui cha' tsa qui'an ti' 'ñan xa quine 'in cha' nu chcu' jun, ²¹ si'yana tsatlyu ca sca cha' ti 'in nchгаа jun, tsaña'an sca cha' ti 'in na, 'un nu lca Stin, cui' cuaña'an tsatlyu ca sca cha' ti 'in jun lo'o na. Xacan' ca cuiya' ti' nten si'yana 'un ngua'an tñan um 'ñan. ²² Tsaña'an cha' cuiya' mdaa um 'ñan, cuaña'an cha' cuiya' mdaan 'in jun, si'yana ca sca cha' ti 'in jun tsaña'an sca cha' ti 'in nare'. ²³ Nan' sca cha' ti 'ñan lo'o jun tsaña'an sca cha' ti 'ñan lo'o um, ña'an ca si'yana ca sca cha' ti 'in jun nu cha' ñi ca, xacan' ca cuiya' ti' nten si'yana 'un ngua'an tñan um 'ñan, si'yana lyee lca tiquee um lo'on, lo' cuaña'an lca tiquee um lo'o jun. ²⁴ 'Un ñi nu lca Stin, nchcaa tin' si'yana tsalca jun nu cua' mxnu um tuya'an', sca se'en ti tyi'in lo'o jun, si'yana ña'an jun cha' cuiya' nu mdaa um 'ñan, tsaña'an ncu'a lca tiquee um lo'on xa ti' lyijyi tsa' chendyu. ²⁵ 'Un ñi nu lca Stin, nu ngui'ni tñan tsu'hue, a nchca chu'hui lyoo nten chendyu 'in um, una nan' cua' ndyu'hui lyoon 'in um, lo' jlyo ti' jun re si'yana 'un ngua'an tñan um 'ñan. ²⁶ Cua' ngulyo scua lan cha' 'in um lo'o jun, lo' ti' tsa quiñan cu'nin cha' re, si'yana tsaña'an lyee lca tiquee um lo'on, cuaña'an quii ti' jun, lo' tsatlyu ca sca cha' ti 'ñan lo'o jun.

18

Xa nguinu Jesús

¹ Xa mdyi ycu' Jesús cha' re, mdo'o ñi nguiaa ñi lo'o yu ta'a nda'an ñi xca tso' tuti nu naan Cedrón, can' yten yu'hui jun sca se'en nducua yca olivo. ² Yu Juda, yu nu ntsu'hui cha' tyaa 'in ñi, ndyu'hui lyoo yu se'en can', si'yana tyun ya' nguio' ti'in Jesús lo'o yu ta'a nda'an ñi can'. ³ Mdiya lo'o yu Juda tsa ta yu sindatu, lo'o xca ta yu silyiya cunta 'in ne' fariseo lo'o yu nu ndlo ca tñan ni' lyaa. Lyi'ya ne' quii', a cunta lo'o quii' ndiquin, lo'o spada. ⁴ Una Jesús cua' jlyo ti' ñi tsala cha' nu ntsu'hui cha' tyijyin ñi, can' cha' nde ya ycu'a ñi 'in ne', lo' juin ñi: ¿Tucui ca 'in nda'an nan um? ⁵ Lo' mxcuen ne' 'in ñi: 'In Jesús Nazaret. Juin ñi 'in ne': Nan' lcan. Lo'o yu Juda ta'a nda'an ne' can', yu nu ndyaa 'in ñi. ⁶ Xa juin Jesús: Nan' lcan, cui' xaa mda'an chon' ne' lo' mdlyu ti'in ne'. ⁷ Xiya' mñicha' ñi 'in ne': ¿Tucui ca 'in nda'an nan um? Lo' juin ne': Cui' 'in Jesús Nazaret. ⁸ Mxcuen Jesús 'in ne': Cua' nen lo'o um si'yana nan' lcan. Cha' na nda'an nan um 'ñan, tyaa um ya' quiaa yu ta'a nda'an re. ⁹ Juin ñi cuaña'an si'yana tsato'o ña'an cha' nu cua' ycu' ñi xa juin ñi: Ñi sca nu mdaa um 'ñan, lo' a ngunan'. ¹⁰ Xacan' yu Simón Tyo ngulyoo yu spada nu nda'an lo'o yu, lo' yjui yuhua' yu sca nguso 'in yu nu ndlo ca tñan ni' lyaa, msi'yu yu nscan tso' cuen 'in

yu, lo' naan yu Malco. ¹¹ Xacan' juin Jesús 'in yu Tyo: Xu'hua se'en spada 'in ni' tyi na. Cha' Stina Ndiose cua' juin ñi tijin nu ti'i re, ¿ñi cha' a tijin 'in na?

Ya lo'o ne' 'in Jesús tloo Anás

¹² Xacan' yu sindatu lo'o x'nan yu, tsatlyu lo'o xca ta silyiya 'in ne' judio, msñi ne' 'in Jesús lo' mscan' ne' 'in ñi. ¹³ Ya lo'o ne' 'in ñi tloo Anás culo nducua la, si'yana can' nu lca sti lyaa Caifás, yu nu ndlo ca tñan ni' lyaa yjan can'. ¹⁴ Yu Caifás can' lca yu nu msu'hua tiqee ne' judio, xa juin yu si'yana tsu'hue lati cha' caja scati yu qui'yu tñan loo ña'aan quichen ne'.

Nguinu ton yu Tyo tuna'an lyiya' se'en ndi'in Anás

¹⁵ Yu Simón Tyo can' mducui ncha'an yu 'in Jesús, a cunta lo'o xca yu ta'a nda'an ñi ta'a nguiaa yu, yu re ndyu'hui lyoo tsu'hue yu 'in yu nu ndlo ca tñan ni' lyaa, tsatlyu yten yu lo'o Jesús tuna'an lyiya' se'en ndi'in nu ndlo tñan can'. ¹⁶ Una yu Tyo nguinu ton yu nde tuna'an lyiya'. Xacan' yu ta'a nda'an ñi, cui' yu nu cua' ndyu'hui lyoo 'in yu nu ndlo ca tñan can', nguia ycuí' yu lo'o ne' cuna'an nu ntsu'hui cuan tuna'an can', lo' m'ni yu cha' yten yu Tyo se'en can'. ¹⁷ Xacan' ne' cuna'an nu ntsu'hui cunta tuna'an can' juin ne' 'in yu Tyo: ¿Ta si'i lo'o nu huin lca ta'a nda'an yu qui'yu cua? Mxcuen yu Tyo can': A lo'on. ¹⁸ Tucua snan yu nguso lo'o yu silyiya can' mxiqui'o yu quii' si'yana tlya', can' ndon yu nguitson ti' yu, a cunta lo'o yu Tyo ndon can'.

Xa m'ni cuiya' Anás cha' 'in Jesús

¹⁹ Yu nu ndlo ca tñan ni' lyaa, mñicha' yu 'in Jesús ña'an nguiaa cha' 'in ñi lo'o cha' nu ndlo'o ñi, a cunta cha' 'in yu ta'a nda'an ñi. ²⁰ Mxcuen Jesús 'in yu: Tloo nten qui'an mda'an ycuin', lo' ngulo'on 'in ne' se'en ndiyo' ti'in ne', uta ni' lyaa 'in ne' judio, lo' ñi sca cha' a msu'hua cutsin' 'in ne'. ²¹ ¿Ñi cha' 'ñan ñicha' um? Cuñicha' um 'in nu ngune 'in cha' nu ycuin', can' nu jlyo ti' nchгаа cha' re. ²² Ña'aan mdyi ycuí' ñi cha' re, sca yu silyiya nu ndon cui' ti' si'i' ñi mjiy'in yaa' tloo ñi, lo' juin yu 'in ñi: ¿Ta cuaña'an ntsu'hui cha' xcuen 'in ñi nu ndlo ca tñan ni' lyaa 'in na? ²³ Mxcuen Jesús 'in yu: Cha' si'i' ña'an ycuin', quitsa' um 'ñan cha' ñi cha' lca na, lo' cha' ycuin' cha' nu ñi, ¿ñi cha' ta mjiy'in um 'ñan? ²⁴ Xacan' ña'an nchcan' Jesús ngua'an tñan Anás 'in ñi la se'en ndi'in Caifás, yu nu ndlo ca tñan ni' lyaa.

Mscuan tlooyu Tyo 'in Jesús

²⁵ Lja nu ti' ndon yu Tyo nguitson ti' yu, mñicha' ne' 'in yu: ¿Ta si'i' lo'o nu huin lca ta'a nda'an yu cua? A msti ti' yu quitsa' yu 'in ne', lo' juin yu: A lo'on. ²⁶ Can' nguillyu sca yu nguso 'in yu nu ndlo ca tñan, cui' yu nu ti'

nchca ta'a yu nu msi'yu yu Tyo can' nscan, lo' juin yu 'in: ¿Ta si'i' cui' na'an 'in lja yca olivo lo'o yu cua? ²⁷ Xiya' mxcuen yu Tyo lo' juin yu si'yana a lo'o yu. Cui' xaa can' msi'ya sca latyee.

M'ni cuiya' yu Pilato cha' 'in Jesús

²⁸ Xacan' mdo'o ne' se'en ndi'in Caifás, lo' ya lo'o ne' 'in Jesús se'en nducua na'an tñan 'in gobierno, cua' qui'ya ti xaa, una ne' judio a mslyaa ne' sten ne' ña'an can' si'yana a ncau ti' ne' tyi'o ngunan' cha' 'in ne' lo'o cha' nu cua' ntsu'hui 'in ne', si'yana ntsu'hui cha' cu siin ne' ta'a pascua can'. ²⁹ Can' cha' mdo'o yu Pilato mñicha' yu 'in ne': ¿Ñi qui'ya ta llyan su'hua um 'in yu re? ³⁰ Mxcuen ne' 'in yu: Cha' cua na a lca yu sca yu nducun', ñi a can lo'o hua 'in yu tloo um. ³¹ Xacan' juin yu Pilato: Quia lo'o um 'in yu, cui' um cu'ni cuiya' um cha' 'in yu tsaña'an nu nchcui' lee 'in um. Una ne' judio can' mxcuen ne' 'in yu: Huare' a ntsu'hui cha' cuiya' 'in hua cujuí hua sca nten. ³² Ycui' ne' cuaña'an si'yana tsato'o tsaña'an nu juin Jesús ña'an ntsu'hui cha' caja ñi. ³³ Xacan' yten yu Pilato ña'an tñan xiya', lo' mxi'ya yu 'in Jesús lo' mñicha' yu 'in ñi: ¿Ta cui' lca Ree 'in ne' judio? ³⁴ Mxcuen Jesús 'in yu: ¿Ta cha' 'in ti' um nchcui' um cha' re, ta na xca tucui mtsa' 'in um ña'an ndi'in cha' 'ñan? ³⁵ Lo' juin yu Pilato: ¿Ta ñan ti' lcan ne' judio? Nten ta'a quichen tyi, lo'o ne' nu ndlo tñan ni' lyaa, can' nu mdyaa cunta 'in tuya'an'. ¿Ñi qui'ya ta m'ni? ³⁶ Mxcuen Jesús 'in yu: Si'i' loo chendyu re mdo'o cha' cuiya' 'ñan. Cha' cua na ndlon tñan loo chendyu re, nchгаа nu ta'a nda'an tyi'o cha' 'ñan lo' a quinin tuyaa' ne' judio. Una cha' cuiya' nu nda'an lo'on, si'i' re mdo'o na. ³⁷ Xacan' juin yu Pilato: ¿Ta cui' lca ree xacan? Mxcuen Jesús: 'Un nchcui' um si'yana lcan ree. Cui' can' cha' mdiyaan loo chendyu re si'yana chcuin' cha' nu ñi. Nchгаа nten nu n'ni cunta cha' nu ñi ne 'in ne' cha' nu nchcuin'. ³⁸ Mxcuen yu Pilato 'in ñi: ¿Ñi na lca cha' nu ñi? Ña'aan mdyi ycuí' yu cha' can' xiya' mdyi'o yu nde lyiya' se'en ndi'in ne' judio, lo' juin yu 'in ne': Ñi sca qui'ya, lo' a nducui yu re. ³⁹ Una 'un cua' ntsu'hui sca cha' 'in um xa nchca ta'a pascua, njñan um cha' ndlyaa sca preso. ¿Ta nchca ti' um culaan 'in yu nu lca Ree 'in ne' judio? ⁴⁰ Xacan' tsatlyu nchcui' cuen ne': A culaa um 'in yu cua, lyaa um 'in yu Barrabás. Lo' yu Barrabás can' lca yu sca yu cunan.

19

¹ Xacan' mchcuan yu Pilato cunta 'in Jesús lo' ngulo yu tñan si'yana qui'ni ñi. ² Yu sindatu can' mtñan yu sca sni' quiche', mdi'in tyaa yu 'in na que ñi, lo' mxico' yu sca te' cuaa 'in ñi, ³ lo' nchcui' yu: Tlyu cha' cuiya'

'in Ree 'in ne' judio. A cunta njiyi'in yaa' yu tloo ñi. ⁴ Xiya' mdyi'o yu Pilato ña'an tñan can', lo' juin yu 'in ne' judio: Ña'an jan ñi, nde ndon yu re lo' ca cuiya' ti' um si'yana ñi sca qui'ya lo' a nducui yu. ⁵ Xacan' mdo'o lo'o yu 'in Jesús, nducua sca sni' quiche' que ñi, lo' lco' ñi sca te' cuaa. Lo' juin yu Pilato: Nde ndon yu re. ⁶ Nchgaa yu nu ndlo tñan ni' lyaa tsatlyu lo'o yu silyiya nu ntsu'hui cuan cha' 'in laa, xa na'an ne' 'in Jesús mdyisnan ycu' cuen ne': Jyi'in ca'an um 'in yu loo cusi, jyi'in ca'an um 'in yu loo cusi. Lo' juin yu Pilato 'in ne': Cui' um tsa lo'o um 'in yu lo' jyi'in ca'an um 'in yu loo cusi, si'yana cunta nu 'ñan nan' a sca qui'ya nducui yu. ⁷ Mxcuen ne' judio 'in yu: Huare' ntsu'hui sca lee 'in hua, lo' ndlo qui'ya na 'in yu, si'yana juin yu lca yu ycu' ca Sñe' Ndiose. ⁸ Xa ngune 'in yu Pilato cha' can' lyea la ytsen yu. ⁹ Xiya' yten yu ña'an tñan can' lo' juin yu 'in Jesús: ¿La ta quichen mdo'o? Una Jesús a mxcuen ñi 'in yu. ¹⁰ Xacan' juin yu Pilato 'in ñi: ¿Ñi cha' ta a nxcuen 'ñan? ¿Ta a jlyo ti' si'yana ntsu'hui cha' cuiya' 'ñan jyi'in ca'an 'in loo cusi, lo' ntsu'hui cha' cuiya' 'ñan culaan 'in? ¹¹ Mxcuen Jesús 'in yu: A sca na tca cu'ni um lo'on cha' si'i nde ni' cuaan mdo'o cha' cuiya' 'in um. Can' cha' tlyu lati qui'ya nducui nu mdyaa 'ñan tuyaa' um. ¹² Ti' xacan' yu Pilato ngunan yu ña'an nu culaa yu 'in Jesús, una nde lyea lati nchcui' cuen ne' judio: Cha' culaa um 'in yu re, a lca um ta'a tsu'hue yu César, si'yana sca yu nu ngu'ni 'in lca ree, ta'a cusuun César lca can'. ¹³ Xa ngune 'in yu Pilato cha' can', cui' xaa ngulyoo yu 'in Jesús nde lyi'ya', lo' yten tucua yu se'en n'ni cuiya' yu cha', sca se'en ndlo'o naan ne' lo'o cha' hebreo, Gabata, cha' re nchca ti' chcu'i, se'en ncuu tsu'hue lyuu. ¹⁴ Tsa ntsu'hui ndyi'ya cuaan, cui' tsaan nu cu siin ne' judio si'ya ta'a pascua can', lo' juin yu Pilato 'in ne': Nde ndon yu nu lca Ree 'in um. ¹⁵ Nde lyeela ycu' cuen ne': Lyoo um 'in yu nde lyi'ya', lyoo um 'in yu nde lyi'ya', jyi'in ca'an um 'in yu loo cusi. Lo' juin yu Pilato can': ¿Ta nchca ti' um jyi'in ca'an 'in Ree 'in um loo cusi? Xacan' nchgaa yu nu ndlo tñan ni' lyaa mxcuen yu: A ntsu'hui 'a xca ree 'in hua, cui' ca nu scati yu César. ¹⁶ Cuaña'an yato'o mdyaa yu Pilato cunta 'in Jesús tuyaa' ne' si'yana cha'an ñi loo cusi, mchcuan ne' cunta 'in ñi lo' ya lo'o ne' 'in ñi.

Xa ngua'an Jesús loo cusi

¹⁷ Cui' ñi lyi'ya ñi cusi se'en ntsu'hui cha' cha'an ñi, lo' mdyaa ñi sca se'en nu nchcui' ne' lo'o lca Que Jyi'o, lo'o cha' hebreo ndyi'o cha' re Gólgota. ¹⁸ Can' mjyi'in ca'an ne' 'in ñi loo cusi, a cunta lo'o tucua yu nu ta'a ngua'an ñi, scaa yu scaa tso', lo' Jesús ngua'an ñi tlu'hue la. ¹⁹ Cua' lca ngua'an yu Pilato sca cha' nu cha'an que cusi can', lo'

nchcui' na: Nde nu lca Jesús Nazaret, Ree 'in ne' judio. ²⁰ Qui'an 'a ne' judio ycu' ne' cha' re, si'yana se'en nu ngua'an Jesús loo cusi can', cui' ti tu'hua quichen lca na. Ngua'an na lo'o cha' hebreo, cha' griego, lo'o cha' latín. ²¹ Tsalca ne' nu ndlo ca tñan ni' lyaa 'in ne' judio, juin ne' 'in yu Pilato: A ca'an um 'in na si'yana lca yu Ree 'in ne' judio, tsu'hue lati cha'an na tsaña'an nu juin yu: Nan' lcan Ree 'in ne' judio. ²² Mxcuen yu Pilato 'in ne': Ña'an cha' nu cua' ngua'an, cui' cuaña'an quinu na. ²³ Xa cua' mjyi'in ca'an yu sindatu can' 'in Jesús loo cusi, msñi yu ste' ñi lo' ngulo yu 'in na jacua yu'hue, cunda scaa na 'in scaa yu. A cunta msñi yu te' tucuin 'in ñi nu mchcuan sca co' ti. ²⁴ Xacan' mdyisnan ycu' scasca yu: A sta na 'in na, tsu'hue lati culo na xu'hue na lo'o na, cha' ti ña'an nu qui'ni ca'an na 'in. Cuaña'an m'ni yu, si'yana tsato'o cha' nu nguinu scaa loo quityi 'in Ndiose se'en nchcui': —Ticui' lja can' mtsa yu sten', ngulo yu xu'hue yu lo'o na—. Cui' cuaña'an m'ni yu sindatu can'. ²⁵ Cui' ti se'en nga'an Jesús loo cusi ndon jyi'an ñi, lo'o ta'a ngula jyi'an ñi, lo'o María cui'yo' Cleofas, a cunta ndon María Magdalena. ²⁶ Jesús na'an ñi ndon jyi'an ñi, a cunta cui' ti can' ndon sca yu ta'a nda'an ñi, cui' yu nu ndyu'hui cuiya' ti' ñi 'in can', lo' juin ñi 'in jyi'an ñi: Cua ndon nu ca sñe' um. ²⁷ Xacan' juin ñi 'in yu ta'a nda'an ñi can': Cua ndon nu ca jyi'an. Ti' xacan' mchcuan yu can' cunta 'in jyi'an ñi la se'en ndi'in yu. ²⁸ Ngujlyo ti' Jesús si'yana cua' ya tucua nchgaa cha' nu ntsu'hui cha' tyijyin ñi, xacan' juin ñi: Nguityi 'a tin'. Juin ñi cuaña'an si'yana tsato'o cha' nu nguinu scaa loo quityi 'in Ndiose. ²⁹ Can' ndon sca te'en mtsa'an ntsu'hui tyi'a vinagre. Yu sindatu can' mcha' yu tyi'a can' 'in sca te', lo' mdi'in tyaa yu 'in na loo sca yca, lo' mjyi'in ca'an yu 'in na tu'hua Jesús. ³⁰ Xa cua' yi'o ñi tyi'a can' juin ñi: Cua' ya tucua nchgaa cha'. Cui' xaa mdyi'ya tucui ñi que ñi, lo' mdyaa ñi cusya 'in ñi tuyaa' Ndiose.

Yjo' ne' chcu'an cha sii' Jesús

³¹ Si'yana lca na tsaan nu nsiin ta'a pascua, a ncuu ti' ne' judio si'yana quinu ca'an nu ngujui can' loo cusi tsaan nu nxitñan' ne', (a cunta lja xacan' ya tucua tsaan nu lyea la n'ni tnu ne' ta'a can'), can' cha' ya ycu' ne' lo'o yu Pilato cha' taa yu cha' cuiya' cuita ti-jyan quiya' nu nga'an loo cusi can', lo' tyi'ya ne' 'in. ³² Mdiyaa yu sindatu can' lo' mcha yu tijyan quiya' yu nu ta'a nga'an Jesús, cui' cuaña'an mcha yu quiya' nu nga'an xca tso' can'. ³³ Una xa na'an yu si'yana cua' ngujui Jesús, a mcha 'a yu quiya' ñi. ³⁴ Xacan' sca yu sindatu can' yjo' yu sca chcu'an cha sii' ñi, cui' ña'an lcaa nguilo tne ñi nu mxityi' lo'o tyi'a. ³⁵ Yu nu na'an cha' re ndaa yu suun cha' nu yato'o, lo' nchcui' yu cha' nu

ñi, a cunta jlyo ti' yu si'yana suun nu ndaa yu lca na cha' nu ñi, ña'an ca si'yana lo'o um tca tsa qui'an ti' um cha' re. ³⁶ Cha' re yato'o na si'yana tsa tucua cha' nu nchcui' quityi 'in Ndiose: —Ñi sca tijyan ñi lo' a cutsa na—. ³⁷ Ndeña'an nchcui' xca se'en loo quityi 'in Ndiose: —Chcua quilloo ne' 'in nu yjo' ne' chcuan cha sii'—.

Xa mtsi' Jesús

³⁸ Chon' nde'en can' sca yu naan See nu mdo'o Arimatea, cui' sca yu ya qui'an ti' 'in Jesús, una a ngulo'o la yu 'in yu si'yana ntsen yu tloo ne' judio, mñan yu cha' cuiya' 'in Pilato si'yana cui'ya yu 'in Jesús, lo' mdaa yu cha' cuiya'. Xacan' mdiyaa yu se'en nga'an ñi lo' ngu'ya yu 'in ñi. ³⁹ A cunta mdiyaa yu Nicodemo, cui' yu nu ya ycu' lo'o Jesús sca tla, lo' lyi'ya yu sca se'en ntsu'hui tyi'a xityi'i nu naan mirra nu mxitiyaa' lo'o áloes, lo' ti'in na cla tyi kilo. ⁴⁰ Xacan' nguxen yu sca te' 'in Jesús, lo' msu'hua yu tyi'a xityi'i 'in ñi tsaña'an ntsu'hui cha' 'in ne' judio xa ntsi' ne' 'in sca nu ngujui. ⁴¹ Se'en ngua'an ñi loo cusi can', cui' ti' nguinu sca se'en nducua yca, can' cua' lca nguiaa' sca cuaa nu a nchca tucui chu'hui. ⁴² Can' mtsi' yu 'in Jesús si'yana cui' se'en ti su cuaa can', a cunta cua' tyisnan xitñan' ne' judio.

20

Xa mdyiqui'o Jesús

¹ Culoo tsaan 'in snan can', ti' nducui lyoo xa mdo'o María Magdalena nguiaa tucuaa can', lo' na'an si'yana cua' mdo'o ntan quee nu nchcun na. ² Cui' xaa mdo'o msnan, nguia ytsa' 'in yu Simón Tyo lo'o xca yu ta'a mda'an Jesús, cui' yu nu ndyu'hui cuiya' ti' ñi 'in can', lo' juin 'in yu: Cua' ngulyoo ne' 'in Ñi X'nan na se'en mtsi' ñi, lo' a jlyo ti' hua la nguia lo'o ne' 'in ñi. ³ Cui' xaa mdo'o yu Tyo lo'o xca yu ta'a mda'an ñi, nguiaa yu tucuaa can'. ⁴ Tsatlyu mdo'o chcuaa yu msnan yu, una xca yu can' lyea la msnan yu que 'in yu Tyo, culo nducua la yu mdiyaa yu tucuaa can'. ⁵ Mducui ndlyu yu lo' msti quilloo yu ni' cuaa can', lo' na'an yu si'yana xtyi te' nu nguxen ti ñi su can', una a yten yu ni' can'. ⁶ Cui' ña'an cua' lo'o yu Tyo can' mdiyaa yu, lo' yten yu ni' cuaa can', na'an yu si'yana xtyi te' nu nguxen ti ñi su can', ⁷ a cunta na'an yu si'yana te' nu nguxen tloo ñi a su 'a na sca se'en ti lo'o te' nu nguxen ca ñi, cui' ca nu mtsa tu'hua na nscua na xca se'en. ⁸ Xacan' yten xca yu ta'a mda'an ñi can', cui' yu nu mdiyaa culo nducua la can', na'an yu cha' can' lo' ya qui'an ti' yu, ⁹ una a nchca qui'ya tsu'hue yu cunta tsaña'an nu nchcui' quityi 'in Ndiose ña'an ntsu'hui cha' tyiqui'o ñi. ¹⁰ Xacan' mxitucui yu ta'a mda'an ñi can' nde se'en ndi'in yu.

Ngulo'o tloo Jesús 'in María Magdalena

¹¹ Una María ti' nguinu ton tucuaa can' lo' nguinan, lja xacan' mducui ndlyu lo' msti quilloo ni' cuaa can', ¹² na'an nducua tucua angujle nu lco' te' mten. Sca can' nducua nde que se'en msti Jesús, lo' xca nde quiyi' can'. ¹³ Lo' juin angujle can': ¿Ñi cha' ta nguinan? Mxcuen María: Si'yana ngulyoo ne' 'in Ñi X'nan, lo' a jlyo tin' la nde nguia lo'o ne' 'in ñi. ¹⁴ Ña'aan mdyi ycu' cha' can' mxiton nde chon' lo' na'an ndon Jesús, una a ngujlyo ti' si'yana Jesús lca nu ndon can'. ¹⁵ Lo' juin Jesús 'in: ¿Ñi cha' ta nguinan? ¿Tucui ca 'in nda'an nan? María msque' ti' cha' ta yu nu ntsu'hui cunta se'en nducua yca can' lca nu ndon can', lo' juin xacan': Cha' cui' um ngulyoo um 'in ñi, quitsa' um 'ñan la ya lo'o um 'in ñi, lo' nan' quia 'yan 'in ñi. ¹⁶ Lo' juin Jesús 'in: ¡María! Cui' xaa mxiton lo' juin 'in ñi, ¡Raboni! (Cha' re nchca ti' na nchcui' na, ñi nu lca Bstro). ¹⁷ Juin Jesús 'in: A cula' ñan si'yana ti' lyijyi qui'an se'en nducua Stin, quia ytsa' 'in nchгаа ta'an si'yana cua' qui'an se'en nducua Stin, cui' ñi nu lca Sti um, Ndiose 'ñan, lo' Ndiose 'in um. ¹⁸ Xacan' mdo'o María Magdalena nguia ytsa' 'in yu ta'a mda'an Jesús si'yana na'an tloo 'in Ñi X'nan na, lo' mtsa' nchгаа cha' nu ycu' ñi lo'o.

Ngulo'o tloo Jesús 'in yu ta'a mda'an ñi

¹⁹ Xa ngu'ya tla, cui' tsaan culoo 'in snan can', lo' se'en nguio' ti'in yu ta'a mda'an ñi, mhcun tsu'hue tuna'an can' si'yana ntsen yu 'in ne' judio, lo' tlu'hue la se'en ndi'in yu yten Jesús, lo' juin ñi 'in yu: A su'hua um cha' nduhue ti' tiquee um. ²⁰ Xa mdyi ycu' ñi cha' re, ngulo'o ñi yaa' ñi 'in jun lo'o jyan sii' ñi. Yu ta'a mda'an ñi tsu'hue ntsu'hui tiquee yu si'yana na'an yu 'in Ñi X'nan na. ²¹ Xiya' ycu' Jesús lo'o yu: A su'hua um cha' nduhue ti' tiquee um, tsaña'an nu ngu'a'an tñan Stina Ndiose 'ñan, cuaña'an ca'an tñan 'in um. ²² Xa ycu' ñi cha' re ngula' su'hua ñi tloo yu lo' juin ñi: Quinu yu'hui Espiritu nu Luhui 'in Ndiose ni' cusyá 'in um. ²³ Cha' 'un cu'ni um cha' tlyu ti' 'in nde'en la tucui lo'o qui'ya ngui'ni, a nducui 'a can' qui'ya, lo' cha' ti ña'an nu a cu'ni um cha' tlyu ti' 'in, cui' ña'an ti nducui can' qui'ya.

Xa m'ni tucua ti' yu Toma

²⁴ Una yu Toma, cui' ta yu nu tichcua can', yu nu nchcui' ne' lo'o lca Dídimó, a lo'o yu nguio' ti'in yu xa yaa Jesús. ²⁵ Nchгаа la ña'an ta'a mda'an ñi juin yu 'in Toma: Cua' na'an tloo hua 'in Ñi X'nan na. Mxcuen yu xacan': Cha' a ña'an lo' a cojo' yaan' se'en yten clau yaa' ñi, lo' cha' a cojo' yaan' jyan sii' ñi, a tsa qui'an tin'. ²⁶ Mda'a snu' tsaan nguio' ti'in yu ta'a mda'an ñi ña'an can', cua' lo'o yu Toma xacan'. Mhcun

tsu'hue tuna'an can' xa yten Jesús tlu'hue la se'en ndi'in yu, lo' juin ñi: A su'hua um cha' nduhue ti' tiquee um. ²⁷ Lo' juin ñi 'in yu Toma can': Cojo' yaa' re lo' cu'ni quii yaan', tyaa yaa' lo' cojo' yaa' jyan siin', lo' a cu'ni tucua ti', cui' ca nu tsa qui'an ti'. ²⁸ Xacan' mxcuen yu Toma 'in ñi: 'Un lca um X'nan lo' lca um Ndiose 'ñan. ²⁹ Lo' juin Jesús 'in yu: Si'yana na'an tloo 'ñan, Toma, can' cha' ya qui'an ti', una tsu'hue ca xu'hue nu ya qui'an ti' lo' a na'an 'ñan. ¿Ñi cha' ngua'an yu Xuhua quityi re? ³⁰ Ti' m'ni la Jesús scasca cha' nu tnu tloo na'an yu ta'a mda'an ñi, una a ngua'an scua na loo quityi re. ³¹ Una cha' re ngua'an scua na si'yana tsa qui'an ti' um si'yana Jesús lca ñi nu lca Cristo, Sñe' Ndiose, lo' loo nu tsa qui'an ti' um 'in ñi caja chendyu nu a tsatii' a 'in um.

21

Ngulo'o tloo Jesús 'in tsa cati ta'a mda'an ñi

¹ Chon' nde'en can' xiya' ngulo'o tloo Jesús 'in yu ta'a mda'an ñi tu'hua tiyo' Tiberias can', lo' ndeña'an ngulo'o tloo ñi 'in yu: ² Tsatlyu nguio' ti'in yu Simón Tyo can' lo'o Toma nu nchcui' ne' lo'o lca Dídimo, lo'o Natanael nu mdo'o Caná se'en lyi'ya loo Galilea, lo'o chcuua sñe' Zebedeo, a cunta lo'o chcuu yu nu ta'a mda'an Jesús nguio' ti'in yu can'. ³ Lo' juin yu Simón Tyo can': Tsa'an nan' cuta cula. Mxcuen nchga la ña'an yu can': Lo'o huare' tsa'a hua. Xacan' yten yu sca ni' yca na'an lo' mdo'o yu nguiaa yu, una ñi sca cula lo' a msñi yu sca chcui tla can'. ⁴ Xa nde cua' qui'ya xaa, tu'hua ysin can' ndon Jesús, una yu ta'a mda'an ñi a yu'hui lyoo yu si'yana Jesús ndon can'. ⁵ Ycui' ñi lo'o yu: Sñen', ¿ñi na nda'an lo'o um cu na? Mxcuen yu 'in ñi: A sca na. ⁶ Xacan' juin ñi 'in yu: Nguun um quitan 'in um nde tso' cween se'en nducui yca na'an cua, lo' quinu 'in 'in um. Xacan' nguun yu 'in na, lo' hasta ñi a ncuu 'a ti' lyoo yu 'in na si'yana mtsa'an na ntsu'hui cula. ⁷ Xacan' xca yu ta'a mda'an ñi, cui' yu nu ndyu'hui cuiya' ti' ñi 'in can', juin yu 'in yu Tyo: Cui' Ñi X'nan na ndon cua. Lo' ña'aan ngune 'in yu Simón Tyo si'yana Ñi X'nan na lca ñi, cui' xaa yco' yu ste' yu (si'yana cua' ngulo yu 'in na), lo' mdo'o cuaan yu loo tyi'a can'. ⁸ Nchga la ña'an yu ngua lo'o yu yca na'an can' la tu'hua ysin, nducuan qui yu quitan se'en ntsu'hui cula can' si'yana a tijyo' lyee nguinu tu'hua ysin can', tsa ntsu'hui lyoo sca ciento metro. ⁹ Xa mdyi'o ti'in yu tu'hua ysin can', na'an yu ndi'in quii' nscuhui', can' nscua sca cula ndique' 'in, a cunta lo'o jaslya. ¹⁰ Lo' juin Jesús 'in yu: Quian lo'o um tucua snan cula nu tca msñi um cua. ¹¹ Cui' xaa ycuen yu Simón Tyo can' ni' yca na'an lo' ngulyoo

yu quitan can' la tu'hua ysin, mtsa'an na ntsu'hui chacui' cula nu tnu, lo' ndiyaa 'in sca ciento ntsu'hui tu'hua tyi ntsu'hui snan 'in. Tscan' 'in ntsu'hui 'in ni' quitan can' una a mda' na. ¹² Juin Jesús 'in yu: Quiaan um lo' ca xu'hue um na re. Ñi sca yu ta'a mda'an ñi lo' a msti ti' yu cuficha' yu 'in ñi cha' ti ca lca ñi, ngu'ya yu cunta si'yana Ñi X'nan na lca ñi. ¹³ Xacan' msñi Jesús jaslya can' lo' mdaa ñi 'in na 'in yu, cui' cuaña'an m'ni ñi lo'o cula can'. ¹⁴ Nde nu cua' nchca snan ya' ngulo'o tloo Jesús 'in yu ta'a mda'an ñi, ti' xa mdyiqui'o ñi.

Ycui' Jesús lo'o yu Tyo snan ya'

¹⁵ Xa mdyi ycu jun juin Jesús 'in yu Simón Tyo can': Simón, sñe' Jonás, ¿ta lyee la lca tiquee lo'on que 'in cha' re? Mxcuen yu 'in ñi: Cui' cuaña'an, Ñi X'nan hua, 'un jlyo ti' um si'yana lyee lca tiqueen lo'o um. Juin ñi 'in yu xacan': Tsu'hue ti ña'an seen slya' cune' 'ñan. ¹⁶ Mxitucui ñi ycui' ñi lo'o yu nu cua' nchca tucua ya': Simón, sñe' Jonás, ¿ta lyee lca tiquee lo'on? Mxcuen yu Tyo: Cui' cuaña'an Ñi X'nan hua, 'un jlyo ti' um si'yana lyee lca tiqueen lo'o um. Lo' juin ñi 'in yu: Tsu'hue ti ña'an seen slya' 'ñan. ¹⁷ Xiya' ycui' ñi lo'o yu nu cua' nchca snan ya': Simón, sñe' Jonás, ¿ta lyee lca tiquee lo'on? Yu Tyo can' ngulu'un ti' yu si'yana snan ya' ticui' ti loo cha' ycui' ñi: ¿Ta lyee lca tiquee lo'on? Yu Tyo can' mxcuen yu 'in ñi: Ñi X'nan hua, 'un jlyo ti' um nchga loo cha', jlyo ti' um si'yana lyee lca tiqueen lo'o um. Juin Jesús 'in yu: Tsu'hue ti ña'an seen slya' 'ñan. ¹⁸ Nu cha' ñi s'ni cunen lo'o: Xa ncuu sca yu tsa suhue ti, mscan' sii' lo' yaa se'en nu ncuu ti'. Una xa nu cua' cula ntsu'hui cha' xñii ne' scun, lo' xca tucui nu scan' 'in, tsa lo'o can' 'in se'en nu a nchca ti' tsa. ¹⁹ Nde cha' ycui' Jesús si'yana qui'ya yu Tyo can' cunta ña'an ntsu'hui cha' cuji ne' 'in yu, lo' ta' yu loo Ndiose si'ya cha' can'. Ti' juin la ñi 'in yu: Chcui ncha'an 'ñan.

Cha' 'in yu nu ta'a la 'in ñi

²⁰ Xacan' mxina'an yu Tyo can' nde chon' yu, lo' na'an yu lyaan xca yu ta'a mda'an ñi, cui' yu nu lyee ndyu'hui cuiya' ti' ñi 'in can', yu nu ngua'an nan' sii' ñi xa ycu siin jun lo' mñicha' 'in ñi: Ñi X'nan hua, ¿tucui ca nu ntsu'hui cha' tyaa 'in um? ²¹ Lo' juin yu Tyo can' 'in Jesús xa na'an 'in yu: Ñi X'nan hua, ¿ña'an ta tsato'o 'in yu cua? ²² Mxcuen Jesús 'in yu: Cha' nan' nchca tin' si'yana ti' ndi'in yu xa yaan xiya', ¿ñi cha' ntsu'hui yuhue ti' cha' re? Tsaloo chcui ncha'an ti 'ñan. ²³ Si'ya cha' nu ycui' ñi can', mdo'o yne cha' si'yana yu ta'a mda'an ñi can' a caja 'a yu. Una a juin Jesús si'yana a ntsu'hui cha' caja yu, cui' ca nu juin ñi: Cha' nan' nchca tin' si'yana ti' ndi'in yu xa yaan xiya', ¿ñi

cha' ntsu'hui yuhue ti' cha' re? ²⁴ Cui' yu ta'a mda'an ñi can' lca nu ndaa suun cha' re, cui' yu ngua'an scua yu 'in na, lo' jlyo ti' hua si'yana nchcui' yu cha' nu ñi. ²⁵ Qui'an 'a cha' nu ti' m'ni Jesús, lo' cha' cua na cha'an scua na cunda scaa ti na, ñan tin' a cula loo chendyu re tyi'in quityi nu chcui' cha' can'. Amen.

Hechos

Cha' 'in Espiritu 'in Ndiiose

¹ Culoo quityi ngua'an tñan 'in um, cua' mtsan' 'in um, ñi Teófilo, nchgaa ña'an nu m'ni Jesús lo'o nchgaa cha' nu ngulo'o ñi ti' xa nu mdyisnan m'ni ñi tñan, ² tsaya' mdiyaa tsaan nu ycuen ñi nde ni' cuaan. Una culo nducua la, lo'o cha' cuiya' 'in Espiritu nu Luhui 'in Ndiiose ycu' ñi lo'o yu ta'a mda'an ñi, yu nu cua' ngulohui ñi, ñi tñan ntsu'hui cha' cu'ni. ³ Una xa cua' mdyiqui'o ñi, ti' ngulo'o tloo ñi 'in yu cha ni' chcuca yla tsaan, si'yana ca cuiya' tsu'hue ti yu si'yana lo'o ca ñi, ti' ycu' ñi lo'o yu ña'an ntsu'hui cha' culo Ndiiose tñan 'in nten. ⁴ Lja ngu'oi' ti'in yu ngulo' ñi tñan 'in yu si'yana a tyi'o yu quichen Jerusalén cui' xaa, cui' ca nu quita yu tsaya' nu caan cha' nu cua' mdi'in tyaa Ndiiose, cui' cha' nu cua' ycu' ñi lo'o yu: ⁵ Cha' ñi si'yana yu Xuhua mducua tya yu 'in nten lo'o tyi'a, una ni' chcuca xnan ti tsaan, cha'an yu'hui Espiritu nu Luhui 'in Ndiiose 'in um.

Xa ycuen Jesús nde ni' cuaan

⁶ Xacan' yu nu ngu'oi' ti'in can' mñicha' yu 'in ñi, lo' juin yu: Ñi X'nan hua, çta cua' taa um cha' cuiya' 'in quichen Israel si'yana xiya' culo na tñan se'en lyi'ya loo na? ⁷ Mxcuen ñi 'in yu: A 'ni cha' ca jlyo ti' um ñi tsaan lo' ñi xaa tsato'o sca cha' nu cua' mdi'in tyaa Stina Ndiiose, si'yana scati ñi ntsu'hui cha' cuiya' can' 'in ñi, ⁸ una caja cha' cuiya' 'in um xa cha'an yu'hui Espiritu nu Luhui 'in Ndiiose 'in um, xacan' tsa ycu' um cha' tsu'hue re 'ñan lo'o ne' Jerusalén, lo'o nchgaa nu ndi'in se'en lyi'ya loo Judea, lo'o Samaria, lo'o ña'aan sca chcu' chendyu. ⁹ Ña'aan mdyi ycu' Jesús cha' re, tloo na'an yu m'ni Ndiiose cha' ycuen ñi nde ni' cuaan, lo' ngulyijyi yu'hui ñi ni' ndlaa. ¹⁰ Lja ndon nan' ya yu se'en ngua nchcuen ñi nde ni' cuaan, tsati ntyin ngu'ya ton tucua yu qui'yu nu mten ste', ¹¹ lo' juin lo'o yu: 'Un ne' Galilea, çñi cha' nan' ya um nde ni' cuaan? Cui' Jesús, ñi nu m'ni Ndiiose cha' ycuen nde ni' cuaan, cui' tsaña'an na'an um ycuen ñi cua' ñii, cui' cuaña'an ntsu'hui cha' quiaan ñi loo chendyu re xiya'.

Ngulo ton jun 'in Matía tñan loo yu Juda

¹² Xacan' mdo'o jun loo qui'ya nu naan Olivo, mxitucui jun loo quichen Jerusalén. Cui' ti nguinu qui'ya can' se'en lca Jerusalén, tsaña'an cuiya' nu nchcui' lee 'in ne' nu tca tyi'an ne' tsaan nu nxitñan' ne'. ¹³ Xa nguila jun quichen can', yten jun ña'an se'en nu cua' nchca tucua nde cuaan se'en nguinu yu Tyo, lo'o yu Jacobo, lo'o yu Xuhua, lo'o yu Ndre, yu Lpe, yu Toma, yu Bartolomé, yu Mateo, lo'o yu Jacobo sñe' yu Alfeo, lo'o yu

Simón ta yu Zelote, lo'o yu Juda ta'ya yu Jacobo. ¹⁴ Nchgaa jun sca cha' ti 'in jun nchcui' lyi'o jun 'in Ndiiose, tsatlyu lo'o María jyi'an Jesús, lo'o ta'a ngula ñi, lo'o chcuca xnan jun cuna'an ndiyo' ti'in can'. ¹⁵ Yato'o sca tsaan can', mdyiton yu Tyo lja jun ta'a na, (lo' jun nu ngu'oi' ti'in can', ndiyaa jun sca ciento ntsu'hui cla jun), lo' juin yu 'in jun: ¹⁶ Nchgaa 'un jun ta'a na, m'ni cha' yato'o tsaña'an nu mxiycui' Espiritu nu Luhui 'in Ndiiose 'in Davi cha' 'in yu Juda, cui' yu nu ya lo'o 'in nten nu msñi 'in Jesús. ¹⁷ Tñan 'in Ndiiose m'ni hua lo'o yu, cui' ta 'in hua ncuca yu. ¹⁸ Una lo'o tñi nu msu'hu' llyi'ya ne' 'in yu si'ya cha' ngunan' nu m'ni yu, msi'i ne' sca yuu, lo' se'en mchcan' tucui yu mdyu yu loo yuu can', ytsu ni' yu, lo' ña'aan tixe'en yu mdo'o ti'in na. ¹⁹ Mscua cuen cha' re ña'aan quichen Jerusalén, can' cha' mdi'in tyaa ne' nii se'en can' ca naan na Acéldama, cha' re nchca ti' chcu' : Yuu se'en nguilo tne. ²⁰ Si'yana nde cha' nu nguinu scua loo quityi Salmo: —Se'en lca tyi yu, ntsu'hui cha' quinu tucua lja na, a caja 'a xca tucui nu ti' tyi'in 'in na—. Nde xca cha' nu nchcui' quityi can': —Xca tucui ntsu'hui cha' sten tñan loo yu—. ²¹ Can' cha' cua' ñii, 'ni cha' tyi'o hui sca yu nu ta'a mdyisnan mda'an hua lo'o Ñi X'nan na Jesús, ²² ti' tsaan nu mducua tya yu Xuhua 'in ñi, tsaya' mdiyaa tsaan nu ycuen ñi nde ni' cuaan, si'yana ca sca cha' ti 'in hua lo'o yu nu taa hua suun si'yana cua' mdyiqui'o ñi. ²³ Xacan' ngulo ton jun 'in tucua yu nu ntsu'hui lja can', cui' yu naan See Barsabás, nu nchcui' ne' lo'o lca Justo, lo'o xca yu naan Matía. ²⁴ Xacan' ycu' lyi'o jun 'in Ndiiose, lo' juin jun: Ñi Ndiiose X'nan hua, scati um jlyo ti' um nchgaa ña'an lca cusyá 'in nten, quitsa' um 'in hua ti ña'an chcuca yu re cua' ngulohui um, ²⁵ nu ca sca cha' ti 'in hua lo'o yu nu cu'ni hua tñan 'in um, cui' tñan nu mxnu ti'in yu Juda can', si'yana cua' nguiaa yu se'en nu ntsu'hui cha' qui'ni ca'an 'in yu si'ya tñan ngunan' nu m'ni yu. ²⁶ Xacan' ngulo jun xu'hue 'in chcuca yu can', lo' Matía m'ni ca'an cha' 'in si'yana ca sca cha' ti 'in lo'o cha tixca yu ta'a mda'an ca Jesús.

2

Xa ngu'ya Espiritu 'in jun

¹ Xa mdiyaa ta'a Pentecostés, sca se'en ti ngu'oi' ti'in jun, nchgaa jun. ² Tsati ntyin ngune nde ni' cuaan tsaña'an ne se'en llyaan sca cui'in tnu, cui' ña'an lcaa ngune 'in jun se'en ndi'in jun ña'an can', ³ xacan' ncuca chcan' ngu'ya tucua sca na que jun cunda scaa jun, tsaña'an nchca ti' sca quii'. ⁴ Nchgaa jun mtsa'an yu'hui Espiritu nu Luhui 'in Ndiiose 'in jun, lo' mdyisnan ycu' jun scasca loo cha' nu si'i 'a cha' nu nchcui'

ca jun, cui' tsaña'an mxiycui' Espíritu 'in jun. ⁵ Lo' Jerusalén can' mdyiayá qui'an 'a ne' judío nu mdo'o scasca quichen tnu si'yana cu'ni ne' ta'a can'. ⁶ Qui'an 'a nten mdyisnan nguio' ti'in se'en ngune can', a ngujlyo 'a ti' ne' ñi lyijyi cha' ti' quiñan ti' ne' si'yana cunda scaa ne' ngune 'in ne' ña'an nchcui' jun lo'o cha' nu nchcui' ca ne'. ⁷ Lye'e 'a yuhue ti' ne' lo' nchcui' ne' scasca ne': ¿Ta si'i ne' Galilea ca lca nchгаа nu ndi'in nchcui' cha' re? ⁸ ¿Ña'an ta ne' 'in na cunda scaa na cha' nu nchcui' ne' lo'o cha' nu nchcui' ca na ti' xa ngula na? ⁹ Lo'o ne' Partia ndi'in ne' re lo'o na, lo'o ne' Media, lo'o ne' Elam, ne' mdo'o quichen Mesopotamia, ne' mdo'o se'en lca Judea, ne' mdo'o Capadocia, lo'o ne' Ponto, lo'o ne' nu mdo'o se'en lyi'ya loo Asia, ¹⁰ ne' Frigia, ne' Panfilia, lo'o ne' Egipto, lo'o ne' Africa nu mdo'o nde loo la quichen Cirene, lo' ndi'in ne' Roma lo'o na re, nu lca ycu'i' ca ne' judío, a cunta lo'o ne' nu ntsu'hui ña'an cha' nu cua' ntsu'hui na, ¹¹ lo'o ne' Creta lo'o ne' Arabia ndi'in ne' re, cunda scaa cha' nu nchcui' na, ne' 'in na ña'an nchcui' ne' re cha' tsu'hue 'in Ndiose. ¹² Nchгаа ne' can' ndi'in yuhue ti' ne', a jlyo 'a ti' ne' ñi lyijyi cha' ti' quiñan ti' ne', lo' scasca ne' ñicha' ta'a ne': ¿Ñi cha' ta nchca ti' chcu'i' cha' nu nchca re? ¹³ Una ntsu'hui nu nde nsty' lyi'o 'in yu, lo' nchcui' ne': Na cu'hui yu re.

Cha' nu culoo ycu'i' yu Tyo lo'o nten

¹⁴ Xacan' mdyiton yu Tyo lo'o ta'a tixca yu ta'a mda'an Jesús, lo' mdyisnan ycu'i' cuenen yu lo'o nten can': Nchгаа 'un, ta'a lca na ne' judío, 'un nu ndi'in Jerusalén re, ca jlyo ti' um lo' quine 'in um cha' nu chcuin' lo'o um. ¹⁵ Yu nu ndi'in re si'i na cu'hui yu ña'an nu 'un ñan ti' um, lo' na tca ntsu'hui ti' braa cua' caa tya. ¹⁶ Cui' ca nu nchca ña'an cha' nu mxiycui' Ndiose 'in yu Joel, lo' nchcui' na: ¹⁷ —Ndeña'an ntsu'hui cha' cu'nin, juin Ndiose, xa tsatii cha' nu nchca loo chendyu re: Cu'nin cha' cha'an yu'hui nchгаа nten lo'o Espíritu 'ñan, xiyucuin' 'in sñe' um, yu tsa suhue ti' ña'an xñii yu cha' nu ntsu'hui cha' ca, cui' cuaña'an yu cula chcu'i' sla yu cha' can'. ¹⁸ Nu cha' ñi s'ni, cu'nin cha' cha'an yu'hui Espíritu 'ñan 'in nguso' ñan, yu qui' yu lo'o nu cuna'an chcu'i' can' cha' tsu'hue 'ñan lo'o nten. ¹⁹ Nan' cu'nin cha' nu tnu nde ni' cuaan lo'o loo chendyu re: Ntsu'hui cha' quilo tne, ntsu'hui cha' squin qui' nu tnu, lo' xtyi sñi ti' quinu ti'in xacan'. ²⁰ Cucha ntsu'hui cha' tyuhui' na, lo' coo' chca nga'á na ña'an nchca ti' tne. Tsato'o cha' re xa ti' lyijyi cu'ni cuiya' ñi nu lca X'nan um cha' 'in nten chendyu, cui' tsaan nu cu'nin sca cha' nu tlyu xa ca chcan' loo cha' cuiya' 'ñan. ²¹ Nchгаа nu tsa qui'an ti' si'yana lcan X'nan, can' nu tyi'o laa—. ²² 'Un ne' Israel,

quine 'in um cha' nu chcuin': Cua' jlyo ti' um si'yana Jesús Nazaret, lo'o cha' cuiya' nu mdaa Ndiose 'in ñi qui'an 'a cha' nu tnu m'ni ñi tloo na'an um, lo' ncu'a cuiya' ti' um si'yana Ndiose ngulohui 'in ñi. ²³ Una si'ya cha' nu cua' mdi'in tyaa Ndiose cua' s'ni yato'o nguinu Jesús tuyaa' um, lo' mdyaa um cunta 'in ñi 'in ne' nducun' lo' yju'i' ne' 'in ñi loo cusi, ²⁴ una Ndiose m'ni ñi cha' mdyiqui'o Jesús, ngulyoo ñi 'in can' se'en ndijin ne' nu ti'i, a ncu'a 'in cha' ndyija can' xñi su'hua yaa' 'in ñi. ²⁵ Si'yana ndeña'an ngua'an scua Davi cha' 'in ñi: —Nchгаа xaa ndi'in Ñi X'nan na lo'on, a sca cha' ntsu'hui cha' cutsen si'yana ndon ñi tso' cuenen 'ñan. ²⁶ Can' cha' tsu'hue ntsu'hui tiqueen, nducui tin' nchcuin' cha' re, a ndyuhue tin' xa ntsu'hui cha' cajan, ²⁷ si'yana a xnu su'hua um cusya 'ñan yaa' cha' ndyija, ñi a taa um ya' cutso' ti'in cunan', nan' nu lca Sñe' um nu luhui lati. ²⁸ Ngulo'o um sca tucueen nu taa chendyu 'ñan, cui' um cu'ni um cha' ca tsu'hue lca tiqueen la tloo um—. ²⁹ 'Un nu ndi'in re, nchca tin' chcuin' la ya' lo'o um cha' 'in Davi nu ncu'a nten cula 'in na, ña'an ngujui yu lo' mtsi' yu, lo' hasta cua' ñii jlyo ti' na la mtsi' yu. ³⁰ Ncu'a yu sca nu mxiycui' Ndiose 'in, cui' ñi mdi'in tyaa tla ñi cha' re lo'o yu, ngujlyo tsu'hue ti' yu si'yana loo ta nten 'in yu ntsu'hui cha' caan Cristo nu ntsu'hui cha' culo ca tñan 'in na, ³¹ ti' xacan' cua' na'an Davi ña'an mdyiqui'o Cristo, can' cha' juin yu si'yana a nguinu yu'hui cusya 'in ñi yaa' cha' ndyija, ñi a ytso' ti'in cunan' ñi. ³² Cui' ñi nu lca Jesús m'ni Ndiose cha' mdyiqui'o, lo' nchгаа hua ndaa hua suun si'yana cuaña'an yato'o. ³³ Xacan' mchcuan ñi sca cha' cuiya' nu tlyu nde tso' cuenen 'in Ndiose, a cunta mchcuan ñi Espíritu nu cua' mdi'in tyaa Sti ñi cha' cha'an yu'hui ni' cusya 'in na, cui' cha' nu na'an tloo um cua' ñii lo' ne' 'in um. ³⁴ Si'yana yu Davi a nchca scuen yu nde ni' cuaan xa nu juin yu: — Ndiose X'nan na juin ñi lo'o Ñi X'nan: Chcu'a tso' cuenen 'ñan, ³⁵ lja xicu'nin 'in ta'a cusuun quinu nde tuquiya'—. ³⁶ Can' cha' cua' ñii, 'un ne' Israel, ca cuiya' ca ti' um si'yana Jesús nu mjyi'in ca'an um 'in loo cusi, Ndiose cua' m'ni ñi cha' lca Ñi X'nan na, lo' lca ñi Cristo. ³⁷ Cui' xaa ngu'ya sca tu'hua ni' cusya 'in ne' xa ngune 'in ne' cha' can', lo' mñicha' ne' 'in yu Tyo lo'o nchгаа la ña'an ta'a mda'an Jesús: 'Un jun ta'a na, ¿ñi na tca cu'ni hua? ³⁸ Xacan' mxcu'en yu Tyo can': Tyaa ti' um 'in Ndiose lo' chcu'a tya um lo'o cha' cuiya' 'in Jesucristo si'yana cuten qui'ya nducui um, lo' cha'an yu'hui Espíritu nu Luhui 'in Ndiose 'in um. ³⁹ Si'yana ntsu'hui cha' qui'ni ca'an cha' tsu'hue re 'in um, lo'o sñe' um, lo'o nchгаа nten nu ndi'in tijyo' loo, nchгаа nu cua' ngulohui Ndiose X'nan na. ⁴⁰ Qui'an 'a

cha' ti' ycu' la yu Tyo lo'o nten can', mdaa yu cha' tnu tiqee 'in ne', lo' juin yu: Tyi'o tso' um tucueen ngunan' nu nguiaa um. ⁴¹ Yato'o nchгаа nu m'ni cunta cha' nu ycu' yu Tyo can' mducua tya ne', ticui' tsaan can' ndiyaa ne' tsa snan mii ne' nu mchca sca cha' ti 'in ne' lo'o jun. ⁴² Tsatlyu ndi'in lo'o jun cha' nu ndlo'o yu ta'a mda'an Jesús, sca cha' ti 'in jun nchcu jun, cui' cuaña'an sca cha' ti 'in jun nchcui' lyi'o jun 'in Ndiose.

Tsaña'an ndi'in jun ti' culoo

⁴³ Yten sca ytsen ni' cusya 'in nchгаа tu-cui si'ya scasca cha' nu tnu ngui'ni yu ta'a mda'an Jesús. ⁴⁴ Nchгаа jun nu cua' ya qui'an ti' 'in ñi, sca cha' ti 'in jun lo'o ta'a jun, lo' tsatlyu ndi'in na 'in jun nchгаа jun. ⁴⁵ Ntsu'hui nu yju' se'en ndlo tñan, ntsu'hui nu yju' na nu ndi'in 'in, lo' mtsa jun tñi can' cua' ña'aan 'ni cha 'in jun cunda scaa jun. ⁴⁶ Sca cha' ti 'in jun ndiyo' ti'in jun nchгаа tsaan ni' lyaа, tsatlyu nchcu jun ña'an 'in cunda scaa jun, tsu'hue ntsu'hui tiqee jun ndi'in jun lo'o suun ña'an, ⁴⁷ n'ni tnu jun 'in Ndiose, lo' nten ndi'in quichen can' ndyu'hui cuiya' ti' ne' ña'an ndi'in jun lo'o ta'a jun. Cunda scaa tsaan can' ngui'ni Ñi X'nan na cha' nchca tyun la jun, nchгаа nu ntsu'hui cha' tyi'o laa.

3

Mchca sca yu mchcun' quiya'

¹ Yato'o sca tsaan yu Tyo lo'o yu Xuhua nguiaa yu se'en nducua laa, tsa ntsu'hui braa cua' snan siin xa nchcui' lyi'o ne' 'in Ndiose. ² Tulaa nu naan ndyi'ya 'a, nchгаа tsaan ndyi'an lo'o ne' 'in sca yu nu mchcun' quiya' ti' xa ngula, can' nchcuа jñan yu tñi 'in ne' nu nguiten can'. ³ Xa na'an yu si'yana cua' sten yu Tyo lo'o yu Xuhua ni' lyaа, mjñan yu tñi 'in chcuа yu can'. ⁴ Una yu Tyo lo'o yu Xuhua mxina'an tsu'hue ca yu tloo yu can', lo' juin yu 'in: Ña'an um jan ñi. ⁵ Xacan' sa 'a yu si'yana cua' xñi yu tñi 'in yu can'. ⁶ Una yu Tyo can' juin yu 'in: A lo'o tñi 'ñan, una taan na nu lo'o 'ñan. Lo'o cha' cuiya' 'in Jesucristo Nazaret, tyiton um lo' tyi'an um. ⁷ Xacan' msñi yu Tyo can' yaa' yu tso' cueen nu xiton yu 'in, ticui' xaa mchca tsu'hue quiya' yu. ⁸ Sca juea ti mdyiton yu, mdyisnan mda'an yu, yten yu lo'o chcuа yu can' ni' lyaа, mda'an yu, mdo'o cuaan yu, m'ni tnu yu 'in Ndiose si'yana cua' mchca yu. ⁹ Nchгаа ne' na'an ne' ña'an nda'an yu lo' ngui'ni tnu yu 'in Ndiose. ¹⁰ Cui' xaa yu hui lyoo ne' 'in yu si'yana lca yu nu nchcuа njñan tñi can' tulaa nu naan ndyi'ya 'a. Yuhue 'a ti' ne', a cunta ytsen ne' si'ya cha' nu yato'o can'.

¹¹ Yu nu mchca quiya' can' nsñi ton yu 'in yu Tyo lo'o yu Xuhua se'en nu nguia' tucui tulaa nu naan Salomón. Nchгаа ne' msnan ne' mdiyaa ne' se'en ndon yu si'yana lyeе yuhue ti' ne'. ¹² Xa na'an yu Tyo si'yana cua' nguio' ti'in nten can', mdyisnan ycu' yu lo'o ne': 'Un ne' Israel, ¿ñi cha' nduhue 'a ti' um cha' re? ¿Ñi cha' nan' 'ya um 'in hua, ta nxque' ti' um si'yana lo'o cha' cuiya' 'in hua, uta lo'o cha' tsu'hue 'in hua mchca yu re? ¹³ —Ndiose 'in Abraham, lo'o Isaac, lo'o Jacob, cui' Ndiose 'in nten cula 'in na—, m'ni ñi cha' ycuen cuaan cha' 'in Sñe' ñi nu lca Jesús, ñi nu mdyaa um cunta 'in tuyaa' yu Pilato, ñi nu ncua ti' yu culaa yu, lo' 'un a mslyaa um. ¹⁴ Yato'o mscuan tloo um 'in ñi nu Luhui lati, nu Ñi ndi'in cha' 'in, lo' nde mjñan um cha' lyaа sca yu nu ndujui nten. ¹⁵ Yju' um 'in ñi nu ndaa chendyu 'in na, una Ndiose m'ni ñi cha' mdyiqui'o can', lo' huare' ndaa hua suun cha' re. ¹⁶ Si'ya cha' nu ndiya qui'an ti' hua 'in Jesús mchca yu re, yu nu ndyu'hui lyoo um lo' nan' 'ya um, lo' si'yana ndiya qui'an ti' hua 'in ñi, can' cha' siya' ti m'ni chca ñi 'in yu tloo na'an um. ¹⁷ Una cua' ñii, 'un jun ta'a na, jlyo ti' hua si'yana m'ni um cha' re lo'o cha' tinto tsatlyu lo'o jun nu ndlo tñan 'in um. ¹⁸ Una Ndiose m'ni ñi cha' yato'o cha' re tsaña'an cha' nu cua' mxiycui' ñi 'in nchгаа nguso 'in ñi, si'yana Cristo ntsu'hui cha' tyijyin ñi nu ti'i. ¹⁹ Can' cha' cua' ñii, tyaa ti' um 'in Ndiose si'yana chca qui'ya nducui um, lo' Ñi X'nan na cu'ni ñi cha' xitñan' cusya 'in um, ²⁰ lo' ca'an tñan ñi 'in Jesucristo, ñi nu cua' mdo'o ton si'yana culo laa 'in um. ²¹ Una nta ñi la ni' cuaan lja nu tsato'o nchгаа la ña'an cha' nu cua' mdi'in tyaa Ndiose, tsaña'an cha' nu cua' mxiycui' ñi 'in nchгаа nu ngulohui ñi 'in ti' cua' s'ni. ²² Si'yana yu Moisé ndeña'an juin yu 'in nten cula 'in na: —Ndiose nu lca X'nan na juin ñi si'yana lja ta'a na ntsu'hui cha' caan sca yu nu xiyui' Ndiose 'in tsaña'an nu nxiycui' Ndiose 'ñan nan', can' nu cu'ni cunta um cha' nu chcui'. ²³ Nchгаа nu a cuan xu'hue cha' nu chcui' can', caja nu culo tso' 'in—. ²⁴ Cui' cuaña'an nchгаа la ña'an yu nu mxiycui' Ndiose 'in, ti' yu Samuel nu ljaan nde lloo, ticui' cha' re mda'an ycu' yu. ²⁵ Ncua yu nten cula 'in na, can' cha' ngui'ni ca'an cha' tsu'hue 'in na, cui' cha' nu mdi'in tyaa Ndiose lo'o nten cula 'in na, lo' ndeña'an juin ñi 'in Abraham: —Loo ta nten 'in ntsu'hui cha' caan sca sñe' nu ljaan lo'o cha' tsu'hue 'in nchгаа nten chendyu—. ²⁶ ¿Ta si'i lja na culo nducua la mxiton Ndiose 'in scati Sñe' ñi nu taa cha' tsu'hue 'in na lo'o um, ña'an ca si'yana xilo'o chon' na qui'ya ngui'ni na cunda scaa na?

4

Cha' nu ycu' yu Tyo tulaa

M'ni cuiya' ne' cha' 'in yu Tyo lo'o yu Xuhua

¹ Lja nhcui' yu lo'o nten can' mdiyaa yu nu ndlo tñan ni' lyaa, tsatlyu lo'o yu nu lca que 'in yu silyiya nu ntsu'hui cuan ni' lyaa can', lo'o ne' saduceo. ² Ti' ti' ne' si'yana ndlo'o yu 'in nten si'yana Jesús cua' mdyiqui'o ñi, lo' si'ya cha' can' nhca cuiya' ti' ne' si'yana ntsu'hui cha' tyiqui'o nu cua' ngujui. ³ Msñi ne' silyiya 'in chcuua yu can', msu'hua yu 'in na'an chcuua, lo' si'yana cua' msiin la xca tsaan can' ncuua cuiya' cha' 'in yu. ⁴ Una qui'an 'a nten nu ngune 'in cha' 'in Ndiose ya qui'an ti' ne' 'in ñi. Tsalca yu qui'yu nu ya qui'an ti' can', ndiyaa yu ca'yu mii yu. ⁵ Yato'o xca tsaan can', cui' Jerusalén nguio' ti'in yu nu ndlo tñan ni' lyaa 'in ne' judio, lo'o qui'yu cula, lo'o ne' escriba, ⁶ lo'o yu Anás, yu nu ndlo ca tñan ni' lyaa can', lo'o yu Caifás, lo'o sca yu nu naan Xuhua, lo'o yu Jantro, lo'o nchгаа la ña'an nten 'in yu nu ndlo ca tñan ni' lyaa can' nguio' ti'in can'. ⁷ Xa nu cua' ndon chcuua yu can' tloo ne' mñicha' ne' 'in yu: ¿La jui cha' cuiya' re 'in um, lo' ti' nu mdaa 'in na lo'o tsaña'an nu m'ni um? ⁸ Yu Tyo can' mtsa'an yu'hui Espíritu nu Luhui 'in Ndiose 'in yu, lo' juin yu: 'Un nu ndlo tñan 'in hua, nchгаа 'un nu lca qui'yu cula 'in ne' Israel, ⁹ cua' ñii nhca cuiya' cha' 'in hua si'ya cha' tsu'hue nu yato'o 'in yu nu ncuua ti'i re, lo' ña'an ncuua mchca yu, ¹⁰ can' cha' quitsan' 'in um, lo' ca jlyo ti' 'un ne' Israel, si'yana lo'o cha' cuiya' 'in Jesús Nazaret, ñi nu lca Cristo, ñi nu mjiyi'in ca'an um 'in loo cusi lo' m'ni Ndiose cha' mdyiqui'o, lo' si'ya Jesús ndon yu re tsu'hue lca 'in yu. ¹¹ Cui' Jesús lca ñi—quee nu mscuan tloo um, 'un nu lca cuiyi na'an, cua' ñii lca ñi quee nu nsñi ton 'in na'an—. ¹² Ñi a caja 'a xca tucui nu tca culo laa 'in na, cui' ca nu scati ñi nu lca Jesús mdaa Ndiose 'in nten chendyu nu tca xicuten qui'ya 'in na. ¹³ Nduhue 'a ti' ne' 'in yu Tyo lo'o yu Xuhua can' si'yana lo'o cha' tnu tiquee 'in yu nhcui' yu, jlyo ti' ne' si'yana a sca cha' m'ni cha'an yu, ñi a sca tñan lyi'ya yu, xacan' ncuua cuiya' ti' ne' si'yana lo'o Jesús ta'a mda'an yu. ¹⁴ A xca 'a cha' ti' ncuua chcu' ne' lo'o yu, si'yana sca se'en ti' ndon yu lo'o yu nu mchca can'. ¹⁵ Xacan' ngulo ne' tñan si'yana tyi'o yu nde lyiya' lja cu'ni cuiya' ne' cha' 'in yu lo'o ta'a nducua ne' can', ¹⁶ lo' ndeña'an nhcui' ne': ¿Ña'an cu'ni na lo'o yu cua? Cua' m'ni yu sca cha' nu tnu lo' ña'an quichen Jerusalén cua' mscua cueen cha' re, a ndyijyi 'a ña'an su'hua cutsi' na cha' re. ¹⁷ Cua' ñii si'yana a quine yu'hui cha' re lyea la, tsu'hue lati xicutsen na 'in yu si'yana a chcu' 'a yu lo'o ñi xca tucui cha' 'in Jesús chcu' nu nguiaa nde loo la re. ¹⁸ Xacan' mxi'ya ne' 'in yu, lo' tla 'a mdi'in tyaa ne' cha' lo'o yu si'yana a chcu' 'a yu lo'o ñi xca tucui cha' 'in Jesús, ñi

a culo'o 'a yu 'in nten cha' can'. ¹⁹ Una yu Tyo lo'o yu Xuhua can' mxcuen yu 'in ne': ¿Ti ña'an ta cha' re nu tsu'hue la na tloo Ndiose? ¿Ta tsu'hue la cha' ca ja'an hua 'in um, uta na ca ja'an hua 'in Ndiose? ²⁰ Si'yana huare' a tca cula ti' hua chcu' hua lo'o nten ña'an cha' nu cua' na'an hua lo' ngune 'in hua. ²¹ Tla 'a cha' ycu' ne' lo'o yu se'en nu xicutsen ti' yu, xacan' ngulaa ne' 'in yu, a jui ña'an culo qui'ya ne' 'in yu si'yana ytsen ne' 'in nten qui'an can', si'yana nchгаа ne' m'ni tnu ne' 'in Ndiose si'ya cha' nu yato'o can', ²² si'yana yu nu ncuua ti'i can' cua' ndyijyin tucua yla yjan ntsu'hui yu, lo' Ndiose m'ni chca 'in yu.

Xamjñan jun 'in Ndiose si'yana taa ñi cha' tnu tiquee 'in jun

²³ Xa ngulaa ne' 'in yu, nguila yu se'en ndi'in nchгаа la ña'an ta'a nda'an yu, mdaa yu suun ña'an cha' nu ycu' yu nu ndlo ca tñan ni' lyaa lo'o qui'yu cula can'. ²⁴ Xa ngune 'in jun ña'an cha' nu mdaa yu can', sca cha' ti' 'in jun mdyisnan ycu' lyi'o jun 'in Ndiose, lo' juin jun: Ndiose X'nan hua, 'un ntsu'hui cha' cuiya' yaa' um lo'o nchгаа loo cha',—cui' um mtñan um ni' cuaan, lo'o chendyu re, lo'o tyi'a tujo'o, cui' um mtñan um nchгаа loo na nu ndi'in 'in na—, ²⁵ cui' um mxiycui' um 'in Davi nu ncuua nguso 'in um, lo' juin um: ¿—Ñi cha' ta lyea e nguilo ti'in nten re, ñi cha' nsu'hua loo ne' cha' nu a ntsu'hui cunta? ²⁶ Yu nu lca ree loo chendyu re, tsatlyu lo'o yu nu ntsu'hui cha' cuiya' yaa', ndiyo' ti'in yu se'en nu xuun yu lo'on nan' nu lca X'nan yu, lo'o Cristo nu ngulohuin—. ²⁷ Cha' ñi si'yana cuaña'an nguio' ti'in nten re, yu Herode lo'o yu Poncio Pilato, ne' gentil lo'o ne' Israel, se'en nu ña'an ti'i ne' 'in Sñe' um, ñi nu luhui lati nu ngulohui um, nu lca Jesús, ²⁸ si'yana cu'ni ne' tsaña'an cha' nu cua' mdi'in tyaa um cua' s'ni, nchгаа cha' nu ntsu'hui cha' ca. ²⁹ Cua' ñii, 'un Ñi X'nan hua, xñi um cunta ña'an nhcui' ti'i ti' ne' 'in hua, una taa um cha' cuiya' 'in hua nu lca nguso 'in um, si'yana a xicutsen ti' hua chcu' hua cha' tsu'hue 'in um lo'o nten, ³⁰ lja xacan' cu'ni chca um 'in nu ti'i, cu'ni um scasca cha' nu tnu lo'o cha' cuiya' 'in Sñe' um, ñi nu luhui lati 'in um nu lca Jesús. ³¹ Ña'an mdyi ycu' lyi'o jun 'in Ndiose, nguñan se'en nguio' ti'in jun, mtsa'an yu'hui Espíritu nu Luhui 'in Ndiose 'in nchгаа jun, lo' m'ni tnu tiquee jun ycu' jun cha' tsu'hue 'in Ndiose.

Tsatlyu ndi'in na 'in jun

³² Sca cha' ti' 'in jun nu cua' ya qui'an ti' 'in Jesús, lo' sca cusya ti' 'in jun ndi'in jun can', a tucui nu nhcui' si'yana na 'in lca na nu ndi'in 'in, si'yana tsatlyu ndi'in na 'in jun. ³³ Yu ta'a mda'an ca Jesús, tnu 'a tiquee yu nhcui' yu lo'o nten si'yana mdyiqui'o Ñi X'nan na Jesús, lo' Ndiose m'ni ñi cha'

mts'aan yu'hui cha' tsu'hue 'in ñi ni' cusya 'in jun. ³⁴ A xca 'a jun ti' ngui'ni cha' 'in jun, si'yana nchгаа jun nu ndi'in yuu 'in, ta nducua na'an 'in, ndyjui' jun 'in na lo' ndiya lo'o jun ña'aan tñi can', ³⁵ ndaa jun 'in na 'in yu ta'a mda'an Jesús, lo' yu can' cua' ntsa yu 'in na cua' ña'aan 'ni cha' 'in jun cunda scaa jun. ³⁶ Lja jun can' ndi'in sca yu naan See nu mdo'o se'en lca Chipre, una yu ta'a mda'an Jesús mdi'in tyaa nii yu ca naan yu Bernabé. (Nii yu nchca ti' chcu'i': Sñe' nu ndaa cha' tnu tiqee.) Lca yu ta nten 'in ne' Leví. ³⁷ Lo'o yu can' yjui' yu sca yuu 'in yu, lo' ña'aan tñi can' mdaa yu 'in yu ta'a mda'an Jesús.

5

Cha' 'in Ananía lo'o Safira

¹ Una xca yu naan Ananía lo'o Safira cui'lyi'o yu, yjui' jun sca yuu 'in jun, ² una m'ni cuiya' jun cha' si'yana quinu tsa chin' tñi can' 'in jun, lo' xa mdaa yu tñi can' m'ni yu cha' si'yana ña'aan na mdaa yu 'in yu ta'a mda'an Jesús. ³ Xacan' juin yu Tyo 'in yu Ananía: ¿Ni cha' mdaa um ya' nguñi lyi'o Laxa'an 'in um, ncu'a ti' um cuñilyi'o um 'in Espíritu nu Luhui 'in Ndiöse, lo' mxu'hua se'en um tichin' tñi nu yjui' um yuu can'? ⁴ ¿Ta si'i se'en ndlo ca um tñan lca na? Xa yjui' um 'in na, ¿ta si'i cunta 'in um su tñi can'? ¿Ni cha' mdaa um ya' yten cha' ngunan' ni' cusya 'in um? Una si'i floo nten ycu'i' um cha' cuiñi re, cui' ca nu floo Ndiöse. ⁵ Ña'aan ngune 'in yu Ananía cha' can' mdlyu yu lo' ngujui yu. Nchгаа ne' yten sca ytsen 'in ne' xa ynan ne' cha' can'. ⁶ Cui' xaa mdiyaa tucua snan yu tsa suhue ti, nguxen te' 'in yu lo' ya tsi' 'in yu. ⁷ Tsa mdijin snan braa xa mdiyaan nten 'in yu nu ngujui can', una a ngujlyo ti' ne' ña'aan cha' nu yato'o can'. ⁸ Xacan' juin yu Tyo can' 'in ne': Quitsa' um 'in hua, ¿ta cui' tsacua ti ncu'a yuu nu yjui' um can'? Mxcuen ne' 'in yu: Cui' tsacua ti ncu'a na. ⁹ Juin yu Tyo 'in ne': ¿Ni cha' ncu'a sca cha' ti 'in um lo' ncu'a ti' um cuñilyi'o um 'in Espíritu 'in Ñi X'nan na? Ña'an jan ñi, tuna'an cua cua' nguila yu nu ya tsi' 'in nten 'in um, lo' cui' cuaña'an tsa lo'o yu 'in um. ¹⁰ Cui' ña'aan lca mdlyu ne' cuna'an can' floo yu Tyo can', lo' ngujui ne'. Ña'aan nguila yu tsa suhue ti can' na'an yu si'yana cua' ngujui ne'. Xacan' ya tsi' yu 'in ne' sii' se'en su cui'lyi'o ne'. ¹¹ Yten sca ytsen ni' cusya 'in nchгаа jun ta'a na, cui' cuaña'an lo'o nchгаа la ña'aan nten nu ynan cha' can'.

Scasca cha' nu tnu m'ni Ndiöse

¹² Si'ya cha' cuiya' nu mdaa Ndiöse 'in yu ta'a mda'an Jesús, ncu'a m'ni yu scasca cha' nu tnu floo na'an nten can', sca cha' ti 'in jun ndiyo' ti'in jun se'en nguia' tucui tulaa Salomón can'. ¹³ Nchгаа la ña'aan nten

can' tsu'hue 'a cha' nchcui' ne' 'in jun, una a msti ti' ne' quio' ti'in ne' sca se'en ti lo'o jun, ¹⁴ siya' cuaña'an nde lyee la nguia nguilton nten nu cua' ya qui'an ti' 'in Ñi X'nan na, tsaña'an qui'an yu qui'yu lo' cuaña'an qui'an jun cuna'an. ¹⁵ A cunta ndyi'an lo'o ne' 'in nu ti'i, mdi'in tyaa ne' 'in loo jaa' ta loo qui'ñan tu'hua tucueen se'en ntsu'hui cha' tyijjin yu Tyo, lo' siya' xñii ti' yu cha' qui'ni ca'an 'in nu ti'i can', lo' nchca. ¹⁶ Scasca quichen nu ndi'in cui' ti can', ndyi'o lo'o ne' 'in nu ti'i lo'o nu ntsu'hui cui'in xa'an 'in, mdiya lo'o ne' 'in se'en ndi'in jun quichen Jerusalén, lo' nchгаа can' mchca.

Xa m'ni lyi'o 'tnan ne' 'in yu Tyo lo'o yu Xuhua

¹⁷ Yu nu ndlo ca tñan ni' lyaa tsatlyu lo'o ta'a nda'an yu, cui' ta 'in ne' Saduceo, yten sca cha' xlya ni' cusya 'in ne', ¹⁸ lo' ngulo ne' tñan si'yana quinu yu ta'a mda'an Jesús, lo' tsaay yu na'an chcu'an. ¹⁹ Una ticui' tla can' ngu'ya ton sca angujle 'in Ñi X'nan na se'en ntsu'hui yu, lo' msla tuna'an chcu'an can', xa cua' ngulyoo 'in yu xacan' juin: ²⁰ Yaa um lo' sten um ni' lyaa, lo' chcu'i' la um lo'o nten ña'aan nguiaa cha' 'in chendyu nu cui' ti. ²¹ M'ni yu cunta cha' can', lo' ña'aan ngu'ya xaa yten yu ni' lyaa, lo' mdyisan ngulo'o yu 'in nten can'. Una lja xacan', yu nu ndlo ca tñan ni' lyaa lo'o ta'a nda'an yu, mx'i'ya yu 'in nchгаа yu nu ntsu'hui cha' cuiya' yaa', tsatlyu lo'o qui'yu cula 'in ne' Israel, lo' ngulo ne' tñan 'in yu silyiya si'yana quia lyoo yu 'in yu nu ntsu'hui ña'aan chcu'an can'. ²² Una xa mdiyaa yu na'an yu si'yana a tucui' 'a ntsu'hui can', xacan' nguia ytsa' yu 'in nchгаа yu nu nguio' ti'in can', ²³ lo' juin yu: Nu cha' ñi s'ni, xa mdiyaa hua se'en nducua na'an chcu'an cua, na'an hua si'yana nchcun tsu'hue na, lo' yu nu ntsu'hui cuan 'in na ndon yu tuna'an can', una xa msla hua 'in na, a tucui' 'a ntsu'hui can'. ²⁴ Yu nu ndlo ca tñan ni' lyaa lo'o yu nu lca que 'in silyiya nu ntsu'hui cuan ni' lyaa, lo'o nchгаа la ña'an yu nu ndlo tñan can', qui'an 'a cha' mda'an tiqee yu, lo' nguñan ti' yu ña'an tsato'o cha' re. ²⁵ Una cui' xaa mdiyaa sca yu nu mdaa suun, lo' juin yu: Yu nu msu'hua um na'an chcu'an, cua' ñii ndlo'o yu 'in nten ni' lyaa cua. ²⁶ Xacan' mdo'o yu nu lca que lo'o silyiya 'in yu, nguia' ya yu 'in chcuay yu can', lo'o cha' tsu'hue ti nguian lo'o ne' 'in yu, si'yana nguitsen ne' cha' ta jyi'in nten can' quee 'in ne'. ²⁷ Xa nguila lo'o ne' 'in yu, mdyaa ne' cunta 'in yu yaa' nu ntsu'hui cha' cu'ni cuiya' cha' 'in yu, lo' yu nu ndlo ca tñan ni' lyaa can' mñicha' 'in yu: ²⁸ ¿Ta si'i na cua' ycu'i' na lo'o um si'yana a culo'o 'a um 'in nten cha' 'in yu can'? Cua' ñii, ña'aan Jerusalén cua' ngune 'in ne' cha' nu ndlo'o um, lo' nchca ti' um su'hua um qui'ya chon'

hua si'ya cha' nu ngujui yu. ²⁹ Mxcuen yu Tyo can' lo'o nchgaa la ña'an ta'a mda'an Jesús: 'Ni cha' ca ja'an hua 'in Ndiose culo nducua la, lo' si'i 'in nten chendyu. ³⁰ Cui' Ndiose 'in nten cula 'in na ngua'an tñan ñi 'in Jesús, lo' 'un yjui um 'in ñi xa mji' in ca'an um 'in ñi sca sii' yca. ³¹ 'In ñi cua' mdaa Ndiose sca cha' cuiya' nu tlyu tso' cueen 'in ñi, si'yana ca Ñi nu ndon loo, Ñi nu ndlo laa 'in na, se'en nu xilo'o chon' ne' Israel qui'ya ngui'ni ne', lo' cu'ni ñi cha' tlyu ti' 'in ne'. ³² Huare' ndaa hua suun cha' re tsatlyu lo'o Espiritu nu Luhui 'in Ndiose, cui' Espiritu nu ndaa Ndiose chu'hui ni' cusyua 'in nchgaa nu ca ja'an 'in ñi. ³³ Una nde lyece la ycuen tique' ne' xa ngune 'in ne' cha' can', lo' ncua ti' ne' cujui ne' 'in yu. ³⁴ Una lja can' mdyiton sca yu fariseo naan Gamaliel, lca yu sca nu ndlo'o cha' 'in lee, lo' lyece ndyu'hui cuiya' ti' nten 'in yu. Ngulo yu tñan si'yana culyoo ne' 'in yu ta'a mda'an Jesús tsa xi'i nde lyyia', ³⁵ xacan' juin yu 'in ta'a nducua yu: 'Un ne' Israel, xñi na cunta ña'an cu'ni na lo'o yu cua. ³⁶ A s'ni lyece mda'an sca yu ncua naan Teudas, juin yu si'yana ntsu'hui cha' cuiya' yaa' yu, lo' mxo' ti'in yu jacua ciento yu qui'yu nu ncua sca cha' ti' 'in lo'o yu, una xa ngujui yu, nchgaa ta'a mda'an yu cua' la tucueen ngunaan yu. ³⁷ Chon' nde'en can' mda'an sca yu Galilea nu ncua naan Juda, cui' xa mda'an sñi ne' nii nten quichen, cui' cuaña'an qui'an nten mxo' ti'in yu, una xa ngujui yu ticui' ti' ña'an yato'o 'in ta'a mda'an yu, cua' la tucueen ngunaan ne'. ³⁸ Can' cha' cua' ñii chcuin' lo'o um: Tsu'hue lati culaa na 'in yu re, a ta quiya' na 'in yu lo'o cha' nu ndlo'o yu, si'yana cha' ta lca na cha' 'in nten chendyu, tsatii tuhue cha' 'in yu. ³⁹ Una cha' lca na cha' 'in Ndiose, a tca chcu' ndijin na loo cha' cua, ña'an tu' quija lyyoo na nsuun na lo'o Ndiose. ⁴⁰ Nguinu tsu'hue tiquee ne' lo'o ña'an cha' nu ycu' yu. Xacan' mxi'ya ne' 'in yu ta'a mda'an Jesús, ngulo ne' tñan si'yana qui'ni yu lo' mdi'in tyaa tla ne' sca cha' lo'o yu si'yana a chcu' a yu cha' 'in Jesús, xacan' ngula ne' 'in yu. ⁴¹ Tsu'hue ntsu'hui tiquee yu mdyi'o yu se'en can' si'yana mdaa Ndiose cha' cuiya' mdijin yu nu ti'i si'ya Jesús. ⁴² Nchgaa tsaan ndlo'o yu 'in nten ni' lyyaa uta la na'an 'in ne', a ndla' ti' yu nchcu' yu cha' tsu'hue 'in Jesucristo.

6

Xa ngulo ton jun 'in tsa cati yu nu ta yaa'

¹ Cui' lja xacan' nguia nguion jun nu ntsu'hui cha' 'in Jesús, una mdyisnan msu'hua qui'ya ta'a jun nu nchcu' cha' griego lo'o nu nchcu' cha' hebreo, si'yana lyece la nda yaa' jun 'in ne' cuna'an nu nguinu lo'o cha' ycu' ti' nu nchcu' cha'

hebreo que 'in nu nchcu' cha' griego. ² Xacan' ta'a tichcua yu can' mxo' ti'in yu 'in nchgaa jun nu cua' ntsu'hui cha' 'in Jesús, lo' juin yu: A ndyi'o tñan cula' ti' hua chcu' hua cha' 'in Ndiose, lo' cutsa hua na nu cunajo' 'in jun. ³ Can' cha', 'un jun ta'a na, culohui um tsa cati yu qui'yu lja na re, yu nu ndyi'ya ña'an chendyu ndu'hui, yu nu mtsa'an yu'hui lo'o Espiritu nu Luhui 'in Ndiose, yu nu tiyaas, can' nu xnu na 'in cu'ni tñan re. ⁴ Lo' huare' tsa quiñan la hua chcu' lyi'o hua 'in Ndiose lo' chcu' hua cha' tsu'hue 'in ñi. ⁵ Nguinu tsu'hue tiquee jun lo'o cha' nu ycu' yu. Xacan' ngulo ton jun 'in yu Steba, sca yu nu lyece ndiya qui'an ti' nu mtsa'an yu'hui Espiritu nu Luhui 'in Ndiose 'in, lo'o yu Lpe, yu Prócoro, Nicanor, yu Timón, yu Parmenas, lo'o yu Nicolás nu mdo'o quichen Antioquia, sca yu cua' ntsu'hui ña'an cha' 'in ne' judio. ⁶ Mdiya lo'o jun 'in yu tloo yu ta'a mda'an Jesús, ycu' lyi'o yu 'in Ndiose, lo' mdi'in tyaa yu yaa' yu que. ⁷ Tsa nducua lyece la nguia nguine yu'hui cha' tsu'hue 'in Ñi X'nan na quichen Jerusalén, lo' cuaña'an lyece la nchca qui'an jun nu cua' ntsu'hui cha' 'in Jesús, cui' cuaña'an tyun yu nu ndlo tñan ni' lyyaa 'in ne' judio ya qui'an ti' 'in Jesús.

Xa nguinu yu Steba

⁸ Yu Steba can' mtsa'an yu'hui yu lo'o cha' tsu'hue 'in Ndiose, nda'an lo'o yu cha' cuiya' 'in ñi, can' cha' ngui'ni yu scasca cha' nu tnu tloo nten can'. ⁹ Yato'o tucua snan yu judio nu ndiyo' ti'in se'en nchcu' ne' lca Liberto, lo'o chcu' xnan yu nu mdo'o quichen Cirene lo'o Alejandria, lo'o yu nu mdo'o se'en lca Cilicia lo'o Asia, mdyisnan ycu' tyjyin ne' lo'o yu Steba can'. ¹⁰ A ngujlyo 'a ti' ne' ña'an ti' xcuen ne' 'in yu, si'yana lo'o cha' tiyaa nchcu' yu si'ya cha' cuiya' nu mdaa Espiritu 'in Ndiose 'in yu. ¹¹ Xacan' msu'hua lyyia' ne' 'in tucua snan nu chcu' si'yana ngune 'in ña'an mdaja yu Steba can' 'in Moisé lo'o 'in Ndiose. ¹² Si'ya cha' cuiñi can' nguilo ti'in nten, qui'yu cula lo'o ne' escriba. Siya' ngu'ya ti' ne' msñi ne' 'in yu Steba can', lo' ya lo'o ne' 'in yu se'en nu ntsu'hui cha' ca cuiya' cha' 'in yu. ¹³ Ngulo ton ne' chcu' xnan nu chcu' cha' cuiñi: Yu re a ndla' ti' yu nchcu' ca'an yu 'in laa nu luhui 'in na, a cunta lo'o cha' 'in lee ndaja yu. ¹⁴ Ngune 'in hua juin yu si'yana Jesús Nazaret ntsu'hui cha' cujlyo yu se'en re, lo' xitsa'an yu nchgaa ña'an cha' nu ngulo'o Moisé 'in na. ¹⁵ Nchgaa nu nducua se'en nchca cuiya' qui'ya can', mxina'an ne' tloo yu Steba can', lo' ncua chcan' tloo yu tsaña'an tloo angujle.

7

Cha' nu ycu' yu Steba cha' yjui ne' 'in yu

¹ Yu nu ndlo ca tñan ni' lyaa can' mñicha' 'in yu Steba: ¿Ta cha' ñi ña'an nchcui' nchgaa yu re cha' 'in? ² Xacan' mdyisnan ycu' yu Steba: 'Un nu lca nten cula' 'in na, quine 'in um cha' nu chcuin'. Ndiose ñi nu tlyu lati ngulo'o tloo 'in nten cula' 'in na nu ncuana Abraham se'en lca Mesopotamia, xa nu ti' lyijyi tsa ti'in yu se'en lca Harán, ³ lo' juin Ndiose 'in yu: —Xnu yuu quichen tyi, tyi'o tso' lja ta nten 'in, lo' tsa ti'in xca loo yuu se'en nu nan' quitsan' 'in—. ⁴ Xacan' mdo'o yu Abraham se'en ndi'in ne' caldeo, mdiya ti'in yu quichen Harán, lo' xa ngujui sti yu mxitsa'an ti'in Ndiose 'in yu loo yuu se'en ndi'in na cua' ñii. ⁵ —Ñi se'en qui'ya ton sca tso' quiya' ti yu—, a mdaa ñi cha' cuiya' culo yu tñan. —Una mdi'in tyaa ñi sca cha' lo'o yu si'yana ntsu'hui cha' quinu yuu can' 'in yu lo'o sñe' yu—, siya' ñi sca sñe' yu lo' a nchca tyi'in xacan'. ⁶ Ndeña'an juin Ndiose 'in yu: —Sñe' ta nten 'in ntsu'hui cha' tsa ti'in xca loo yuu, can' xitijin ne' 'in nu ti'i lo' ca nguso 'in ne' tsani' jacua ciento yjan—. ⁷ Una nan' cu'ni xñan bsya 'in quichen tnu can', juin Ndiose, —lo' tsa tucua xaa xitucui loo yuu se'en ntsu'hui cha' cu'ni tnu 'ñan—. ⁸ Xacan' mdi'in tyaa Ndiose sca cha' lo'o Abraham si'yana ca circuncida 'in yu, chon' nde'en can' mdaa ñi sca sñe' yu nu ncuana Isaac, cui' cuaña'an m'ni yu lo'o Isaac xa ntsu'hui yu snu' ti tsaan, cuaña'an ya quíñan Isaac can' lo'o Jacob, lo' cuaña'an m'ni can' lo'o ta'a tichcua sñe' yu nu lca nten cula' 'in na. ⁹ Si'ya cha' jñan ti' 'in can' yato'o yju' 'in yu See ta'a ngula se'en lca Egipto, una Ndiose a ngula yaa' ñi 'in yu See can', ¹⁰ mda yaa' ñi 'in yu lo'o nchgaa nu ti'i yaan 'in yu, —mdaa ñi cha' tiyaa 'in yu lo' m'ni ñi cha' yu'hui cuiya' ti' Faraón, ree 'in ne' Egipto, 'in yu See can', ngulo ton ne' 'in yu ca yu bsya ña'aa se'en lca Egipto, tsatlyu lo'o na'an 'in ne'—. ¹¹ Chon' nde'en can' ngu'ya bju'ñan ña'aa se'en lyi'ya loo Egipto lo'o Canaán, yaan nu ti'i tnu se'en can', hasta lo'o nten cula' 'in na a jui' a na nu cunajo'o 'in ne'. ¹² Xa ynan yu Jacob cha' si'yana ndi'in trigo se'en lca Egipto, ngua'an tñan yu 'in sñe' yu, cui' nu lca nten cula' 'in na, si'yana tsa 'ya ne' trigo se'en can'. ¹³ Xa nu cua' nchca tucua ya' ndyi'an ne', la xacan' mtsa' la yu See si'yana lca yu ta'a ngula ne', lo' yu'hui lyoo tsu'hue yu ree Faraón ñi ta nten lca yu See can'. ¹⁴ Ngulo yu See tñan 'in ta'a ngula yu, si'yana quia 'ya yu 'in Jacob lo' lca sti yu lo'o nchgaa ta nten 'in yu, loo nchgaa ne' ndiyaa ne' snan yla ntsu'hui 'tñu ne'. ¹⁵ Cuaña'an yato'o mdiyaa yu Jacob se'en lca Egipto, can' ngujui yu, lo' cui' cuaña'an lo'o nten cula' 'in na. ¹⁶ Xa mdo'o ne' can' nguian lo'o ne' tijyan nten cula' 'in na se'en lca Siquem, mdi'in tyaa ne' 'in na ni' tuquee nu yju' sñe' Hamor 'in Abraham nu ncuana nten cula' 'in na. ¹⁷ Lja

mdi'in ne' quichen Egipto lyee yton ne', una Ndiose a nguiya ti' ñi ña'an cha' nu cua' mdi'in tyaa ñi lo'o Abraham, ¹⁸ yato'o mdo'o ton xca ree se'en lca Egipto, una a yu'hui lyoo 'a yu cha' 'in yu See can'. ¹⁹ Yu ree can' lo'o cha' cuiñi ngunan yu ña'an nu xitijin yu 'in ne' nu ti'i, lo' ngulo yu tñan 'in ne' si'yana xcuan ne' sñe' ne' si'yana a cuton 'a ne'. ²⁰ Lja xacan' ncuana cune' yu Moisé, can' nu yu'hui cuiya' ti' Ndiose 'in, lo' tsani' snan coo' nten cula' 'in yu m'ni co'o 'in yu. ²¹ Una ngula yaa' jun 'in yu si'ya cha' nu mdi'in tyaa ree can', yato'o ticui' sñe' ree Faraón nu cuna'an mchcuan cunta 'in yu, m'ni co'o ne' 'in yu ña'an nchca ti' sca sñe' ca ne'. ²² Moisé can' m'ni cha'an yu tsaña'an cha' 'in ne' Egipto, lo' mdon lo'o yu sca cha' cuiya' nu tlyu. ²³ Xa ntsu'hui yu tucua yla yjan, ncuana lca tiquee yu tsa na'an yu se'en ndlyu ta'a yu, ne' Israel. ²⁴ Xa na'an yu si'yana sca ne' Egipto ndyijui ti'in ne' 'in ta nten 'in yu, cui' xaa ngula yu 'in lo' yju' yu 'in ne' Egipto can'. ²⁵ Nguñan ti' yu si'yana nchgaa ta nten 'in yu qui'ya cha' tiyaa si'yana Ndiose lca nu ngua'an tñan 'in yu nu culaa yu 'in ne', una a nguñan ti' ne' cuaña'an. ²⁶ Xca tsaan can' mdiyaa yu se'en nsuun tucua yu qui'yu, msu'hue yu cusuun can', lo' juin yu: Sca ta ti nten lca um, ¿ñi cha' ta nsuun um? ²⁷ Yu nu nsuun can' mducua yaa' yu 'in yu Moisé, lo' juin yu 'in: ¿—Ti nu mdi'in tyaa 'in lca sca bsya uta sca bse lja hua re? ²⁸ ¿Ta na ñan ti' cuji' ñan ña'an yju' 'in sca yu Egipto lca—? ²⁹ Xa ngune 'in yu cha' can', msnan yu lo' mdiyaa yu xca loo yuu se'en lca Madián, can' jui cuiyi'o yu lo' mdi'in tucua sñe' yu. ³⁰ Tucua yla yjan mdijin, yu Moisé nda'an yu sca se'en nguytei se'en nducua qui'ya Sinai, can' ngulo'o tloo sca angujle 'in yu loo quii' ndiquin lja yca quiche' can'. ³¹ Yuhue 'a ti' yu xa na'an yu cha' can', ya ton yu cui' la si'yana cu'ni quii' tsu'hue yu 'in na, xacan' ngune 'in yu ycu' Ñi X'nan na: ³² —Nan' lcan Ndiose 'in nten cula' 'in, Ndiose 'in Abraham, Ndiose 'in Isaac, Ndiose 'in Jacob. Mdyisnan mchcuan yu Moisé lo' a mxina'an 'a yu se'en ndiquin can'—. ³³ Lo' juin Ñi X'nan na 'in yu: —Lyoo quinan ntsu'hui quiya' si'yana se'en luhui 'a ndon. ³⁴ Nan' cua' na'an lo' jlyo tin' si'yana cha' ñi ndijin sñe' nu ti'i se'en lca Egipto, cua' ngune 'ñan tsaña'an nu njñan ne' 'ñan, lo' ngu'ya ton si'yana culo laan 'in ne'. Can' cha' cua' ñii xato'an tñan 'in tsa se'en lca Egipto—. ³⁵ Yato'o yu nu mscuan tloo ne' 'in xa juin ne': ¿Ti nu mdi'in tyaa 'in lca sca bsya uta sca bse lja hua? Can' yu nu ngua'an tñan Ndiose 'in xa ngulo'o tloo angujle 'in yu se'en ndiquin yca quiche' can', si'yana yu ca sca nu ndon loo lati nu culo laa 'in ta nten 'in yu tuyaa' ne' Egipto. ³⁶ Mdo'o lo'o yu 'in ne' se'en lca Egipto xa

m'ni yu scasca cha' nu tnu, lo'o se'en lca tuj'o' nga'á, cui' cuaña'an loo yuu ngutyi se'en mda'an ne' tsani' tucua yla yjan. ³⁷ Cui' Moisé lca nu juin 'in ne' Israel: Lja ta nten 'in na, Ndiose X'nan na, ntsu'hui cha' xiton ñi sca nu xiyui' ñi 'in tsaña'an nchcui' lo'o um cua' ñii, can' nu cu'ni cunta um cha' nu chcui'. ³⁸ Cui' Moisé can' lca nu mdon lja nten cula 'in na se'en nguio' ti'in ne' Israel loo yuu ngutyi can', xa ycuí' sca angujle lo'o yu loo qui'ya Sinai, lo' mchcuan yu cunta cha' tsu'hue nu taa chendyu 'in na. ³⁹ Una nten cula 'in na a ncuja ja'an ne' 'in yu, cui' ca nu nde mscuan tloo ne' 'in yu, lo' ncuja lca tiquee ne' xitucui ne' se'en lca Egipto, ⁴⁰ xa juin ne' 'in yu Aaron: —Tñan um lcuin jo'o 'in hua nu chcuja loo se'en nguaa hua, si'yana yu Moisé nu ngulyoo 'in hua se'en lca Egipto, a jlyo ti' hua ñi na ncuja 'in yu—. ⁴¹ Xacan' mtñan ne' sca lcuin bta cune' nu ca jo'o x'nan ne', lo' mdiquin tucua ne' 'ni tloo can', lo' si'ya na nu mtñan yaa' ne' can', tsu'hue ntsu'hui tiquee ne' ngui'ni ne' ta'a. ⁴² Can' cha' Ndiose ngula yaa' 'in ne', lo' mdy-isnan m'ni tnu ne' na nu nducua ni' cuaan, cui' tsaña'an cha' lo'o m'ni mxiycui' Ndiose 'in yu nu ngua'an scua quityi cua' s'ni: —Un ne' Israel, ¿ta ñan ti' um si'yana ñan nan' m'ni tnu um xa mdiquin tucua um scasca 'ni tloo jo'o x'nan um xa mda'an um loo yuu ngutyi tsani' tucua yla yjan? ⁴³ Ngu'ya um sca te' na'an 'in jo'o Moloc, lo'o lcuin cuii nu lca jo'o x'nan um Renfán, lcuin nu mtñan yaa' nten m'ni tnu um. Can' cha' cua' ñii cu'nin cha' tsa lo'o ne' 'in um sca se'en tijyo' lati que 'in Babilonia—. ⁴⁴ Cui' cuaña'an mda'an lo'o nten cula 'in na te' na'an nu ngua'a xa mdi'in tyaa Ndiose cha' lo'o ne' se'en ngutyi can', lo' mtñan yu Moisé 'in na chcuí' ña'an ngulo Ndiose tñan 'in yu, tsaña'an lcuin nu na'an xñii yu. ⁴⁵ A cunta mdiya lo'o ne' te' na'an can' xa yten Josué loo yuu 'in ne' gentil, lo' mchcuan yu cunta 'in na si'yana Ndiose lca nu m'ni cha' mdo'o ne' se'en can', can' mdi'in te' na'an can' tsaya' mdiyaa tsaan nu ngulo yu Davi tñan. ⁴⁶ Can' yu nu yu'hui cuiya' ti' Ndiose 'in, lo' mjñan yu cha' cuiya' cha' tca tñan yu sca se'en tyi'in ñi, cui' Ndiose 'in Jacob. ⁴⁷ Una yu Salomón m'ni yu cha' ngua'a sca laa 'in ñi. ⁴⁸ Cha' ñi si'yana Ndiose, ñi nu tlyu lati nducua ni' cuaan, a ndyi'in ñi ni' lyaa mtñan yaa' nten chendyu, tsaña'an nchcui' quityi nu ngua'an scua nguso 'in ñi cua' s'ni: ⁴⁹ —Ni' cuaan lca na se'en nducuan, lo' chendyu re lca na se'en nxitñan' quian', ¿ña'an ta tñan um sca se'an ñan, nchcui' Ñi X'nan na, uta sca se'en ntsu'hui cha' xitñan'? ⁵⁰ ¿Ta si'i cuin' mtñan nchga loo na nu chcan' loo chendyu re? ⁵¹ Un lca um nten nu lye' ti', tla cusya 'in um, lo' nducun tuncan um—, scaña'an ti' nxcuan tloo um Espiritu nu Luhui 'in Ndiose. Tsaña'an m'ni

nten cula 'in na, lo' cuaña'an ngui'ni um cua' ñii. ⁵² ¿Ta nde'en nu mxiycui' Ndiose 'in cua' s'ni, na a mna'an ti'i nten cula 'in na? Yato'o yjuí' um 'in nu mda'an ycuí' si'yana ntsu'hui cha' caan sca nu ñi ndi'in cha' 'in, a s'ni mdyaa um 'in ñi tuyaa' ne' nducun' lo' yjuí' um 'in ñi, ⁵³ 'un nu mchcuan cunta cha' 'in lee nu mdaa angujle, una a mxu'hua se'en um 'in na. ⁵⁴ Xa ngune 'in ne' cha' can', lyee 'a ycuen tiquee ne' lo'o yu Steba can', hasta nchcu lyi'ya ne' ndon ne'. ⁵⁵ Una yu Steba mtsa'an yu'hui Espiritu nu Luhui 'in Ndiose 'in yu, mxina'an yu nde ni' cuaan lo' na'an yu sca xaa nu tsu'hue ña'an se'en nducua Ndiose, lo' tso' cueen 'in ñi nducua Jesús. ⁵⁶ Lo' juin yu: Ña'an jan ñi, chcan' ñan nguila tucua ni' cuaan, lo' Yu Qui'yu nu Mdo'o nde ni' Cuacan nducua ñi tso' cueen 'in Ndiose. ⁵⁷ Xacan' msi'ya yja cueen ne', lo' mducun ne' tuncan ne', lo' siya' ngu'ya ti ne' chon' yu, ⁵⁸ ngulo ne' 'in yu nde tu'hua quichen, can' mjiyi'in ne' quee 'in yu, lo' te' tucuin nu lco' ne' mdyaa ne' cunta 'in na 'in sca yu naan Saulo. ⁵⁹ Yu Steba can' ycuí' lyi'o yu 'in Ndiose lja njiyi'in ne' quee 'in yu, lo' juin yu: Jesús, 'un ñi nu lca X'nan hua, chcuan um cunta cusya 'ñan. ⁶⁰ Ña'an mdyi'ya xtyin' yu, ycuí' cueen yu: Ñi X'nan hua, a cu'ni um cunta ña'an qui'ya ngui'ni ne' re lo'on. Xa mdyi ycuí' yu cha' re ngujui yu.

8

Mxitijin yu Saulo 'in jun nu ti'i

¹ Yu Saulo, sca cha' ti 'in yu lo'o ne' nu yjuí' 'in yu Steba can'. Cuii' tsaan can' nde lyee la mxitijin ne' nu ti'i 'in jun nu cua' ya qui'an ti' 'in Jesús, jun nu ndi'in Jerusalén, cua' la tucueen ngunaan jun. Ntsu'hui jun nu mdiyaa se'en lyi'ya loo Judea lo'o Samaria, una ta'a tichcua yu ta'a mda'an Jesús, a la mdo'o yu. ² Ne' nu ya tsi' 'in yu Steba can' lca ne' chacui' nten nu suun, lo' lyee ynan lo'o ne' 'in yu. ³ Una yu Saulo can', lyee la mxitijin yu 'in jun ta'a na nu ti'i, yten yu cunda scaa na'an, lo' ncuán quii suhue' yu 'in jun, yaa jun na'an chcuan, yu qui'yu lo'o jun cuna'an.

Xa mdiyaa cha' tsu'hue 'in Ndiose quichen Samaria

⁴ Jun nu cua' la tucueen ngunaan can', mdyisnan ycuí' jun cha' tsu'hue 'in Jesús se'en mdiyaa jun. ⁵ Sca yu naan Lpe mdiyaa yu quichen Samaria, lo' mdyisnan ycuí' yu cha' tsu'hue 'in Cristo. ⁶ Sca cha' ti 'in ne' ndon nscan ne' cha' nu nchcui' yu, si'yana na'an ne' cha' nu tnu ngui'ni yu, ⁷ si'yana xa ndlo yu cui'in xa'an ntsu'hui 'in nten, nxi'ya yja cueen ne', a cunta qui'an 'a nu ti'i m'ni chca yu, ne' nu a nchca tyi'an lo'o nu nchcun' quiya', ⁸ can' cha' tsu'hue 'a ntsu'hui tiquee nchga nten can'. ⁹ Cui' can'

ndi'in sca yu jlyo ti' naan Simón, lyee 'a cua' nguñi'yo yu 'in ne' Samaria can', m'ni yu 'in yu si'yana lca yu sca nu ndon loo 'a. ¹⁰ Cula luhue ne' tsu'hue ndon nscan ne' cha' nu nchcui' yu, lo' nchcui' ne' si'yana tlyu 'a cha' cuiya' 'in Ndiose nda'an lo'o yu. ¹¹ Tsu'hue n'ni cunta ne' cha' can', si'yana cua' s'ni ñilyi'o yu 'in ne' lo'o cha' jlyo ti' 'in yu. ¹² Una xa ycuí' yu Lpe can' cha' tsu'hue 'in Jesucristo ña'an ntsu'hui cha' culo Ndiose tñan, ya qui'an ti' ne' lo' mducua tya ne', yu qui'yu lo'o jun cuna'an. ¹³ Lo'o yu Simón ya qui'an ti' yu lo' mducua tya yu, lo' mdyisnan mda'an yu lo'o yu Lpe can', nduhue 'a ti' yu ña'an cha' nu tnu ngui'ni yu. ¹⁴ Una yu ta'a mda'an ca Jesús, yu nu ndi'in Jerusalén, xa ynan yu cha' si'yana lo'o ne' Samaria cua' ncuau xu'hue ne' cha' 'in Ndiose, cui' xaa ngua'an tñan yu 'in yu Tyo lo'o yu Xuhua si'yana tsaa yu se'en can'. ¹⁵ Xa mdiyaa yu can' ycuí' lyi'o yu 'in Ndiose, si'yana lo'o ne' Samaria cha'an yu'hui Espiritu nu Luhui 'in Ndiose 'in ne', ¹⁶ si'yana ti' lyijyi chu'hui ñi ni' cusya 'in ne', cui' ca nu mducua tya ne' lo'o cha' cuiya' 'in Jesús. ¹⁷ Xacan' chcuua yu mdi'in tyaa yu yaa' yu 'in ne', cui' ña'an lcaa mtsa'an yu'hui Espiritu nu Luhui 'in Ndiose 'in ne'. ¹⁸ Una xa na'an yu Simón si'yana tsaloo ndi'in tyaa ti yu yaa' yu 'in ne' lo' nchcuan ne' Espiritu nu Luhui 'in Ndiose, xacan' ncuua ti' yu xi'i yu cha' cuiya' can', ¹⁹ lo' juin yu: Lo'on nan' nchca tin' taa um cha' cuiya' re' ñan, si'yana xa tyi'in tyaan yaan' 'in ña'an nu ti, lo'o can' chcuau Espiritu nu Luhui 'in Ndiose. ²⁰ Xacan' mxcuen yu Tyo can' 'in yu Simón: Tsato'o quinan' nu'huin lo'o tñi 'in, si'yana ñan ti' tca caja cha' tsu'hue 'in Ndiose lo'o tñi. ²¹ A ntsu'hui cha' qui'ni ca'an cha' cuiya' re 'in, ñi a mdiyaa xu'hue lo'o cha' re, si'yana a ñi ndi'in cha' 'in tloo Ndiose. ²² Xilo'o chon' qui'ya 'in lo' jñan 'in Ndiose, tina'an ti' cu'ni ñi cha' tlyu ti' 'in lo'o ña'an nu ñan ti' cusya 'in. ²³ Nan' jlyo tin' si'yana tla 'a cusya 'in, qui'ya 'in mducun na cha' tiyaa 'in. ²⁴ Mxcuen yu 'in Simón can': Jñan um 'in Ñi X'nan na si'ya cha' ñan, si'yana a sca cha' nu ycuí' um cua caan ñan. ²⁵ Xa mdyi ycuí' yu Tyo lo'o yu Xuhua cha' 'in Ndiose lo'o ne' Samaria, mxitucui yu nde Jerusalén. Qui'an 'a quichen suhue ti mdijin yu se'en lyi'ya loo Samaria, ycuí' yu cha' tsu'hue 'in Jesús.

Cha' 'in yu Lpe lo'o yu Etiopía

²⁶ Yato'o sca angujle 'in Ñi X'nan na mdo'o ycuí' lo'o yu Lpe can': Ndla ti cu'ni, lo' tsaa tucueen nu ndyi'o Jerusalén nu ndiyaa quichen Gaza, cui' tucueen nu ndiyjin loo yuu ngutyi can'. ²⁷ Cui' xaa mdo'o yu nguiaa yu. Can' na'an yu 'in sca yu Etiopía, lca yu sca yu eunuco nu ntsu'hui cunta cha' cuilyiya' ndi'in 'in Candace, ne' cuna'an 'in

ree Etiopía, lo' ya y'ni tnu yu 'in Ndiose quichen Jerusalén. ²⁸ Xa mxitucui yu nducua ycuí' yu quityi 'in Ndiose ni' carreta 'in yu, quityi nu ngua'an sca yu Isaia nu mxiycui' Ndiose 'in cua' s'ni. ²⁹ Xacan' ycuí' Espiritu 'in Ndiose lo'o yu Lpe: Ya ycuua 'in carreta cua. ³⁰ Xa mchcua yu carreta can', ngune 'in yu si'yana quityi ngua'an sca yu Isaia nguia ycuí' yu can'. Xacan' juin yu Lpe can': ¿Ta ndyi'ya um cha' tiyaa cha' nu nchcui' quityi cua? ³¹ Mxcuen yu 'in: ¿Ña'an ta qui'yan cha' tiyaa cha' a caja nu quitsa' 'ñan? Xacan' mñan yu cha' tsu'hue 'in yu Lpe can' si'yana chcuua sca se'en ti lo'o yu. ³² Quityi 'in Ndiose se'en nchcui' yu can' nchcui' na: —Ya lo'o ne' 'in ñi ña'an nchca ti' sca sly'a se'en ntsu'hui cha' cujuí ne' 'in 'in. Lo' ña'an nchca ti' sca sly'a cune' nu a nxi'ya xa nsi'yu ne' quichan', cuaña'an m'ni co'on ñi 'in ñi. ³³ Xa mdijin ñi nu ti'i, a juí nu tyi'o cha' 'in ñi. A sca ta nten 'in ñi tca taa suun cha' 'in ñi, si'yana cui' xaa juin nu ngulyoo 'in ñi loo chendyu re—. ³⁴ Xacan' juin yu eunuco 'in yu Lpe can': Cu'ni um cha' tsu'hue quitsa' um 'ñan, ¿ti nu 'in cha' nchcui' na, ta nchcui' yu cha' 'in yu ticui' yu, uta na nchcui' yu cha' 'in xca tucui? ³⁵ Ticui' loo quityi nu nchcui' yu can' mdyisnan ycuí' yu Lpe cha' tsu'hue 'in Jesús. ³⁶ Tucueen nguiaa yu can', mdiyaa yu sca se'en ntsu'hui tyi'a, lo' juin yu 'in yu Lpe can': Nde ntsu'hui tyi'a. ¿Ta ndyijyi ña'an cha' chcuua tyan cua' ñii? ³⁷ Mxcuen yu Lpe can': Tca na cha' 'un ndiya qui'an ti' um lo'o nu chcuí cusya 'in um. Lo' juin yu: Ndiya qui'an tin' si'yana Jesucristo lca ñi Sñe' Ndiose. ³⁸ Cui' xaa ngulo yu tñan si'yana xican' ton ne' carreta can', chcuua yu ngu'ya ton yu lo' yten yu loo tyi'a, xacan' mducua tya yu Lpe can' 'in yu. ³⁹ Ña'aan mdyi'o yu loo tyi'a can', a ncuua chcan' 'a yu Lpe can' si'yana Espiritu 'in Ñi X'nan na nguia lo'o 'in yu, una tsu'hue 'a ntsu'hui tiquee yu eunuco can' nguiaa yu. ⁴⁰ Lo' xa ngüi ti' yu Lpe can' cua' ndon yu quichen Azoto, lo' mda'an ycuí' yu cha' tsu'hue 'in Jesús cunda scaa quichen mdijin yu tsaya' mdiyaa yu se'en lca Cesarea.

9

Xa ya qui'an ti' yu Saulo 'in Jesús

¹ u Saulo can', nde lyee la ycuen tique' yu lo'o jun nu cua' ntsu'hui cha' 'in Ñi X'nan na, nu ncuua ti' yu cujuí yu 'in jun, can' cha' yaa yu se'en ndi'in yu nu ndlo ca tñan ni' lyaa, ² lo' mñan yu quityi cha' cuiya' nu tsa lo'o yu 'in na scasca se'en ndiyo' ti'in ne' judio quichen Damasco, se'en nu quinu jun nu cua' ntsu'hui tucueen 'in Jesús, yu qui'yu uta ne' cuna'an, lo' quian lo'o yu 'in jun nde Jerusalén nu chu'hui jun na'an chcuau. ³ Cua' tiyaa ti yu quichen Damasco

xa nu tsati ntyin msti sca xaa nu mdo'o la ni' cuaan, lo' msu'hua lo'o na 'in yu. ⁴ Can' mdlyu yu, lo' ngune 'in yu jui sca nu ycu'i: Saulo, Saulo, ¿ñi cha' nda'an y'ni lyi'o 'ñan? ⁵ Xacan' juin yu: ¿Tucui ca lca 'un Ñi X'nan hua? Mxcuen ñi 'in yu: Nan' lcan Jesús nu nda'an y'ni lyi'o. ¿Ta a jlyo ti' si'yana ticuii' ngui'ni nu ti'i lo'o, ña'an nu ngui'ni cua? ⁶ Mdyisnan mchcuan yu si'yana lye ytsen yu, lo' juin yu: Ñi X'nan hua, ¿ñi na ta nhca ti' um cu'nin? Xacan' juin Ñi X'nan na 'in yu: Tyiton lo' sten loo quichen cua, la cua caja nu quitsa' 'in ña'an ntsu'hui cha' cu'ni. ⁷ Yu ta'a nda'an yu Saulo can', lye ytsen yu si'yana ngune ca 'in yu ña'an jui nu ycu'i, una a tucui na'an yu. ⁸ Mdyiton yu Saulo lo' msla yu quiloo yu, una a ncu chcan' 'a 'in yu. Ta'a nda'an yu can' msñi yaa' yu, lo' yten lo'o 'in yu quichen Damasco. ⁹ Can' mdi'in yu snan tsaan a ncu chcan' 'a 'in yu, ñi a ycu 'a yu, ñi a yi'o 'a yu. ¹⁰ Una quichen Damasco can' ndi'in sca yu nu cua' ntsu'hui cha' 'in Jesús, naan yu Ananía. Ñi X'nan na m'ni ñi cha' na'an xñii yu sca cha', lo' juin ñi: Ananía. Mxcuen yu 'in ñi: Nde ndon, Ñi X'nan hua. ¹¹ Xacan' juin Ñi X'nan na 'in yu: Tyiton, lo' tsa tuceen nu naan Ñi Ya, lo' ña'an 'in yu Juda quia nan 'in sca yu mdo'o quichen Tarso nu naan Saulo, si'yana nchcui' lyi'o yu 'ñan, ¹² lo' cua' ñii na'an xñii yu si'yana mdiyaa sca yu naan Ananía se'en ndi'in yu, lo' mdi'in tyaa yaa' 'in yu si'yana quila xaa quiloo yu. ¹³ Xacan' mxcuen yu Ananía: Ñi X'nan hua, lye 'a cua' ynan cha' 'in yu cua, tsala ña'an cua' mxitijin yu 'in jun nu ti'i, nu cua' ngulohui um nu ndi'in quichen Jerusalén, ¹⁴ lo' mdiyaan yu nde re lo'o cha' cuiya' 'in yu nu ndlo ca tñan ni' lya can', si'yana scan' yu 'in nchgaa nu ndiya qui'an ti' 'in um. ¹⁵ Lo' juin Ñi X'nan na 'in yu: Yaa lya, si'yana lca yu sca nu cua' mdo'o hui 'ñan, si'yana tsa ycu'i yu cha' tsu'hue 'ñan tloo ree lo'o ne' gentil, a cuenta lo'o ne' Israel. ¹⁶ Nan' quitsan' 'in yu tsala nu ti'i ntsu'hui cha' tyjijn yu si'yan. ¹⁷ Xacan' mdo'o yu Ananía nguiaa yu, lo' yten yu ña'an can'. Mdi'in tyaa yu yaa' yu 'in yu Saulo can', lo' juin yu: Ñi ta'a na Saulo, Jesús ñi nu lca X'nan na, ñi nu ngulo'o tloo 'in um tucueen yaan um, ngua'an tñan ñi 'ñan si'yana quila xaa quiloo um, a cuenta cha'an yu'hui Espíritu nu Luhui 'in Ndiöse 'in um. ¹⁸ Ticui' xaa can', mdo'o tyu sca na quiloo yu ña'an nhca ti' x'ñan cula, cui' ña'an lcaa nguila xaa quiloo yu, mdyiton yu lo' mducua tyu yu. ¹⁹ Mdyisnan ycu yu, lo' cuaña'an nguila juesa 'in yu. Ti' nguinu yu chcu xnan tsaan lo'o jun nu ndi'in quichen Damasco.

Ycui' Saulo cha' 'in Ndiöse quichen Damasco

²⁰ Xacan' mdyisnan ycu'i yu cha' tsu'hue 'in Cristo cunda scaa se'en ndiyo' ti' in ne' judio, lo' nchcui' yu si'yana cui' ñi lca ñi Sñe' Ndiöse. ²¹ Yuhue 'a ti' ne' 'in yu, lo' nchcui' ne': ¿Ta si'i yu re lca yu nu mxitijin 'in jun nu ti'i, nu cua' ya qui'an ti' 'in Jesús quichen Jerusalén? ¿Ta si'i can' cha' ca mdiyaan yu re si'yana scan' yu 'in ne', lo' quia lo'o yu 'in ne' tloo yu nu ndlo ca tñan ni' lya quichen Jerusalén? ²² Una yu Saulo can' nde lye la ycu'i yu lo'o ne' judio nu ndi'in quichen Damasco. Ngulyo scua la yu cha' 'in Jesús si'yana cui' ñi lca ñi Cristo, lo' a ngulyo 'a ti' ne' ñi lyijyi cha' ti' quiñan ti' ne'.

Xa mdo'o laa yu Saulo tuyaa' ne' judio

²³ Cua' yaa ña'an ndijin tsaan can', mdy ycu'i ne' judio nu ndi'in quichen can' si'yana cujui ne' 'in yu Saulo, ²⁴ una jui nu mtsa' 'in yu cha' can'. Tla lo' cucha ntsu'hui ta ne' 'in yu tuna'an se'en ntsu'hui cha' tyi'o yu tu'hua quichen can' si'yana cujui ne' 'in yu. ²⁵ Xacan' jun nu cua' ntsu'hui cha' 'in Jesús, msu'hua jun 'in yu sca ni' xcuhui, lo' tla can' mdyi'ya jun 'in yu lo'o sca tiso tu'hua quee chon' lo'o can'.

Xa nguila yu Saulo quichen Jerusalén

²⁶ Una xa nguila yu quichen Jerusalén, ncu ti' yu quio' ti' in yu lo'o jun nu cua' ntsu'hui cha' 'in Jesús, una nchgaa jun ytsen jun 'in yu, a ya qui'an ti' jun si'yana lo'o yu cua' ntsu'hui yu cha' 'in Jesús. ²⁷ Xacan' yu Bernabé ya lo'o 'in yu se'en ndi'in yu ta'a mda'an Jesús, lo' mdaa yu suun si'yana yu Saulo cua' na'an yu 'in Ñi X'nan na tucueen yaa yu quichen Damasco lo' ycu'i ñi lo'o yu, a cuenta m'ni tnu tiquee yu ycu'i yu cha' tsu'hue 'in Jesús lo'o nten ndi'in can'. ²⁸ Cuaña'an mdyisnan mda'an yu Saulo lo'o jun nu cua' ntsu'hui cha' 'in Jesús quichen Jerusalén. ²⁹ A ntsen yu nchcui' yu cha' 'in Ñi X'nan na, nu hasta nxicune ta'a yu lo'o ne' judio nu nchcui' cha' griego, lo' ngunan ne' ña'an nu cujui ne' 'in yu. ³⁰ Xa ynan jun ta'a na cha' can', ya lo'o jun 'in yu se'en lca Cesarea, xacan' ngua'an tñan jun 'in yu quiaa yu quichen Tarso. ³¹ La xacan' nchgaa laa mdi'in tiin na, jun nu ndiyo' ti' in se'en lca Judea, Galilea, lo'o Samaria. Cuaña'an tsa nducua lye la nguia nguilo jun, ntsu'hui sca ytsen 'in Ñi X'nan na ni' cusya 'in jun, lo' Espíritu nu Luhui 'in Ndiöse ndaa cha' tnu tiquee 'in jun, lo' cuaña'an nguia nguilton la jun nchgaa se'en.

Xa mchca yu Enea

³² Yato'o mdijin yu Tyo scasca se'en ndi'in jun nu cua' mdo'o hui 'in Jesús, lo' mdiyaa yu se'en ndi'in jun quichen Lida. ³³ Can' na'an yu 'in sca yu naan Enea, nu cua' ntsu'hui

snu' yjan nscua ti'i loo qui'ñan, lo' a nchca tyi'an yu. ³⁴Xacan' juin yu Tyo 'in yu: Enea, Jesucristo cu'ni chca ñi 'in um cua' ñii, tyi-tucui um lo' cu'ni chu'hue um loo s'ñan um. Ticui' xaa mdyitucui yu. ³⁵Nchgaa ne' ndi'in quichen Lida lo' Sidón na'an ne' si'yana mchca yu, lo' ya qui'an ti' ne' 'in Ñi X'nan na.

Xa mdyiqui'o Dorca

³⁶ Quichen Jope ndi'in sca ne' cuna'an nu cua' ntsu'hui cha' 'in Jesús, lo' naan ne' Tabita, lo' cha' re nchca ti' chcui': Dorca. Qui'an 'a cha' tsu'hue m'ni ne', mda yaa' ne' 'in nu ti'i ña'an 'in, cui' cuaña'an lo'o lcuana. ³⁷Lja xacan' ncu'a ti'i ne' lo' ngujui ne'. Xa nu cua' mxicuta ne' 'in, ycuen lo'o ne' 'in se'en cua' nchca tucua na'an nde cuaan, se'en ntsu'hui cha' xcua yuu. ³⁸A tijo' nguinu quichen Lida se'en lca Jope can', lo' ynan jun ta'a na cha' si'yana quichen Lida ndi'in yu Tyo, cui' xaa ngua'an tñan jun tucua nu tsa te'en 'in yu si'yana jñan cha' tsu'hue 'in yu tsa'a yu cui' xaa. ³⁹Mdo'o yu Tyo can', nguiaa lo'o chcuua yu can' nde quichen Jope, mdiyaa jun se'en nducua na'an can' lo' ycuen lo'o jun 'in yu se'en nscua nu ngujui can'. Nchgaa ne' cuna'an nu nguinu lo'o cha' ycu'i ti' ndi'in ynan ne', msu'hua lo'o ne' 'in yu Tyo lo' mdyisnaa ngulo'o ne' scasca loo te' nu mxcuana Dorca xa nu ti' lo'o. ⁴⁰Ngulo yu Tyo can' 'in nchgaa ne' nde lyi'ya'. Mdyi'ya xtyin' yu lo' mjñan yu 'in Ndiose. Xacan' mxina'an yu se'en nscua nu ngujui can', lo' juin yu: Tabita, tyiton. Ticui' xaa msla ne' quiloo ne'. Xa na'an ne' 'in yu Tyo can', cui' xaa mdyi tucua ne', ⁴¹mñi yu yaa' ne', lo' mxiton yu 'in ne'. Xacan' mxi'ya yu 'in nchgaa jun ta'a na lo'o ne' nu nguinu lo'o cha' ycu'i ti' can', lo' na'an jun si'yana cua' mdyiqui'o nu Dorca can'. ⁴²Mscua cuen cha' can' sca chcu'i quichen Jope, lo' qui'an 'a nten ya qui'an ti' 'in Ñi X'nan na. ⁴³Tyun 'a tsaan ti' nguinu yu Tyo can' quichen Jope, na'an 'in yu Simón cui'ty quijyi can'.

10

Cha' 'in yu Tyo lo'o Cornelio

¹ Quichen Cesarea ndi'in sca yu naan Cornelio, lca yu que 'in sca ciento sindatu, cui' ta nu naan Italiana. ²Suun 'a nten lca yu lo'o sñe' yu, n'ni tnu yu 'in Ndiose. Lye'e 'a ndaa yu lcuana 'in ne' judio, lo' nchgaa xaa nchcui' lyi'o yu 'in Ndiose. ³Yato'o sca tsaan, tsa ntsu'hui braa cua' snan siin, na'an xñii yu yten sca angujle 'in Ndiose se'en ndi'in yu, lo' juin 'in yu: Cornelio. ⁴Xacan' mxina'an tsu'hue ca yu 'in angujle can', lo' nguitsen yu mxcuen yu: ¿Ñi na nchca ti' um cu'nin, Ñi X'nan hua? Mxcuen angujle can' 'in yu: Nchgaa cha' nu cua' ycu'i' lo'o Ndiose lo'o

cha' tsu'hue nu cua' m'ni, cua' mchcuana ñi cunta 'in na. ⁵Can' cha' cua' ñii, ca'an tñan tucua snan nguso 'in tsa'a quichen Jope, tsa te'en yu 'in yu Simón, yu nu nchcui' ne' lo'o lca Tyo. ⁶Cui' ñii ndi'in yu na'an 'in Simón, yu cui'ty quijyi nu nducua na'an 'in cui' ti' tu'hua tyi'a tujo'o. Cui' yu quitsa' yu 'in, ñi tñan ntsu'hui cha' cu'ni. ⁷Xa ngulyijyi yu'hui angujle can', cui' ña'an lcaa msi'ya Cornelio 'in tucua nguso 'in yu, lo'o sca sindatu nu ja'an la 'in yu nu n'ni tnu 'in Ndiose, ⁸mts'a yu 'in ta'a snan yu can' nchgaa cha' nu yato'o 'in yu, lo' ngua'an tñan yu 'in nguiaa quichen Jope. ⁹Xca tsaan can', xa nu cua' tiyaa ti' yu tu'hua quichen Jope can', tsa ntsu'hui ndyi'ya cuan xa ycuen yu Tyo can' nde que na'an se'en ndi'in yu, si'yana chcu'i' lyi'o yu 'in Ndiose. ¹⁰Mdyisnaa nguite' ti' yu lyee ya', lo' lja nta yu nu nchca tsu'hue na nu cu yu, Ndiose m'ni ñi cha' na'an xñii yu sca cha'. ¹¹Na'an yu nguila nde ni' cuaan, can' nguiaa ña'an nchca ti' sca te' xeen nu nchcan' ta'a jacua nscan, ndyi'ya na nde lyuu. ¹²Ni' te' can' ntsu'hui cuati loo 'ni, lo'o 'ni nu nsuhue' ni', a cunta lo'o 'ni nducua jlyuhue. ¹³Ngune 'in yu jui sca nu ycu'i': Tyo, tyiton lo' cujui 'ni re, lo' cu 'in 'in. ¹⁴Lo' juin yu Tyo can': Ñi X'nan hua, a cun 'in 'in si'yana a nchca siya' cun cunan' 'ni nu a ntsu'hui cha' nchcu hua. ¹⁵Xiya' jui nu ycu'i' lo'o yu: Nchgaa na nu cua' msuhui Ndiose, a chcu'i' si'yana coo' na. ¹⁶Xa cua' nchca snan ya' jui nu ycu'i' can', xacan' mchcu'en te' can' nde ni' cuaan. ¹⁷Lja ndon yuhue ti' yu Tyo cha' can', ñi cha' nchca ti' na chcu'i' na, xa mdiyaa nguso nu ngua'an tñan Cornelio tuna'an, ñicha' yu la ca nducua na'an 'in yu naan Simón. ¹⁸Mñicha' yu cha' can' ndi'in yu Simón, nu nchcui' ne' lo'o lca Tyo. ¹⁹Ti' ndon yuhue la ti' yu Tyo cha' can' xa ycu'i' Espíritu 'in Ndiose lo'o yu: Nde cua' mdiyaan snan yu nda'an nan 'in. ²⁰Qui'ya lya, a cu'ni tucua ti' tsa'a lo'o yu, si'yana nan' ngua'an tñan 'in yu. ²¹Xacan' ngu'ya yu Tyo can' se'en ndon nguso nu ngua'an tñan Cornelio, lo' juin yu 'in: Nan' lcan yu nu nda'an nan um, cha' ñi tñan ljaan um? ²²Mxcuen yu 'in yu Tyo can': Yu Cornelio, nu lca que 'in sca ciento sindatu, sca yu nu suun ndi'in cha' 'in, lo' n'ni tnu yu 'in Ndiose, a cunta nchgaa ne' judio ndyu'hui cui'ya' ti' ne' 'in yu, lo' sca angujle 'in Ndiose cua' mdaa suun lo'o yu si'yana ntsu'hui cha' tsa'a um se'en ndi'in yu, lo' quine 'in yu cha' nu chcu'i' um. ²³Xacan' mxi'ya yu Tyo 'in yu nde ña'an lo' can' nguinu yu. Xca tsaan can' mdo'o yu nguiaa yu lo'o yu can', lo'o chcu'a xnan jun ta'a na nu ndi'in Jope. ²⁴La xca tsaan can' mdiyaa jun quichen Cesarea, lo' yu Cornelio cua' mxo' ti'in ta'a yu lo'o nchgaa nten 'in yu, lo'o nchgaa ta'a tsu'hue yu. ²⁵Xa mdiyaa yu Tyo can' tuna'an 'in yu Cornelio, cui' xaa

mdo'o yu, mdon xtyin' yu tloo, lo' m'ni tnu yu 'in. ²⁶ Una yu Tyo can' cui' xaa mxiton yu 'in, lo' juin yu: Tyiton um si'yana nten chendyu lcan na lo'o um. ²⁷ Xa cua' ycai' cha' ta'a jun, xacan' yten jun ña'an, lo' na'an yu si'yana qui'an 'a nten cua' ngui'o' ti'in can'. ²⁸ Lo' juin yu Tyo: Nchgaa um cua' jlyo ti' um si'yana a ntsu'hui cha' quio' ti'in ne' judio sca se'en ti lo'o xca ta nten. Una Ndiose cua' ngulo'o ñi ñan si'yana a ntsu'hui cha' culo'o naan hua 'in ñi sca tucui si'yana lca ne' nten na a luhui. ²⁹ Can' cha' a m'ni lye' tin' xa mdiyaa yu nu ya te'en ñan, lo' cua' ñii nchca tin' ca jlyo tin' ñi cha' msi'ya um ñan. ³⁰ Xacan' mxcuen yu Cornelio: Cua' ntsu'hui jacua tsaan, cui' ña'an braa cua' ñii, ngui'nin ayuna lo' nchcui' lyi'on 'in Ndiose, cui' braa cua' snan siin mdiyaa ton sca yu qui'yu nu tsu'hue ña'an nduhui ste', ³¹ lo' juin ñan: Cornelio, nchgaa cha' nu cua' mjñan 'in Ndiose cua' mdiyaa na tloo ñi, cui' cuaña'an lo'o nchgaa lcu'an nu cua' mdaa. ³² Ca'an tñan 'in nu tsa te'en 'in yu Simón quichen Jope, yu nu nchcui' ne' lo'o lca Tyo, yu nu ndi'in na'an 'in Simón, yu cui'yi qui'jyn nu ndi'in cui' ti' tu'hua tyi'a tujoo, lo' xa caan yu chcui' yu lo'o. ³³ Can' cha' cui' xaa msu'huan 'in yu nu ya te'en 'in um, lo' tsu'hue si'yana yaan um. Cua' ñii ngui'o' ti'in hua tloo Ndiose, si'yana quine 'in hua cha' nu taa ñi chcui' um. ³⁴ Xacan' mdyisnan ycai' yu Tyo can': Nu cha' ñi s'ni ngu'yan cha' tiyaa si'yana Ndiose scaña'an ti' n'ni ñi tñan 'in nten, ³⁵ tsu'hue ntsu'hui tiqee ñi lo'o nchgaa nu n'ni tnu 'in ñi lo' n'ni tñan tsu'hue sca chcui chendyu. ³⁶ Ndiose ycai' ñi cha' tsu'hue 'in ñi lo'o huare' ne' Israel, se'en nu tyi'in tsu'hue na lo'o ñi si'ya Jesucristo, ñi nu lca X'nan nchgaa tucui. ³⁷ Un cua' ynan um cha' ña'an yato'o ña'an se'en lca Judea, lo' mdyisnan cha' re ti' la se'en lca Galilea, xa nu cua' mducua tyia yu Xuhua can' 'in nten, ³⁸ lo' jlyo ti' um si'yana Ndiose mdaa ñi cha' cuiya' nu tlyu 'in Jesús Nazaret, lo' mtsa'an yu hui Espiritu nu Luhui 'in Ndiose 'in ñi, lo' m'ni ñi scasca cha' tsu'hue, m'ni chca ñi 'in nchgaa nu ti' nu ntsu'hui tuyaa' laxa'an, cui' si'yana Ndiose ndon lo'o ñi nchgaa xaa. ³⁹ Huare' na'an hua lo' ndaa hua suun nchgaa cha' nu m'ni Jesús xa mda'an ñi se'en lca Judea lo'o Jerusalén, chon' nde'en yjui ne' 'in ñi xa mji'in ca'an ne' 'in ñi loo cusi. ⁴⁰ Una Ndiose m'ni ñi cha' mdiyqui'o' can' nu cua' ca snan tsaan, lo' ngulo'o tloo ñi 'in nten. ⁴¹ A ngulo'o tloo ñi 'in nchgaa tucui, cui' ca nu 'in tsa huare' ti nu cua' ngulohui Ndiose 'in na'an tloo hua cha' re, huare' nu ycu sca se'en ti lo'o ñi xa cua' mdiyqui'o' ñi. ⁴² Ngulo' ñi tñan 'in hua si'yana tsa ycai' hua lo'o nchgaa nten, lo' quitsa' hua 'in ne' si'yana Ndiose cua' mdi'in tyaa 'in Jesús lca ñi Bse nu cu'ni xñan bsya 'in nten tsatlyu lo'o

ne' cua' nguijui. ⁴³ Cui' cha' 'in ñi mda'an ycai' yu nu mxiycai' Ndiose 'in cua' s'ni, si'yana nchgaa nu tsa qui'an ti' 'in ñi, cu'ni Ndiose cha' tlyu ti' 'in can' si'ya ñi. ⁴⁴ Lja ti' nchcui' yu Tyo cha' can', ngu'ya Espiritu nu Luhui 'in Ndiose 'in nchgaa nu 'in cha' nu nchcui' yu. ⁴⁵ Yu judio ta'a nda'an yu Tyo can', ndyijyn ya' yuhue ti' yu si'yana lo'o ne' gentil cua' mtsa'an yu hui Espiritu nu Luhui 'in Ndiose 'in ne', ⁴⁶ si'yana ngune 'in yu ña'an nchcui' ne' can' lenguas, lo' ngui'ni tnu ne' 'in Ndiose. ⁴⁷ Lo' juin yu Tyo can': ¿Ta ntsu'hui nu nchcui ndijin cha' chcua tya ne' re, lo' scaña'an ti' mtsa'an yu hui Espiritu nu Luhui 'in Ndiose 'in ne', tsaña'an yato'o 'in nare'? ⁴⁸ Xacan' ngulo yu Tyo tñan si'yana chcua tya ne' lo'o cha' cuiya' 'in Ñi X'nan na Jesús. Mjñan ne' cha' tsu'hue 'in yu si'yana ti' quinu la yu chcua xnan tsaan lo'o ne'.

11

Mtsa' yu Tyo ña'an ya qui'an ti' ne' gentil

¹ Nchgaa la ña'an yu ta'a mda'an Jesús, lo'o jun ta'a na nu ndi'in se'en lca Judea, ynan jun cha' si'yana lo'o ne' gentil cua' ncu'an xu'hue ne' cha' tsu'hue 'in Ndiose. ² Xa nguila yu Tyo quichen Jerusalén, ngusun lo'o ne' judio 'in yu, ³ lo' nchcui' ne': ¿Ñi cha' yaa se'en ndi'in ne' gentil lo' ycu sca se'en ti lo'o ne'? ⁴ Xacan' mdyisnan mdaa lyicua yu Tyo can' suun nchgaa cha' nu yato'o 'in yu, lo' juin yu: ⁵ Nan' mdi'in quichen Jope, lja nchcuin' lyi'on 'in Ndiose, na'an xñii sca cha' ña'an nchca ti' sca te' xeen nu nchcan' ta'a jacua nscan, lo' mdo'o na nde ni' cuaan yaan na se'en ndon. ⁶ Xa mxina'an tsu'huen can 'in na, na'an cuati loo 'ni nu ntsu'hui ni' na, a cunta 'ni la, lo'o nu nsuhue' ni', lo'o nu nducua jlyu'hue. ⁷ Ngune ñan jui sca nu ycai': Tyo, tyiton lo' cuji 'ni re lo' cu 'in 'in. ⁸ Nen xacan': Ñi X'nan hua, a cun 'in 'in si'yana a nchca siya' cun 'ni nu a ntsu'hui cha' nchcu hua. ⁹ Xiya' jui nu ycai' lo'on nde ni' cuaan: Nchgaa na nu cua' msuhui Ndiose, a chcui' si'yana coo' na. ¹⁰ Cha' re yato'o na snan juesa, xacan' mchcuen te' can' nde ni' cuaan. ¹¹ Cui' ña'an lcaa mdiyaan snan yu nu mdiyan te'en ñan nu mdo'o quichen Cesarea. ¹² Espiritu 'in Ndiose ycai' lo'on si'yana a cu'ni tucua tin' tsa'an lo'o yu. Yi'an lo'o tsa scua jun ta'a na re, mdiyaa hua la na'an 'in yu nu msi'ya 'ñan, ¹³ mtsa' yu 'in hua ña'an ngu'ya ton sca angujle tloo yu se'en ndi'in yu, lo' juin 'in yu: Ca'an tñan 'in nu tsa quichen Jope nu tsa te'en 'in Simón, yu nu nchcui' ne' lo'o lca Tyo, ¹⁴ can' nu chcui' cha' tsu'hue 'in Ndiose ña'an ntsu'hui cha' tyi'o' laa, lo'o nchgaa nu ndi'in na'an 'in. ¹⁵ Lja nchcuin' lo'o ne' tsati ntyin ngu'ya Espiritu nu Luhui 'in Ndiose 'in ne', tsaña'an yato'o 'in nare'

ti' culoo. ¹⁶ Xacan' nguia yu'hui tin' cha' nu ycu'i' Ñi X'nan na lo'o na xa nu juin ñi: Cha' ñi si'yana yu Xuhua mducua tya yu 'in nten lo'o tyi'a, una 'un ntsu'hui cha' cha'an yu'hui Espiritu nu Luhui 'in Ndiose 'in um. ¹⁷ Cha' Ndiose lca nu mdaa cha' tsu'hue re 'in ne', ña'an nu yato'o 'in nare', naa nu cua' ya qui'an ti' 'in Ñi X'nan na Jesucristo, ¿tucui ta lcan nan' si'yana chcu'i ndijin tloo Ndiose? ¹⁸ Xa ngune 'in ne' cha' nu ycu'i' yu Tyo can', cui' xaa mdi'in tiin ne' lo' mdyisnan m'ni tnu ne' 'in Ndiose, lo' nchcui' ne': Ca nu lo'o ne' gentil cua' mdaa Ndiose cha' cuiya' si'yana xilo'o chon' ne' qui'ya 'in ne', lo' caja sca chendyu nu a tsa ti 'a 'in ne'.

Jun nu ndi'in quichen Antioquia

¹⁹ Ti' xa nu yju'i ne' 'in yu Steba can' m'ni lyi'o 'tnan ne' 'in jun, cua' la tucueen ngunaan jun, ntsu'hui nu mdyiaa se'en lca Fenicia, lo'o se'en lca Chipre, a cunta lo'o quichen Antioquia mdyiaa jun. Una a ycu'i' jun cha' tsu'hue 'in Ndiose lo'o ña'an tucui ti, cui' ca nu tsalca ti lo'o ne' judio. ²⁰ Una lja can' ntsu'hui tucua snan yu Chipre lo'o yu Cirene nu mdiya ti'in quichen Antioquia, mdyisnan ycu'i' yu cha' tsu'hue 'in Ñi X'nan na Jesús lo'o ne' griego ndi'in can'. ²¹ Si'ya cha' cuiya' 'in Ñi X'nan na, qui'an 'a nten ya qui'an ti' ne' lo' mducui ncha'an ne' 'in ñi. ²² Xa ynan jun nu ndi'in quichen Jerusalén cha' can', nguian tñan jun 'in yu Bernabé si'yana tsaay quichen Antioquia. ²³ Una xa mdyiaa yu quichen can', tsu'hue 'a yu'hui tiquee yu si'yana na'an yu ña'an cha' tsu'hue nu ngui'ni Ndiose lo'o jun can'. Mdaa yu cha' tnu tiquee 'in jun si'yana tyi'in tyaa jun cusya 'in jun, a tyi'o tso' jun loo cha' tsu'hue 'in Ñi X'nan na. ²⁴ Ñi ndi'in cha' 'in yu, mtsa'an yu'hui Espiritu nu Luhui 'in Ndiose 'in yu, a cunta lo'o cha' nu ndiya qui'an ti' yu. Lo' qui'an 'a nten ya qui'an ti' 'in Ñi X'nan na. ²⁵ Chon' nde'en can' yaa yu Bernabé quichen Tarso, ya nan yu 'in yu Saulo, lo' nguian lo'o yu 'in nde quichen Antioquia. ²⁶ Can' nguio' ti'in yu lo'o jun ta'a na ni' sca yjan, qui'an 'a nten ngulo'o yu 'in quichen Antioquia can'. Culoo ya' mdyisnan ngulo'o naan ne' 'in jun nu cua' ntsu'hui cha' 'in Cristo: Cristiano. ²⁷ Yato'o sca tsaan, tucua snan yu nu nxyicui' Ndiose 'in mdo'o yu Jerusalén, mdyiaa yu quichen Antioquia. ²⁸ Sca yu can' naan yu Agabo, mdyiton yu lo' mtsa' yu ña'an mxiyicui' Espiritu 'in yu, si'yana ntsu'hui cha' qui'ya bju'ñan sca chcu'i se'en can'. Cha' re yato'o na xa ncu'a yu Claudio ree. ²⁹ Xacan' nchgaa jun Antioquia nu cua' ntsu'hui cha' 'in Jesús, m'ni cuiya' jun cha' si'yana cunda scaa jun taa jun tñi cua' ña'an tca 'in jun, lo' ca'an tñan jun 'in na 'in jun nu ndi'in se'en lyi'ya loo Judea.

³⁰ Cuaña'an yato'o, nguian tñan jun tñi can' lo'o yu Bernabé lo'o yu Saulo, can' nu mdyiaa cunta 'in na 'in yu nu ntsu'hui cunta 'in jun.

12

Yju'i ne' 'in yu Jacobo, lo' msu'hua ne' 'in yu Tyo na'an chcuian

¹ Cui' xacan', yu nu lca ree Herode msu'hua yu 'in tucua snan jun nu cua' ya qui'an ti' 'in Jesús na'an chcuian, si'yana xitijin ne' 'in jun nu ti'i, ² ngulo yu tñan si'yana xi'yu yni yu Jacobo, ta'a ngula yu Xuhua. ³ Na'an yu ree can' si'yana mdyiaa 'a ti' ne' judio ña'an nu m'ni yu, xacan' ngunan yu ña'an nu quinu yu Tyo lja ta'a Pascua xa nchcu ne' jaslya nu a yu'hui suun. ⁴ Xa nguinu yu Tyo can', msu'hua ne' 'in yu na'an chcuian. Mdyaa ne' cunta 'in yu yaa' tsa jacua ta yu sindatu nu chu'hui cuan 'in yu, jacua yu scaa ta yu. Lca cha' 'in yu ree can' si'yana quiyoo ne' 'in yu Tyo can', lo' tloo nten quichen can' ca cuiya' cha' 'in yu xa tsatii ta'a can', ⁵ can' cha' tsu'hue 'a ntsu'hui ne' cuan 'in yu. Una chcu'i lja xacan' a ndla' ti' jun chcu'i lyi'o jun 'in Ndiose si'ya cha' 'in yu.

Xa ngulyoo angujle 'in yu Tyo na'an chcuian

⁶ Cui' xca ti tla can' nu cu'ni cuiya' Herode cha' 'in yu Tyo, lo' yu re lja' yu tlu'hue la lja tucua yu sindatu can', nchcan' tsu'hue yaa' yu lo'o carena, nchgaa la ña'an yu sindatu can' ndon yu cuan nde tuna'an lyi'ya. ⁷ Tsati ntyin msti sca xaa ña'an chcuian can' xa ngu'ya ton sca angujle 'in Ñi X'nan na, yla' sii' yu Tyo can' si'yana tyi'o sla yu, lo' juin 'in yu: Nda ti cu'ni lo' tyitucui. Cui' ña'an lcaa nguutin' carena can' yaa' yu. ⁸ Ti' juin la 'in yu: Xcan' sii' lo' su'hua snan. Lo' cuaña'an m'ni yu. Ti' juin angujle can': Quixen ste' lo' chcu'i ncha'an 'ñan. ⁹ Xacan' mducui ncha'an yu 'in angujle can', una a ñan ti' yu si'yana cha' ñi ca ña'an nu ngui'ni can' lo'o yu, msque' ti' yu si'yana nchcu'i' sla ti yu. ¹⁰ Xa mdijin yu se'en ndon yu sindatu nu cua' nchca tucua ta can', nguila yu se'en ndon tuna'an tlyu nu nguia' lo'o chcuian, ycuui' na nguila na, xacan' mdyi'o ton yu nde lyi'ya'. Lo' xa mdyiaa yu se'en ndyaa cusi tucueen can', mdo'o tso' angujle can' sii' yu. ¹¹ La xacan' nguila cha' tiyaa 'in yu, lo' juin yu: La ñii ncu'a cuiya' tin' si'yana Ñi X'nan na nguian tñan ñi angujle nu ngulo laa 'ñan tuyaa' Herode lo'o ne' judio, ña'an nu ncu'a ti' ne' cu'ni lyi'o ne' 'ñan. ¹² Xa nu ngu'ya tsu'hue ca yu cunta cha' can', mdo'o yu nguiaa yu la na'an 'in María, jyi'an yu Xuhua, yu nu nchcu'i' ne' lo'o lca Marco. Can' qui'an 'a jun ndiyi' ti'in jun, nchcu'i' lyi'o jun 'in Ndiose. ¹³ Xa ngune ycu'i' yu Tyo tuna'an lyi'ya', mdo'o sca nu cuna'an tsa

suhue ti naan Rode, ya na'an cha' ti ca lca can',¹⁴ una cui' xaa yu'hui lyoo tyi'i nchcui' yu Tyo can'. Loo nu tsu'hue ntsu'hui tiquee, ñi a msla tuna'an can', cui' xaa nguia ytsa' 'in jun si'yana yu Tyo ndon yu tuna'an lyi'ya can'.¹⁵ Lo' juin jun 'in: Na ndiyo' nu'huin. Mxcuen nu cuna'an can': Nu cha' ñi ca, cua ndon. Xiya' juin jun 'in: Cui' angujle nu nsñi cunta 'in yu ca lca cua.¹⁶ Yu Tyo can' a ndla ti' yu ndon ycu' yu tuna'an can', lo' xa msla jun 'in na ndyijyin ya' yuhue ti' jun xa na'an jun 'in yu.¹⁷ M'ni yaa' yu si'yana seen tyi'in jun, mdyisnan mtsa' yu ña'an ngulyoo Ñi X'nan na 'in yu na'an chcuca can', lo' juin yu: Cu'ni um cha' tsu'hue quitsa' um 'in yu Jacobo lo'o nchгаа la ña'an jun ta'a na cha' re. Xacan' mdo'o yu nguiaa yu xca se'en.¹⁸ Una xa ngu'ya xaa can', lyee 'a nguilo ti'in yu sindatu si'ya cha' 'in yu Tyo can', cha' ña'an ncuca mdyi'o yu.¹⁹ Yu Herode can' ngulo yu tñan si'yana quia nan ne' 'in yu, una a la nguiaa lyoo yu, lo' xa cua' mxcuenee yu 'in nchгаа yu nu yu'hui cuan can', mdo'o tñan si'yana caja yu. Chon' nde'en la can', yu Herode mdo'o yu se'en lca Judea lo' mdyi'aa yu se'en lca Cesarea.

Xa ngujui yu ree Herode

²⁰ Yu Herode can' ycuen tique' yu lo'o nten ndi'in quichen Tiro lo'o Sidón. Una mdy'ya ycu' ne' cha' ña'an cu'ni chu'hue ne' cha' 'in ne' tloo ree can', lo' mñan ne' cha' tsu'hue 'in yu Blasto, sca yu nu lyi'ya tñan tloo ree, si'yana chcu' yu cha' 'in ne' se'en nu ca'an tñan la yu ree can' na nu cunajo'o 'in ne'.²¹ Xa mdyi'aa tsaan can', yten tucua yu Herode se'en ndlo yu tñan, lo' yu sca te' tsu'hue ña'an, xacan' mdyisnan mda cuen yu 'in nten can'.²² Ycu' cuen nten can' lo'o yu: Ycu' ca Ndiose lca nu nchcui' re, lo' si'i 'a nten chendyu.²³ Ticui' xaa ngu'ya ton sca angujle 'in Ñi X'nan na, m'ni cha' msñi sca quicha 'in yu, mdyisnan ytsu yu'hui cunu' 'in yu lo' ngujui yu, cui' si'yana a mdaa yu loo Ndiose tloo nten can'.²⁴ Cha' tsu'hue 'in Ñi X'nan na nde lyee la nguia nguine yu'hui na, ncuca qui'an la nten nu ya qui'an ti' 'in ñi.²⁵ Yu Bernabé lo'o yu Saulo, xa cua' msu'hua ta yu tñan nu yaa yu quichen Jerusalén, mxitucui yu nde Antioquía, lo' nguia lo'o yu 'in yu Xuhua nu nchcui' ne' lo'o lca Marco.

13

Xa culoo ngua'an tñan jun 'in yu Bernabé lo'o yu Saulo

¹ Se'en ndiyo' ti'in jun quichen Antioquía, can' ndi'in yu nu nxiycui' Ndiose 'in lo'o yu nu ndlo'o 'in jun: Yu Bernabé, yu Simón nu nchcui' ne' lo'o lca Niger, Lucio nu mdo'o se'en lca Cirene, lo'o Manaén, yu nu m'ni co'o ne' 'in sca se'en ti lo'o Herode tetrarca, a

cunta lo'o yu Saulo.² Lja ngui'ni tnu yu can' 'in Ñi X'nan na, ngui'ni yu ayuna, xacan' ycu' Espiritu nu Luhui 'in Ndiose lo'o yu: Lyo ton um 'in yu Bernabé lo'o yu Saulo, si'yana cu'ni yu tñan 'ñan.³ Xa mdyi' ycu' lyi'o yu 'in Ndiose nu m'ni yu ayuna, xacan' mdi'in tyaa yu yaa' yu 'in chcuca yu can', lo' ngua'an tñan jun 'in yu nguiaa yu.

Ycu' yu cha' 'in Ndiose se'en lca Chipre

⁴ Si'yana cua' ngua'an tñan Espiritu nu Luhui 'in Ndiose 'in chcuca yu can', mdyi'aa yu quichen Seleucia, can' yten yu sca ni' yca na'an lo' mdijin xi'yu yu xca tso' se'en lca Chipre.⁵ Xa mdo'o ca'an yu can' mdyi'aa yu quichen Salamina, can' mdyisnan ycu' yu cha' 'in Ndiose scasca se'en n'ni tnu ne' judio 'in ñi. Lo'o yu Xuhua Marco nda'an nda yaa' 'in yu.⁶ Xa cua' tyi'o yso yu ña'an se'en lyi'ya loo Chipre, mdyi'aa yu quichen Pafos. Can' mchcua ta'a yu lo'o sca yu judio, nu jlyo ti' nu naan Barjesús, lo' nchcui' yu si'yana Ndiose lca nu nxiycui' 'in yu.⁷ Ngui'ni yu tñan lo'o yu Sergio Paulo nu lca gubierno can', lo' yu gubierno lca yu sca nu tiyaa, lo' msi'ya yu 'in yu Bernabé lo'o yu Saulo si'yana quine 'in yu cha' tsu'hue 'in Ndiose.⁸ Una yu Elima, yu jlyo ti' can' (si'yana can' cha' nchca ti' chcu' nii yu), ncuca ti' yu chcu' ndijin yu si'yana a tsa qui'an ti' gubierno can' 'in Jesús.⁹ Xacan' yu Saulo can', nu nchcui' ne' lo'o Pablo, mtsa'an yu'hui Espiritu nu Luhui 'in Ndiose 'in yu, mxina'an tsu'hue ca yu 'in yu jlyo ti' can',¹⁰ lo' juin yu 'in: Nu'huin lca sñe' laxa'an nu mtsa'an yu'hui cha' cuñi lo'o nchгаа loo cha' ngunan' 'in, lca sca nu nxcuan tloo cha' tsu'hue 'in Ndiose. ¿La ñi xaa cula' ti' chcu' ndijin loo cha' nu ñi 'in Ñi X'nan na Jesús?¹¹ Can' cha' cua' ñi, xitijin Ñi X'nan na 'in nu ti'i lo' a ca chcan' a 'in sca co' xaa. Cui' ña'an lcaa nguinu tla yta tloo yu, lo' mdyisnan mjnan yaa' yu cha' caja nu ta yaa' 'in yu.¹² Xa na'an yu gubierno cha' nu yato'o 'in yu can', cui' xaa yu qui'an ti' yu 'in Ñi X'nan na, ndyijyin ya' nduhue ti' yu ña'an nguiaa cha' tsu'hue 'in ñi.

Xa mdyi'aa jun se'en lyi'ya loo Pisidia

¹³ Xacan' mdo'o yu Pablo lo'o ta'a nda'an yu se'en lca quichen Pafos, lo' yten yu ni' sca yca na'an tsaya' mdyi'aa yu quichen Perge se'en lyi'ya loo Panfilia. Una yu Xuhua Marco can' mxitucui yu nde Jerusalén.¹⁴ Mdo'o chcuca yu can' quichen Perge lo' mdyi'aa yu quichen Antioquía se'en lyi'ya loo Pisidia. Tsaan nu nxitñan' ne' judio yten yu se'en n'ni tnu ne' 'in Ndiose, can' yten tucua yu.¹⁵ Yu nu ndlo tñan se'en can', xa mdyi' ycu' yu quityi se'en ngua'an scua lee, lo'o cha' nu ngua'an scua yu nu mxiycui' Ndiose 'in cua' s'ni, xacan' mñicha' yu 'in

chcuaa yu can': 'Un ta'a Judio na, cha' ta nde'en la cha' lyi'ya um tca culo'o um 'in hua. ¹⁶ Xacan' mdyiton yu Pablo, lo' m'ni yaa' yu si'yana tyisnan chcu' yu, lo' juin yu: 'Un ne' Israel, quine 'in um nchгаа 'un ne' nu n'ni tnu 'in Ndiose. ¹⁷ Ndiose 'in ne' Israel, ñi nu ngulohui 'in nten cula 'in na, m'ni ñi cha' ncuu ne' sca quichen tlyu, siya' lca ne' sca ne' mda'an yu'hui ti se'en lca Egipto, lo' ngulyoo ñi 'in ne' se'en can' lo'o sca cha' cuiya' nu tlyu. ¹⁸ Tsani' tucua yla yjan yu'hui cha' tlyu ti' 'in Ndiose lo'o ne', lja mda'an yu'hui ne' se'en lca yuu ngutyi can'. ¹⁹ Xacan' ngujlyo ñi tsa cati quichen tnu se'en lyi'ya loo Canaán, se'en nu quinu yuu can' 'in nten cula 'in na. ²⁰ Xa cua' mdijin jacua ciento tlu'hue yjan, Ndiose mdaa ñi cha' cuiya' si'yana culo ton ne' bse nu culo tñan 'in ne', tsaya' mdyiaa tsaan nu mdo'o ton yu Samuel, yu nu mxiycui' Ndiose 'in. ²¹ Chon' nde'en can' mñan ne' sca ree nu culo ca tñan 'in ne', xacan' ngulohui Ndiose 'in yu Saul, sñe' yu Cis nu lca ta nten 'in yu Benjamin. Tsani' tucua yla yjan ngulo yu tñan. ²² Xa cua' ngujui yu Saul, ngulohui Ndiose 'in yu Davi nu ca yu ree, lo' ndeña'an ycu' ñi cha' 'in yu: Davi, sñe' Isai, nde nu su'hua ña'an lca cusya 'in lo'on, lo' cu'ni yu tsaña'an nu nchca tin'. ²³ Cui' loo ta nten 'in yu Ndiose ngua'an tñan ñi 'in Jesús si'yana culo laa ñi 'in ne' Israel, tsaña'an cha' nu cua' mdi'in tyaa Ndiose lo'o nten cula 'in na ti' s'ni. ²⁴ Ti' lyijyi tyisnan cu'ni ñi tñan 'in Ndiose, xa cua' mda'an ycu' yu Xuhua lo'o ne' Israel si'yana tyaa ti' ne' 'in Ndiose lo' chcua tya ne'. ²⁵ Xa nu cua' tyii tñan ngui'ni yu Xuhua can', juin yu lo'o nten: ¿Tucui ta lcan nan' ñan ñi 'in Jesús si'yana ñan ti' um can' lcan. Nde chon' re ljaan sca ñi nu tlyu lati que 'ñan nan', lo' ndyijyin ya' nducui tin' cha' cua na siya' tisanan ti ñi xtín'. ²⁶ Nchгаа naan nu lca ta nten 'in Abraham, lo'o nchгаа 'un ne' nu n'ni tnu 'in Ndiose nducua um re, Ndiose ngua'an tñan ñi cha' tsu'hue re 'in um si'yana tca tyi'o laa um. ²⁷ Ne' ndi'in quichen Jerusalén lo'o yu nu ngu'ya tñan can', a ngu'ya ne' cha' tiyaa tucui ca lca Jesús, siya' nchгаа tsaan nu nxitñan' ne' nchcui' ne' quityi nu ngua'an scua yu nu mxiycui' Ndiose 'in cua' s'ni, yato'o mducua ne' tñan cha' can' xa ngulo qui'ya ne' 'in Jesús. ²⁸ Siya' a sca qui'ya nguija lyoo 'in ñi, una mñan ne' 'in Pilato si'yana cuji ne' 'in ñi. ²⁹ Xa cua' yato'o nchгаа cha' nu ngua'an scua nu nchcui' cha' 'in ñi, xacan' mdyi'ya ne' 'in ñi loo cusu lo' ya tsi' ne' 'in ñi, ³⁰ una Ndiose m'ni cha' mdyiqui'o ñi. ³¹ Tyun' a tsaan ti' ngulo'o tloo ñi 'in jun nu mdyia lo'o ñi quichen Jerusalén xa mdo'o ñi se'en lca Galilea, can' nu ndaa suun cha' 'in ñi. ³² Lo'o huare' nda'an ycu' hua cha' tsu'hue 'in ñi lo'o um, cui' cha' nu mdi'in

tyaa Ndiose lo'o nten cula 'in na. ³³ Nchгаа cha' tsu'hue re cua' mdaa Ndiose 'in nare' nu lca sñe' ñi xa m'ni ñi cha' mdyiqui'o Jesús, cui' tsaña'an nchcui' Salmo nu cua' nchca tucua: —Nu'huin lca Sñen', lo' nan' lcan Sti cua' ñii—. ³⁴ Nchcui' Salmo si'yana tyiqui'o ñi, a xca 'a tsaan ti' cutso' ti'in cunan' ñi: —In nu'huin qui'ni ca'an nchгаа cha' tsu'hue nu cua' mdi'in tyaan lo'o yu Davi—. ³⁵ Can' cha' ndeña'an nchcui' quityi Salmo xca se'en: —A taa um cha' cuiya' si'yana cutso' ti'in cunan' Sñe' um nu cua' ngulohui um—. ³⁶ Cha' ñi si'yana yu Davi ngulo yu tñan tsaña'an nu mdaa Ndiose cha' cuiya' 'in yu, xacan' ngujui yu, sca se'en ti mtsi' yu lo'o nten cula 'in yu, lo' ytso' ti'in cunan' yu. ³⁷ Una ñi nu m'ni Ndiose cha' mdyiqui'o can', a ytso' ti'in cunan' ñi. ³⁸ 'Un nu lca ta nten 'in na, ca jlyo ti' um cha' re: Si'ya Jesús caja ña'an cu'ni Ndiose cha' tlyu ti' 'in na, ³⁹ si'yana cunta cha' 'in lee nu ngua'an scua Moisés, a ncuu xnu luhui na 'in na si'ya qui'ya nducui na, una nchгаа nu tsa qui'an ti' 'in Jesús quinu luhui can' tloo Ndiose. ⁴⁰ Can' cha' cua' ñii, xñi um cunta si'yana a caan cha' nu ngua'an scua yu nu mxiycui' Ndiose 'in, lo' nchcui' na: ⁴¹ —Xñi um cunta 'un nu nxcuan tloo 'ñan, lo' chu'hui yuhue ti' um ña'an ntsu'hui cha' caja um, si'yana nan' cu'nin sca cha' nu tnu tloo um, lo' ñi a tsa qui'an ti' um siya' caja nu quitsa' 'in um—. ⁴² Xa mdyi'o yu Pablo lo'o yu Bernabé se'en ndiyo' ti'in ne' can', ne' gentil nu ntsu'hui lja can' mñan ne' cha' tsu'hue 'in yu si'yana ti' chcu' la yu cha' can' ta'a snu' tsaan, cui' tsaan nu nxitñan' ne'. ⁴³ Xa nu cua' msla' ta'a jun, qui'an 'a ne' judio, lo'o nu cua' ntsu'hui ña'an cha' 'in ne', mducui ncha'an ne' 'in yu Pablo lo'o yu Bernabé, xacan' mdyisnan mda cuen yu 'in nten can' ña'an nu ti' tsa quiñan la ne' loo cha' tsu'hue 'in Ndiose. ⁴⁴ Mda'a snu' tsaan can', la' nchгаа ti nten can' ngui'o ti'in ne' se'en nu quine 'in ne' cha' tsu'hue 'in Ndiose. ⁴⁵ Una xa na'an ne' judio si'yana qui'an 'a nten ngui'o ti'in ne', xacan' yten cha' nsin' ti' tiquee ne', lo' mdyisnan ycu' tyijyin ne' lo' mdaja ne' 'in yu Pablo. ⁴⁶ Yu Pablo lo'o yu Bernabé, a ytsen yu mxcuen yu 'in ne': Lo'o um ntsu'hui cha' chcu' hua cha' tsu'hue re 'in Ndiose culo nducua la, una mscuan tloo um 'in na, a ñan ti' um si'ya cha' re caja chendyu nu a tsa ti' 'a 'in um, can' cha' cua' ñii, tsu'hue lati chcu' hua lo'o ne' gentil. ⁴⁷ Si'yana nde tñan ngulo Ñi X'nan na 'in hua, lo' nchcui' ñi: —Nan' mdi'in tyaan 'in si'yana ca sca xaa 'in ne' gentil nu ndi'in sca chcu' chendyu, si'yana tyi'o laa ne'—. ⁴⁸ Xa ngune 'in ne' gentil cha' can', tsu'hue 'a yu'hui tiquee ne', lo' m'ni tnu ne' 'in Ñi X'nan na si'ya ycha' ñi, lo' ya qui'an ti' nchгаа nu cua' mdo'o hui 'in

Ndiose, jun nu ntsu'hui cha' caja chendyu nu a tsa ti 'a 'in. ⁴⁹ Cha' tsu'hue 'in Ñi X'nan na nguine yu'hui na ña'aaan sca chcui se'en can'. ⁵⁰ Una ne' judio mdyisanan mxo' ti'in ta'a ne' lo'o yu nu lyi'ya tñan quichen can', lo'o ne' cuna'an nu suun lca cha' 'in, msu'hua ne' tiquee nten quichen can', lo' mducui lyi'o ne' 'in yu Pablo lo'o yu Bernabé. ⁵¹ Tu'hua quichen can' mscuin yu yuu quiya' yu, mdo'o yu nguiaa yu nde quichen Iconio. ⁵² Tsalca jun nu cua' ntsu'hui cha' 'in Jesús nu ndi'in quichen Antioquia, tsu'hue 'a ntsu'hui tiquee jun si'yana mtsa'an yu'hui Espiritu nu Luhui 'in Ndiöse 'in jun.

14

Xa mdiyaa yu quichen Iconio

¹ Mdiyaa chcuua yu can' quichen Iconio, yten yu se'en n'ni tnu ne' judio 'in Ndiöse, lo' si'ya cha' nu ycu' yu can', qui'an 'a nten ya qui'an ti' 'in Jesús, ne' judio, lo'o ne' gentil. ² Una nchgaa la ña'an ne' judio nu a ya qui'an ti', msu'hua tiquee ta'a ne' lo'o ne' gentil se'en nu lyi'un ti' ne' lo' a cu'ni cunta 'a ne' 'in jun ta'a na. ³ Siya' cuaña'an, tyun 'a tsaan ti' nguinu yu quichen can', a ytsen yu ycu' yu cha' tsu'hue 'in Ñi X'nan na, mdaa ñi cha' cuiya' 'in yu cu'ni yu scasca cha' nu tnu, lo' ca cuiya' ti' ne' si'yana lca na cha' nu ñi. ⁴ A ncua 'a ca sca cha' ti' 'in nten can', ntsu'hui nu yaa tso' 'in ne' judio, lo' ntsu'hui nu yaa tso' 'in chcuua yu can'. ⁵ Una ne' judio lo'o ne' gentil m'ni cuiya' ne' cha' lo'o yu bsya, si'yana tucui lyi'o ne' 'in chcuua yu can', lo' kujui ne' 'in yu lo'o quee ti. ⁶ Una xa ynan yu cha' can', cui' xaa mdo'o yu quichen can', lo' mdiyaa yu quichen Listra lo'o Derbe, se'en lyi'ya loo Licoonia. ⁷ Ña'aaan se'en can' mda'an ycu' yu cha' tsu'hue 'in Jesús.

Xa mji'in ne' quee 'in yu Pablo quichen Listra

⁸ Quichen Listra, can' ndi'in sca yu mchcun' chcuua tso' quiya' ti' xa ngula. ⁹ Yu re ngune 'in yu cha' nu nchcui' yu Pablo, xacan' mxina'an yu se'en nducua yu ti'i can', lo' ngüi ti' yu si'yana ndiya qui'an ti' can' 'in Ndiöse nu tca cu'ni chca 'in, ¹⁰ lo' ycu' cuen yu lo'o: Xñii um quiya' um, lo' tyiton um. Sca juesa ti mdyiton yu lo' mda'an yu. ¹¹ Xa na'an nten ña'an cha' nu m'ni yu Pablo, xacan' mdyisanan ycu' cuen ne' lo'o ycha' ne' Licoonia: Ñii nu na'an tloo ca na 'in tucua jo'o tsaña'an nchca ti' sca yu qui'yu. ¹² Mdi'in tyaa ne' nii yu Bernabé, Stina Jo'o Jupiter, lo' yu Pablo ndlo'o naan ne' 'in yu, Stina Jo'o Mercurio, si'yana can' nu lye la nchcui'. ¹³ Yu nu lca stjio'o 'in laa se'en nducua Stina Jupiter, cui' laa nu nducua tu'hua quichen can', ya lo'o yu tucua snan toro tulaa can', a cunta m'ni chu'hue yu

quee se'en nu cu'ni tnu yu 'in chcuua yu lo'o nchgaa nten can'. ¹⁴ Una xa ynan yu Pablo lo'o yu Bernabé cha' can', hasta msta yu ste' yu yten yu lja nten can', lo' ycu' cuen yu: ¹⁵ Nchgaa 'un nu ndi'in re, ¿ñi cha' ngui'ni um cuaña'an? Lo'o huare' lca hua nten chendyu ña'an nu lca um, ta si'i cui' cha' re nchcui' hua si'yana tyaa ti' um 'in Ndiöse, ñi nu lo'o ca, —ñi nu mtñan ni' cuaan lo'o chendyu re, lo'o tyi'a tujo'o, lo'o nchgaa loo na nu ndi'in 'in na—. ¹⁶ Chendyu nu mdijin Ndiöse mda loo ñi 'in nten, siya' mda'an ne' ña'an nu ncua ti' ne'. ¹⁷ Una ti' ngui'ni ñi cha' tsu'hue lo'o na se'en nu a jlya ti' na 'in ñi: Ndyi'ya ñi quioo, ngui'ni ñi cha' nchca tñan na nu ntya na, a ndiya lyijyi na nu najo'o 'in na, tsu'hue ntsu'hui tiquee na nchgaa xaa. ¹⁸ Lo'o cha' nu ycu' yu can', que' 'a ncua canan nu a cu'ni tnu ne' 'in yu lo'o 'ni can'. ¹⁹ Xacan' mdiyaaan tucua snan ne' judio nu mdo'o quichen Antioquia lo'o quichen Iconio, nu msu'hua tiquee nten qui'an can', lo' yato'o mjyi'in ne' quee 'in yu Pablo, msque' ti' ne' si'yana cua' ngujui yu, lo' ncuan quii suhwe' ne' 'in yu la tu'hua quichen. ²⁰ Nchgaa jun nu cua' ntsu'hui cha' 'in Jesús msu'hua lo'o jun 'in yu, mdyiton yu lo' yten yu loo quichen can' xiya'. Xca tsaan can' mdo'o yu nguiaa yu lo'o yu Bernabé nde se'en lca quichen Derbe. ²¹ Mdyisanan ycu' yu cha' tsu'hue 'in Jesús quichen can', qui'an 'a nten m'ni yu canan nu ya qui'an ti' 'in Jesús, xacan' mxitucui yu, lo' mdijin yu quichen Listra, lo'o Iconio, lo'o Antioquia. ²² Mdaa yu cha' tnu tiquee 'in jun nu cua' ntsu'hui cha' 'in Jesús, si'yana a tyi'o tso' jun loo cha' nu cua' ya qui'an ti' jun, lo' juin yu 'in jun: Loo nu sten na se'en ndlo Ndiöse tñan, 'ni cha' tyijyin na scasca nu ti'i. ²³ Cunda scaa quichen can', ngulo ton yu 'in yu nu chu'hui cunta 'in jun ta'a na, lo' xa cua' m'ni yu ayuna nu ycu' lyi'o yu 'in Ndiöse, mxnu yu cunta 'in yu can' yaa' Ñi X'nan na, ñi nu 'in ya qui'an ti' yu.

Xa mxitucui yu quichen Antioquia se'en lyi'ya loo Siria

²⁴ Xacan' mdo'o chcuua yu can' nguiaa yu, mdijin yu se'en lyi'ya loo Pisidia, lo' mdiyaa yu loo yuu 'in ne' Panfilia. ²⁵ Quichen Perge, can' ycu' yu cha' tsu'hue 'in Ndiöse, xacan' mdo'o yu nguiaa yu tsaya' mdiyaa yu quichen Atalia. ²⁶ Can' yten yu ni' yca na'an, si'yana xitucui yu quichen Antioquia, se'en nu mxnu jun cunta 'in yu yaa' Ndiöse lo'o tñan nu yaa yu. ²⁷ Xa nguila yu quichen can', mxo' ti'in yu 'in jun ta'a na, lo' mdaa yu suun tsala ña'an tnu cha' nu m'ni Ndiöse lo'o yu se'en yaa yu, lo' ña'an msla Ndiöse sca tucueen 'in ne' gentil si'yana tsa qui'an ti' ne' 'in ñi. ²⁸ Quichen can' x'ni 'a nguinu chcuua yu can' lo'o jun nu cua' ya qui'an ti' 'in Jesús.

15

Xa m'ni cuiya' jun cha' quichen Jerusalén

¹ Can' mdiyaa tucua snan yu nu mdo'o se'en lyi'ya loo Judea, mdyisnan ngulo'o yu 'in jun ta'a na, lo' nchcui' yu: Cha' na a ca circuncida 'in um ña'an cha' nu ngua'an scua Moisé, a tca tyi'o laa um. ² Una yu Pablo lo'o yu Bernabé a ncuca ca sca cha' ti 'in yu lo'o yu can', lyee 'a ycu'i tyijjin yu scasca yu, can' cha' mdi'in tyaa jun cha' si'yana tsaay Pablo lo'o yu Bernabé quichen Jerusalén, lo'o chcuca xnan jun nu ca ta'a tsaay yu, lo' cu'ni cuiya' yu cha' can' lo'o yu ta'a mda'an Jesús, tsatlyu lo'o yu nu ntsu'hui cunta 'in jun ta'a na can'. ³ Xacan' ngua'an tñan jun 'in yu nguaay yu, lo' mdijin yu se'en lyi'ya loo Fenicia lo'o Samaria, mdaay yu suun lo'o jun ta'a na si'yana lo'o ne' gentil cua' ya qui'an ti' 'in Jesús, lo' nchgaa jun tsu'hue ntsu'hui tiquee jun si'ya cha' can'. ⁴ Xa mdiyaa yu Jerusalén, yu ta'a mda'an Jesús lo'o yu nu ntsu'hui cunta 'in jun mchcuan cunta 'in yu, lo' mdyisnan mdaay yu suun ña'an cha' tsu'hue m'ni Ndiose lo'o yu se'en yaa yu. ⁵ Yu nu yu'hui tso' 'in ne' fariseo nu cua' ya qui'an ti' 'in Jesús, cui' xaa mdyiton yu, lo' juin yu: 'Ni cha' ca circuncida 'in ne' gentil lo' xu'hua se'en ne' cha' 'in lee nu ngua'an scua Moisé. ⁶ Xacan' nguio' ti'in yu ta'a mda'an Jesús lo'o yu nu ntsu'hui cunta 'in jun ta'a na, si'yana cu'ni cuiya' jun cha' can'. ⁷ Xa nu cua' lyee 'a ycu'i tyijjin jun cha' can', mdyiton yu Tyo lo' juin yu: Nchgaa 'un jun ta'a na, jlyo ti' na si'yana cua' s'ni ngulohui Ndiose ñan nu tsa ycuin' cha' tsu'hue 'in ñi lo'o ne' gentil se'en nu tsa qui'an ti' ne' 'in ñi. ⁸ Ndiose, ñi nu ndyu'hui lyou ña'an lca cusya 'in na, ncuca xu'hue ñi 'in ne' lo' mdaa ñi Espiritu nu Luhui 'in ñi tsaña'an yato'o 'in nare'. ⁹ Scaña'an ti' na tloo Ndiose lo'o ne' gentil, si'yana msuhui ñi ni' cusya 'in ne' xa nu ya qui'an ti' ne'. ¹⁰ Cua' ñii, ¿ñi cha' ta ngu'i'ni lye' ti' um 'in Ndiose si'ya cha' re? ¿Ta na nchca ti' um so' tucua um sca yu'hua chon' jun nu cua' ntsu'hui cha' 'in Jesús, sca yu'hua nu ñi nten cula 'in na, ñi nare', lo' a nchca cui'ya na? ¹¹ Cui' ca nu ndiya qui'an ti' na si'yana tyi'o laa na si'ya cha' tsu'hue 'in Ñi X'nan na Jesús, cui' cuaña'an tyi'o laa ne' gentil. ¹² La xacan' mdi'in tiin nchgaa jun can', lo' ngune 'in jun ña'an cha' nu ycu'i yu Bernabé lo'o yu Pablo, ña'an m'ni Ndiose scasca cha' nu tnu lo'o ne' gentil nchgaa se'en yaa yu. ¹³ Xa mdyi ycu'i yu cha' can', juin yu Jacobo: Nchgaa 'un jun ta'a na, quine 'in um sca cha' nu chcuin'. ¹⁴ Yu Tyo cua' mtsa' yu 'in na ña'an cha' tsu'hue m'ni Ndiose lo'o ne' gentil culoo ya', si'yana lja can' caju nu cu'ni tnu 'in ñi. ¹⁵ Cha' re nchcua ta'a na lo'o cha' nu ngua'an scua yu nu mxiyucui' Ndiose 'in cua' s'ni, lo'

nchcui' na: ¹⁶ —Nde loo la re, nan' xitucuin, lo' xiya' xiton na'an 'in Davi nu cua' ngujlyo can', cu'ni chu'huen suun na, lo' xiton 'in na xiya', ¹⁷ ña'an ca si'yana nchgaa la ña'an nten quia na ne' 'in ñi X'nan na, nchgaa ne' gentil, tsalca nu cua' ngulohuin nu ca ja'an ñan. ¹⁸ Cuaña'an juin Ñi X'nan na, ñi nu cua' s'ni ngu'i'ni cha' re—. ¹⁹ Can' cha' ñan tin', a nchca cha' chcu'i ndijin na loo chendyu 'in ne' gentil nu cua' ya qui'an ti' 'in Ndiose. ²⁰ Cui' ca nu ca'an tñan na sca quityi 'in jun, si'yana a cu' a jun na nu cua' yu'hui loo jo'o, ñi a sten yu'hui jun lo'o cuilyi'o nten uta lo'o ne' ycu'i' ti, ñi a cu' ne' cunan' 'ni nu a nslo tne, ñi a ntsu'hui cha' cu' ne' tne 'ni. ²¹ Si'yana ti' cua' s'ni cunda sca quichen se'en n'ni tnu ne' judio 'in Ndiose, ndyijji nu nchcui' quityi nu ngua'an scua Moisé nchgaa tsaan nu nxitñan' na. ²² Xacan' yu ta'a mda'an Jesús lo'o yu nu ntsu'hui cunta 'in jun, tsatlyu lo'o nchgaa la jun ta'a na, m'ni cuiya' jun cha' si'yana culohui jun nu ta'a quiaa yu Pablo lo'o Bernabé nde quichen Antioquía. Ngua'an tñan jun 'in yu Sila, lo'o Juda, nu nchcui' ne' lo'o Barsabás, cui' jun nu ndon loo lati 'in jun ta'a na. ²³ Ngua'an jun sca quityi nu cui'ya yu, lo' nchcui' na: Nchgaa hua nu ta'a mda'an hua lo'o Jesús, lo'o nchgaa hua nu ntsu'hui cunta 'in jun ta'a na, tsatlyu lo'o jun ta'a na nchcui' cha' hua 'in um, 'un ne' gentil nu lca ta'a na nu ndi'in quichen Antioquía, lo'o se'en lyi'ya loo Siria lo'o Cilicia. ²⁴ Cua' ynan hua cha' si'yana tucua snan yu nu mdo'o lja hua yaa yu se'en ndi'in um, si'i lo'o cha' cuiya' 'in hua, lo' msu'hua yu cha' nduhue ti' tiquee um lo'o cha' nu ycu'i' yu si'yana ca circuncida 'in um, lo' tucua um tñan cha' 'in lee nu ngua'an scua Moisé. ²⁵ Huare' m'ni cuiya' hua cha' si'yana ca'an tñan hua 'in yu nu ta'a quiaa yu Bernabé lo'o yu Pablo, yu nu ndyu'hui cuiya' ti' hua 'in, ²⁶ yu nu cua' tyun ya' nchca cha' caju si'ya cha' 'in Ñi X'nan na Jesucristo. ²⁷ Can' cha' ngua'an tñan hua 'in yu Juda lo'o yu Sila se'en ndi'in um si'yana tca taa yu suun cha' re. ²⁸ Si'ya Espiritu nu Luhui 'in Ndiose nu mxicu'ni cusya 'in hua, a ncuca lca tiquee hua ti'in tyaa hua sca cha' nu tucui' 'in um, tsaloo ti' xu'hua se'en um cha' nu ndon loo lati re: ²⁹ A cu' um ñi sca loo na nu cua' yu'hui loo jo'o, ñi a cu' um tne, ñi cunan' 'ni nu a nslo tne, ñi a sten yu'hui um lo'o cuilyi'o nten uta lo'o ne' ycu'i' ti. Tsu'hue cha' cu'ni cunta um cha' re. Tsacua ti' cha' chcu'i' na. ³⁰ Xacan' mxitucui yu quichen Antioquía, lo' mxo' ti'in yu nchgaa jun ta'a na, lo' mdyay yu cunta quityi can'. ³¹ Xa mdyi ycu'i' jun 'in na, tsu'hue 'a ntsu'hui tiquee jun si'ya cha' can'. ³² Si'yana yu Juda lo'o yu Sila lca yu nu nxiycui' Ndiose 'in, a yaa lyijji cha' nu ngulo'o yu nu taa cha' tnu

tiquee 'in jun, lo' mdi'in tya tla la yu 'in jun tucueen 'in Ndiose. ³³ Can' nguinu yu lo'o jun sca co' xaa, lo' xa nde xitucui yu se'en ndi'in jun nu ngua'an tñan 'in yu, lo'o suun ña'an msla' ta'a jun lo'o yu. ³⁴ Una yu Sila can' ncuca lca tiquee yu quinu la yu quichen can'. ³⁵ Yu Pablo lo'o Bernabé ti' nguinu la yu quichen Antioquia, sca cha' ti 'in yu lo'o jun mda'an ycu' jun cha' tsu'hue 'in Ñi X'nan na, lo' ngulo'o jun 'in ne'.

Xa mda'an yu Pablo tijyo' loo nu cua' nchca tucua juesa

³⁶ Chon' nde'en la can' juin yu Pablo 'in yu Bernabé: Tsa na'an na 'in nchгаа jun ta'a na nu ndi'in scasca quichen se'en ycu' na cha' tsu'hue 'in Ñi X'nan na, cha' ña'an ca ndi'in jun. ³⁷ Yu Bernabé ncuca ti' yu tsa lo'o yu 'in yu Xuhua, yu nu nchcui' ne' lo'o lca Marco. ³⁸ Una yu Pablo a mslyaa tsa lo'o 'in yu, si'yana ti' la se'en lca Panfilia mxitucui yu lo' a mslyaa 'a yu ti' cu'ni yu tñan 'in Ndiose. ³⁹ Lo' si'yana a ncuca ca sca cha' ti 'in yu, can' cha' mdo'o tso' yu scasca yu. Yu Bernabé ya lo'o 'in yu Marco, lo' yten yu ni' sca yca na'an nu tiyaa se'en lca Chipre. ⁴⁰ Yu Pablo ngulohui 'in yu Sila si'yana ca ta'a tyi'an yu, lo' xa cua' mxnu jun cunta 'in yu yaa' Ñi X'nan na mdo'o yu nguaia yu. ⁴¹ Mdijin yu se'en lyi'ya loo Siria lo'o Cilicia, mdaa yu cha' tnu tiquee 'in nchгаа jun nu cua' ya qui'an ti' 'in Jesús.

16

Xa mda'an yu Timoteo lo'o yu Pablo lo'o Sila

¹ Chon' nde'en can' mdiyaa yu quichen Derbe lo'o Listra, can' ndi'in sca yu nu cua' ntsu'hui cha' 'in Jesús, lo' naan yu Timoteo. Ne' judio lca jyi'an yu, lo' ndiya qui'an ti' 'in Jesús, una sti yu lca ne' griego. ² Jun ta'a na ndi'in quichen Listra lo'o Iconio, tsu'hue 'a suun ndaa jun cha' 'in yu Timoteo. ³ Yu Pablo ncuca ti' yu tsa lo'o yu 'in Timoteo, can' cha' m'ni yu cha' ncuca circuncida 'in yu, si'ya cha' 'in ne' judio nu ndi'in quichen se'en ntsu'hui cha' tyijjin yu, lo' jlyo ti' ne' si'yana ne' griego lca sti yu Timoteo. ⁴ Cunda scaa quichen ndyijjin yu, mtsa' yu 'in jun ña'an cha' nu mxnu scua yu ta'a mda'an Jesús lo'o yu nu ntsu'hui cunta 'in jun nu ndi'in quichen Jerusalén, si'yana xu'hua se'en jun nchгаа cha' nu nchcui' quityi can'. ⁵ Cuaña'an nde lyeec la jui cha' tnu tiquee 'in jun lo'o cha' nu cua' ya qui'an ti' jun, cunda scaa tsaan can' nchca qui'an la jun.

Xa na'an xñii yu Pablo cha' 'in yu Macedonia

⁶ Mdijin ti yu se'en lca Frigia lo'o se'en lyi'ya loo Galacia, si'yana a mdaa Espíritu nu Luhui 'in Ndiose cha' cuiya' chcu' yu

cha' tsu'hue 'in ñi sca chcu' se'en lyi'ya loo Asia. ⁷ Xa mdiyaa yu se'en lyi'ya loo Misia nu cua' tyijjin yu se'en lyi'ya loo Bitinia, ticui' ti ña'an a mdaa Espíritu cha' cuiya' sten yu se'en can'. ⁸ Xacan' mdijin ñi ti yu se'en lyi'ya loo Misia, lo' mdiyaa yu quichen Troas. ⁹ Sca tla can' na'an xñii yu Pablo sca cha', na'an yu ndon sca yu mdo'o se'en lyi'ya loo Macedonia, njñan cha' tsu'hue 'in yu lo' nchcui': Tyijjin xi'yu um lo' caan um se'en lyi'ya loo Macedonia, lo' ta yaa' um 'in hua. ¹⁰ Xa na'an yu cha' can', cui' xaa m'ni hua cha' nu tsa hua se'en lyi'ya loo Macedonia, si'yana ngujlyo tsu'hue ti' hua Ndiose lca nu ngulo tñan 'in hua tsa ycu' hua cha' tsu'hue 'in ñi se'en can'.

Xa yu'hui yu na'an chcuca quichen Filipos

¹¹ Xacan' yten hua ni' sca yca na'an, mdijin ñi ti hua tsaya' mdiyaa hua se'en lca Samotracia, xca tsaan can' mdo'o ca'an hua quichen Neápolis. ¹² Can' mdo'o hua mda'an quiya' ti' hua, mdiyaa hua quichen Filipos, sca quichen nu ndon loo lati 'in Macedonia, lo' lca na quichen romano, can' nguinu hua tucua snan tsaan. ¹³ Tsaan nu nxitñan' ne' judio mdo'o hua nde tu'hua quichen se'en su chco tlyu, ñan ti' hua quija lyoo hua sca se'en nchcui' lyi'o ne' 'in Ndiose. Can' yten tucua hua, lo' mdyisanan ycu' hua cha' tsu'hue 'in Jesús lo'o ne' cuna'an nu cua' nguio' ti'in can'. ¹⁴ Lja can' ndon nscan sca ne' cuna'an naan Lidia nu mdo'o quichen Tiatira, ndujui' ne' te' nu tsu'hue ña'an cuca, lo' lca ne' nu ndiya qui'an ti' 'in Ndiose. Si'ya cha' nu ycu' yu Pablo msla Ñi X'nan na cha' tiyaa 'in ne' si'yana tca cu'ni cunta ne' cha' can'. ¹⁵ Xa cua' mducua tya ne' lo'o nchгаа nu ndi'in na'an 'in ne', juin ne' lo'o hua: Cha' 'un ndyu'hui lyoo um si'yana ndiya qui'an ti' hua 'in Ñi X'nan na, tsaam lo'o quinu um la na'an 'in hua. Cuaña'an mxicu'ni ne' 'in hua nguinu hua can'. ¹⁶ Yato'o sca tsaan xa nguaia hua se'en nchcui' lyi'o ne' 'in Ndiose, can' mchcua ta'a hua lo'o sca ne' cuna'an tsa suhue ti nu ntsu'hui cui'in xa'an 'in nu ntsa' ña'an cha' nu ljaan 'in nten. Qui'an 'a canan n'ni x'nan ne' cuna'an can' si'ya cha' jlyo ti' can' 'in ne'. ¹⁷ Mducui ncha'an ne' 'in yu Pablo se'en nguaia hua, lo' nchcui' cuen ne': Nchгаа yu re lca yu nguso 'in Ndiose, ñi nu tlyu lati, lo' nchcui' yu ña'an ntsu'hui cha' tyi'o laa um. ¹⁸ Ticui' ti loo cha' nda'an ycu' ne' cuna'an can' nchгаа tsaan, yu Pablo mxia' ti' yu ña'an nchcui' ne', can' cha' mxiton yu, lo' juin yu 'in cui'in can': Nan' culon tñan 'in lo'o cha' cuiya' 'in Jesucristo, tyi'o lo' cula' ton 'in ne'. Cui' xaa mdyi'o cui'in can' 'in ne'. ¹⁹ Xa ngujlyo ti' x'nan ne' cuna'an can' si'yana a ndyu'hui 'a canan 'in ne' lo'o cha' jlyo ti' can', xacan' msñi ne' 'in yu Pablo lo'o yu Sila nu tyaa

ne' cunta 'in yu 'in bsya. ²⁰ Ña'an mdiya lo'o ne' 'in yu tloo bsya, juin ne': Chcuua yu judio re nxilo ti'in yu 'in nten quichen, ²¹ lo' ndlo'o yu ña'an cha' nu cua' ntsu'hui 'in yu, cha' nu a nga'an cha' cu'ni na, ñi a tca xu'hua se'en na, si'yana ndi'in na se'en lyi'ya loo Roma. ²² Xacan' tsatlyu ngu'ya nten can' chon' yu, lo' yu bsya can' ngulo yu tñan si'yana tyi'o ste' yu lo' qui'ni yu. ²³ Xa lyee 'a cua' mjiyi'in ne' 'in yu, xacan' msu'hua ne' 'in yu na'an chcuua, lo' ngulo ne' tñan 'in yu nu ntsu'hui cuan can', si'yana xñi tsu'hue yu cunta 'in chcuua yu can'. ²⁴ Mchcuua yu cunta 'in jun lo' msu'hua yu 'in jun cuarto nu qui'ni la, can' mscan' yu quiya' jun tulja yca. ²⁵ Yu Pablo lo'o yu Sila nchcui' lyi'o yu 'in Ndiose, nguila lo'o yu 'in ñi tlu'hue tla, lo' ne' 'in nchгаа la ña'an yu preso can'. ²⁶ Tsati ntyin mdyisnan nguñan lyee ya', tsaya' mchcui ti'in suun na'an chcuua can', juesa nu nguñan nguila nchгаа tuna'an can', cui' ña'an lcaa nguítin' carena nchcan' nchгаа yu preso can'. ²⁷ Mdyi'o sla yu nu ntsu'hui cuan can', na'an yu si'yana cua' nducua la nchгаа tuna'an can', ngulyoo yu spada lo' ncuu ti' yu cujui yu 'in yu si'yana ñan ti' yu cua' ngulaa nchгаа preso can'. ²⁸ Una yu Pablo ycuí' cueen yu: A cu'ni um ti'i lo'o um, si'yana nchгаа hua ndi'in hua re. ²⁹ Xacan' yu nu ntsu'hui cuan can' mjiñan yu quii', lo' ndla ndsa ti yten yu ña'an chcuua can', lyee mchcuua yu, mdyi'ya sti yu 'in yu tloo yu Pablo lo'o yu Sila can'. ³⁰ Xacan' ngulyoo yu 'in chcuua yu can', lo' mñicha' yu 'in: ¿Ñi na tca cu'nin si'yana tca tyi'o laan? ³¹ Mxcuen chcuua yu can': Tsa qui'an ti' um 'in Ñi X'nan na Jesucristo, lo' tyi'o laa um lo'o nchгаа nu ndi'in na'an 'in um. ³² Ycui' yu cha' tsu'hue 'in Ñi X'nan na lo'o yu can', tsatlyu lo'o nchгаа nu ndi'in na'an 'in yu. ³³ Ticui' tla can' mjiyi'an yu se'en ti'i 'in chcuua yu can', cui' ña'an lcaa mducua tya yu lo'o nchгаа nu ndi'in na'an 'in yu. ³⁴ Xacan' ya lo'o yu 'in chcuua yu can' la na'an 'in yu, can' mxicu ne' 'in yu. Tsa' hue ntsu'hui tiquee yu tsatlyu lo'o nchгаа nu ndi'in na'an 'in yu, si'yana ya qui'an ti' yu 'in Ndiose. ³⁵ Xa ngu'ya xaa, yu bsya can' ngulo yu tñan 'in tucua snan silyiya si'yana tsa lo'o yu suun 'in yu nu ntsu'hui cuan can', si'yana tca culaa yu 'in yu Pablo lo'o yu Sila. ³⁶ Yu nu ntsu'hui cuan can' juin 'in yu Pablo: Yu bsya msu'hua yu suun si'yana culaa hua 'in um. Cua' tca quiaa um, a sca la cha' chu'hui tiquee um. ³⁷ Xacan' mxcuen yu Pablo can': Huare' lca hua ne' lyi'ya loo Roma, mjiyi'in ne' 'in hua tloo nten quichen lo' ti' lyijyi' ca cuiya' cha' 'in hua, msu'hua ne' 'in hua na'an chcuua, lo' cua' ñii nchгаа ti' ne' culaa ne' 'in hua cuati ña'an. Una a tyi'o hua cha' na si'i ycuí' ca yu quian lyoo yu 'in hua. ³⁸ Xacan'

nguia ytsa' yu silyiya can' 'in yu bsya ña'an cha' nu ycuí' yu Pablo can'. Ytsen yu xa ynan yu cha' si'yana yu Pablo lo'o yu Sila lca yu ne' lyi'ya loo Roma. ³⁹ Cui' xaa yaa yu bsya can', lo' mjiñan yu cha' tlyu ti' 'in chcuua yu can', xacan' ngulaa ne' 'in yu, lo' mjiñan ne' cha' tsu'hue 'in yu si'yana tyi'o yu quichen can'. ⁴⁰ Xa mdyi'o yu na'an chcuua, mdijin yu se'en nducua na'an 'in Lidia, can' na'an ta'a yu lo'o jun ta'a na, mdaa yu cha' tnu tiquee 'in jun, xacan' mdo'o yu nguiaa yu.

17

Xa nguilo ti'in ne' Tesalónica

¹ Tucueen nguiaa yu mdijin yu quichen Anfipolis lo'o Apolonia, xacan' mdiyaa yu quichen Tesalónica, can' nducua sca se'en n'ni tnu ne' judio 'in Ndiose. ² Ña'an cha' nu cua' ntsu'hui 'in yu Pablo yaa yu se'en ndiyo' ti'in ne' judio, lo' tsani' snan yu ycuí' yu lo'o ne', cui' tsaan nu nxitñan' ne', ³ ndlyo scua la yu cha' 'in Cristo tsaña'an nchcui' quityi 'in Ndiose, si'yana m'ni 'a cha' ngujui ñi lo' mdyiqui'o ñi. Nchcui' yu: Jesús, ñi nu 'in cha' nchcui' re lca ñi Cristo. ⁴ Tucua snan ne' judio nu ya qui'an ti' 'in Jesús, ncuu sca cha' ti' 'in ne' lo'o yu Pablo lo'o yu Sila can'. A cunta qui'an ne' griego nu ndiyo' ti'in can' ya qui'an ti' 'in ñi, cui' cuaña'an tyun ne' cuna'an nu ndon loo lati. ⁵ Una yten cha' nsin' ti' 'in ne' judio nu a ya qui'an ti', mxo' ta'a ne' lo'o yu nducun' nu cua' la nxiton ti, lo' mxilo ti'in ne' nten quichen, nducua ñi mdiyaa ne' ña'an 'in yu Jasón si'yana culyoo ne' 'in chcuua yu can', lo' tyaa ne' cunta 'in yu tloo nten quichen. ⁶ Una a nguija lyoo yu, can' cha' ticui' yu Jasón ya lo'o ne' 'in yu tloo bsya, lo'o chcuua xnan jun ta'a na, lo' nchcui' cueen ne': Yu re nda'an nxilo ti'in nten sca chcui chendyu, lo' cua' ñii mdiyaan yu quichen tyi na re. ⁷ Yu Jasón, nde nu mdaa se'en mdiyaan yu, lo' ngui'ni lye' ti' yu 'in lee nu mxnu scua yu César, nchcui' yu si'yana ntsu'hui xca ree 'in yu nu lca Jesús. ⁸ Xa ngune 'in ne' cha' can', nde lyee la nguilo ti'in ne' lo'o bsya 'in ne'. ⁹ Una la msu'hua lyi'ya yu Jasón lo'o ta'a nda'an yu, xacan' nguila bsya 'in yu.

Xa mdiyaa yu Pablo lo'o Sila quichen Berea

¹⁰ Ticui' tla can' mducui xu'hua jun ta'a na 'in yu Pablo lo'o yu Sila nde quichen Berea. Xa mdiyaa yu quichen can' yten yu se'en n'ni tnu ne' judio 'in Ndiose. ¹¹ Lyee la suun ña'an ndi'in cha' 'in ne' can' que 'in ne' Tesalónica, si'yana cui' xaa ncuua xu'hue ne' cha' tsu'hue 'in Ndiose. Cunda scaa tsaan can' ngui'ni quii tsu'hue ne' loo quityi 'in Ndiose, cha' na cui' ca ña'an ndlo'o yu Pablo can'. ¹² Qui'an 'a ne' judio ya qui'an ti' 'in Jesús, cui' cuaña'an qui'an ne' cuna'an nu

ndon loo lati lja ne' griego, a cunta qui'an yu qui'yu ya qui'an ti' yu. ¹³ Una xa ynan ne' judio nu ndi'in quichen Tesalónica si'yana lo'o quichen Berea cua' nda'an ycu'i' yu Pablo cha' tsu'hue 'in Ndiose, cui' xaa yaa ne' quichen can', ticui' ti' ña'an mxilo ti'in ne' 'in nten can'. ¹⁴ Ticui' xaa mducui xu'hua jun 'in yu Pablo tsaa yu tucueen nu ndiyaa tu'hua tyi'a tujo'o. Yu Sila lo'o yu Timoteo ti' nguinu yu quichen can'. ¹⁵ Ntsu'hui jun nu mdiya lo'o yu Pablo la quichen Atenas. Xacan' mxitucui jun lo' ngu'ya jun suun 'in yu Sila lo'o yu Timoteo, si'yana tsaa yu ticui' xaa se'en nta yu Pablo can' 'in yu.

Xa mdiyaa yu Pablo quichen Atenas

¹⁶ Lja nta yu Pablo 'in ta'a nda'an yu quichen Atenas can', ti'i 'a nga'an 'in yu xa na'an yu si'yana siya' ti' mdyaa ne' 'in ne' lo'o tso' cha' 'in jo'o. ¹⁷ Se'en ndiyo' ti'in ne' judio mdyisnan ycu'i' tyijyin ne' lo'o yu si'ya cha' 'in Ndiose, ne' judio lo'o ne' gentil, a cunta nchgaa tsaan nchcui' yu lo'o ña'an tucui ti' se'en nchca quiya' can'. ¹⁸ Quichen can' ndi'in tucua ta yu bstro nu m'ni cha'an cha' tiyaa 'in nten chendyu, sca ta ne' naan ne' epicurios, lo' xca ta ne' naan ne' estoicos. Mdyisnan ycu'i' tyijyin ne' lo'o yu Pablo, lo' ntsu'hui nu nchcui': ¿Ñi na nchcui' yu nchca nchcui' re? Ntsu'hui xca nu nchcui': Cua' lca na nchcui' yu cha' 'in xca jo'o nu cui ti. Si'yana yu Pablo nchcui' yu cha' tsu'hue 'in Jesús, a cunta si'yana ndyiqui'o nten. ¹⁹ Xacan' ya lo'o ne' 'in yu sca se'en naan Areópago, can' mñicha' ne' 'in yu: ¿Ta tca quitsa' um 'in hua ña'an cha' nu cui ti ndlo'o um? ²⁰ Si'yana nchcui' um cha' nu a nchca siya' quine 'in hua, lo' nchca ti' hua ca jlyo ti' hua ñi cha' nchca ti' chcui' cha' re. ²¹ (Si'yana nchgaa ne' Atenas lo'o ne' nu mdiya ti'in ti can', a sca la xa' cha' ntsu'hui yuhue ti' ne', cui' ca nu nchcui' ne' uta ne' 'in ne' cha' nu cui ti.) ²² Xacan' mdyiton yu Pablo tlu'hue la se'en lca Areópago, lo' juin yu: Nchgaa 'un ne' Atenas, ncuia cuiya' tin' si'yana lca um nten nu lye'e 'a ndiya qui'an ti'. ²³ Si'yana se'en mdijin loo quichen re m'nin quinn scasca se'en nducua jo'o 'in um, can' na'an sca cha' lo' nchcui' na: 'IN NDIOSÉ NU A NDUYUHUI LYOO NA. N'ni tnu um 'in ñi siya' a ndyu'hui lyoo um 'in ñi, can' ñi nu 'in cha' nchcuin' cua' ñii, ²⁴ cui' Ndiose nu mtñan chendyu lo'o nchgaa loo na nu chcan', lo' si'yana lca ñi X'nan ni' cuaan lo'o loo chendyu re, a nducua ñi ni' lyaa nu mtñan yaa' nten chendyu. ²⁵ Ñi 'a 'ni cha' caja nu ta yaa' 'in ñi, ta si'yana nde'en la cha' ndiya lyijyi 'in ñi, cui' ca nu nde ycu'i' ñi ndaa ñi chendyu 'in na, n'ni ñi cha' ndiyaan cui'in na, lo' ndaa ñi nchgaa loo na nu najo'o 'in na. ²⁶ Si'ya scati yu qui'yu, m'ni ñi cha' yton nchgaa ta nten si'yana tyi'in

ne' sca chcui chendyu, cui' ñi m'ni cuiya' ñi cuaan xaa, cui' cuaña'an se'en ntsu'hui cha' tyi'in na, ²⁷ ña'an ca si'yana quia nan na 'in Ndiose, lo' a s'ni quiija lyoo ñi 'in na, siya' jnan yaa' ti na, si'yana cha' ñi a tijyo' nchca ñi 'in na cunda scaa na. ²⁸ Si'ya ñi can' cha' ndu'hui na, ndyi'an na, can' cha' lo'o na. Lca na ña'an juin sca yu ta'a quichen tyi um xa ngua'an yu cha' re: Ta nten 'in Ndiose lca na. ²⁹ Lo' si'yana lca na ta nten 'in Ndiose, a ntsu'hui cha' quiñan ti' na, ta lca ñi ña'an nchca ti' sca lcuin oro uta plata, lo' ta sca lcuin quee, ña'an nchca ti' sca na nu ntñan yaa' nten chendyu lo'o cha' tiyaa 'in ne'. ³⁰ Una Ndiose yu'hui cha' tlyu ti' 'in ñi lo'o nten nu mdi'in cua' s'ni si'ya cha' tinto 'in ne', una cua' ñii ndlo ñi tñan 'in nchgaa nten sca chcui chendyu si'yana tyaa ti' ne' 'in ñi. ³¹ Si'yana Ndiose cua' mdi'in tyaa ñi sca tsaan nu cu'ni ñi xñan bsya 'in nten chendyu lo'o sca cha' nu ñi, si'ya scati yu qui'yu nu cua' mdo'o hui 'in ñi, lo' tca tsa qui'an ti' na 'in ñi, si'yana Ndiose m'ni ñi cha' mdyiqui'o can'. ³² Una xa ngune 'in ne' si'yana ntsu'hui cha' tyiqui'o ne' cua' ngujui, ntsu'hui nu mstylyi'o 'in yu, lo' ntsu'hui nu juin: La xiya' la quine 'in hua cha' nu nchcui' um re. ³³ Xacan' mdo'o yu Pablo se'en nguio' ti'in ne' can'. ³⁴ Una ntsu'hui tucua snan nu ya qui'an ti' 'in Jesús nu ncuia sca cha' ti' 'in lo'o yu. Lja can' ntsu'hui sca yu naan Dionisio, cui' ta 'in ne' Areópago, a cunta ya qui'an ti' sca ne' cuna'an naan Dámaris, lo'o chcuia xnan ta'a nda'an ne'.

18

Xa mdiyaa yu Pablo quichen Corinto

¹ Chon' nde'en can' mdo'o yu Pablo quichen Atenas, lo' mdiyaa yu quichen Corinto. ² Can' mchcuia ta'a yu lo'o sca yu judio naan Aquila nu ncuia cune' se'en lca Ponto. Ti' mdo'o ti yu se'en lca Italia lo'o Priscila cuilyi'o yu, si'ya cha' 'in Claudio nu ngulo tñan si'yana ntsu'hui cha' tyi'o nchgaa ne' judio quichen Roma. ³ Si'yana sca loo ti tñan n'ni yu Pablo lo'o jun, can' cha' nguinu yu se'en ndi'in jun, lo' tsatlyu mtñan jun te' na'an. ⁴ Cunda scaa tsaan nu nxitñan' ne' judio, ndyi'an yu Pablo se'en ndiyo' ti'in ne' lo' nan yu ña'an nu qui'ya ne' cha' tiyaa, una ne' judio lo'o ne' griego lye'e nchcui' tyijyin ne' lo'o yu. ⁵ Xa mdiyaa yu Sila lo'o yu Timoteo nu mdo'o se'en lyi'ya loo Macedonia, la xacan' jui ña'an mdiyaa yu Pablo 'in yu siya' ti nu chcui' yu cha' tsu'hue 'in Ndiose, lo' mtsa' la yu 'in ne' judio si'yana Jesús lca ñi Cristo, ñi nu ngua'an tñan Ndiose. ⁶ Una ne' judio can' m'ni lye' ti' ne', mdyisnan mdaja ne' 'in yu, xacan' mscuin yu Pablo ste' yu lo' juin yu 'in ne': Quinu cunta 'in um cha' quinan' cusya 'in um, lo'

si'i 'a cunta ñan. Ti' cua' ñii tsa ycuin' cha' tsu'hue re lo'o ne' gentil. ⁷ Ña'aan mdyi'o yu se'en can' mdiyaa yu na'an 'in sca yu naan Justo, lca yu sca nu n'ni tnu 'in Ndiose, lo' nducua na'an 'in yu sii' se'en ndiyo' ti'in ne' judio. ⁸ Yato'o yu Crispo, yu nu ndlo tñan se'en n'ni tnu ne' judio 'in Ndiose, ya qui'an ti' yu 'in Ñi X'nan na lo'o nchgaa nu ndi'in ña'an 'in yu. Cui' cuaña'an qui'an ne' Corinto, xa ngune 'in cha' tsu'hue 'in Jesús ya qui'an ti' ne' 'in ñi, lo' mducua tya ne'. ⁹ Sca tla can' na'an xñii yu Pablo 'in Ñi X'nan na, lo' nchcui' ñi: A cutsen, tsa quiñan chcui' la cha' re, lo' a cula' ti', ¹⁰ si'yana nan' ndi'in lo'o nchgaa xaa, a tucui nu tca cu'ni ti'i lo'o, si'yana qui'an 'a nten ndi'in quichen re nu cua' ngulohuin. ¹¹ Can' mdi'in yu Pablo sca yjan thu'hue, ndlo'o yu 'in nten cha' tsu'hue 'in Ndiose. ¹² Yu Galión ncuu yu gobierno se'en lyi'ya loo Acaya, lo' ne' judio tsatlyu m'ni sca ne' cha' msñi ne' 'in yu Pablo, lo' ya lo'o ne' 'in yu se'en nchca cuiya' qui'ya, ¹³ lo' juin ne': Yu re nda'an xicu'ni yu 'in nten si'yana xcaña'an cu'ni tnu na 'in Ndiose, lo' si'i 'a ña'an nu nchcui' lee 'in na. ¹⁴ Cua' tyi'o ycu'i ti yu Pablo xa mdo'o ycu'i yu Galión, lo' juin yu 'in ne' judio: Nchgaa 'un ne' judio, cha' nde'en la qui'ya m'ni yu re, uta yjui yu nten, la xacan' tca cu'nin cunta cha' nu nchcui' um. ¹⁵ Una cha' lca na chacui' cha' ti, ña'an nu ngui'ni tyi'ya um nii nten lo'o lee 'in um, tca cu'ni cuiya' um cha' can' ticui' ti um, si'yana nan' a nguiten yu'huin cha' nu cuaña'an. ¹⁶ Xacan' ngulyoo yu 'in ne' nde lyi'ya. ¹⁷ Cui' ña'an lca msñi ne' 'in yu Sóstenes, yu nu ndlo tñan se'en n'ni tnu ne' judio 'in Ndiose, lo' yjui ti'in ne' 'in yu cui' se'en ti se'en nchca cuiya' qui'ya can', una yu Galión can' a mda quiya' yu 'in ne'. ¹⁸ Yu Pablo tyun 'a tsaan ti' nguinu yu quichen can'. Xa cua' msla' ta'a yu lo'o jun, mdo'o yu nguiaa yu lo'o Priscila lo'o yu Aquila, lo' mdiyaa jun quichen Cencrea, can' msi'yu quichan' que yu Pablo si'ya sca ca nu cua' mdi'in tyaa yu, xacan' yten jun ni' sca yca na'an si'yana nde cua' quiaa yu Pablo se'en lca Siria. ¹⁹ Xacan' mdyi'o ti'in yca na'an can' quichen Efeso, can' nguinu yu Aquila lo'o Priscila. Ti' yaa yu Pablo se'en n'ni tnu ne' judio 'in Ndiose, lo' mdyisnan ycu'i tyijyin ne' lo'o yu. ²⁰ Mjñan ne' cha' tsu'hue 'in yu si'yana ti' quinu la yu lo'o ne' hcua xnan tsaan, una a jui 'a ña'an 'in yu. ²¹ Xacan' msla' ta'a yu lo'o ne' lo' juin yu: 'Ni cha' tsa'an quichen Jerusalén si'yana cua' nchcui cha' ca ta'a la cua, una xiya' la ljaan cha' Ndiose ljuin ñi. Xacan' yten yu ni' yca na'an, mdo'o yu nguiaa yu.

Mdo'o yu Pablo tijyo' loo nu cua' nchca snan ya'

²² Xa mdiyaa yca na'an can' quichen Censarea, mdo'o yu nguiaa yu nde Jerusalén, ya ycu'i cha' yu 'in jun ta'a na, xacan' mdo'o yu nguiaa yu nde quichen Antioquia. ²³ Xa cua' mdi'in yu can' sca co' xaa, xca juesa yaa yu cunda scaa quichen, ya na'an yu 'in jun nu cua' ntsu'hui cha' 'in Jesús nu ndi'in se'en lyi'ya loo Galacia, lo'o Frigia, lo' mdaa yu cha' tnu tiquee 'in jun.

Xa ycu'i yu Apolo cha' 'in Ndiose quichen Efeso

²⁴ Yato'o quichen Efeso mdiyaa sca yu judio naan Apolo, nu ncuu tyi quichen Alejandria, tsu'hue 'a nchcui' yu, lo' ndyu'hui lyoo tsu'hue yu quityi 'in Ndiose. ²⁵ Jui nu ngulo'o 'in yu cha' tsu'hue 'in Ñi X'nan na, nchcui' yu cha' can' lo'o nu chcui lca tiquee yu, lo' ndlo'o yu chcui ña'an nguiaa cha' 'in Ñi X'nan na, siya' tsa mducua tya ti yu ña'an nu ngulo'o yu Xuhua 'in nten. ²⁶ Mdyisnan ngulo'o yu 'in ne' judio se'en n'ni tnu ne' 'in Ndiose lo'o cha' tnu tiquee 'in yu, una xa ngune 'in Priscila lo'o yu Aquila ña'an cha' nchcui' yu, ya lo'o jun 'in yu se'en scati yu, mtsa' lyicua la jun 'in yu sca chcui ña'an nguiaa cha' 'in Ndiose. ²⁷ Yten tiquee yu tyijyin xi'yu yu tsa'a yu se'en lyi'ya loo Acaya, cui' cuaña'an mdaa jun cha' tnu tiquee 'in yu, xacan' ngua'an jun sca quityi cui'ya yu si'yana cuan xu'hue jun 'in yu, lo' xa mdiyaa yu lyee 'a mda yaa' yu 'in jun lo'o tso' cha' 'in Ndiose, cui' jun nu cua' ya qui'an ti' si'ya cha' tsu'hue 'in ñi. ²⁸ Ngula 'a ycu'i yu lo'o ne' judio tloo nten quichen can', si'yana si'i ña'an cha' tiyaa 'in ne', lo' ngulyo scua la yu ña'an nchcui' quityi 'in Ndiose si'yana Jesús lca ñi Cristo, ñi nu ngua'an tñan Ndiose.

19

Yu Pablo mdiyaa yu quichen Efeso

¹ Lja ti' ndi'in yu Apolo quichen Corinto can', yu Pablo cua' mdijin yu scasca quichen nu ndi'in nde loo la se'en lca Frigia tsaya' mdiyaa yu quichen Efeso, can' na'an ta'a yu lo'o tucua snan yu nu cua' ntsu'hui cha' 'in Jesús. ² Mñicha' yu Pablo 'in yu: ¿Ta ncuu xu'hue um 'in Espiritu nu Luhui 'in Ndiose xa ya qui'an ti' um? Mxcuen yu xacan': Ñi siya' a nchca quine 'in hua cha' ntsu'hui Espiritu nu Luhui 'in Ndiose. ³ Xacan' juin yu Pablo 'in yu: ¿Ña'an ta mducua tya um cha' na can'? Xacan' mxcuen yu: Tsaloo mducua tya ti hua ña'an ngulo'o yu Xuhua 'in nten. ⁴ Jui yu Pablo: Yu Xuhua mducua tya yu 'in nten tsalca nu cua' mxilo'o chon' qui'ya ngui'ni, una ycu'i' yu lo'o ne' si'yana tsa qui'an ti' ne' 'in nu ntsu'hui cha' caan nde chon' la, cui' Jesús, ñi nu lca Cristo. ⁵ Xa ngune 'in yu cha' can', mducua tya yu lo'o cha' cuiya' 'in Ñi X'nan na Jesús. ⁶ Xa mdi'in

tyaa yu Pablo yaa' yu 'in yu can', cui' ña'an lcaa mtsa'an yu'hui Espiritu nu Luhui 'in Ndiose 'in yu, lo' mdyisnan ycu' yu lenguas lo' ycu' yu cha' 'in Ndiose. ⁷ Loo nchgaa yu ndiyaa yu tsa tichcua yu. ⁸ Yu Pablo can', tsani' snan coo' lo'o cha' tnu tiquee 'in yu nda'an ycu' yu lo'o ne' judio se'en n'ni tnu ne' 'in Ndiose, lyee 'a ycu' tyijyin ne' lo'o yu, una ngunan yu ña'an nu qui'ya ne' cha' tiyaa ña'an ntsu'hui cha' culo Ndiose tñan 'in ne'. ⁹ Ntsu'hui nu tla cusya 'in, a mslyaa tsa qui'an ti', mxiycha' ne' Tucueen 'in Ñi X'nan na tloo ndi'in nten can'. Can' cha' ngulo tso' yu Pablo 'in tsalca jun nu cua' ntsu'hui cha' 'in Jesús, lo' ya lo'o yu 'in jun se'en nducua sca na'an xcula 'in sca yu naan Tiranno, lo' cunda sca tsaan ndlyo sca la yu cha' 'in Ndiose lo'o jun. ¹⁰ Cuaña'an ya quiñan ycu' yu lo'o nten tsani' tucua yjan, yato'o nchgaa ne' judio lo'o ne' gentil nu ndi'in se'en lyi'ya loo Asia ngune 'in ne' cha' tsu'hue 'in Ñi X'nan na Jesús. ¹¹ Mdaa Ndiose cha' cuiya' 'in yu Pablo si'yana cu'ni yu scasca cha' nu tnu, ¹² nu hasta lo'o te' pañitu uta te' nu nchco' yu, cha' tsa lo'o jun 'in na se'en nscua nu ti'i, lo' nchca, lo' nu ntsu'hui cui'in xa'an 'in cui' xa' na ndla' ton na 'in. ¹³ Quichen can' mdiyaa tucua snan ne' judio nu nda'an loo cui'in xa'an 'in nten, ncua ti' ne' si'yana lo'o cha' cuiya' 'in Ñi X'nan na Jesús culo ne' cui'in xa'an can', lo' nchcui' ne': Lo'o cha' cuiya' 'in Jesús nu n'ni tyi'ya yu Pablo, tyi'o lyi'ya'. ¹⁴ Cuaña'an m'ni tsa cati sñe' sca yu judio naan Esceva, yu nu ndlo tñan se'en n'ni tnu ne' judio 'in Ndiose quichen can'. ¹⁵ Una mxcuen cui'in xa'an can' 'in ta'a yu can': Ndyu'hui lyoon 'in Jesús, lo' jlyo tin' ti ca lca Pablo, una 'un, ¿ti ca lca um? ¹⁶ Yu nu ntsu'hui cui'in xa'an can' 'in, siya' mdo'o cuaan ti yu chon' nchgaa yu can', lo' m'ni canan 'in yu tsaya' mdo'o yu ña'an can' msnan yu canan' ti yu, a cunta ngujui yuhua' yu. ¹⁷ Mscua cuen cha' re ña'an quichen Efeso can', lo' ne' judio lo'o ne' gentil yten sca ytsen ni' cusya 'in ne', nde lyee la m'ni tnu ne' 'in Ñi X'nan na Jesús si'ya cha' can'. ¹⁸ Qui'an 'a jun nu ndiya qui'an ti' 'in Jesús mdyisnan nguñee jun qui'ya 'in jun tloo nchgaa la ña'an jun can'. ¹⁹ Cui' cuaña'an lo'o ne' jlyo ti', nguian lo'o ne' nchgaa quityi nu m'ni cha'an ne', lo' mdiquin ne' 'in na tloo ndi'in jun can'. Ngulo ne' cunta tsaña'an ntsu'hui lyoo quityi can', lo' ndiyaa na tu'hua tyi mii tñi plata. ²⁰ Cuaña'an lyee la nguia nguine yu'hui cha' tsu'hue 'in Ñi X'nan na lo'o cha' cuiya' 'in ñi. ²¹ Xa cua' mdijin nchgaa cha' can', yten tiquee yu Pablo xitucui yu Jerusalén. Una culo nducua la tsa tijin yu ña'an se'en lyi'ya loo Macedonia lo'o se'en lca Acaya. Nan ti' cusya 'in yu: Xa cua' mdi'in chin' can',

'ni cha' tsa'an quichen Roma. ²² Yu Pablo ngua'an tñan yu 'in tucua yu ta'a nda'an yu, Timoteo lo'o Erasto, tsa'a yu se'en lyi'ya loo Macedonia, lo' ti' nguinu la yu xca co' xaa se'en lyi'ya loo Asia.

Xa ngulo ti'in ne' Efeso

²³ Lja xacan' lyee 'a ngulo ti'in ne' Efeso si'ya jun nu cua' ntsu'hui Tucueen 'in Jesús. ²⁴ Sca yu naan Demetrio ntñan yu lcuin laa suhue ti lo'o plata 'in sca jo'o naan Diana, lo' qui'an 'a canan n'ni yu lo'o tñan can', ²⁵ mxo' ti'in yu 'in ta'a cuityi chcuan yu, lo' juin yu: 'Un yu nu ta'a ngu'ni na tñan re, jlyo tsu'hue ti' um si'yana ndyu'hui 'a canan 'in na lo'o tñan re. ²⁶ Nchgaa na na'an na lo' ne 'in na ña'an nda tsa'a yu Pablo 'in nten, lo' tsala ña'an qui'an ne' cua' ngulo tso' yu 'in quichen re lo'o ña'an se'en lyi'ya loo Asia, lo' nchcui' yu si'yana si'i Ndiose lca na nu ntñan yaa' nten. ²⁷ Chen nchcui 'in na, si'i tsa tñan ti re tnan' na, cui' ca nu lo'o laa 'in na se'en nducua jo'o Diana, a tucui 'a nu su'hua loo 'in na, lo' tsato'o tsu'hue tsu'hue ti jlyo ti' ne' 'in jo'o x'nan na nu lyi'ya loo ña'an se'en lca Asia, lo'o sca chcui chendyu. ²⁸ Xa ngune 'in yu cha' can', lyee 'a ycuen tique' yu, lo' ycu' cuen yu: ¡Tla cha' 'in jo'o Diana, x'nan ne' Efeso! ²⁹ Xacan' ngulo ti'in ña'an quichen ne', tsatlyu ngu'ya ne' chon' tucua yu Macedonia ta'a nda'an yu Pablo, yu Gayo lo'o yu Aristarco, ya lo'o ne' 'in yu se'en nchca cuiya' qui'ya. ³⁰ Yu Pablo ncua ti' yu tsa ycu' yu lo'o nten quichen can', una a mdaa jun cha' cuiya'. ³¹ Cui' cuaña'an tucua snan ta'a tsu'hue yu Pablo nu lca bsya se'en lyi'ya loo Asia, msu'hua ne' suun 'in yu lo' mjñan ne' cha' tsu'hue si'yana a tsa su'hua tloo yu se'en nguio' ti'in nten quichen can'. ³² Nten can' scasca ña'an nchcui' cuen ne' se'en nchca cuiya' cha' can', una qui'an la nu a ndyi'ya cha' tiyaa ñi na nchca. ³³ Lja nten can' mxicu'ni ne' judio 'in sca yu naan Jantro si'yana chcui' yu tloo nten can', lo' m'ni yaa' yu si'yana tyi'in seen ne' se'en nu chcui' yu tñan loo ne' judio. ³⁴ Una xa yu'hui lyoo ne' si'yana lca yu ne' judio, xacan' tsatlyu ycu' cuen ne' tsani' tucua braa, lo' nchcui' ne': ¡Tla cha' 'in jo'o Diana, x'nan ne' Efeso! ³⁵ Yu lca scarano quichen can', xa m'ni yu canan mdi'in seen nten can', juin yu xacan': Nchgaa 'un ne' Efeso, ¿ta ntsu'hui nu a jlyo ti' si'yana quichen re nducua laa 'in jo'o Diana, a cunta nde nducua jo'o x'nan na nu mdo'o tyu nde ni' cuaan se'en lca Jupiter? ³⁶ A tucui nchcui' si'yana si'i cuaña'an ca lca na, tsu'hue lati tyi'in seen um, a cu'ni um sca cha' ndla ndsa, ³⁷ tsaña'an mdiyan lo'o um 'in chcuua yu re, ñi sca canan lo' a nchca cu'ni yu ni' lyaa re, ñi a nchcui' ca'an yu 'in jo'o x'nan na. ³⁸ Cha' yu Demetrio lo'o ta'a ngu'ni yu tñan ntsu'hui ña'an nsuun yu lo'o

nde'en la tucui, mdiyaa se'en ca cuiya' cha' 'in yu tloo hse, can' tca su'hua qui'ya ta'a yu. ³⁹ Cha' ta nde'en la xca cha' ndi'in 'in um, tca chcu' um cha' can', una tsaan nu n'ni cuiya' ca na tñan. ⁴⁰ Si'yana tsaña'an nu nguilo ti'in na cua' ñii, chen 'a nchcui 'in na cha' ca jlyo ti' gubierno cha' re, ñi a jlyo ti' na ñi suun taa na cha' cuñicha' ne' 'in na. ⁴¹ Ña'aaan mdyi ycu' yu cha' can' msla' ta'a yu lo'o nten can'.

20

Xa mdo'o yu Pablo se'en lyi'ya loo Macedonia lo'o Grecia

¹ Xa cua' mdi'in tiin nten can', mxo' ti'in yu Pablo 'in jun ta'a na, mdaa yu cha' tnu tiquee 'in jun, lo' msla' ta'a yu lo'o jun, xacan' mdo'o yu nguiaa yu se'en lyi'ya loo Macedonia. ² Mdiijn yu scasca quichen se'en ndi'in jun, qui'an 'a cha' ycu' yu lo' mdaa yu cha' tnu tiquee 'in jun, xacan' mdo'o yu nguiaa yu se'en lyi'ya loo Grecia. ³ Can' nguinu yu snan coo'. Cua' sten yu ni' yca na'an nu tsaan se'en lyi'ya loo Siria, xa ynan yu cha' si'yana ntsu'hui ta ne' judio 'in yu, can' cha' mdi'in tyaa yu cha' si'yana xitucui yu se'en lyi'ya loo Macedonia. ⁴ Nde ta'a mda'an yu Pablo tsaya' yten jun se'en lyi'ya loo Asia: Yu Sópater nu mdo'o quichen Berea, lo'o tucua yu Tesalónica, yu Aristarco lo'o yu Segundo, yu Gayo nu mdo'o quichen Derbe, yu Timoteo, lo'o tucua yu Asia, yu Tiquico lo'o yu Trófito. ⁵ Yu re mducua loo yu, lo' mta yu 'in hua quichen Troas. ⁶ Xa cua' mdyi ta'a nu nchcu ne' jaslya nu a yu'hui suun, xacan' mdo'o hua quichen Filipo yten hua ni' yca na'an, lo' ni' ca'yu tsaan yu'hui lyijyi hua nu mdiyaa hua quichen Troas, can' na'an ta'a hua lo'o yu Pablo xiya' se'en nguinu hua sca snan.

Yu Pablo msla' ta'a yu lo'o jun Troas

⁷ Culoo tsaan nu mducua snan can', nguio' ti'in jun ta'a na nu cu'ni jun siin, lo' yu Pablo mdyisan ngulo'o yu 'in jun tsaya' mdiyaa tlu'hue tla, si'yana xca ti tsaan can' cua' ntsu'hui cha' tyi'o yu. ⁸ Nguio' ti'in jun sca na'an nu cua' nchca snan nde cuaan se'en tyun 'a quii' nducua quuin. ⁹ Sca yu lyo' ti naan Eutico nducua yu se'en lca ventana, lo' ngu'ya tnu sla yu si'yana chaan 'a ycu' yu Pablo. Ti' la can' mdo'o tyu yu, cua' lca ngujui yu xa mxitucui ne' 'in yu. ¹⁰ Mdiyaa yu Pablo se'en su yu lyo' ti can', lo' msu'hua tuscun yu 'in se'en su, lo' juin yu 'in jun: A su'hua um cha' tiquee um si'yana cua' nguila cha' tiyaa 'in yu re. ¹¹ Xiya' ycuen yu Pablo la cuaan can', lo' xa cua' mdyi ycu siin yu lo'o jun, xca juesa mdyisan ngulo'o yu 'in jun tsaya' nde cua' ljaan xaa, la xacan' mdo'o yu nguiaa yu. ¹² Tsu'hue 'a ntsu'hui tiquee jun nguia lo'o jun 'in yu lyo' ti can' si'yana ti' nguila cha' tiyaa 'in yu.

Xa mdiyaa yu Pablo se'en lca Mileto

¹³ Xacan' nchgaa la ña'an hua mducua loo hua yten hua ni' yca na'an can', mdiyaa hua quichen Asón se'en mta hua 'in yu Pablo, si'yana mdi'in tyaa yu cha' tsaan yu tucueen lyuu. ¹⁴ Xa mhcua yu 'in hua quichen Asón, yten hua ni' yca na'an lo'o yu, lo' mdiyaa hua quichen Mitilene. ¹⁵ Xca tsaan can' mdiyaa hua nde loo la quichen Quío, ticui' cuaña'an xca tsaan can' mdo'o hua nguiaa hua, lo' mdyi'o ti'in hua se'en lca Samos. Xca tsaan can' mdiijn hua quichen Trogilio, lo' mdyi'o ti'in hua quichen Mileto. ¹⁶ Si'yana a ncuat' yu Pablo tiya' ton yu se'en lyi'ya loo Asia, mdiijn ti hua quichen Efeso, cha' ti' bla qui'ni ca'an 'in yu ta'a Pentecostés quichen Jerusalén.

Msla' ta'a yu Pablo lo'o jun Efeso

¹⁷ Quichen Mileto ndi'in hua xa msu'hua yu Pablo suun 'in jun ta'a na Efeso, si'yana caan nchgaa yu ntsu'hui cunta 'in jun se'en ndi'in hua. ¹⁸ Xa mdiyaan jun xacan' juin yu Pablo: 'Un cua' ndyu'hui lyoo um ña'an cha' ñan ti' tsaan nu mdiyaan se'en lyi'ya loo Asia, ¹⁹ si'yana lo'o suun ña'an m'nin tñan 'in Ñi X'nan na, ngu'ya tu'hua tiqueen lo'o um, a cunta ne' judio ncuat' ti' ne' cuju' ne' ñan, ²⁰ a ngula' tin' ycuin' cha' nu cu'ni tsu'hue lo'o um, ngulo'on 'in um se'en ndiyo' ti'in um, a cunta mda'an la na'an 'in um cunda scaa um. ²¹ Scaña'an ti' ycuin' lo'o ne' judio lo'o ne' gentil, si'yana tyaa ti' ne' 'in Ndiose lo' tsa qui'an ti' ne' 'in Ñi X'nan na Jesucristo. ²² Cua' ñii ñan ti' cusya 'ñan tsa'an quichen Jerusalén, ñi a jlyo tin' ñi na tsato'o 'ñan la cua. ²³ Una ntsa' la Espiritu nu Luhui 'in Ndiose 'ñan nchgaa se'en ndiijn, si'yana ntsu'hui cha' tsa'an na'an chcu'an, lo' tijin scasca nu ti'i. ²⁴ Una a sca cha' can' cu'nin cunta, ñi a ngu'ni'n 'tnan chendyu 'ñan, scati cha' nu nchca tin' si'yana lo'o nu chcu' lca tiqueen cu'nin tyiin tñan nu mdaa Ñi X'nan na Jesús 'ñan, lo' chcuin' cha' tsu'hue 'in Ndiose tsaña'an ngu'ni ñi 'tnan 'in ne'. ²⁵ Una cua' ñii quitsan' 'in um sca cha', si'yana ñi xca um lo' a ña'an ta'a 'a na lo'o um, 'un ne' nu cua' ycuin' cha' tsu'hue 'in Ndiose lo'o. ²⁶ Can' cha' chcuin' lo'o um, si'i a cunta 'ñan cha' nde'en um quinan' cusya 'in um, ²⁷ si'yana a msu'huan cutsin' ñi sca cha' lo'o um nchgaa ña'an nguiaa cha' 'in Ndiose. ²⁸ Xñi um cunta 'in um tsatlyu lo'o jun ta'a na nu cua' mxnu Espiritu nu Luhui 'in Ndiose cunta 'in um, lo' cuaña'an chu'hui um cunta 'in jun nu cua' msi'i Ñi X'nan na lo'o tne ñi. ²⁹ Jlyo tin' si'yana xa to'on re ntsu'hui cha' sten nu cuñilyi'o 'in um lo' cu'ni ti'i lo'o um, tsaña'an nchca ti' nguiten yu'hui sca 'ni la lja slyaa'. ³⁰ Ticui' lja um re tyi'o nu chcu' cha' cuiñi se'en nu culo tso' 'in jun ta'a na. ³¹ Can' cha' tyi'in tiyaa

um, lo' quia yu'hui ti' um ña'an ngu'ya tu'hua tiqween si'ya um, a ngula' tin' ngulo'on 'in um cunda scaa um tsani' snan yjan, tla lo' cucha. ³² Can' cha' cua' ñii, 'un jun ta'a na, xnun cunta 'in um yaa' Ndiose lo' tyon um loo cha' tsu'hue 'in ñii, si'yana cui' na tca ta yaa' na 'in um, lo' taa na cha' tsu'hue nu qui'ni ca'an 'in um, tsatlyu lo'o nchgaa la ña'an nu cua' ngulohui Ndiose 'in. ³³ Ñi si'ya, a mducua tloon tñi 'in um uta ste' um. ³⁴ Cui' ca nu jlyo ti' um, si'yana m'nin tñan, jui na nu ngunajo'o ñan lo'o nchgaa la ña'an yu ta'a mda'an. ³⁵ Cua' jlyo ti' um ña'an ngulo'on 'in um, la nu cu'ni na tñan tca ta yaa' na 'in nu 'ni cha' 'in, lo' quia yu'hui ti' na cha' nu ycai' Ñi X'nan na Jesús: Tsu'hue lati nu taa um, lo' si'i nu nde caja nu taa 'in um. ³⁶ Ña'aan mdyi ycai' yu Pablo cha' can', mdon xtyin' yu lo' ycai' lyi'o yu 'in Ndiose lo'o nchgaa la ña'an jun can'. ³⁷ Nchgaa jun ngu'ya tu'hua tiqee jun, lo' msu'hua tuscun jun 'in yu Pablo si'yana cua' quiaa yu. ³⁸ Cha' nu ti'i lati nga'an 'in jun, si'ya cha' nu ycai' yu si'yana a ña'an ta'a 'a yu lo'o jun. Xacan' ya lo'o ta jun 'in yu la se'en nducui yca na'an can'.

21

Xa nguila yu Pablo Jerusalén

¹ Xa msla' ta'a hua lo'o jun, xacan' yten hua ni' yca na'an can', lo' nguiaa hua nducua ñi se'en lca quichen Cos, xca tsaan can' mdiyaa hua se'en lca Rodas, la xacan' mdiyaa hua quichen Pátara. ² Can' yten hua ni' xca yca na'an nu ntsu'hui cha' tiyaa se'en lyi'ya loo Finicia, mdo'o hua nguiaa hua. ³ Mdiin hua se'en su yuu ngutyi se'en lca Chipre, lo' mxnu hua 'in na tso' ca 'in hua, tsaya' mdiyaa hua se'en lyi'ya loo Siria, xacan' mdyi'o ti'in hua quichen Tiro si'yana tyi'o yu'hua ntsu'hui ni' yca na'an can'. ⁴ Na'an ta'a hua lo'o jun ndi'in can', lo' nguinu hua lo'o jun sca snan, lyee 'a mjñan jun cha' tsu'hue 'in yu Pablo si'yana a tsaa yu Jerusalén, tsaña'an mxiycui' Espiritu 'in jun. ⁵ Xa yatii snan can', mdo'o hua nde tu'hua quichen lo'o nchgaa jun tsatlyu lo'o nten 'in jun lo'o sñe' jun, ya lo'o ta jun 'in hua la loo ysin tu'hua tyi'a tuj'o'o, can' mdon xtyin' hua lo' ycai' lyi'o hua 'in Ndiose. ⁶ Msu'hua tuscun ta'a hua lo' msla' ta'a hua lo'o jun, xacan' yten hua ni' yca na'an can', lo' mxitucui jun nde ña'an 'in jun. ⁷ Mdo'o hua quichen Tiro lo' mdiyaa hua se'en lca quichen Tolemaida, can' yatii cha' nu mda'an hua ni' yca na'an. Ya ycai' cha' hua 'in jun ta'a na, lo' can' nguinu hua sca tla. ⁸ Xca tsaan can' mdo'o hua lo'o yu Pablo, nguiaa hua nchgaa hua, lo' mdiyaa hua quichen Cesarea. Yaa hua se'en nducua na'an 'in yu Lpe, yu nu ndyi'an ycai'

cha' tsu'hue 'in Ndiose, cui' yu nu yu'hui lja tsa cati yu nu mda yaa' 'in jun ti' culoo, can' nguinu hua lo'o yu. ⁹ Yu Lpe can' ndi'in jacua ngüi' cuna'an sñe' yu nu nxiycui' Ndiose 'in. ¹⁰ Can' mdi'in hua tucua snan tsaan xa mdiyaa sca yu naan Agabo nu mdo'o se'en lca Judea, lo'o yu can' nxiycui' Ndiose 'in yu. ¹¹ Mdiyaa yu se'en ndi'in hua, lo' msñi yu quijyin ndi'in sii' yu Pablo, ticuii' yu mscan' yu quiyaa' yu lo'o yaa' yu, lo' juin yu: Cua' mtsa' Espiritu nu Luhui 'in Ndiose 'ñan, si'yana cuaña'an ntsu'hui cha' scan' ne' judio ndi'in quichen Jerusalén 'in X'nan quijyin re, lo' tyaa ne' cunta 'in yu tuyaa' ne' gentil. ¹² Xa ngune 'in hua cha' re, lo'o jun nu ndi'in na'an can' mjñan hua cha' tsu'hue 'in yu Pablo si'yana a tsaa yu quichen Jerusalén. ¹³ Xacan' mxucen yu Pablo: ¿Ñi cha' nguinan lo'o um 'ñan, lo' ngui'ni xi'in um cusya 'ñan? Nan' cua' mxñin tin' si'yana si'i tsaloo scan' ti ne' 'ñan, cui' ca nu lo'o cujui ne' 'ñan quichen Jerusalén, si'ya cha' 'in Ñi X'nan na Jesús. ¹⁴ Si'yana a jui ña'an ti' xitiyaa' la hua 'in yu, can' cha' juin hua: Quinu cha' re cunta 'in Ñi X'nan na. ¹⁵ Xa yatii snan can', m'ni chu'hue hua su'hua hua, mdo'o hua nguiaa hua nde Jerusalén, ¹⁶ lo' ta'a nguiaa hua 'in tucua snan yu ta'a na mdo'o Cesarea, lo'o sca yu Chipre naan Mnasón, sca yu nu cua' s'ni ya qui'an ti' 'in Jesús, si'yana cui' yu taa yu se'en quinu hua la Jerusalén.

Xa msñi ne' 'in yu Pablo ni' lyaa

¹⁷ Tsu'hue 'a ntsu'hui tiqee nchgaa jun nu ndi'in quichen Jerusalén xa mdiyaa hua se'en ndi'in jun. ¹⁸ Xca tsaan can' yaa hua lo'o yu Pablo se'en ndi'in yu Jacobo, can' cua' nguio' ti'in nchgaa yu nu cua' ntsu'hui cunta 'in jun. ¹⁹ Xa cua' ycai' cha' ta'a hua lo'o jun, xacan' yu Pablo mdyisnan mdaa yu suun cunda scaa cha' nu m'ni Ndiose lo'o ne' gentil se'en yaa yu si'ya tñan 'in ñi. ²⁰ Xa ngune 'in jun cha' can' cui' xaa m'ni tnu jun 'in Ndiose, lo' juin jun 'in yu Pablo: Tsu'hue 'a ñi ta'a na, una mii ne' judio nu cua' ya qui'an ti' 'in Jesús ti' nxu'hua se'en ne' cha' 'in lee. ²¹ Cua' ynan ne' cha' 'in um ña'an ndlo'o um 'in ta'a judio na nu ntsu'hui lja ne' gentil, si'yana a ca ja'an ne' cha' nu mxnu scua Moisé, ñi a cu'ni ne' circuncida 'in sñe' ne', ñi a tsa ncha'an 'a ne' cha' nu cua' ntsu'hui 'in na. ²² ¿Ña'an ta cu'ni na ñii? A s'ni cunan ne' suun si'yana cua' nguila um, lo' tyisnan xo' ti'in ta'a ne'. ²³ Can' cha' tsu'hue lati cu'ni um nchgaa ña'an nu chcu' hua lo'o um. Lja na re ntsu'hui jacua yu nu cua' mdi'in tyaa sca ca 'in lo'o Ndiose. ²⁴ Tsaa um lo' tsatlyu tyuhui cusya 'in um lo'o yu, cui' um su'hua lyi'ya' um cha' can' lo' xi'yu quichan' quee yu, xacan' ca cuiya' ti' ne' si'yana a nda'an um ña'an nu nchca

ti' um, cui' ca nu ti' nxu'hua se'en um cha' 'in lee, lo' si'i ña'an nu nchcui' ne' cha' 'in um. ²⁵ Una ne' gentil nu cua' ya qui'an ti' 'in Jesús, cua' ngua'an tñan hua sca quityi 'in jun si'yana a 'ni cha' xu'hua se'en jun ñi sca cha' re, tsaloo ti a cu jun na nu cua' yu'hui loo jo'o, ñi tne 'ni uta cunan' 'ni nu a nslo tne, ñi a sten yu'hui 'a jun lo'o cuilyi'o nten uta lo'o ne' ycui' ti. ²⁶ Xca tsaan can' xa cua' ngüi cusya 'in yu Pablo lo'o yu can', yten jun ni' lyaa lo' mñicha' yu 'in yu nu ndlo tñan can', cha' ñi xaa ta'a tsaan nu quian lo'o yu lcuian 'in cunda scaa yu can'. ²⁷ Xa nde cua' ta'a cati tsaan can', na'an tucua snan ne' judio nu mdo'o se'en lca Asia 'in yu Pablo ni' lyaa can', cui' xaa mxilo ti'in ne' 'in nten ndi'in can', lo' msñi ne' 'in yu Pablo. ²⁸ Ycui' cueen ne': Nchgaa 'un ne' Israel, ta, yaan um 'in hua. Nde yu nu ndlo'o 'in nten nchgaa se'en si'yana ña'an ti'i ne' 'in na, nchcui' ca'an ne' 'in lee lo'o laa nu nducua re, a cunta nguiten lo'o yu 'in ne' gentil se'en re, lo' ngui'ni coo' yu 'in na. ²⁹ Juin ne' cuaña'an si'yana ti' culoo cua' na'an ne' nda'an yu Pablo lo'o yu Trófilo nu mdo'o Efeso, lo' msque' ti' ne' si'yana cua' yten lo'o yu 'in ni' lyaa. ³⁰ Can' cha' nguilo ti'in ña'an quichen ne', msñi ne' 'in yu Pablo, ncuan quii' suhue' ne' 'in yu nde lyiya', lo' cui' xaa mducun ton ne' laa. ³¹ Cua' cujui ti ne' 'in yu xa jui nu mtsa' 'in x'nan sindatu, si'yana ña'an quichen Jerusalén cua' nguilo ti'in ne'. ³² Yu re cui' xaa mxo' ti'in yu 'in sindatu 'in yu lo'o nchgaa yu nu cua' ndlo tñan, ticui' xaa mdiyaa yu se'en ndi'in nten can'. Xa na'an ne' si'yana cua' lyaan yu sindatu lo'o x'nan yu, cui' xaa ngula' ti' ne' njyi'in ne' 'in yu Pablo. ³³ Ña'an mdiyaa yu x'nan sindatu can', msñi yu 'in yu Pablo, lo' ngulo yu tñan 'in sindatu 'in yu si'yana scan' ne' 'in yu lo'o tucua carena, xacan' mñicha' yu 'in nten can' cha' tucui ca lca yu, lo' ñi na m'ni yu. ³⁴ Una nten can' scasca cha' mxcuen ne' 'in yu, lo' si'yana a jui nu taa tsu'hue suun lo'o yu tsaña'an nguilo ti'in nten can', ngulo yu tñan si'yana tsa lo'o ne' sindatu 'in yu Pablo se'en n'ni ne' tñan. ³⁵ Xa mdiyaa ne' se'en nchcuen ca'an ndiya' can', cua' cuaan ti lyi'ya ne' sindatu 'in yu si'yana cua' ña'an ti ngua' y'ni lyi'o nten can' 'in yu, ³⁶ si'yana ña'an nten can' nducui' ncha'an ne' 'in yu, lo' nchcui' cueen ne': Yjui tijin um 'in yu.

Xa ycui' yu Pablo lo'o nten quichen

³⁷ Cua' sten lo'o ne' sindatu 'in yu Pablo ña'an can', xa ycui' yu lo'o x'nan sindatu can': ¿Ta taa um cha' cuiya' chcuin' sca cha'? Xacan' mxcuen ne' 'in yu: ¿Ta nchcui' cha' griego? ³⁸ ¿Ta si'i nu'huin lca yu Egipto nu mxo' ti'in tsa jacua mii yu nducun' nu ncua xcan', lo' ya lo'o 'in yu se'en ngutyi can'?

³⁹ Xacan' mxcuen yu Pablo 'in x'nan sindatu can': Nan' lcan sca ne' judio nu mdo'o quichen Tarso, sca quichen nu ndon loo se'en lyi'ya loo Cilicia, lo' jñan cha' tsu'hue 'in um taa um cha' cuiya' chcuin' lo'o nten re. ⁴⁰ Xacan' mdaa x'nan sindatu can' cha' cuiya' 'in yu Pablo, mdyiton yu loo ndiya' can', m'ni yaa' yu 'in nten, lo' cui' xaa mdi'in seen ne', mdyisan ycui' yu cha' hebreo, lo' juin yu:

22

¹ Tsacua loo ndi'in um cua' ñii, nchca tin' chcuin' sca cha' lo'o um. ² Xa ngune 'in ne' ycui' yu cha' hebreo, lyea la m'ni cunta ne' cha' nu nchcui' yu. Lo' juin yu: ³ Nan' lcan ne' judio ta'a um, lo' quichen Tarso ngulan se'en lyi'ya loo Cilicia. Una loo quichen re yato'o ylon, lo' nde yu'huin xcula. Cui' yu Gamaliel ngulo'o yu 'ñan nchgaa loo cha' 'in lee nu ntsu'hui 'in nten cula' 'in na. Lo'o nu chcuilca tiqueen m'nin tñan 'in Ndiöse ña'an ngui'ni um cua' ñii. ⁴ Hasta m'nin lyi'on 'in nchgaa nu cua' ntsu'hui Tucueen can', si'yana caja tijin ne'. Can' cha' a ya' se'en ti mda'an, mscan' 'in ne' lo' msu'huan 'in ne' na'an chcuian, yu qui' yu lo'o ne' cuna'an. ⁵ A cunta yu nu ndlo ca tñan ni' lyaa lo'o qui' yu cula jlyo ti' yu cha' re, si'yana cui' yu mdaa yu quityi cha' cuiya' 'ñan nu cui'yan tsa'an quichen Damasco, nu taan 'in jun ta'a judio na. Mdo'on, lo' lca cha' 'ñan scan' 'in jun, lo' quian lo'on 'in jun quichen Jerusalén re, se'en nu ntsu'hui cha' tyijyin jun nu ti'i.

Mdaa yu Pablo cha' ña'an ya qui'an ti' yu

⁶ Una yato'o cua' tyi'an tin quichen Damasco, chcuia ndyi'ya cuaan, tsati ntyin msti sca xaa tlyu nu mdo'o la ni' cuaan, lo' msu'hua lo'o na 'ñan. ⁷ Cui' xaa mdlyun, lo' ngune 'ñan jui sca nu ycui', lo' juin 'ñan: Saulo, Saulo, ¿ñi cha' nda'an y'ni lyi'o 'ñan? ⁸ Mxcuen xacan': ¿Tucui ca lca um, Ñi X'nan hua? Lo' juin ñi 'ñan: Nan' lcan Jesús Nazaret nu nda'an y'ni lyi'o. ⁹ Lo'o yu ta'a nda'an na'an yu xaa can', lyea 'a ytsen yu, una a ngu'ya yu cha' tiyaa tucui ca ycui' can'. ¹⁰ Xacan' nen 'in ñi: Ñi X'nan hua, ¿ñi na ta nchca ti' um cu'nin? Lo' juin ñi 'ñan: Tyiton lo' sten quichen cua, cua caja nu quitsa' 'in ñi tñan ntsu'hui cha' cu'ni. ¹¹ A ncua chcan' 'a 'ñan si'ya xaa nu m'ni 'ñan, can' cha' yu ta'a nda'an msñi yu yaan', lo' yten lo'o yu 'ñan quichen Damasco. ¹² Can' ndi'in sca yu naan Ananía, sca yu nu nxñi 'a cunta 'in lo'o cha' 'in Ndiöse, lo' ndyu'hui cuiya' ti' ne' judio chendyu 'in yu. ¹³ Yaan yu se'en ndi'in lo' juin yu 'ñan: Yu ta'a na Saulo, ntsu'hui cha' quila xaa quiloa xiya'. Ticui' xaa na'an 'in yu. ¹⁴ Lo' juin yu 'ñan: Ndiöse 'in nten cula 'in na ngulohui ñi 'in, si'yana ca jlyo ti' ña'an cha' 'in ñi, lo' tca ña'an 'in ñi nu Luhui lati,

lo' quine 'in nchгаа cha' nu chcu'i ñi lo'o.
 15 Cui' cunajo'o 'in ñi lo' chcu'i lo'o nchгаа
 nten tsaña'an cha' nu cua' na'an lo' ngue
 'in. 16 Can' cha' cua' ñii, a quita lye'e la.
 Tyiton lo' chcu'a tya, lo' cuten qui'ya 'in lo'o
 cha' cuiya' 'in ñi.

Tsa ycu'i 'yu Pablo cha' 'in Ndiose lo'o ne' gentil

17 Yato'o xa mxitucuin quichen Jerusalén,
 yten ni' lya'a lo' na'an xñii sca cha' lja
 nchcu'in' lyi'on 'in Ndiose. 18 Can' na'an 'in
 nu juin 'ñan: Ndla ti' cu'ni tyi'o quichen re,
 si'yana nten re a cuan xu'hue ne' 'ñan lo'o
 cha' nu chcu'i'. 19 Xacan' nen 'in ñi: Ñi X'nan
 hua, jlyo tsu'hue ti' nten re ña'an mda'an
 nan 'in jun nu cua' ya qui'an ti' 'in um cunda
 scaa se'en ndiyo' ti'in ne' judio, mjyl'in 'in
 jun lo' msu'huan 'in jun na'an chcu'an. 20 Xa
 yjui ne' 'in yu Steba, yu nu ycu'i cha' tsu'hue
 'in um, lo'on nan' ndon xacan', sca cha' ti
 'ñan lo'o ne', lo' yu'huin cunta ste' ne' lja
 ndyujui ne' 'in yu. 21 Una ti' juin la ñi 'ñan:
 Yaa, si'yana nan' ca'an tñan 'in tsa'a tijyo'
 se'en ndi'in ne' gentil.

Xa msñi ne' sindatu cunta 'in yu Pablo

22 Tsacan' cha' nu cua' ycu'i 'yu Pablo xa
 mdyisnan ycu'i' cuen ne': Yjui tijin um 'in
 yu si'yana a nga'an 'a cha' ti' tyu'hui yu
 chendyu. 23 Mdyisnan msi'ya lo'o ne' 'in
 yu Pablo lye'e ya', lo' hasta msta ne' ste' ne'
 lo' mxiloo ne' sñi yuu. 24 Can' cha' cui' xaa
 ngulo x'nan sindatu can' tñan, si'yana sten
 lo'o ne' 'in yu Pablo na'an se'en ndi'in ne'
 lo' qui'ni yu tsaya' quitsa' yu ñi cha' nsi'ya
 lo'o nten can' 'in yu. 25 Xa mscan' ne' 'in yu
 Pablo lo'o tiso, mñicha' yu 'in sca nu ndlo
 tñan can': ¿Ta ntsu'hui cha' cuiya' jyi'in um
 'in sca yu romano, lo' ti' lyijyi tyi'o qui'ya 'in
 yu? 26 Xa ngujlyo ti' yu cha' can', cui' xaa
 ya ytsa' yu 'in x'nan yu, lo' juin yu: ¿Ña'an
 ta ljuin um cua' ñii si'yana ne' romano lca
 yu re? 27 Xacan' ya ñicha' x'nan sindatu can'
 'in yu Pablo: Quitsa' 'ñan, ¿ta cha' ñi si'yana
 lca ne' romano? Mxcuen yu Pablo: Cui' yu.
 28 Lo' juin yu x'nan sindatu can': Lo'on na
 lcan yu romano, una lo'o tñi jui cha' cuiya'
 re 'ñan. Xacan' mxcuen yu Pablo: Una nan'
 lcan sca yu nu ngula ca quichen romano.
 29 Ne' sindatu nu lca cha' jyi'in 'in yu Pablo
 can', cui' xaa mdo'o tso' ne' lo' hasta lo'o
 x'nan sindatu can' ytsen, si'yana mscan' ne'
 'in yu Pablo, lo' lca yu ne' romano.

Xa ncu'a cuiya' cha' 'in yu Pablo tloo ne' judio

30 Yu x'nan sindatu can' si'yana nchca ti'
 yu ca jlyo ti' yu ñi qui'ya ca msu'hua ne'
 judio 'in yu Pablo, can' cha' xca tsaan can'
 mxo' ti'in yu 'in nchгаа yu nu ndlo tñan ni'
 lya'a 'in ne' lo'o qui'yu cula, xacan' mxtin' ne'

carena nchcan' yu Pablo lo' ngulyoo ne' 'in
 yu tloo ndi'in nten can'.

23

1 Yu Pablo mxina'an tsu'hue ca yu tloo
 nten can', lo' juin yu: 'Un ta'a judio na,
 nan' jlyo tin' si'yana ndu'huin sca chendyu
 nu luhui tloo Ndiose, cui' cuaña'an cua' ñii.
 2 Yu Ananía, cui' yu nu ndlo ca tñan ni' lya'a,
 ngulo yu tñan 'in yu nu ndon cui' ti' sii' yu
 Pablo si'yana ycu'an' ne' tu'hua yu. 3 Xacan'
 mxcuen yu Pablo 'in yu: Ndiose ycu'an' ñi
 tu'hua um, si'yana lca um ña'an nchca ti' sca
 sii' na'an nu tsu'hue ña'an mten, una nde
 ni' na coo'. ¿Ta si' na nducua um se'en nu
 cu'ni cuiya' um cha' 'ñan lo'o cha' 'in lee,
 una nde nsti quiya' um 'in na, lo' ndlo um
 tñan si'yana jyi'in ne' 'ñan? 4 Nten nu ta'a
 ndon yu Pablo can' juin 'in yu: ¿Ta cuaña'an
 ndaja um 'in yu nu ndlo ca tñan ni' lya'a 'in
 na, yu nu ngui'ni tñan 'in Ndiose? 5 Juin
 yu Pablo xacan': A ncu'a jlyo tin' si'yana
 lca yu nu ndlo tñan ni' lya'a, lo' cha' ñi
 si'yana ndeña'an nchcu'i' quityi 'in Ndiose: —
 A chcu'i' cha' ti' lo'o yu nu ndlo tñan 'in—.
 6 Xa na'an yu Pablo si'yana lja can' ntsu'hui
 ne' saduceo, a cunta lo'o ne' fariseo, ycu'i'
 cuen yu: 'Un ta'a judio na, nan' lcan ne'
 fariseo, sñe' ta nten 'in ne' fariseo, lo' cua'
 ñii si'yana ndiya qui'an tin' ntsu'hui cha'
 tyiqui'o ne' ngujui, can' cha' nchca cuiya'
 cha' 'ñan. 7 Xa ycu'i' yu Pablo cha' re, cui'
 xaa mdyisnan ycu'i' tyijjin scasca ta ne', ne'
 fariseo lo'o ne' saduceo, lo' a ncu'a 'a ca sca
 cha' ti' 'in ne'. 8 Ne' saduceo nchcu'i' ne'
 si'yana a ntsu'hui cha' tyiqui'o ne' ngujui,
 ñi a ntsu'hui angujle 'in Ndiose uta scasca
 cui'in. Una ne' fariseo ndiya qui'an ti' ne'
 nchгаа cha' can'. 9 Si'yana lye'e ycu'i' tyi-
 jyin ne', can' cha' mdyiton tucua snan ne'
 escriba, nu sca cha' ti' 'in lo'o ne' fariseo,
 lo' juin ne': A sca qui'ya nguija lyyo hua
 'in yu re, tina'an sca angujle uta sca cui'in
 ycu'i' lo'o yu, lo' cha' cuaña'an ndi'in cha',
 a tsu'hue xuun na lo'o Ndiose. 10 Tsa ndu-
 cua lye'e la ngulo ti' in nten can', lo' si'yana
 nguitsen x'nan sindatu can' ta cujui yuhua'
 ne' 'in yu Pablo, ngulo yu tñan si'yana quia
 lya'a yu sindatu 'in yu Pablo tuyaa' nten
 can', lo' tsa lo'o yu 'in na'an se'en ndi'in
 yu sindatu. 11 Xa ngu'ya tla can' ngulo'o
 tloo Ñi X'nan na 'in yu Pablo, lo' juin ñi 'in
 yu: Pablo, cu'ni tnu tiquee, si'yana tsaña'an
 ycu'i' cha' tsu'hue 'ñan quichen Jerusalén,
 cui' cuaña'an chcu'i' quichen Roma.

Xa m'ni cuiya' ne' cha' cujui ne' 'in yu Pablo

12 Xca tsaan can' m'ni cuiya' ne' judio cha'
 si'yana cujui ne' 'in yu Pablo, ngulo ca ne'
 'in ne' si'yana a cu 'a ne', ñi a co'o 'a ne'
 tyi'a tsaya' nu cujui ne' 'in yu. 13 Ndyijyin

tua tucua yla ne' nu mdi'in tyaa 'in lo'o cha' can'. ¹⁴ Xacan' ya ycu'i ne' lo'o yu nu ndlo tñan ni' lyaa 'in ne', lo'o nchгаа qui'yu cula, lo' juin ne': Huare' cua' ngulo ca hua 'in hua si'yana a cu 'a hua tsaya' nu kujui hua 'in yu Pablo. ¹⁵ Can' cha' nchгаа 'un nu ndlo tñan, cu'ni ti um cha' si'yana ti' cunan la um suun cha' 'in yu Pablo lo' jñan um 'in x'nan sindatu si'yana tsa lo'o ne' 'in yu quiaa tlya, lo' huare' cua' ndi'in tiyaa hua tucueen si'yana kujui hua 'in yu. ¹⁶ Una sñe' nu cuna'an ta'a ngula yu Pablo, ngune 'in yu cha' can', cui' xaa yaa yu se'en ndi'in ne' sindatu can', lo' mtsa' yu 'in yu Pablo nchгаа cha' can'. ¹⁷ Yu Pablo mdaa yu suun cha' re 'in sca nu lca que 'in sindatu, lo' juin yu: Tsa lo'o um 'in yu lyo' ti re tloo yu nu lca x'nan um, si'yana ntsu'hui sca cha' chcu'i yu la cua. ¹⁸ Xacan' ya lo'o ne' 'in yu se'en ndi'in x'nan ne', lo' juin ne': Yu Pablo nu ntsu'hui na'an chcu'an cua mjñan yu cha' tsu'hue' ñan, si'yana can lo'on 'in yu lyo' ti re, si'yana ntsu'hui sca cha' quitsa' yu 'in um. ¹⁹ X'nan sindatu msñi yaa' yu lyo' ti can', ngulo tso' 'in yu lo' mñicha' 'in yu: ¿Ñi cha' nchca ti' chcu'i? ²⁰ Xacan' juin yu lyo' ti can': Sca ta ne' judio cua' m'ni sca ne' cha', lo' can jñan ne' cha' tsu'hue' 'in um si'yana quiaa tlya tsa lo'o um 'in yu Pablo tloo ne' se'en nu tyi'o scua la cha' 'in yu. ²¹ Una a tsa qui'an ti' um 'in ne' si'yana ndyijyin tucua yla nu chu'hui ta' 'in yu Pablo, cua' ngulo ca ne' 'in ne' si'yana a cu 'a ne' ñi a co'o ne' tyi'a tsaya' nu kujui ne' 'in yu. Lo' cua' ñii tsaloo nta ti ne' 'in um, cha' ña'an ljuin um. ²² Xacan' x'nan sindatu can' mducui xu'hua 'in yu lyo' ti can' quiaa yu, lo' juin yu 'in: A chcu'i lo'o ñi sca tucui si'yana cua' mtsa' ñan.

Xa mdyaa ne' cunta 'in yu Pablo yaa' yu Felix

²³ Yu can' msi'ya yu 'in tucua nu lca que 'in sindatu, lo' ngulo yu tñan 'in si'yana tyi' in tyaa yu si'yana ntsu'hui cha' tyi'o yu braa cua' caa tla. Tsa lo'o yu tucua ciento sindatu 'in yu la quichen Cesarea, lo'o snan yla ntsu'hui tii yu nu nchcua cuiyu, lo'o chcu'a ciento yu nu cui'ya quilyaa chcu'an. ²⁴ A cunta tyon tiyaa cuiyu nu chcu'a yu Pablo nu tsa lo'o ne' 'in yu se'en ndi'in yu Felix nu lca gubierno, lo' cu'ni ne' cunta 'in yu tucueen tsa yu. ²⁵ Xacan' ngua'an yu sca quityi nu cui'ya ne', lo' ndeña'an nchcu'i na: ²⁶ Nan' lcan Claudio Lisias nu nchcu'i cha' 'in um loo quityi re, 'un nu lca gubierno Felix. ²⁷ Yu re msñi ne' judio 'in yu, ncu'a ti' ne' kujui ne' 'in yu, lo' ngulaan 'in yu lo'o sindatu ñan si'yana ncu'a jlyo tin' lca yu sca ne' romano. ²⁸ Si'yana ca jlyo tin' ñi qui'ya msu'hua ne' 'in yu, can' cha' ya lo'on 'in yu se'en nchca cuiya' qui'ya 'in ne'. ²⁹ Ncu'a cuiya' tin' si'yana ngulo qui'ya ne' 'in yu si'ya cha' 'in

lee 'in ne', una a sca qui'ya nguija lyoon 'in yu nu tsa yu na'an chcu'an uta caja yu. ³⁰ Una xa jui nu mtsa' ñan si'yana cua' m'ni cuiya' ne' judio cha' kujui ne' 'in yu, cui' xaa ngua'an tñan 'in yu se'en ndlo um tñan, cua' ycuin' lo'o tsalca nu msu'hua qui'ya 'in yu, cha' nchca ti' ne' can su'hua ne' qui'ya tloo um. Tsa cua ti cha' chcu'i na. ³¹ Ticui' tla can' mdo'o lo'o sindatu 'in yu Pablo tsaya' mdyaa ne' quichen Antipatris, tsaña'an nu mdo'o tñan 'in ne'. ³² Xca tsaan can' nguinu cunta 'in yu nu nchcua cuiyu si'yana tsa lo'o lyijyi 'in yu Pablo can', lo' nchгаа la ña'an yu sindatu can' mxitucui yu se'en mdo'o yu. ³³ Xa mdyaa ne' quichen Cesarea, mdyaa ne' cunta quityi can' 'in yu nu lca gubierno, lo' mchcu'an ne' cunta 'in yu Pablo. ³⁴ Xa mdyi ycu'i yu nu lca gubierno quityi can', mñicha' yu 'in Pablo cha' la quichen mdo'o yu. Xa ngujlyo ti' yu si'yana mdo'o yu se'en lyi'ya loo Cilicia, ³⁵ juin yu 'in Pablo: Xa caan yu msu'hua qui'ya 'in, xacan' cu'nin cuiyan' cha' 'in. Ngulo yu tñan si'yana tsa lo'o ne' 'in yu Pablo se'en nducua na'an tñan 'in yu Herode, can' chu'hui ne' cuan 'in yu.

24

Cha' nu ycu'i yu Pablo tloo yu Felix

¹ Xa mda'a ca'yu tsaan mdyaa yu Ananía nu ndlo ca tñan ni' lyaa 'in ne' judio, lo'o chcu'a xnan qui'yu cula, lo'o sca yu naan Tértulo, si'yana can' yu nu ntsu'hui cha' chcu'i lo'o gubierno. Mdyaa ne' tloo gubierno si'yana su'hua ne' qui'ya 'in yu Pablo. ² Xa nguila ton yu Pablo, mdyisnan msu'hua yu Tértulo qui'ya tloo gubierno, lo' juin yu: Nde mdiyaan hua lo' ncu'a cuiya' ti' hua si'yana tsu'hue' a cha' tiyaa 'in um lo'o ña'an nu ndlo um tñan, can' cha' tsu'hue' ndi'in hua, ³ lo' tsu'hue' ntsu'hui tiqee hua nducuan xu'hue hua 'in um nchгаа se'en ndlo um tñan, 'un nu lca Felix. ⁴ Cua' ñii si'yana a cu'ni tiya' hua 'in um lyee la, cu'ni um cha' tlyu ti' 'in hua lo'o cha' nu chcu'i hua. ⁵ Nchca ti' hua quitsa' hua 'in um si'yana yu re lca yu ña'an nchca ti' sca quicha, nda'an xisuun yu 'in ne' judio sca chcu'i chendyu, lo' lca yu que 'in ta ne' nazareno. ⁶ Cua' ña'an ti ncu'a ti' yu cu'ni yu ni' lyaa 'in hua, can' cha' m'ni hua cha' nguinu yu si'yana cu'ni cuiya' hua cha' 'in yu tsaña'an nu nchcu'i lee 'in hua. ⁷ Una yu Lisias x'nan sindatu can', yten yu lo'o juesa lo' ngulaa 'in yu re tuyaa' hua, ⁸ lo' ngulo yu tñan 'in hua si'yana can su'hua hua qui'ya 'in yu tloo um, lo' ca cuiya' ti' um cha' re xa cuñicha' um 'in yu. ⁹ Scaña'an ti nchcu'i nchгаа ne' judio ndi'in can'. ¹⁰ Xacan' m'ni yaa' gubierno can' 'in yu Pablo si'yana tca chcu'i yu, lo' ndeña'an mdyisnan ycu'i yu: Nan' jlyo tin' si'yana cua' tyun yjan ndlo um tñan, can' cha' lo'o

nu chcui lca tiqueen chcuin' lo'o um cua' ñii. ¹¹ A tucui ña'an ca cuiya' ti' m' cha' re, si'yana tsa ntsu'hui tichcua ti tsaan yi'an quichen Jerusalén ya y'nin tnun 'in Ndiose. ¹² A nguia lyoo ne' ñan nchcuin' cua' ña'an ti lo'o nten ni' lyaa, uta nxilo ti'in 'in ne' scasca se'en ndiyo' ti'in ne' judio, uta loo quichen. ¹³ A ndiyji ña'an culyo scua la ne' qui'ya nu msu'hua ne' ñan. ¹⁴ Una quitsan' 'in um cua' ñii si'yana Tucueen nu nxcuan tloo ne' re cua' ntsu'hui, ticui' Ndiose 'in nten cula 'in hua ngui'nin tnun, lo' ndiya qui'an tin' nchgaa cha' nguinu scua loo quityi' cha' 'in lee lo'o cha' nu ngua'an yu nu mxiycui' Ndiose 'in cua' s'ni. ¹⁵ Su'hua ña'an nducua tloo hua 'in Ndiose lo'o ne' re, si'yana ntsu'hui cha' tyiqui'o ne' cua' ngujui, nten tsu'hue uta ne' nducun'. ¹⁶ Can' cha' nchgaa xaa nsñin cunta ñan, si'yana a nchca tin' cu'nin qui'ya tloo Ndiose, uta cu'nin cua' ña'an ti lo'o nten. ¹⁷ Si'yana cua' tyun 'a yjan yi'an, can' cha' xiya' nguilan si'yana taan sca lcuan 'in ta'a hua ne' judio, a cunta taan lcuan ni' lyaa. ¹⁸ Cui' tñan can' ngui'nin ni' lyaa xa cua' ngui' cha' ñan, lo' tucua snan yu judio nu mdo'o se'en lca Asia na'an ne' ñan, una a nguilyu qui'an nten, ñi a nxilo ti'in 'in ne'. ¹⁹ Can' nu nga'an cha' can su'hua qui'ya ñan, cha' ta nde'en la cha' nducui ncha'an 'in yu lo'on. ²⁰ Uta ticui' ne' re quitsa' ne' 'in um, cha' nde'en la cha' ngunan' m'nin tloo ne' xa m'ni cuiya' ne' cha' ñan la cua. ²¹ Tina'an si'yana cueen ycuin' sca cha' xa nu nen: Cua' ñii ngui'ni cuiya' um cha' ñan si'yana ndiya qui'an tin' ntsu'hui cha' tyiqui'o ne' cua' ngujui. ²² Xa ngune 'in yu Félix cha' re, cui' xaa mxitiya' ti'in yu cha' can', si'yana cua' jlyo tsu'hue ti' yu ña'an nguiaa cha' 'in Tucueen can'. Lo' juin yu: Xa caan yu Lisias x'nan sindatu can', cu'nin cuiyan' lyijyin cha' re 'in um. ²³ Ngulo yu tñan 'in que 'in sindatu si'yana chu'hui ne' cuan 'in yu Pablo, una a cunta 'a ti ne' lo'o yu lye, taa ne' ya' sten nchgaa ta'a tsu'hue yu lo' tijn ne' na nu cunajo'o 'in yu. ²⁴ Mdijin tucua snan tsaan xa mdiyan lo'o yu Félix 'in Drusila cuilyi'o yu, lo' lca ne' sca ne' judio. Msu'hua yu suun si'yana caan yu Pablo lo' yato'o ngune 'in yu ña'an nguiaa cha' tsu'hue 'in Jesucristo, ²⁵ una xa mdyisnan ycu' yu Pablo si'yana 'ni cha' tyi'in tsu'hue na, lo' xñi na cunta 'in na si'yana tyaa xaa cu'ni Ndiose xñan bsya 'in na, cui' xaa ytsen yu Félix, lo' juin yu 'in Pablo can': Quiaa lya, cua xi'yan 'in xa nu tyi'o lja 'ñan. ²⁶ Yu Félix can' nducua tloo yu si'yana su'hua llyiya' yu Pablo 'in yu, la xacan' culaa yu 'in, can' cha' lu'hua ti mxi'ya yu 'in. ²⁷ Mdijin tucua yjan xa mdiyaa yu Félix can' cunta cha' cuiya' ntsu'hui yaa' yu 'in xca gobierno nu naan Porcio Festo. Lo' se'en nu quinu tsu'hue tiquee ne' judio lo'o yu, mxnu qui'ya yu 'in

yu Pablo can' yaa' yu Festo.

25

Cha' nu ycu' yu Pablo tloo yu Festo

¹ Tsa ntsu'hui snan ti tsaan mdiya ti'in yu Festo can' quichen Cesarea, xa yaa yu nde Jerusalén. ² Yu nu ndlo tñan ni' lyaa 'in ne' judio, lo'o nchgaa la ña'an yu nu ndon loo 'in ne', mdiyaa ne' tloo yu Festo se'en nu su'hua ne' qui'ya 'in yu Pablo, lo' mjñan ne' cha' tsu'hue 'in yu, ³ cha' tca ca cuiya' cha' 'in yu Pablo xiya' quichen Jerusalén. Cha' 'in ti ne' cua' m'ni cuiya' ne' cha' si'yana chu'hui cunan ne' tucueen, lo' kujui ne' 'in yu. ⁴ Una yu Festo mxcuen yu: Cua' ntsu'hui ne' cuan 'in yu Pablo la quichen Cesarea, lo' nde cua cua' ntsu'hui cha' xitucuin. ⁵ Can' cha' tsalca nu ndon loo la 'in um, tca tsa can' lo'on, la cua su'hua can' qui'ya 'in yu cha' ta nde'en la na m'ni yu. ⁶ Ti' mdiya' la yu Festo can' cha xnu' uta cha tii tsaan, xacan' mxitucui yu nde quichen Cesarea. Xca tsaan can' yten tucua yu se'en n'ni cuiya' yu qui'ya, lo' ngulo yu tñan si'yana quia' ya ne' 'in yu Pablo can'. ⁷ Ña'aan yten yu Pablo msu'hua lo'o ne' judio nu mdo'o quichen Jerusalén 'in yu, lo' mdyisnan msu'hua ne' scasca qui'ya 'in yu, chacui' qui'ya nu tnu, una ñi sca na lo' a nguñi na 'in yu. ⁸ Xacan' mxcuen yu Pablo: Ni sca cha' ngunan' lo' a m'nin lo'o cha' 'in lee 'in ne' judio, ñi lo'o laa, ñi lo'o César, a sca qui'ya nducuin. ⁹ Yu Festo se'en nu quinu tsu'hue yu lo'o ne' judio, mñicha' yu 'in yu Pablo: ¿Ta nchca ti' xitucui quichen Jerusalén, lo' la cua cu'nin cuiyan' cha' 'in? ¹⁰ Xacan' mxcuen yu Pablo: ¡Ta si'i tloo um ndon cua' ñii se'en ndlo yu César tñan, cui' re ntsu'hui cha' ca cuiya' cha' ñan! 'Un jlyo ti' um si'yana a sca qui'ya nducuin tloo ne' judio. ¹¹ Una cha' nde'en la cha' m'nin nu hasta kujui ne' ñan, a cunen lo'o um ta a cajan. Una cha' a sca qui'ya nguiaa lyoo ñan ña'an nu ndlo qui'ya ne' ñan, a ntsu'hui cha' quinu tuyaa' ne' re. Ñan cha' tsu'hue 'in um si'yana yu César cu'ni cuiya' yu cha' ñan. ¹² Xa mdyi ycu' yu Festo lo'o ta'a llyi'ya yu tñan, xacan' juin yu 'in Pablo: Cua' mjñan si'yana yu César cu'ni cuiya' cha' 'in, can' cha' se'en nducua yu César tsa.

Xa ycu' yu Pablo tloo yu Agripa lo'o Berenice

¹³ Mdijin tucua snan tsaan can', mdiyaa yu ree Agripa lo'o Berenice si'yana chcu' cha' ne' 'in yu Festo. ¹⁴ Lo' si'yana tyun tsaan mdi'in ne' can', jui ña'an mdaa yu Festo suun cha' 'in yu Pablo lo'o ne', lo' juin yu: Nde mxnu su'hua yu Félix sca yu preso. ¹⁵ Xa yi'an Jerusalén, yu nu ndlo ca tñan ni' lyaa 'in ne' judio, lo'o nchgaa qui'ya cula, mjñan ne' cha' cuiya' ñan si'yana tyi'o qui'ya 'in yu tsaya' nu caja yu. ¹⁶ Una mxcuen 'in ne'

si'yana a ntsu'hui cha' 'in ne' romano ndyaa ne' sca tucui loo cha' ndyija, cha' na a nchca ca cuiya' cha' 'in yu floo ndon nu nsu'hua qui'ya 'in yu, lo' ti' lyijyi chcu' yu cha' nu 'in yu. ¹⁷ Can' cha' xa mdiyaan ne' nde re, tlya xca tsaan can' mxi'yan 'in yu preso can' si'yana ca cuiya' cha' 'in yu. ¹⁸ Mdyisnan ycu' ne', una ñi sca qui'ya ña'an nu ñan tin', a mdaa ne' 'in yu. ¹⁹ Tsaloo si'ya cha' nu cua' ntsu'hui 'in ne', can' qui'ya mdaa ne' 'in yu. N'ni tyi'ya ne' 'in sca yu naan Jesús nu cua' ngujui, una yu Pablo nchcu' yu si'ya lo'o ca yu can'. ²⁰ Si'yana a ngujlyo ña'an ndi'in cha' re, can' cha' mñichan' 'in yu Pablo cha' nchca ti' yu xitucui yu nde Jerusalén, lo' la cua ca cuiya' cha' 'in yu. ²¹ Una yu Pablo mñan yu si'yana yu Augusto cu'ni cuiya' cha' 'in yu, can' cha' ngulon tñan si'yana ti' chu'hui ne' cuan 'in yu tsaya' ca'an tñan 'in yu tsaay se'en nducua yu can'. ²² Xacan' yu Agripa juin yu 'in yu Festo: Lo'on nan' nchca tin' quine 'ñan cha' nchcu' yu cua. Lo' juin yu Festo: Quiaa quine 'in um cha' nu chcu' yu. ²³ Xca tsaan can' yu Agripa lo'o Berenice, lco' tsu'hue ne' yten ne' ña'an lo'o nchgaa x'nan sindatu, lo'o nchgaa la ña'an ne' nu ndon loo 'in ne' quichen can', xacan' m'ni yu Festo cha' ngui'an lo'o ne' 'in yu Pablo can', ²⁴ lo' juin yu Festo: 'Un yu na lca ree Agripa lo'o tsalca nu ta'a nducua na re, floo um cua' ndon yu re, lo' ña'an ne' judio msu'hua qui'ya 'in yu xa yi'an Jerusalén, a cuenta yan su'hua ne' qui'ya 'in yu la re, lo' nchcu' cuéen ne' si'yana caya tijin yu. ²⁵ Una cui' xaa ngu'yan cha' tiyaa si'yana a sca qui'ya m'ni yu nu lo'o caya yu. Lo' si'yana cui' yu mñan yu si'yana yu Augusto cu'ni cuiya' cha' 'in yu, can' cha' ntsu'hui tiqween ca'an tñan 'in yu la cua. ²⁶ Una a ngujlyo tin' ña'an tsaay' quityi qui'ya 'in yu nu ca'an tñan 'in yu x'nan na, can' cha' m'nin cha' yaan yu floo um, 'un nu lca ree Agripa tsatlyu lo'o nchgaa ta'a nducua na re, lo' ca cuiya' cha' 'in yu, xacan' caya ña'an tsaay' quityi cha' 'in yu. ²⁷ Si'yana a ntsu'hui cha' tijin na sca preso, cha' si'culo nducua taa na suun ñi qui'ya m'ni yu.

26

Cha' nu ycu' yu Pablo floo yu Agripa

¹ Xacan' juin yu Agripa 'in yu Pablo: Ntsu'hui cha' cuiya' 'in chcu'. Xacan' mscuen yu Pablo yaa' yu, lo' mdyisnan mdaa yu suun ña'an ndi'in cha' 'in yu, lo' juin yu: ² Tsu'hue 'a ntsu'hui tiqween si'yana tca taan suun lo'o um, 'un nu lca ree Agripa, lo' ca cuiya' ti' um ña'an ndi'in cha' 'ñan, lo' si' ña'an qui'ya nsu'hua ne' judio 'ñan. ³ Tsu'hue 'a si'yana 'un cua' jlyo ti' um ña'an cha' nu ntsu'hui 'in ne' judio lo'o scasca cha'

nu nchcu' tyijjin ne'. Cu'ni um cha' tlyu ti' 'ñan lo'o cha' nu chcuin'.

Chendyu mdu'hui yu Pablo cua' s'ni

⁴ Nchgaa ne' judio ndyu'hui llyoo tsu'hue ne' 'ñan ña'an chendyu nu mdu'hui, si'yana lja ne' ncuca suhuen, a cuenta mdi'in quichen Jerusalén. ⁵ Jlyo ti' ne' si'yana cua' s'ni nducui ncha'an cha' 'in ne' fariseo, ta nu ti lati ndi'in ne', lo' cui' ne' tca quitsa' ne' 'in um cha' re. ⁶ Cua' ñii nchca cuiya' cha' 'ñan si'ya cha' nu nducua floon, tsa'ñan cha' nu cua' mdi'in tyaa Ndiose lo'o nten cucha 'in hua, ⁷ cui' cha' nu nducua floo tsa tichcua ta nten 'in hua, nu tla lo' cucha ngui'ni tnu hua 'in Ndiose lja nta hua cha' nu cua' mdi'in tyaa ñi, lo' si'ya cha' re, 'un nu lca ree Agripa, ndlo qui'ya ne' judio 'ñan. ⁸ ¿Ta ñan ti' um si'yana Ndiose a tca cu'ni ñi cha' tyiqui'o ne' cua' ngujui? Ña'an mxitijin yu Pablo nu ti'i 'in jun ti' culoo ⁹ Nan' nguñan tin' ti' culoo si'yana cui' 'a ña'an m'nin, xa mna'an ti'in cha' 'in Jesús Nazaret, ¹⁰ can' cha' lo'o cha' cuiya' 'in yu nu ndlo ca tñan ni' lyaa, ti' la quichen Jerusalén msu'huan 'in jun nu ndiya qui'an ti' 'in Jesús na'an chcu'an, lo' xa yjui ne' 'in jun ncuca sca cha' ti' 'ñan lo'o ne'. ¹¹ Tyun 'a ya' mxitijin 'in jun nu ti'i nchgaa se'en n'ni tnu ne' judio 'in Ndiose, lo' mxicu'nin 'in jun si'yana chcu' ca'an jun cha' nu ndiya qui'an ti' jun. Lyeec ncuca ti' tin' 'in jun, can' cha' scasca quichen mducui ncha'an 'in jun.

Yu Pablo mdaa yu suun ña'an yu qui'an ti' yu

¹² Cui' si'ya cha' can' ngui'an quichen Damasco lo'o cha' cuiya' 'in yu nu ndlo ca tñan ni' lyaa 'in ne' judio. ¹³ Cua' ca ndyi'ya cuaan ngui'an tucween can', na'an msti sca xaa nu mdo'o la ni' cuaan nu tsu'hue lati ña'an que xaa 'in cucha, lo' msu'hua lo'o na 'ñan lo'o yu ta'a ngui'an can'. ¹⁴ Cui' ña'an lcaa mdlyu hua nchgaa hua, xacan' ngune 'ñan jui sca nu ycu' lo'o cha' hebreo, lo' juin 'ñan: Saulo, Saulo, ¿ñi cha' nda'an y'ni lyi'o 'ñan? ¿Ta a jlyo ti' si'yana ticui' ngui'ni ti' lo'o ña'an nu ngui'ni cua? ¹⁵ Xacan' mxcuen: ¿Tucui ca lca um Ni X'nan hua? Lo' juin Ni X'nan na 'ñan: Nan' lcan Jesús nu nda'an y'ni lyi'o. ¹⁶ Tyiton lya, nan' ngulo'on floon 'in si'yana ca sca nguso 'ñan, lo' tsa ycu' lo'o nten cha' nu na'an cua' ñii, lo'o cha' nu ti' lyijyi culo'on 'in. ¹⁷ Culaan 'in tuyaa' ne' judio lo'o ne' gentil, si'yana cua' ñii ca'an tñan 'in tsaay se'en ndi'in ne', ¹⁸ lo' sla cha' tiyaa 'in ne', ña'an ca si'yana tyi'o tso' ne' loo cha' tla yta 'in ne' lo' tyon ne' loo xaa 'in Ndiose, tyi'o ne' se'en ntsu'hui ne' tuyaa' laxa'an lo' chcu' ncha'an ne' 'in Ndiose, xacan' chca qui'ya nducui ne' loo nu tsa qui'an ti' ne' 'ñan, lo' chcu'an ne' cuenta cha' tsu'hue nu taa Ndiose 'in nchgaa nu mdo'o hui 'in ñi. Ña'an

ncua ja'an yu Pablo 'in Jesús¹⁹ Can' cha' cua' ñii quitsan' 'in um, 'un nu lca ree Agripa, si'yana a m'nin lye' tin' lo'o cha' nu mdo'o la ni' cuaan.²⁰ Culo nducua la ycuin' cha' re lo'o ne' ndi'in quichen Damasco, a cunta lo'o ne' Jerusalén, lo'o ña'aaan se'en lyi'ya luo Judea, cui' cuaña'an ycuin' lo'o ne' gentil si'yana tyaa ti' ne' 'in Ndiose, lo' culo'o xñan ne' 'in ne' lo'o scasca cha' tsu'hue nu cu'ni ne'.²¹ Si'ya cha' re msñi ne' judio 'ñan la ni' lyaa 'in ne', lo' ncua cha' kujui ne' 'ñan.²² Una Ndiose mda yaa' ñi 'ñan, can' cha' loo cha' re ndon hasta cua' ñii, cula lo' suhue nchcuin' cha' tsu'hue 'in ñi lo'o, chcuí ña'an nguiaa cha' nu ycuí' Moisés lo'o cha' nu ycuí' nchгаа la ña'an yu nu mxicyuí' Ndiose 'in cua' s'ni:²³ si'yana ñi nu lca Cristo ntsu'hui cha' tyijyin ñi nu ti'i tsaya' caja ñi, lo' culoo la ñi tyiqui'o ñi si'yana ca ñi sca xaa 'in ne' judio lo'o ne' gentil.

Ncua ti' yu Pablo si'yana tsa qui'an ti' yu Agripa

²⁴ Lja nchcuí' yu cha' re, ycuí' cuéen yu Festo: Cua' ndiyo' Pablo, loo nu lye'e 'a m'ni cha'an can' cha' nchca ndiyo'.²⁵ Xacan' mx-cuen yu Pablo: 'Un ñi Festo, si'i na ndiyon', cui' ca nu nchcuin' cha' nu ñi lo'o sca cha' tiyaa nu chcuí.²⁶ Nde nducua yu ree, jlyo tsu'hue ti' yu ña'an ndi'in cha' re, can' cha' a sca lca tíqueen chcuin' tloo yu, si'yana nchгаа cha' re ndyi'ya yu cunta si'yana si'i cha' nu yato'o cunan ti ca lca na.²⁷ 'Un nu lca ree Agripa, ¿ta ndiya qui'an ti' um cha' nu mxnu scua yu nu mxicyuí' Ndiose 'in? Nan' jlyo tin' si'yana ndiya qui'an ti' um.²⁸ Xacan' mxcuen yu ree can': ¿Ta ñan ti' si'yana lo'o cha' nu ycuí' ti cua, tsa qui'an tin' 'in Cristo? ²⁹ Mxcuen yu Pablo: Cha' Ndiose ljuin, a 'ni cha' ta cui' xaa uta ndiya' la, una 'ni cha' tsa qui'an ti' um lo'o nchгаа ta'a nducua um re, lo' ca um sca sñe' ñi ña'an nu lcan, una si'i ña'an nu nchcan' lo'o carena re.³⁰ Xa mdyi ycuí' yu Pablo cha' re, tsatlyu mdyiton yu ree can', lo'o gubierno, lo'o Berenice, lo'o nchгаа la ña'an ta'a nducua yu.³¹ Mdo'o ntan ne' se'en can', mdyisnan ycuí' ne' scasca ne', lo' nchcuí' ne': A sca qui'ya nducui yu re nu quinu yu'hui yu na'an chcuán uta caja yu.³² Yu Agripa can' juin yu 'in Festo: Tca lyaa yu re cha' cua na a mjñan yu cha' si'yana yu César cu'ni cuiya' cha' 'in yu.

27

Xa nguiaa yu Pablo preso quichen Roma

¹ Mdiyaa xaa nu juin ne' si'yana tsa hua se'en lca Italia, xacan' mdyaa ne' cunta 'in yu Pablo yaa' yu Julio, nu lca que 'in yu sindatu ta 'in yu Augusta, a cunta lo'o chcu xnan yu preso.² Xacan' yten hua

ni' yca na'an nu mdo'o quichen Adrami-tio, nu ntsu'hui cha' tyi'o ti'in scasca se'en lyi'ya loo Asia. Mdo'o hua nguiaa hua, lo' ta'a nguiaa hua 'in yu Aristarco nu mdo'o quichen Tesalónica se'en lyi'ya loo Macedonia.³ Xca tsaan can' mdyi'o ti'in hua quichen Sidón, lo' si'yana mña'an 'tnan ti' yu Julio 'in yu Pablo, mdaa yu cha' cuiya' tsa yu se'en ndi'in ta'a tsu'hue yu si'yana cu'ni cunta 'in yu.⁴ Xacan' yten hua ni' yca na'an can', lo' si'yana lye'e nchca cui'in se'en nguiaa hua, can' cha' msñi hua luhua' tso' cuéen se'en su yuu ngutyi se'en lca Chipre.⁵ Xa mdijin hua se'en lyi'ya loo Cilicia lo'o Panfilia, xacan' mdyi'o ti'in hua quichen Mira se'en lyi'ya loo Licia.⁶ Can' na'an yu nu lca que 'in sindatu xca yca na'an nu mdo'o quichen Alejandria nu tyaa se'en lca Italia, lo' ni' can' yten lo'o yu 'in hua.⁷ Tyun 'a tsaan yu'hui lyijyi hua loo tyi'a can', que' 'a mdiyaa hua chcu se'en ndi'in quichen Gnido, cuaña'an ti' nchca cui'in nde loo se'en nguiaa hua, can' cha' mxisti hua luhua' tso' nde 'ya se'en su yuu ngutyi se'en lca Creta, chcu se'en ndi'in quichen Salmón.⁸ Lye'e 'a tñan mdijin hua cua' juin tu'hua tyi'a can', tsaya' mdyi'o ti'in hua sca se'en nu nchcuí' ne' lo'o Buenos Puertos, lo' cui' ti can' ndi'in quichen Lasea.⁹ Si'yana cua' tyun tsaan mt-nan' hua, a cunta cua' mdijin tsaan nu n'ni ne' judio ayuna, chen nchcuí' 'in hua ti' tsa la hua ni' yca na'an can', can' cha' yu Pablo mdaa yu cha' tiyaa 'in ta'a nda'an yu,¹⁰ lo' juin yu: Nchгаа 'un yu ta'a nda'an na re, nan' xque' tin' si'yana chen nchcuí' 'in na nu ti' tsa la na, quinan' yca na'an re lo'o yu'hua ntsu'hui ni' na, lo' tsato'o lo'o nare' quinan' na.¹¹ Una yu nu lca que 'in sindatu can' a m'ni cunta yu cha' ycuí' yu Pablo, lye'e la m'ni cunta yu 'in yu nda'an lo'o 'in yca na'an can' lo'o x'nan na.¹² Si'yana tucui ti ña'an quinu yu se'en can' tsaan nu tlya, can' cha' qui'an la yu m'ni sca yu cha' nu tyijyin yu tsa yu cha' ti' bla tiyaa yu quichen Fenice se'en lyi'ya loo Creta, sca se'en chcan' tucua nscan chendyu, lo' can' quinu yu tsaan nu tlya'.

Xa yaan quio cui'in loo tyi'a tujo'o

¹³ Mdyisnan mscua cui'in jo'o ti nu nguiaa tso' ca se'en ntsu'hui cha' tsa yu, lo' ñan ti' yu tsa lo'o na 'in yu, can' cha' ngulyoo yu chcuán nu nsñi tucui 'in yca na'an can', lo' mdo'o yu nguiaa yu cua' juin tu'hua tyi'a se'en lyi'ya loo Creta.¹⁴ Xi'i ti mdu-cui yaan sca cui'in tnu nu nchcuí' ne' lo'o Euroclidón, lo' msi'yu taa na loo yca na'an can'.¹⁵ Si'yana juesa 'a yaan cui'in can', lo' a ncua 'a 'in hua tsa lo'o hua 'in yca na'an can', mdaa tu hua ya' ya lo'o cui'in can' 'in hua se'en nu ncua ti' na.¹⁶ Ya lo'o cui'in can' 'in hua nde luhua' tso' ca se'en su yuu

ngutiy nu naan Claudia, que' 'a ncuca canan ngulyoo hua 'in yca na'an lyo' ti nu nducuan quii yca na'an can'. ¹⁷ Xa mdyi'o scua na chon' yca na'an tlyu can', xacan' mdyisnan ngxen yu tiso sii' yca na'an tlyu can' lo' mscan' tla yu 'in na. Nguitsen yu cha' tsa ycan' yu'hui yca na'an can' loo ysin se'en lca Sirte, can' cha' mdyi'ya yu te' nducua que yca na'an can', lo' ngula yaa' yu 'in na. ¹⁸ Una xca tsaan can' lyeel la mscuin ti'in cui'in 'in yca na'an can', xacan' mdyisnan mscuan yu yu'hua ntsu'hui ni' na loo tyi'a. ¹⁹ Nu cua' nchca snan tsaan can', na nu 'ni lati cha' 'in yca na'an can' lo' mscuan hua 'in na. ²⁰ Tyun 'a tsaan, ñi cucha ñi cuii a ncuca chcan' 'a, lo' tsacua ña'an nchca quio cui'in tnu nu mscuin ti'in 'in yca na'an can', cua' mxñii ti' hua si'yana a tyi'o laa 'a hua. ²¹ Si'yana cua' tyun tsaan a nchca cu 'a hua, mdyiton yu Pablo tlu'hue la lja hua, lo' juin yu: Nchga' un yu ta'a nda'an na re, cha' cua na nngune 'in um ña'an cha' nu ycuin' lo'o um si'yana a tyi'o na se'en lca Creta, lo' a ña'an na cha' tnu re. ²² Una cua' ñii chcuin' lo'o um si'yana cu'ni tnu tiquee um, siya' yca na'an re llyo na una nare' a sca ca 'in na. ²³ Si'yana tla nu mdijin re, Ndiose X'nan, ñi nu ngui'ni tnu hua 'in, ngua'an tñan ñi sca angujle nu mdi'in lo'on. ²⁴ Lo' juin 'ñan: A cutsen Pablo, si'yana ntsu'hui cha' tiyaa ton tloo yu César, lo' si'yana mjñan cha' tsu'hue 'ñan, tyi'o laa nchga' la ña'an yu ta'a nda'an re. ²⁵ Can' cha' cua' ñii, nchga' um cu'ni tnu tiquee um, si'yana ndiya qui'an tin' 'in Ndiose, lo' chcu' ña'an mtsa' angujle 'ñan, cui' cuaña'an tsato'o na. ²⁶ Una ntsu'hui cha' tsa ycan' yu'hui yca na'an re cui' ti se'en su sca yuu ngutyi. ²⁷ Xa cua' nchca tiluca tla nu cua' ngua' lo'o cui'in can' 'in hua loo tyi'a tujo'o Adriático, tlu'hue tla can' yu nu nda'an lo'o 'in na ngui' ti' yu si'yana cua' tyi'o ca'an ti hua loo yuu ngutyi. ²⁸ Xacan' msu'hua cuiya' yu tsala ña'an qui'ñi se'en ngua' hua can', lo' ntsu'hui na cla ta. Xa cua' ngua' na nde loo la msu'hua cuiya' la yu 'in na, lo' cha' 'tñu ti ta ti' ndiyaa na xacan'. ²⁹ Lo' nguitsen yu cha' tsa tucua yca na'an can' loo quee, can' cha' nde chon' mxityu su'hua yu tsa jacua chcu'an nu nxñi tucui 'in na, lo' lca tiquee yu cha' cua na cua' qui'ya xaa. ³⁰ Tsalca yu nu nda'an lo'o yca na'an can' ncuca ti' yu tyi'o cunan ti yu ni' yca na'an lyo' ti can', lo' mdyi'ya yu 'in na loo tyi'a, lo' m'ni ti yu cha' si'yana culo jni yu tiso nu nchcan' chcu'an ti'in nu nducui nde chon' yca na'an can'. ³¹ Una yu Pablo juin yu 'in yu nu lca que can' lo'o nchga' la ña'an yu sindatu: Cha' na yu re xnan yu, ñi sca um lo' a tyi'o laa um. ³² Yu sindatu can' msi'yu yu tiso nu nchcan' ca'an yca na'an lyo' ti can', lo' mdaa tu yu ya' quinan' yu'hui na loo tyi'a can'. ³³ Xa cua' llya'an xaa, yu Pablo mdaa yu cha' tnu

tiquee 'in nchga' yu can' si'yana cu chin' yu, lo' juin yu: Cua' nchca tiluca tsaan nguitsa sla na, lo' a nchca cu 'a na. ³⁴ Can' cha' cua' ñii, taa na juesa cu chin' na si'yana a ña'an ti' na lyeel la, lo' cha' ñi si'yana ñi sca quichan' que na a quinan' na. ³⁵ Xa mdyi' ycu' yu cha' re msñi yu sca jaslya, tloo na'an nchga' yu can' mdyaa yu xu'hue 'in Ndiose, msu'hue yu 'in na lo' ycu' yu 'in na. ³⁶ Xacan' nchga' la ña'an yu jui cha' tnu tiquee 'in yu, lo' mdyisnan ycu' yu. ³⁷ Loo nchga' hua ndiyaa hua tsa tucua ciento ntsu'hui snan yla ntsu'hui 'tñuxca hua, nu ntsu'hui hua ni' yca na'an can'. ³⁸ Xa cua' ycu' yu, mdyisnan mslo su'hua yu mti trigo loo tyi'a can' si'yana quisa la su'hua yca na'an can'.

Xa ngutyin' yu'hui yca na'an

³⁹ Xa ngu'ya xaa, a yu'hui llyoo yu se'en can', una na'an yu sca se'en yten yu'hui tyi'a tujo'o, chcan' loo ysin 'in na, lo' mdyaa ycu' yu cha' tca tsa lo'o yu 'in yca na'an can' loo ysin can'. ⁴⁰ Xacan' msi'yu yu tiso nu nsñi tucui 'in yca na'an can', mxnu sti yu chcu'an can' ni' tyi'a, cui' ña'an lcaa mxtin' yu ti nu nchcan' ca'an yca nu nda juesa 'in na, xacan' mscuen yu te' nu chcuca nde loo yca na'an can', mdo'o na ngua' na chcuca tu'hua ysin can'. ⁴¹ Una xa mdyi'aa na sca se'en ngui'o' tucua ysin, can' ycan' yu'hui na lo' nguinu tucua cuaan suun na, juesa nu ndiyaa ytsa tyi'a can' mdyisnan msta na 'in yca na'an can'. ⁴² Xacan' yu sindatu m'ni cuiya' yu cha' si'yana cujui yu 'in nchga' yu preso can', si'yana a xcua yu tyi'a lo' lya' yu. ⁴³ Una yu nu lca que can' a mdaa yu cha' cuiya' si'yana ntsu'hui tiquee yu culaa yu 'in yu Pablo can'. Xacan' ngulo yu tñan cha' ti ña'an yu nchca nxcua yu tyi'a, tyi'o ca'an yu loo ysin can', ⁴⁴ lo' nchga' la ña'an yu lo'o juesa 'in ca' ti uta chon' yu'hua nu nducui loo tyi'a can' tiyaa yu la can'. Cuaña'an yato'o nchga' yu mdo'o laa yu loo tyi'a can'.

28

Xa mdyi'o ca'an yu Pablo loo yuu se'en lca Malta

¹ Xa cua' mdyi'o ca'an hua loo ysin can', jui nu mtsa' 'in hua si'yana loo yuu ngutyi se'en mdyi'aa hua can' naan na Malta. ² Nten ndi'in can' tsu'hue 'a cha' 'in ne', mxiqui'o ne' quii' lo' mxi'ya ne' 'in hua si'yana ndyi'ya quioo, a cunta tlya'. ³ Yu Pablo can' mxo' yu stan' yca ngutyi, lja msu'hua yu 'in na loo quii' can', mdo'o snan sca cunaan nu la loo quii' can', lo' ycu' 'in yaa' yu. ⁴ Xa na'an nten nu ndi'in ca can', si'yana nducui ti' 'in loo yaa' yu, scasca ne' mdyisnan ycu' ne': Nu cha' ñi ca si'yana lca yu re nu ndujui nten, lo' siya' mdo'o laa yu loo tyi'a, una cua' ñii ngula yaa' ndiose 'in yu. ⁵ Mscuin yu yaa' yu, lo' mdyu yu'hui cunaan can' loo

quii' lo' a sca ncuu 'in yu. ⁶ Nta ne' ñi xaa scuenu quiiñ yu, uta caju yu, una xa na'an ne' si'yana cua' tsaan ycu cunaan can' 'in yu, lo' a sca ncuu 'in yu, xacan' mxitsa'an ne' cha' tiyaa 'in ne', lo' nchcui' ne' si'yana lca yu sca ndiose. ⁷ Cui' ti can' ndi'in yuu 'in sca yu naan Publio, lo' lca yu bsya se'en can', ncuu xuhue yu 'in hua lo' ni' snan tsaan tsu'hue 'a mna'an seen yu 'in hua. ⁸ Yato'o sti yu Publio can' nscua yu ti'i yu lo'o tique', a cunta lo'o quicha tne. Yu Pablo yten se'en nscua yu can', lo' xa mdyi ycu' lyi'o yu 'in Ndiose mdi'in tyaa yu yaa' yu 'in, lo' m'ni chca yu 'in. ⁹ Xacan' nchgaal la ña'an nu ti'i ndi'in can' mdyisnan yaan se'en ndi'in yu Pablo, lo' nchgaal ne' mchca ne'. ¹⁰ Lja mdi'in hua can' tsu'hue 'a yu'hui ne' cunta 'in hua, lo' xa cua' tyi'o hua tsaal hua ni' xca yca na'an, xacan' mda xuhue ne' nchgaal loo na nu cunajo'o 'in hua tucueen tsaal hua.

Xa mdiyaa yu Pablo quichen Roma

¹¹ Tsani' snan coo' mdi'in hua se'en can', xacan' mdo'o hua nguiaa hua ni' xca yca na'an nu mdo'o quichen Alejandria, can' nguinu tucui na tsalja mdijin tsaan nu tlyal, lo' tloo na nga'an lcuin Castor lo'o Pólux. ¹² Xacan' mdyi'o ti'in hua quichen Siracusa se'en nguinu hua snan tsaan. ¹³ Can' mdo'o hua nguiaa hua cua' juin tu'hua tyi'a tsayal mdiyaa hua quichen Regio. Xca tsaan can' mdo'o hua nguiaa hua, lo' mdyisnan mscua cui'in nde chon' se'en cua' mdijin hua, la xca tsaan can' mdiyaa hua quichen Puteoli. ¹⁴ Can' na'an ta'a hua lo'o jun ta'a na, mjñan jun cha' tsu'hue 'in hua si'yana quinu hua lo'o jun sca snan. Xacan' mdo'o hua nguiaa hua nde quichen Roma tucueen lyuu. ¹⁵ Jun ta'a na ndi'in Roma, xa ynan jun cha' si'yana cua' llyaan hua tucueen, ya ycuu jun 'in hua la se'en lca Foro de Apio. Xa mdiyaa hua se'en lca Snan Tienta, lo'o can' ndi'in ta la jun 'in hua. Xa na'an yu Pablo 'in nchgaal jun can', mdyaa yu xuhue 'in Ndiose lo' jui cha' tnu tiquee 'in yu. ¹⁶ Xa mdiyaa hua quichen Roma, yu nu lca que 'in sindatu can' mdyaa yu cunta 'in nchgaal yu preso yaa' xca x'nan yu sindatu. Mdaal yu cha' cuiyaa' si'yana tyi'in yu Pablo xca se'en, lo' scati sindatu chu'hui cunta 'in yu.

Ycu' yu Pablo cha' 'in Jesús quichen Roma

¹⁷ Xa mda'a snan tsaan can', yu Pablo m'ni yu cha' mxii'ya yu 'in nchgaal ne' judio nu ndon loo lati quichen can', xa cua' nguio' ti'in ne' juin yu 'in ne': Nchgaal 'un ta'a judio na, quitsan' 'in um si'yana a nchca sca cha' quinan' ñan lo'o nchgaal ta'a judio na, ñi lo'o ña'an cha' nu cua' ntsu'hui 'in na, una ti' la Jerusalén mdyaa ne' cunta 'ñan yaa' yu bsyal romano, lo' ngua'an tñan yu 'ñan llyaan preso nde re. ¹⁸ Yu bsyal cua' m'ni cuiyaa'

yu cha' ñan, lo' ncuu ti' ne' culaa ne' ñan si'yana a sca qui'ya nguiaa lyoo 'ñan nu lo'o cujuu ne' ñan. ¹⁹ Una si'yana ne' judio nu mtñan qui'ya 'ñan, mjñan si'yana yu César cu'ni cuiyaa' yu cha' ñan, lo' si'i si'yana nde'en la na m'nin. ²⁰ Can' cha' msi'yana 'in um si'yana chcuin lo'o um cha' re, lo' ca jlyo ti' um si'yana cha' nu nta naa ne' Israel, can' cha' nchcan' lo'o carena re. ²¹ Xacan' mxcuenu ne' 'in yu Pablo: Ñi sca quityi nu mdo'o Judea, a nchca chcuu hua cunta nu nchcui' cha' 'in, ñi sca ta'a judio na, a nchca can' ti'in tyaa qui'ya 'in nde re, ta nde'en la cha' nducui ncha'an 'in. ²² Una nchca ti' hua quine 'in hua ña'an cha' nu ndlo'o, si'yana nchgaal se'en na'an ti'i ne' ña'an cha' nu ntsu'hui cua. ²³ M'ni cuiyaa' ne' cha' lo'o yu tsaan nu ntsu'hui cha' chcuu' yu lo'o ne', qui'an 'a ne' mdiyaa ne' ña'an se'en ntsu'hui yu, lo' chcuu tsaan can' ngulyo scua la yu tsaña'an ntsu'hui cha' culo Ndiose tñan, ycuu' yu cha' 'in lee nu ngua'an scua Moisé, lo'o cha' nu ngua'an scua yu nu mxicyui' Ndiose 'in, ña'an ca si'yana tsa qui'an ti' ne' 'in Jesús. ²⁴ Ntsu'hui nu ya qui'an ti' cha' nu ycuu' yu Pablo, lo' ntsu'hui nu a ya qui'an ti'. ²⁵ A ncuu ca sca cha' ti' 'in ne', can' cha' juin yu Pablo xa nu cua' tyi'o tso' ne': Cha' ñi ña'an mxicyui' Espíritu nu Luhui 'in Ndiose 'in yu Isaia xca ycuu' yu lo'o nten cula 'in na, lo' juin ñi: ²⁶ -Yaa, lo' chcuu' lo'o nten cua: Siyaa' lyee la ne 'in um, una a ndyi'ya um cha' tiyaa, siyaa' lyee la ña'an um lo' a chcan' 'in um. ²⁷ Si'yana nten re ncuu tla cusyaa 'in ne', cua' mxii'ya' ti' ne' ne 'in ne', mducun ne' quilloo ne', ña'an ca si'yana a ca chcan' 'in ne', ñi a quine 'in ne', ñi a qui'ya ne' cha' tiyaa, ñi a quia nan ne' 'ñan se'en nu cu'nin chcan' 'in ne'-. ²⁸ Can' cha' ca jlyo ti' um cua' ñii, si'yana lo'o ne' gentil cua' mdaal Ndiose cha' cuiyaa' tyi'o laa ne', can' nu quine 'in cha' re. ²⁹ Xa mdyi ycuu' yu cha' re, mdo'o ne' judio nguiaa ne', scasca ne' mdyisnan ycuu' tyijyin ne' si'ya cha' can'. ³⁰ Yu Pablo msu'hua lyi'ya' yu sca na'an se'en mdi'in qui'ya yu tsani' tucua yjan, lo' nducuan xuhue yu nchgaal nu ndyi'an can', ³¹ lo' nchcui' yu ña'an ntsu'hui cha' culo Ndiose tñan 'in ne', ndlo'o yu cha' 'in Ñi X'nan na Jesucristo, ñi a ytsen 'a yu ycuu' yu lo' ñi a tucui 'a nu nducui ndijin.

Romanos

Yu Pablo nchcui' cha' yu 'in jun Roma

¹ Nan' yu Pablo nu lca nguso 'in Jesucristo nda'an quityi re 'in um, ngulohui ñi 'ñan si'yana cu'nin tñan 'in ñi, ngulo ton ñi 'ñan si'yana chcuin' cha' tsu'hue 'in Ndiose, ² cui' cha' nu mdi'in tyaa ñi lo'o na ti' culoo lo' nguinu scua na loo quityi 'in ñi, tsaña'an nu mxiycui' ñi 'in nguso 'in ñi cua' s'ni. ³ Lo' nchcui' na cha' 'in Sñe' ñi, cui' ñi X'nan na Jesucristo nu yaan loo ta nten 'in Davi lo'o tso' 'in cunan' ñi, ⁴ una lo'o sca cha' cuiya' nu tlyu, si'ya Espiritu nu Luhui 'in Ndiose, ncuca chcan' loo si'yana lca ñi Sñe' Ndiose xa mdy-iqui'o ñi lja ne' ngujui. ⁵ Si'ya ñi can' cha' mchcuan hua cha' tsu'hue re, ngulohui ñi 'in hua nu chcui' hua cha' tsu'hue 'in ñi, ña'an ca si'yana sca chcui chendyu tsa qui'an ti' cha' re, lo' caja nu cu'ni tnu 'in ñi, ⁶ cui' lja can' ntsu'hui um, si'yana cua' msi'ya ñi 'in um sten um tso' 'in Jesucristo, ⁷ 'un nu ndi'in quichen Roma nu ndyu'hui cuiya' ti' Ndiose 'in, lo' msi'ya ñi 'in um si'yana ca um nu luhui 'in ñi. Stina Ndiose lo'o Ñi X'nan na Jesucristo taa ñi cha' tsu'hue nu chu'hui ni' cusya 'in um lo' cu'ni ñi cha' tyi'in tsu'hue um.

Xa ncuca ti' yu Pablo tsa' yu quichen Roma

⁸ Tsaña'an nguiaa cha' 'in um, culo nducua la ndyaan xu'hue 'in Ndiose si'ya Jesucristo si'yana sca chcui chendyu nguia nscua cuen cha' 'in um ña'an nu ndiya qui'an ti' um 'in ñi. ⁹ Ndiose, ñi nu ngui'nin tñan 'in lo'o nu chcui cusya 'ñan, nchcuin' cha' tsu'hue 'in Sñe' ñi, jlyo ti' ñi si'yana nch-gaa xaa ndiya yu'hui tin' 'in um xa nchcuin' lyi'on 'in ñi, ¹⁰ lo' njñan 'in ñi cha' taa ñi cha' cuiya' nu tsa'an can se'en ndi'in um, ¹¹ si'yana lyeec lca tiqueen ña'an ta'a na se'en nu ta yaan' 'in um lo'o cha' nu ndiya qui'an ti' um, si'yana tca tyon tla um lo'o cha' can', ¹² cuaña'an scasca na taa na cha' tnu tiquee 'in ta'a na lo'o cha' nu ndiya qui'an ti' na. ¹³ Ca cuiya' ti' um, 'un jun ta'a na, si'yana tyun ya' ncuca tin' tsa'an se'en ndi'in um (una a ncuca si'ya scasca cha' nu nchcui ndijin), si'yana cha' chcan' loo tñan nu ngui'nin lja um, cui' ña'an nguiaa cha' 'ñan lo'o nch-gaa la ña'an ne' gentil. ¹⁴ Can' cha' 'ni cha' chcuin' cha' re lo'o nch-gaa tucui, ne' griego uta si'i ne' griego, ta lca ne' nu m'ni cha'an uta a m'ni cha'an ne'. ¹⁵ Can' cha' cunta cha' nu 'ñan lyeec lca tiqueen chcuin' cha' tsu'hue 'in Cristo lo'o um, 'un nu ndi'in quichen Roma.

Cha' 'in Cristo lca cha' cuiya' 'in Ndiose

¹⁶ A nxijyi'o tin' chcuin' cha' tsu'hue 'in Cristo, si'yana lca na cha' cuiya' 'in Ndiose

nu culo laa 'in nch-gaa nu tsa qui'an ti' 'in ñi, culo nducua la 'in ne' judio ngui'ni ca'an cha' re, a cunta lo'o ne' griego. ¹⁷ Si'yana loo cha' tsu'hue re nchca chcan' loo ña'an ntsu'hui cha' quinu luhui na doo Ndiose, una tsaloo ti si'ya cha' nu tsa qui'an ti' na 'in ñi, tsaña'an nchcui' quityi 'in Ndiose: — Nu quinu luhui tloo Ndiose, caja chendyu 'in loo nu tsa qui'an ti' 'in ñi—.

Nch-gaa nten nducui qui'ya

¹⁸ Si'yana ti' la ni' cuaan llyaan cha' nsin' ti' nu ntsu'hui tiquee Ndiose cui'ya scasca cha' ngunan' nu ngui'nin nten, cui' cha' nu nchcui ndijin loo cha' nu ñi 'in Ndiose. ¹⁹ Si'yana tsaña'an ndi'in cha' 'in Ndiose, nchca chcan' loo na si'yana cui' ñi cua' ngulyo scua la ñi cha' can' lo'o ne'. ²⁰ Si'yana cha' nu a chcan' 'in Ndiose, lo'o cha' cuiya' nu a ndiyatii 'in ñi, a cunta tsaña'an lca ñi, ncuca chcan' loo cha' re ti' xa mtñan ti' chendyu, lo' si'ya na nu mtñan ñi can' tca ca cuiya' ti' ne' ña'an ndi'in cha' 'in ñi, lo' a ndyijyi ña'an taa ne' qui'ya. ²¹ Si'ya' cua' yu'hui llyoo ne' 'in ñi, una a m'ni tnu ne' 'in ñi tsaña'an Ndiose lca ñi, a mdyaa ne' xu'hue 'in ñi, cui' ca nu mdyaa ne' 'in ne' si'ya' ti loo cha' tinto, lo' si'ya cha' can' nde lyeec la mchcun cha' tiyaa 'in ne'. ²² Si'ya' nchcui' ne' si'yana lca ne' sca nu tiyaa la, una nde lyeec la ncuca tiji nan ne', ²³ loo nu ntsu'hui cha' cu'ni tnu ne' 'in Ndiose, ñi nu ndi'in tsala xaa, yato'o m'ni tnu ne' lcuin nten chendyu, lcuin quiñi, lcuin 'ni lo'o 'ni nu nsuhue' ni'. ²⁴ Can' cha' si'ya' ti ngula yaa' Ndiose 'in ne' se'en nda'an ne' loo cha' ngunan' can', yato'o yten yu'hui ne' lo'o ña'an tucui ti, mdyaa ne' 'in ne' loo cha' jyi'o, ²⁵ cui' si'yana mxitsa'an ne' cha' nu ñi 'in Ndiose lo'o cha' cuiñi can', mdaa ne' loo na nu mtñan ñi lo' m'ni tnu ne' 'in na, una a m'ni tnu ne' 'in Ñi nu Mtñan 'in na, ñi nu ntsu'hui cha' cu'ni tnu na 'in tsala xaa. Amen. ²⁶ Can' cha' ngula yaa' Ndiose 'in ne' loo cha' ngunan' can', nu a chu'hui llyoo 'a ne' ñi na lca cha' jyi'o, lo' ne' cuna'an mxitsa'an ne' ña'an cha' 'in ne' lo'o yu qui'yu lo' yten yu'hui ne' lo'o ticui' ta'a cuna'an ne', ²⁷ ticui' cuaña'an yu qui'yu, mxitsa'an yu ña'an cha' nu cua' ntsu'hui 'in yu lo'o ne' cuna'an, yato'o lyeec la ncuca lca tiquee yu sten yu'hui yu lo'o ticui' ta'a qui'yu yu, nu a yu'hui llyoo 'a yu ñi na lca cha' jyi'o, lo' cuaña'an ticui' chon' yu mso' tucua yu nu ti'i si'ya cha' ngunan' nu m'ni yu. ²⁸ Si'yana a msu'hua loo ne' 'in Ndiose, can' cha' ngula yaa' ñi 'in ne' si'ya' ti loo cha' tiyaa ngunan' can', se'en nu cu'ni ne' na nu a ntsu'hui cha' cu'ni ne', ²⁹ mtsa'an yu'hui ne' lo'o chacui' cha' nu a tsu'hue, cha' nu nguiten yu'hui ne' lo'o ña'an tucui ti, cha' nducun', cha' xquee', scasca cha' ngunan', cha' jñan ti', cha' nu ndujui ne' nten, cha' cusuun, cha'

cuiñi, cha' mañan,³⁰ cha' nchca nchcui', cha' nu nchcui' ca'an ta'a ne', nchca ta'a cusuun ne' 'in Ndiose, ndaja ta'a ne', siye' ne', ndaa ne' loo ne' ticuii' ne', ndlo que ne' cha' ngunan', a ja'an ne' 'in nten cula 'in ne',³¹ tinto ne', a nsu'hua loo ne' cha' nu nchcui' ne', a ntsu'hui cha' tsu'hue 'in ne' lo'o ñi sca tucui, a ndyi 'a ti'i tiquee ne', lo' a ña'an 'tnan ti' ne' 'in ta'a nten ne'.³² Siya' jlyo ti' ne' cha' nu cua' mdi'in tyaa Ndiose si'yana nu cu'ni cuaña'an ndyi'o tñan caja can', una ti' nguia quiñan ne' lo'o cha' can', lo' si'i tsacan' ti, cui' ca nu tsu'hue ntsu'hui tiquee ne' xa nu lo'o xca tucui ngui'ni cha' can'.

2

Xñan bsya nu ñi 'in Ndiose

¹ Can' cha' a ndyijyi ña'an suhui um tloo um, nchgaa 'un nu ndlo qui'ya 'in xca tucui, si'yana tsaña'an nu ndlo qui'ya um 'in nten, ticuii' um nso' tucua um qui'ya chon' um, si'yana scaña'an ti ngui'ni um lo'o can'.² Cua' jlyo ti' na si'yana Ndiose lo'o cha' nu ñi n'ni cuiya' ñi cha' 'in nu ngui'ni cuaña'an.³ ¿Ta ñan ti' um si'yana a ntsu'hui cha' cu'ni cuiya' Ndiose cha' 'in um, 'un nu ndlo qui'ya 'in xca tucui lo' scaña'an ti ngui'ni um lo'o can'?⁴ ¿Ta nxcuan tloo um 'in Ndiose, lo' tsala ña'an tlyu cha' tsu'hue ntsu'hui 'in ñi, ndaa loo ñi 'in nten, ntsu'hui cha' tlyu ti' 'in ñi? ¿Ta a jlyo ti' um si'ya cha' tsu'hue 'in ñi ndyijyi ña'an xilo'o chon' um qui'ya ngui'ni um? ⁵ Una si'ya cha' lye' ti' lo'o cha' nu tla cusya 'in um, nguia nso' tucua um yuhue' chon' um nu qui'ni ca'an 'in um xa cu'ni Ndiose xñan bsya 'in nten chendyu lo'o sca cha' nu ñi, cui' tsaan nu ca chcan' loo cha' nsin' ti' nu ntsu'hui tiquee ñi,⁶ —lo' su'hua ljiya' ñi 'in na cua' ña'aan tñan m'ni na cunda scaa na—: ⁷ Nu a ndla' ti' cu'ni tñan tsu'hue, qui'ni ca'an 'in lo'o chendyu nu a tsatii 'a, si'yana lye lca tiquee can' lo'o xaa 'in Ndiose, nan can' ña'an nu quinu tsu'hue tiquee ñi lo'o, lo' nta sca chendyu nu a ntsu'hui 'a cha' jlyo. ⁸ Una tsalca nu lye' ti' nu a nducua tñan cha' nu ñi, xitijin ñi 'in can' nu ti'i lo'o cha' nsin' ti' nu ntsu'hui tiquee ñi, si'yana nguiaa can' tso' 'in cha' ngunan',⁹ lo' cuaña'an scasca nu ti'i lo'o cha' xi'in caan 'in nten chendyu nu ngui'ni tñan ngunan', lo' culo nducua la qui'ni ca'an cha' can' 'in ne' judio, a cunta lo'o ne' gentil.¹⁰ Una nchgaa nu ngui'ni tñan tsu'hue qui'ni ca'an 'in can' loo xaa 'in Ndiose, scuén cuaan ñi 'in can' lo' a sca la cha' chu'hui tiquee, culo nducua la qui'ni ca'an cha' can' 'in ne' judio, a cunta lo'o ne' gentil,¹¹ si'yana Ndiose scaña'an ti ngui'ni cuiya' ñi cha' 'in nten. ¹² Nchgaa nu ngui'ni qui'ya nu a nchca quine 'in cha' 'in lee, quinan' can', una si'i lo'o cunta 'in lee, cui' cuaña'an nchgaa nu ngui'ni qui'ya

lo' ndyu'hui lyoo lee, cunta 'in lee ca cuiya' cha' 'in can',¹³ si'yana nu ne' 'in cha' 'in lee, si'i can' nu quinu luhui tloo Ndiose, cui' ca nu si'yana nducua can' tñan cha' nu nchcui' na. ¹⁴ Ne' gentil nu a ntsu'hui lee 'in, xa n'ni ne' ña'an nu nchcui' lee, ña'an loo cha' si'yana ndyu'hui lyoo ne' cha' 'in lee, siya' a ntsu'hui na 'in ne',¹⁵ lo' nchca chcan' loo si'yana ni' cusya 'in ne' cua' ntsu'hui lee can', ticui' cha' tiyaa 'in ne' ndaa suun cha' ta cui' ña'an uta si'i ña'an ngui'ni ne'.¹⁶ Tsato'o cha' re tsaan nu cu'ni cuiya' Ndiose cha' 'in nten chendyu si'ya Jesucristo, nchgaa cha' nu m'ni cunan ti ne', lo' nchcui' cha' re tsaña'an cha' tsu'hue nu mdaa Ndiose ñan.

Cha' 'in ne' judio lo'o cha' 'in lee

¹⁷ 'Un nchcui' um si'yana lca um ne' judio, a cunta nchcua quiloo um cha' 'in lee, ngui'ni siye' um si'yana tso' 'in Ndiose nguiaa um,¹⁸ lo' jlyo ti' um cha' nu nchca ti' Ndiose, a cunta ndyi'ya um cha' tiyaa ña'an cha' nu tsu'hue lati, cui' si'yana ngui'ni cha'an um cha' 'in lee can'.¹⁹ Ñan ti' um si'yana ndlo'o um 'in nu cuityin', lo' lca um sca xaa 'in nu nda'an lo'o cha' tla yta 'in,²⁰ xque' ti' um si'yana ndlo'o um 'in nu a sca cha' jlyo ti' uta 'in nu suhue ti, nchcui' um si'yana cua' jui cha' tiyaa 'in um lo' ndyu'hui lyoo um cha' nu ñi, cui' si'ya cha' 'in lee can'.²¹ 'Un nu ndlo'o 'in xca tucui, ¿ñi cha' a ndlo'o um 'in um ticuii' um? 'Un nu nchcui' si'yana a ntsu'hui cha' cu'ni na cunan, ¿ta a ngui'ni um cunan? ²² A cunta nchcui' um si'yana a sten yu'hui na lo'o cuilyi'o nten, ¿ta a nguiten yu'hui um lo'o ña'an tucui ti? Cui' cuaña'an nxcuan tloo um 'in leuin jo'o, lo' 'un ¿ta nda um loo Ndiose ña'an nu ntsu'hui cha'? ²³ 'Un nu ngui'ni siye' 'in lo'o cha' 'in lee, ¿ta si'i 'in Ndiose nxcuan tloo um loo nu ncha ti'in um cha' 'in lee can'? ²⁴ Si'yana ndeña'an nchcui' quityi 'in Ndiose: —Si'ya um, can' cha' ndaja ne' gentil 'in Ndiose—. ²⁵ Cha' ñi si'yana 'un nu ncuca circuncida 'in, ntsu'hui lyoo cha' can' 'in um cha' cua na nducua um tñan cha' 'in lee, una si'yana a nducua um tñan 'in na, cua cha' ti ncuca circuncida 'in um. ²⁶ Cha' ntsu'hui xca ta nu a ncuca circuncida 'in, una cha' nxu'hua se'en can' cha' 'in lee, ña'an loo cha' si'yana lo'o can' ncuca circuncida 'in. ²⁷ Tsato'o nu a ncuca circuncida 'in, cui' nu tsu'hue nxu'hua se'en cha' 'in lee, can' nu ntsu'hui suun 'in culo qui'ya 'in um, si'yana 'un ncuca circuncida 'in um lo' a nxu'hua se'en um cha' 'in lee can'. ²⁸ Si'yana sca nten, a lca ne' judio lo'o tso' 'in cunan' ne', cui' cuaña'an lo'o cha' nu nchca circuncida 'in ne', a ljaayan na lo'o tso' 'in cunan' ne',²⁹ cui' ca nu nde ni' cusya 'in na lca na ne' judio, xa nu cha' ñi ca nchca circuncida 'in na, cha' re ljaayan na si'ya cha' cuiya' 'in Espiritu lo' si'i lo'o cunta 'in lee,

can' nu quinu tsu'hue lo'o Ndiose, lo' si'i lo'o nten chendyu.

3

¹ Xacan' jan ñi, ¿ñi tsu'hue cu'ni cha' lca na ne' judio, lo' ñi canan chu'hui 'in na ca circuncida 'in na? ² Ntsu'hui ña'an nda yaa' na, si'yana culo nducua la 'in ne' judio mxnu Ndiose cunta cha' nu ycu'i ñi. ³ Xacan' jan ñi, cha' ntsu'hui nu a mdo'o ñi cha' 'in tloo Ndiose, ¿ta can' cha' a ñi ndi'in cha' 'in Ndiose? ⁴ Si'i na, si'yana Ndiose ñi ndi'in cha' 'in ñi, lo' nchgaa nten chendyu lca ne' nu cuiñi, cui' ña'an nchcui' quityi 'in Ndiose: —Si'yana mdo'o ñi cha' 'in um lo'o cha' nu ycu'i um, lo' cu'ni um canan xa caja nu culo qui'ya 'in um—. ⁵ Cha' si'ya qui'ya 'in na nchca chcan' loo cha' nu ñi 'in Ndiose, ¿ña'an ta ljuin na xacan'? ¿Tsaña'an nxitjin ñi 'in nten nu ti'i, ta can' cha' a ñi ndi'in cha' 'in Ndiose? (Nchcuin' lo'o um tsaña'an nguiaa cha' tiyaa 'in nten chendyu.) ⁶ Ndiose ñi ndi'in cha' 'in ñi, lo' cha' si'i na, ¿ña'an ta tca cu'ni ñi xñan bsya 'in nten chendyu cha' na can'? ⁷ Lo' si'ya cha' cuiñi ñan, ncua chcan' loo cha' nu ñi 'in Ndiose se'en nu scuén cuaan cha' 'in ñi, ¿ñi cha' ti' ndyijyi nu ndlo qui'ya ñan cha' na can'? ⁸ ¿Ta tsu'hue lati cha' chcu'i na: Cu'ni na tñan ngunan', ña'an ca si'yana ca chcan' loo cha' tsu'hue? (Ntsu'hui nu nchcui' ca'an 'in na si'yana cuaña'an ndlo'o na, una ntsu'hui suun 'in can' caan yuhue' chon').

A tucui nu ñi ndi'in cha' 'in

⁹ Xacan' jan ñi, ¿ta tsu'hue la nten lca na que 'in nchgaa la tucui? Si'i na, ¿ta si'i cua' ycu'i na si'yana ne' judio lo'o ne' gentil ngui'ni ne' qui'ya? ¹⁰ Si'yana ndeña'an nchcui' quityi 'in Ndiose: —A tucui nu ñi ndi'in cha' 'in, ñi sca can' lo' a ntsu'hui, ¹¹ a tucui nu ndyiy'a cunta cha' nu ñi, a tucui nu ndiya nan 'in Ndiose. ¹² Nchgaa ne' mdo'o tso' ne', mtsa'an yu'hui ne' lo'o cha' ngunan', a tucui nu ngui'ni tñan tsu'hue, ñi sca can' lo' a ntsu'hui. ¹³ Tu'hua ne' nguiaa cha' 'in na tsaña'an sca tucuaa nu nducua la, nguilyu tse' ne' loo cha' cuiñi, lo'o tu'hua ne' n'ni ne' ti'i tsaña'an nchca ti' sca cunaan la. ¹⁴ Mtsa'an yu'hui tu'hua ne' lo'o yuhue' si'ya cha' tla cusya 'in ne'. ¹⁵ Ndla ndsa nguiaa ne' se'en nu cujui ta'a ne'. ¹⁶ Nguiaa ne' njlyo ne' 'in ta'a nten ne', lo' nxnu ne' cha' xi'in tucueen nguiaa ne'. ¹⁷ A yu'hui lyoo ne' tucueen nu taa cha' tsu'hue 'in ne', ¹⁸ ñi a ntsen ne' tloo Ndiose—. ¹⁹ Una cua' jlyo ti' na si'yana nchgaa cha' nu nchcui' lee, nchcui' na cha' 'in nten nu ngui'ni cha'an 'in na, ña'an ca si'yana nchgaa nten chcu'a seen tu'hua ne', lo' ña'an nten chendyu ca cuiya' ti' ne' si'yana nducui ne' qui'ya tloo Ndiose. ²⁰ —Si'yana ñi sca tucui a quinu luhui tloo

Ndiose— loo nu xu'hua se'en cha' 'in lee, cui' ca nu si'ya lee can' ca cuiya' ti' na si'yana nducui na qui'ya.

Quinu luhui na tloo Ndiose loo nu tsa qui'an ti' na

²¹ Cua' ñii nchca chcan' loo ña'an nu ntsu'hui cha' quinu luhui na tloo Ndiose, una si'i lo'o cunta 'in lee, si'yana lee can' tsatlyu lo'o cha' nu ngua'an yu nu mxiycui' Ndiose 'in ndaa na suun cha' re, ²² si'yana quinu luhui nten tloo Ndiose loo nu tsa qui'an ti' ne' 'in Jesucristo, lo' qu'ni ca'an cha' re 'in nchgaa nu tsa qui'an ti' 'in ñi, si'yana scaña'an ti' ndi'in cha' 'in na nchgaa na, ²³ si'yana nchgaa na m'ni na qui'ya, mducua tijyo' na loo xaa' 'in Ndiose. ²⁴ Una si'ya cha' tsu'hue nu mdo'o tiquee ñi, xu'hue ti mxnu luhui ñi 'in na si'ya Cristo Jesús xa msi'i ñi 'in na, ²⁵ Ndiose mdi'in tyaa ñi cha' si'yana Cristo ca ñi ña'an nchca ti' sca lcuán nu si'ya tne ñi xu'hua lyiya' qui'ya 'in nten loo nu tsa qui'an ti' ne' 'in ñi, cuaña'an ca chcan' loo si'yana ñi ndi'in cha' 'in Ndiose loo nu yu'hui cha' tlyu ti' 'in ñi lo'o ne' nu mdi'in cua' s'ni tsaña'an cuaan ti mdijin ñi qui'ya 'in ne', ²⁶ lo' ca cuiya' ti' nten cua' ñii, tsala ña'an ñi ndi'in cha' 'in ñi, cui' si'yana scati ñi lca ñi nu luhui, lo' scati ñi tca suhui ñi 'in nu tsa qui'an ti' 'in Jesús. ²⁷ Xacan' jan ñi, ¿la nguinu cha' siye' can'? A la nguiten na. ¿Ta si'yana ndon loo lee can', uta nde'en la tñan tsu'hue m'ni ne'? Si'i na, cui' ca nu si'yana ndiya qui'an ti' ne' 'in Ndiose. ²⁸ Nchca cuiya' ti' na xacan' si'yana nten chendyu quinu luhui ne' loo nu tsa qui'an ti' ne' 'in ñi, lo' si'i si'yana xu'hua se'en can' cha' 'in lee. ²⁹ ¿Ta lca ñi Ndiose 'in ne' judio ti? ¿Ta si'i lo'o ne' gentil lca ñi Ndiose 'in ne'? Cha' ñi lca ñi Ndiose 'in ne' gentil. ³⁰ Si'yana —scati Ndiose ntsu'hui—, lo' tsaña'an nsuhui ñi 'in nu ncua circuncida 'in loo nu ndiya qui'an ti' 'in ñi, cui' cuaña'an nsuhui ñi 'in nu a ncua circuncida 'in. ³¹ ¿Ta si'yana ndiya qui'an ti' na 'in ñi, can' cha' nde nxcuan tloo na cha' 'in lee can'? Si'i na, cui' ca nu nde lye'e la nsu'hua loo na cha' can'.

4

Chendyu 'in Abraham

¹ Xacan' jan ñi, ¿ñi canan yu'hui 'in Abraham nu ncua nten cula 'in na si'ya chendyu nu mdu'hui yu? ² Cha' cua na Abraham nguinu luhui tloo Ndiose si'ya cha' tsu'hue nu m'ni, ntsu'hui suun 'in cu'ni siye', una si'i si'ya cha' 'in Ndiose. ³ Una, ¿ña'an ta nchcui' quityi 'in Ndiose? —Abraham nguinu luhui tloo Ndiose loo nu ya qui'an ti' 'in ñi—. ⁴ Sca yu nu n'ni tñan, si'i xu'hue ti nxñi siya' yu, cui' ca nu si'yana cua' m'ni yu tñan. ⁵ Una xcaña'an lo'o sca nten nu a nducua tloo lo'o tñan tsu'hue nu ngui'ni, cui' ca nu ndiya

qui'an ti' can' 'in Ndiose, ñi nu nsuhui 'in nten qui'ya chendyu, lo' si'ya cha' can' ndi-jin ñi cunta 'in lca sca nu luhui, ⁶ tsaña'an nchcui' Davi si'yana tsu'hue ca xu'hue sca nten nu nxnu luhui Ndiose 'in, una si'i si'yana nde'en la tñan tsu'hue nu cua' m'ni, ⁷ lo' ndeña'an nchcui' quityi 'in Ndiose: — Tsu'hue ca xu'hue sca nten nu m'ni Ndiose cha' tlyu ti' 'in, lo' mxca ñi nchgaq qui'ya 'in. ⁸ Tsu'hue ca xu'hue sca nten nu a ndlo qui'ya Ñi X'nan na 'in—. ⁹ Xacan' jan ñi, çta tsa nten nu nchca circuncida ti 'in ntsu'hui xu'hue ne' lo'o cha' re, uta na lo'o nu a nchca circuncida 'in? Nchcui' na si'yana Abraham —nguinu luhui tloo Ndiose loo nu ya qui'an ti' 'in ñi—. ¹⁰ ÇÑa'an ta mhcua yu cha' tsu'hue re? ÇTa xa ncuca circuncida 'in yu uta xa ti' lyijyi ca na? Mhcuan yu cha' re xa nu ti' lyijyi ca circuncida 'in yu, lo' si'i xa nu cua' m'ni yu 'in na. ¹¹ Chon' nde'en can' ncuca circuncida 'in yu, una cua' lca luhui yu tloo Ndiose loo nu ya qui'an ti' yu 'in ñi, si'yana ca yu sti nchgaq nu ndiya qui'an ti' 'in Ndiose si'ya a ncuca circuncida 'in, si'yana lo'o can' quinu luhui loo nu tsa qui'an ti' 'in ñi. ¹² A cunta si'yana ca yu sti nchgaq nu nchca circuncida 'in, una si'i tsaloo ti si'ya cha' can', cui' ca nu si'yana chcuí ncha'an can' chendyu 'in Abraham nu ncuca nten cula 'in na, lo' tsa qui'an ti' can' 'in Ndiose tsaña'an nu m'ni Abraham xa nu ti' lyijyi ca circuncida 'in.

Loo nu ya qui'an ti' yu jui cha' tsu'hue 'in yu

¹³ Si'i lo'o cunta 'in lee mdi'in tyaa Ndiose sca cha' lo'o Abraham tsatlyu lo'o ta nten 'in yu, si'yana chcuán yu cunta ña'an chendyu re, cui' ca nu si'ya cha' nu ya qui'an ti' yu 'in ñi nguinu luhui yu. ¹⁴ Cha' cua na tsalca nu nguía ncha'an cha' 'in lee ntsu'hui xu'hue lo'o cha' can', cua cha' ti tsa qui'an ti' nten, lo' a sca cunta ntsu'hui cha' nu cua' mdi'in tyaa Ndiose xacan'. ¹⁵ Si'ya lee can' cha' nxitijin Ndiose 'in nten nu ti'i, una cha' a ntsu'hui lee, a sca cha' nchcui ncha'an 'in na xacan'. ¹⁶ Cu'ni na cunta llyaan cha' tsu'hue can' 'in na loo nu ya qui'an ti' na 'in Ndiose, cui' si'yana xu'hue ti caja cha' can', ña'an ca si'yana quinu scua tla cha' re lo'o ta nten 'in sñe' Abraham. Si'i tsa 'in ti nu nguía ncha'an cha' 'in lee qui'ni ca'an cha' re 'in, cui' ca nu lo'o nchgaq nu ndiya qui'an ti' 'in Ndiose tsaña'an m'ni Abraham, nu lca sti nchgaq nare', ¹⁷ (cui' ña'an nchcui' quityi 'in Ndiose: —Nan' mdi'in tyaa 'in si'yana ca sti qui'an 'a nten.—) Tloo Ndiose nguinu scua cha' re, cui' ñi nu 'in ya qui'an ti' Abraham, ñi nu m'ni cha' ndyiqui'o nten, lo' ndlo'o naan ñi sca na nu a chcan' tsaña'an nchca ti' sca na nu cua' ndi'in. ¹⁸ Si'ya a nducua tloo Abraham cha' tsu'hue re, una ya qui'an ti' yu cha' nu

mdi'in tyaa Ndiose lo'o yu, cui' si'yana tsa tucua xaa ca yu sti qui'an nten, tsaña'an cha' nu cua' juin ñi lo'o yu: —Cuaña'an ntsu'hui cha' ca qui'an ta nten 'in sñe'—. ¹⁹ A m'ni na'an ti' yu lo'o cha' nu ya qui'an ti' yu si'ya' cua' cula yu, a cunta cua' caja ti yu (si'yana cua' tiyaa yu sca ciento yjan), a cunta Sara nu lca cuilyi'o yu a nchca si'ya' tyi'in sñe' can'. ²⁰ Una a m'ni na'an ti' yu lo' ñi a m'ni tucua ti' yu lo'o cha' nu mdi'in tyaa Ndiose lo'o yu, cui' ca nu msu'hua loo yu cha' nu ndiya qui'an ti' yu lo' m'ni tnu yu 'in Ndiose, ²¹ ñi tsachin' ti lo' a m'ni tucua ti' yu, ta na a tca 'in Ndiose cu'ni ñi nchgaq cha' nu cua' mdi'in tyaa ñi, ²² can' cha' —nguinu luhui yu tloo Ndiose loo nu ya qui'an ti' 'in ñi—. ²³ Si'i si'ya cha' 'in Abraham ti ngua'an scua cha' re tsaña'an nguinu luhui yu, ²⁴ cui' ca nu lo'o cha' 'in nare' nguinu scua na si'yana quinu luhui na tloo ñi, tsalca naa nu ndiya qui'an ti' 'in ñi nu m'ni cha' mdyiqui'o Ñi X'nan na Jesús, ²⁵ ñi nu mdaa Ndiose cha' cuilyi' caja si'ya qui'ya nducui na, lo' mdyiqui'o ñi si'yana tca quinu luhui na tloo Ndiose.

5

Cha' tsu'hue nu cua' jui 'in na lo'o tso' 'in Ndiose

¹ Si'yana cua' nguinu luhui na tloo Ndiose loo nu ya qui'an ti' na 'in ñi, can' cha' mhcua tsu'hue cha' 'in na lo'o Ndiose si'ya Ñi X'nan na Jesucristo. ² Si'ya ñi tca sten na tloo Ndiose lo' chcuán na cha' tsu'hue 'in ñi loo nu ya qui'an ti' na, lo' tla ndon na loo cha' re, a cunta tsu'hue ntsu'hui tiquee na si'yana nducua tloo na qui'ni ca'an 'in na loo xaa 'in Ndiose. ³ Si'i tsacan' ti cha' tsu'hue ntsu'hui tiquee na, cui' ca nu si'yana ndijin na scasca nu ti'i, jlyo ti' na si'yana lo'o cha' nu ndijin na nde lyeec la chu'hui cha' tlyu ti' 'in na, ⁴ si'ya cha' tlyu ti' can' nde lyeec la ca ngula ti' na, cuaña'an nde lyeec la chcuca quiloo na cha' nu cua' mdi'in tyaa Ndiose. ⁵ Jlyo ti' na tsato'o cha' re, si'yana mtsa'an yu'hui cha' tsu'hue 'in Ndiose ni' cusyá 'in na si'ya Espíritu nu Luhui nu mdaa ñi 'in na. ⁶ Xa na'an ndi'in cha' 'in na, ya tucua tsaan ngujui Cristo tñan loo nten qui'ya chendyu. ⁷ Cha' ñi si'yana sca nten tucui ti ña'an caja ne' tñan loo sca nu ñi ndi'in cha' 'in, tina'an ntsu'hui nu xtyi ti' caja tñan loo sca nten nu tsu'hue. ⁸ Una Ndiose ngulo'o la ñi cha' tsu'hue nu mdo'o tiquee ñi, lo' si'ya lca na nten qui'ya chendyu, Cristo ngujui ñi tñan loo na. ⁹ Lo' si'yana cua' mxnu luhui ñi 'in na si'ya tne ñi, nde lyeec la ntsu'hui suun tyi'o laa na si'ya ycu'i' ca ñi, tsaan nu xitijin ñi 'in nten nu ti'i. ¹⁰ Cha' ncuca ta'a cusuun na 'in Ndiose lo' ti' mhcua tsu'hue cha' 'in na lo'o ñi loo nu ngujui Sñe' ñi, çta si'i lyeec la ntsu'hui suun tyi'o laa na si'ya chendyu 'in

Sñe' ñi? ¹¹ Si'i tsare ti cha', cui' ca nu tsu'hue ntsu'hui tiqee na lo'o Ndiose si'ya Ñi X'nan na Jesucristo, nu si'ya ñi cua' mchca tsu'hue cha' 'in na lo'o Ndiose.

Cha' 'in Adán lo'o Cristo

¹² Si'ya scati yu qui'yu yten qui'ya loo chendyu re, lo' si'ya qui'ya can' nducui ncha'an cha' ndyija 'in nten, can' cha' ngui'ni ca'an cha' ndyija 'in nchгаа nten si'yana nchгаа ne' nducui ne' qui'ya. ¹³ Xa nu ti' lyijyi quinu sca lee 'in Ndiose, cua' ngui'ni nten qui'ya, una si'yana a ntsu'hui lee xacan', a jui ña'an tyi'o qui'ya 'in ne'. ¹⁴ Una cha' ndyija can' cua' nsñi su'hua yaa' 'in ne' ti' xa mdi'in Adán tsaya' mdiyaan Moisés, si'ya a m'ni nten can' qui'ya nu m'ni Adán, una m'ni ca'an cha' ndyija can' 'in ne', lo' si'i cuaña'an yato'o lo'o ñi nu cua' yaan can'. ¹⁵ Si'yana cha' tsu'hue nu cua' jui 'in na a nchcua ta'a cha' 'in na lo'o qui'ya can': Cha' qui'ya nu m'ni scati yu qui'yu yato'o qui'an nten ngujui, una si'ya cha' tsu'hue 'in scati yu qui'yu nu lca Jesucristo, nde lyece la ncuca lca tiqee Ndiose lo'o nten qui'an can' lo' mdaa ñi cha' tsu'hue can' 'in ne'. ¹⁶ Cha' ñi si'yana a nchcua ta'a cha' 'in qui'ya nu m'ni scati yu can' lo'o cha' tsu'hue nu mdaa ñi 'in na: Nguio' tucua yuhue' chon' nten chendyu si'ya scati qui'ya can', una ncuca chcan' loo cha' tsu'hue 'in ñi si'ya scasca qui'ya nu m'ni na, ña'an ca si'yana xnu luhui ñi 'in na. ¹⁷ Si'ya qui'ya nu m'ni scati yu can' yato'o msñi su'hua yaa' cha' ndyija 'in nten chendyu, cui' cuaña'an si'ya scati ñi nu lca Jesucristo, nde lyece la caja chendyu 'in ne', tsalca nu cuan xu'hue cha' tsu'hue tlyu nu mdaa Ndiose, cui' cha' nu xnu luhui 'in ne' xu'hue ti. ¹⁸ Si'ya scati nu m'ni qui'ya can' yato'o yaan yuhue' chon' nchгаа nten, cui' cuaña'an si'ya scati nu m'ni tñan tsu'hue, yaan chendyu nu a tsatii 'a 'in nchгаа nten si'yana cua' mxnu luhui ñi 'in ne'. ¹⁹ Si'ya scati nu a ncuca ja'an 'in Ndiose, yato'o nch-gaa nten nducui ne' qui'ya, cui' cuaña'an si'ya scati nu ncuca ja'an 'in Ndiose, qui'an nten tca quinu luhui ne' tloo ñi. ²⁰ Mdaa Ndiose lee can' 'in ne' si'yana lyece la ca chcan' loo qui'ya ngui'ni ne', lo' xa nu cua' lyece yton qui'ya can', una nde lyece la ncuca chcan' loo cha' tsu'hue 'in ñi, ²¹ si'yana tsaña'an ndi'in cha' 'in qui'ya, ya lo'o na 'in ne' loo cha' ndyija, cui' cuaña'an cha' tsu'hue 'in Ndiose yaan na si'yana tca quinu luhui ne' tloo ñi, lo' chcuca ne' sca chendyu nu a tsatii 'a si'ya Ñi X'nan na Jesucristo.

6

Cua' ngujui na lo'o tso' cha' 'in qui'ya

¹ ¿Ña'an ta ljuin na xacan'? ¿Ta ti' tsa quiñan cu'ni na qui'ya, ña'an ca si'yana lyece la ca chcan' loo cha' tsu'hue 'in Ndiose? ² Si'i

na, lo' si'yana cua' ngujui na lo'o tso' cha' 'in qui'ya, ¿ña'an ti' tsa quiñan la na cu'ni na qui'ya? ³ ¿Ta a jlyo ti' um si'yana nchгаа nu cua' mducua tya lo'o tso' 'in Cristo Jesús, sca cha' ti 'in can' lo'o ñi xa ngujui ñi? ⁴ Si'ya cha' nu mducua tya na, tsatlyu mtsi' na lo'o ñi lo'o tso' 'in cha' ndyija, ña'an ca si'yana tyu'hui na sca chendyu nu cui' ti, tsaña'an nu mdyiqui'o Cristo si'ya cha' cuiya' 'in Stina Ndiose. ⁵ Cha' cuaña'an sca cha' ti 'in na lo'o ñi xa ngujui ñi, cui' cuaña'an sca cha' ti 'in na lo'o ñi xa mdyiqui'o ñi. ⁶ Cua' jlyo ti' na si'yana tsatlyu nga'an na loo cusi lo'o ñi, ña'an ca si'yana jlyo qui'ya nu msñi su'hua yaa' 'in na, lo' a tsa quiñan 'a na ti' cu'ni na qui'ya lo'o cunan' re. ⁷ Si'yana sca nten nu cua' ngujui, cua' mdyi'o se'en ntsu'hui loo qui'ya. ⁸ Cha' naa cua' ngujui na lo'o Cristo, nducua tloo na tyi'in na lo'o ñi tsala xaa, ⁹ si'yana cua' jlyo ti' na mdyiqui'o Cristo lo' a ntsu'hui 'a cha' caja ñi, cui' si'yana mdyi'o ñi tuyaa' cha' ndyija. ¹⁰ Tsaña'an nu ngujui ñi, si'ya ti ngujui ñi si'ya qui'ya, una lo'o ñi cua' ñii si'yana tucua ñi tñan cha' nu nchca ti' Ndiose. ¹¹ Cui' cuaña'an 'un, ca cuiya' ti' um si'yana cua' ngujui um lo'o tso' cha' 'in qui'ya, una lo'o um cua' ñii si'yana tucua tloo Ndiose 'in um, sca cha' ti 'in um lo'o Cristo Jesús, ñi nu lca X'nan na. ¹² Can' cha' a taa um ya' ti' tyon loo cha' 'in qui'ya loo chendyu 'in um, lo' ca ja'an um cha' ngunan' nu ndyi'o tiqee um, ¹³ ñi a nchca cha' tyaa um scasca se'en 'in cunan' um lo' cu'ni um qui'ya, uta cunajo'o na 'in um loo cha' ngunan', cui' ca nu tyaa um 'in um si'ya ti lo'o tso' 'in Ndiose tsaña'an nchca ti' sca nu cua' mdyiqui'o, cuaña'an sca chcuca um cunajo'o um 'in Ndiose lo'o sca tñan nu luhui. ¹⁴ Can' cha' a taa um ya' ti' culo qui'ya can' tñan 'in um, si'yana a ntsu'hui 'a um tuyaa' lee, cui' ca nu ntsu'hui um tuyaa' Ndiose si'ya cha' tsu'hue 'in ñi.

Lca na nguso 'in Ndiose nu cu'ni tñan tsu'hue

¹⁵ Xacan' jan ñi, ¿ta ti' tsa quiñan na cu'ni na qui'ya si'yana a ntsu'hui 'a na tuyaa' lee, lo' cua' ndi'in na loo cha' tsu'hue 'in Ndiose? Nducua cha' si'i na. ¹⁶ ¿Ta a jlyo ti' um si'yana xa tyaa um 'in um tuyaa' xca tucui lo' ca ja'an um 'in, cui' nguso 'in can' lca um si'yana nchca ja'an um 'in? ¿Ta ca um nguso 'in qui'ya nu tsa lo'o 'in um loo cha' ndyija, uta ca ja'an um 'in Ndiose lo' xnu luhui ñi 'in um? ¹⁷ Una cua' xu'hue ca 'in Ndiose, si'ya ncuca um nguso 'in qui'ya, una cua' ñii lo'o nu chcuca lca tiqee um nducua um tñan cha' nu ngui'ni cha'an um, lo' cua' mdyaa um 'in um si'ya ti loo cha' can'. ¹⁸ Lo' si'yana cua' mdyi'o um loo cha' ngunan' can', cua' lca um nguso 'in nchгаа loo cha' tsu'hue. ¹⁹ Nchcuin' lo'o um sca

cha' nu a tucui si'yana tca qui'ya um cha' tiyaa: Tsaña'an nu mdyaa um 'in um loo cha' ngunan' se'en nu lyee la cu'ni um scasca la qui'ya, una cua' ñii tyaa um 'in um loo cha' nu luhui si'yana cu'ni um scasca tñan tsu'hue. ²⁰ Si'yana xa ncuu um nguso 'in qui'ya, tijyo' nchca um sii' cha' nu tsu'hue. ²¹ ¿Ta jui cha' tsu'hue 'in um xacan', ta si' chacui' cha' jyi'o jui 'in um? Loo cha' ndyija ndiyatii cha' can'. ²² Una cua' ñii si'yana mdyi'o um loo qui'ya lo' mchca um nguso 'in Ndiose, tca tyu'hui um sca chendyu nu luhui, lo' tsato'o caja chendyu nu a tsatii 'a 'in um. ²³ Cha' cu'ni na qui'ya tsatii cha' 'in na loo cha' ndyija, una cha' tsu'hue nu ndaa Ndiose 'in na lca na chendyu nu a tsatii 'a si'ya Ñi X'nan na Jesucristo.

7

Nten nu ndi'in cuilyi'o lo'o tso' cha' 'in lee

¹ Un jun ta'a na, a tucui qui'ya um cha' tiyaa lo'o cha' re (si'yana lca um sca nten nu cua' ndyu'hui lyoo cha' 'in lee), ¿ta a jlyo ti' um si'yana lee can' ndlo na tñan 'in nten tsalja nu ti' lo'o ne'? ² Ña'an nchca ti' sca ne' cuna'an nu cua' jui cuilyi'o, 'ni cha' chu'hui lyoo can' cuilyi'o tsalja nu lo'o yu, una cha' caja yu a sca 'a cha' nducui ncha'an 'in ne' lo'o tso' cha' cuilyi'o can'. ³ Una cha' ne' cuna'an can' tyi'in lyi'o ne' 'in xca yu qui'yu lo' ti' lo'o cuilyi'o ne', qui'ya ngui'ni lo'o tso' cha' 'in lee can', una cha' cua' ngujui cuilyi'o ne', a xca 'a cha' nducui ncha'an 'in ne' lo'o tso' cha' can', tca caja cuilyi'o ne' lo'o xca tucui, lo' si'i qui'ya lca na. ⁴ Cui' cuaña'an 'un jun ta'a na, cua' ngujui um lo'o tso' cha' 'in lee si'ya cha' nu ngujui Cristo, lo' xca tucui cui'ya loo 'in um, cui' ñi nu mdyiqui'o can', ña'an ca si'yana cu'ni um scasca tñan tsu'hue ña'an nu nchca ti' Ndiose. ⁵ Si'yana lja mda'an na loo cha' ngunan', lee can' nde lyee la mxiloo ti'in na cha' ngunan' nu ntsu'hui tiquee na, lo' m'ni na scasca qui'ya se'en nu tsa lo'o na 'in na loo cha' ndyija. ⁶ Una cua' ñii a xca 'a cha' nducui ncha'an 'in na si'yana cua' ngujui na lo'o tso' cha' 'in lee, cui' cha' nu msñi su'hua yaa' 'in na, ña'an ca si'yana cunajo'o na 'in Ndiose lo'o cha' tiyaa nu cui' ti nu ndaa Espíritu 'in na, lo' si'i 'a lo'o cha' tiyaa cula nu nchcui' lee can'.

Cha' 'in qui'ya nu ndon lo'o na

⁷ ¿Ña'an ta ljuin na xacan', ta cha' ngunan' lca cha' 'in lee? Si'i na. A ca jlyo tin' ñi na lca qui'ya cha' si'i si'ya lee, ñi a ca jlyo tin' si'yana a tsu'hue chcui' ti' na nde'en la na, cha' a nchcui' lee: —A chcui' ti' um nde'en la na—. ⁸ Una si'ya lee can' nde lyee la mxiloo ti'in na cha' ngunan' nu ntsu'hui tiqueen, si'yana a juesa 'in qui'ya cha' a yaan lee can'. ⁹ Sca co' xaa mdu'huin chendyu, a m'nin cunta cha' 'in lee, una ya tucua tsaan

ngu'yan cha' tiyaa tsaña'an ndlo lee can' tñan, lo' qui'ya can' jui la juesa 'in na, yjui xu'hua na 'ñan. ¹⁰ Loo nu ntsu'hui cha' taa lee can' chendyu 'ñan, yato'o ticui' na ya lo'o na 'ñan loo cha' ndyija, ¹¹ lo' si'ya lee can', jui ña'an nguñi'lyi'o qui'ya 'ñan, lo' si'ya ticui' lee can' yato'o yjui xu'hua qui'ya 'ñan. ¹² Jlyo ti' na si'yana lee can' lca na sca cha' nu luhui, cui' cuaña'an luhui cha' nu ndlo na tñan, ñi ndi'in cha' 'in na lo' tsu'hue na. ¹³ Xacan' jan ñi, ¿ta sca na nu tsu'hue mxilyoo cha' ndyija 'ñan? Si'i na. Cui' ca nu si'ya cha' tsu'hue can' nde lyee la ca chcan' loo qui'ya, lo' mxilyoo na 'ñan cha' ndyija, ña'an ca si'yana lo'o scasca cha' nu ndlo lee can' tñan, ca cuiya' tin' tsala ña'an tla cha' 'in qui'ya. ¹⁴ Jlyo ti' na si'yana lee can' ljaan na lo'o tso' 'in Ndiose, una nan' lcan nten chendyu nu cua' mdyaa 'in siya' ti loo qui'ya, ¹⁵ si'yana a ndyi'yan cunta cha' nu ngui'nin. Loo nu cu'nin tñan tsu'hue nu nchca tin', nde ndyi'o y'nin cha' nu nxcuan tloon. ¹⁶ Cha' ngui'nin cha' nu a nchca tin', nchca ti' chcui' si'yana tsu'hue lee can'. ¹⁷ Ndiyat'o xacan' si'in ngui'nin cha' can', cui' ca nu qui'ya ntsu'hui ni' cusya 'ñan ngui'ni 'in na. ¹⁸ Cua' jlyo tin' si'yana ñi sca cha' tsu'hue a ndon lo'on tso' nu 'in cunan' re, siya' ndyi'o tiqueen cu'nin tñan tsu'hue, una a ndyijyi juesa cu'nin 'in na. ¹⁹ Loo nu cu'nin tñan tsu'hue nu nchca tin', nde ndyi'o y'nin cha' ngunan', cui' cha' nu a nchca tin' cu'nin. ²⁰ Cha' ngui'nin cha' nu a nchca tin', una si'in ngui'nin 'in na, cui' ca nu qui'ya ntsu'hui ni' cusya 'ñan ngui'ni cha' can'. ²¹ Nde cha' nu nchca cuiya' tin': Xa nchca tin' cu'nin tñan tsu'hue, cui' xaa nchca chcan' loo qui'ya ndon lo'on. ²² Una la ni' cusya 'ñan, tsu'hue ntsu'hui tiqueen lo'o lee 'in Ndiose, ²³ una ntsu'hui xca cha' nu ndlo tñan 'in cunan' re, can' nu nsuun lo'o cha' tiyaa 'ñan, lo' nsñi su'hua yaa' 'ñan se'en nu ti' cu'nin qui'ya lo'o cunan' re. ²⁴ Tnan can lo'o cha' re, ¿ti ca nu culo laa 'ñan si'ya qui'ya nu nguia lo'o 'ñan loo cha' ndyija? ²⁵ Tyaan xu'hue 'in Ndiose si'ya cha' 'in Ñi X'nan na Jesucristo. Can' cha' lo'o cha' tiyaa 'ñan nducuan tñan cha' nu nchcui' lee 'in Ndiose, una tso' nu 'in cunan' re ti' ngui'lyu na loo cha' ngunan'.

8

Ndu'hui na lo'o cha' cuiya' 'in Espíritu

¹ Can' cha' a xca 'a yuhue' ti' nducua chon' nu sca cha' ti 'in lo'o Cristo Jesús, tsalca nu a nda'an 'a lo'o cha' tiyaa ngunan', cui' ca nu nguia ncha'an cha' nu nchca ti' Espíritu 'in Ndiose. ² Si'ya Cristo Jesús jui cha' cuiya' 'in Espíritu nu ndaa chendyu 'ñan, can' nu ngulyoo 'ñan tuyaa' qui'ya lo'o tuyaa' cha' ndyija. ³ Lee can' a ncuu ta yaa' na 'in na si'yana a juesa 'in na lo'o tso' 'in cunan' re,

una si'ya qui'ya 'in na Ndiiose ngua'an tñan ñi 'in Sñe' ñi nu yaan tsaña'an nchca ti' sca nten, lo' m'ni tyii ñi cha' 'in qui'ya nu ndon lo'o cunan' re, ⁴ ña'an ca si'yana loo chendyu 'in na ca chcan' loo cha' 'in lee, naa nu nguia ncha'an cha' nu nchca ti' Espíritu, lo' si'i ña'an nu nchca ti' na. ⁵ Tsalca nu nguiaa tso' 'in cunan', cui' cha' tiyaa ngunan' ntsu'hui tiquee can', una nu cua' nguiaa tso' nu 'in Espíritu, cui' cha' tiyaa 'in Espíritu nda'an lo'o can'. ⁶ Si'yana nu nda'an lo'o cha' tiyaa ngunan', tso' 'in cha' ndiyija ntsu'hui can', una nu nda'an lo'o cha' tiyaa 'in Espíritu, cua' jui chendyu 'in lo' nxitñan' cusya 'in. ⁷ Si'yana cha' ngunan' nu ntsu'hui tiquee na lca na ta'a cusuun Ndiiose, si'yana a ja'an can' ña'an nu ndlo ñi tñan, lo' ñi a nchca 'in ca ja'an cha' can', ⁸ lo' nu 'ni' nda'an loo cha' ngunan', a tca cu'ni can' cha' nu ndyu'hui cuiya' ti' Ndiiose. ⁹ Una 'un a nda'an 'a um loo cha' ngunan', cui' ca nu ndu'hui um chendyu tsaña'an nu nchca ti' Espíritu, cha' na cua' ntsu'hui Espíritu 'in Ndiiose ni' cusya 'in um. Nu a ntsu'hui Espíritu 'in Cristo ni' cusya 'in, a nguiaa can' tso' 'in ñi. ¹⁰ Una cha' Cristo cua' ntsu'hui ñi ni' cusya 'in um, ca cuiya' ti' um si'yana cua' ngujui cunan' um lo'o tso' 'in qui'ya, una cusya 'in um lo'o na si'yana cua' mxnu luhui ñi 'in um. ¹¹ Lo' cha' Espíritu 'in Ndiiose, ñi nu m'ni cha' mdyiqui'o Jesús cua' ntsu'hui ni' cusya 'in um, cui' ñi nu m'ni cha' mdyiqui'o Cristo Jesús, cu'ni ñi cha' tyiqui'o um lo'o cunan' um tiyaa xaa si'ya Espíritu nu cua' ntsu'hui ni' cusya 'in um. ¹² Can' cha' 'un jun ta'a na, nducui ncha'an sca cha' 'in na, una si'i lo'o tso' 'in cunan' na, ta si'yana ti' cu'ni na ña'an um nchca ti' na, ¹³ si'yana cha' ti' nda'an um loo cha' ngunan' nu ndyi'o tiquee um, tsato'o caja um xacan', una cha' si'yu co' um cha' ngunan' can' si'ya cha' cuiya' 'in Espíritu, tsato'o tyu'hui um chendyu. ¹⁴ Si'yana nchcaa nu nchca ja'an 'in Espíritu 'in Ndiiose, can' nu lca sñe' Ndiiose. ¹⁵ Si'yana a ncuhan xu'hue um sca espíritu nu ti' xñi su'hua yaa' 'in um loo cha' ytsen, cui' ca nu ncuhan xu'hue um sca espíritu nu mxisñe' 'in um, can' cha' ndyi'o tiquee na nxi'ya na 'in Ndiiose: ¡Abba, 'un lca um Ndiiose ñan! ¹⁶ Ycui' ca Espíritu nxiycui' 'in cusya 'in na si'yana lca na sñe' Ndiiose. ¹⁷ Cha' cua' lca na sñe' Ndiiose, cui' cuaña'an chcuhan na cha' tsu'hue nu taa ñi 'in na, tsatlyu qui'ni ca'an cha' can' 'in na lo'o Cristo. Cha' tsatlyu ndijin na nu ti'i lo'o ñi, cui' cuaña'an tsatlyu qui'ni ca'an 'in na loo xaa 'in ñi. ¹⁸ Cunen lo'o um sca cha', tsaña'an ti' nu ndijin na cua' ñii, a nchcaa ta'a na lo'o cha' tsu'hue nu qui'ni ca'an 'in na tiyaa xaa. ¹⁹ Si'yana nchcaa na nu mtñan Ndiiose loo chendyu re, tsaloo nta ti can' tsaan nu ca chcan' loo xaa 'in Ndiiose nu qui'ni ca'an 'in nchcaa nu lca sñe' ñi. ²⁰ Si'yana nchcaa

na nu nguia' can' mdo'o ngunan' cha' 'in na, una si'i si'yana cuaña'an ncuca ti' na, cui' ca nu si'yana mdaa ñi cha' cuiya' 'in na lo' nta na xca cha', ²¹ si'yana tyi'o laa na se'en ntsu'hui nchcun na se'en ntsu'hui cha' jlyo na, lo' qui'ni ca'an 'in na loo xaa 'in Ndiiose tsatlyu lo'o nchcaa sñe' ñi. ²² Cua' jlyo ti' na si'yana ti' xa mtñan Ndiiose nchcaa loo na, ndijin na nu ti'i tsaña'an nchca ti' sca ne' cuna'an nu cua' tiyaa sñe' chendyu, ²³ lo' si'i tsacan' ti nu ndijin cuaña'an, cui' ca nu lo'o nare', naa nu nta cha' tsu'hue nu mdi'in tyaa Ndiiose si'ya Espíritu nu cua' ntsu'hui ni' cusya 'in na, can' cha' lo'o nare' ndiyaan ni' cusya 'in na lo' nta na tsaan nu xisñe' ca ñi 'in na, xa qui'ni ca'an 'in na lo'o sca cunan' nu cui' ti. ²⁴ Si'ya cha' nu nducua tloo na, can' cha' mdo'o laa na, si'yana cha' quita na cha' nu cua' chcan', a sca cunta ntsu'hui, lo' cha' ti' quita na cha' nu na'an tloo na, ¿ñi na ti' nta na xacan'? ²⁵ Una cha' nducua tloo na cha' nu a chcan', 'ni cha' ta loo na lja quita na cha' can'. ²⁶ Cui' cuaña'an nda yaa' Espíritu 'in na si'yana na'an ndi'in cha' 'in na, ñi a jlyo ti' na ña'an ntsu'hui cha' jñan na 'in Ndiiose, una ticui' Espíritu njñan 'in ñi si'ya cha' 'in na, lo' tsaña'an nu njñan can' a jlyo ti' na ña'an culyo scua na cha' can'. ²⁷ Scati Ndiiose, ñi nu jlyo ti' ña'an lca cusya 'in nten, cui' ñi ndyi'ya ñi cunta tsaña'an cha' tiyaa 'in Espíritu, njñan can' 'in Ndiiose tsaña'an nu nchca ti' ñi si'ya cha' 'in nchcaa sñe' ñi.

Cua' m'ni na canan si'ya Cristo

²⁸ Jlyo ti' na si'yana nchcaa loo cha' cu'ni tsu'hue 'in nu lyeec lca tiquee lo'o Ndiiose, tsalca nu msi'ya ñi 'in si'yana cu'ni cha' nu nchca ti' ñi. ²⁹ Culo nducua la yu'hui lyoo ñi 'in can', a cunta mdi'in tyaa ñi cha' si'yana ca can' tsaña'an nu lca Sñe' ñi, ña'an ca si'yana ca Sñe' ñi sca nu ndon loo lja nchcaa nu ca ta'a ñi. ³⁰ Tsalca nu cua' mdo'o hui can', msi'ya ñi 'in, lo' nu msi'ya ñi 'in, can' nu mxnu luhui ñi 'in, lo' nu nguino luhui can', mdaa ñi cha' cuiya' sten loo xaa 'in ñi. ³¹ ¿Ña'an ta ljuin na lo'o cha' re, cha' na Ndiiose nguiaa ñi tso' 'in na, ti nu tca cu'ni ti'i lo'o na? ³² Ndiiose siya' mña'an 'tnan ti' ñi 'in Sñe' ñi xa mdijin can' nu ti'i, una mdyaa ñi 'in can' si'ya nchcaa nare', ¿ta xtyi ti' ñi a taa ñi nchcaa loo cha' tsu'hue 'in na tsatlyu lo'o Sñe' ñi xacan'? ³³ ¿Ti nu tca culo qui'ya 'in nu cua' ngulohui Ndiiose? ¿Ta si'i Ndiiose lca nu mxnu luhui 'in na? ³⁴ ¿Ti nu tca culo yuhue' 'in na? ¿Ta si'i Cristo lca nu ngujui tñan loo na, a cunta mdyiqui'o ñi lo' nducua ñi tso' cueen 'in Ndiiose, njñan ñi cha' 'in na? ³⁵ ¿Ti nu tca culo tso' 'in na sii' cha' tsu'hue 'in Cristo? ¿Ta si'ya cha' nu ndijin na, ta si'ya scasca nu ti'i, ta si'yana ti'i ti' ne' 'in na si'ya cha' 'in Ndiiose, ta si'yana a caja na nu cu na, ta si'ya ndiya lyijyi ste'

na, ta si'yana chen nchcui 'in na, uta si'yana cujuui ne' 'in na? ³⁶ Cui' ña'an nchcui' quityi 'in Ndiose: —Si'ya um chen nchcui 'in hua nchgaaxaa, Nguaiaa cha' 'in hua ña'an nchca ti' sca sly'a nu cua' cujuui ne' 'in—. ³⁷ Siya' cuaña'an, cua' m'ni na canan nchgaaxaa cha' re, cui' si'ya ñi nu m'ni 'tnan 'in na. ³⁸ Can' cha' jlyo tsu'hue tin' si'yana ñi cha' ndyija, ñi cha' nu nchca loo chendyu re, ñi angujle, lo' ñi cui' 'in nu ndlo tñan, uta nu cuaan la cha' cuiya' ntsu'hui yaa', ñi cha' nu nchca cua' ñii uta cha' nu caan nde loo, ³⁹ ta cha' nu nchca nde ni' cuaan uta cha' nu nchca nde 'ya la 'in chendyu re, ñi sca loo na nu ndi' 'in loo chendyu re, a tca 'in na culo tso' na 'in na sii' cha' tsu'hue 'in Ndiose, si'ya cha' 'in Ñi X'n'an na Cristo Jesús.

9

Ndiose ngulohui ñi 'in ne' Israel

¹ Sca cha' ti' ñan lo'o Cristo nchcuin' cha' nu ñi lo' a ñilyi'on 'in um, Espíritu nu Luhui 'in Ndiose jlyo ti' ña'an lca cusya' ñan. ² Tsala ña'an lu'um tin' lo' scaña'an ti' ti' nga'an 'ñan, ³ nu hasta lca tiqqeen cha' cua na tca caan yuhue' chon', lo' to'o tson' sii' Cristo si'ya ta'a quichen tyin nu lca ta nten 'ñan, ⁴ cui' ne' Israel, nu cua' nguina cha' xisñe' Ndiose 'in, nu cua' na'an tloo xaa 'in ñi, nu cua' mdi' 'in tyaa ñi sca cha' lo'o, a cunta cua' mdaa ñi lee 'in ne', lo'o ña'an nu cu'ni tnu ne' 'in ñi, cua' mdaa ñi cha' nu tucua tloo ne' tsala xaa, ⁵ cui' ta nten can' mdo'o nu lca nten cula 'in na, loo can' yaan Cristo lo'o tso' nu 'in cunan' ñi, ñi nu lca Ndiose 'in nchgaaxaa loo cha', lo' tsala xaa caja nu cu'ni tnu 'in ñi. Amen. ⁶ Una a quiñan ti' na ta si'yana a mdo'o ñi cha' nu cua' mdi' 'in tyaa Ndiose, si'yana a nchgaaxaa ne' Israel nguaiaa ne' tso' 'in Ndiose. ⁷ Siya' lca ne' ta nten 'in Abraham, una si'i can' cha' nchgaaxaa ne' lca ne' sñe' yu, cui' ca nu ndeña'an juin Ndiose lo'o yu: —Loo Isaac nu lca sñe' tsa quiñan ta nten 'in—. ⁸ Can' cha' ta nten 'in Abraham a lca can' sñe' Ndiose lo'o tso' nu 'in cunan', cui' ca nu nchgaaxaa nu lyaan loo cha' nu mdi' 'in tyaa Ndiose, can' nu lca ta nten 'in yu. ⁹ Nde cha' nu mdi' 'in tyaa ñi lo'o yu: —Ñi xca yjan lyaan xiya', lo' Sara cua' mdi' 'in sñe'—. ¹⁰ Si'i tsacan' ti' cha' ycuui' ñi, cui' ca nu lo'o cha' 'in Rebeca xa nu mxilyo ña'an lo'o cunta 'in Isaac nu nca nten cula 'in na, ¹¹ (ti' lyijyi tyi' 'in chcuua sñe' can' xa cua' mdi' 'in tyaa Ndiose cha' re, a cunta ñi cha' tsu'hue lo' ñi cha' ngunan' a nchca cu'ni can', ña'an ca si'yana quinu scua tla cha' nu cua' mdi' 'in tyaa ñi, ñi nu ngulohui 'in Jacob, lo' si'i si'yana nde'en la tñan tsu'hue nu cua' m'ni can'). ¹² Can' cha' juin ñi 'in Rebeca si'ya cha' 'in chcuua sñe' nu ntsu'hui cha' tyi' 'in: —Yu nu cula la can' ca yu nguso 'in nu cune' la—.

¹³ Cui' ña'an nchcui' quityi 'in Ndiose: —Nan' ndyu'hui cuiya' tin' 'in Jacob, una mscuan tloon 'in Esau—. ¹⁴ Xacan' jan ñi, ¿ta ljuin na si'yana a ñi ndi' 'in cha' 'in Ndiose? Si' i na. ¹⁵ Si'yana ndeña'an juin Ndiose lo'o Moisés: —Nan' n'nin 'tnan lo' ndyu'hui cha' tlyu ti' 'ñan lo'o nu nchca tin'—. ¹⁶ Ca cuiya' ti' na si'yana Ndiose n'ni ñi 'tnan 'in nu nchca ti' ñi, lo' si'i si'ya cha' nu nchca ti' can' uta si'yana nsu'hua can' juesa. ¹⁷ Si'yana loo quityi 'in Ndiose juin ñi 'in Faraón: —Nan' mdi' 'in tyaa 'in si'yana ca ree, lo' ca cuiya' ti' tsala ña'an tlyu cha' cuiya' 'ñan, ña'an ca si'yana xcua cuen cha' 'ñan sca chcuui chendyu—. ¹⁸ Ca cuiya' ti' na si'yana Ndiose n'ni ñi 'tnan 'in nu nchca ti' ñi, ticui' cuaña'an n'ni tla ñi cusya 'in nu nchca ti' ñi. ¹⁹ Tina'an ñan ti' um: ¿Ñi cha' ti' ndlo qui'ya Ndiose 'in nten cha' na can'? Si'yana, ¿ti nu tca chcuui ndijin lo'o cha' nu nchca ti' Ndiose? ²⁰ Nu'huin jan ñi, ¿tucui lca si'yana cua' ña'an ti' nxucen 'in Ndiose? ¿—Ta xtyi ti' sca quiton' cuñicha' 'in nu mtñan 'in, ñi cha' mtñan 'ñan cuaña'an—? ²¹ ¿Ta a ntsu'hui suun 'in nu ñan quiton', tñan na nu nchca ti' lo'o yuu can'? ¿Tca tñan can' sca na nu tsu'hue lo' tca tñan can' sca na nu cua' ña'an ti. ²² ¿Ña'an ta ljuin na? Cha' Ndiose nca ti' ñi culo ñi cha' nsin' ti' ntsu'hui tiqqee ñi, se'en nu ca chcan' loo cha' cuiya' 'in ñi lo'o nten nu cua' ngua'an cuiya' 'in si'yana jlyo, una siya' cuaña'an lyeec mda loo ñi 'in ne', ²³ a cunta si'yana xcua cuen cha' 'in ñi, tsala ña'an tlyu cha' tsu'hue ntsu'hui 'in ñi lo'o nu mña'an 'tnan ti' ñi 'in, cui' nu cua' mdi' 'in tyaa ñi cha' qui'ni ca'an 'in loo xaa 'in ñi. ²⁴ Can' cha' msi'ya ñi 'in tsatlyu lo'o nare', una si'i tsa 'in ne' judio ti, cui' ca nu lo'o ne' gentil. ²⁵ Cui' tsaña'an mxicyui' Ndiose 'in yu Osea: —Nan' cunen lo'o nten re si'yana lca ne' quichen 'ñan, siya' si'i quichen 'ñan lca can'. Sca quichen nu a lca tiqqeen lo'o, chcuin' lo'o si'yana lca tiqqeen lo'o. ²⁶ Tsato'o se'en jui nu ycuui' lo'o ne': A lca um quichen 'ñan, can' culo'o naan ne' 'in um lca um sñe' Ndiose, ñi nu lo'o ca—. ²⁷ A cunta lo'o Isaia ycuui' cuen yu sca cha' si'ya cha' 'in ne' Israel, lo' juin yu: —Siya' qui'an la ne' Israel ndi' 'in tsaña'an ndi' 'in ysin tu'hua tyi' a tujo'o, una chin' ti' can' ntsu'hui cha' tyi'o laa, ²⁸ si'yana cua' nchcui' cha' cu'ni cuiya' Ñi X'n'an na cha' 'in nten sca chcuui chendyu lo'o sca cha' nu ñi—. ²⁹ Nde xca cha' nu ycuui' yu Isaia: —Ñi X'n'an na, ñi nu tla la cha' 'in, cha' cua na a mxnu 'a ñi ta nten 'in na, cua' s'ni ngujlyo na tsaña'an quichen Sodoma lo'o quichen Gomorra—.

Quinu luhui na loo nu tsa qui'an ti' na 'in Cristo

³⁰ ¿Ña'an ta ljuin na xacan'? Ne' gentil nu a ñan ti' quinu luhui tloo Ndiose, can' nu yato'o mchcua cha' tsu'hue re, nguinu luhui

ne' loo nu ya qui'an ti' ne' in ñi. ³¹ Cui' lya ne' Israel, nu nducua ca tloo quinu luhui tloo Ndiose si'ya cha' in lee, yato'o a mchcua ne' cha' can'. ³² ¿Ñi cha' ta? Si'yana ncu'a ti' ne' chcu'a ne' cha' can' loo nu xu'hua se'en ne' cha' in lee, lo' a mdi'in tyaa ne' quilloo ne' in Ndiose, yato'o mducua quee quiya' ne' si'ya cha' re, ³³ tsaña'an nchcui' quityi' in Ndiose: —Ña'an jan ñi, quichen Jerusalén tyi'in tyaaan sca quee nu chcu'a quiya' ne', quee nu xitlyu 'in ne', lo' nu tsa qui'an ti' in can' a quinu lo'o cha' jyi'o—.

10

¹ 'Un jun ta'a na, nde cha' nu lye'e lati lca tiqeeen, lo' nñan 'in Ndiose si'yana tca tyi'o laa ne' Israel. ² Nan' ndaan suun si'yana lye'e lca tiqee'e ne' lo'o Ndiose, una a nchcua ta' cha' can' lo'o cha' nu ñi. ³ Si'yana a ndyi'ya ne' cunta tsaña'an nxnu luhui Ndiose 'in nten, nan ne' cha' can' una lo'o cha' tiyaa nu 'in ne', can' cha' a nducuan xu'hue ne' cha' tsu'hue 'in Ndiose nu xnu luhui 'in ne'. ⁴ Lee can' nguinu scua na si'yana tca tsa lo'o na 'in na 'in Cristo, ña'an ca si'yana quinu luhui nchгаа nu tsa qui'an ti' in ñi. ⁵ Cunta cha' 'in lee nu mdaa Moisé ndeña'an quinu luhui na: —Nu xu'hua se'en cha' nu nchcui' lee, can' nu tyu'hui chendyu—. ⁶ Una nde cha' nu nchcui' Ndiose 'in nu nchca ti' quinu luhui loo nu tsa qui'an ti' in ñi: —A quiñan ti' can', ¿ti nu scuen nde ni' cuaan—? (ta si'yana quia 'ya 'in Cristo), ⁷ uta cha' ljuin, ¿—ti nu tsa'a se'en ntsu'hui ne' ngujui—? (ta si'yana quia 'ya 'in Cristo lja ne' ngujui). ⁸ ¿Ña'an ta nchcui' quityi can'? —A tjiyo' nchca um sii' ycha' Ndiose, cui' ca nu tu'hua um lo'o ni' cusya 'in um cua' ntsu'hui na—. Nde cha' nu ndiya qui'an ti' hua nu nchcui' hua lo'o nten: ⁹ Cha' chcui' um si'yana Jesús lca Ñi X'nan na, lo' cha' lo'o cusya 'in um tsa qui'an ti' um si'yana Ndiose m'ni ñi cha' mdyiqui'o can', xacan' tyi'o laa um. ¹⁰ Lo'o cusya 'in na ndiya qui'an ti' na, lo' quinu luhui na tloo Ndiose, cui' cuaña'an lo'o tu'hua na nchcui' na cha' re, lo' tyi'o laa na. ¹¹ Si'yana ndeña'an nchcui' quityi 'in Ndiose: —Nchгаа nu tsa qui'an ti' 'in Cristo a quinu can' lo'o cha' jyi'o—. ¹² Si'yana scaña'an ti ntsu'hui lyoo ne' judio lo'o ne' griego, si'yana cui' Ñi X'nan na lca X'nan nchгаа tucui, lo' scaña'an ti' ndaa ñi cha' tsu'hue 'in nchгаа nu nñan 'in ñi, ¹³ —si'yana nchгаа nu jñan lo'o cha' cuiya' 'in Ñi X'nan na, can' nu tyi'o laa—. ¹⁴ ¿Ña'an ta tca jñan na 'in ñi, cha' a nchca tsa qui'an ti' na 'in ñi? ¿Ña'an ta tca tsa qui'an ti' na, cha' a nchca quine 'in na cha' 'in ñi? ¿Lo' ña'an ta tca quine 'in na, cha' a caja nu chcui' cha' tsu'hue 'in ñi lo'o na? ¹⁵ ¿Ti nu tsa ycu'i' cha' tsu'hue re, cha' a tucui nu ca'an tñan 'in? Si'yana ndeña'an nchcui'

quityi 'in Ndiose: —Tsu'hue ca xa ndiyaan nu chcui' cha' tsu'hue 'in Ndiose, tsaña'an ntsu'hui cha' cu'ni chu'hue na cha' 'in na lo'o ñi—. ¹⁶ Una si'i nchгаа tucui ncu'an xu'hue cha' tsu'hue 'in Ndiose, si'yana ndeña'an nchcui' quityi ngua'an yu Isaia: —Ñi X'nan hua, ¿ti nu ya qui'an ti' cha' nu ycu'i' hua—? ¹⁷ Ca cuiya' ti' na si'yana loo nu quine 'in na cha' tsu'hue 'in ñi ndyijyi ña'an tsa qui'an ti' na, lo' cha' tsu'hue can' lca na ycha' Ndiose. ¹⁸ Cunen lo'o um sca cha': ¿Ta na a nchca quine 'in nten cha' re? Una ndeña'an nchcui' quityi 'in Ndiose: —Ña'an sca chcui chendyu cui' ngune cuen cha' nu ycu'i' nguso 'in ñi, cua' mdo'o yso na sca chcui chendyu—. ¹⁹ A cunta cunen lo'o um: ¿Ta a ngu'ya ne' Israel cunta cha' re? Si'yana culo nducua la mxiycui' Ndiose 'in Moisé lo' juin ñi: —Nan' su'huan cha' xly'a tiqee'e um si'ya cha' 'in xca ta nten, lo' su'huan cha' nsin' ti' tiqee'e um si'ya cha' 'in xca ta nten nu nchcun cha' tiyaa 'in—. ²⁰ A cunta la 'a mxiycui' Ndiose 'in Isaia: —Nten nu a nda'an nan 'ñan, yato'o can' nu nguia lyoo 'ñan, ngulyo scua lan cha' 'ñan lo'o nten nu a ntsu'hui tiqee'e 'ñan—. ²¹ Una ndeña'an ycu'i' ñi cha' 'in ne' Israel: —Sca chcui tsa'an mducui yaan' in nten nu lye' ti' lo' tiji nan—.

11

Ta ne' Israel nu ya qui'an ti' 'in Ndiose

¹ Xacan' jan ñi, ¿ta mscuan tloo Ndiose 'in nu lca quichen 'in ñi? A tca ljuin na cuaña'an, si'yana lo'on nan' lcan ne' Israel, cui' ta nten 'in Abraham nu ncu'a nten cula 'in na, lo' mdo'on loo ta nten 'in Benjamin. ² A ntsu'hui cha' xcuan tloo Ndiose quichen 'in ñi, cui' nu cua' s'ni ngulohui ñi. ¿Ta a jlyo ti' um ña'an nchcui' quityi 'in Ndiose cha' 'in yu Elía xa mdaa yu qui'ya cha' 'in ne' Israel? Lo' juiin yu: ³ —Ñi X'nan hua, cua' yjui ne' 'in nchгаа yu nu mxiycui' um 'in, a cunta mxicuten ne' nchгаа se'en ndiquin tucua ne' sly'a, lo' xcan tin nguinin, una ntsu'hui tiqee'e ne' cujui ne' 'ñan—. ⁴ Una, ¿ña'an ta mxcuen Ndiose 'in yu? —Ti' ndi'in tsa cati mii yu nguso 'ñan nu a nchca tyi'ya xtyin' tloo lcuin Baal—. ⁵ Cui' cuaña'an cua' ñi, ndi'in sca ta nten nu cua' ngulohui ñi si'ya cha' tsu'hue 'in ñi. ⁶ Cha' mdo'o hui ne' si'ya cha' tsu'hue 'in ñi, a la nguiten tñan nu ngui'ni ne' xacan', si'yana cha' tsu'hue 'in ñi lyyaan na xu'hue ti. Lo' cha' lyyaan na si'ya tñan nu ngui'ni ne', si'i 'a xu'hue ti lyyaan na xacan'. ⁷ Can' cha' tca ljuin na si'yana cha' tsu'hue nu nda'an nan ne' Israel, a nchca chcu'an ne' cunta 'in na, una tsalca nu cua' ngulohui ñi cua' jui na 'in, lo' nchгаа la ña'an ne' ncu'a tla cusya 'in ne', ⁸ tsaña'an nchcui' quityi 'in Ndiose: —Ndiose mducun cusya 'in ne', lo'o quilloo ne' si'yana

a ca chcan 'in ne', lo'o tunschan ne' si'yana a quine 'in ne', lo' cuaña'an hasta cua' ñii—. ⁹A cunta ndeña'an juin Davi: —Cha' tsu'hue nu nducua tloo ne' chca na 'in ne' cha' ngunan', su'hua nchcun na 'in ne', xityu na 'in ne' loo nu ti'i, can' nu ca siya' ne'. ¹⁰Quinu tla yta xaa quiloo ne' si'yana a ca chcan' 'in ne', lo' quinu xincun ne' tsala xaa—.

Lo'o ne' gentil ntsu'hui cha' tyi'o laa ne'

¹¹Xacan' jan ñi, ¿ta mducua quee quiya' ne' Israel si'yana a tyiton 'a ne'? Si'i na, una si'ya cha' lye' ti' 'in ne' jui ña'an tyi'o laa ne' gentil, ña'an ca si'yana caja cha' nsin' ti' 'in ne' Israel. ¹²Si'ya cha' lye' ti' can' 'in ne' mchca na cha' cuilyiya' 'in nten chendyu, lo' si'ya cha' nu ngunan' ne' can' ncu cuilyiya' ne' gentil, ¿ña'an la ca xa tyiton ca ne' Israel? ¹³Nchcuin' cha' re lo'o um, 'un ne' gentil, si'yana Ndiose ngua'an ñan ñi ñan chcuin' cha' tsu'hue 'in ñi lja ne' gentil, lo' msu'hua loon ñan nu mdaa ñi 'ñan, ¹⁴cha' cua na tca sten cha' xlya ni' cusya 'in ta'a quichen tyin, lo' tsato'o lja can' caja nu tyi'o laa. ¹⁵Si'ya cha' nu mdo'o tso' ne' Israel, jui ña'an cu'ni chu'hue nten chendyu cunta 'in ne' lo'o Ndiose, ¿ña'an la ca xa xitucui ne' Israel? Cua' lca na tca mdyiqui'o ne'. ¹⁶Cha' jaslya nu mdo'o culoo can' lca na sca lcuán 'in Ndiose, ¿ta si'i ña'an scuan nu nguinan can' luhui na xacan'? Cui' cuaña'an lo'o sca yca, cha' tsu'hue xcua' na, cui' cuaña'an tsu'hue stan' na. ¹⁷Cha' cuaña'an yato'o nguitan stan' yca olivo, lo' 'un lca um ña'an nchca ti' yca nu nducua ni' quixin', cua' jui nu mjyi' in ca'an 'in um se'en nguitan ycu' ca stan' can', lo' cua' ñii sca cha' ti' 'in um lo'o suun yca olivo can', tsala ña'an tsu'hue ngui'ni co'o xcua' can' 'in um. ¹⁸Can' cha' a quiñan ti' um ta lye la ndon loo um que 'in stan' yca nu nguitan can', lo' cha' cuaña'an ngui'ni siye' um, una a jlya ti' um si'yana xcua' yca can' ngui'ni co'o 'in um, lo' si'i um ngui'ni co'o um 'in na. ¹⁹Tina'an ljuin um: Nguitan stan' yca can' si'yana qui'ni ca'an 'in na se'en nguitan na. ²⁰Cha' ñi si'yana nguitan stan' can' si'yana a ya qui'an ti' can' 'in Ndiose, una 'un tla ndon um si'yana ya qui'an ti' um, can' cha' a ntsu'hui cha' cu'ni siye' um, cui' ca nu tyon lo'o um sca ytsen. ²¹Cha' Ndiose a m'ni ñi cha' tlyu ti' 'in ycu' ca stan' can', ¿ña'an la ca 'un cha' a ca ja'an um? ²²Ña'an jan ñi, tsala ña'an tlyu cha' tsu'hue 'in Ndiose lo'o um, a cunta tla cha' 'in ñi lo'o nu mdo'o tso' can'. Can' cha' a ntsu'hui cha' tyi'o tso' um sii' cha' tsu'hue, ña'an tu' lo'o um si'yu co' ñi cha' 'in um. ²³Ne' Israel, cha' cua na a tsa quiñan ne' lo'o cha' tla yta 'in ne', ti' caja ña'an tya ca'an can' sii' yca can', si'yana tlyu cha' cuiya' 'in Ndiose lo' tca jyi' in ca'an ñi 'in can' xiya'. ²⁴Cha' mdo'o um loo yca nducua ni' quixin', lo' ncu mdyca ca'an um sii' xca

yca olivo nu tso' hue la, ¿ta a cuti la tya ca'an stan' yca olivo can' lo'o stan' nu 'in ca na?

Ti' tyi'o laa ne' Israel

²⁵'Un jun ta'a na, nchca tin' si'yana qui'ya um cunta cha' re, cha' nu yu'hui cutsi' 'in Ndiose, lo' a cu'ni siye' um 'in um, si'yana ne' Israel, sca co' xaa m'ni tla ne' cusya 'in ne' tsaya' nu tyaa cuiya' tsa qui'an ti' ne' gentil 'in Ndiose, ²⁶la xacan' tyi'o laa ne' Israel, tsaña'an nchcui' quityi 'in Ndiose: —Quichen Jerusalén tyi'o Ñi nu Culo Laa 'in nten, culo tso' ñi ta nten 'in Jacob loo cha' ngunan'—. ²⁷Lo' juin Ndiose: —Nde cha' nu tyi' in tyaan lo'o ne', cui' xa nu xicuten qui'ya nducui ne'—. ²⁸Yato'o ne' Israel mchca ta'a cusuun Ndiose se'en nu tsa qui'an ti' um cha' tsu'hue re, una tsaña'an ngulohui ñi 'in ne', ngui'ni ñi 'tnan 'in ne' si'ya cha' nu cua' mdi' in tyaa ñi lo'o nten cula 'in ne'. ²⁹Si'yana Ndiose a ntsu'hui cha' chcuán ñi cha' tsu'hue nu cua' mdaa ñi, lo' ñi a xcuan tloo ñi 'in nu cua' msi'ya ñi. ³⁰Ña'an nchca ti' 'un, a ncu ja'an um 'in Ndiose ti' culoo, una cua' ñii cua' mhcuan um cha' tsu'hue can' 'in ñi, cui' si'ya cha' lye' ti' 'in ne' Israel. ³¹Lo' siya' lye' ti' ne', una tyaa xaa qui'ni ca'an 'in ne' lo'o ticui' cha' tsu'hue nu mdaa ñi 'in um. ³²Ndiose mdaa ñi ya' ca lye' ti' ña'an nten chendyu, si'yana tca ña'an 'tnan ti' ñi 'in nchgaá tucui. ³³¿Tsala ña'an tlyu cha' cuilyiya' ntsu'hui 'in Ndiose lo'o cha' tiyaa 'in ñi, tsaña'an ndyiyá ñi cunta nchgaá loo cha'! ¿Ñi sca tucui lo' a tca qui'ya cha' tiyaa tsaña'an cha' nu cua' mdi' in tyaa ñi, a cunta tsaña'an nguiaa cha' 'in ñi! ³⁴Si'yana, ¿—ti nu ngu'ya cunta cha' tiyaa 'in Ñi X'nan na? ¿Ti nu cua' mda cuyen 'in ñi—? ³⁵¿—Ti nu cua' mxitucua loo mdaa sca na 'in ñi—? ³⁶Si'ya ñi llyaan nchgaá loo na, ndi' in na lo'o cunta 'in ñi, lo' si'ya ñi nguiaa' na. Scati 'in ñi ntsu'hui cha' cu'ni tnu na tsala xaa. Amen.

12

Cha' nu ntsu'hui cha' cu'ni jun

¹Can' cha' 'un jun ta'a na, si'ya cha' tsu'hue nu tlyu 'in Ndiose, taan cha' tnu tiquee 'in um si'yana tyi' in tyaa um 'in um tloo Ndiose tsaña'an sca lcuán nu lo'o ca, nu luhui 'in ñi, ña'an na nchca ti' ñi, si'yana cuaña'an ntsu'hui cha' cu'ni tnu na 'in ñi. ²A chcu' ncha'an um cha' nu nchca loo chendyu re, cui' ca nu taa um ya' xitsa'an ñi 'in um lo'o cha' tiyaa nu cui' ti, ña'an ca si'yana ca cuiya' ti' um ña'an cha' nu nchca ti' Ndiose, cui' cha' nu ndyu'hui cuiya' ti' ñi, lo'o cha' nu ñi. ³Chcuin' lo'o um cunda scaa um si'ya cha' tsu'hue nu mdaa Ndiose ñan, si'yana a xque' ti' um ta cuaan la ndi' in cha' 'in um que ña'an cuiya' nu cua' jui 'in um, cui' ca nu su'hua loo um 'in um, cua' ña'an cuiya' nu mdaa Ndiose 'in cunda scaa um

si'ya cha' nu ndiyea qui'an ti' um. ⁴ Tsaña'an nguiaa cha' in cunan' na, qui'an 'a se'en ntsu'hui' in na, una si'i sca loo ti tñan ngui'ni na, ⁵ cui' cuaña'an nare', qui'an na ndi'in na, una sca cha' ti' in na lo'o Cristo, lo' nchгаа na scati tucui lca na lo'o ta'na. ⁶ Can' cha', cua' ña'an cha' cuiya' nu mdaa Ndiose 'in na su'hua loo um cha' can'. Cha' ntsu'hui' nu nchcui' cha' tsu'hue 'in ñi, chcui' can' cua' ña'an cuiya' nu ndiyea qui'an ti'. ⁷ Cha' ta yaa' um 'in xca tucui, su'hua loo um cha' can', uta cha' culo'o um 'in nten, cui' cuaña'an su'hua loo um cha' can'. ⁸ Cha' taa um cha' tnu tiquee 'in xca tucui, su'hua loo um cha' can', uta cha' taa um lcuan, cu'ni um cha' can' lo'o nu chcui tiquee um, lo' nu chu'hui cunta 'in jun ta'a na, su'hua loo tñan can', cui' cuaña'an lo'o nu cu'ni 'tnan 'in xca tucui, tsu'hue chu'hui tiquee can' cu'ni 'in na. ⁹ Chu'hui cha' tsu'hue 'in um lo'o ta'a um, lo'o sca cusa' nu ñi. Xcuan tloo um cha' ngunan' lo' chcu' ncha'an um cha' nu tsu'hue. ¹⁰ Chu'hui cha' tsu'hue 'in um, cuti ti tsa cha' 'in um, cunda scaa um su'hua loo um 'in ta'a um lo'o suun ña'an. ¹¹ Su'hua um juesa lo' si'i na ca ndaja ti' um cu'ni um tñan 'in Ñi X'nan na, cui' ca nu ndon ti' um su'hua loo um cha' can'. ¹² A cunta ca tsu'hue chu'hui tiquee um quita um cha' nu nducua tloo um, ta loo um lo'o cha' nu ndi'in um, lo' a cula' ti' um chcu' lyi'o um 'in Ndiose. ¹³ Chu'hui yuhue ti' um 'in jun ta'a na nu 'ni cha' 'in, lo' taa um se'en quinu nu tiyaa se'en ndi'in um. ¹⁴ Ñjan um 'in Ndiose si'yana lcuan ñi 'in nu ti'i ti' 'in um, cuti ti chcu' um lo'o can', lo' si'i nu nde taja um 'in. ¹⁵ Ca tsu'hue chu'hui tiquee um lo'o nu tsu'hue ntsu'hui tiquee, lo' qui'ya tu'hua tiquee um lo'o nu ndi'in ngunan'. ¹⁶ Nchгаа um ca sca cha' ti' in um, a taa um ya' sten cha' siye' 'in um, cui' ca nu su'hua loo um 'in nu jo'o ti ndi'in cha' 'in, a quiñan ti' um ta lyee la tiyaa um. ¹⁷ A nchca cha' cu'ni um cha' ngunan' lo'o nu m'ni cha' ngunan' lo'o um, cui' ca nu cunan um ña'an cu'ni um tsu'hue lo'o nchгаа tucui. ¹⁸ Tso' nu 'in um, cunan um ña'an tyi'in um tsu'hue lo'o nchгаа tucui. ¹⁹ Un jun ta'a na nu ndyu'hui cuiya' tin' 'in, a nchca cha' culyoo um ti'i nducua tiquee um lo'o nu m'ni cha' ngunan' lo'o um, cui' ca nu taa um ya' Ndiose cu'ni cuiya' ñi cha' can', si'yana ndeña'an nguinu scaa cha' 'in ñi: —Nan' ngui'ni ca'an 'ñan xitucuin nu ti'i can', nan' xu'huan lyiyan' 'in ne', juin Ñi X'nan na—. ²⁰ Ticui' cuaña'an —cha' ta'a cusuun um nguite' ti', taa um na cu can', uta cha' nguityi ti', tyaa um tyi'a co'o, lo' cuaña'an tyon chen tique' tloo can' lo'o cha' jyi'o 'in—. ²¹ A taa um ya' cha' ngunan' cu'ni canan 'in um, cui' ca nu nde cu'ni um canan 'in na si'ya cha' tsu'hue nu cu'ni um.

13

¹ Nchгаа tucui ntsu'hui cha' ca ja'an 'in bsya, si'yana a sca yu nu nchca bsya ta si'i Ndiose ndaa cha' cuiya' 'in, lo' yu nu lyi'ya tñan cua' ñii, Ndiose mdi'in tyaa 'in yu. ² Can' cha' nu cu'ni lye' ti' 'in bsya, cui' cha' nu mdi'in tyaa Ndiose ngui'ni lye' ti' can', lo' nu ngui'ni cuaña'an, ticui' nso' tucua qui'ya chon'. ³ Yu nchca bsya, a nducua yu ta si'yana su'hua ytsen yu 'in nten nu ngui'ni tñan tsu'hue, cui' ca nu 'in nten nu nducun'. ⁴ Ta nchca ti' um a xicutsen ti' um 'in bsya? Cu'ni um tñan tsu'hue lo' cuaña'an taa yu loo um, ⁴ si'yana tñan 'in Ndiose ngui'ni can', ña'an ca si'yana tca tyi'in tsu'hue um. Una cha' ngui'ni um tñan ngunan', tyi'an ytsen um si'yana si'i cua cha' ti nducua spada yaa' can'. Nguso 'in Ndiose lca can', lo' ntsu'hui suun 'in xitijin nu ti'i 'in nu ngui'ni tñan ngunan'. ⁵ Ni cha' ca ja'an um 'in bsya, una si'i si'yana nguitsen um tyijyin um nu ti'i, cui' ca nu si'yana jlyo ti' um tñan tsu'hue ntsu'hui cha' cu'ni um. ⁶ Can' cha' nsu'hua lyiya' um tñi nu nñan bsya, si'yana ticui' tñan 'in Ndiose ngui'ni lo' nsu'hua ta can' cha' nu nchca se'en nducua. ⁷ Can' cha' su'hua lyiya' um nchгаа tñi nu ngui'ni ca'an 'in um, cha' 'in yuu uta scasca tñi nu nñan bsya. Cui' cuaña'an lo'o nten, cu'ni suun um 'in um, lo' taa um loo can'. ⁸ A nchca cha' quinu tucui um tni' 'in ñi sca tucui, tsaloo ti chu'hui cha' tsu'hue 'in um scasca um, si'yana nu ntsu'hui cha' tsu'hue 'in lo'o ta'a cua' mducua can' tñan cha' nu nchcu' lee. ⁹ Si'yana nchcu' quityi 'in Ndiose: —A sten yu'hui um lo'o cuiyi'o nten, a cuji' um nten, a cu'ni um cunan, a chcu' um cha' cuiñi, a chcu' ti' um scasca loo cha'—. Nchгаа la ña'an cha' nu ndlo Ndiose tñan ngui'ni sca na 'in na lo'o cha' re: —Ña'an 'tnan ti' um 'in ta'a nten um tsaña'an n'ni um lo'o um ticui' um—. ¹⁰ Cha' tsu'hue re a la n'ni na ti'i, can' cha' nu ntsu'hui cha' tsu'hue 'in lo'o ta'a, cua' nducua can' tñan cha' 'in lee. ¹¹ Nchгаа cha' re qui'ya um cha' tiyaa, lo' ca cuiya' ti' um si'yana cua' mdiyaa braa nu tyi'o sla na, si'yana cui' la ljaayan tsaan nu ntsu'hui cha' tyi'o na loo chendyu re que ña'an xa nu ya qui'an ti' na. ¹² Cua' nguiaa ndi'in tla lo' nde cua' ljaayan xaa, can' cha' xcuan tloo na cha' ngunan' can', lo' co' tsu'hue na nchгаа cha' cuiya' nu ljan lo'o xaa can'. ¹³ Tyi'an na lo'o sca cha' tiyaa nu ñi tsaña'an nda'an sca nten xa cucha, lo' si'i lo'o cha' cu'hui uta cha' tucui, cha' nu nguten yu'hui ne' lo'o ña'an tucui ti, ta cu'ni na ña'an nu nchca ti' na, cha' cusuun uta lo'o cha' nñan ti', ¹⁴ cui' ca nu co' tsu'hue na cha' tsu'hue 'in Ñi X'nan na Jesucristo, lo' a taa na ya' ca lca tiquee na lo'o cha' ngunan'.

14

Cha' in jun nu na'an ti'

¹ Tsalca jun nu a tla ndon lo'o cha' nu ndiya qui'an ti', cuan xu'hue um 'in can', una si'i si'yana chcu'i tyijyin um lo'o. ² Si'yana ntsu'hui nu nxque' ti' tca cu nchgaa loo na, lo' ntsu'hui nu nchcu tsaloo ti na quixin', si'yana ngui'ni tucua ti' can' lo'o cha' tiyaa 'in. ³ Una nu nchcu nchgaa loo na, a ntsu'hui cha' xcuan tloo 'in nu a nchcu 'in na, ticui' cuaña'an nu a nchcu nchgaa loo na, a ntsu'hui cha' xiycha' can' 'in nu nchcu 'in na, si'yana Ndiöse cua' ncuau xu'hue ñi 'in can'. ⁴ ¿Tucui ta lca nu huin si'yana cu'ni cuiya' cha' 'in sca nguso nu cua' ntsu'hui x'nan? Cua' jlyo ti' x'nan can', cha' ngui'ni tñan tsu'hue uta ngui'ni tñan ngunan', una ntsu'hui cha' tyon tla can' si'yana tla cha' 'in Ñi X'nan na, ñi nu nsñi ton 'in. ⁵ Ntsu'hui nu ñan ti' si'yana cua' lca ti tsaan ndon loo na, lo' ntsu'hui nu nxque' ti' si'yana scaña'an ti ndi'in cha' 'in nchgaa tsaan, una cunda scaa na tyon ñi na cua' ña'aaan cha' tiyaa 'in na. ⁶ Nu nxu'hua se'en scasca la tsaan, si'ya Ñi X'nan na ngui'ni 'in na, lo' nu a nxu'hua se'en tsaan can', ticui' si'ya Ñi X'nan na a ngui'ni 'in na. Nu nchcu nchgaa loo na, si'ya Ñi X'nan na nchcu 'in na si'yana ndyaa can' xu'hue 'in Ndiöse, lo' nu a nchcu 'in na ticui' si'ya Ñi X'nan na a nchcu 'in na, una ticui' ndyaa can' xu'hue 'in Ndiöse. ⁷ Si'yana nare' a sca na ndu'hui na chendyu lo'o cunta 'in na, cui' cuaña'an si'i lo'o cunta 'in na tyi'o na loo chendyu re. ⁸ Cha' ndu'hui na chendyu, si'ya Ñi X'nan na ndu'hui na, lo' cha' caja na, ticui' si'ya Ñi X'nan na caja na. Can' cha' siya' lo'o na uta cha' ngujui na, ticui' yaa' Ñi X'nan na ntsu'hui na. ⁹ Cui' si'ya cha' re ngujui Cristo lo' mdyiqui'o ñi, lo'o ñi cua' ñii si'yana ca ñi X'nan nchgaa nu ti' lo'o tsatlyu lo'o nu cua' ngujui. ¹⁰ Una nu huin, ¿ñi cha' nchca ti' cu'ni cuiya' cha' 'in ta'a? Lo' nu huin jan ñi, ¿ñi cha' nxcuan tloo 'in ta'a? Si'yana nchgaa na ntsu'hui cha' tiyaa na tloo Cristo se'en nchca cuiya' cha'. ¹¹ Si'yana ndeña'an nchcui' quityi 'in Ndiöse: —Nan' Ican, juin Ñi X'nan na, can' cha' tloon ntsu'hui cha' tyi'ya xtyin' sca chcu'i chendyu, lo' nchgaa tucui cu'ni tyi'ya 'in Ndiöse—. ¹² Cuaña'an cunda scaa na ntsu'hui cha' tyaa na cunta tloo Ndiöse. ¹³ A nchca cha' xiycha' na 'in ta'a na, cui' ca nu tyi'in tyaa na cha' si'yana a ca' a na sca quee nu chcuia quiya' can', lo' tsato'o tyu loo qui'ya. ¹⁴ Nan' ndiya qui'an tin' 'in Ñi X'nan na Jesús, lo' jlyo tin' si'yana ñi sca na a ti ndi'in cha' 'in, una cha' ntsu'hui nu ñan ti' si'yana ti ndi'in cha' can', cunta 'in can' ca lca na. ¹⁵ Cha' cu'ni lyi'un um cusya 'in ta'a ndiya qui'an ti' um si'ya cha' nchcu,

a ntsu'hui cha' tsu'hue 'in um lo'o xacan'. Can' cha' a taa um ya' quinan' sca nu cua' ngujui Cristo tñan loo si'ya cha' nchcu. ¹⁶ A tsato'o xiycha' can' cha' tsu'hue nu ngui'ni um, ¹⁷ si'yana tsaña'an nu ndlo Ndiöse tñan 'in na, a llyaan na loo cha' nchcu uta loo cha' ndyi'yo, cui' ca nu llyaan na loo Espíritu nu Luhui 'in ñi, ndaa yaa' ñi 'in na cu'ni na tñan tsu'hue, cu'ni ñi cha' tyi'in tsu'hue na lo' ca tsu'hue chu'hui tiquee na. ¹⁸ Tsalca nu nchca ja'an 'in Cristo lo'o cha' re, tsu'hue ntsu'hui tiquee Ndiöse lo'o can', a cunta lo'o nten ndyu'hui cuiya' ti' ne' 'in. ¹⁹ Can' cha' tsa quiñan na lo' cunan na ña'an nu tyi'in tsu'hue na, ta yaa' ta'a na si'yana tsatlyu culo na. ²⁰ A nchca cha' cujlyo um tñan 'in Ndiöse si'ya cha' nchcu. Cha' ñi si'yana nchgaa loo na luhui, una a tsu'hue xityu na 'in xca tucui loo qui'ya si'ya cha' nchcu. ²¹ Una tsu'hue cha' a cu um cunan' lo' a co'o um vino, ñi a cu'ni um scasca cha' nu xityu 'in ta'a ndiya qui'an ti' um loo qui'ya, uta ca ti'i 'in can', ta cu'ni na'an ti'. ²² ¿Ta ñan ti' um si'yana cui' ña'an ngui'ni um? Una cunta 'in um lo'o Ndiöse lca cha' can'. Una tsu'hue ca xu'hue sca nten nu a ndlo qui'ya cha' tiyaa 'in lo'o ña'an nu ngui'ni. ²³ Nu ngui'ni tucua ti' lo'o cha' nchcu, nso' tucua can' qui'ya chon', si'yana nchcu can' lo'o cha' tucua ti', lo' nchgaa cha' nu cu'ni na lo'o cha' tucua ti', ticui' qui'ya lca na.

15

¹ Can' cha' naa nu tla ndon chu'hui cha' tlyu ti' 'in na si'ya scasca cha' ngui'ni nu na'an ndi'in cha' 'in, lo' si'i nu su'hua loo na 'in na ticuii' na. ² Cui' ca nu cunda scaa na su'hua loo na 'in ta'a na, ña'an ca si'yana culo can' lo'o cha' nu ndiya qui'an ti'. ³ Ñi Cristo lo' a m'ni ñi cha' nu ncuia ti' ñi, cui' ca nu yato'o ña'an nchcui' quityi 'in Ndiöse: Nchgaa cha' ti'i nu ycu'i ne' lo'o um, ngui'o' tucua na chon' nan'. ⁴ Can' cha' nchgaa cha' nu nguinu scua loo quityi 'in Ndiöse, cha' nu cu'ni cha'an na lca na, lo' nda yaa' quityi can' 'in na, ndaa na cha' tnu tiquee nu tyijyin na scasca cha', ña'an ca si'yana chcuia quilloo na cha' tsu'hue nu taa Ndiöse. ⁵ Cui' Ndiöse, ñi nu nda yaa' 'in na lo'o cha' nu ndyijyin na, lo' ndaa ñi cha' tnu tiquee 'in na, cu'ni ñi cha' si'yana ca sca cha' ti 'in um nchgaa um tsaña'an nu nchca ti' Cristo Jesús, ⁶ ña'an ca si'yana tsatlyu cula lo'o um lo' cu'ni tnu um 'in Ndiöse, Sti Ñi X'nan na Jesucristo.

Quine 'in ne' gentil cha' tsu'hue 'in Ndiöse

⁷ Can' cha' scasca um cuan xu'hue um 'in ta'a um tsaña'an nu ncuau xu'hue Cristo 'in na, can' cha' nu ndyu'hui cuiya' ti' Ndiöse. ⁸ Cha' nu nchca tin' chcuin', Cristo Jesús yaan ñi si'yana tucua tloo ne' judio 'in ñi,

ngulyo scua la ñi si'yana ñi ndi'in cha' 'in Ndiöse nu cu'ni ñi cha' tsato'o nchгаа cha' nu cua' mdi'in tyaa ñi lo'o nten cula 'in na, ⁹ ña'an ca si'yana nchгаа ta nten caja ña'an cu'ni tnu 'in Ndiöse si'ya cha' tsu'hue 'in ñi, tsaña'an nchcui' quityi 'in Ndiöse: —Si'ya cha' re cu'nin tñun 'in um lja ne' gentil, lo' cula lo'on 'in um—. ¹⁰ Ndeña'an nchcui' quityi can' xca se'en: —Ca tsu'hue chu'hui tiquee um, 'un ne' gentil, tsatlyu lo'o quichen 'in ñi—. ¹¹ Lo' xca se'en nchcui' na: j—'Un ne' gentil cu'ni tnu um 'in Ñi X'nan na! jSca chcui chendyu scuén cuaan 'in ñi —! ¹² Nde cha' nu ycu'i Isaia: —Xcua' nu lca Isaia tyi'o sca nu culo tñan 'in ne' gentil, lo' nchгаа ne' gentil tucua loo 'in ñi—. ¹³ Lo' Ndiöse, ñi nu nducua loo na, cu'ni ñi cha' nde lyeé la ca tsu'hue chu'hui tiquee um, lo' xitñan' cusya 'in um si'ya cha' nu ndiia qui'an ti' um, ña'an ca si'yana scaña'an ti chcua quiloo um 'in ñi si'ya cha' cuiya' 'in Espíritu nu Luhui 'in ñi. ¹⁴ Una tsaña'an nguiaa cha' 'in um, 'un jun ta'a na, a ngui'ni tucua tin' lo'o um, si'yana mtsa'an yu'hui cha' tsu'hue 'in um, a cunta lo'o cha' tiyaa, ticuii' um tca ta yaa' ta'a um lo'o cha' re. ¹⁵ Nde cha' ngua'an quityi re 'in um, 'un jun ta'a na, lo' m'nin tnu tiqueen ycuin' lo'o um, lo' xu'huan ti' um nchгаа cha' re si'ya cha' tsu'hue nu mdaa Ndiöse ñan, ¹⁶ si'yana cu'nin tñan 'in Jesucristo lja ne' gentil, lo' chcuin' cha' tsu'hue 'in Ndiöse lo'o ne', ña'an ca si'yana lo'o ne' gentil ca ne' sca lcuán nu ndyu'hui cuiya' ti' Ndiöse, nu cua' msuhui Espíritu nu Luhui 'in ñi. ¹⁷ Can' cha' si'ya Cristo Jesús, tca scuén cuaan ñan si'ya tñan 'in Ndiöse ngui'nin. ¹⁸ Si'yana a xtyi tin' chcuin' cha' ñan, cha' si'i Cristo m'ni ñi cha' can', ña'an nchca ja'an ne' 'in Ndiöse si'ya cha' nu ycuin' uta lo'o tñan nu m'nin, ¹⁹ lo' mdaa ñi cha' cuiya' cu'nin scasca cha' nu tnu si'ya cha' cuiya' 'in Espíritu 'in Ndiöse, can' cha' ti' la se'en lca Jerusalén tsaya' ndiyaa se'en lyi'ya loo Ilírico, nchгаа se'en can' msne su'huan cha' tsu'hue 'in Cristo. ²⁰ Cuaña'an yato'o msu'huan juesa ycuin' cha' tsu'hue 'in Ndiöse, una si'i quichen nu cua' ncuán xu'hue cha' 'in Cristo, a ncuá tin' tyi'in tyaan suun cha' can' chon' tñan nu cua' m'ni xca tucui, ²¹ cui' ca nu tsato'o ña'an nchcui' quityi 'in Ndiöse: —Nten nu a nchca caja nu chcuí' cha' 'in ñi lo'o, chcua quiloo can' 'in ñi. Nten nu a nchca quine 'in, can' nu tsa qui'an ti' 'in ñi—.

Ntsu'hui tiquee yu Pablo tsaa yu quichen Roma

²² Tyun ya' ncuá tin' tsa'an se'en ndi'in um, una si'ya tñan re a jui ña'an tsa'an. ²³ Una cua' ñii cua' mtsa'an yu'hui luhua' nde re lo'o cha' 'in Ndiöse, a cunta cua' tyun yjan ñan tin' tsa'an se'en ndi'in um,

²⁴ can' cha' xa tsa'an se'en lca España tijn se'en ndi'in um, si'yana nducua tloon ña'an ta'a na lo'o um, lo' xa nu cua' mdi'in chin' na lo'o um, nducua tloon ta yaa' um 'ñan lo'o tucueen nu ti' tsa'an lan. ²⁵ Una culo nducua la tsa'an Jerusalén si'yana taan cha' tnu tiquee 'in jun. ²⁶ Si'yana jun nu ndi'in se'en lyi'ya loo Macedonia lo'o Acaya, m'ni jun cha' tsu'hue mxo' jun sca lcuán nu ta yaa' 'in jun ta'a na ndi'in Jerusalén, cui' jun nu 'ni cha' 'in. ²⁷ M'ni jun cha' re si'ya cha' tsu'hue mdo'o tiquee jun, lo' cha' ñi si'yana qui'ni ca'an 'in jun lo'o cha' re, si'yana cha' ncuán xu'hue jun cha' tsu'hue 'in Ndiöse si'ya ne' judío, ngui'ni ca'an 'in jun ta yaa' jun 'in can' lo'o cha' nu 'ni 'in. ²⁸ Can' cha' xa cua' msu'hua tan nchгаа cha' re, lo' tyaan cunta lcuán can' 'in jun, xacan' tsa'an se'en lca España, cui' ña'an tijn se'en ndi'in um. ²⁹ Jlyo tin' si'yana xa tyi'an se'en ndi'in um, cha'an yu'hui cusya 'ñan lo'o nchгаа loo cha' tsu'hue 'in Cristo. ³⁰ Ñan sca cha' tsu'hue 'in um, 'un jun ta'a na, si'yana jñan um 'in Ndiöse si'ya cha' ñan, lo'o cha' cuiya' 'in Ñi X'nan na Jesucristo si'ya cha' tsu'hue nu ndaa Espíritu 'in na, ³¹ si'yana culo laa ñi 'ñan tuyaa' ne' nducun' ndi'in se'en lca Judea, a cunta si'yana jun ta'a na ndi'in Jerusalén tsu'hue chu'hui tiquee jun cuán xu'hue jun lcuán re, ³² a cunta si'yana tsu'hue chu'hui tiqueen tyi'an se'en ndi'in um lo'o cha' cuiya' 'in Ndiöse, lo' caja cha' tnu tiquee 'in na lo'o um xacan'. ³³ Lo' Ndiöse, ñi nu n'ni cha' ndyi'in tsu'hue na, tyi'in ñi lo'o um nchгаа um. Amen.

16

Msla' ta'a yu Pablo lo'o jun Roma

¹ A cunta chcuin' lo'o um cha' 'in ñi cuna'an ta'a na Febe, ñi nu nda yaa' 'in jun lo'o tñan 'in Ndiöse se'en ndiyo' ti' in jun quichen Cencrea, ² si'yana cuán xu'hue um 'in ñi lo'o cha' cuiya' 'in Ñi X'nan na, tsaña'an ntsu'hui cha' cu'ni na lo'o ta'a ndiia qui'an ti' na. Ta yaa' um 'in ñi lo'o nchгаа cha' nu 'ni 'in ñi, si'yana qui'an 'a nu cua' mda yaa' ñi 'in, cui' cuaña'an mda yaa' ñi ñan. ³ Chcuí' cha' um 'in Priscila lo'o Aquila tñan loon, cui' nu ta'a ngui'nin tñan 'in Cristo Jesús, ⁴ jun nu hasta lo'o ncuá cha' caja si'yan, nu si'i scan tin' ndyaan xu'hue 'in Ndiöse si'ya jun, cui' ca nu lo'o nchгаа quichen se'en ndiyo' ti' in jun ta'a na ne' gentil. ⁵ Chcuí' cha' um 'in nchгаа jun nu ndiyo' ti' in la na'an 'in Priscila lo'o Aquila. Chcuí' cha' um 'in yu Epeneto, yu nu ndyu'hui cuiya' tin' 'in, yu nu culo nducua la ya qui'an ti' 'in Cristo se'en lyi'ya loo Acaya. ⁶ Cui' cuaña'an chcuí' cha' um 'in María nu lyeé 'a cua' mda yaa' 'in um lo'o tñan re. ⁷ Chcuí' cha' um 'in Adronico lo'o Junias, cui' yu nu ti' nchca ta'a

hua lo' ta'a yu'hui hua na'an chcuán, yu nu lyeé ndyu'hui cuiya' ti' yu ta'a mda'an Jesús 'in, lo' culo nducua la ya qui'an ti' 'in Cristo que 'ñan. ⁸ Chcui' cha' um 'in yu Amplias, yu nu lyeé ndyu'hui cuiya' tin' 'in si'ya Ñi X'nan na. ⁹ Chcui' cha' um 'in yu Urbano, yu nu ta'a ngui'ni na tñan 'in Cristo Jesús, lo'o yu Estaquis, yu nu ndyu'hui cuiya' tin' 'in. ¹⁰ Cui' cuaña'an chcui' cha' um 'in yu Apeles, yu nu cua' ngulo'o xñan 'in lo'o tso' 'in Cristo, lo' chcui' cha' um 'in yu Aristóbulo lo'o nchgaa nu ndi'in na'an 'in yu. ¹¹ Chcui' cha' um 'in yu Herodión, yu nu ti' nhca ta'an. Chcui' cha' um 'in yu Narciso lo'o nchgaa nu ndi'in na'an 'in yu, jun nu ndiya qui'an ti' 'in Ñi X'nan na. ¹² Cui' cuaña'an chcui' cha' um 'in chcuá jun cuna'an ta'a na Trifena lo'o Trifosa, jun nu ngui'ni tñan 'in Ñi X'nan na. Chcui' cha' um 'in ñi cuna'an ta'a na Persida, ñi nu ndyu'hui cuiya' ti' na 'in, lo' lyeé 'a msu'hua loo ñi tñan 'in Ñi X'nan na. ¹³ Chcui' cha' um 'in yu Rufo, yu nu cua' mdo'o hui 'in Ñi X'nan na, lo'o jyi'an yu, ñi nu n'nin cunta si'yana lca ñi jyi'an. ¹⁴ Chcui' cha' um 'in yu Asíncrito, lo'o yu Flegonte, yu Hermas, yu Patrobas, lo'o yu Hermes lo'o nchgaa jun ta'a na nu ndiyo' ti'in lo'o yu. ¹⁵ A cunta chcui' cha' um 'in yu Filólogo, lo'o ñi Julia, lo'o yu Nereo tsatlyu lo'o nu cuna'an ta'a yu, lo'o yu Olimpas lo'o nchgaa jun ta'a na nu ndiyo' ti'in lo'o jun. ¹⁶ Lo'o suun ña'an chcui' cha' ta'a um la sii' sca' um. Nchgaa laa nu ndi'in lo'o cunta 'in Cristo nde re nhcui' cha' 'in um. ¹⁷ Jñan sca cha' tsu'hue 'in um, 'un jun ta'a na, si'yana xñi um cunta 'in um lo'o nu nsu'hue ti'in 'in jun ta'a na, uta nxitsa'an cha' nu cua' m'ni cha'an um. Tyi'o tso' um sii' can'. ¹⁸ Si'yana nten nu ngui'ni cuaña'an a ja'an can' 'in Ñi X'nan na Jesucristo, cui' ca nu n'ni cunta can' cha' nu ndyi'o tiquee, cuti cha' nhcui' can', lo' ndaa can' loo jun nu cui ti se'en nu cuñilyi'o 'in jun. ¹⁹ Si'yana cua' mscua cueen cha' 'in um tsaña'an nhca ja'an um 'in Ndiose, can' cha' tsu'hue ntsu'hui tiqueen lo'o um. Una nhca tin' si'yana nde lyeé la su'hua loo um cha' nu tsu'hue, lo' chcuá tijyo' um sii' cha' ngunan'. ²⁰ Lo' Ndiose, ñi nu n'ni cha' ndyi'in tsu'hue na, nu ndla ti re cu'ni ñi cha' quinu sti Laxa'an nde tuquiya' um. Cui' cha' tsu'hue 'in Ñi X'nan na Jesucristo quinu lo'o um. ²¹ Yu Timoteo, yu ta'a ngui'nin tñan, nhcui' cha' yu 'in um, cui' cuaña'an yu Lucio, lo'o Jasón, lo'o yu Sosípater nhcui' cha' yu 'in um, cui' yu nu ti' nhca ta'a hua. ²² Nan' yu Tercio nhcui' chan' 'in um lo'o cha' cuiya' 'in Ñi X'nan na, nan' ngua'an quityi re lo'o cunta 'in Pablo. ²³ A cunta nhcui' cha' yu Gayo 'in um, yu nu mdaa se'en ndi'in, a cunta mdaa yu se'en ndiyo' ti'in jun ta'a na. Lo'o yu Erasto nhcui' cha'

yu 'in um, yu nu lyi'ya cunta tñi 'in nten quichen re, lo'o yu ta'a na Cuarto nhcui' cha' yu 'in um. ²⁴ Cha' tsu'hue 'in Ñi X'nan na Jesucristo quinu lo'o um nchgaa um. Amen.

Cu'ni tnu na 'in Ndiose

²⁵ Scati Ndiose tca tyi'in tya tla ñi 'in um si'ya cha' tsu'hue 'in Jesucristo nu nda'an ycuin', cua' ngulyo scua la ñi cha' re, cui' cha' nu ntsu'hui nhcun 'in ñi ti' cua' s'ni, ²⁶ una cua' ñii ncua chcan' loo na, lo' si'ya quityi nu ngua'an scua yu nu mxiycui' Ndiose 'in cua' s'ni, mdyi'o scua la cha' re lo'o nchgaa nten, ña'an ca si'yana tsa qui'an ti' ne' lo' ca ja'an ne' 'in ñi, tsaña'an nu ndlo Ndiose tñan, cui' ñi nu ndi'in tsala xaa. ²⁷ 'In scati Ndiose, ñi nu tiyaa la, cu'ni tnu na tsala xaa si'ya Jesucristo. Amen.

1 Corintios

Yu Pablo nchcui' cha' yu 'in jun Corinto

¹ Nan' yu Pablo, si'ya cha' cuiya' 'in Ndiose ngua'an tñan ñi 'ñan tsa ycuin' cha' tsu'hue 'in Jesucristo. Tsatlyu lo'o yu ta'a na Sóstenes ca'an tñan hua sca quityi re 'in um, ² 'un jun ta'a na nu ndi'in cunta 'in Ndiose quichen Corinto, 'un nu cua' mdo'o hui 'in Cristo Jesús si'yana ca um sca nu luhui 'in ñi tsatlyu lo'o nchгаа la ña'an jun nu ndi'in scasca se'en n'ni tnu 'in Ñi X'nan na Jesucristo, ñi nu tsatlyu lca X'nan na lo'o jun. ³ Stina Ndiose lo'o Ñi X'nan na Jesucristo taa ñi cha' tsu'hue chu'hui ni' cusya 'in um, lo' cu'ni ñi cha' tyi'in tsu'hue um.

Yu Pablo mdyaa yu xu'hue 'in Ndiose

⁴ Ndyaan xu'hue 'in Ndiose nchгаа xaa si'ya cha' 'in um, si'ya cha' tsu'hue nu cua' mdaa ñi 'in um si'ya Cristo Jesús, ⁵ lo' si'ya ñi mtsa'an yu'hui um lo'o nchгаа loo cha', cui' cha' nu nchcui' um lo'o cha' tiyaa nu nda'an lo'o um, ⁶ tsaña'an nguiaa cha' tsu'hue 'in Cristo nu cua' nguinu scaua tla ni' cusya 'in um, ⁷ can' cha' ñi sca loo cha' cuiya' nu ndaa Ndiose 'in sñe' ñi, a ndiya lyijyi na 'in um, tsalja nta um 'in Ñi X'nan na Jesucristo tsaan nu quiaan ñi xiya'. ⁸ Ndiose cu'ni ñi cha' ca ñi cha' 'in um tsaya' tsatii cha' nu nchca loo chendyu re, ña'an ca si'yana luhui tloo um tsaan nu cu'ni Ñi X'nan na Jesucristo xñan bsya 'in nten. ⁹ Ñi ndi'in cha' 'in Ndiose, ñi nu msi'ya 'in um si'yana ca sca cha' ti 'in um lo'o Ñi X'nan na Jesucristo nu lca Sñe' ñi.

Cristo a mdo'o ñi tucua snan ta

¹⁰ Ñan sca cha' tsu'hue 'in um, 'un jun ta'a na, lo'o cha' cuiya' 'in Ñi X'nan na Jesucristo, si'yana sca loo ti cha' chcui' um nchгаа um, a nchca cha' su'hue ti'in ta'a um, cui' ca nu tyi'in um sca cha' ti 'in um, cui' cuaña'an lo'o cha' tiyaa 'in um, lo' sca loo ti cha' chu'hui tiqee um. ¹¹ 'Un jun ta'a na, cua' ynan cha' ña'an ndi'in um, si'yana tucua snan nten 'in yu Cloé ndaa ne' suun si'yana a ndi'in 'a um sca cha' ti 'in um. ¹² Si'yana cunda scaa um nchcui' um: Nan' ngui'an tso' 'in yu Pablo. Xca nu nchcui': Nan' ngui'an tso' 'in yu Apolo. Nan' ngui'an tso' 'in yu Tyo. A cunta xca nu nchcui': Nan' ngui'an tso' 'in Cristo. ¹³ Xacan' jan ñi: ¿Ta lo'o Cristo mdo'o ñi tucua snan ta? ¿Ta yu Pablo ngua'an yu loo cusi tñan loo um? ¿Uta na mducua tya um lo'o cha' cuiya' 'in Pablo? ¹⁴ Nan' ndyaan xu'hue 'in Ndiose si'yana ñi sca um lo' a mducua tyan 'in um, tsaloo ti 'in yu Crispo lo'o yu Gayo, ¹⁵ si'yana a nchca tin' caja nu chcui' si'yana mducua tya lo'o cha' cuiya' 'ñan. ¹⁶ A cunta mducua tyan 'in yu Estéfanos

lo'o nchгаа nu ndi'in na'an 'in yu, una nchгаа la tucui a ntsu'hui tin' cha' lo'o can' mducua tyan 'in. ¹⁷ Cristo a ngua'an tñan ñi 'ñan si'yana tucua tyan 'in nten, cui' ca nu si'yana chcuin' cha' tsu'hue 'in ñi, una si'i lo'o cha' tiyaa 'in nten chendyu, lo' tsato'o quinu ca'an chon' cha' nu ngujui Cristo loo cusi.

Cristo lca ñi cha' cuiya' 'in Ndiose

¹⁸ Cha' nu nchcui' na si'yana Cristo ngujui ñi loo cusi, cha' tinto lca na 'in nten nu ndua'an ngunan', una cunta 'in nare' nu nducua tloo tyi'o laa, lca na cha' cuiya' nu tlyu 'in Ndiose. ¹⁹ Si'yana nchcui' quityi 'in Ndiose: —Si'yu con' cha' tiyaa 'in nten nu tiyaa la, lo' xcuan tloon cha' tiyaa 'in nten nu ndyi'ya la cunta—. ²⁰ Xacan' jan ñi, ¿la ncuu nu tiyaa la? ¿La ncuu nu ndlo'o cha' 'in lee, uta nu tsu'hue 'a nchcui' cha' nu nchca loo chendyu re? ¿Ta si'i cha' tiyaa 'in nten chendyu m'ni Ndiose si'yana lca na cha' tinto? ²¹ Ndiose lo'o cha' tiyaa 'in ñi, a mdaa ñi cha' cuiya' chu'hui lyoo ne' 'in ñi lo'o cha' tiyaa nu 'in ne', cui' ca nu ncuu lca tiqee ñi culo laa ñi 'in nten loo nu tsa qui'an ti' ne' cha' 'in ñi nu nda'an ycu' na, siya' lca na cha' tinto 'in xca tucui. ²² Si'yana ne' judio njñan ne' chacui' cha' nu tnu, lo' ne' griego nda'an nan ne' cha' tiyaa 'in nten chendyu, ²³ una nare' nda'an ycu' na cha' 'in Cristo ña'an ngujui ñi loo cusi, lo' cha' ñi si'yana ne' judio nxcuan tloo ne' cha' re, lo' tso' nu 'in ne' gentil lca na cha' tinto, ²⁴ una tsalca nu cua' msi'ya Ndiose 'in, siya' lca ne' judio uta gentil, Cristo lca ñi cha' cuiya' lo'o cha' tiyaa 'in Ndiose. ²⁵ Siya' nxque' ti' nten si'yana cha' tiyaa 'in Ndiose lca na cha' tinto, una cuan la nscua cha' can' que ña'an cha' tiyaa 'in ne', cui' cuaña'an sca cha' nu na'an ti' 'in Ndiose, una tla la ndi'in cha' can' que ña'an cha' 'in nten chendyu. ²⁶ 'Un jun ta'a na, xñi um cunta ña'an nten nu msi'ya Ndiose 'in, si'yana si'i nchгаа um lca um nten nu m'ni cha'an, ñi a lca um nten nu ntsu'hui cha' cuiya' 'in uta mdo'o um loo ta nten nu ndon loo, ²⁷ cui' ca nu Ndiose ngulohui ñi sca cha' nu ñan ti' nten lca na cha' tinto, si'yana taa can' cha' jyi'o 'in nu tiyaa la, cui' cuaña'an ngulohui ñi sca cha' nu jo'o la ña'an, si'yana taa can' cha' jyi'o 'in nu tla la ndi'in cha' 'in, ²⁸ a cunta ngulohui ñi sca cha' nu a ntsu'hui lyoo, cui' cha' 'in um lo'o Cristo Jesús, ñi nu sca cunta ntsu'hui, si'yana si'yu co' ñi cha' nu nchca loo chendyu re, ²⁹ ña'an ca si'yana a caja nu cu'ni siye' 'in tloo Ndiose. ³⁰ Si'ya ñi jui chendyu 'in um lo'o Cristo Jesús, ñi nu lca cha' tiyaa 'in Ndiose, ñi nu mxnu luhui 'in na, ngulohui ñi 'in na sca cunta, lo' msi'i ñi 'in na lo'o tne ñi, ³¹ ña'an ca si'yana tsato'o cha' nu nchcui' quityi 'in Ndiose: —

Cha' ntsu'hui nu nchca ti' taa loo ticuii, 'in Ñi X'nan na taa can' loo—.

2

Nhcuui' yu Pablo cha' in Cristo nu ngujui loo cusi

¹ 'Un jun ta'a na, xa ycuin' cha' tsu'hue 'in Ndiose lo'o um, a ycuin' cha' nu tucui uta lo'o cha' tiyaa nu cuaan lati, ² cui' ca nu mdi'in tyaan ñan si'yana sca loo ti cha' 'in Jesucristo chcuin' lo'o um, si'yana ngujui ñi loo cusi. ³ Lyeec 'a msu'huan cha' nduhue ti' tiqueen xa mdi'in lo'o um, nda'an ytsen nu hasta mchcuan. ⁴ Ñi a jui qui'an la cha' nu chcuin' lo'o um ta si'yana cuhue ti' um, cui' ca nu lo'o cha' cuiya' 'in Espiritu ncuca chcan' loo cha' can', ⁵ se'en nu a chcua suun cha' nu tsa qui'an ti' um chon' cha' tiyaa 'in nten chendyu, cui' ca nu loo cha' cuiya' 'in Ndiose.

Cha' nu ngulyo scua la Espiritu

⁶ Una nhcuui' hua sca cha' tiyaa nu cuaan lati lo'o tsalca jun nu tla ndon tucueen 'in Ndiose, lo' a lca na cha' tiyaa 'in nten chendyu, uta cha' tiyaa 'in yu nu ndlo tñan, nu ntsu'hui cha' jlyo tiyaa xaa, ⁷ cui' ca nu nhcuui' hua cha' tiyaa nu ntsu'hui cutsi' 'in Ndiose, cha' tiyaa nu ntsu'hui nhcun 'in ñi, cha' nu mdi'in tyaan Ndiose xa ti' lyijyi tsaa' chendyu si'yana qui'ni ca'an cha' can' 'in na. ⁸ Ñi sca yu nu ndlo tñan loo chendyu re a ngu'ya yu cunta cha' re, cha' cua na ngu'ya yu cunta 'in na, lo' a jyi'in ca'an yu 'in Ñi X'nan na loo cusi, ñi nu mdo'o loo xaa 'in Ndiose. ⁹ Una ndeña'an nhcuui' quityi 'in Ndiose: —Cha' re lca na sca cha' nu a nchca ña'an tloo ne', ñi a nchca quine 'in ne', ñi a nchca tucui quiñan ti' cha' re, lo' Ndiose taa ñi 'in na 'in tsalca nu lyeec lca tiquee lo'o ñi—. ¹⁰ Una Ndiose cua' ngulyo scua la ñi cha' re lo'o na si'ya Espiritu 'in ñi, si'yana Espiritu ndiya nan qui'i nchgaa loo cha', hasta lo'o cha' tiyaa nu qui'ñi lati 'in Ndiose ndlyo scua la ñi. ¹¹ Xacan' jan ñi, ¿ta tca chu'hui lyyo na cha' nu ntsu'hui ni' cusya 'in xca tucui? ¿Ta si'i ticuii' can' jlyo ti' cha' nu ntsu'hui tiquee? Cui' cuaña'an Ndiose, scati Espiritu 'in ñi jlyo ti' cha' nu ntsu'hui tiquee ñi. ¹² Nare' a ncuun xu'hue na espíritu nu mdo'o loo chendyu re, cui' ca nu ncuun xu'hue na Espiritu nu mdo'o tso' 'in Ndiose, si'yana ca cuiya' ti' na cha' tsu'hue nu cua' mdaa ñi 'in na, ¹³ cui' cha' re nhcuui' na cua' ñii, una si'i lo'o cha' tiyaa nu ndlo'o nten chendyu, cui' ca nu lca na cha' nu ndlo'o Espiritu 'in na, lo' cuaña'an nchcua ta'a cha' nu nhcuui' na lo'o cha' nu ñi 'in Ndiose. ¹⁴ Una sca nten nu a ndiya qui'an ti' 'in Ndiose a nducuan xu'hue ne' cha' tsu'hue nu ndaa Espiritu 'in ñi, si'yana lca na cha' tinto 'in ne', ñi a nchca qui'ya

ne' cunta cha' can', si'yana tsaloo ti si'ya Espiritu nchca cuiya' ti' na cha' can'. ¹⁵ Una sca nten nu ndiya qui'an ti' 'in Ndiose nchca n'ni cuiya' ne' nchgaa loo cha', una a lo'o can' ntsu'hui nu cu'ni cuiya' cha' 'in, ¹⁶ —si'yana, ¿ti nu ngu'ya cunta cha' tiyaa 'in Ñi X'nan na? ¿Ti nu cua' mda cueen 'in ñi—? Una nare' cua' nda'an lo'o na cha' tiyaa 'in Cristo.

3

Tsatlyu ngui'ni na tñan 'in Ndiose

¹ Can' cha' 'un jun ta'a na, a jui ña'an chcuin' lo'o um tsaña'an nhcuui' na lo'o sca nu tla ndon tucueen 'in Ndiose, cui' ca nu tsaña'an nhcuui' na lo'o sca nu ti' cune' cha' tiyaa 'in lo'o tso' 'in Cristo, tsaña'an nchca ti' sca nu suhue ti. ² Mxico'on 'in um lo'o chacui' styi, lo' a mdaan na nu tla 'in um, si'yana a ncuca qui'ya um cunta cha' re, cui' cuaña'an hasta cua' ñii. ³ Si'yana ti' nducui ncha'an um cha' nu nchca loo chendyu re, ti' ndi'in lo'o um cha' jñan ti', cha' cusuun, cha' nu nxisuun ta'a ne', lo'o cha' nu nsu'hue ta'a ne'. ¿Ta si'i cha' tiyaa 'in nten chendyu nda'an lo'o um? ⁴ Si'yana ntsu'hui nu nhcuui': Nan' ngui'an tso' 'in yu Pablo, xca nu nhcuui': Nan' ngui'an tso' 'in Apolo. ¿Ta xtyi ti' cune' 'a cha' tiyaa 'in um? ⁵ ¿Tucui ta lca yu Pablo, lo' tucui lca Apolo? ¿Ta si'i nguso 'in Ndiose lca hua nu ycuui' cha' nu ya qui'an ti' um, cua' ña'aan tñan nu mdaa Ñi X'nan na 'in hua cunda scaa hua? ⁶ Nan' ytan cha' re, lo' yu Apolo msu'hua yu tyi'a 'in na, una Ndiose m'ni ñi cha' ylo na. ⁷ Can' cha' a tucui lca nu ntya jyaan uta nu ncha' 'in na, cui' ca nu scati Ndiose, ñi nu n'ni cha' ndlyo na lca ñi nu ndon loo. ⁸ Si'yana scaña'an ti' ndi'in cha' 'in nu ntya 'in na lo'o nu ncha' 'in na, una cunda scaa can' ntsu'hui cha' xñi siya' cua' ña'aan tñan m'ni. ⁹ Si'yana tsatlyu ngui'ni hua tñan 'in Ndiose, lo' 'un lca um ña'an nchca ti' yuu se'en ngui'ni ñi tñan, lo' lca um sca na'an nu nñan ñi. ¹⁰ Si'ya cha' tsu'hue 'in Ndiose nu cua' mdaa ñi 'ñan, nan' lcan ña'an nchca ti' yu cuiti na'an nu culoo, nu mdi'in tyaan suun na'an, lo' xca tucui nñan tucua 'in na chon' can', una cunda scaa na xñi na cunta ña'an ntsu'hui cha' tñan na 'in na. ¹¹ Si'yana a ndi'in xca suun na'an nu tca tyi'in tyaan na que 'in nu cua' ndi'in can', lo' suun can' lca Jesucristo. ¹² Cha' chon' can' tyisnan tñan tucua na na'an lo'o oro, uta lo'o plata, ta lo'o quee tsu'hue ña'an, uta lo'o yca, ta lo'o quii, uta lo'o lca' ngutyi, ¹³ lo' ca chcan' loo tñan nu m'ni na cunda scaa na, tsaan nu culyo scua la Ndiose cha' can', una lo'o quii' ca chcan' loo na, cunda scaa tñan nu m'ni na tyijyin na loo quii', xacan' ca chcan' ña'an cha' ñi na lo'o nguiaa' na.

14 Cha' quinu ton tñan nu m'ni na can', qui'ni ca'an 'in na lo'o cha' tsu'hue nu taa Ndiose. 15 Cha' ntsu'hui nu squin tñan nu m'ni, a qui'ni ca'an 'in lo'o cha' tsu'hue can', una ti' tyi'o laa siya' seen ti tyi'o can' loo quii'. 16 ¿Ta a jlyo ti' um si'yana 'un lca um laa 'in Ndiose, lo' Espíritu 'in Ndiose ntsu'hui ni' cusya 'in um? 17 Cha' nde'en nu cu'ni ti'i lo'o laa 'in Ndiose, cuaña'an cu'ni Ndiose lo'o can', si'yana laa 'in Ndiose luhui na, lo' cui' can' lca um. 18 A cuñilyi'o um 'in um ticuii' um, lo' cha' nde'en nu xque' ti' tiyaa la ntsu'hui lja um, cu'ni can' 'in si'yana lca sca nu tinto, la xacan' tca qui'ya can' cha' tiyaa. 19 Si'yana cunta 'in Ndiose, cha' tiyaa nu nchca loo chendyu re lca na cha' tinto, si'yana quityi 'in Ndiose nchcui' na: Nu nxque' ti' tiyaa la, Ndiose ndyija lyoo ñi 'in can' lca sca nu cuiñi. 20 Nde xca cha' nu nchcui' quityi can': Ñi X'nan na jlyo ti' ñi si'yana cha' tiyaa 'in nten chendyu lca na cha' nu cuiyí, 21 can' cha' a ntsu'hui cha' chcua quilloo um 'in nten chendyu, si'yana nchgaaloo cha' cua' ntsu'hui tuyaa' um, 22 siya' yu Pablo, uta yu Apolo, lo' ta yu Tyo, uta ña'an chendyu re, uta chendyu nu ndon lo'o um, uta lo'o cha' ndyija, lo' ta cha' nu nchca cua' ñii uta cha' nu ca tiyaa xaa, nchgaaloo cha' re cua' ntsu'hui tuyaa' um, 23 'un cua' ndi'in um tso' 'in Cristo, lo' Cristo ndi'in ñi tso' 'in Ndiose.

4

Tñan ngui'ni nguso 'in Cristo

1 Can' cha' xñi um cunta 'in hua tsaña'an nchca ti' sca nu ngui'ni tñan 'in Cristo, lo' mxnu ñi tñan re 'in hua si'yana chcui' hua lo'o nten cha' nu ntsu'hui cutsi' 'in Ndiose. 2 Nu nchcuan cunta tñan 'in x'nan, 'ni cha' ca can' sca nu ñi ndi'in cha' 'in. 3 Nan' a nduhue tin' cha' 'un uta bsya cu'ni cuiya' cha' ñan, lo' ñi a ntsu'hui cha' cu'ni cuiyan' cha' ñan ticuiin'. 4 Siya' a sca cha' nducui ncha'an ñan, una si'i can' cha' cua' luhui tloon, si'yana cui' Ñi X'nan na lca nu ngui'ni cuiya' cha' ñan. 5 Can' cha' a ntsu'hui cha' cu'ni cuiya' um sca cha' culo nducua la, cui' ca nu quita um la xa quiaan Ñi X'nan na, si'yana cui' ñi culyo scua la ñi cha' nu ntsu'hui cutsi' se'en tla yta, a cunta ca chcan' loo cha' nu ntsu'hui ni' cusya 'in nten, la xacan' taa Ndiose loo na cunda scaa na. 6 'Un jun ta'a na, nchgaaloo cha' re nchcui' lo'o um si'yana cu'ni na tsu'hue 'in um, xñi um cunta ña'an nguiaa cha' 'in hua lo'o yu Apolo, cu'ni cha'an um 'in hua lo' a tyijyin lyoo um cha' nu cua' nducua loo quityi 'in Ndiose, ña'an tu' tsato'o cu'ni siye' um lo' ca ti'i 'in um scasca um. 7 Xacan' jan ñi, ¿ti nu tca chcui' si'yana cuaan la ndi'in cha' 'in? ¿Ta si'i Ndiose lca nu mdaa nchgaaloo na nu ndi'in 'in um? Lo' cha' jui nu mdaa 'in na 'in um,

¿ñi cha' ngui'ni siye' um, lo' si'i lo'o cunta 'in um jui na? 8 Xque' ti' um cua' mda'a jui na 'in um, cua' ncuca cuiyiyi' um, cua' ndlo um tñan cha' 'in ti um, juna tsu'hue ca cha' cua na cua' ndlo ca um tñan si'yana lo'o huare' culo hua tñan tsatlyu lo'o um! 9 Ñan tin' si'yana tsalca hua nu nda'an ycuí' hua cha' tsu'hue 'in Ndiose, la chon' mdyi mdi'in tyaa ñi 'in hua, lo' nguiaa cha' 'in hua tsaña'an nchca ti' sca nu mdo'o qui'ya 'in loo cha' ndyija, hasta angujle lo' nan' 'ya 'in hua tsatlyu lo'o nchgaaloo nten chendyu. 10 Huare' lca hua sca nu tinto si'ya Cristo, una cunta nu 'in um tiyaa la um si'ya Cristo, huare' lca hua nu na'an ti', una 'un tla ndi'in cha' 'in um, lo' ndyijyi nu nducuan xu'hue 'in um, una huare' nde nxcuan tloo ne' 'in hua. 11 Hasta cua' ñii lo' ndijin yte' ti' hua, ndijin tyti ti' hua, a cunta ndiya lyijyi ste' hua, cua' ña'an ti n'ni lyi'o ne' 'in hua, lo' ñi a nducua na'an 'in hua. 12 A cunta nduyjui tñan hua 'in hua si'ya na tu nu cunajo'o 'in hua, ndaja ne' 'in hua, una huare' nde njñan hua 'in Ndiose si'ya ne', nxitijin ne' 'in hua nu ti'i lo' nda loo hua, 13 nchcui' ca'an ne' 'in hua, una huare' nxcuen hua 'in ne' lo'o cha' tsu'hue, tso' nu 'in nchgaaloo tucui lca hua sca nu 'ya la ndi'in cha' 'in loo chendyu re, tsaña'an nchca ti' mti nu nxcuan ne'. 14 A nda'an quityi re 'in um ta si'yana ca chen lca tiquee um, cui' ca nu si'yana su'hua tiyaan 'in um ña'an nchca ti' sca sñen' nu ta'a la 'ñan. 15 Siya' ntsu'hui tsa tii mii yu nu ndlo'o 'in um cha' 'in Cristo, una a ntsu'hui qui'an la sti um, si'yana nan' ycuin' cha' tsu'hue 'in Cristo Jesús lo'o um xa ya qui'an ti' um 'in ñi. 16 Jñan sca cha' tsu'hue 'in um si'yana cu'ni cha'an um 'ñan tsaña'an chendyu nu ndu'huiin. 17 Can' cha' msu'huan 'in yu Timoteo tsaa yu se'en ndi'in um, yu nu lca ña'an nchca ti' sca sñe' nu ta'a la 'ñan, lo' ñi ndi'in cha' 'in yu lo'o cha' 'in Ñi X'nan na, lo' si'ya yu a s'ni quia yu'hui ti' um 'ñan tsaña'an nguiaa cha' ñan lo'o Cristo, si'yana scaña'an ti ndlo'on 'in jun ta'a na nchgaaloo se'en ndiyo' ti' in jun. 18 Una ntsu'hui um ngui'ni siye' um, lo' ñan ti' um si'yana a ntsu'hui 'a cha' tsa'an se'en ndi'in um, 19 una tsa'an se'en ndi'in um nu ndla ti re, cha' Ñi X'nan na taa ñi cha' cuiya', xacan' ca jlyo tin' cha' na ntsu'hui ca cha' cuiya' 'in nu ngui'ni siye' 'in, uta lca na chacui' cha' ti. 20 Si'yana tsaña'an nu ndlo Ndiose tñan, a lca na cha' ti, cui' ca nu lca na cha' cuiya' 'in ñi. 21 ¿Ña'an ta nchca ti' um xacan'? ¿Ta tsa'an se'en ndi'in um lo'o yca chcua yaan' uta tsa'an lo'o cha' tsu'hue lo'o sca cusya nu cuti'?

5

Yu Pablo m'ni cuiya' yu sca cha' ni' byaa

¹ Cua' ne cha' si'yana lja um re ntsu'hui nu nguiten yu'hui lo'o sca ne' cuna'an, ñi lja ne' gentil lo' a ne cha' n'ni ne' cuaña'an, nu hasta ntsu'hui nu nda'an lo'o jyi'an na'an. ² ¿Loo nu nga'an cha' ca ti'i nga'an 'in um, nde nducui ti' um! ¿Ta si'i ndyi'o la tñan culyoo um 'in yu nu ngui'ni cuaña'an? ³ Siya' tijyo' nchcan, una cusya 'ñan ndi'in lo'o um, can' cha' nan' cua' m'ni cuiyan' cha' 'in yu. ⁴ Lo'o cunta 'in Ñi X'nan na Jesucristo xa quio' ti'in um tsatlyu, lo' cu'ni um cunta si'yana lo'on ndi'in lo'o um, lo' si'ya cha' cuiya' 'in Ñi X'nan na Jesucristo, ⁵ tyaa um cunta 'in yu tuyaa' Laxa'an, si'yana xitijjin can' 'in yu nu ti'i lo'o tso' 'in cunan' yu, una cusya 'in yu tyi'o laa na tsaan nu cu'ni Ñi X'nan na Jesús xñan bsya 'in nten. ⁶ Can' cha' a ntsu'hui cha' cu'ni siye' um. ¿Ta a jlyo ti' um si'yana lo'o tsachin' suun jaslyu n'ni lyi'un na ña'aan scuan can'? ⁷ Tsu'hue lati culo tso' um suun jaslyu nu cula can', lo' ca um scuan nu cui ti, nu luhui ña'an nu ntsu'hui cha' ca um, si'yana Cristo ñi nu lca slyu' 'in na, cua' ngujui ñi tñan loo na. ⁸ Can' cha' cu'ni na ta'a pascua, una si'i 'a ticui' lo'o suun jaslyu nu cula can', ñi si'i lo'o cha' ngunan' uta lo'o cha' mañan, cui' ca nu cu'ni na ta'a lo'o jaslyu nu a mxitiyaa' lo'o scuan cula can', lo' tyi'an lo'o na sca cha' tiyaa nu luhui lo'o cha' nu ñi. ⁹ Cua' ycuin' cha' re xa ngua'an tñan sca quityi 'in um, si'yana a tyi'an 'a um lo'o nu nguiten yu'hui lo'o ña'an tucui ti, ¹⁰ lo' a nchcuin' cha' 'in nten nu a ndiya qui'an ti', nu nguiten yu'hui lo'o ña'an tucui ti, uta si'ya cha' 'in nu ndyi'o tiqee lo'o cha' cuiyiyu', ta yu cunan, uta nu n'ni tnu lcuin jo'o, si'yana cha' siya' ti a nchca ti' um ña'an um 'in nten can', 'ni cha' tyi'o um loo chendyu re xacan'. ¹¹ Cui' ca nu ngua'an tñan quityi can' 'in um si'yana a tyi'an 'a um lo'o nu nchcu' si'yana lca ta'a ndiya qui'an ti' um, lo' cha' ti' nguiten yu'hui can' lo'o ña'an tucui ti, ta nchcu' ti' cha' cuiyiyu', ngui'ni tnu lcuin jo'o, nxyicha' 'in xca tucui, nchca cu'hui, ngui'ni cunan, ñi a ntsu'hui cha' cu um sca se'en ti lo'o can'. ¹² Xacan' jan ñi, ¿ta ntsu'hui suun 'ñan cu'nin cuiyan' cha' 'in nu a ndiya qui'an ti'? Lo' 'un jan ñi, ¿ta a nga'an cha' cu'ni cuiya' um cha' 'in jun nu ntsu'hui lja um? ¹³ Si'yana tsalca nu a ndiya qui'an ti' 'in Ndiiose, cui' ñi cu'ni cuiya' ñi cha' 'in can'. Can' cha' —culo tso' um 'in yu nu ngui'ni cha' ngunan' can' lja um—.

6

Ticui' jun culyohui jun cha' nu ndi'in 'in jun

¹ Cha' ntsu'hui um ndi'in nsuun um lo'o ta'a ndiya qui'an ti' um, ¿ta xtyi ti' um tsa taa um qui'ya 'in can' tloo bsya nu a ndiya qui'an ti', lo' si'i tloo jun ta'a na? ² ¿Ta a jlyo

ti' um si'yana jun ta'a na cu'ni xñan bysa 'in nten chendyu tiyaa xaa? Cha' cuaña'an ntsu'hui cha' cu'ni cuiya' um cha' 'in nten chendyu, ¿ñi cha' a tca cu'ni cuiya' um sca cha' nu suhve la nchca lja um? ³ ¿Ta a jlyo ti' um si'yana hasta lo'o angujle ntsu'hui cha' cu'ni cuiya' na cha' 'in? ¿Ña'an la ca cha' nu nchca lja um, na a tca culyohui um? ⁴ Can' cha' xa culyohui um scasca cha', ¿ñi cha' ndyi'an taa um qui'ya tloo sca nten nu a tucui lca ni' lyaa se'en ndiyo' ti'in um? ⁵ Nchcuin' lo'o um cha' re si'yana xijyi'o ti' um, ¿ta na a ntsu'hui sca nu tiyaa lja um nu culyohui cha' nu nchca 'in um? ⁶ ¿Ñi cha' ticuii' jun ta'a na ndi'in suun jun, lo' tloo nten nu a ndiya qui'an ti' ndyi'an taa jun qui'ya? ⁷ Tsaña'an nu ndi'in y'ni um, cua' mtan' um cha' 'in um si'yana nsuun um lo'o ticuii' ta'a um. ¿Ta a tsu'hue la cha' ta loo um lo'o cha' can'? Cha' ntsu'hui nu ngui'ni mañan lo'o um, ¿ta a tsu'hue cha' xnu um cha' can' cuati ña'an? ⁸ Una ngui'ni um nu ti'i can', lo' ngui'ni um cha' mañan lo'o ticuii' jun ta'a na. ⁹ ¿Ta a jlyo ti' um si'yana nu nducun' a sten can' se'en ndlo Ndiiose tñan? A taa um ya' caja nu cuñilyi'o 'in um, si'yana nu nguiten yu'hui lo'o ña'an tucui ti, nu n'ni tnu lcuin jo'o, nu nguiten yu'hui lo'o cuiyiyu' o nten, uta yu nu n'ni 'in tsaña'an n'ni ne' cuna'an, ta nguiten yu'hui yu lo'o ticuii' ta'a qui'yu yu, ¹⁰ nu n'ni cunan, nu nchcu' ti' cha' cuiyiyu', nu cu'hui, nu ñan qui'ya 'in xca tucui, lo'o nu n'ni mañan. Nchгаа nu ngui'ni cha' re a sten can' se'en ndlo Ndiiose tñan. ¹¹ Lo' re tucui ncuu um cua' s'ni, una cua' ñii cua' mxnu luhui ñi 'in um, lca um nten nu cua' mdo'o hui 'in ñi, a xca 'a qui'ya nducui um si'ya cha' cuiya' 'in Ñi X'nan na Jesús lo'o Espiritu 'in Stina Ndiiose.

Lca na laa 'in Ndiiose

¹² Nan' nchгаа cha' tca cu'nin, una si'i nchгаа na ndyi'o tñan cu'nin 'in na, tca cu'nin nchгаа loo cha', una ñi sca can' a taan cha' cuiya' culo na tñan 'ñan. ¹³ Na nu nchcu na ndyi'ya ti'in na ni' na, lo' si'ya ni' na can' cha' nchcu na, una chcuua cha' re cu'ni tyii Ndiiose 'in na. Una a msu'ua Ndiiose 'in na si'yana sten yu'hui na lo'o ña'an tucui ti, cui' ca nu si'yana ca ja'an na 'in Ñi X'nan na, lo' cui' ñi culo ñi tñan 'in na. ¹⁴ Lo' Ndiiose, ñi nu m'ni cha' mdyiqui'o Ñi X'nan na, cui' cuaña'an cu'ni ñi cha' tyiqui'o nare' si'ya cha' cuiya' 'in ñi. ¹⁵ ¿Ta a jlyo ti' um si'yana cunan' na sca cha' ti 'in na lo'o Cristo? ¿Ta cu'ni na cha' si'yana cunan' Cristo ca sca cha' ti 'in na lo'o ne' cuna'an nducun'? A ntsu'hui cha' cu'ni na cuaña'an. ¹⁶ ¿Ta a jlyo ti' um si'yana nu nguiten yu'hui lo'o ne' cuna'an nducun', sca tucui ti lca lo'o ne'? Si'yana nchcu' quityi 'in Ndiiose: —Chcuua can' sca tucui ti lca—. ¹⁷ Una nu nducuan xu'hue 'in Ñi

X'nan na, sca cusya ti 'in lo'o ñi. ¹⁸ Can' cha' tyi'o tso' um sii' cha' nu nguiten yu'hui um lo'o ña'an tucui ti. Si'yana scasca la qui'ya, a n'ni na ti'i lo'o na ticui' na, una nu nguiten yu'hui lo'o xca tucui, can' nu ngui'ni ti'i lo'o ticui'. ¹⁹ ¿Ta a jlyo ti' um si'yana cunda scaa um lca um laa se'en ntsu'hui Espiritu nu Luhui 'in Ndiose, ñi nu ncuan xu'hue um lo'o cunta 'in Ndiose, lo' a ndi'in 'a um lo'o cunta 'in um? ²⁰ Si'yana cua' jui nu msu'hua lyi'ya 'in um lo'o tne, can' cha' cu'ni tnu um 'in Ndiose si'yana cui' ñi ntsu'hui ñi cunta 'in um lo'o cusya 'in um.

7

Cha' 'in jun nu ndiyi' cuilyi'o

¹ Lo' xca cha' tsaña'an nu mñicha' um 'ñan loo quityi nu ngua'an tñan um can', tsu'hue cha' cua na yu qui'yu a cunan yu nten 'in yu, ² una si'ya cha' nu nguiten yu'hui yu lo'o ña'an tucui ti, cunda scaa yu qui'yu caja cuilyi'o yu, ticui' cuaña'an jun cuna'an, cunda scaa jun ntsu'hui cha' tyi'in jun lo'o cuilyi'o jun. ³ Yu qui'yu ca su'hua ta yu cha' nu qui'ni ca'an 'in yu lo'o cuilyi'o yu, cui' cuaña'an nten 'in yu ca ja'an lo'o cha' can'. ⁴ Si'yana jun cuna'an, cua' mdyaa jun 'in jun 'in cuilyi'o jun, cui' cuaña'an yu qui'yu, cua' mdyaa yu 'in yu 'in nten 'in yu. ⁵ Can' cha' a nchca cha' tyon quee' um scasca um 'in cuilyi'o um, una tca si'yu co' um cha' re, cha' cu'ni sca um cha' 'in um lja nu chcu' lyi'o um 'in Ndiose, xacan' xitucui um cha' re lo'o cuilyi'o um, si'yana a cu'ni laxa'an canan 'in um, ta sten yu'hui um lo'o xca tucui. ⁶ Nchcuin' cha' re lo'o um si'yana ntsu'hui suun 'in um, una si'i si'yana xicu'nin 'in um ta cu'ni um cuaña'an. ⁷ Si'yana cunta cha' nu 'ñan, tsu'hue 'a cha' cua na nchgaa yu qui'yu tyi'in yu tsaña'an nu nan' ndi'in scan tin, una cunda scaa na cua' mdaa Ndiose xu'hue na, lo' si'i scaña'an ti ntsu'hui cha' tyi'in na. ⁸ Una tsalca yu nu ndi'in ycu' ti uta jun nu nguinu lo'o cha' ycu' ti, tsu'hue 'a cha' cua na tca tyi'in jun tsaña'an nu nan' ndi'in scan tin, ⁹ una cha' a tca tyi'in can' scati tca caja cuilyi'o, si'yana tsu'hue la nu caja nten 'in can', lo' si'i nu tyi'an ntsu'hui cha' can' tiquee. ¹⁰ Una tsalca nu cua' ndi'in cuilyi'o, chcuin' lo'o si'ya cha' cui'ya 'in Ñi X'nan na: Jun cuna'an a ntsu'hui cha' cula' ti'in jun 'in cuilyi'o jun, ¹¹ lo' cha' cula' ti'in can' 'in yu, quinu can' scati uta cu'ni chu'hue cha' 'in lo'o yu, cui' cuaña'an yu qui'yu a ntsu'hui cha' cula' ti'in yu 'in nten 'in yu. ¹² A cunta nchcuin' lo'o nchgaa la tucui, siya' a ycu' Ñi X'nan na cha' re: Cha' yu ta'a na ndi'in lyi'o yu ne' cuna'an nu a ndiya qui'an ti', una cha' tsu'hue ntsu'hui tiquee ne' ndi'in ne' lo'o yu, a ntsu'hui cha' cula' ti'in yu 'in ne'. ¹³ Ticui' cuaña'an jun cuna'an nu

ndi'in lo'o yu qui'yu nu a ndiya qui'an ti', una cha' tsu'hue ntsu'hui tiquee yu ndi'in yu lo'o jun, a ntsu'hui cha' cula' ti'in jun 'in yu. ¹⁴ Si'yana nu a ndiya qui'an ti' can', cua' ndi'in cunta 'in Ndiose si'ya cha' 'in cuilyi'o nu ndiya qui'an ti', can' cha' lo'o sñe' can' caja ña'an tyi'o laa, una cha' cula' ti'in ta'a jun chen nchcui quinan' sñe' jun. ¹⁵ Una cha' nu a ndiya qui'an ti' can' nchca ti' cula' ti'in 'in nten 'in, cula' ti'in tu 'in yu, lo' cha' cuaña'an tsato'o quinu jun scati jun, yu qui'yu uta nu cuna'an, a sca la cha' nducui ncha'an 'in jun, si'yana Ndiose nchca ti' ñi tyi'in tsu'hue na lo'o ta'a na. ¹⁶ Xacan' jan ñi, 'un ne' cuna'an nu ndiya qui'an ti', ¿ta na'an na, na a tyi'o laa cuilyi'o um si'ya cha' nu ndiya qui'an ti' um? Cui' cuaña'an 'un yu qui'yu nu ndiya qui'an ti', ¿ta na'an na, na a tyi'o laa nten 'in um si'ya cha' nu ndiya qui'an ti' um? ¹⁷ Una cunda scaa na cua' ña'an xu'hue mdaa Ñi X'nan na 'in na, lo' tsaña'an msi'ya ñi 'in na, cuaña'an tsa quiñan na. Cui' cha' re ndlon tñan 'in jun ta'a na nchgaa se'en ndiyo' ti'in jun. ¹⁸ ¿Ta nde'en um cua' ncua circuncida 'in um xa ya qui'an ti' um? Quinu tu um cuaña'an. Cha' ya qui'an ti' um, lo' a ncua circuncida 'in um, a 'ni 'a cha' ti' ca na 'in um. ¹⁹ Si'yana a sca cunta ntsu'hui cha' ncua circuncida 'in na uta a ncua na, una nu xu'hua se'en na cha' nu ndlo Ndiose tñan, can' cha' nu ndon loo la. ²⁰ Can' cha' cunda scaa na ca tsu'hue chu'hui tiquee na tsaña'an ndi'in cha' 'in na xa ya qui'an ti' na 'in ñi. ²¹ ¿Ta cua' lca um sca nguso nu jui nu msi'i 'in xa ya qui'an ti' um? A cuhue ti' um cha' can', una cha' caja ña'an culyohui um cha' can' lo'o x'nan um, hasta tsu'hue lati. ²² Si'yana nu cua' lca nguso 'in xca tucui xa ya qui'an ti' 'in Ñi X'nan na, cua' mdo'o laa can' cunta 'in Ñi X'nan na, ticui' cuaña'an lo'o nu a lca nguso xa ya qui'an ti', una cua' ñi lca can' nguso 'in Cristo. ²³ Si'yana cua' jui nu msu'hua lyi'ya cha' 'in um, a ntsu'hui cha' xñi su'hua yaa' xca tucui 'in um. ²⁴ Can' cha' cunda scaa 'un jun ta'a na, tsaña'an cha' 'in um xa ya qui'an ti' um, cuaña'an tsa quiñan um sca cha' ti' 'in um lo'o Ndiose. ²⁵ Tsaña'an ndi'in cha' 'in nu a nchca caja cuilyi'o, a ngulo Ñi X'nan na tñan 'ñan lo'o cha' re, una ntsu'hui suun 'ñan taan sca cha' tiyaa 'in um si'yana Ñi X'nan na mña'an 'tnan ti' ñi 'ñan. ²⁶ Nde cha' nu ñan tin' cui' si'ya scasca cha' nu nchca loo chendyu re, tsu'hue la cha' cua na tyi'in tu yu qui'yu tsaña'an cua' ndi'in ca yu. ²⁷ ¿Ta cua' jui cuilyi'o um? A cula' ti'in um 'in can'. ¿Ta ndi'in um scati um? A cunan um nten 'in um. ²⁸ Una cha' caja cuilyi'o um, si'i qui'ya ngui'ni um, ticui' cuaña'an lo'o ngui' cuna'an tsa suhue ti, cha' ta caja cuilyi'o can', si'i qui'ya lca

na 'in, tyicana xa nu cua' jui cuiyli'o can', a s'ni llyaan scasca cha' nduhue ti' 'in, lo' a nchca tin' tyijyin can' cuaña'an. ²⁹ Nde cha' nu chcuin' lo'o um, 'un jun ta'a na: Tichin' xaa ndi'in na loo chendyu re, can' cha' 'un nu ndi'in cuiyli'o, cu'ni um cunta chcuí nu nguia nde loo re si'yana a ndi'in cuiyli'o um, ³⁰ a cunta nu ndyi'ya tu'hua tiquee, cu'ni can' cunta si'yana a sca cha' ndijin, lo' nu tsu'hue ntsu'hui tiquee cu'ni cunta si'yana lu'un ti', cui' cuaña'an lo'o nu nxi'i na cu'ni can' cunta si'yana a sca na ndi'in 'in. ³¹ A cunta nu ndi'in na 'in loo chendyu re, cu'ni can' cunta si'yana a 'ni cha' 'in lo'o cha' can', si'yana cha' nu nchca loo chendyu re ntsu'hui cha' tsatii cha' 'in na. ³² Nchca tin' cha' cua na a chu'hui cha' nduhue ti' tiquee um, si'yana yu ndi'in scati lye la nsu'hua loo yu cha' nu 'in Ñi X'nan na, se'en nu quinu tsu'hue tiquee ñi lo'o yu. ³³ Una yu ndi'in cuiyli'o, ntsu'hui yuhue ti' yu tñan nu cu'ni yu, ña'an ca si'yana quinu tsu'hue tiquee nten 'in yu lo'o yu. ³⁴ Ticui' cuaña'an ne' cuna'an nu cua' jui cuiyli'o, si' scaña'an ti' ndi'in cha' 'in lo'o ngüi' cuna'an tsa suhue ti', si'yana nu a nchca caja cuiyli'o, lye la nsu'hua loo can' cha' nu 'in Ñi X'nan na, se'en nu cu'ni tñan 'in ñi lo'o nu nchcui tiquee. Una jun nu ndi'in cuiyli'o, lye la ntsu'hui yuhue ti' tñan nu ntsu'hui cha' cu'ni, si'yana quinu tsu'hue tiquee cuiyli'o can' lo'o. ³⁵ Cha' nu cu'ni tsu'hue 'in um ca nchcuin', si'i si'yana nchca tin' chcuí ndijin loo chendyu 'in um, cui' ca nu si'yana cu'ni um ña'an nu ntsu'hui cha', lo' a sca cha' chcuí ndijin se'en nu quia nan um 'in Ñi X'nan na. ³⁶ Una cha' ntsu'hui nu ñan ti' si'yana cua' mdiyaa xaa caja cuiyli'o nu cuna'an sñe', tca cu'ni cuiya' cha' can' si'yana si'i qui'ya lca na, cui' ca nu ntsu'hui cha' cuiya' 'in caja cuiyli'o cha' nchca ti'. ³⁷ Una cha' cua' m'ni tiquee can' si'yana a caja cuiyli'o, lo' ñi a 'ni cha' 'in lo'o cha' can', tsu'hue si'yana a chu'hui yuhue ti' sti can' 'in sñe' nu caja cuiyli'o. ³⁸ Can' cha' nu taa 'in sñe' caja cuiyli'o, tsu'hue ña'an nu cu'ni can', lo' nu a ñan ti' taa sñe' hasta tsu'hue lati tsato'o 'in can'. ³⁹ Si'yana ne' cuna'an nu cua' jui cuiyli'o, a ntsu'hui cha' cuiya' tyi'in lo'o xca tucui lja nu ti' lo'o yu, una cha' caja yu tca caja cuiyli'o ne' xiya', ca ti na ndiya qui'an ti' can' 'in Ñi X'nan na. ⁴⁰ Una cunta cha' nu ñan, tsu'hue lati nu quinu can' lo'o cha' ycui' ti, si'yana ñan tin' lo'on ntsu'hui Espíritu 'in Ndiose 'ñan.

8

Na nu cua' msu'hua ne' loo jo'o

¹ Tsaña'an nguiaa cha' 'in na nu cua' msu'hua ne' loo jo'o, nchcaa na ndyi'ya na cunta cha' re, lo' tca tsa lo'o na 'in na loo

cha' siye', una cha' ntsu'hui cha' tsu'hue 'in na lo'o ta'a na, can' cha' nu nda yaa' 'in na. ² Cha' ntsu'hui nu ñan ti' si'yana cua' ngu'ya cha' tiyaa, a nchca ca jlyo ti' ña'an nu ntsu'hui ca cha'. ³ Una cha' ntsu'hui nu lye lca tiquee lo'o Ndiose, can' nu ndyu'hui lyyoo tsu'hue ñi 'in. ⁴ Lo' tsaña'an nguiaa cha' 'in nu nchcu na nu cua' yu'hui loo jo'o, cua' jlyo ti' na si'yana lcuin jo'o a ntsu'hui cusya 'in na, cui' ca nu scati Ndiose ntsu'hui. ⁵ Siya' ntsu'hui scasca ndiose 'in ne', ta la ni' cuaan uta loo chendyu re, (lo' cha' ñi si'yana qui'an ndiose ntsu'hui 'in ne', a cunta qui'an X'nan ne'), ⁶ una cunta 'in nare', scati Ndiose ntsu'hui, cui' ñi nu lca Stina, ñi nu mtñan nchcaa loo na, lo' cui' cunta 'in ñi ndi'in na. Cui' cuaña'an ntsu'hui scati X'nan na, ñi nu lca Jesucristo, lo' cui' si'ya ñi ndi'in nchгаа loo na, can' cha' lo'o na. ⁷ Una si'i nchгаа jun ndyi'ya jun cunta cha' re, si'yana xa nchcu jun na nu cua' yu'hui loo jo'o, a nchca jlyo ti' jun cha' 'in lcuin jo'o, lo' si'yana a ndyi'ya tsu'hue jun cunta, n'ni tucua ti' jun lo'o cha' re. ⁸ Lo' ñi si'i si'ya cha' nchcu, ta can' cha' cuan xu'hue Ndiose 'in na. Cu na, uta a cu na 'in na, scaña'an ti' ntsu'hui lyyoo na tloo ñi. ⁹ Cha' ta xque' ti' um si'yana tca cu um 'in na, una xñi um cunta si'yana a xitlyu um 'in jun nu ngui'ni tucua ti' lo'o cha' re. ¹⁰ Si'yana cha' 'un ndyi'ya la um cunta lo'o cha' re, lo' nducua ycu um tu'hua msa tloo sca lcuin jo'o, lo' cha' sca jun nu cune' cha' tiyaa 'in ña'an 'in um, ¿ta a lo'o can' ca ti' cu na nu cua' yu'hui loo jo'o? ¹¹ Lo' si'ya cha' tiyaa 'in um tsato'o quinan' sca jun ta'a na nu jo'o ti' ndi'in cha' 'in, cui' nu nguiji Cristo tñan loo. ¹² Cha' cuaña'an cu'ni um cha' cu'ni na'an ti' sca ta'a ndiya qui'an ti' um, lo' tyisnan cu'ni tucua ti' can', ña'an loo cha' tloo Cristo ngui'ni um qui'ya. ¹³ Cha' ta si'ya cha' nchcu xityun 'in sca ta'a ndiya qui'an tin' loo qui'ya, siya' ti a najo'o cun cunan', si'yana a nchca tin' chcuí ndijin loo chendyu 'in sca ta'a ndiya qui'an tin'.

9

Cha' cuiya' nu ntsu'hui 'in yu Pablo

¹ ¿Ta a lcan nan' sca nu nguian tñan Ndiose 'in? ¿Ta a ntsu'hui suun 'ñan cu'nin nchгаа loo cha'? ¿Ta si'i lo'on nan' na'an tloon 'in Ñi X'nan na Jesús? ¿Ta si'i um ya qui'an ti' um 'in Ñi X'nan na si'ya cha' nu ycuin'? ² Cha' xca tucui nchcuí' si'yana a lcan yu nu nguian tñan Ndiose 'in, una 'un jlyo tsu'hue ti' um tucui lcan. ¿Ta si'i cui' um lca um nu ncuca chcan' loo si'yana Ñi X'nan na nguian tñan ñi 'ñan? ³ Nde cha' nu xcuen 'in tsalca nu nsu'hua qui'ya 'ñan: ⁴ ¿Ta a ntsu'hui suun 'in hua cuan xu'hue hua na nu tyi'in tyaa jun tloo hua? ⁵ ¿Ta a ntsu'hui cha' cuiya' can lo'o hua sca jun

cuna'an ta'a na nu lca cuiyli'o hua, tsaña'an ngui'ni nchгаа la ña'an yu nu nda'an ycu'i cha' tsu'hue 'in Ndiose, tsaña'an m'ni yu ta'a ngula Ñi X'nan na, uta yu Tyo? ⁶ ¿Ta huare' ti lo'o yu Bernabé a ntsu'hui suun 'in hua chcu'an hua cunta tñan nu ngui'ni hua? ⁷ ¿Ta nde'en sindatu a xñi siya' se'en ngui'ni tñan? ¿Ti nu ntya ti uva, lo' a nchcu na nu ndyi'yu loo na? ¿Ti nu n'ni co'o bta lo' a ndyi'yo styi' 'in? ⁸ ¿Ta ñan ti' um si'yana lo'o cha' tiyaa 'ñan nchcuin' cha' re? ¿Ta si'i cuaña'an nchcu'i' quityi 'in Ndiose? ⁹ Si'yana ndeña'an nchcu'i' lee nu ngua'an Moisé: —A su'hua um quiso tu'hua bta nu ngui'ni tñan—. ¿Ta cha' 'in bta ca nchcu'i' Ndiose, ¹⁰ uta si'ya cha' 'in huare'? Si'ya cha' 'in hua ngua'an scua na, si'yana yu nu nsta yuu lo'o yu nu nxo' 'in na nducua tloo yu chcu'an yu cunta tñan nu m'ni yu. ¹¹ Cha' huare' yta hua cha' tsu'hue 'in Ndiose se'en ndi'in um, ¿ta a tca tucua chin' tloo hua 'in um lo'o tñan nu ngui'ni um? ¹² Cha' xca tucui ngui'ni ca'an 'in lo'o tñan nu ngui'ni um, ¿ta a lyee la ntsu'hui suun 'in huare' cuan xu'hue hua tñan nu ngui'ni um? Una a xtyi ti' hua cu'ni hua cuaña'an, cui' ca nu nda loo hua ndijin hua nchгаа loo cha' si'yana a nchca ti' hua chcu'i ndijin hua tloo nu nducuan xu'hue cha' tsu'hue 'in Cristo. ¹³ ¿Ta a jlyo ti' um si'yana nu ngui'ni tñan ni' lyaa, ticui' ni' lyaa tyi'o na nu cunajo'o 'in? Cui' cuaña'an lo'o nu ndiquin tucua 'ni se'en ngui'ni tnu ne' 'in Ndiose, ¿ta si'i cui' can' ndyi'o na nu cunajo'o 'in? ¹⁴ Cui' cuaña'an ngulo Ñi X'nan na tñan 'in nu nda'an ycu'i' cha' tsu'hue 'in ñi, si'yana ticui' loo tñan can' caja na nu cunajo'o 'in. ¹⁵ Una ñi sca cha' re lo' a nducua tloon, lo' ñi a ngua'an quityi re ta si'yana nducua tloon taa um na nu cunajo'o 'ñan, cui' ca nu ndyi'o lati tiqueen cajan culo nducua la, lo' si'i nu caja nu si'yu co' cha' nu nducui tin' cu'nin. ¹⁶ Tsaña'an nu nchcuin' cha' tsu'hue 'in Cristo, a tca cu'nin sychen' lo'o cha' re, si'yana tñan ntsu'hui cha' cu'nin ca lca na. ¡Una ti'i ca xu'huen cha' a chcuin' cha' tsu'hue 'in Cristo! ¹⁷ Cha' nan' chcuin' cha' tsu'hue 'in Cristo lo'o cha' tsu'hue nu ndyi'o tiqueen, nducua tloon qui'ni ca'an cha' tsu'hue 'ñan, lo' cha' a ndyi'o tiqueen chcuin' 'in na, una a ndyijyi ña'an si'yana tñan cua' ngua'an 'ñan ca lca na. ¹⁸ ¿Ti ña'an ta cha' tsu'hue qui'ni ca'an 'ñan xac-an? Cui' si'yana xu'hue ti chcuin' cha' tsu'hue 'in Cristo, lo' a nducua tloon ta cui' se'en tyjyjin yu'hui 'ñan loo tñan re, siya' ntsu'hui suun 'ñan. ¹⁹ Siya' ñi sca tucui lo' a nducua tloon 'in, una nchгаа tucui nducua tloo 'ñan, ña'an ca si'yana qui'an la nten tsa qui'an ti'. ²⁰ N'nin 'ñan ña'an nchca ti' ne' judio, si'yana nducua tloon tsa qui'an ti' ne' judio 'in Cristo. Cui' cuaña'an lo'o nchгаа

nu ngua ncha'an cha' 'in lee (siya' nan' a ngua ncha'an cha' 'in lee), una n'nin 'ñan tsaña'an n'ni sca nu ngua ncha'an cha' 'in lee, si'yana nducua tloon tsa qui'an ti' can' 'in Cristo. ²¹ Ticui' cuaña'an lo'o nu a m'ni cha'an cha' 'in lee, n'nin 'ñan ña'an nchca ti' nu a m'ni cha'an cha' 'in lee, si'yana nducua tloon tsa qui'an ti' can' 'in Cristo, (una si'i si'yana nscuan tloon lee 'in Ndiose, cui' ca nu lee 'in Cristo ngua ncha'an), ²² Cui' cuaña'an lo'o jun nu na'an ti', n'nin 'ñan si'yana na'an tin' si'yana su'hua loo la jun cha' 'in Ndiose. Scasca ña'an ngui'nin lo'o nchгаа tucui, ña'an ca si'yana lja can' ntsu'hui nu tyi'o laa. ²³ N'nin cuaña'an si'ya cha' tsu'hue 'in Cristo nu ya qui'an tin', si'yana qui'ni ca'an 'ñan cha' tsu'hue nu ljan lo'o cha' can'. ²⁴ ¿Ta a jlyo ti' um si'yana yu nu nxnan su'hua, tsatlyu nxnan yu, una scati yu n'ni yu canan? Cui' cuaña'an 'un su'hua um juesa si'yana cu'ni um canan cha' tsu'hue can'. ²⁵ Cui' cuaña'an lo'o yu nu nsu'hua juesa 'in lo'o cha' cuijya, nxñi can' cunta 'in lo'o nchгаа loo cha', si'yana nducua tloo can' cu'ni canan sca cha' tsu'hue, siya' lca na sca na nu ntsu'hui cha' jlyo, una tso' nu 'in nare' nducua tloo na cu'ni na canan cha' tsu'hue nu a ntsu'hui cha' tsatii. ²⁶ Can' cha' cuaña'an nsu'huan juesa 'ñan, una si'i cua cha' ti, lo' ñi si'i tsaña'an n'ni yu nu ycu'an' loo cui'in ti, ²⁷ cui' ca nu nsu'huan juesa 'ñan lo' a ndaan ya' si'yana cunan' re cu'ni na canan 'ñan, ña'an ut' tsato'o quinin ca'an chon', nan' yu nu ycu'i' cha' tsu'hue 'in Ndiose lo'o xca tucui.

10

A sten yu'hui na cha' 'in jo'o

¹ Un jun ta'a na, a nchca cha' jlyo ti' na si'yana nchгаа nten cula 'in na mda'an ne' se'en nducui ndla, lo' nchгаа ne' mdijin xi'yu ne' sca yaa' tujo'o, ² lo'o nchгаа ne' lo'o Moisé mda'an ne' se'en nducui ndla' can', mdijin xi'yu ne' tujo'o can', ³ a cunta nchгаа ne' ycu ne' jaslyu nu mdaa Ndiose 'in ne', ⁴ cui' cuaña'an nchгаа ne' yi'o ne' tyi'a nu mdaa Ndiose, cui' nu mdo'o loo quee nu mdaa ñi, lo' quee can' lca Cristo, ñi nu mda'an lo'o 'in ne'. ⁵ Una qui'an la ne' a nguinu tso'hue tiquee Ndiose lo'o ne', can' cha' ngula yaa' ñi 'in ne' si'yana caja ne' se'en ngutyi can'. ⁶ Yato'o cha' re si'yana chu'hui cha' tiyaa 'in na, lo' a chcu ti' na cha' ngunan' ña'an m'ni ne' can'. ⁷ A nchca cha' cu'ni tnu um jo'o tsaña'an nguinu scua cha' 'in ne': —Yten tucua nten can' ycu ne', mdyisnan yi'o ne', lo' mdi'in jya ne'—. ⁸ Lo' ñi a ntsu'hui cha' sten yu'hui na lo'o scasca ne' cuna'an ña'an m'ni ne', lo' yato'o ngujui tsa cla nducua snan mii ne', ni' sca tsaan ti. ⁹ Ñi a quijya su'hua na lo'o cha' 'in Ñi X'nan na ña'an m'ni ne', yato'o ngujui ne' xa ycu

cunaan 'in ne'. ¹⁰ Ñi a chcu'i yuhue' um si'ya scasca cha', ña'an nu m'ni ne', lo' yato'o yjui angujle 'in ne'. ¹¹ Cha' re yato'o na si'yana qui'ya na cunta scasca cha', lo' ngua'an scua na si'yana su'hua tiyaa na 'in na, tsalca nu ti' ndi'in xa tsatii cha' nu nchca loo chendyu re. ¹² Can' cha' nu xque' ti' tla ndon lo'o cha' nu ndiya qui'an ti', xñi cunta si'yana a tyu loo qui'ya. ¹³ Scasca cha' nu ljyaan 'in um, a s'ni nchgaatucui ndijin cha' can', una tla cha' 'in Ndiose, a taa ñi ya' tyijjin um sca cha' nu a ta loo um, cui' ca nu loo cha' can' sla ñi sca tucueen nu tyi'o um nde loo, si'yana tyijjin um cha' can'. ¹⁴ Can' cha' 'un jun ta'a na nu ndyu'hui cuiya' tin' 'in, a cu'ni tnu um lcuin jo'o. ¹⁵ Nchcuin' lo'o um si'yana lca um nten nu ndyi'ya cha' tiyaa, lo' cu'ni quii tsu'hue um cha' ta cui' ña'an nchcuin'. ¹⁶ Xa ndyaa na xu'hue 'in Ndiose si'ya vino nu cua' ncuin ñi, ¿ta si'i sca cha' ti 'in na si'ya tne Cristo? Ticui' cuaña'an xa nchcu na jaslya, ¿ta si'i sca cha' ti 'in na lo'o Cristo? ¹⁷ Siya' qui'an tucui lca na una tsatlyu nchcu na scati jaslya, can' cha' sca cha' ti 'in na nchgaan na. ¹⁸ Xñi um cunta 'in ne' Israel xa nchcu ne' cunan' 'ni nu ndiquin tucua ne' tloo Ndiose, ¿ta si'i sca cha' ti 'in ne' lo'o ñi xacan? ¹⁹ ¿Ña'an ta xacan? ¿Ta si'ya cha' re ntsu'hui lyoo jo'o can' uta na nu cua' mducua loo na? ²⁰ Una cunen lo'o um si'yana ne' gentil xa ndujui ne' sca 'ni tloo jo'o 'in ne', 'in cui'in xa'an ngui'ni tnu ne', lo' si'i 'in Ndiose, can' cha' a cu'ni sca um cha' 'in um lo'o cui'in xa'an. ²¹ A ntsu'hui cha' co'o um vino tso' nu 'in Ñi X'nan na, lo' ticui' xaa tso' 'in cui'in xa'an, a tca cuan xu'hue um na nu nducua loo msa 'in Ñi X'nan na, lo' ticui' xaa na nu nducua loo msa 'in cui'in xa'an. ²² ¿Ta xtyi' ti' na taa na cha' nsin' ti' 'in Ñi X'nan na? ¿Ta tla la cha' 'in nare' que 'in ñi?

Su'hua loo na 'in Ndiose si'ya nchgaan loo cha'

²³ Nchgaan cha' tca cu'nin, una si'i nchgaan na ndyi'o tñan cu'nin 'in na, nchgaan cha' tca cu'nin, una a nchgaan na nda yaa' na 'in xca tucui. ²⁴ A chu'hui yuhue ti' na tsa 'in ti na, cui' ca nu chu'hui yuhue ti' na 'in xca tucui. ²⁵ Ña'an nchca ti' cunaan' 'ni nu ndujui ne' se'en nchca quiya', tca cu um nchgaan loo cunaan' can', una a cuñicha' um la jui na, ta si'yana ngui'ni tucua ti' um, ²⁶ —si'yana chendyu re lo'o nchgaan na nu ndi'in 'in na, na 'in Ñi X'nan na lca na—. ²⁷ Cha' nde'en nu a ndiya qui'an ti' 'in Ndiose cuni 'in um cu um lo'o, lo' cha' ndyi'o tiquee um tsaam um, tca cu um nchgaan loo na nu tyi'in tyaa tloo um, una a cuñicha' um la jui na, ta si'yana ngui'ni tucua ti' um. ²⁸ Una cha' nde'en nu quitsa' 'in um si'yana cua' mducua na loo jo'o, a cu um 'in na, cui' si'ya cha' 'in nu

mtsa' 'in um ta si'yana ntsu'hui nu ngui'ni tucua ti', —si'yana chendyu re lo'o nchgaan na nu ndi'in 'in na, na 'in Ñi X'nan na lca na—. ²⁹ Si'i cha' 'in um ca nchcuin', cui' ca nu cha' 'in nu ngui'ni tucua ti' can'. ¿Ta ndyi'o tñan cu'nin sca cha' tloo xca tucui si'yana culo qui'ya can' ñan? ³⁰ Cha' nan' tsu'hue ntsu'hui tiqueen nchcuin sca na lo' ndyaan xu'hue 'in Ndiose, ¿ta ndyi'o tñan cajan nu chcuin ndijin si'ya cha' can'? ³¹ Can' cha' xa cu um lo' co'o um, uta cu'ni um scasca loo cha', su'hua loo um 'in Ndiose si'ya cha' can'. ³² A nchca cha' chcuin ndijin um tloo ne' judio, uta ne' gentil, lo' ñi tloo jun ta'a na. ³³ Cui' cuaña'an nan' ntsu'hui yuhue tin' 'in nchgaan la tucui lo'o nchgaan loo cha', lo' si'i tsa ñan tin' ntsu'hui yuhue tin', cui' ca nu nchca tin' si'yana quinu tsu'hue nchgaan tucui, ña'an ca si'yana tca tyi'o laa qui'an nten.

11

¹ Cu'ni cha'an um 'ñan tsaña'an nan' ngui'nin cha'an 'in Cristo.

Cha' 'in te' nu nxcua que jun cuna'an

² Tsu'hue ntsu'hui tiqueen tsaña'an nguiaa cha' 'in um, 'un jun ta'a na, si'yana ndiya yu'hui ti' um 'ñan, lo' nguia ncha'an um nchgaan cha' nu cua' mxnun 'in um. ³ Una nchca tin' ca jlyo ti' um si'yana Cristo lca ñi que 'in nchgaan yu qui'yu, lo' yu qui'yu lca yu que 'in nten 'in yu, lo' Ndiose lca ñi que 'in Cristo. ⁴ A ntsu'hui cha' xcua te' que yu qui'yu lja nchcu' lyi'o 'in Ndiose uta ndlo'o yu cha' 'in ñi, si'yana sca cha' jyi'o ndaa yu 'in nu lca que 'in yu. ⁵ Una jun cuna'an, cha' a xcua te' que jun xa nchcu' lyi'o jun 'in Ndiose uta ndlo'o jun cha' 'in ñi, cha' jyi'o ndaa jun 'in nu lca que 'in jun, lo' su'hua ña'an ndi'in cha' 'in jun cha' cua na ngulya que jun siya' ti. ⁶ Cha' a nchca ti' jun xcua te' que jun, tsu'hue lati xi'yu quichan' que jun, lo' cha' jyi'o ti' jun xi'yu quichan' que jun uta quilya na 'in jun, tsu'hue lati xcua te' que jun. ⁷ Si'yana yu qui'yu a ntsu'hui cha' xcua te' que yu, si'yana Ndiose mtñan 'in yu chcu' ña'an ñi, lo' mdaa ñi sca cha' cuiya' 'in yu, una jun cuna'an ndi'in can' cunta 'in nten 'in. ⁸ Si'yana yu qui'yu a mdo'o yu tso' 'in ne' cuna'an, cui' ca nu ne' cuna'an mdo'o ne' tso' 'in yu qui'yu, ⁹ ticui' cuaña'an a mtñan Ndiose 'in yu qui'yu si'ya cha' 'in ne' cuna'an, cui' ca nu si'ya yu qui'yu mtñan ñi 'in ne'. ¹⁰ Can' cha' xcua te' que jun cuna'an, lo' cuaña'an ca chcan' loo si'yana ntsu'hui nu lca que 'in jun, a cunta si'ya cha' 'in angujle. ¹¹ Una cunta 'in Ñi X'nan na, a tca tyi'in yu qui'yu cha' a lo'o ne' cuna'an, cuaña'an ne' cuna'an, a tca tyi'in ne' cha' a lo'o yu qui'yu, ¹² si'yana tsaña'an nu mtñan Ndiose 'in ne' cuna'an si'ya yu qui'yu, cuaña'an nchca cune' sca

yu qui'yu si'ya ne' cuna'an. Nchгаа cha' re ljaan na tso' 'in Ndiose. ¹³ Cu'ni cunta um cha' re: ¿Ta ntsu'hui suun 'in jun cuna'an chcu'i' lyi'o jun 'in Ndiose cha' a xcua te' que jun? ¹⁴ Tsaña'an ndi'in cha' 'in na, ¿ta a jlyo ti' na si'yana cha' jyi'o lca na 'in yu qui'yu cha' tucuin quichan' que yu? ¹⁵ Una si'i cuaña'an lo'o jun cuna'an, sca cha' nducui ti' lca na 'in jun cha' tucuin quichan' que jun, tsaña'an nducun sca te' que jun cuna'an cuaña'an nguiaa cha' 'in jun lo'o quichan' que jun. ¹⁶ Una cha' ntsu'hui nu nchca ti' chcu'i' tyijyin si'ya cha' re, ca cuiya' ti' can' si'yana sca cha' ti' 'in lua lo'o cha' nu cua' ntsu'hui 'in jun, scasca se'en ndiyo' ti'in jun lo'o cunta 'in Ndiose.

A se'en ña'an n'ni jun xa n'ni jun siin

¹⁷ Una cha' nu chcuin' lo'o um cua' ñii a tca cunen si'yana ndyi'ya ndi'in um, si'yana loo nu nga'an cha' tyi' in tsu'hue um, nde ndi'in suun um. ¹⁸ Xa ndiyo' ti'in um, culo nducua la cha' nu nen 'ñan si'yana tyun ta lca um, lo' tsacua se'en ndiya qui'an tin' cha' re. ¹⁹ Una cha' cua' lca si'yana tyisnan cha' cusuun lja um, lo' ca chcan' loo ti ña'an nu ñi ndi'in cha' 'in. ²⁰ Loo nu nga'an cha' cu'ni um siin si'yana quia yu'hui ti' um 'in Ñi X'nan na, si'i ña'an n'ni um, ²¹ xa cua' tyisnan cu siin um, cunda scaa um nxitucua loo um cha' 'in um lo'o na nu lyi'ya um, ntsu'hui nu a sca na ngui'ni ca'an 'in, lo' ntsu'hui nu hasta lo'o nchca cu'hui. ²² ¿Ta na a nducua na'an 'in um se'en ntsu'hui cha' cu um? ¿Ñi cha' nxcuan tloo um 'in jun nu ndiya qui'an ti' 'in Ndiose lo' mdaa um cha' jyi'o 'in jun nu ti'i ña'an chendyu 'in? ¿Ña'an ta cunen si'ya cha' re? ¿Ta tsu'hue ña'an ndi'in y'ni um cua? A tca cunen si'yana tsu'hue na.

Mxnu Ñi X'nan na cha' nu cu'ni na siin

²³ Nde cha' nu mxnu Ñi X'nan na 'ñan, cui' ña'an cha' nu cua' ngulo'on 'in um: Tla nu ntsu'hui cha' quinu Ñi X'nan na Jesús, nducua ycu siin jun, lo' msñi ñi sca jaslya, ²⁴ mdyaa ñi xu'hue 'in Ndiose, msu'hue ñi 'in na, lo' juin ñi: Xñi um lo' ca xu'hue um 'in na, si'yana nde nu lca cunan' nan', nu si'ya um mdyaan 'ñan, cu'ni um cha' re lo' quia yu'hui ti' um 'ñan. ²⁵ Cui' cuaña'an xa mdyi ycu siin ñi, msñi ñi vaso se'en ntsu'hui vino, lo' juin ñi: Nde sca cha' nu cui ti lo' si'ya tnen cu'ni chu'hue um cha' 'in um lo'o Ndiose. Cu'ni um cha' re lo' quia yu'hui ti' um 'ñan nchгаа ya' co'o um 'in na. ²⁶ Can' cha' nchгаа ya' cu um jaslya re lo' co'o um vino re, ndaa um suun si'yana ngujui Ñi X'nan na, lo' cuaña'an tsa quiñan um lo'o cha' re tsaya' quiaan ñi xiya'.

Xñi na cunta 'in na xa n'ni na siin

²⁷ Ña'an tucui ti nu cu jaslya lo' co'o vino re, si'ya cha' 'in Ñi X'nan na, lo' cha' a ñi

ndi'in cha' 'in, nducui can' qui'ya si'yana a msu'hua loo cha' 'in cunan' Ñi X'nan na lo'o tne ñi. ²⁸ Can' cha' cunda scaa um ntsu'hui cha' cu'ni quii um chendyu 'in um, xacan' tca cuan xu'hue um jaslya lo'o vino re. ²⁹ Si'yana nu nchcu jaslya lo' ndyi'yo vino, cha' a nsu'hua loo can' cha' 'in Ñi X'nan na, ticui' nso' tucua qui'ya chon'. ³⁰ Can' cha' qui'an 'a nu ti'i ntsu'hui lja um, a cunta ntsu'hui nu nguia ngui'ni na'an ti', lo' ntsu'hui nu cua' ngujui. ³¹ Cha' naa cu'ni quii na chendyu 'in na, a ntsu'hui cha' ca xñan bsya 'in na, ³² una cha' Ñi X'nan na cu'ni cuiya' ñi cha' 'in na, xitijin ñi 'in na nu ti'i, una si'i nu caan yuhue' chon' na tsatlyue lo'o nten chendyu. ³³ Can' cha' 'un jun ta'a na, xa quio' ti'in um lo' cu'ni um siin, 'ni cha' quita ta'a um. ³⁴ Lo' cha' ntsu'hui nu nguite' ti', tca cu can' la na'an 'in, lo' si'i nu so' tucua qui'ya chon'. Nchгаа la ña'an cha' nu ti' lyijyi chcuin' lo'o um, cua lyohui na 'in na xa tsa'an se'en ndi'in um.

12

Cha' 'in scasca cha' cuiya' mdaa Ndiose

¹ 'Un jun ta'a na, nchca tin' si'yana qui'ya um cunta tsaña'an ndi'in cha' 'in scasca cha' cuiya' nu ndaa Ndiose 'in na. ² Cua' jlyo ti' um xa ti' lyijyi tsa qui'an ti' um, cuti 'a ncuja ja'an um 'in lcuin jo'o nu a ne 'in. ³ Can' cha' ca cuiya' ti' um si'yana ñi sca nu nchcu'i' lo'o cha' cuiya' 'in Espíritu 'in Ndiose, a tca chcu'i' ca'an can' 'in Jesús, cui' cuaña'an a tucui nu tca culo'o naan 'in Jesús si'yana lca Ñi X'nan can', cha' si'i lo'o cha' cuiya' 'in Espíritu nu Luhui 'in Ndiose. ⁴ Scasca loo cha' cuiya' ndaa Ndiose 'in na, una scati Espíritu ndaa 'in na. ⁵ A cunta scasca loo tñan tca ta yaa' ta'a na, una cui' Ñi X'nan na nducua tloo na. ⁶ Ticui' cuaña'an scasca ña'an nu ngui'ni na, una scati Ndiose ngui'ni ñi nchгаа cha' can' tsatlyu. ⁷ Cunda scaa na nchca chcan' loo cha' cuiya' 'in Espíritu nu cua' jui 'in na, se'en nu cu'ni tsu'hue 'in xca tucui. ⁸ Ntsu'hui nu ndaa Espíritu cha' cuiya' 'in si'yana tca chcu'i' lo'o cha' tiyaa, lo' ntsu'hui nu ndyijyi cha' cuiya' 'in si'yana tca qui'ya la cunta ña'an nu ntsu'hui cha' culo'o, una scati Espíritu ngui'ni cha' can'. ⁹ Xca nu ndyijyi cha' cuiya' 'in si'yana tca tsa qui'an ti' cha' nu tucui, una scati Espíritu ngui'ni cha' can'. Cui' cuaña'an ndaa ñi cha' cuiya' 'in xca can' si'yana tca cu'ni chca 'in nu ti'i, una ticui' scati Espíritu ngui'ni cha' can'. ¹⁰ Ntsu'hui xca nu nchca n'ni cha' nu tnu, a cunta ntsu'hui nu nchcu'i' cha' 'in Ndiose, ntsu'hui nu ndyi'ya cunta cha' nde'en nu nda'an lo'o cha' cuiñi, ntsu'hui nu nchcu'i' lenguas, a cunta ntsu'hui xca nu ndlyo scua la cha' can'. ¹¹ Una ticui' scati Espíritu ngui'ni nchгаа cha' re, cunda scaa

na ngui'ni ca'an cha' re 'in na, cua' ña'aan ndyi'o tiquee ñi. ¹² Tsaña'an ndi'in cha' 'in cunan' na, qui'an 'a cula na ntsu'hui, una sca cha' ti 'in na, lo' siya' qui'an la na, una scati tucui lca na, cui' cuaña'an ndi'in cha' 'in na lo'o Cristo. ¹³ Si'ya scati Espirito 'in Ndiose nchgaa na nducua tya na lo' m'ni sca ñi 'in na, ne' judio uta ne' griego, lo' ta nguso nu msi'i ne' 'in uta nu ngui'ni tñan cha' 'in ti, nchgaa na m'ni ñi cha' mtsa'an yu'hui scati Espirito 'in na. ¹⁴ A cunta, cunan' na si'i scati cula na ntsu'hui, cui' ca nu qui'an na. ¹⁵ Cha' ljuin quiya' na: Si'yana a lcan yaa', a tucui lcan, ¿ta can' cha' a ntsu'hui lyoo na? ¹⁶ Cha' ljuin nscan na: Si'yana a lcan quilo, a tucui lcan. ¿Ta can' cha' a ntsu'hui lyoo na? ¹⁷ Cha' ña'aan cunan' na lca na chacui' quilo na, ¿la ta nducua nscan na xacan'? Cha' ña'aan cunan' na lca na nscan na, ¿la ta nducua siyen' na xacan'? ¹⁸ Una cunda scaa se'en 'in cunan' na, cua' lca se'en mdi'in tyaa Ndiose 'in na tsaña'an nu ncua ti' ñi. ¹⁹ Cha' scaña'an ti nchgaa se'en 'in na, ¿ta chcuí cunan' na xacan'? ²⁰ Una siya' qui'an la cula na ntsu'hui, una scati tucui lca na. ²¹ Can' cha' a ndiyiji ña'an chcuí' quilo na lo'o yaa' na: A 'ni cha' 'ñan lo'o. Lo' ñi a tca ljuin que na 'in quiya' na: A sca cha' 'ni 'ñan lo'o. ²² Ntsu'hui se'en 'in cunan' na nxque' ti' na a ndon loo na, una can' nu lye'e la 'ni cha' 'in. ²³ Nde'en se'en 'in cunan' na, a nguia' ti' na lo'o na, una can' nu tsu'hue lati nxico' na 'in, cui' cuaña'an lo'o sca se'en nu a nsu'hua lca na, can' nu ta'a lati 'in na. ²⁴ Se'en nu tsu'hue la ña'an 'in cunan' na, a sca na ndiya lyijyi 'in na, una Ndiose mdi'in tyaa ñi cha' si'yana nde lye'e la su'hua loo na 'in sca se'en nu ndiya lyijyi cha' 'in can', ²⁵ ña'an ca si'yana a cula ya' ta'a na, cui' ca nu scasca na ta yaa' ta'a na. ²⁶ Cha' cuaña'an ntsu'hui se'en ti' 'in na, ti' ña'aan na ndii ti' na ti'i, ticui' cuaña'an cha' ntsu'hui yuhue ti' na sca se'en 'in cunan' na, ña'aan na tsu'hue lca 'in na xacan'. ²⁷ Can' cha' tsatlyu lca um cunan' Cristo, lo' cunda scaa um lyl'ya loo um 'in cunan' can'. ²⁸ Lja jun ta'a na ngulo ton Ndiose 'in jun cunda scaa jun, culo nducua la ngua'an tñan ñi 'in nu tucua suun tñan 'in ñi, xacan' ngulo ton ñi 'in nu chcuí' cha' tsu'hue 'in ñi, lo' nu cua' nchca snan, can' nu culo'o 'in jun, xacan' lo'o nu n'ni cha' nu tnu, lo'o nu n'ni chca 'in nu ti'i, lo'o nu nda yaa' lo'o scasca tñan, lo'o nu lyl'ya cunta tñan 'in jun, a cunta lo'o nu nchcuí' lenguas. ²⁹ ¿Ta nchgaa can' ngua'an tñan Ndiose 'in si'yana tucua suun tñan 'in ñi? ¿Ta nchgaa can' ndyi'an ycuí' cha' tsu'hue 'in ñi? ¿Ta nchgaa can' ndlo'o 'in jun? ¿Uta nchgaa can' n'ni cha' nu tnu? ³⁰ ¿Ta nchgaa can' n'ni chca 'in nu ti'i? ¿Ta nchgaa can' nchcuí' lenguas? ¿Ta nchgaa can' nchca 'in ndlyo scua la cha'? ³¹ Can' cha' su'hua

loo um cha' cuiya' nu cua' jui 'in um, una nde lye'e lati lo'o scasca cha' nu ndon loo la can', una cua' ñii quitsan' 'in um xca cha' nu tsu'hue lati.

13

Ndon loo nu chu'hui cha' tsu'hue 'in na

¹ Cha' cua na tca chcuin' nchgaa loo cha' nu nchcuí' nten chendyu uta cha' nu nchcuí' angujle, lo' cha' a ntsu'hui cha' tsu'hue 'ñan, nguiaa cha' 'ñan tsaña'an nchca ti' sca chcuin' na la xnan ne ti' uta ña'an ne tca chcuin' xa ndiya ca'an ta'a na. ² Cha' tca chcuin' cha' tsu'hue 'in Ndiose, uta qui'yan cunta nchgaa loo cha' nu ntsu'hui cutsi' 'in ñi, lo' cha' mtsa'an yu'huin lo'o cha' tiyaa, uta lye'e ndiya qui'an tin' nu hasta sca qui'ya lo' tca xitsa'an tucuan, una cha' a ntsu'hui cha' tsu'hue 'ñan, a tucui lcan. ³ Uta cha' cutsan nchgaa cha' cuilyiya' nu ndi'in 'ñan lo' xicun 'in nu ti'i, hasta tyaan 'ñan nu tiquin ne', una cha' a ntsu'hui cha' tsu'hue 'ñan, a sca cunta ntsu'hui. ⁴ Cha' ntsu'hui cha' tsu'hue 'in na ntsu'hui cha' tlyu ti' 'in na, cuti nguiaa cha' 'in na, a ntsu'hui cha' jñan ti', ñi cha' siye' lo' a ntsu'hui 'in na, lo' a nscuen cuaan na 'in na ticuii' na, ⁵ si'i la xnan n'ni na scaa cha' uta tsa 'in ti na ntsu'hui yuhue ti' na, ñi a nchcuen tiquee' na uta nxu'hua se'en na cha' nsin' ti', ⁶ si'i na nde tsu'hue ntsu'hui tiquee' na xa nchca sca cha' ngunan', cui' ca nu tsu'hue ntsu'hui tiquee' na lo'o cha' nu ñi. ⁷ Nda loo na ndiyijin na nchgaa nu ti'i, lo' ndiya qui'an ti' na lo'o nu chcuí' lca tiquee' na, nducua tloo na quinu ntsu'hue nchgaa loo cha', cui' cuaña'an nda loo na lo'o nchgaa cha' ndijin na. ⁸ Cha' tsu'hue can' a ntsu'hui cha' tsatii na, una cha' nu nxiycui' Ndiose 'in nten lo'o cha' nu nchcuí' ne' lenguas, cui' cuaña'an lo'o cha' tiyaa nu nchca loo chendyu re tsatii tuhue cha' 'in na. ⁹ Si'yana nducua se'en ti ndyi'ya na cunta, cui' cuaña'an xa nchcuí' na cha' 'in Ndiose, ¹⁰ una tiyaa tsaan ca chcuí' cha' 'in na, lo' a la 'a quine cuen cha' nu ndiya lyijyi can'. ¹¹ Xa ncuan sca yu suhue ti, ycuin' ña'an nchcuí' yu suhue ti, nguñan tin' ña'an ñan ti' yu suhue ti, lo' cha' tiyaa 'ñan ña'an cha' tiyaa 'in yu suhue ti, una xa cua' culan mxnun nchgaa cha' nu n'ni yu suhue ti. ¹² Cua' ñii na'an na tsaña'an sca cunan nu jo'o ti xaa 'in, una tiyaa xaa ña'an tloo ta'a ca na. Siya' cua' ñii nducua se'en ti ndyi'yan cunta, una tiyaa xaa chu'hui lyoon nchgaa cha' tsaña'an nu cua' yu'hui lyoo Ndiose 'ñan. ¹³ Nde cha' nu nguinu scua cua' ñii: Tsa qui'an ti' na 'in ñi, tucua tloo na 'in ñi, lo' chu'hui cha' tsu'hue 'in na. Snan loo cha' ca lca na, una cha' nu ndon loo lati, si'yana chu'hui cha' tsu'hue 'in na scasca na.

14

Cha' nu nchcui' ne' lenguas

¹ Chu'hui cha' tsu'hue 'in um scasca um, lo' su'hua loo um scasca cha' cuiya' nu cua' jui' 'in um, una nu lyee lati nga'an cha' chcui' um cha' tsu'hue 'in Ndiose. ² Si'yana nu nchcui' lenguas, si'i lo'o nten ta'a nchcui' can', cui' ca nu nchcui' can' lo'o Ndiose, si'yana a tucui nu ndyi'ya cunta cha' can', siya' lo'o cha' cuiya' 'in Espiritu nchcui' can' cha' nu ntsu'hui cutsi' 'in ñi. ³ Una nu nchcui' cha' 'in Ndiose, lo'o nten ta'a nchcui' can' se'en nu culo ne', caja juea 'in ne', lo' caja cha' tnu tiquee 'in ne'. ⁴ Una nu nchcui' xca loo lengua, tsa 'in ti can' nda yaa' na, una nu nchcui' cha' 'in Ndiose, tsatlyu nda yaa' cha' can' 'in nchgaajun ta'a na. ⁵ Cunta cha' nu ñan, tsu'hue cha' cua na nchgaajun chcui' um lenguas, una nu lyee lati chcui' um cha' 'in Ndiose, si'yana ndon loo la cha' can' que 'in nu nchcui' lenguas, una cha' caja nu culyo scua la 'in na xacan' nchgaajun culo jun. ⁶ Can' cha' 'un jun ta'a na, cha' nan' tsa'an se'en ndi'in um lo' chcuin' lenguas, ¿ñi cunta ntsu'hui 'in um? Una xcaña'an cha' chcuin' lo'o um cha' nu ndaa Ndiose ñan, uta culyo scua lan cha' tiyaa 'in ñi, lo' ta chcuin' cha' 'in Ndiose tloo um, uta culo'on 'in um ña'an nu nguiaa cha' 'in ñi. ⁷ Xñi na cunta tsaña'an ndi'in cha' 'in cuhiii xa ne na, ña'an nchca ti' cuhiii quii uta sne tnu, lo' cha' a quine na ña'an nu ntsu'hui cha', ¿ña'an ta ca jlyo ti' na ñi jyiin nguila cuhiii can'? ⁸ Ticui' cuaña'an lo'o yu sindatu xa nxicune yu cuhiii 'in yu, cha' a taa yu tyi'i na ña'an nu ntsu'hui cha', ¿ti nu tca tyon tiyaa lo' tsa'a cusuun? ⁹ Cuaña'an 'un lo'o tu'hua um cha' a chcui' la um sca cha', ¿ti nu tca qui'ya cha' tiyaa cha' nu chcui' um? Cu'ni um cunta si'yana loo cui'in ti nchcui' um. ¹⁰ Qui'an 'a loo cha' nu nchcui' nten loo chendyu re, lo' cunda scaa na ntsu'hui nu ndyi'ya cunta 'in na. ¹¹ Una cha' a ndyi'yan cunta cha' nu nchcui' xca tucui, cu'ni can' cunta si'yana lean sca nu mdo'o tijyo, lo' nan' cu'nin cunta si'yana lca can' xca ta nten. ¹² Cui' cuaña'an 'un cha' lyee lca tiquee um lo'o scasca cha' cuiya' nu ndaa Espiritu 'in um, una taa um ya' cha'an yu'hui um lo'o sca cha' nu tca ta yaa' 'in nchgaajun ta'a na. ¹³ Can' cha' nu nchcui' xca loo lengua lja um, ñan can' 'in Ndiose si'yana tca tyi'o scua la cha' nu nchcui'. ¹⁴ Si'yana cha' chcuin' lyi'on 'in Ndiose lo'o xca loo cha' nu si'i cha' nchcuin', tsa cusya ti 'ñan nchcui' na, una si'i lo'o cha' tiyaa 'ñan. ¹⁵ ¿Ña'an ta cu'nin xacan'? Chcuin' lyi'on 'in Ndiose lo'o cusya 'ñan tsatlyu lo'o cha' tiyaa 'ñan. Cula lo'on 'in Ndiose lo'o cusya 'ñan, una cui' cuaña'an lo'o cha' tiyaa 'ñan. ¹⁶ Si'yana cha' 'un cu'ni tnu um 'in Ndiose lo'o cusya ti 'in um, lo'

nu ndon nscan cha' nu nchcui' um, ¿ña'an ta tca tyaa can' xu'hue 'in Ndiose tsatlyu lo'o um, cha' a ndyi'ya can' cunta cha' nu nchcui' um? ¹⁷ Cha' ñi si'yana 'un tsu'hue 'a ndyaa um xu'hue 'in Ndiose, una a nda yaa' cha' can' 'in xca tucui. ¹⁸ Nan' ndyaan xu'hue 'in Ndiose si'yana lyee la nchcuin' lenguas que 'in nchgaajun, ¹⁹ una xa ndiyo' ti'in na lo'o ta'a na, tsu'hue lati cha' chcuin' siya' ca'yu ti cha' nu ndyi'yan cunta, ña'an ca si'yana tca culo'on 'in nchgaajun la tucui, lo' si'i nu chcuin' tsa tii mii cha' nu a tucui ndyi'ya cunta. ²⁰ Can' cha' 'un jun ta'a na, a quiañan ti' um tsaña'an ñan ti' nu suhue ti, cui' ca nu cu'ni um tsaña'an n'ni nu suhue ti nu a sca cha' ngunan' ntsu'hui tiquee, una lo'o sca cha' tiyaa nu chcui. ²¹ Si'yana ndeña'an nchcui' lee 'in Ndiose: —Chcuin' lo'o nten re lo'o cha' nu nchcui' xca ta nten, siya' cuaña'an a cu'ni cunta ne' cha' nu chcuin'—, juin Ñi X'nan na. ²² Can' cha' nu nchcui' lenguas, a lca na sca cuiya' 'in nu ndiya qui'an ti', cui' ca nu nsu'hua tiyaa na 'in nten nu nxcuan tloo 'in Ndiose. Una nu nchcui' cha' 'in Ndiose tloo jun ta'a na, can' cha' nu ngu'ni ca'an 'in nu ndiya qui'an ti', lo' si'i 'in nten nu a ndiya qui'an ti'. ²³ Cha' tsatlyu quio' ti'in jun ta'a na, lo' nchgaajun tyisnan chcuin' jun lenguas, lo' cha' sten sca jun nu cui' ti uta nten nu a ndiya qui'an ti', ¿ta a xque' ti' can' si'yana ndiyo' um? ²⁴ Una cha' cunda scaa um chcui' um cha' 'in Ndiose, lo' cha' sten sca nten nu a ndiya qui'an ti' uta sca nu cui' ti, a s'ni su'hua can' cha' tiquee si'ya cha' nu quine 'in, lo' qui'ya can' cha' tiyaa si'yana ntsu'hui cha' tyaa cunta si'ya chendyu 'in, ²⁵ tyi'o scua la cha' nu ntsu'hui cutsi' ni' cusya 'in, xacan' tyi'ya xtyin' tloo Ndiose lo' cu'ni tnu 'in ñi, lo' tyisnan chcuin' si'yana cha' ñi ca ndi'in Ndiose lo'o um. ²⁶ ¿Ña'an ta ndi'in cha' xacan', 'un jun ta'a na? Si'yana xa ndiyo' ti'in um ntsu'hui nu lyi'ya sca salmo, ntsu'hui nu ndlo'o 'in jun, xca nu nchcui' lenguas, uta ntsu'hui nu nchcui' cha' nu ndaa Ndiose 'in, a cunta ntsu'hui nu ndlyo scua la cha' can'. Nchgaajun cha' nu cu'ni um, cunan um ña'an nu culo jun si'ya cha' can'. ²⁷ Cha' ntsu'hui nu nchca ti' chcui' xca loo lengua, tca chcuin' tucua ti uta snan ti jun, una si'i tsatlyu chcuin' jun, lo' xca nu culyo scua la cha' can'. ²⁸ Una cha' a ntsu'hui nu tca culyo scua la cha' can', tsu'hue lati chcuin' seen tu'hua can' se'en ndiyo' ti'in jun, lo' chcuin' lyi'o can' 'in Ndiose lo'o cunta nu 'in ti. ²⁹ Ticui' cuaña'an jun nu chcuin' cha' 'in Ndiose tloo jun ta'a na, tucua ti uta snan ti jun ntsu'hui cha' chcuin' jun, lo' nchgaajun la ña'an jun xñi jun cunta cha' ta cui' ña'an nchcui' can'. ³⁰ Cha' Ndiose taa ñi cha' nu chcuin' xca nu ntsu'hui lja um, tca cula' ti' nu mdyisnan ycuin' culoo la can', ³¹ lo' cuaña'an tca chcuin' um cha' 'in Ndiose

cunda scaa um, ña'an ca si'yana tca cu'ni cha'an um nchgaa um lo' tsatlyu caja cha' tnu tiquee 'in um. ³² Lo' tsalca nu nchcui' cha' 'in Ndiose, cunda scaa can' ntsu'hui cha' xñi cunta 'in lo'o cha' can', ³³ si'yana Ndiose a lca ñi Ndiose nu n'ni tinto 'in nten, cui' ca nu n'ni ñi cha' si'yana tsatlyu tyi'in tsu'hue na. A cunta tsaña'an nguiaa cha' 'in jun ta'a na scasca se'en ndiyo' ti'in jun, ³⁴ jun cuna'an ntsu'hui cha' chcuca seen jun, si'yana a ntsu'hui cha' cuiya' 'in jun chcui' jun se'en ndiyo' ti'in um, cui' ca nu cu'ni suun jun 'in jun tsaña'an nchcui' quityi 'in Ndiose. ³⁵ Cha' nde'en la cha' nchca ti' jun cuñicha' jun, la na'an cuñicha' jun 'in nten 'in jun, si'yana a ntsu'hui cha' chcui' sca jun cuna'an lja se'en ndiyo' ti'in jun ta'a na. ³⁶ ¿Ta xque' ti' um si'yana se'en ndi'in um mducua suun cha' 'in Ndiose, uta na tsa se'en ndi'in ti um mdiyaa cha' can'? ³⁷ Cha' ntsu'hui nu ñan ti' si'yana nchca 'in chcui' cha' 'in Ndiose tloo jun, uta lyeed ndiya qui'an ti', cu'ni can' cunta cha' nu ngua'an re si'yana lca na cha' nu ndlo Ñi X'nan na tñan. ³⁸ Cha' ntsu'hui nu a cu'ni cunta cha' re, ticui' cuaña'an a cu'ni um cunta 'in can'. ³⁹ Can' cha' 'un jun ta'a na, cunan um ña'an nu chcui' um cha' 'in Ndiose, lo' a chcu ndijin um cha' ntsu'hui nu nchcui' lenguas, ⁴⁰ una lo'o suun ña'an, a cunta lo'o cha' tiyaa cu'ni um nchgaa cha'. Ña'an ntsu'hui cha' tyiqui'o ne' ngujui.

15

¹ A cunta 'un jun ta'a na, nchca tin' xu'huan ti' um tsaña'an nguiaa cha' tsu'hue 'in Cristo nu ycuin' lo'o um, cui' cha' nu ncuan xu'hue um, lo' tla ndon um lo'o cha' re hasta cua' ñii. ² Si'ya cha' re ntsu'hui cha' tyi'o laa um, cha' su'hua loo um cha' nu cua' ycuin', lo' cha' si'i, cua cha' ti ya qui'an ti' um xacan'. ³ Si'yana cua' mtsan' 'in um cha' nu ndon loo lati, cha' nu cua' m'ni cha'an, si'yana Cristo ngujui ñi si'ya qui'ya 'in na, tsaña'an nchcui' quityi 'in Ndiose, ⁴ ya tsi' ne' 'in ñi lo' mdyiqui'o ñi nu cua' ca snan tsaan, tsaña'an nchcui' quityi 'in Ndiose, ⁵ lo' ngulo'o tloo ñi 'in yu Tyo, chon' nde'en can' ngulo'o tloo ñi 'in ta'a tichcua yu nu ta'a mda'an ñi. ⁶ Chon' nde'en la tsatlyu ngulo'o tloo ñi 'in jun ta'a na, ndyijyi ca'yu ciento jun, ntsu'hui nu cua' ngujui, una qui'an la nu ti' lo'o. ⁷ Xacan' ngulo'o tloo ñi 'in yu Jacobo, chon' nde'en la can' ngulo'o tloo ñi 'in nchgaa yu ta'a mda'an ca ñi, ⁸ una la xiya' ti can' ngulo'o tloo ñi ñan, tsaña'an nchca ti' sca cuhui' nu a ntsu'hui cha' tiyaan chendyu. ⁹ Si'yana jo'o la ndi'in cha' ñan que 'in nchgaa la ña'an ta'a mda'an ñi, lo' ñi a ntsu'hui suun caja nu culo'o naan ñan lcan nu mdo'o hui ca 'in Ndiose, si'yana

mxitijin nu ti'i 'in jun nu cua' ya qui'an ti' 'in ñi. ¹⁰ Una si'ya cha' tsu'hue 'in Ndiose lcan tsaña'an nu lcan cua' ñii, lo' si'i cua cha' ti mdaa ñi cha' tsu'hue can' ñan, cui' ca nu nde qui'an la tñan nu cua' m'nin que 'in nchgaa la ña'an jun can', una si'i lo'o juesa 'ñan, cui' ca nu si'ya cha' tsu'hue 'in Ndiose nu nda yaa' ñan. ¹¹ A 'ni cha' siya' nan' uta jun can', una sca loo ti cha' nda'an ycu' hua, cui' cha' nu ya qui'an ti' um. ¹² Cha' nda'an ycu' hua si'yana mdyiqui'o Cristo, ¿ña'an ta nchcui' um scasca um si'yana a ntsu'hui cha' tyiqui'o ne' ngujui? ¹³ Lo' cha' a ntsu'hui cha' tyiqui'o ne' ngujui, a mdyiqui'o Cristo xacan'. ¹⁴ Cha' Cristo a mdyiqui'o ñi, a sca cunta ntsu'hui cha' nu nda'an ycu' hua, cui' cuaña'an cua cha' ti ya qui'an ti' um. ¹⁵ Ndiyato'o lo'o huare' lca hua nu cuiñi tsaña'an ndaa hua suun si'yana Ndiose m'ni ñi cha' mdyiqui'o Cristo. Lo' cha' ñi a mdyiqui'o ñi cha' na a ntsu'hui cha' tyiqui'o ne' ngujui. ¹⁶ Si'yana cha' a ndyiqui'o ne' ngujui, a mdyiqui'o Cristo xacan', ¹⁷ lo' cha' Cristo a mdyiqui'o ñi, cua cha' ti ndiya qui'an ti' um, lo' cui' ña'an ti nducui um qui'ya. ¹⁸ Cui' cuaña'an nchgaa nu cua' ngujui nu ya qui'an ti' 'in Cristo, cua' ngunan' cha' 'in can'. ¹⁹ Cha' nducua tloo na 'in Cristo tsalja ndi'in ti na loo chendyu re, ti'i lati xu'hue na que 'in nchgaa la tucui. ²⁰ Una Cristo cua' mdyiqui'o ñi, lo' lca ñi nu culoo mdyiqui'o lja ne' ngujui. ²¹ Si'ya scati yu qui'yu yten cha' ndyija loo chendyu re, cui' cuaña'an si'ya scati yu qui'yu ndyiqui'o ne' ngujui. ²² Si'ya Adán nchgaa tucui ntsu'hui cha' caja, cui' cuaña'an si'ya Cristo, nchgaa tucui chcuca chendyu 'in. ²³ Una cua' lca ña'an ntsu'hui cha' tyiqui'o na: Culo nducua la mdyiqui'o Cristo, lo' xa quiaan ñi xiya' qui'ni ca'an 'in nu ya qui'an ti' 'in ñi. ²⁴ Xacan' tsatii cha' nu nchca loo chendyu re, tyaa ñi cunta tñan nu yu'hui yaa' ñi 'in Stina Ndiose, xa cua' ngujlyo ñi 'in nchgaa nu ndlo tñan, lo'o nu ntsu'hui cha' cuiya' yaa', a cunta lo'o nu tla la cha' 'in. ²⁵ Cha' cua' lca si'yana culo ñi tñan la cua' m'ni ñi canan 'in nchgaa ta'a cusuun ñi. ²⁶ A cunta cujlyo ñi 'in xca ti ta'a cusuun na nu lca cha' ndyija. ²⁷ Si'yana —Ndiose cua' mxnu ñi nchgaa loo cha' nde tuquiya' Sñe' ñi—. Lo' xa nchcui' na si'yana nchgaa loo cha' cua' ntsu'hui yaa' can', una a lo'o Ndiose, ñi nu mxnu nchgaa loo cha', ntsu'hui yaa' can'. ²⁸ Xa cua' nguinu nchgaa loo cha' yaa' Sñe' Ndiose, xacan' tyaa ñi 'in ñi ycu' ca ñi yaa' Ndiose, ñi nu cua' mxnu nchgaa loo cha' yaa' can', ña'an ca si'yana scati Ndiose culo ñi tñan 'in nchgaa tucui. ²⁹ Cha' si'i, ¿ña'an ta tsato'o 'in nu nchcua tya lo'o cunta 'in ne' cua' ngujui, cha' na a ntsu'hui cha' tyiqui'o can'? ¿Ta si'i cua cha' ti nchcua tya ne' lo'o cunta 'in can'? ³⁰ Huare', ¿ta si'yana chen

chcui 'in hua nchgaa xaa, can' cha' a chcui' 'a hua si'yana tyiqui'o ne' ngujui? ³¹ 'Un jun ta'a na, nchgaa tsaan cua' m'nin tiqueen lo'o cha' ndyija, lo' nchcuin' cha' re si'yana ndyijyin ya' lca tiqueen lo'o um, sca cha' ti 'in na lo'o Ñi X'nan na Jesucristo. ³² Tsaña'an lyeec msu'huan juesa 'ñan quichen Efeso, ¿ñi cunta ntsu'hui mdijin scasca nu ti'i tuyaa' nten nu nguiaa cha' 'in ña'an nchca ti' ni la? Lo' cha' a ntsu'hui cha' tyiqui'o ne' ngujui, —tsu'hue lati tyisnan cu na lo' co'o na, si'yana quia cua' caja na—. ³³ A taa um ya' caja nu cuñilyi'o 'in um: Nu ndyi'an lo'o nten nu nducun' a s'ni cula' ti' can' cu'ni tñan tsu'hue. ³⁴ Can' cha' xñi um cunta 'in um lo' a cu'ni um qui'ya, si'yana ntsu'hui um a nchca chu'hui lyou um 'in Ndiose, lo' nchcuin' cha' re si'yana xijyi'o ti' um. ³⁵ Tina'an ntsu'hui nu nchcui': ¿Ña'an ta ntsu'hui cha' tyiqui'o ne' ngujui? ¿Ña'an ntsu'hui cha' ca chcan' loo ne' xiya'? ³⁶ 'Un ne' tinto, ta a jlyo ti' um si'yana sca mti nu ntya na, a chcuca na cha' si'i culo nducua la xityi na 'in na. ³⁷ Xa ntya na sca na, si'i yca can' ntya na, cui' ca nu ntya na sca mti nu cua' lca, ña'an nchca ti' sca mti trigo uta scasca la mti, ³⁸ una Ndiose n'ni ñi cha' nchcuca mti can' tsaña'an nu nchca ti' ñi, lo' cuaña'an n'ni ñi lo'o cunda scaa mti. ³⁹ Ticui' cuaña'an lo'o cunan', si'i scaña'an ti na: Ntsu'hui cunan' nten lo' ntsu'hui cunan' 'ni, ntsu'hui cunan' cula, a cunta ntsu'hui cunan' quiñi. ⁴⁰ Ticui' cuaña'an la ni' cuaan lo'o chendyu re, cua' lca na nu ndi'in 'in na, una si'i scaña'an ti xaa 'in na. ⁴¹ Si'yana xcaña'an xaa 'in cucha, lo' xcaña'an xaa 'in coo', a cunta xcaña'an xaa 'in cuii, si'yana cunda scaa cuii can' cua' lca ña'an xaa 'in na. ⁴² Ticui' cuaña'an ndi'in cha' 'in ne' ngujui xa tyiqui'o ne', nguitsi' ne' lo' nchca yuu cunan' ne', una tyiqui'o ne' lo'o sca cunan' nu a ntsu'hui 'a cha' ti' jlyo. ⁴³ Nguitsi' ne' lo'o sca cunan' nu coo', una tyiqui'o ne' lo'o sca cunan' nu tsu'hue ña'an. Nguitsi' ne' lo'o sca cunan' nu jo'o ti ndi'in cha' 'in, una tyiqui'o ne' lo'o sca cunan' nu ngula ti' tsala xaa. ⁴⁴ Nguitsi' ne' lo'o sca cunan' nu ngula lo'o ne', una tyiqui'o ne' lo'o sca cunan' nu cui ti nu taa Ndiose 'in ne'. Si'yana sca ta lca cunan' nten chendyu, lo' xca ta lca cunan' nu lyyaan tso' 'in Ndiose. ⁴⁵ Si'yana ndeña'an nchcui' quityi 'in Ndiose: —Mtñan ñi 'in culoo yu qui'yu nu lca Adán, lo' msu'hua ñi cusa 'in—, nde loo la can' yaan xca Adán, ñi nu lca chendyu 'in nten. ⁴⁶ Una si'i culo nducua la jui cunan' nu cui ti 'in na, cui' ca nu mhcuan na sca cunan' nu cua' ndi'in loo chendyu re, la xacan' qui'ni ca'an 'in na lo'o sca cunan' nu cui ti. ⁴⁷ Culoo yu qui'yu nguiaa' lo'o yuu si'yana loo chendyu re mdo'o yu, una ñi nu cua' nchca tucua can' mdo'o ñi nde ni'

cuaan, lo' cui' ñi lca Ñi X'nan na. ⁴⁸ Tsaña'an ndi'in cha' 'in yu nu nguiaa' lo'o yuu can', cuaña'an ndi'in cha' 'in nchgaa nu ndi'in loo chendyu re. Ticui' cuaña'an lo'o nchgaa nu nguiaa tso' 'in Ndiose, scaña'an ti can' lo'o ñi. ⁴⁹ Cui' tsaña'an lcuin nten chendyu nu cua' ndon lo'o na, ticui' cuaña'an ntsu'hui cha' ca chcan' loo lcuin Ndiose nu ndon lo'o na. ⁵⁰ Una chcuin' lo'o um, 'un jun ta'a na, si'yana cunan' nten lo'o tne ne' a tca sten can' se'en ndlo Ndiose tñan, ticui' cuaña'an lo'o sca na nu jlyo, a tca tyaa ti'in na lo'o na nu a ntsu'hui cha' jlyo. ⁵¹ Cua' ñii chcuin' xca cha' nu ntsu'hui cutsi' 'in Ndiose, si'i nchgaa na ntsu'hui cha' caja na, tyicana nchgaa na ntsu'hui cha' cha'an ña'an na, ⁵² tsati ntyin, tsaña'an nchca ti' xa ntyin' quilloo na, cui' xa nu xiya' ti quine cuhuii 'in Ndiose. Si'yana ntsu'hui cha' quine cuhuii can', xacan' tyiqui'o ne' ngujui lo'o sca cunan' nu cui ti nu a ntsu'hui 'a cha' jlyo, lo' naa ne' nu lo'o ntsu'hui cha' cha'an ña'an na. ⁵³ Si'yana cunan' nu ntsu'hui cha' jlyo re 'ni 'ni ca cha' chca na sca cunan' nu a ntsu'hui 'a cha' ti' jlyo, lo' cunan' nu ntsu'hui cha' caja re chca na sca cunan' nu a ntsu'hui 'a cha' ti' caja. ⁵⁴ Xa cua' mchca cunan' re sca cunan' nu a ntsu'hui 'a cha' ti' jlyo, lo' cunan' nu ntsu'hui cha' caja re chca na sca cunan' nu a ntsu'hui 'a cha' ti' caja, la xacan' tsa tucua ña'an nu nchcui' quityi 'in Ndiose: —Cha' ndyija cua' yatii cha' cuiya' 'in si'yana jui nu m'ni canan 'in. ⁵⁵ Nu'huin nu lca cha' ndyija, ¿la ncuca nu'huin nu m'ni ti'i? ¿Lo' la ncuca cha' cuiya' 'in—? ⁵⁶ Ti'i nu ndaa cha' ndyija can' yaan na si'ya qui'ya nu nducui nten, lo' si'ya lee 'in Ndiose, can' cha' nducui ne' qui'ya. ⁵⁷ Una cua' xu'hue 'in Ndiose si'yana ndaa ñi juesa 'in na, ngui'ni na canan si'ya Ñi X'nan na Jesucristo. ⁵⁸ Can' cha' 'un jun ta'a na nu ndyu'hui cuiya' tin' 'in, tyaa um juesa, a cu'ni na'an ti' um, lo' cuaña'an su'hua loo um tñan 'in Ñi X'nan na nchgaa xaa, si'yana cua' jlyo ti' um si'i cua cha' ti ngui'ni um tñan 'in Ñi X'nan na.

16

Cha' 'in lcuin

¹ Una cua' ñii chcuin' cha' 'in lcuin nu ntsu'hui cha' ca'an tñan na 'in jun ta'a na, lo' tsaña'an cha' nu mdi'in tyaan lo'o jun scasca se'en ndiy'o ti'in jun se'en lya'ya loo Galacia, cui' cuaña'an cu'ni um. ² Culoo tsaan 'in cunda scaa snan, cunda scaa um cua' ña'aaan n'ni um canan, tyi'in tya se'en um lcuin nu ntsu'hui cha' taa um, lo' a tsato'o xo' um 'in na xa tsa'an se'en ndi'in um. ³ Xa tyi'an se'en ndi'in um, ca'an tñan 'in tucua snan yu nu cua' ngulo ton um nu tsa lo'o lcuin can' quichen Jerusalén, lo' cui'ya yu scaa quityi

tsaa yu. ⁴ Lo' cha' ñan ti' um si'yana 'ni cha' tsa'an, tca tsa'an lo'o yu.

Ntsu'hui tiquee yu Pablo tsaa yu quichen Corinto

⁵ Nchca tin' tsa'an se'en ndi'in um xa cua' mdijin se'en lca Macedonia, si'yana nde tucueen Macedonia tsa'an. ⁶ Tina'an can' quinun lo'o um sca co' xaa, uta tsalja tyijjin tsaan nu tlya', lo' cuaña'an tca ta yaa' um 'ñan lo'o tucueen nu ti' tsa'an lan. ⁷ A nchca tin' tsa tijin tin se'en ndi'in um, nducua tloon quinun lo'o um sca co' xaa, cha' Ñi X'nan na taa ñi cha' cuiya'. ⁸ Nan' quinun quichen Efeso re tsaya' tiyaa ta'a Pentecostés, ⁹ si'yana cua' nguila sca se'en cu'nin tñan 'in Ndiose, sca tñan nu tlyu lo' ntsu'hui lyoo, tyicana qui'an 'a nten ti'i ti' ñan si'ya cha' re. ¹⁰ Lo' xa tiyaa yu Timoteo se'en ndi'in um, cu'ni cunta um 'in yu si'yana tyi'in yu ndon ti' yu, si'yana cui' ña'an nu n'nin tñan 'in Ñi X'nan na cuaña'an n'ni yu. ¹¹ Can' cha' ñi sca tucui lo' a nchca cha' tyi'ya te'en 'in yu, cui' ca nu tsu'hue ti ta yaa' um 'in yu tucueen nu tsaa yu, si'yana nducua tloon tiyaan yu se'en ndi'in, tsatlyu nta hua 'in yu lo'o jun ta'a na. ¹² Una cua' ñii chcuin' lo'o um cha' 'in yu Apolo, lyeec 'a mjñan cha' tsu'hue 'in yu tsaa yu se'en ndi'in um lo'o chcua xnan yu ta'a na, una a ncuca lca tiquee yu tsaa yu cui' xaa, una tsaa yu xa caja ña'an 'in yu.

Msla' ta'a yu Pablo lo'o jun Corinto

¹³ Tyi'in tiyaa um, lo' tla tyon um lo'o cha' nu ndiya qui'an ti' um, cu'ni tnu tiquee um lo' su'hua um juesa. ¹⁴ Nchgaa cha' nu cu'ni um cu'ni um 'in na lo'o cha' tsu'hue nu ndyi'o tiquee um. ¹⁵ Un jun ta'a na, cua' jlyo ti' um si'yana yu Estéfanos lo'o ta nten 'in yu, culo nducua la jun ya qui'an ti' jun 'in Ndiose se'en lyi'ya loo Acaya, a cunta lyeec 'a nda yaa' jun 'in nchgaa jun ta'a na. ¹⁶ Njñan cha' tsu'hue 'in um si'yana cu'ni cunta um 'in nten nu cuaña'an cha' 'in, ticui' cuaña'an tucua um tñan cha' nu nchcui' nchgaa nu nda yaa' lo' nsu'hua juesa 'in lo'o tñan 'in Ndiose. ¹⁷ Ndyijjin ya' tsu'hue ntsu'hui tiqueen si'yana yu Estéfanos, yu Fortunato lo'o Acaico mdiyaan yu se'en ndi'in, lo' n'nin cunta si'yana tñan loo um mdiyaan yu, ¹⁸ si'yana mdaa yu cha' tnu tiquee 'ñan tsaña'an ngui'ni yu lo'o um, can' cha' su'hua loo um nten nu lca cuaña'an. ¹⁹ Jun ta'a na nu ndiyo' ti'in scasca se'en lyi'ya loo Asia nchcui' cha' jun 'in um. A cunta yu Aquila lo'o Priscila, tsatlyu lo'o jun nu ndiyo' ti'in na'an 'in yu, lo'o nu chcui lca tiquee jun nchcui' cha' jun 'in um lo'o cunta 'in Ñi X'nan na. ²⁰ Nchgaa jun ta'a na nu ndi'in nde re nchcui' cha' jun 'in um. A cunta scasca um chcui' cha' ta'a um la sii' sca'

um lo'o sca cusya nu luhui 'in um. ²¹ Nan' yu Pablo ycuin' can nchcui' chan' 'in um lo'o cha' nu nda'an re. ²² Nu a ndyi'o cha' tsu'hue tiquee lo'o Ñi X'nan na Jesucristo, quio' tucua yuhue' chon' can'. Ñi X'nan na ntsu'hui cha' quiaan ñi. ²³ Cha' tsu'hue 'in Ñi X'nan na Jesucristo quinun lo'o um. ²⁴ Lyeec lca tiqueen lo'o um si'ya Cristo Jesús. Amen.

2 Corintios

Yu Pablo nchcui' cha' yu 'in jun Corinto

¹ Nan' yu Pablo, si'ya cha' cuiya' 'in Ndiose ngua'an tñan Jesucristo 'ñan tsa ycuin' cha' tsu'hue 'in ñi. Nan' lo'o yu ta'a na Timoteo ca'an tñan hua sca quityi re 'in um, 'un nu lca laa 'in Ndiose nu ndiy'o ti'in quichen Corinto, tsatlyu lo'o jun ta'a na nu ndi'in se'en lyi'ya loo Acaya. ² Stina Ndiose lo'o Ñi X'nan na Jesucristo taa ñi cha' tsu'hue chu'hui ni' cusya 'in um, lo' cu'ni ñi cha' tyi'in tsu'hue um.

Tsala ña'an mdijin yu Pablo nu ti'i

³ Tlyu ca cha' tsu'hue ntsu'hui 'in Stina Ndiose, cui' Sti Ñi X'nan na Jesucristo, ñi nu lyeec ngui'ni 'tnan 'in nten chendyu, cui' Ndiose nu tsu'hue ndaa cha' tnu tiqúee 'in ne'. ⁴ Cui' ñi lca nu ndaa cha' tnu tiqúee 'in na lo'o nchgaa cha' nu ndijin na, ña'an ca si'yana tca taa na cha' tnu tiqúee 'in nu ndijin cuati loo cha', cui' cha' tnu tiqúee nu ndaa Ndiose 'in na. ⁵ Tsaña'an nu ndijin na scasca nu ti'i si'ya Cristo, cui' cuaña'an si'ya Cristo nde lyeec la ndiyijyi cha' tnu tiqúee 'in na. ⁶ Cha' huare' ndijin hua nu ti'i, cui' si'yana nducua tloo hua tyi'o laa um lo' caja cha' tnu tiqúee 'in um. Cha' Ndiose ndaa ñi cha' tnu tiqúee 'in hua, cui' si'yana caja la cha' tnu tiqúee 'in um, lo' a cu'ni na'an ti' um xa ndijin um scasca nu ti'i tsaña'an ndijin huare'. ⁷ Can' cha' a ngui'ni tucua ti' hua lo'o um, si'yana jlyo ti' hua scaña'an ti ndijin na nu ti'i, cuaña'an tsatlyu ndaa Ndiose cha' tnu tiqúee 'in na. ⁸ Un jun ta'a na, nchca ti' hua si'yana ca cuiya' ti' um tsala nu ti'i mdijin hua se'en lyi'ya loo Asia, lo' ndiyijyin ya' tla yaan cha' can' 'in hua, cua' lca na a ta loo 'a hua, cua' mxñi ti' hua si'yana a tyi'o laa 'a hua. ⁹ Cha' ñi si'yana xtyi nta ti' hua nu caja hua, ña'an ca si'yana si'i tsa 'in ti hua chcua quilloo hua, cui' ca nu 'in Ndiose, ñi nu n'ni cha' ndyiqui'o nten. ¹⁰ Cui' ñi ngulo laa ñi 'in hua, lo' ndlo laa ñi 'in hua cua' ñii, lo' ti' nducua tloo hua culo laa ñi 'in hua tuyaa' cha' ndyija si'ya cha' nu chen nchcui 'in hua, ¹¹ a cunta lo'o um njñan um 'in Ndiose si'ya cha' 'in hua, lo' cuaña'an qui'an la nu tyaa xu'hue 'in Ndiose si'ya cha' tsu'hue nu cu'ni ñi lo'o hua, tsaña'an nu xcuen ñi 'in nchgaa nu njñan 'in ñi si'ya hua.

A ncuu tsaa yu Pablo quichen Corinto

¹² Nde cha' nu tsu'hue lati ntsu'hui tiqúee hua, lo' ndii ti' hua si'yana ñi ndi'in cha' 'in hua tloo Ndiose, lo'o suun ña'an ndu'hui hua chendyu tloo nten, lo' nde lyeec lati lo'o um, una si'i lo'o cha' tiyaa 'in nten chendyu, cui' ca nu si'ya cha' tsu'hue 'in Ndiose nu

ndaa ñi 'in hua. ¹³ Si'yana a ngua'an hua cha' nu a tca chcui' um uta a qui'ya um cha' tiyaa, can' cha' nducua tloon qui'ya tsu'hue la um cunta cha' re. ¹⁴ Lo' ñi a nchca qui'ya tsu'hue um cunta ña'an ndi'in cha' 'in hua, una xa nu quiaan Ñi X'nan na Jesús xacan' ca tsu'hue chu'hui tiqúee um lo'o hua tsaña'an tsu'hue ntsu'hui tiqúee hua lo'o um cua' ñii. ¹⁵ Si'yana cuaña'an ndyi'o tiqúeen lo'o um, can' cha' ncuu tin' tsa'an se'en ndi'in um culo nducua la, lo' tsato'o tucua ya' tijin se'en ndi'in um, ¹⁶ ñan tin' tijin se'en ndi'in um xa tsa'an Macedonia, lo' xa nde xitucuin tijin xiya', xacan' ta yaa' um 'ñan tsa'an se'en lca Judea. ¹⁷ ¿Ta ñan ti' um si'yana tucua cha' tiyaa 'ñan xa mdi'in tyaan cha' re? Xa cu'nin sca cha', ¿ta ñan ti' um cu'nin ña'an nu nchca tin', lo' cunen: Tsa'an, lo' ticui' xaa: A tsa'an? ¹⁸ Si'yana ñi ndi'in cha' 'in Ndiose, a tca chcui' hua lo'o um: Cui' na, lo' ticui' xaa: Si'i na. ¹⁹ Si'yana tsaña'an nguiaa cha' 'in Jesucristo, Sñe' Ndiose, nu mda'an ycu'i' hua lo'o um, nan' lo'o Silvano lo'o Timoteo, a nda'an lo'o hua tucua cha' tiyaa, ta chcui' hua lo'o um: Cui' na, lo' ticui' xaa chcui' hua: Si'i na. Cui' ca nu scaña'an ti nchcui' hua lo'o um: Cui' na, si'yana cuaña'an nguiaa cha' 'in ñi. ²⁰ Si'yana nchgaa cha' nu cua' mdi'in tyaa Ndiose lo'o na, cui' Cristo lca cha' can', lo' si'ya ñi n'ni tnu na 'in Ndiose lo' nchcui' na: Amen. ²¹ Ndiose lca nu ngui'ni cha' nchca ñi cha' 'in hua lo'o um si'ya Cristo, a cunta ngulohui ñi 'in na, ²² lo' mjyi'in ca'an ñi sca cuiya' 'in na, cui' Espiritu nu ntsu'hui ni' cusya 'in na si'yana tca chcuan na cha' tsu'hue nu taa ñi. ²³ Tloo Ndiose nchcui' cha' re, ñi nu ndyu'hui llyoo cusya 'ñan, nde cha' nu a nchca tsa'an quichen Corinto, si'yana a nchca tin' cuiju yuhuan' 'in um lo'o cha' nu chcuin'. ²⁴ Una si'i si'yana xicu'ni hua 'in um tsa qui'an ti' um cha' re, cui' ca nu ndyi'o tiqúee hua ta yaa' hua 'in um si'yana nde lyeec la ca tsu'hue chu'hui tiqúee um, si'yana tla ndon um lo'o cha' nu ndiya qui'an ti' um.

2

¹ Can' cha' a msu'huan 'an juesa tsa'an se'en ndi'in um, si'yana a nchca tin' cu'ni lyi'un cusya 'in um. ² Cha' nan' m'nin lyi'un cusya 'in um, ¿ti nu cu'ni chu'hue lca cusya 'ñan, cha' si'i 'un nu m'nin lyi'un cusya 'in? ³ Can' cha' ngua'an tñan quityi can' 'in um, si'yana xa tyi'an se'en ndi'in um, a cu'ni lyi'un um cusya 'ñan, cui' ca nu cu'ni um cha' ca tsu'hue chu'hui tiqúeen, lo' nducua tloon tsatlyu ca tsu'hue chu'hui tiqúee na lo'o um. ⁴ Xa ngua'an quityi can' 'in um ndiyijyin ya' ti'i nga'an 'ñan, hasta ngu'ya tu'hua tiqúeen lo' nguilo tyi'a quillon, una si'i si'yana ncuu tin' cu'nin lyi'un cusya 'in um, cui' ca nu

si'yana ca cuiya' ti' um tsala ña'an tlyu cha' tsu'hue ndyi'o tiqueen lo'o um.

M'ni yu Pablo cha' tlyu ti' 'in nu m'ni qui'ya

⁵ Cha' ntsu'hui nu m'ni lyi'un cusya 'ñan, una si'i tsa 'ñan nan' ti, cui' ca nu nchgaa um m'ni lyi'un can' cusya 'in um, (loo nu a chcuin' lan cha' re lo'o um). ⁶ Cui' lya tsaña'an qui'an jun mxitijin jun nu ti'i 'in can', ⁷ una cua' ñii nde tsu'hue lati cu'ni um cha' tlyu ti' 'in can' lo' taa um cha' tnu tiqee 'in, ña'an ca si'yana a lu'ni ti' can' siya' ti. ⁸ Can' cha' jñan cha' tsu'hue 'in um, cunan um ña'an chca tsu'hue lca tiqee can' xiya'. ⁹ Nchgaa can' cha' ngua'an tñan quityi can' 'in um, lo' cuaña'an ca cuiya' tin' cha' na nchca ja'an um nchgaa cha' nu ycuin' lo'o um. ¹⁰ Cha' ntsu'hui nu cu'ni um cha' tlyu ti' 'in, lo'on nan' cu'nin cha' tlyu ti' 'in can', a cunta cha' ntsu'hui cha' nu ti' nducui ncha'an 'in can' cua' m'nin cha' tlyu ti' 'in, lo' si'ya um can' cha' m'ni cha' re tloo Cristo, ¹¹ ña'an ca si'yana a cuñilyi'o Laxa'an 'in na, si'yana jlyo tsu'hue ti' na tsala ña'an mañan can'.

A na'an ta'a yu Pablo lo'o yu Tito quichen Troas

¹² Xa mdyi'an quichen Troas si'yana chcuin' cha' tsu'hue 'in Cristo, lo' siya' mdaa Ñi X'nan na cha' cuiya' cu'nin tñan can', ¹³ una a nguinu tsu'hue lca tiqueen si'yana a na'an 'in yu ta'a na Tito, can' cha' msla' ta'a hua lo'o jun ndi'in can', lo' mdo'on ngui'an se'en lyi'ya loo Macedonia.

Cua' m'ni na canan si'ya Cristo

¹⁴ Una tyaa na xu'hue 'in Ndiose si'yana ndaa ñi cha' cuiya' n'ni ñi canan nchgaa xaa si'ya Cristo Jesús, lo' tsaña'an nguaa cha' 'in sca na nu xityi'i, cui' cuaña'an nguine yu'hui cha' 'in ñi nchgaa se'en si'ya hua. ¹⁵ Si'yana cunta 'in Ndiose lca hua sca na nu xityi'i si'ya Cristo, lo' nguine yu'hui tyi'i can' lja nten nu ntsu'hui cha' tyi'o laa lo'o nu ntsu'hui cha' quinan'. ¹⁶ Tyi'i cha' ndyija lca na 'in can' lo' tsa lo'o na 'in loo cha' ndyija, una tso' 'in nten nu ntsu'hui cha' tyi'o laa lca na sca chendyu nu cui ti' 'in ne' tsala xaa. Cha' cuaña'an ndi'in cha' re, ¿ti nu tca tsa lo'o 'in na? ¹⁷ Una a lo'o hua ngui'ni hua ña'an n'ni scasca la tucui nu nsu'hua cha' cuiñi loo cha' 'in Ndiose lo' ngui'ni jyinsya lo'o cha' can', cui' ca nu ñi ndi'in cha' 'in hua tloo Ndiose, lo' cui' cunta 'in ñi nda'an ycu'i hua cha' tsu'hue 'in Cristo.

3

Nda'an ycu'i yu nguso 'in Ndiose cha' nu cui ti

¹ ¿Ta xiya' tyisnan taa hua suun lo'o um si'yana chu'hui lyoo um 'in hua? ¿Ta xtyi

ti' um jñan um sca quityi 'in hua nu taa suun ña'an nten lca hua, uta nchca ti' um taa um sca quityi chcua yaa' hua, tsaña'an n'ni scasca la tucui? ² ¿Ta si'i cui' um lca um quityi can', cui' sca quityi nu cui' ntsu'hui ni' cusya 'in hua, nu nchgaa tucui ndyu'hui lyoo lo' nchcui' 'in na? ³ Nchca chcan' loo si'yana lca um sca quityi ngua'an Cristo si'ya cha' nu ycu'i hua lo'o um, ngua'an ñi quityi can' una si'i lo'o tyintya, cui' ca nu lo'o Espiritu 'in Ndiose, ñi nu lo'o ca, ñi si'i loo ca' quee ngua'an scua cha' can', cui' ca nu nguinu scua na ni' cusya 'in um. ⁴ Si'ya Cristo ndyiji cha' tnu tiqee 'in hua tloo Ndiose, ⁵ una si'i lo'o cunta 'in hua ndon tiyaa hua, uta ticui' hua nda hua loo hua, cui' ca nu ndon tiyaa hua si'ya cha' cuiya' 'in Ndiose. ⁶ Si'ya ñi can' cha' nchca n'ni hua tñan re, sca cha' nu cui ti mdi'in tyaa ñi, una si'i lo'o cunta 'in lee, cui' ca nu lyaan na lo'o tso' 'in cusya 'in na, si'yana lee can' ndlo na tñan caja nten, una Espiritu ndaa chendyu 'in ne'. ⁷ Lee nu nguinu scua loo ca' quee nu ndlo qui'ya 'in nten loo cha' ndyija, cha' yan lo'o na sca cha' cuiya' nu tlyu, nu hasta ne' Israel lo' a ncuu ña'an ne' tloo Moisé, loo nu lye ncha'an xaa 'in na, sca xaa nu ntsu'hui cha' tsatii cha' 'in. ⁸ ¿Ña'an la ca tñan tsu'hue nu cu'ni Espiritu lo'o na? ⁹ Cha' cuaña'an tlyu cha' cuiya' yan lo'o lee nu ndlo qui'ya 'in nten, una nde lye lati tlyu cha' cuiya' yan lo'o cha' nu tca xnu luhui 'in na tloo Ndiose. ¹⁰ Siya' tlyu cha' cuiya' yan lo'o lee can', una yatii cha' 'in na, si'yana a mchca ta'a cha' 'in na tsaña'an tlyu cha' cuiya' re. ¹¹ Cha' tlyu cha' cuiya' 'in nu cua' mdijin can', una tlyu lati cha' cuiya' yan lo'o cha' nu a tsatii 'a re. ¹² Cha' cuaña'an nducua tloo hua lo'o cha' re, una a ntsen hua chcu'i la hua cha' re, ¹³ si'i ña'an m'ni Moisé xa mducun yu tloo yu lo'o sca te' si'yana a ña'an ne' Israel ña'an ngua ndyuhui' xaa can' tloo yu, ¹⁴ si'yana mhcun cha' tiyaa 'in ne', lo' cuaña'an ndi'in cha' 'in nten hasta cua' ñii xa nchcui' ne' quityi cula can', cua' lca na ti' nchcun tloo ne' lo'o te' can', una scati Cristo tca sla ñi cha' tiyaa 'in ne'. ¹⁵ Hasta cua' ñii xa nchcui' ne' quityi nu ngua'an Moisé, ticui' te' can' nchcui ndijin na ni' cusya 'in ne'. ¹⁶—Una xa ndyaa ti' nten 'in Ñi X'nan na, nguitan te' can' tloo ne'—. ¹⁷ Si'yana Ñi X'nan na lca ñi Espiritu, lo' se'en ntsu'hui Espiritu 'in Ñi X'nan na, ñi sca cha' lo' a nchcui ndijin. ¹⁸ Nchgaa na nan' 'ya na loo cunan se'en nchcan' xaa 'in Ñi X'nan na, ñi a nchcun 'a tloo na, lo' cunda scaa tsaan ngua nxisa'an ñi 'in na tsaña'an nu lca ñi ycu'i ñi, lo' cui' Espiritu 'in Ñi X'nan na ngui'ni ñi cha' re.

4

¹ Ndiose lye mña'an 'tnan ti' ñi 'in hua,

can' cha' a ngui'ni na'an ti' hua lo'o tñan re nu mxnu ñi 'in hua. ² Nxcuan tloo hua nchgaa cha' ngunan' nu ngui'ni cunan ti nten, cha' nu ndaa cha' jyi'o 'in ne', lo' a nda'an hua lo'o cha' mañan, uta nxsitsa'an hua cha' 'in Ndiose. Cui' ca nu ndlyo scua la hua cha' nu ñi lo'o nchgaa tucui, lo' ca cuiya' ti' ne' si'yana ndu'hui hua sca chendyu nu luhui tloo Ndiose. ³ Cha' ntsu'hui nchcun cha' tsu'hue 'in Cristo nu nda'an ycui' hua, una ntsu'hui nchcun na 'in nten nu ntsu'hui cha' quinan' cusya 'in. ⁴ Lo' si'ya laxa'an nu ndlo tñan loo chendyu re, mducun cha' tiyaa 'in nten nu a ndiya qui'an ti' 'in Ndiose, ña'an ca si'yana a qui'ni xaa 'in ne', cui' xaa nu ljaan loo cha' tsu'hue 'in Cristo, ñi nu lca lcuin ca Ndiose. ⁵ Si'yana a nda'an ycui' hua cha' nu 'in hua, cui' ca nu nchcui' hua cha' 'in Ñi X'nan na Jesucristo, lo' cunta 'in huare' lca hua nguso 'in um si'ya cha' tsu'hue nu ndyi'o tiquee hua si'ya Jesús. ⁶ Ndiose, ñi nu ngulo tñan si'yana xtyi xaa se'en tla yta, cui' ñi lca ñi xaa nu msti ni' cusya 'in na, ña'an ca si'yana quila cha' tiyaa 'in na, lo' chu'hui lyoo na tsala ña'an tsu'hue ña'an xaa 'in Ndiose nu chcan' si'ya Jesucristo.

Chcua quiloo na cha' nu ndiya qui'an ti' na

⁷ Una cua' ntsu'hui cha' cuilyiya' re ni' cusya 'in hua, huare' nu nguiaa' lo'o yuu, si'yana ca chcan' loo tsala ña'an tlyu cha' cuiya' 'in Ndiose, lo' si'i lo'o cunta 'in hua. ⁸ Siya' ndijin hua scasna nu ti'i, una nda loo hua, siya' a jlyo 'a ti' hua ña'an ca, una si'i can' cha' nxiya' ti' hua, ⁹ siya' ndiyiji nu nducui ncha'an 'in hua, una a ndla yaa' Ndiose 'in hua, lo' siya' njiyi' in quee ne' 'in hua, una a nchca cujlyo ne' 'in hua, ¹⁰ la ña'an ti nda'an hua, a s'ni cui' cha' ndyija nta hua si'ya Jesús, ña'an ca si'yana ca chcan' loo chendyu 'in Jesús loo chendyu 'in hua. ¹¹ Si'yana tsalca huare' nu ti' lo'o, nchgaa xaa ndon tiyaa hua caja hua si'ya Jesús, se'en nu ca chcan' loo chendyu 'in Jesús loo chendyu 'in hua, huare' nu lca cunan' nu ntsu'hui cha' tsatii cha' 'in. ¹² Cuaña'an chen nchcui 'in hua nchgaa xaa lo'o cha' ndyija, una 'un cua' jui chendyu 'in um lo'o tso' nu 'in Ndiose. ¹³ Scaña'an ti lca tiquee hua lo'o nu ycui' sca cha' nu nguinu scua loo quityi 'in Ndiose: —Nan' ya qui'an tin', can' cha' ycuin—, cui' cuaña'an huare', ndiya qui'an ti' hua, can' cha' nchcui' hua. ¹⁴ Jlyo ti' hua si'yana ñi nu m'ni cha' mdyiqui'o Ñi X'nan na Jesús, ticui' cuaña'an cu'ni ñi cha' tyiqui'o na si'ya Jesús, lo' tsatlyu tsa lo'o ñi 'in na tloo Ndiose. ¹⁵ Ndjijn hua nchgaa nu ti'i re si'ya um, ña'an ca si'yana ca qui'an la nten nu chcua cha' tsu'hue 'in Ndiose, lo' cuaña'an nde lyee la tyaa can' xu'hue 'in ñi lo' cu'ni tnu 'in ñi. ¹⁶ Can' cha' a ngui'ni na'an ti' hua,

siya' nguia nchca cula hua, una cusya 'in hua nde lyee la nguia nchca cui na cunda scaa tsaan. ¹⁷ Tsa chin' ti'i nu ndijin hua cua' ñii lca na cha' nu tsa tyijjin ti, una tiyaa xaa nde lyee la tlyu cha' tsu'hue qui'ni ca'an 'in hua, lo' tsala xaa tyi'in hua loo xaa 'in ñi, ¹⁸ can' cha' a chcua quiloo hua cha' nu chcan' loo chendyu re, cui' ca nu chcua quiloo hua cha' nu a chcan', si'yana cha' nu chcan' tsa ndyijjin ti cha' 'in na, una cha' nu a chcan' a ntsu'hui cha' tsatii na.

5

¹ Cua' jlyo ti' na si'yana lca na sca cunan' nu jo'o ti ndi'in cha' 'in tsaña'an nguiaa cha' 'in sca te' na'an, lo' xa nu jlyo cunan' re Ndiose cua' mdi'in tyaa ñi cha' si'yana taa ñi xca cunan' nu cui ti 'in na, sca na'an nu chcuan na cunta la ni' cuaan tsala xaa, nu a nguiaa' lo'o juesa 'in nten chendyu. ² Can' cha' hasta ndiyaan ti' na si'yana lyee lca tiquee na nu cua' chcuan na cunta cunan' nu cui ti can' la ni' cuaan, ³ cuaña'an chca cui cunan' na lo' a quinu na lo'o cha' jyi'o. ⁴ Lja ndi'in na loo chendyu re hasta ndiyaan ti' na loo nu ti'i nga'an 'in na, si'yana a nchca ti' na quinu na lo'o cha' jyi'o si'ya cunan' re, cui' ca nu lca tiquee na chca cui na lo' cha'an na lo'o chendyu nu a tsatii 'a. ⁵ Ndiose lca nu mdi'in tyaa cha' re lo'o na, cua' mdaa ñi sca cuiya' 'in na, cui' Espíritu nu ntsu'hui ni' cusya 'in na, si'yana tca chcuan na cha' tsu'hue 'in ñi. ⁶ Can' cha' scaña'an ti chcua quiloo na loo cha' tsu'hue re, si'yana cua' jlyo ti' na tsalja ndon na loo chendyu re a nchca tyia ti'in na lo'o Ñi X'nan na, ⁷ (si'yana loo chendyu re nducua quiloo na cha' nu a chcan', lo' a nchcui ncha'an na cha' nu chcan'), ⁸ cui' ca nu nducua tloo na, lo' ca lca tiquee na tyi'in na lo'o Ñi X'nan na lo' xnu ti'in na cunan' re. ⁹ Can' cha' nchgaa xaa quila nan na ña'an nu quinu tsu'hue tiquee ñi lo'o na, lja nu ndi'in na loo chendyu re uta xa cua' mdiyaa na tloo ñi. ¹⁰ Si'yana nchgaa na ntsu'hui cha' tiya ton na tloo Cristo se'en n'ni cuiya' ñi cha', cunda scaa na ntsu'hui cha' xñi siya' na cua' ña'an tñan m'ni na lja mdi'in na loo chendyu re, ta m'ni na tñan tsu'hue uta cha' ngunan'.

Ncuan xu'hue Ndiose 'in na si'ya Cristo

¹¹ Jlyo ti' na cu'ni Ñi X'nan na xñan bsya 'in nten, can' cha' nan hua ña'an nu qui'ya ne' cha' tiyaa, una Ndiose jlyo tsu'hue ti' ñi ña'an nten lca hua, lo' nducua tloo hua si'yana lo'o um tca qui'ya um cunta cha' re. ¹² Una si'i si'yana nchca ti' hua taa hua loo hua lo'o um, cui' ca nu ndaa hua se'en si'yana ca tsu'hue chu'hui tiquee um lo'o hua, lo' cuaña'an tca xcuen um 'in nu nchcua quiloo 'in nten, lo' si'i cha' nu ntsu'hui ni' cusya 'in ne'. ¹³ Cha' xque' ti' um ndiyo' hua, una ndiyo' hua si'ya

cha' 'in Ndiose, lo' cha' chcuu cha' tiyaa 'in hua, cui' si'yana lyeec lca tiqee hua lo'o um. ¹⁴ Cui' cha' tsu'hue 'in Cristo lca nu nxicu'ni 'in hua lo'o tñan re, lo' ncuu cuiya' ti' hua si'yana scati ñi ngujui ñi tñan loo nchгаа tucui, cuaña'an yato'o nchгаа na ngujui na lo'o tso' nu 'in Ndiose, ¹⁵ lo' si'yana ngujui ñi tñan loo nchгаа tucui, naa nu ndiya qui'an ti' 'in ñi a tyu'hui 'a na chendyu lo'o cunta 'in na, cui' ca nu lo'o cunta 'in ñi nu ngujui tñan loo na lo' mdyiqui'o ñi. ¹⁶ Cua' ñii chcuu nu nguiaa nde loo re, a cu'ni cuiya' 'a hua 'in nten ña'an ndyon ne' lo'o tso' 'in cunan' ne', lo' siya' cuaña'an yu'hui lyouo hua 'in Cristo tsaña'an nu ndyon ñi, una cua' ñii xcaña'an ntsu'hui lyouo hua 'in ñi. ¹⁷ Si'yana nu cua' nguiaa tso' 'in Cristo, sca nten nu cui' ti lca can', cua' mdijin cha' tca can', lo' cua' ñii mchca cui nchгаа loo cha'. ¹⁸ Nchгаа cha' re llyaan na tso' 'in Ndiose, ñi nu m'ni cha' ca tsu'hue cha' 'in na lo'o ñi si'ya Cristo, mxnu ñi tñan re 'in hua si'yana chcuu' hua lo'o nten ña'an ntsu'hui cha' quinu tsu'hue cha' 'in ne' lo'o ñi. ¹⁹ Ndiose sca cha' ti 'in ñi lo'o Cristo xa nguinu tsu'hue cha' 'in na lo'o ñi, a ndlo qui'ya ñi 'in nten, lo' yato'o mxnu ñi tñan re 'in hua si'yana chcuu' hua lo'o nten ña'an ntsu'hui cha' quinu tsu'hue cha' 'in ne' lo'o ñi. ²⁰ Can' cha' lca hua nten nu nda'an lo'o cha' cuiya' 'in Cristo, ña'an loo cha' si'yana Ndiose lca nu nchcuu' lo'o um tñan loo hua. Jñan hua cha' tsu'hue 'in um lo'o cha' cuiya' 'in Cristo si'yana cu'ni chu'hue um cha' 'in um lo'o Ndiose. ²¹ Yato'o msu'hua Ndiose qui'ya nducui na chon' Cristo, ñi nu a sca qui'ya nducui, ña'an ca si'yana quinu luhui na tloo Ndiose si'ya ñi.

6

¹ Tsatlyu ngui'ni hua tñan lo'o Ndiose, can' cha' jñan hua cha' tsu'hue 'in um si'yana si'i cua cha' ti cuan xu'hue um cha' tsu'hue nu mdo'o tiqee Ndiose, ² si'yana nchcuu' quityi 'in Ndiose: —Cui' 'a ña'an tsaan m'nin cunta cha' nu ycu' um, cui' cuaña'an lo'o tsaan nu nguinu cha' tyi'o laa um, cua' mdan yaan' 'in um. Cua' ñii ya tucua tsaan can', cui' tsaan nu tca tyi'o laa um—. ³ Cunan hua ña'an si'yana ñi sca tucui lo' a taa qui'ya 'in hua, si'yana a quinan' tñan ngui'ni hua, ⁴ cui' ca nu ndlo'o xñan hua 'in hua chcuu' ña'an nguiaa cha' 'in nguso 'in Ndiose. Nda loo hua lo'o scasca cha', uta xa lyeec ndijin hua nu ti'i, uta lo'o cha' nu 'ni 'in hua, uta lo'o cha' nduhue ti' nu nsñi su'hua yaa' 'in hua, ⁵ ta xa njyi'in ne' 'in hua, uta nsu'hua ne' 'in hua na'an chcuu, ta xa nxilo ti'in ta'a ne' si'ya hua, a cunta xa ngui'ni hua tñan lyeec ya', uta nguitsa sla hua, lo' ta ndijin yte' ti' hua. ⁶ Cui' cuaña'an ndu'hui hua sca chendyu nu luhui, tsu'hue ndyi'ya hua cunta cha' nu ñi, ntsu'hui cha' tlyu ti' 'in

hua lo'o scasca tucui, ntsu'hui cha' tsu'hue 'in hua lo'o nten, cui' Espiritu nu Luhui 'in Ndiose ntsu'hui ni' cusya 'in hua, ñi ndi'in cha' 'in hua tsaña'an ndyi'o cha' tsu'hue tiqee hua lo'o nten, ⁷ nchcuu' hua cha' nu ñi, lo' nda'an lo'o hua cha' cuiya' 'in Ndiose, chcuu tyi'iin tso' tca culaa hua 'in hua si'ya cha' nu ñi ndiya qui'an ti' hua, ⁸ ntsu'hui nu nscuen cuaan 'in hua lo' ntsu'hui nu ndyi'ya te'en 'in hua, cui' cuaña'an ntsu'hui nu nxiycha' 'in hua lo' ntsu'hui nu tsu'hue ndaa suun cha' 'in hua, ntsu'hui nu nchcuu' si'yana lca hua sca nu cuiñi, una huare' ñi ndi'in cha' 'in hua. ⁹ N'ni ne' cunta si'yana a tucui ndyu'hui lyouo 'in hua, siya' mscua cween cha' 'in hua, chen nchcuu' 'in hua lo'o cha' ndyija, una ti' lo'o hua, lyeec nxitijin ne' 'in hua nu ti'i, una a nchca caja hua, ¹⁰ cua' lca na lu'un ti' hua, una nchгаа xaa tsu'hue ntsu'hui tiqee hua, ti'i ña'an chendyu 'in hua, una qui'an nu cua' ngui'ni cuiliyi'ya hua 'in, siya' a sca na ndi'in 'in hua, una nchгаа cha' cua' jui 'in hua. ¹¹ Can' cha' cua' ñii, 'un jun ta'a na Corinto, cua' ycu' la hua lo'o um nchгаа cha', lo' msla hua cusya 'in hua lo'o um. ¹² Ñi siya' lo' a mscuan tloo hua 'in um, tyicana 'un mducun um cusya 'in um lo'o hua. ¹³ Lo' si'yana ca su'hua cha' 'in na lo'o um, (nchcuin' lo'o um tsaña'an nchcuu' na lo'o sca sñe' na), xla um cusya 'in um lo' cuan xu'hue um 'in hua.

Lca na laa 'in Ndiose nu lo'o ca

¹⁴ A nchca cha' ca sca cha' ti 'in um lo'o nten nu a ndiya qui'an ti' 'in Ndiose, si'yana ¿ña'an ta tca chcuu ta'a cha' tsu'hue lo'o cha' ngunan'? ¿Ta nchcuu ta'a cha' 'in xaa lo'o tla yta? ¹⁵ ¿Ta nchcuu ta'a cha' 'in Laxa'an lo'o Cristo? ¿Ta su'hua ña'an nguiaa cha' 'in sca nu ndiya qui'an ti' lo'o nu a ndiya qui'an ti'? ¹⁶ ¿Ta tca ca sca cha' ti laa 'in Ndiose lo'o lcuin jo'o? 'Un lca um laa 'in Ndiose, ñi nu lo'o ca, cui' ña'an juin Ndiose: —Nan' tyi'in sca se'en ti lo'o ne', lo' quilyun lja ne', can Ndiose 'in ne' lo' cui' ne' ca ne' quichen 'ñan —. ¹⁷ Can' cha' ndeña'an juin Ñi X'nan na: —Tyi'o tso' um lja nten cua, lo' tyi'in um xca se'en, lo' ñi a sten yu'hui um lo'o cha' nu coo', lo' nan' cuan xu'huen 'in um, ¹⁸ lo' cu'ni um cunta si'yana nan' lcan Sti um, lo' 'un lca um sñen', yu qui'yu uta nu cuna'an, ndeña'an nchcuu' Ñi X'nan na, ñi nu tla la cha' 'in—.

7

¹ Can' cha' 'un jun nu ndyu'hui cuiya' ti' hua 'in, cha' cuaña'an tlyu cha' tsu'hue nu mdi'in tyaa Ndiose lo'o na, tyi'o tso' na sii' nchгаа cha' ngunan' lo' suhui na 'in na lo'o tso' 'in cunan' na lo'o cusya 'in na, lo' cunan na ña'an tyu'hui na luhui ti si'ya ytsen nu ntsu'hui 'in na tloo Ndiose.

Tsu'hue ntsu'hui tiquee yu Pablo si'ya jun Corinto

² Cuan xu'hue um 'in hua, si'yana a tucui nu m'ni hua ti'i lo'o, ñi a tucui nu ngulo ngunan' hua 'in, lo' ñi a tucui nu nguñi lyi'o hua. ³ A nchcui' hua cha' re si'yana culo qui'ya hua 'in um, cui' ca nu xiya' nchcui' hua si'yana lyeec 'a lca tiquee hua lo'o um, siya' caju na uta tyi'in na tsatlyu lo'o um. ⁴ Ndyijyin ya' la tiquee hua lo'o um, ndiya 'a ti' hua ña'an nguiaa cha' 'in um, lo' jui cha' tnu tiquee 'in hua, a cunta lyeec 'a tsu'hue ntsu'hui tiquee hua siya' ndijin hua scasca nu ti'i. ⁵ Cha' ñi si'yana xa mdiyaa hua se'en lca Macedonia, a jui ña'an xitñan' hua, cui' ca nu chcuu tyi'in tso' mdijin hua cha', sca tso' can' mxitjin ne' 'in hua nu ti'i, a cunta ytsen hua. ⁶ Una Ndiose, ñi nu ndaa cha' tnu tiquee 'in nu lu'un ti' cusya 'in, mdaa ñi cha' tnu tiquee 'in hua xa mdiyaa yu Tito se'en ndi'in hua. ⁷ Lo' si'i tsaloo si'yana mdiyaa yu, cui' ca nu si'ya cha' tnu tiquee nu mdaa um 'in yu jui cha' tnu tiquee 'in hua, mdaa yu suun si'yana lyeec lca tiquee um lo'o hua, ña'an ngu'ya tu'hua tiquee um, tsala ña'an nsu'hua um cha' nduhue ti' tiquee um si'ya hua, can' cha' nu lyeec lati tsu'hue ntsu'hui tiquee hua cua' ñii. ⁸ Siya' m'nin lyi'un cusya 'in um lo'o quityi nu ngua'an tñan can', una si'i can' cha' ti'i ntsu'hui tiqueen. Cha' ñi si'yana msu'huan cha' nduhue ti' tiqueen xa ngua'an tñan 'in na, una xi'i ti' ngulu'un ti' um si'ya cha' can'. ⁹ Una cua' ñii mchca tsu'hue lca tiqueen, una si'i si'yana ngulu'un ti' um, cui' ca nu si'yana jui ña'an xitsa'an um cha' tiyaa 'in um. Cha' xi'in can' ya lo'o na 'in um tloo Ndiose, lo' a sca ti'i m'ni hua lo'o um. ¹⁰ Cha' xi'in nu llyaan tso' 'in Ndiose cu'ni na cha' quia nan na 'in ñi, cui' ñi xitsa'an ñi cha' tiyaa 'in na se'en nu tyi'o laa na, lo' a tsaa ti'i tiquee na si'ya cha' can', una cha' xi'in nu llyan lo'o chendyu re ndyi'an lo'o na 'in ne' loo cha' ndyija. ¹¹ Una cua' ñii si'yana nguia nan um 'in Ndiose si'ya cha' xi'in can', tsala ña'an tsu'hue m'ni na lo'o um: Tsacua se'en ngulaa um 'in um, lo' cua co' se'en msin' ti' um, lo' cua se'en ytsen um, lyeec lca tiquee um lo'on, lo' ngunan um ña'an nu quinu tsu'hue cha' can', a cunta m'ni cuiya' um cha' can' lo'o cha' nu ñi. Nchgaa cha' can' ngulo'o um 'in um si'yana a sca cha' nducui ncha'an 'in um. ¹² Siya' ngua'an tñan quityi can' 'in um, una si'i si'ya cha' 'in nu m'ni ti'i can' uta nu ncuu ti'i 'in can', cui' ca nu si'yana tloo Ndiose ca chcan' loo tsala ña'an ntsu'hui yuhue ti' hua 'in um. ¹³ Si'ya cha' re tsatlyu jui cha' tnu tiquee 'in na lo'o um, una nde lyeec lati tsu'hue ntsu'hui tiquee hua tsatlyu lo'o yu Tito, si'ya cha' tnu tiquee nu mdaa um 'in yu. ¹⁴ Cha' ta ntsu'hui xaa mdaan loo um lo'o yu Tito, una a nguinun lo'o cha' jyi'o,

si'yana tsaña'an nu nchcui' hua cha' nu ñi lo'o um nchgaa xaa, cui' cuaña'an mdo'o ñi cha' nu ycu'i' hua lo'o yu cha' nu 'in um. ¹⁵ Una lyeec 'a lca tiquee yu xa ndiya yu'hui ti' yu 'in um tsaña'an m'ni um cunta cha' nu ycu'i' yu, lo' ncuun xu'hue um 'in yu lo'o suun ña'an si'ya ytsen nu ntsu'hui ni' cusya 'in um. ¹⁶ Tsu'hue ntsu'hui tiqueen, lo' ñi sca cha' a ngu'i'ni tucua tin' lo'o um.

8

Mda yaa' ta'a jun lo'o lcuan

¹ Lo' xca cha' 'un jun ta'a na, nchca ti' hua si'yana ca cuiya' ti' um tsala ña'an tlyu cha' tsu'hue 'in Ndiose nu ncuu chcan' loo se'en ndiyo' ti'in jun ta'a na, scasca quichen se'en lyi'ya loo Macedonia. ² Siya' tnu cha' mdijin jun, lo' ndyijyin cuiya' ti' ña'an chendyu 'in jun, una ticui' cuaña'an lyeec tsu'hue ntsu'hui tiquee jun, msu'hua jun juesa mda yaa' jun lo'o lcuan si'ya cha' tsu'hue nu mdo'o tiquee jun. ³ Nan' ndaan suun si'yana mdaa jun lcuan can' tsaña'an nu ncuu 'in jun, una nducua lati mdaa jun loo nu tsu'hue ntsu'hui tiquee jun, ⁴ lo' nde mñan jun cha' tsu'hue 'in hua cha' tca lo'o jun ta yaa' jun lo'o lcuan can', si'ya jun ta'a na nu 'ni cha' 'in. ⁵ Si'i tsaña'an nu nguñan ti' ti' hua, cui' ca nu si'yana culo nducua la mdyaa jun cusya 'in jun 'in Ñi X'nan na, xacan' mda yaa' jun 'in hua ña'an nu Ndiose m'ni ca'an cusya 'in jun. ⁶ Si'ya cha' re mdaa hua cha' tnu tiquee 'in yu Tito si'yana cu'ni tyi'i yu tñan nu mdyisnan yu, lo' tsa quiñan xo' yu lcuan nu taa um lo'o cha' tsu'hue nu tyi'o tiquee um. ⁷ Lo' si'yana a sca cha' ndiya lyijyi 'in um lo'o tso' 'in Ndiose, ñi lo'o cha' nu ndiya qui'an ti' um, ta lo'o cha' nu nchcui' um uta cha' tiyaa nu ntsu'hui 'in um, a cunta nsu'hua loo um scasca tñan ngu'i'ni um, cui' cuaña'an lyeec lca tiquee um lo'o hua, can' cha' nga'an cha' su'hua um juesa lo'o cha' 'in lcuan re. ⁸ Si'i si'yana nchca tin' xicu'nin 'in um, cui' ca nu taan cha' tnu tiquee 'in um si'yana lo'o um tyi'o cha' tsu'hue tiquee um tsaña'an ngu'i'ni xca tucui. ⁹ Si'yana cua' yu'hui lyoo um cha' tsu'hue 'in Ñi X'nan na Jesucristo, lo' si'ya cha' tsu'hue mdo'o tiquee ñi lo'o um, m'ni lyo' ñi 'in ñi siya' lca ñi sca nu cuiyiyaa', se'en nu ca cuiyiyaa' um lo'o ña'an nu m'ni ñi. ¹⁰ Taan sca cha' tiyaa 'in um nu cu'ni tsu'hue lo'o um, si'yana ti' yjan mdijin mdo'o cha' tsu'hue tiquee um lo' mdyisnan mxo' um lcuan can', ¹¹ can' cha' taa um juesa cu'ni um cha' can'. Tsaña'an tsu'hue ntsu'hui tiquee um mducua suun um cha' can', cuaña'an tsu'hue ntsu'hui tiquee um culo scua um 'in na cua' ña'aaan tca 'in um. ¹² Si'yana cha' ndyi'o tiquee na taa na sca lcuan, cuan xu'hue ñi 'in na cua' ña'aaan tca 'in na, lo' si'i lo'o juesa. ¹³ A nchcuin' cha' re ta si'yana

nde quinu na 'in xca tucui, lo' tsato'o 'un tsa lyijyi na 'in um, ¹⁴ cui' ca nu si'yana scasca um ta yaa' ta'a um. Cua' ñii ndyijyi ña'an ta yaa' um 'in nu 'ni cha' 'in, cui' cuaña'an xa nu 'ni cha' 'in um tca ta yaa' can' 'in um, xacan' chcu ta'a cha' 'in um scasca um, ¹⁵ si'yana ndeña'an nchcui' quityi 'in Ndiose: —Yu nu qui'an na mxo', a nguinu na 'in yu, lo' yu nu chin' na mxo', a ya lyijyi na 'in yu—. ¹⁶ Una cua' xu'hue 'in Ndiose si'yana tsaña'an lca tiqueen lo'o um, ticui' cuaña'an lca tiquee yu Tito. ¹⁷ Cha' ñi si'yana m'ni cunta yu cha' nu ycui' hua lo'o yu, una lo'o yu cua' ntsu'hui tiquee yu cha' re, can' cha' msu'hua yu juesa mdiyaa yu se'en ndi'in um, ¹⁸ lo' ngua'an tñan hua 'in sca ta'a nguiaa yu, sca yu nu tsu'hue nchcui' cha' tsu'hue 'in Cristo, yu nu ndyu'hui cuiya' ti' scasca laa 'in. ¹⁹ Si'i tsacan' ti cha', cui' ca nu scasca laa ngulo ton 'in yu nu ta'a tsa lo'o hua lcuan nu cua' nguia nxo' hua, ña'an ca si'yana scuen cuaan la cha' 'in Ñi X'nan na, lo' ca chcan' loo cha' tsu'hue ndyi'o tiquee um. ²⁰ A nchca ti' hua caja nu su'hua qui'ya 'in hua si'yana qui'an lcuan ntsu'hui hua cunta, ²¹ can' cha' —lo'o cha' tiyaa nan hua ña'an nu cu'ni hua cha' re tloo Ñi X'nan na lo'o tloo nten chendyu—. ²² A cunta ngua'an tñan hua xca nu ca ta'a tsa jun can', sca yu ta'a na nu cua' yu'hui lyoo tsu'hue hua 'in, sca yu ndon 'a ti' lo'o nchгаа loo cha', cua' ñii nde lyee lati mdo'o tiquee yu lo'o cha' re, si'yana jlyo ti' yu ñi ndi'in cha' 'in um. ²³ Tsaña'an nguiaa cha' 'in yu Tito, sca cha' ti' 'in hua lo'o yu ngui'ni hua tñan lja um, lo' jun ta'a nguiaa yu, nguiaa jun lo'o cunta 'in scasca laa, ña'an ca si'yana scuen cuaan jun cha' 'in Cristo. ²⁴ Can' cha' tsu'hue ntsu'hui tiquee um cu'ni cunta um 'in jun, lo' ca cuiya' ti' nchгаа la ña'an laa si'yana ntsu'hui cha' tsu'hue 'in um scasca um, tsaña'an nu ndaa hua loo um.

9

¹ Tsaña'an nu ntsu'hui cha' taa na sca lcuan 'in jun ta'a na, a 'ni cha' ti' ca'an tñan lan quityi 'in um si'ya cha' re, ² si'yana cua' jlyo tin' tsala ña'an ndyi'o cha' tsu'hue tiquee um, lo' tsu'hue ntsu'hui tiqueen ndaan suun cha' re lo'o jun ta'a na ndi'in se'en lyi'ya loo Macedonia, si'yana jun ndi'in se'en lca Acaya cua' mdi'in tyaa jun cha' re ti' yjan mdijin, lo' la' nchгаа ti jun jui cha' tnu tiquee 'in jun si'ya cha' nu mdi'in tyaa um. ³ Can' cha' msu'huan 'in jun ta'a na tsa jun se'en ndi'in um, lo' si'i cua' cha' ti mdaan loo um lo'o cha' nu cua' mdi'in tyaa um, cui' ca nu si'yana cua' ndon tiyaa um lo'o cha' can', ⁴ ña'an tu' tsa hua lo'o tucua snan yu Macedonia se'en ndi'in um, lo' quija lyoo um a ndon tiyaa um, tsato'o quinu hua lo'o cha' jyi'o tsaña'an nducua tloo hua 'in um, loo nu a chcui' hua si'yana 'un lyee la tyi'o

cha' jyi'o 'in um. ⁵ Can' cha' mxitucua loon 'in tucua snan jun ta'a na nu tsa se'en ndi'in um, si'yana su'hua ta um cha' 'in lcuan can' tsaña'an cha' nu cua' mdi'in tyaa um, cua' lca na xa tsa'an se'en ndi'in um, tsaña'an cha' nu mdo'o tiquee um lo' si'i lo'o juesa mxicu'ni hua 'in um. ⁶ Chcuin' sca cha': Nu ntya chin' ti na, ticui' cuaña'an chin' ti na xo' can', lo' nu ntya qui'an na, cui' cuaña'an qui'an na xo' can'. ⁷ Can' cha' cunda scaa na taa na sca lcuan cua' ña'an ndyi'o ti tiquee na, a ca ti'i nga'an 'in na, lo' ñi si'i lo'o juesa, si'yana —Ndiose ndyu'hui cuiya' ti' ñi 'in nu ndaa sca lcuan tsu'hue ntsu'hui tiquee—. ⁸ Tla cha' 'in Ndiose nu cu'ni ñi cha' ca qui'an la cha' tsu'hue 'in um, cuaña'an nchгаа xaa a sca na tsa lyijyi 'in um, cui' ca nu nde quinu na 'in um lo' tsa quifian cu'ni um nchгаа loo tñan tsu'hue. ⁹ Si'yana ndeña'an nchcui' quityi 'in Ndiose: —Qui'an cha' tsu'hue mdaa ñi 'in nu ti'i ña'an chendyu 'in, lo' tsala xaa quinu sca cha' tsu'hue can' 'in ñi—. ¹⁰ Ñi nu ndaa nchгаа loo na nu ntya nten, lo' ndaa ñi jaslya nu nchcu ne', taa la ñi na nu cunajo'o 'in um, cu'ni ñi cha' cuton nchгаа loo cha' tsu'hue 'in um, lo' cu'ni ñi cha' si'yana nde lyee la ca chcan' loo nchгаа loo cha' tsu'hue nu ngui'ni um, ¹¹ ña'an ca si'yana ca cuiyiyi'ya um lo'o nchгаа loo cha', cuaña'an nde lyee la tyi'o cha' tsu'hue tiquee um lo'o nchгаа tucui, lo' si'ya cha' can' caja ña'an tyaa hua xu'hue 'in Ndiose. ¹² Si'yana tsaña'an nu nda yaa' um 'in jun ta'a na, si'i tsaloo ti si'yana 'ni cha' 'in jun, cui' ca nu si'yana nde lyee la tyaa jun xu'hue 'in Ndiose. ¹³ Si'ya cha' tsu'hue nu m'ni um, caja nu cu'ni tnu 'in Ndiose si'yana nducua um tñan tsaña'an nguiaa cha' tsu'hue 'in Cristo nu ndiya qui'an ti' um, si'yana qui'an cha' tsu'hue mdo'o tiquee um lo'o jun tsatlyo lo'o nchгаа la tucui. ¹⁴ A cunta xa nchcui' lyi'o jun 'in Ndiose si'ya cha' 'in um, lyee lca tiquee jun lo'o um si'ya cha' tsu'hue nu tlyu mdaa Ndiose 'in um. ¹⁵ Cua' xu'hue 'in Ndiose si'ya cha' tsu'hue nu mdaa ñi 'in na, lo' ñi a jlyo ti' na ña'an ti' chcui' na si'ya cha' re.

10

Lo'o cha' cuiya' 'in Ndiose ngui'ni yu Pablo tñan

¹ Lo' si'yana suun ña'an nguiaa cha' 'in Cristo, cuti cha' 'in ñi, can' cha' nan yu Pablo jñan cha' tsu'hue 'in um, si'yana a xtyi tin' chcuin' tla cha' lo'o um, una xa nu cua' nchcan tijyo' tla cha' chcuin', ² can' cha' jñan cha' tsu'hue 'in um si'yana xa tsa'an se'en ndi'in um, a nchca tin' chcuin' tla cha' lo'o um, una ntsu'hui tiqueen chcuin' tla cha' lo'o tsalca nu nchcui' si'yana nda'an hua ña'an nu nchca ti' hua. ³ Siya' ndi'in hua

loo chendyu re, una a tca xuun hua ña'an loo nchca ti' hua, ⁴ si'yana na nu nchcua yaa' hua, a llyaan na lo'o cha' cuiya' 'in nten chendyu, cui' ca nu lca na sca cha' cuiya' nu tlyu 'in Ndiöse, si'yana cu' m'nin cuiyan' cha' nu tla cha' 'in nu lca ta'a cusuun hua. ⁵ A cunta cujlyo can' 'in nchcaa loo cha' tiyaa lo'o cha' siye' nu nchcui ndijin, nu a nchcua ta'a lo'o cha' tiyaa 'in Ndiöse, lo' xicu'ni na nchcaa loo cha' tiyaa si'yana ca ja'an na 'in Cristo, ⁶ cua' ndon tiyaa hua cu'ni cuiya' hua 'in nchcaa nu a ja'an 'in ñi, cui' xa nu qui'ya um cha' tiyaa lo' tyisan ca ja'an um 'in ñi. ⁷ Un lye'e 'a nchcua quilloo um cha' nu nducua loo ti. Cha' ntsu'hui nu ndyi'ya cunta si'yana cua' nguiaa tso' 'in Cristo, cui' cuaña'an cu'ni can' cunta si'yana lo'o huare' nguiaa hua tso' 'in Cristo tsaña'an nu lca can'. ⁸ Nducui tin' chcuin' tsaña'an cha' cuiya' nu cua' jui 'in hua, siya' nducua la cha' nchcuin', una a xijyi'o tin' si'yana Ñi X'nan na mdaa ñi cha' cuiya' culo um lo'o cha' nu ndiya qui'an ti' um lo' si'i nu nde cujlyo na 'in um, ⁹ a nchca tin' xicutsen 'in um lo'o nchcaa quityi nu cua' ngua'an tñan can'. ¹⁰ Cha' ñi si'yana ndeña'an ntsu'hui nu nchcui' cha' ñan: Ti'in 'a cha' nchcui' yu lo' tla cha' ndi'in tyaa yu loo quityi 'in yu, una xa ndi'in yu lo'o na jo'o ti ndi'in cha' 'in yu, lo' xa nchcui' yu ñi a nsu'hua loo ne' 'in yu. ¹¹ Nu nchcui' cuaña'an qui'ya can' cha' tiyaa si'yana scaña'an ti nguiaa cha' 'in hua, siya' nchca hua tijo' uta ndi'in hua lo'o um. Tsaña'an cha' nu nchcui' hua loo quityi can' cuaña'an nguiaa cha' 'in hua. ¹² Si'yana a xtyi ti' hua cu'ni su'hua hua 'in hua, uta ca sca cha' ti' 'in hua lo'o nchcaa nu ndaa loo ticuii', nu ndi'in tyaa cuiya' ña'an ntsu'hui cha' cu'ni scasca la ta'a, lo' ngui'ni su'hua 'in ticuii', si'yana a ntsu'hui cha' tiyaa 'in. ¹³ Una huare' a ndaa hua loo hua ndyijyin cuiya', cui' ca nu tsaña'an cuiya' nu cua' mdaa Ndiöse 'in hua, se'en nu tca tiyaa hua la se'en ndi'in um. ¹⁴ Si'i na ndijin lyoo hua cha' cuiya' nu ntsu'hui 'in hua lo'o um, cui' ca nu culo nducua la hua mdiya lo'o hua cha' tsu'hue 'in Cristo se'en ndi'in um. ¹⁵ A xtyi ti' hua cu'ni siye' hua ndyijyin cuiya' lo'o tñan ngui'ni xca tucui, cui' ca nu nducua tloo hua, cua' ña'an nguiaa nguilo um lo'o cha' nu ndiya qui'an ti' um, xeen la se'en cu'ni hua tñan lja um, cui' tsaña'an cuiya' nu cua' mdaa ñi 'in hua, ¹⁶ ña'an ca si'yana tsa ycu' hua cha' tsu'hue 'in Cristo nde loo la se'en ndi'in um, lo' a sten yu'hui hua loo xñan xca tucui si'yana a nchca ti' hua cu'ni siye' hua lo'o tñan nu cua' lca. ¹⁷ Una, — cha' nde'en tucui nchca ti' um taa um loo, tyaa um loo 'in Ñi X'nan na—, ¹⁸ si'yana a sca ntsu'hui lyoo nu nscuen cuaan 'in ticuii', cha' si'i Ndiöse scuen cuaan 'in can'.

11

¹ Tsu'hue ca cha' cua na taa loo um lo'o tsa chin' cha' tinto nu chcuin' lo'o um, lo' cu'ni um cha' tsu'hue taa loo um ñan. ² Si'yana tsaña'an nu lca tiqween lo'o um llyaan na tso' 'in Ndiöse, si'yana cua' m'nin cuiyan' cha' si'yana ca cuiyi'o um 'in Cristo, lo' scati ñi ntsu'hui cha' chcuin' ñi cunta 'in um tsaña'an nchca ti' sca ngüi' tsa suhue ti nu a sca cha' nducui ncha'an 'in. ³ Una msu'huan cha' tiqween lo'o um cha' caja nu cuñilyi'o 'in um tsaña'an nu nguñilyi'o laxa'an 'in Eva lo'o cha' mañan 'in, lo' tsato'o chcuia tijo' cha' tiyaa 'in um lo' a tyi'o ñi cha' 'in um tsaña'an nu cua' mdyisan um lo'o Cristo. ⁴ Nda'an scasca nu nchcui' cha' 'in Jesús, una si'i Jesús nu nda'an ycu' hua cha' 'in. Nchca ti' can' si'yana cuan xu'hue um xca espíritu nu si'i Espíritu nu cua' ntsu'hui ni' cusa 'in um, uta cuan xu'hue um xca loo cha' nu a nchcua ta'a lo'o cha' tsu'hue nu cua' yu qui'an ti' um. Siya' cuaña'an una cuti nducuan xu'hue um 'in can', ⁵ ñi a ñan tin' cha' ta tlyu la tucui lca can' que ñan nan', cui' nu nxqxe' ti' si'yana lca sca nu mdo'o hui ca 'in Ndiöse. ⁶ Una siya' cua' ña'an ti nchcuin', una si'i cuaña'an cha' tiyaa ñan, nchcaa xaa ndlo'o xñan hua 'in hua lo'o nchcaa loo cha'. ⁷ ¿Ta qui'ya m'nin si'yana m'ni lyon' ñan, lo' xu'hue ti ycuin' cha' tsu'hue 'in Ndiöse lo'o um, si'yana scuen cuaan cha' 'in um? ⁸ Cui' ca nu scasca laa mda yaa' ñan lo'o tñi, se'en nu cu'nin cunta 'in um. ⁹ Xa mdi'in lo'o um scasca cha' m'nin ñan, una ñi sca tucui lo' a msu'huan cha' nduhue ti' tiqwee lo'o cha' can', cui' ca nu jun nu mdo'o se'en lyi'ya loo Macedonia mda yaa' ñan, si'yana ñi sca cha' nduhue ti' lo' a ncuu tin' taan 'in um, cui' cuaña'an cua' ñii. ¹⁰ Si'ya cha' nu ñi 'in Cristo nu ndon lo'on, sca chcu' se'en lyi'ya loo Acaya, lo' a ndyijyi ña'an nu a xcua cuen cha' ñan tsaña'an lca tiqween lo'o um. ¹¹ ¿Ñi cha' ta? ¿Ta na a lca tiqween lo'o um? Ndiöse jlyo ti' ñi tsaña'an lca cusa ñan lo'o um. ¹² Una tsaña'an nu ngui'nin, tsa quiñan cu'nin cha' can', si'yana a caja ña'an chcu' scasca nu nda'an lo'o cha' siye', ta ljuin can' si'yana su'hua ña'an nguiaa cha' 'in hua lo'o. ¹³ Una lca can' sca nu cuiñi, nchcui' si'yana Ndiöse lca nu ngua'an tñan 'in lo' ngui'ni tñan 'in ñi, a cunta ngui'ni chaa 'in si'yana lca sca nu mdo'o hui ca 'in Cristo. ¹⁴ Si'i cha' cuhue ti' na lca cha' re, si'yana ticuii' Laxa'an ngui'ni chaa 'in si'yana lca sca angujle 'in Ndiöse, ¹⁵ can' cha' a tsa ña'an ndi'in cha' re, si'yana lo'o nguso 'in can' ngui'ni chaa 'in ña'an nchca ti' sca nu ñi ndi'in cha' 'in, una tiyaa xaa chcuin' can' cunta cua' ña'an tñan m'ni.

Cha' nu mdijin yu Pablo si'ya cha' 'in Ndiöse

¹⁶ Xiya' chcuin' lo'o um: A quiñan ti' um si'yana lcan sca yu tinto, una cha' ñan ti' um cuaña'an, cuan xu'hue um 'ñan siya' lcan sca yu tinto, si'yana lo'on nan' nchca tin' scuen cuaan chin' 'ñan. ¹⁷ Cha' nu chcuin' re, a chcuin' 'in na lo'o cunta 'in Ñi X'nan na, cui' ca nu chcuin' 'in na lo'o cha' tinto 'ñan, si'yana nchca tin' scuen cuaan 'ñan. ¹⁸ Cha' cuaña'an nscuen cuaan ña'an tucui ti 'in, lo'on nan' tca cu'nin cuaña'an, ¹⁹ tsala ña'an nda loo um 'in sca yu tinto, siya' lca um sca nu tiyaa la. ²⁰ Nda loo um siya' caju na xñi su'hua yaa' 'in um, uta caju nu lyaa na nu ndi'in 'in um, uta cui' se'en nducua tloo ne' 'in um, lo' ta ngui'ni siye' ne' tloo um, uta ycu'an' ne' tu'hua um. ²¹ Una sca cha' jyi'o lca na 'ñan si'yana jo'o yaa cha' 'in hua lo'o um. Cha' ntsu'hui nu xtyi ti' scuen cuaan 'in ticuii' (lo' cua' ñii nchcuin' lo'o um si'ya cha' tinto 'ñan), una lo'on nan' xtyi tin' scuen cuaan 'ñan. ²² Cha' lca can' ne' hebreo, lo'on nan' lcan ne' hebreo. Uta lca can' ne' Israel, lo'on nan' lcan ne' Israel. Cha' lca can' ta nten 'in Abraham, çta si'i ticui' ta nten can' lcan nan'? ²³ Cha' ngui'ni can' tñan 'in Cristo (lo' nchcuin' lo'o um tsaña'an nchcui' sca yu tinto), una tso' nu 'ñan lyee la lcan nguso 'in Cristo, si'yana qui'an la tñan nu cua' m'nin, lo' qui'an la ya' mji'in ne' 'ñan, a cunta tyun la juesa msu'hua ne' 'ñan na'an chcu'an, cui' cuaña'an tyun ya' ncu'a cha' cajan. ²⁴ Ne' judio mji'in ne' 'ñan tsa cla tyi ntsu'hui ca ya' lo', ca'yu juesa mji'in ne' 'ñan tsa cuaña'an. ²⁵ A cunta snan juesa jui nu mji'in 'ñan lo'o yca, lo' siya' mji'in ne' 'ñan lo'o quee, snan ya' ngutyin' yu'hui yca na'an se'en ntsu'hui, lo' sca tsaan lo' sca tla mducuin loo tyi'a tujo'o. ²⁶ Qui'an 'a ya' yu'hui lyijjin tucueen, cuaña'an chen nchcui 'ñan lo'o chco tlyu, lo'o yu cunan, lo'o ta'a quichen tyin, lo'o ne' gentil, a cunta chen nchcui 'ñan se'en mda'an quichen tnu, se'en ngutyi, uta loo tyi'a tujo'o, chen nchcui 'ñan lo'o yu nu nchcui' si'yana lca ta'a na. ²⁷ Cui' cuaña'an lyee 'a cua' m'nin tñan, lyee 'a mtsa slan, mdijjn yte' tin' lo' mdijjn ytyi tin', tyun juesa a jui na nu cun, a cunta mdan loon lo'o tlya' lo' a jui te' con'. ²⁸ A cunta xca cha' nu ti'i nga'an 'ñan cunda scaa tsaan, lo' ntsu'hui cha' nduhue ti' tiqueen si'ya cha' 'in jun ta'a na nu ndiyo' ti'in sca chcu' se'en. ²⁹ Cha' ntsu'hui nu na'an ti', çta si'i lo'on nan' ndii tin' cha' can'? Cha' nde'en nu mxityu 'in xca tucui loo qui'ya, çta si'i lo'on nan' ti'i ntsu'hui tiqueen xacan'? ³⁰ Cha' mdiyaa ña'an cu'nin siyen', cu'nin siyen' si'ya cha' na'an ti' 'ñan. ³¹ Ndiiose, Sti Ñi X'nan na Jesucristo, jlyo ti' ñi si'yana si'i cha' cuiñi nchcuin' lo'o um, ñi nu nga'an cha' cu'ni tnu na 'in tsala xaa. ³² Quichen Damasco, yu bsya ndi'in cunta 'in ree Aretas ngulo yu tñan si'yana chu'hui ne' cuan tuna'an tu'hua

quichen si'yana xñi ne' 'ñan, ³³ una jui nu mdyi'ya 'ñan nde chon' lo'o tu'hua quee can' ni' sca xcuhui se'en nducua sca tuna'an lyo' ti, lo' mdo'o laan tuyaa' ne' can'.

12

Ti'i nu ndon lo'o yu Pablo lo'o tso' 'in cunan' yu

¹ Cha' ñi si'yana a ndyi'o tñan cu'nin siyen', una tsa quiñan chcuin' lo'o um cha' nu na'an xñiin tsaña'an nu ngulo'o Ñi X'nan na 'ñan. ² Nan' ndyu'hui lyoon 'in sca yu qui'yu nu cua' ya qui'an ti' 'in Cristo, cua' nguiaa tilcua yjan xa jui nu ya lo'o 'in yu se'en nu cua' nchca snan ni' cuaan, (una a jlyo tin' cha' ta ycu' ca yu yaa yu uta na cusya ti 'in yu, scati Ndiiose jlyo ti' ñi), ³ nan' ndyu'hui lyoon 'in yu, (una a jlyo tin' cha' ta ycu' ca yu yaa yu uta na cusya ti 'in yu, scati Ndiiose jlyo ti' ñi), ⁴ jui nu ya lo'o 'in yu la ni' cuaan se'en lca paraíso, can' ngune 'in yu ycu' sca nu ycu' chacui' cha' nu a ndyjji ña'an chcu' na, lo' ñi a ntsu'hui cha' cuiya' chcu' na cha' can'. ⁵ Xtyi tin' scuen cuaan cha' 'in yu, una cunta nu 'ñan a xtyi tin' scuen cuaan 'ñan, cui' ca nu chcuin' lo'o um tsaña'an nu na'an tin'. ⁶ Cha' tyisnan scuen cuaan 'ñan, a caju nu chcu' si'yana lcan sca nu tinto si'yana chcuin' can' cha' nu ñi, una a nchca tin' caju nu xque' ti' si'yana cuaan la ndi'in cha' 'ñan lo'o ña'an nu ngui'nin, uta lo'o ña'an nu nchcuin'. ⁷ Lo' si'yana a scuen cuaan 'ñan ndyjjin cuiya' si'ya cha' tnu nu na'an xñiin can', Ndiiose mdaa cha' cuiya' tyi'o tucua sca ti'i 'ñan lo'o cunta 'in Laxa'an, si'yana a cu'nin siyen' lyee la. ⁸ Si'ya ti'i can' snan juesa cua' mjiñan 'in Ñi X'nan na si'yana culo tso' ñi cha' can'. ⁹ Una ndeña'an juin ñi 'ñan: Qui'ya tucui ti tsaña'an cha' tsu'hue nu cua' mdaan 'in, si'yana xa na'an ti' nde lyee la nchca chcan' loo cha' cuiya' 'ñan. Can' cha' tsu'hue lati cu'nin siyen' si'ya cha' nu na'an tin', ña'an ca si'yana tyon lo'on cha' cuiya' 'in Cristo. ¹⁰ Si'ya Cristo, can' cha' tsu'hue ntsu'hui tiqueen xa na'an tin', uta xa ndaja ne' 'ñan, ta xa ndiya lyijji na 'ñan, uta nxitijin ne' 'ñan nu ti'i, ta xa lyee ndijjn scasca cha', si'yana xa na'an tin' lyee la ndaa ñi juesa 'ñan. ¹¹ Nan' lcan sca nu tinto tsaña'an nu m'nin siyen' tloo um, tyicana 'un mxicu'ni um 'ñan lo'o cha' re. Lo' siya' a tucui lcan una nga'an cha' su'hua loo um 'ñan, si'yana ñi sca cha' lo' a nguinaun ca'an chon' tsaña'an nguiaa cha' 'in yu nu nxque' ti' si'yana lca nu mdo'o hui ca 'in Ndiiose. ¹² Lja mdi'in hua lo'o um m'ni hua scasca cha' nu tnu tsaña'an n'ni sca nu cua' mdo'o hui ca 'in Ndiiose, ncu'a chcan' loo cha' nu tnu lo'o cha' nu cuhue ti' na, a cunta mda loo hua scasca nu ti'i. ¹³ Xacan' jan ñi, çta ñan ti' um si'yana chin' la cha' 'in um que nchgaa

la ña'an ta jun ta'a na, cui' si'yana a ncuá tin' su'huan sca cha' nduhue ti' tiquee um lo'o cha' nu 'ni ñan? ¿Una cu'ni um cha' tlyu ti' ñan lo'o cha' can'!

Xiya' tsaa yu Pablo quichen Corinto

¹⁴ Ña'an jan ñi, nde nu cua' nchca snan ya' tsa'an se'en ndi'in um, una a nchca tin' chu'hui yuhue ti' um ñan, si'yana a nducua tloon na nu ndi'in 'in um, cui' ca nu si'ya um can' cha' tsa'an, si'yana si'i nu suhue ti' ntsu'hui yuhue ti' 'in nten cula 'in, cui' ca nu nten cula 'in can' ntsu'hui yuhue ti' 'in. ¹⁵ Lo'o nu hcui lca tiqueen culyijyin nchgaa na nu ndi'in 'ñan, lo' si'i tsacan' ti, cui' ca nu lo'o cusya ñan tyaan si'ya um, lo' siya' lyee la lca tiqueen lo'o um, una 'un jo'o' a nsu'hua loo um ñan. ¹⁶ Una la ndi'in cha' re si'yana ñi siya' lo' a msu'huan cha' nduhue ti' tiquee um, una ntsu'hui nu nchcui' si'yana lcan sca nu tiyaa, lo' yato'o nguñilyi'on 'in um. ¹⁷ ¿Ta xque' ti' um si'yana sca mañan ti m'nin lo'o um xa ngua'an tñan tucua snan yu nu yaa se'en ndi'in um? ¹⁸ Cui' ca nu mjñan cha' tsu'hue 'in yu Tito si'yana tsaa yu lo'o xca yu ta'a na. ¿Ta msti ti' yu Tito nguñilyi'o yu 'in um xacan'? ¿Ta si'i sca cha' ti 'in hua lo'o yu, lo' scaña'an ti cha' tiyaa 'in hua ngui'ni hua tñan? ¹⁹ ¿Ta ñan ti' um si'yana nchca ti' hua suhui hua tloo hua lo'o um? Cui' ca nu tloo Ndiöse lo'o Cristo nchcui' hua cha' re, 'un jun ta'a na nu ndyu'hui cuiya' tin' 'in, ña'an ca si'yana culo um lo'o cha' 'in Ndiöse. ²⁰ Lo' xa tyi'an se'en ndi'in um, ndaja ta'a um, nchcui' ca'an ta'a um, ngui'ni siye' um, lo' cua' ña'an ti ndi'in y'ni um, ²¹ lo' tsato'o quinun lo'o cha' jyi'o tloo Ndiöse xa tyi'an se'en ndi'in um, nu hasta qui'ya tu'hua tiqueen si'ya cha' 'in nchgaa nu ti' ngui'ni qui'ya lo' a nchca xitsa'an cha' tiyaa ngunan' 'in, cha' nu nguiten yu'hui lo'o ña'an tucui ti si'ya cha' nducun' ndyi'o tiquee can'.

13

¹ Nde nu cua' ca snan ya' tsa'an se'en ndi'in um. —Lo' tyi'o scua la nchgaa cha' lo'o tucua snan nu taa suun cha' can'—. ² Cua' msu'huan tiyaan 'in um tsatlyu lo'o nu ti' ngui'ni qui'ya can', lo' siya' tijyo' nchcan, una xiya' chcuin' lo'o um loo quityi re, lo' a tsato'o tla cha' chcuin' xa tsa'an se'en ndi'in um. ³ Ti' ngui'ni tucua ti' um si'yana nchcuin' lo'o cha' cuiya' 'in Cristo, una a na'an ndi'in cha' 'in ñi lja um, cui' ca nu tla cha' 'in ñi lo'o um. ⁴ Siya' m'ni na'an ti' ñi xa ngujui ñi loo cusí, una lo'o ñi si'ya cha' cuiya' 'in Ndiöse. Cui' cuaña'an na'an ndi'in cha' 'in hua, sca cha' ti 'in hua lo'o Cristo, una

tyu'hui hua chendyu lo'o ñi si'ya cha' cuiya' 'in Ndiöse, lo' cuaña'an tca tucua tloo um 'in hua. ⁵ Cu'ni quii um cusya 'in um cha' ta cui' ña'an ndon um lo'o cha' nu ndiya qui'an ti' um, lo' cu'ni cuiya' um 'in um lo'o cha' can'. ¿Ta a jlyo ti' um si'yana Cristo ntsu'hui ñi ni' cusya 'in um, uta na a ñi ndi'in cha' 'in um? ⁶ Nducua tloon si'yana ca cuiya' ti' um, ñi ndi'in cha' 'in hua. ⁷ Njñan hua 'in Ndiöse si'yana a cu'ni um cha' ngunan', una si'i si'yana nchca ti' hua suhui hua tloo hua, cui' ca nu si'yana cu'ni um tñan tsu'hue, siya' nchcui' ne' a ñi ndi'in cha' 'in hua. ⁸ A tca ña'an ti'i hua cha' nu ñi, cui' ca nu nguiaa hua tso' cha' nu ñi. ⁹ Can' cha' tsu'hue ntsu'hui tiquee hua siya' na'an ndi'in cha' 'in hua, lo' 'un tla ndon um, siya' cuaña'an njñan hua 'in Ndiöse si'yana ca chcuí la cha' 'in um. ¹⁰ Nde cha' nu nda'an tñan quityi re 'in um lja nu ti' lyijyi tyi'an se'en ndi'in um, si'yana a nchca tin' chcuin' tla cha' lo'o um tsaña'an cha' cuiya' nu cua' jui' ñan lo'o cunta 'in Ñi X'nán na, ña'an ca si'yana culo um lo' si'i nu jlyo um si'ya cha' can'.

Msla' ta'a yu Pablo lo'o jun Corinto

¹¹ A cunta 'un jun ta'a na, ca tsu'hue chu'hui tiquee um, lo' cu'ni chu'hue um cha' 'in um scasca um, tyaa um cha' tnu tiquee 'in ta'a um, ca sca cha' ti 'in um, lo' cunan um ña'an nu tyi'in tsu'hue um. Lo' Ndiöse, ñi nu n'ni cha' nxitñan' cusya 'in na, ñi nu ngui'ni 'tnan 'in na, tyi'in ñi lo'o um. ¹² Nchgaa um chcuí' cha' ta'a um la sii' sca' um lo'o suun ña'an. ¹³ Nchgaa jun ta'a na nu ndi'in nde re nchcuí' cha' jun 'in um. ¹⁴ Cha' tsu'hue 'in Ñi X'nán na Jesucristo, lo'o cha' tsu'hue 'in Ndiöse, tsatlyu lo'o Espíritu nu Luhui 'in ñi quinu lo'o um. Amen.

Gálatas

Yu Pablo nchcui' cha' yu 'in jun nu ndi'in Galacia

¹ Nan' yu Pablo, si'ya cha' cuiya' 'in Jesucristo lo'o Stina Ndiose, ñi nu m'ni cha' mdyiqui'o can', ngua'an tñan ñi 'ñan tsa ycuin' cha' tsu'hue 'in ñi, lo' si'i si'yana jui nu ngulo ton 'ñan uta si'ya cha' cuiya' 'in nten chendyu. ² A cunta nchгаа la ña'an ta'a ndi'in hua re ngua'an tñan hua quityi re 'in um, cunda scaa se'en ndiyoy' ti'in jun ta'a na se'en lyi'ya loo Galacia. ³ Cui' Stina Ndiose lo'o Ñi X'nan na Jesucristo taa ñi cha' tsu'hue nu chu'hui ni' cusya 'in um, lo' cu'ni ñi cha' tyi'in tsu'hue um, ⁴ ñi nu mdyaa 'in si'ya qui'ya nducui na, si'yana culo laa ñi 'in na loo cha' ngunan' nu nchca loo chendyu re, tsaña'an nu lca tiquee Stina Ndiose lo'o na, ⁵ cui' scati ñi ntsu'hui cha' cu'ni tnu na tsala xaa. Amen.

A ntsu'hui xca loo cha' nu tca culo laa 'in na

⁶ Ndyijyin ya' nduhue tin' ñi cha' ndla 'a mdo'o tso' um sii' Ndiose, ñi nu msi'ya 'in um si'ya cha' tsu'hue 'in Cristo, lo' nducui ncha'an um xca loo cha' nu ñan ti' um tca culo laa 'in um. ⁷ Si'i si'yana ntsu'hui xca loo cha', cui' ca nu si'yana jui xca tucui nu m'ni tinto 'in um, nchca ti' can' xitsa'an ña'an ntsu'hui cha' tyi'o laa nten si'ya Cristo. ⁸ A 'ni cha' siya' huare' uta angujle 'in Ndiose, cha' chcui' hua lo'o um xca loo cha' tsaña'an ntsu'hui cha' tyi'o laa um, una cha' a su'hua ña'an nguiaa na lo'o cha' nu ycu' hua lo'o um ti' culoo, tsaloo na caan ti yuhue' chon' hua. ⁹ Cui' tsaña'an nu cua' ycu' hua lo'o um ti' culoo, nchcuin' lo'o um xiya': Cha' ntsu'hui xca tucui nu chcui' xca loo cha' tsaña'an ntsu'hui cha' tyi'o laa um, lo' cha' a su'hua ña'an nguiaa na lo'o cha' nu cua' ncuau xu'hue um, tsaloo na caan ti yuhue' chon' can'. ¹⁰ ¿Ta ñan ti' um si'yana nchca tin' quinu tsu'hue tiquee nten lo'on, uta si'yana quinu tsu'hue tiquee Ndiose lo'on? ¿Ta xque' ti' um si'yana 'in nten nducua quilon? Cha' cuaña'an lca cusya 'ñan, a lcan nguso 'in Cristo.

Tñan 'in Ndiose ngui'ni yu Pablo

¹¹ Ca cuiya' ti' um cha' re, 'un jun ta'a na, cha' tsu'hue 'in Cristo nu ycuin' lo'o um, a ljaan na loo cha' tiyaa 'in nten chendyu, ¹² si'yana a m'ni cha'an cha' re ta si'yana jui nu ngulo'o 'ñan, cui' ca nu ycu' ca Jesucristo ngulo'o ñi 'ñan. ¹³ Si'yana cua' jlyo ti' um ña'an nten lcan ti' culoo xa ncuca sca cha' ti 'ñan lo'o cha' nu ngui'ni cha'an ne' judio, lyece mducui ncha'an 'in jun nu cua' ndi'in cunta 'in Ndiose, lo' ncuca tin' cujlyon 'in jun

siya' ti. ¹⁴ Tsaña'an nguiaa cha' 'in ne' judio, lyece lati mñi cunta 'ñan lo'o cha' can' que nchгаа la ña'an yu ta'a m'ni cha'an, si'yana a ncuca tin' quinan' ñi sca cha' nu cua' ntsu'hui 'in nten cula 'ñan. ¹⁵ Una Ndiose tsu'hue ntsu'hui tiquee ñi ngulohui ñi 'ñan xa nu ti' lyijyi tiyaan chendyu, ngulo ton ñi 'ñan si'ya cha' tsu'hue nu mdo'o tiquee ñi, ¹⁶ lo' m'ni ñi cha' si'yana chu'hui lyyoon 'in Sñe' ñi, ña'an ca si'yana tsa ycuin' cha' tsu'hue 'in ñi lo'o ne' gentil. A mñichan' 'in xca tucui ña'an mdyisna suun cha' re, ¹⁷ ñi a yi'an quichen Jerusalén se'en ndi'in yu ta'a mda'an Jesús, yu nu culo nducua la ycu' cha' tsu'hue 'in ñi que 'ñan nan', cui' ca nu yi'an se'en lca Arabia, la chon' nde'en mxitucuin nde quichen Damasco. ¹⁸ Xa cua' mdijin snan yjan, xacan' yi'an quichen Jerusalén si'yana chu'hui lyyoon 'in yu Tyo, can' nguunun lo'o yu tsa 'tñu tsaan. ¹⁹ Una a na'an nchгаа la ña'an ta'a mda'an Jesús, cui' ca nu scati Jacobo ta'a ngula Ñi X'nan na. ²⁰ Tsaña'an cha' nu ngua'an re, a tca cuiñi lyi'on 'in um tloo Ndiose. ²¹ Chon' nde'en can' yi'an se'en lyi'ya loo Siria lo'o Cilicia. ²² Ñi a nchca chu'hui lyyo jun 'ñan xacan', jun nu cua' ntsu'hui cha' 'in Cristo nu ndiyoy' ti'in scasca quichen se'en lyi'ya loo Judea. ²³ Tsaloo ti nen cha' nchcui' jun: Yu nu mducui ncha'an 'in na ti' culoo, cua' ñii nda'an ycu' yu cha' tsu'hue 'in Cristo, yu nu ncuca ti' cu'ni tyii cha' re. ²⁴ Lo' m'ni tnu jun 'in Ndiose si'ya cha' nu yato'o 'ñan.

2

¹ Xa cua' mdijin tilcua yjan xiya' yi'an quichen Jerusalén, lo' yi'an lo'o yu Bernabé, a cunta lo'o yu Tito. ² Una yi'an si'ya cha' nu ngulyo scua la Ndiose lo'on, lo' ycuin' lo'o tsalca jun nu ndon loo la sca se'en ycu' ti jun, mtsan' 'in jun tsaña'an nchcuin' lo'o ne' gentil ña'an ntsu'hui cha' tyi'o laa na, si'yana a tsa quiñan 'an uta cua cha' ti m'nin tñan 'in Ndiose. ³ A cunta yu Tito nu ta'a nda'an, siya' lca yu sca ne' griego, una a mxicu'ni jun 'in yu si'yana ca circuncida 'in yu. ⁴ Yato'o lja hua ntsu'hui cunan tucua snan jun nu nda'an lo'o cha' cuiñi, si'yana xñi can' cunta ña'an ndi'in cha' 'in hua tsaña'an mdo'o laa hua si'ya Cristo Jesús, lo' ncuca ti' can' xicu'ni 'in hua si'yana ti' tsa ncha'an hua cha' nu cua' ntsu'hui 'in. ⁵ Una ñi tsa chin' ti s'ni lo' a m'ni cunta hua 'in lo'o cha' nu ycu', si'yana nducua tloo hua tsa ncha'an um cha' nu ñi 'in Ndiose tsaña'an ntsu'hui cha' tyi'o la na. ⁶ Una tsalca jun nu ndon loo lati can', (lo' ñi a ndyuhue tin' cha' ta ntsu'hui tñan lyi'ya jun ti' culoo, si'yana scaña'an ti ngui'ni Ndiose 'tnan 'in nten chendyu), ñi sca cha' nu cui' ti lo' a ngulo'o jun 'ñan. ⁷ Cui' ca nu ngu'ya jun cha' tiyaa si'yana Ndiose

mxnu ñi cunta 'ñan chcuin' cha' tsu'hue 'in Cristo lo'o ne' gentil, tsaña'an nguinu cunta 'in yu Tyo chcuí' yu lo'o ne' judío. ⁸ (Si'yana Ndiose nu ngulo ton 'in yu Tyo chcuí' yu cha' tsu'hue 'in Cristo lo'o ne' judío, ticui' ñi ngulo ton ñi 'ñan chcuin' lo'o ne' gentil). ⁹ Xa ncuca cuiya' ti' jun si'yana Ndiose lca nu mdaa ñan re 'ñan, yu Jacobo, yu Tyo lo'o yu Xuhua, yu nu ndon loo la 'in jun, mdaa yu sca cuiya' 'in hua lo'o Bernabé si'yana sca cha' ti' 'in hua cu'ni hua ñan lo'o yu, lo' huare' tsa ycuí' la hua cha' tsu'hue 'in Cristo lo'o ne' gentil lo' cui' yu chcuí' yu lo'o ne' judío.

¹⁰ Tsaloo ti' cha' nu mxnu yu cunta 'in hua si'yana quia yu'hui ti' hua 'in nu ti'i ña'an chendyu 'in, lo'on cua' ntsu'hui cha' can' tiqueen, can' cha' msu'huan juesa m'nin 'in na.

Yu Pablo ngusun lo'o yu 'in yu Tyo

¹¹ Una xa yaa yu Tyo quichen Antioquía, tloo ndon yu tla cha' ycuin' lo'o yu si'yana si'i ña'an ngui'ni yu. ¹² Si'yana xa nu ti' lyijyi tiyaa tucua snan yu judío, cui' yu nu ngua'an ñan Jacobo, yu Tyo tsatlyu nchcu yu lo'o ne' gentil, una xa mdiyaa yu judío can' mxijyi'o ti' yu lo' a ycu' a yu lo'o ne' gentil si'yana ntsen yu tloo ne' judío. ¹³ Cui' cuaña'an lo'o ne' judío nu ndi'in ca can', a ñi ndi'in cha' 'in ne', ncuca sca cha' ti' 'in ne' lo'o yu Tyo, lo' hasta lo'o yu Bernabé jui nu nguñi lyi'o 'in lo'o cha' can'. ¹⁴ Una xa na'an si'yana a ngui'ni ne' tsaña'an nguiaa cha' nu ngulo'o Cristo, xacan' ycuin' lo'o yu Tyo tloo ndi'in nchгаа jun can': Nu'huin lca sca ne' judío, una cua' ñii ngui'ni tsaña'an n'ni ne' gentil, lo' si'i ña'an n'ni ne' judío. ¿Ñi cha' nchca ti' xicu'ni 'in ne' gentil cu'ni ne' tsaña'an n'ni ne' judío? ¹⁵ Nare' lca na ne' judío ti' xa ngula na, lo' a lca na ne' gentil nu ngui'ni qui'ya, ¹⁶ jlyo tsu'hue ti' na si'yana a ndyijyin ña'an quinu luhui sca nten tloo Ndiose loo nu xu'hua se'en ne' cha' 'in lee, cui' ca nu la tsa qui'an ti' ne' 'in Jesucristo. Nare' cua' ya qui'an ti' na 'in Jesucristo se'en nu quinu luhui na si'ya ñi, lo' si'i si'yana xu'hua se'en na cha' 'in lee, si'yana —a tucui nu tca quinu luhui tloo Ndiose— loo nu xu'hua se'en cha' 'in lee. ¹⁷ Cha' nducua tloo na si'yana quinu luhui na tloo Ndiose si'ya Cristo, ña'an loo cha' lo'o na lca na nten qui'ya chendyu. ¿Lo' ta si'ya Cristo lca na nten qui'ya chendyu? Si'i na. ¹⁸ Cha' nan' xiya' chcuí cha'an cha' 'in lee, sca cha' nu cua' mxnun ca'an chon', nducuin qui'ya xacan'. ¹⁹ Nan' si'ya cha' 'in lee cua' ngujuin lo'o cunta 'in na, ña'an ca si'yana tu'huin sca chendyu lo'o tso' nu 'in Ndiose. ²⁰ Nan' tsatlyu lo'o Cristo nga'an loo cusi, lo' si'i 'a cunta 'ñan ndu'huin chendyu, cui' ca nu lo'o cunta 'in Cristo, lo' chendyu nu ndu'huin

cua' ñii, ndu'huin 'in na si'yana ndiya qui'an tin' 'in Sñe' Ndiose, ñi nu mña'an 'ñan ti' 'ñan lo' mdyaa 'in si'yan. ²¹ A nchca tin' culon tson' cha' tsu'hue 'in Ndiose, lo' cha' cua na tyi'o laa na loo nu xu'hua se'en na cha' 'in lee, cua cha' ti' ngujuí Cristo xacan'.

3

Loo nu tsa qui'an ti' na cuan xu'hue na 'in Espiritu

¹ ¡Ta chin' 'a cha' tiyaa 'in um, 'un ne' Galacia! ¿Ti nu m'ni tinto 'in um si'yana a ca ja'an um cha' nu ñi? Lo' na tloo um cua' jui nu ngulyo scua la cha' 'in Jesucristo tsaña'an nu ngua'an ñi loo cusi. ² Scati cha' nchca tin' cuñichan' 'in um: ¿Ta ntsu'hui Espiritu ni' cusa' 'in um loo nu mxu'hua se'en um cha' 'in lee, uta si'yana ya qui'an ti' um cha' nu cua' ngune 'in um? ³ ¿Ta tiji 'a na um xacan'? Lo'o cha' cuiya' 'in Espiritu mdyisnan um cha' re, lo' cua' ñii ngui'ni tyii um lo'o cha' tiyaa 'in nten chendyu. ⁴ ¿Ta cua cha' ti' mdiin um scasca loo cha' nu yaan 'in um? ¿Ta xtyi ti' xu'hue ti' mdiin um cha' can'? ⁵ Ndiose, ñi nu ndaa Espiritu 'in um n'ni ñi cha' nu tnu lo'o um, ¿ta ngui'ni ñi cha' can' si'yana nxu'hua se'en um cha' 'in lee, uta si'yana ya qui'an ti' um cha' nu cua' ngune 'in um?

Cha' nu mdi'in tyaa Ndiose lo'o Abraham

⁶ Cui' cuaña'an Abraham —nguinu luhui yu tloo Ndiose loo nu ya qui'an ti' yu 'in ñi—. ⁷ Ca cuiya' ti' um si'yana tsalca nu ndiya qui'an ti' 'in Ndiose, can' nu lca sñe' Abraham. ⁸ Si'yana quityi 'in Ndiose cua' mxitucua loo na sca cha' si'yana ntsu'hui cha' xicuten ñi qui'ya 'in ne' gentil loo nu tsa qui'an ti' ne' 'in ñi, can' cha' ti' culoo cua' ycuí' ñi cha' tsu'hue 'in ñi lo'o Abraham, lo' juin ñi: —Cui' si'ya nu'huin, can' cha' nchгаа nten chendyu ntsu'hui xu'hue ne'—. ⁹ Can' cha' tsalca nu ndiya qui'an ti' 'in Ndiose ngui'ni ca'an cha' tsu'hue 'in can' tsatlyu lo'o Abraham, cui' yu nu ya qui'an ti' 'in ñi. ¹⁰ Si'yana nchгаа nu nducua tloo tyi'o laa loo nu xu'hua se'en cha' 'in lee, nde nso' tucua can' qui'ya chon', si'yana nchcuí' quityi 'in Ndiose: —Nducua yuhue' chon' nchгаа nu a nxu'hua se'en cunda scaa cha' nu nguinu scua loo lee 'in Ndiose—. ¹¹ Can' cha' ñi sca tucui a tca quinu luhui tloo Ndiose loo nu xu'hua se'en cha' 'in lee, la ndi'in cha' re si'yana: —Nu quinu luhui tloo Ndiose, caja chendyu 'in loo nu tsa qui'an ti' 'in ñi—. ¹² Una tso' cha' nu 'in lee, si'i si'yana caja nu tsa qui'an ti' 'in Ndiose can' cha' tyi'o laa, cui' ca nu nchcuí' na: —Nu xu'hua se'en cha' nu nchcuí' lee, can' nu tyu'huí chendyu—. ¹³ Cristo cua' msu'hua lyi'ya ñi nchгаа chon' 'in na lo' msi'yu co' ñi yuhue' nducua chon' na loo nu a mxu'hua se'en na

cha' 'in lee, lo' ticuii' chon' ñi yaa yuhue' can', (si'yana nchcui' quityi 'in Ndiose: — Yuhue' nducua chon' nchgaa nu nchcan' tucui sii' yca—) ¹⁴ Si'ya Cristo Jesús, can' cha' qui'ni ca'an 'in ne' gentil cha' tsu'hue nu mdaa Ndiose 'in Abraham, si'yana loo nu tsa qui'an ti' na 'in ñi, cuan xu'hue na 'in Espíritu nu cua' mdi'in tyaa ñi cha' lo'o na. ¹⁵ 'Un jun ta'a na, chcuin' sca cha' lo'o um tsaña'an nguiaa cha' 'in sca nten nu cua' m'ni cuiya' sca cha'. Siya' lca na cha' nu mdi'in tyaa nten chendyu, a tucui 'a nu tca cucha ti'in 'in na, uta caja nu tucua la cha' can'. ¹⁶ Una cua' ñii lo'o tso' 'in Ndiose, mdi'in tyaa ñi sca cha' lo'o Abraham, a cunta qui'ni ca'an cha' re 'in sñe' ta nten 'in yu. Una a nchcui' quityi can' ta si'ya cha' 'in nchgaa sñe' ta nten 'in yu, cui' ca nu nchcui' na cha' 'in scati sñe' ta nten 'in yu, can' nu lca Cristo. ¹⁷ Nde cha' nchcuin' lo'o um: Culo nducua la mdi'in tyaa tla Ndiose sca cha' lo'o Abraham, cui' cha' 'in Cristo, xa cua' mdijin jacua ciento ntsu'hui cla tyi yjan, xacan' mducua suun cha' 'in lee, una si'i can' cha' yatii cha' nu cua' mdi'in tyaa ñi ti' culoo, uta msi'yu co' cha' 'in na. ¹⁸ Cha' cua na ljaan cha' tsu'hue can' lo'o tso' cha' 'in lee, a sca cunta ntsu'hui cha' nu cua' mdi'in tyaa Ndiose xacan', una mdaa ñi cha' tsu'hue can' 'in Abraham si'ya cha' nu cua' mdi'in tyaa ñi lo'o yu. Ñi cha' nguinu scua cha' 'in lee ¹⁹ Xacan' jan ñi, ¿Ñi cha' nguinu scua cha' 'in lee? Na mdya cula lo'o na si'ya qui'ya ngui'ni nten, tsaya' mdiyaa tsaan nu yaan sñe' nu 'in cha' tsu'hue can'. Angujle 'in Ndiose ycui' cha' 'in lee lo'o Moisé, lo' cui' yu mdijin yu suun can' lo'o nten. ²⁰ Una yu nu ndijin suun lo'o nten, cui' si'yana nchcui' yu cha' nu ycui' xca tucui, una Ndiose scati ñi ndi'in tyaa ñi sca cha'. ²¹ ¿Ta xque' ti' na si'yana lee can' a nchcua ta'a na lo'o cha' nu cua' mdi'in tyaa Ndiose? Si'i na. Si'yana cha' cua na tca tyi'o laa na si'ya cha' 'in lee, a s'ni quinu luhui na tloo Ndiose xacan'. ²² Quityi 'in Ndiose nchcui' la na si'yana nchgaa nten nducua yuhue' chon' ne' si'ya qui'ya 'in ne', una cua' mdi'in tyaa ñi cha' si'yana taa ñi cha' tsu'hue nu qui'ni ca'an 'in tsalca nu tsa qui'an ti' 'in Jesucristo. ²³ Xa nu ti' lyijyi caan cha' tsu'hue nu ntsu'hui cha' tsa qui'an ti' na, ntsu'hui nchcun na si'ya cha' 'in lee, can' nu msñi su'hua yaa' 'in na chcui lja nu ti' lyijyi ca chcan' loo cha' nu ntsu'hui cha' tsa qui'an ti' na. ²⁴ Nde cha' tsu'hue nu m'ni lee si'yana ya lo'o na 'in na sii' Cristo, ña'an ca si'yana quinu luhui na tloo Ndiose loo nu tsa qui'an ti' na 'in ñi. ²⁵ Lo' xa cua' mdiyaan cha' nu ntsu'hui cha' tsa qui'an ti' na, a 'ni 'a cha' ti' tsa lo'o lee can' 'in na. ²⁶ Nchgaa um cua' lca um sñe' Ndiose loo nu ya qui'an ti' um 'in Cristo Jesús, ²⁷ si'yana nchgaa 'un nu

cua' mducua tya lo'o cha' cuiya' 'in Cristo, sca cha' ti' 'in um lo'o ñi. ²⁸ Scaña'an ti ne' judio lo'o ne' gentil, scaña'an ti nu lca nguso nu msi'i ne' 'in lo'o nu ngui'ni tñan cha' 'in ti, cui' cuaña'an yu qui'yu lo'o ne' cuna'an, sca cha' ti' 'in um nchgaa um lo'o Cristo Jesús. ²⁹ Cha' ndi'in um cunta 'in Cristo, cua' lca um ta nten 'in Abraham, lo' nchgaa cha' tsu'hue nu cua' mdi'in tyaa Ndiose lo'o yu cua' m'ni ca'an 'in um.

4

¹ Cha' nu nchcuin' lo'o um, sca yu lyo' ti nu ti' lyijyi chcuin' cunta cha' tsu'hue 'in sti, su'hua ña'an ndi'in cha' 'in yu lo'o sca nguso, siya' lca yu x'nan nchgaa loo na. ² Una ntsu'hui nu nsñi cunta 'in yu tsatlyu lo'o tñan can', tsaya' tsa tucua tsaan xnu sti yu cunta tñan can' 'in yu. ³ Cui' cuaña'an mdi'in cha' 'in nare' xa ncuca suhue na, jui nu msñi su'hua yaa' 'in na lo' mducui' ncha'an na scasca cha' nu nchca loo chendyu re. ⁴ Una ya tucua tsaan, Ndiose ngua'an tñan ñi 'in Sñe' ñi nu ngula 'in sca ne' cuna'an lja nu ndi'in cha' 'in lee, ⁵ si'yana culo laa ñi 'in nchgaa nu nsñi su'hua yaa' lee can' 'in, a cunta si'yana xisñe' ñi 'in na. ⁶ Lo' si'yana cua' lca um sñe' Ndiose, ngua'an tñan ñi Espíritu 'in Sñe' ñi nu chu'hui ni' cusya 'in um, lo' nchcui': ¡Abba, 'un lca um Sti hua! ⁷ Can' cha' a lca 'a um sca nguso ti, cui' ca nu lca um sñe' ñi, lo' cha' lca um sñe' Ndiose, cui' cha' tsu'hue 'in ñi qui'ni ca'an 'in um si'ya Cristo.

A xitucui 'a na xiya' loo cha' 'in lee

⁸ Nu cha' ñi si'yana nu ncuca ti' culoo a yu'hui lyou um 'in Ndiose, ncuca ja'an um 'in scasca jo'o nu a lca Ndiose. ⁹ Una cua' ñii ndyu'hui lyou um 'in Ndiose, uta tsu'hue la cunen lo'o um si'yana Ndiose cua' ndyu'hui lyou ñi 'in um, ¿ña'an ta nchca ti' um xitucui um xiya' chcui ncha'an um scasca cha' nu a tca ta yaa' 'in um, ñi a tca cu'ni cha'an can' cusya 'in um, lo' nde taa um ya' culo can' tñan 'in um xiya'? ¹⁰ 'Un ti' nxu'hua se'en um tsaan nu n'ni tnu ne' judio, lo'o coo' lo'o yjan, lo' cua' lca ti xaa nu n'ni ti um 'in um. ¹¹ Nsu'huan cha' tiqueen lo'o um, ¿ta cua cha' ti m'nin tñan si'ya um? ¹² 'Un jun ta'a na, jñan cha' tsu'hue 'in um, tyaa um ya' cu'ni cha'an um ñan si'yana lo'on nan' sca cha' ti ñan lo'o um, lo' ñi a sca ti'i ta cua' m'ni um lo'on. ¹³ Cua' jlyo ti' um si'ya quicha nu ncuca ti'in, yato'o ycuin' cha' tsu'hue 'in Cristo lo'o um ti' culoo. ¹⁴ Ñi a mna'an ti'i um lo' ñi a mscuan tloo um 'ñan si'ya quicha nu ntsu'hui 'ñan, cui' ca nu ncuan xu'hue um 'ñan tsaña'an nchca ti' sca angujle 'in Ndiose, uta tsaña'an Cristo Jesús. ¹⁵ Cua' ñii, ¿la ncuca cha' tsu'hue ntsu'hui tiquee can' 'in um? Nan' ndiya yu'hui tin'

si'yana hasta quiloo um ncuia ti' um culo um lo' taa um 'ñan. ¹⁶ ¿Ta nde mchca ta'a cusuun na si'yana ycuin' lo'o um cha' nu ñi? ¹⁷ Nten cua, lyeec ntsu'hui yuhue ti' ne' 'in um, una si'i si'yana ca nu tsu'hue 'in um, cui' ca nu nchca ti' ne' culo tso' ne' 'in um sii' hua lo' tsato'o chu'hui yuhue ti' um 'in ne'. ¹⁸ Tsu'hue cha' cua na nchgaa xaa su'hua yuhue ti' um 'in nchgaa tucui, una lo'o sca cha' tiyaa nu luhui, lo' si'i tsalja ndi'in tin lo'o um. ¹⁹ Sñen', cua' xiya' ndijin nu ti'i si'ya um tsaña'an nu ti'i ndiyjin sca ne' cuna'an nu ndiyaan sñe' chendyu, lo' tijin cha' re tsaya' nu quinu scua tla cha' 'in Cristo ni' cusya 'in um. ²⁰ Lyeec 'a lca tiqueen ña'an ta'a na lo'o um, lo' quia nan ña'an nu chcuin' lo'o um, si'yana tsaña'an nu ngui'ni um a jlyo 'a tin' ña'an ti' quifñan tin'.

Cha' 'in Sara lo'o Agar

²¹ Quitsa' um 'ñan, 'un nu ti' nchca ti' xu'hua se'en cha' 'in lee, ¿Ta na a nchca ca cuiya' ti' um ña'an nchcu' na? ²² Nchcu' na si'yana Abraham mdi'in tucua sñe', sca can' sñe' yu lo'o ne' cuna'an nguso 'in yu, lo' xca can' lca sñe' yu lo'o cuilyi'o yu. ²³ Sñe' yu lo'o ne' cuna'an nguso can' mdi'in lo'o cunta 'in ti yu, una xca can' mdi'in lo'o cha' cuiya' 'in Ndiose, cui' tsaña'an cha' nu cua' mdi'in tyaa ñi lo'o yu. ²⁴ Qui'an 'a cha' tca qui'ya na cunta lo'o cha' re. Chcuua ne' cuna'an can' lca na tucua cha' nu mdi'in tyaa Ndiose. Sca cha' can' mdi'in tyaa ñi lca qui'ya Sinai, lo' nu chcu' ncha'an cha' can' xñi su'hua yaa' na 'in, can' nu lca Agar. ²⁵ Si'yana Agar can' lca na qui'ya Sinai nu nducua se'en lca Arabia, sca cha' ti 'in can' lo'o cha' nu ti' ntsu'hui 'in ne' Jerusalén, lo' tsatlyu nxñi su'hua yaa' cha' can' 'in lo'o sñe'. ²⁶ Una ycu' ca Jerusalén nu ndi'in la ni' cuaan, a lo'o can' caja nu xñi su'hua yaa' 'in, can' nu lca jyi'an nchgaa nare'. ²⁷ Si'yana nchcu' quityi 'in Ndiose: ¡—Ca tsu'hue chu'hui tiquee nu'huin ne' cuna'an nu a nchca siya' tyi'in sñe'! ¡Cueen xi'ya styi nu'huin nu a jlyo ti' ña'an nu ti'i ndiyaan sñe' ne' chendyu! Si'yana qui'an la sñe' ne' cuna'an nu jui nu mscuan tloo 'in, que 'in nu yten yu'hui ti lo'o cuilyi'o can'—. ²⁸ Can' cha' 'un jun ta'a na, nare' lca na tsaña'an nchca ti' Isaac, sñe' nu cua' m'ni ca'an cha' tsu'hue can' 'in. ²⁹ Una yato'o sñe' nu mdi'in lo'o juea 'in nten chendyu mna'an ti'i 'in sñe' nu mdi'in lo'o cha' cuiya' 'in Espiritu, cui' cuaña'an cua' ñii. ³⁰ ¿Una ña'an ta nchcu' quityi 'in Ndiose? —Culo tso' 'in ne' cuna'an nguso can' lo'o sñe' ne', si'yana a ntsu'hui cha' qui'ni ca'an 'in can' lo'o cha' tsu'hue nu cua' m'ni ca'an 'in sñen' nan'—. ³¹ Can' cha' 'un jun ta'a na, qui'ya na cunta si'yana a lca na sñe' ne' cuna'an nguso can', cui' ca nu lca na sñe' ne' cuna'an nu ndi'in ca cuilyi'o.

5

A tyi'o tso' na sii' Cristo

¹ Can' cha' tla tyun um loo cha' tsu'hue nu cua' jui 'in na si'ya Cristo tsaña'an ndlo laa ñi 'in na, a taa um ya' ti' caja nu so' tucua yu'hua chon' um, lo' tsato'o xiya' xñi su'hua yaa' lee can' 'in um. ² Ña'an jan ñi, nan' yu Pablo chcuin' sca cha' lo'o um: Cha' na ti' ca circuncida 'in um, a nducua tloo um 'in Cristo xacan'. ³ Xiya' xitucuin chcuin' lo'o um cha' re: Nchgaa yu qui'yu nu ti' nchca ti' ca circuncida 'in, 'ni cha' xu'hua se'en nchgaa la ña'an cha' nu nchcu' lee. ⁴ Nchgaa nu nchca ti' quinu luhui tloo Ndiose loo nu xu'hua se'en cha' 'in lee, cua' msi'yu co' can' cha' 'in lo'o Cristo, lo' mducua tijyo' sii' cha' tsu'hue 'in ñi. ⁵ Una cunta 'in nare' nducua tloo na quinu luhui na tloo Ndiose si'ya Espiritu 'in ñi loo nu ndiya qui'an ti' na. ⁶ Si'yana tsaña'an nguaa cha' 'in na lo'o Cristo Jesús, scaña'an ti' nu cua' ncuia circuncida 'in lo'o nu a nchca ca na 'in, una nde cha' nu ntsu'hui llyoo tloo Ndiose, cui' cha' tsu'hue nu ndyi'o tiquee na loo nu ndiya qui'an ti' na 'in ñi. ⁷ Tsu'hue 'a tsaña'an nu llyaan um, ¿una ti' nu mducui ndijin si'yana a xu'hua se'en 'a um cha' nu ñi? ⁸ Cha' nu mducui ndijin can' a llyaan na tso' 'in Ndiose, ñi nu msi'ya 'in um. ⁹ Si'yana lo'o tsa chin' suun jaslya tca xitiyaa' na ña'aan scuan jaslya can'. ¹⁰ Nan' nducua tloon si'yana sca loo ti' cha' chu'hui tiquee na si'ya Ñi X'nan na, una nu ngui'ni tinto 'in um, a 'ni cha' siya' ñi tu' tucui, tsaloo na caan ti' yuhue' chon'. ¹¹ 'Un jun ta'a na, cha' nan' ti' chcuin' si'yana 'ni cha' ca circuncida 'in nten, ¿Ñi cha' ti' ndijin nu ti'i si'ya ne' judio cha' na can'? Cha' cua na ti' nchcuin' cha' re a ca ti' ti' ne' xa nu quine 'in ne' cha' 'in Cristo ña'an ngujui ñi loo cusi. ¹² Una yu nu nda'an y'ni tinto 'in um lo'o cha' can', ¡tsu'hue lati cha' cua na xi'yu na 'in yu siya' ti! ¹³ Si'yana 'un jun ta'a na, Ndiose msi'ya ñi 'in um si'yana tyi'o laa um, una si'i can' cha' ti' tsa quifñan um cu'ni um cha' ngunan', cui' ca nu scaasca um ta yaa' ta'a um lo'o nu chcu' lca tiquee um. ¹⁴ Lo'o scati cha' re qui'ya na cha' tiyaa ña'an ntsu'hui cha' xu'hua se'en na ña'aan cha' 'in lee: —Ña'an 'tnan ti' um 'in ta'a nten um tsaña'an n'ni um lo'o um ticuii' um—. ¹⁵ Una cha' ndi'in suun um lo' ndi'in ycu ta'a um scaasca um, chen nchcu' jlyo um nchgaa um.

Cha' ngunan' nchcu' ndijin loo Espiritu

¹⁶ Can' cha' chcuin' lo'o um: Tyu'hui um sca chendyu tsaña'an nu ndlo Espiritu tñan, lo' a tsato'o cu'ni um cha' ngunan' nu ndyi'o tiquee um. ¹⁷ Si'yana cha' nu ndyi'o tiquee na nchcu' ndijin na loo cha' nu 'in Espiritu, cui' cuaña'an Espiritu nchcu' ndijin can' loo

cha' nu ndyi'o tiquee na, lo' chcuua can' a nchcua ta'a cha' 'in, can' cha' a ndyijyi ña'an cu'ni um cha' tsu'hue nu nchca ti' um. ¹⁸ Una cha' taa um ya' culo Espíritu tñan 'in um, a ntsu'hui 'a um tuyaa' lee xacan'. ¹⁹ Si'yana nchca chcan' loo cha' ngunan' nu ndyi'o tiquee ne': Cha' nu nguiten yu'hui ne' lo'o cuilyi'o nten uta lo'o ne' ycu'i ti, cha' tiyaa ngunan', cha' nu a ndii ti' ne' cha' jyi'o, ²⁰ cha' nu n'ni tnu ne' jo'o, cha' nu n'ni bta'a ne', cha' nu nsu'hua ne' cha' nsin' ti' tiquee ne', cha' cusuun, cha' xlya, cha' nu nchcuen tique' ne', cha' nu nxisuun ta'a ne', cha' nu nsu'hue ta'a ne', cha' nu nducuan qui ta'a ne', ²¹ cha' njñan ti', cha' ndujui ta'a ne', cha' nchca cu'hui ne', cha' nducun' nu n'ni ne' xa n'ni ne' ta'a, a cunta lo'o scasca la cha' ngunan' nu ndyi'o tiquee ne'. Cui' cha' re lca nu nsu'huan tiyaa 'in um, tsaña'an nu cua' nen lo'o um ti' culoo, nu ngui'ni cha' re a ntsu'hui cha' sten can' se'en ndlo Ndiöse tñan. ²² Una ndeña'an nchca chcan' loo tñan nu ngui'ni Espíritu: Cha' tsu'hue nu ndyi'o tiquee na, cha' tsu'hue ntsu'hui tiquee na, cha' tsu'hue ndi'in na, cha' ntsu'hui cha' tlyu ti' 'in na, cha' tsu'hue nguiaa cha' 'in na, cha' n'ni na tñan tsu'hue, cha' ñi ndi'in cha' 'in na, ²³ cha' suun ña'an nguiaa cha' 'in na, a cunta cha' nxñi na cunta 'in na. Nchgaa cha' re a la ndlo qui'ya lee 'in nu ngui'ni cuaña'an. ²⁴ Una nchgaa nu cua' ndi'in cunta 'in Cristo cua' mjiyi'in ca'an can' 'in loo cusi lo'o nchgaa cha' ngunan' nu ndyi'o tiquee lo'o cha' nu nchcui ti'. ²⁵ Cha' ndu'hui na chendyu lo'o cha' cuiya' 'in Espíritu, cui' cuaña'an taa na ya' culo ñi tñan 'in na. ²⁶ A nchca cha' cu'ni siye' na, ta taa na cha' nsin' ti' 'in ta'a na, lo' ñi a cu'ni jñan ti' na scasca na.

6

¹ 'Un jun ta'a na, cha' nde'en nu mdyu loo qui'ya, lo' tsalca 'un nu tla ndon si'ya Espíritu 'in Ndiöse, lo'o suun ña'an chcui' um lo'o can' si'yana xiton xiya', una xñi um cunta 'in um ña'an tu' lo'o um tyu um loo qui'ya. ² Ta yaa' ta'a um lo'o cha' nu ndijin um, lo' cuaña'an tucua um tñan cha' nu ndlo Cristo tñan. ³ Si'yana cha' ntsu'hui nu xque' ti' cuaan la ndi'in cha' 'in, lo' a sca tucui lca, can' nu ñilyi'o 'in ticuii'. ⁴ Cunda scaa na ca cuiya' ti' na cha' cui' ña'an ngui'ni na, la xacan' ca tsu'hue chu'hui tiquee na si'ya tñan tsu'hue nu ngui'ni na, lo' si'i si'ya tñan 'in xca tucui, ⁵ si'yana cunda scaa na ntsu'hui cha' tyi'o lo'o na cha' nu ngui'ni na. ⁶ A cunta nu ngui'ni cha'an cha' 'in Ndiöse, nga'an cha' ta yaa' can' 'in nu ndlo'o 'in lo'o na nu cunajo'o 'in. ⁷ A cuñilyi'o um 'in um ticuii' um, si'yana Ndiöse a caja nu cuiñi lyi'o 'in ñi: Nchgaa na nu ntya na, ticui' cha' can' xo' na. ⁸ Si'yana nu ntsu'hui yuhue ti' 'in lo'o tso' cha' 'in cunan', tsato'o chcuan can'

cha' ndyija, una nu ntsu'hui yuhue ti' 'in lo'o tso' cha' 'in Espíritu, cui' si'ya Espíritu chcuan can' chendyu nu a tsatii 'a. ⁹ Can' cha' a ca ndaja ti' na cu'ni na tsu'hue, si'yana tiyaa xaa qui'ni ca'an cha' tsu'hue can' 'in na, cha' a cu'ni na'an ti' na lo'o cha' re. ¹⁰ Can' cha' lja nu ti' ndyijyi xaa, cu'ni na tsu'hue lo'o nchgaa tucui, una nde lyee lati lo'o ta'a ndiya qui'an ti' na.

Msu'hua loo yu Pablo cha' nu ngujui Cristo loo cusi

¹¹ Ña'an um jan ñi, tsala ña'an tnu letra nda'an cua' ñii. ¹² Nchgaa nu xicu'ni 'in um si'yana ca circuncida 'in um, can' nu nchca ti' quinu tsu'hue lo'o ta'a nten, tsaloo si'yana a nchca ti' can' tyijyin nu ti'i si'ya cha' 'in Cristo, ñi nu ngujui loo cusi. ¹³ Si'yana ñi yu nu ncua circuncida 'in a nxu'hua se'en yu cha' 'in lee, una nchca ti' yu si'yana ca circuncida 'in um, se'en nu cu'ni siye' yu si'ya cha' 'in um. ¹⁴ Una cha' nu 'ñan tijo' nchca cha' siye' can', tsaloo ti nducua quillon si'yana ngujui Ñi X'nan na Jesucristo loo cusi, can' cha' n'nin cunta si'yana cua' ngujuin lo'o tso' cha' nu nchca loo chendyu, lo' ñi a ndlo 'a na tñan 'ñan. ¹⁵ Si'yana tso' cha' 'in Cristo Jesús, a sca ntsu'hui lyoo cha' nu nchca circuncida 'in nten uta cha' a ncua na, cui' ca nu si'yana ca na sca nten nu cui' ti 'in ñi. ¹⁶ Nchgaa nu nguia ncha'an cha' re, tsu'hue ti tyi'in can', lo' Ndiöse ña'an 'tnan ti' ñi 'in tsatlyu lo'o ne' Israel nu cua' ndi'in cunta 'in ñi. ¹⁷ Can' cha' cua' ñii chcui nu nguiaa nde loo re, a nchca tin' caja nu chcui' tyijyin lo'on si'ya cha' re, si'yana cua' lyi'yan scasca cuiya' si'ya cha' 'in Ñi X'nan na Jesús.

Yu Pablo msla' ta'a yu lo'o jun ta'a na

¹⁸ 'Un jun ta'a na, cui' cha' tsu'hue 'in Ñi X'nan na Jesucristo quinu yu'hui ni' cusyaa 'in um. Amen.

Efesios

Yu Pablo nchcui' cha' yu 'in jun Efeso

¹ Nan' yu Pablo, si'ya cha' cuiya' 'in Ndiose ngua'an tñan Jesucristo 'ñan tsa ycuin' cha' tsu'hue 'in ñi, lo' ca'an tñan sca quityi re 'in um, 'un nu ndi'in quichen Efeso, nch-gaa nu cua' mdo'o hui' 'in Cristo Jesús nu ndiya qui'an ti' 'in ñi. ² Stina Ndiose lo'o Ñi X'nan na Jesucristo taa ñi cha' tsu'hue nu chu'hui ni' cusyá 'in um, lo' cu'ni ñi cha' tyi'in tsu'hue um.

Tlyu cha' tsu'hue jui 'in na si'ya Cristo

³ Tlyu ca xu'hue ntsu'hui 'in Ndiose, Sti Ñi X'nan na Jesucristo, si'yana mdaa ñi nch-gaa loo cha' tsu'hue 'in na nu mdo'o la ni' cuaan si'ya Cristo. ⁴ Cui' si'ya ñi ngulohui Ndiose 'in na xa nu ti' lyijyi tñan ñi chendyu, si'yana ca na nten nu luhui 'in ñi nu a nducui 'a qui'ya. ⁵ Si'ya cha' tsu'hue nu mdo'o tiqee ñi, mjiy'in ca'an ñi xu'hue na si'yana xisñe' ñi 'in na si'ya Jesucristo tsaña'an nu ncuá ti' ñi, ⁶ ña'an ca si'yana cu'ni tnu na 'in ñi si'ya cha' tsu'hue nu tlyu mdo'o tiqee ñi, nu jui 'in na xu'hue ti si'ya Sñe' ñi nu ta'a lati 'in ñi. ⁷ Si'ya Sñe' ñi mdo'o laa na lo'o tne ñi, lo' nguten qui'ya 'in na si'ya cha' tsu'hue nu tlyu mdo'o tiqee ñi, ⁸ m'ni ñi cha' mtsa'an yu'hui cha' tsu'hue can' 'in na, tsaña'an nu ndiy'ya ñi cunta lo'o nch-gaa loo cha' tiyaa, ⁹ ngulyo scua la ñi cha' nu ntsu'hui tiqee ñi, cha' nu yu'hui cutsi' 'in ñi, tsaña'an cha' nu cua' mdi'in tyaa ñi ti' culoo, si'ya cha' tsu'hue nu mdo'o tiqee ñi, ¹⁰ lo' cu'ni ñi cha' ca scati cha' 'in nch-gaa loo na si'ya Cristo, na nu ndi'in loo chendyu re lo'o na nu ndi'in la ni' cuaan, tsaan nu tsa tucua cha' nu cua' mdi'in tyaa ñi. ¹¹ Cui' si'ya Cristo jui cha' tsu'hue 'in na, xu'hue nu cua' m'ni ca'an 'in na cua' ña'aan cha' nu mdi'in tyaa ñi, ñi nu n'ni nch-gaa loo cha' tsaña'an nu nchca ti' ñi, ¹² ña'an ca si'yana cu'ni tnu na 'in ñi si'ya cha' cuiya' nu tlyu 'in ñi, nch-gaa naa ne' nu culo nducua lati nducua quilloo 'in Cristo. ¹³ Cui' cuaña'an 'un, sca cha' ti 'in um lo'o ñi ti' xa ngune 'in um cha' nu ñi can', cui' cha' tsu'hue 'in Cristo nu ndlo laa 'in um, lo' si'ya cha' nu ya qui'an ti' um 'in ñi, mjiy'in ca'an ñi sca cuiya' 'in um lo'o Espíritu nu Luhui 'in Ndiose tsaña'an nu cua' mdi'in tyaa ñi cha', ¹⁴ si'yana tca chcuán na cunta cha' tsu'hue nu cua' mxnu Ndiose 'in na, lo' nta na tsaan nu chcuán ca na cunta cha' can', ña'an ca si'yana cu'ni tnu na 'in ñi si'ya cha' cuiya' nu tlyu 'in ñi.

Mjñan yu Pablo cha' tiyaa 'in Ndiose

¹⁵ Can' cha' lo'on nan', ti' xa ynan cha' ña'an nu ndiya qui'an ti' um 'in Ñi X'nan na

Jesús, a cunta si'yana ntsu'hui cha' tsu'hue 'in um lo'o nch-gaa jun nu cua' mdo'o hui' 'in ñi, ¹⁶ a ndla' tin' ndyaan xu'hue 'in Ndiose si'ya um, lo' ndiya yu'hui tin' 'in um nch-gaa ya' nchcuin' lyi'on 'in ñi, ¹⁷ si'yana Ndiose 'in Ñi X'nan na Jesucristo, cui' Stina ñi nu tlyu lati, taa ñi cha' tiyaa 'in um lo' culyo scua la ñi cha' 'in ñi lo'o um tsaña'an nu lca ñi ycuí ñi. ¹⁸ A cunta sla la ñi cha' tiyaa 'in um, ca jlyo ti' um ñi cha' msi'ya ñi 'in um, ca cuiya' ti' um tsala ña'an tlyu cha' tsu'hue nu cua' jui 'in nch-gaa nu cua' mdo'o hui' 'in ñi, ¹⁹ tsala ña'an tlyu cha' cuiya' 'in ñi nu nda yaa' 'in na, naa ne' nu ndiya qui'an ti' 'in ñi, lo' ndiy'an lo'o na cha' cuiya' 'in ñi, ²⁰ cui' cha' cuiya' nu ncuá chcuán xa m'ni ñi cha' mdyiqui'o Cristo, lo' mdaa ñi se'en chcuá can' tso' cueen 'in ñi la ni' cuaan, ²¹ mchcuán can' cha' cuiya' nu cuaan lati 'in nch-gaa bsya, lo'o nu cuaan la tñan lyi'ya, lo'o nu ntsu'hui cha' cuiya' yaa', lo'o nch-gaa nu lyeé la ndlo tñan, lo' cuaan la cha' cuiya' 'in ñi que nch-gaa cha' nu ndlo'o naan ne' 'in loo chendyu re lo'o la ni' cuaan, lo' ndlo ñi tñan cua' ñii, cui' cuaña'an tsala xaa. ²² —Ndiose mxnu ñi nch-gaa loo cha' nde tuquiya' Sñe' ñi —, cui' cuaña'an ngulo ton ñi 'in can' si'yana ca ñi que lo' culo ñi tñan 'in nch-gaa laa, ²³ lo' laa can' lca na cunan' Cristo nu mtsa'an yu'hui lo'o Ñi, ñi nu n'ni cha' cha'an yu'hui nch-gaa loo na sca chcuí se'en.

2

Tyi'o laa na si'ya cha' tsu'hue 'in Ndiose

¹ Ndiose lca nu mdaa chendyu 'in um lja mda'an y'ni um cuati loo cha' ngunan', lo' si'ya qui'ya can' a yu'hui chendyu 'in um tloo ñi. ² Chacui' cha' ngunan' mda'an y'ni um xacan', mducui ncha'an um cha' nu nchca loo chendyu, ncuá ja'an um 'in laxa'an nu nducui loo cui' in se'en ndlo tñan, lo' nch-gaa nu lye' ti' nchca ja'an 'in can', ³ cui' lja can' yu'hui na ti' culoo, mducui ncha'an na cha' nu mdo'o tiqee na, m'ni na ña'an nu ncuá ti' na si'ya cha' tiyaa ngunan' 'in na, lo' su'hua ña'an mdi'in cha' 'in na lo'o nch-gaa nten nu ntsu'hui cha' tyijjin nu ti'i tiyaa xaa. ⁴ Una Ndiose, ñi nu mtsa'an yu'hui cha' tsu'hue 'in, lyeé mña'an 'tnan ti' ñi 'in na, ⁵ lo' siya' ngujui na tloo ñi si'ya qui'ya nducui na, una mdaa ñi chendyu 'in na tsatlyu lo'o Cristo, (lo' si'ya cha' tsu'hue 'in ñi mdo'o laa um), ⁶ cui' cuaña'an tsatlyu m'ni ñi cha' mdyiqui'o na lo'o Cristo, lo' mdaa ñi se'en chcuá na sca se'en ti lo'o Cristo Jesús la ni' cuaan, ⁷ se'en nu culyo scua la ñi cha' tsu'hue 'in ñi tsala xaa, lo' ca chcuán loo tsala ña'an tlyu cha' tsu'hue mdo'o tiqee ñi lo'o na si'ya Cristo Jesús. ⁸ Si'ya cha' tsu'hue 'in Ndiose mdo'o laa um loo nu ya qui'an ti' um 'in ñi, lo' si'i cunta 'in um

lca cha' can', cui' ca nu si'ya cha' tsu'hue 'in Ndiose ti, ⁹ lo' si'i si'ya tñan tsu'hue nu cua' m'ni um, si'yana a tucui nu cu'ni siye'. ¹⁰ Si'yana Ndiose lca nu mtñan 'in na, m'ni sca ñi cha' 'in na lo'o Cristo Jesús si'yana cu'ni na nchгаа loo tñan tsu'hue, cui' cha' nu mdi'in tyaa Ndiose ti' culoo si'yana tucua na tñan 'in na.

Ndiose m'ni chu'hue ñi cha' 'in na xa ngujui Cristo

¹¹ Can' cha' a jlya ti' um cha' re, 'un nu lca ycu'i' ca ne' gentil, si'yana nu ncu'a ti' culoo ne' judio nu nchca circuncida 'in ngulo'o naan ne' 'in um nten nu a nchca circuncida 'in, ¹² cui' si'yana a nchca chu'hui lyou um 'in Cristo, a cunta tijo' mchca um sii' ne' Israel, ñi a yu'hui xu'hue um lo'o cha' tsu'hue nu mdi'in tyaa Ndiose lo'o ne', ñi a sca cha' mducua tloo um lja mda'an um loo chendyu re, lo' ñi a yu'hui lyou um 'in Ndiose. ¹³ Una cua' ñii sca cha' ti' 'in um lo'o Cristo Jesús, 'un nu mducua tijo' sii' ñi ti' culoo, lo' cua' ñii cuii' nchca um sii' ñi si'ya tñe Cristo. ¹⁴ Si'yana cui' ñi m'ni ñi cha' tyi'in tsu'hue na tsatlyu, m'ni sca ñi 'in na lo'o chcu'a ta nten can', ngujlyo ñi na nu ngui'ni tucui tlu'hue la se'en ndi'in na, ¹⁵ lo' m'ni ñi cha' yatii cha' cusuun can' xa ngujui ñi, msi'yu co' ñi cha' 'in lee lo'o scasca cha' nu ndlo can' tñan, ña'an ca si'yana tyi'in tyaa ñi sca ta nten nu cui ti, chcu'a ta nten can' chca tsatlyu ne' lo'o ñi, lo' cuaña'an m'ni ñi cha' tyi'in tsu'hue na. ¹⁶ Si'ya cha' nu ngujui ñi loo cusu, jui ña'an nguinu tsu'hue cha' 'in chcu'a ta nten can' lo'o Ndiose, m'ni sca ñi 'in ne' xa m'ni tyii ñi cha' cusuun can'. ¹⁷ Yaan ñi lo' ycu'i' ñi cha' tsu'hue 'in ñi tsaña'an nu ntsu'hui cha' tyi'in tsu'hue um tloo Ndiose, —'un nu mducua tijo' sii' ñi, cui' cuaña'an ycu'i' ñi lo'o nchгаа nu ndi'in cui' se'en ti—, ¹⁸ lo' si'ya Cristo ndyijyi ña'an sten na tloo Stina Ndiose cunda scaa ta na, si'yana scaña'an ti Espiritu ntsu'hui ni' cusya 'in na. ¹⁹ Can' cha' a lca 'a um nten nu mdo'o xca quichen uta nten nda'an ti, cui' ca nu sca quichen tyi ti um lo'o jun nu ndiya qui'an ti' 'in Cristo, lo' lca um ta nten nu cua' ndi'in tso' 'in Ndiose. ²⁰ Cua' ndon um loo cha' nu cua' mdi'in tyaa yu nu mxiycui' Ndiose 'in cua' s'ni, lo'o cha' nu ycu'i' yu ta'a mda'an Jesús, lo' quee nu ndon loo lati nu nsñi ton 'in na'an lca ycu'i' ca Jesucristo. ²¹ Si'ya ñi nguia nchca tlyu na'an can', sca cha' ti 'in na lo'o ñi, lo' cuaña'an ca na sca laa nu luhui 'in Ñi X'nan na. ²² Si'ya ñi tsatlyu nguia nguilo na, ña'an ca si'yana ca na sca laa se'en tyi'in Ndiose si'ya Espiritu 'in ñi.

3

Tñan 'in Ndiose m'ni yu Pablo lja ne' gentil

¹ Cui' si'ya cha' re, nan' yu Pablo ntsu'hui na'an chcu'an si'ya Cristo, ña'an ca si'yana ca nu tsu'hue 'in um, 'un ne' gentil. ² A s'ni cua' ynan um cha' si'yana Ndiose lca nu mdaa tñan re 'ñan, lo' si'ya cha' tsu'hue 'in ñi ca nu tsu'hue 'in um. ³ Ngulyo scua la 'ñi cha' nu yu'hui cutsi' 'in ñi, tsaña'an tsa chin' cha' nu cua' ngua'an 'in um, ⁴ tca chcu'i' um 'in na lo' ca cuiya' ti' um tsala ña'an cha' tiyaa mdaa ñi 'ñan, cui' cha' nu yu'hui cutsi' 'in ñi, cha' 'in Cristo, ⁵ cha' nu msu'hua cutsi' ñi 'in nten nu mdi'in cua' s'ni, una cua' ñii si'ya Espiritu 'in ñi ngulyo scua la ñi cha' re lo'o yu nu ngulo ton ñi tsa ycu'i' cha' tsu'hue 'in ñi, a cunta lo'o nu nxiycui' ñi 'in. ⁶ Nde cha' nu yu'hui cutsi' can': Ne' gentil tsatlyu qui'ni ca'an cha' tsu'hue 'in ne' lo'o ne' judio, chca sca cha' ti 'in ne', lo' scaña'an ti tucua tloo ne' cha' tsu'hue nu taa Cristo Jesús, cui' si'yana jui nu ycu'i' cha' tsu'hue 'in ñi lo'o um. ⁷ Si'ya cha' tsu'hue 'in Ndiose nu mdaa ñi 'ñan can' cha' nda'an ycuin' cha' tsu'hue 'in ñi, tsaña'an tlyu cha' cuiya' nu ntsu'hui 'in ñi. ⁸ Si'ya lcan sca nu chin' la cha' 'in que nchгаа la ña'an nu ndiya qui'an ti' 'in ñi, una m'ni ñi cha' tsu'hue lo'o mdaa ñi cha' cuiya' tsa ycuin' lo'o ne' gentil, tsala ña'an tlyu cha' tsu'hue ntsu'hui 'in Cristo lo'o ne', ⁹ a cunta culyo scua lan cha' lo'o nchгаа tucui tsaña'an cha' nu cua' mdi'in tyaa Ndiose cua' s'ni, cha' nu yu'hui cutsi' 'in ñi, ñi nu mtñan nchгаа loo na, ¹⁰ ña'an ca si'yana lo'o cunta 'in jun nu lca laa 'in ñi, tca culyo scua la jun nchгаа loo cha' tiyaa 'in Ndiose, lo'o yu nu nchca bsya lo'o nu ntsu'hui cha' cuiya' yaa' tloo ñi la ni' cuaan, ¹¹ tsaña'an cha' nu mdi'in tyaa ñi ti' culoo, lo' ya tucua cha' re si'ya Cristo Jesús, ñi nu lca X'nan na. ¹² Cui' si'ya ñi, can' cha' tnu tiquee na lo' a ngui'ni tucua ti' na sten na tloo Ndiose si'yana ndiya qui'an ti' na 'in Cristo. ¹³ Can' cha' chcuin' lo'o um si'yana a cu'ni na'an ti' um si'ya scasca nu ti'i ndijin si'ya um, si'yana cha' tsu'hue 'in um lca na.

Tsala ña'an tlyu cha' tsu'hue 'in Cristo

¹⁴ Can' cha' ndyi'ya xtyin' tloo Ndiose, Sti Ñi X'nan na Jesucristo, ¹⁵ ñi nu nguia lo'o cunta nii nchгаа ta nten, tsaña'an la ni' cuaan lo'o loo chendyu re. ¹⁶ Njñan 'in ñi si'yana caja la juesa 'in um lo'o tso' 'in Ndiose si'ya Espiritu 'in ñi, cui' tsaña'an tlyu cha' tsu'hue nu ntsu'hui 'in ñi, ¹⁷ ña'an ca si'yana chu'hui Cristo ni' cusya 'in um loo nu tsa qui'an ti' um 'in ñi, a cunta si'yana tla tyon um loo cha' tsu'hue 'in ñi, ¹⁸ si'yana tca qui'ya um cunta lo'o nchгаа nu ndiya qui'an ti' 'in ñi, tsala ña'an xeen cha' tsu'hue 'in Cristo, tsala ña'an tucuin, tsala ña'an qui'ñi, lo' tsala ña'an cuaan na, ¹⁹ a cunta ca cuiya' ti' um tsala ña'an tlyu cha' tsu'hue ndyi'o tiquee Cristo lo'o na, ñi a ndiya cha' tiyaa 'in

na qui'ya na cunta cha' re, ña'an ca si'yana cha'an yu'hui Ndiose 'in um tsaña'an nu lca ñi ycu'i' ca ñi. ²⁰ Scati Ndiose, ñi nu nchca n'ni nchгаа loo cha', lo' hasta nducua la n'ni ñi cha' nu nñan na, nu ñi a ndyi'ya na cha' tiyaa, cui' si'ya cha' cuiya' 'in ñi nu cua' mdaa ñi 'in na, ²¹ 'in ñi cu'ni tnu na tsala xaa si'ya Cristo Jesús, nchгаа nu lca laa 'in ñi, lo' cuaña'an tsa quiñan can' cu'ni tsala xaa. Amen.

4

Sca cha' ti 'in jun si'ya Espiritu

¹ Can' cha' nan', nu ntsu'hui preso si'ya cha' 'in Ñi X'nan na, jñan cha' tsu'hue 'in um si'yana tyi'an lo'o um sca chendyu nu luhui tsaña'an nchca ti' ñi nu msi'ya 'in um. ² Lo'o suun ña'an cu'ni um, ndyi'ya ti tsaac cha' 'in um, ta loo um scasca um, chu'hui cha' tlyu ti' 'in um lo'o nu chcu'i tiquee um, ³ lo' cunan um ña'an nu tyi'in tsu'hue um, sca cha' ti 'in um lo'o Espiritu 'in Ndiose. ⁴ Si'yana scati tucui lca na, scati Espiritu ntsu'hui 'in na, a cunta scaña'an ti nducua tloo na tsaña'an msi'ya Ndiose 'in na, ⁵ scati Ñi X'nan na, sca loo ti cha' ndiya qui'an ti' na, cui' cuaña'an lo'o cha' nu nchcua tya na, ⁶ scati Ndiose lca Stina, ñi nu cuaan la cha' cuiya' ntsu'hui 'in que nchгаа tucui, ñi nu nda yaa' 'in na nchгаа na, ñi nu ntsu'hui ni' cusya 'in na nchгаа na. ⁷ Una cunda scaa na cua' mdaa Ndiose cha' tsu'hue nu chu'hui ni' cusya 'in na tsaña'an cha' cuiya' nu ntsu'hui 'in Cristo. ⁸ Can' cha' nchcu'i quityi 'in Ndiose: —Xa ycuen Cristo nde ni' cuaan, nguia lo'o ñi nchгаа nu cua' ntsu'hui tuyaa' ñi, lo' mdaa ñi scasca cha' tsu'hue 'in nten chendyu—. ⁹ ¿Ña'an ta ndyi'o cha' re ña'an nu ycuen ñi nde ni' cuaan? ¿Ta si'i culo nducua la ngu'ya ñi se'en nu 'ya lati 'in chendyu re? ¹⁰ Ñi nu ngu'ya can' lca ticui' ñi nu ycuen se'en nu cuaan lati nde ni' cuaan, si'yana cu'ni cha'an ñi sca chcu'i se'en can'. ¹¹ Cui' ñi mdaa ñi cha' cuiya' 'in cunda scaa nu ntsu'hui cha' cu'ni tñan 'in ñi: Cua' lca nu ngulo ton ñi 'in nu tucua suun tñan 'in ñi, a cunta lo'o nu xiycui' ñi 'in, lo'o nu tyi'an ycu'i' cha' tsu'hue 'in ñi, cui' cuaña'an lo'o nu chu'hui cunta 'in jun lo' culo'o 'in jun, ¹² ña'an ca si'yana tca cu'ni cha'an jun ña'an ntsu'hui cha' cu'ni jun tñan 'in Ndiose, culo jun tsatlyu sca cha' ti 'in jun lo'o Cristo, ¹³ tsaya' tiyaa na cuiya' nu ca sca cha' ti 'in na nchгаа na, tsaña'an nu ntsu'hui cha' tsa qui'an ti' na 'in ñi lo' chu'hui lyoo tsu'hue na 'in Sñe' Ndiose, tiyaa na sca cuiya' tsaña'an ndi'in cha' 'in sca nten nu cua' cula, tsaña'an cuiya' nu lca ycu'i' ca Cristo, ¹⁴ a ca 'a na ña'an nchca ti' sca nu suhue ti nu jo'o ti ndon, nu nducuan qui suhue' cui'in 'in la ña'an ti, ta si'ya scasca cha' nu ndlo'o nten, si'yana

lo'o cha' mañan 'in ne' nsu'hua ne' cha' cuiñi se'en nu cuñi'yo ne' 'in can'. ¹⁵ Cui' ca nu chcu'i ncha'an na cha' nu ñi, lo' tyi'o cha' tsu'hue tiquee na scasca na, cuaña'an tsa culo na lo'o nchгаа loo cha', ca sca cha' ti 'in na lo'o Cristo, ñi nu lca que 'in na. ¹⁶ Cui' ñi ngui'ni ñi cha' si'yana tsatlyu nguia nguilo na, lo' tsaña'an ndi'in cha' 'in cunan' na, tsu'hue ndiya tucua tjiyan na lo'o chcuin na, ticui' na nda yaa' ta'a na, cuaña'an lo'o tñan ngui'ni na cunda scaa na, nguia nguilo na tsatlyu lo' nde nchcaa qui'an la cha' tsu'hue nu ndyi'o tiquee na.

Chendyu nu cui ti si'ya Cristo

¹⁷ Nchcuin' lo'o cha' cuiya' 'in Ñi X'nan na, nchca tin' si'yana a cu'ni 'a um tsaña'an n'ni nchгаа la ña'an ne' gentil, nda'an lo'o ne' cha' tiyaa ngunan' nu a sca cunta ntsu'hui, ¹⁸ si'yana cha' tiyaa 'in ne' tla yta na, tijo' nchca ne' sii' Ndiose, ñi nu ndaa chendyu 'in ne', nchcun cha' tiyaa 'in ne' si'yana ncuia tla cusya 'in ne', ¹⁹ ñi a ngüi 'a ti' ne' cha' jyi'o, mdyaa ne' 'in ne' siya' ti loo cha' nducun' se'en nu cu'ni ne' ña'an nu nchca ti' ne'. ²⁰ Una 'un si'i cuaña'an m'ni cha'an um 'in Cristo, ²¹ cha' 'un cua' ngune 'in um, lo' jui nu ngulo'o 'in um tsaña'an nguiaa cha' nu ñi 'in Jesús. ²² Tsaña'an chendyu mdu'hui um ti' culoo, xcuan tloo um nchгаа cha' cula can', cui' cha' ngunan' lo'o cha' xque' nu n'ni lyi'un 'in nten, ²³ cui' ca nu chca cui cha' tiyaa 'in um lo'o cusya 'in um, ²⁴ chcuian um sca chendyu nu cui ti tsaña'an nguiaa cha' 'in Ndiose, ñi nu ngui'ni tñan tsu'hue, luhui cha' tiyaa 'in ñi, tsaña'an ñi ndi'in cha' 'in ñi. ²⁵ Can' cha' xcuan tloo um cha' cuiñi, —lo' chcu'i um cha' nu ñi scasca um—, si'yana scati tucui lca na nchгаа na. ²⁶ —Cha' scu'en tique' um una a cu'ni um qui'ya—, a taa um ya' chu'hui cha' can' tiquee um tsaya' xiin tsaan, ²⁷ ñi a taa um ya' 'in laxa'an. ²⁸ Nu m'ni cunan, a tsa quiñan 'a can' ti' cu'ni cunan, cui' ca nu cu'ni can' tñan nu luhui, cuaña'an tca ta yaa' can' 'in nu 'ni cha' 'in. ²⁹ A chcu'i um ñi sca cha' nu a tsu'hue, cui' ca nu quia nan um ña'an chcu'i um lo'o ta'a um cha' nu cu'ni tsu'hue lo'o, ña'an ca si'yana tca ta yaa' na 'in nu quine 'in. ³⁰ A cu'ni lyi'un um 'in Espiritu nu Luhui 'in Ndiose nu cua' mdaa ñi 'in um, lca can' sca cuiya' nu cua' ngua'an 'in um si'yana tca sten um la ni' cuaan xa nu tsa tucua xaa. ³¹ Xcuan tloo um chendyu tlyu nu ndu'hui um, cha' nsin' ti', cha' nu nchcuen tique' um, cha' nu nxi'ya lo'o ta'a um, cha' ndaja ta'a um, lo'o nchгаа loo cha' ngunan'. ³² Cui' ca nu cu'ni um tsu'hue scasca um, ña'an 'tnan ti' ta'a um, cu'ni um cha' tlyu ti' 'in ta'a um tsaña'an m'ni Ndiose cha' tlyu ti' 'in um si'ya Cristo.

5

Chendyu nu ndyu'hui sñe' Ndiose

¹ Can' cha' taa um ya' chcu'i ncha'an um 'in Ndiose si'yana lca um sca sñe' ñi nu ta'a 'in ñi. ² Chu'hui cha' tsu'hue 'in um scasca um tsaña'an mña'an 'tnan ti' Cristo 'in na, mdyaa ñi 'in ñi tsaña'an nchca ti' sca lcu'an nu xityi'i nu ndiquin tucua tloo Ndiose. ³ Una tsaña'an nguiaa cha' 'in nu nguiten yu'hui lo'o xca ne' cuna'an, lo'o scasca cha' ngunan', uta cha' nu nchcu'i ti' ne', ñi sca cha' re lo' a ntsu'hui cha' chu'hui lja um, si'yana si'i cuaña'an ntsu'hui cha' tyu'hui sca sñe' Ndiose. ⁴ Ñi sca cha' ngunan' lo' a tyi'o tu'hua um, uta scasca cha' tinto, uta lo'o cha' nducun' nu nxisty'i ta'a ne', cha' nu a sca cunta ntsu'hui, cui' ca nu lo'o tu'hua um tyaa um xu'hue 'in Ndiose. ⁵ Cua' jlyo ti' um cha' re, si'yana ñi sca nu nguiten yu'hui lo'o xca ne' cuna'an, uta ngui'ni scasca cha' ngunan', uta lyeec lca tiquee ne' lo'o cha' cui'lyiya', a qui'ni ca'an cha' tsu'hue 'in can' se'en ndlo Ndiose tñan lo'o Cristo, si'yana nu nchcu'i ti' cha' can' su'hua ña'an nguiaa cha' 'in lo'o nu n'ni nu lcuin jo'o. ⁶ A taa um ya' caja nu cuñilyi'o 'in um lo'o cha' nu a jlyo ña'an, si'ya cha' re ca'an tñan Ndiose nu ti'i 'in nchgaa nu lye' ti'. ⁷ Can' cha' a nchca cha' ca sca cha' ti 'in um lo'o nu ngui'ni cuaña'an. ⁸ Si'yana nu ncua ti' culoo mdon um loo cha' tla yta, una cua' ñii lca um sca xaa si'ya Ñi X'nan na, can' cha' tyi'an um tsaña'an ndyi'an sca nu cua' nda'an loo xaa 'in ñi, ⁹ (si'yana tñan nu ngui'ni Espíritu 'in Ndiose nchca chcan' loo nchgaa loo cha' tsu'hue nu ngui'ni na, cha' nu luhui lo'o cha' nu ñi), ¹⁰ can' cha' cunan um ña'an nu cu'ni um tsaña'an nu nchca ti' Ñi X'nan na. ¹¹ A sten yu'hui um loo cha' ngunan' nu ngui'ni nten nu nda'an lo'o cha' tla yta 'in, cha' nu a sca cunta ntsu'hui, cui' ca nu nde xcuan tloo um cha' can', ¹² si'yana hasta jyi'o ti' na chcu'i na nchgaa cha' nu ngui'ni ne' se'en cutsi' ti. ¹³ Si'yana nchgaa cha' re xa ngui'ni xaa 'in na, ndyi'o scua la na, si'yana xaa can' n'ni cha' nchca chcan' loo nchgaa loo cha'. ¹⁴ Can' cha' nguinu scua sca cha': Jyin xaa ti' 'un ne' nu lja', lo' tyiqui'o um lja ne' ngujui, lo' Cristo tu'hui ñi xaa 'in um. ¹⁵ Xñi tsu'hue um cunta ña'an tyu'hui um chendyu, si'i tsaña'an nda'an sca nu tinto, cui' ca nu tyi'an um lo'o cha' tiyaa, ¹⁶ su'hua loo um cha' re lja nu ti' ndyijyi xaa, si'yana chacui' cha' ngunan' nchca loo chendyu re. ¹⁷ Can' cha' a taa um ya' ca tinto um, cui' ca nu qui'ya um cunta tsaña'an nu nchca ti' Ñi X'nan na. ¹⁸ A nchca cha' ca cu'hui um, si'yana can' cha' nu ndlo ngunan' 'in nten, cui' ca nu taa um ya' cha'an yu'hui Espíritu 'in Ndiose 'in um, ¹⁹ xacan' scasca um chcu'a taa um cha' 'in Ndiose cula um salmo, lo'o himno, lo'o scasca jyiin nu ndyi'o

ni' cusa 'in um, lo'o nu chcu'i lca tiquee um cula lo'o um 'in Ñi X'nan na, ²⁰ nchgaa xaa tyaa um xu'hue 'in Stina Ndiose si'ya nchgaa loo cha', lo'o cha' cuiya' 'in Ñi X'nan na Jesucristo.

Scasca na su'hua loo na 'in ta'a na

²¹ Scasca um su'hua loo um 'in ta'a um si'yana jlyo ti' um ti ca lca Ndiose. ²² Un jun cuna'an ca ja'an um 'in cui'lyi'o um tsaña'an ntsu'hui cha' ca ja'an um 'in Ñi X'nan na. ²³ Si'yana yu qui'yu lca yu que 'in nten 'in yu, cui' tsaña'an Cristo lca ñi que 'in laa 'in ñi, lo' cui' ñi lca ñi nu Ndlo Laa 'in na. ²⁴ Can' cha' tsaña'an ndi'in cha' 'in laa, nchca ja'an can' 'in Cristo, cui' cuaña'an jun cuna'an ntsu'hui cha' ca ja'an jun 'in cui'lyi'o jun lo'o nchgaa loo cha'. ²⁵ A cunta 'un yu qui'yu, chu'hui cha' tsu'hue 'in um lo'o nten 'in um, cui' tsaña'an yu'hui cha' tsu'hue 'in Cristo lo'o laa 'in ñi, mdyaa ñi 'in ñi si'ya can', ²⁶ si'yana xnu luhui ñi 'in can' xa mji'an ñi 'in lo'o tyi'a si'ya cha' nu nchcu'i ñi, ²⁷ cua' lca ncua tsu'hue can' tsaan nu tiyaa tloo ñi, nu ñi sca coo' lo' a ndon 'in, ñi a la cuun' 'in, ñi sca cha' ngunan' lo' a nguiaa lyyoo 'in, cui' ca nu lca can' sca nu cua' mdo'o hui 'in ñi nu a sca qui'ya nducui ncha'an 'in. ²⁸ Cui' cuaña'an 'un yu qui'yu, chu'hui yuhue ti' um 'in nten 'in um tsaña'an ntsu'hui yuhue ti' um 'in um. Yu nu n'ni 'tnan 'in nten 'in, cui' cuaña'an n'ni 'tnan 'in ticuii'. ²⁹ Si'yana a tucui nu nxcuan tloo 'in ticuii', cui' ca nu tsu'hue ña'an seen can' 'in, ntsu'hui cunta 'in nchgaa xaa, cui' cuaña'an ngui'ni Cristo lo'o laa 'in ñi, ³⁰ si'yana nchgaa na scati tucui lca na lo'o ñi, sca cunan' ti na lo' sca tijyan ti na lo'o ñi. ³¹ —Can' cha' yu qui'yu ntsu'hui cha' tyi'o tso' yu sii' sti yu lo'o jyi'an yu, lo' tyi'in yu lo'o cui'lyi'o yu, chcu'aan sca tucui ti ca xacan'—. ³² Cha' tlyu ca lca cha' re nu msu'hua cutsi' Ndiose, una nchcuin' cha' re lo'o um lo'o tso' 'in Cristo si'ya cha' 'in laa. ³³ Can' cha' cunda scaa 'un yu qui'yu, chu'hui yuhue ti' um 'in nten 'in um tsaña'an ntsu'hui yuhue ti' um 'in um, cui' cuaña'an 'un jun cuna'an ntsu'hui cha' cu'ni suun um 'in um tloo nten 'in um.

6

¹ Sñen', ca ja'an um 'in nten cula 'in um si'yana cuaña'an ntsu'hui cha' cu'ni um si'ya Ñi X'nan na. ² —Cu'ni suun um 'in um tloo sti um lo'o jyi'an um—, nde cha' nu culoo mdi'in tyaa Ndiose nu llyan lo'o cha' tsu'hue 'in na, ³ —si'yana ca tsu'hue chu'hui tiquee um, lo' caja sca chendyu nu tucuin 'in um—. ⁴ Un nu lca nten cula, a xiscuen tique' um 'in sñe' um lo'o cha' nu chcu'i um, cui' ca nu cu'ni co'o um 'in can' lo'o cha' tiyaa 'in Ñi X'nan na, lo' jyi'in um 'in xa si'i ña'an cu'ni. ⁵ A cunta 'un nu lca nguso, tucua um tñan cha'

nu chcu'i x'nan um, cu'ni suun um 'in um tloo can' lo' su'hua yuhue ti' um tñan ngui'ni um lo'o sca cusya nu ñi, si'yana cunta 'in Cristo ngui'ni um tñan can', ⁶ una si'i tsalja ndon ti x'nan um ca'an ti' um cu'ni um tñan, ta si'yana quinu um tsu'hue lo'o can', cui' ca nu lo'o nu chcu'i lca tiquee um cu'ni um cha' nu nchca ti' Ndiose tsaña'an n'ni sca nguso 'in Cristo. ⁷ Tsu'hue ntsu'hui tiquee um cu'ni um tñan, cu'ni um cunta si'yana tñan 'in Ñi X'nan na ngui'ni um lo' si'i tñan 'in nten chendyu. ⁸ Si'yana cua' jlyo ti' um cua' ña'aaan tñan tsu'hue nu ngui'ni na, Ñi X'nan na nxitucui ñi cha' tsu'hue can', su'hua ña'an ndi'in cha' 'in nu lca nguso nu cua' msi'i ne' 'in, lo'o nu ngui'ni tñan cha' 'in ti. ⁹ A cunta 'un nu lca x'nan nguso, tsu'hue ti cu'ni um lo'o can', a nchca cha' chcu'i tla um, si'yana cua' jlyo ti' um sca X'nan ti um lo'o can', ñi nu ndi'in la ni' cuaan, lo' cunta nu 'in ñi scaña'an ti n'ni ñi 'tnan 'in nten chendyu.

Cha' cuiya' 'in Ndiose nu culaa 'in na

¹⁰ Xca cha' 'un jun ta'a na, tla tyon um lo'o Ñi X'nan na, lo' tyi'an lo'o um cha' cuiya' nu thyu 'in ñi. ¹¹ Co' um ña'aaan cha' cuiya' 'in Ndiose, si'yana tca tyon tiyaa um xa nu nchca ti' laxa'an cuñilyi'o 'in um. ¹² Si'yana a nsuun na lo'o ta'a nten na, cui' ca nu lo'o scasca cui'in nu ndlo tñan, lo'o nu cuaan la cha' cuiya' ntsu'hui yaa', lo'o nchgaa cui'in nu ndlo tñan se'en nchca cha' ngunan' loo chendyu re, uta nu nguiyu ni' cuaan. ¹³ Can' cha' chcu'an um nchgaa cha' cuiya' 'in Ndiose, si'yana tca ta loo um xa lyaan cha' ngunan', lo' tla ndon um xa cua' mdijin um nchgaa loo cha'. ¹⁴ Ndeña'an ntsu'hui cha' xñi ton tla um 'in um, —scan' sii' um lo'o cha' nu ñi, tucun um jyan tiquee um lo'o nchgaa cha' tsu'hue, ¹⁵ chu'hui quinan quiya' um, lo' tyon tiyaa um tsa ycu'i' um cha' tsu'hue 'in Cristo tsaña'an ntsu'hui cha' cu'ni chu'hue ne' cunta 'in ne' lo'o Ndiose—. ¹⁶ Cha' nu ndon loo lati, xñi tsu'hue um chcu'an nu nducua yaa' um, cui' cha' nu ndiya qui'an ti' um, lo' tca suhui' um nchgaa quii' nu nduguun laxa'an. ¹⁷ —Su'hua um na que um, cui' cha' nu ndlo laa 'in um—, lo' chcu'a spada 'in Espíritu yaa' um nu lca ycha' Ndiose, ¹⁸ nchgaa xaa chcu'i' lyi'o um 'in Ndiose si'ya nchgaa loo cha', a cula' ti' um jñan um 'in ñi lo'o cha' cuiya' 'in Espíritu, cuaña'an tsa quiñan um ndii ti' um, a ca ndaja ti' um jñan um 'in ñi si'ya cha' 'in nchgaa jun ta'a na. ¹⁹ A cunta jñan um 'in Ndiose si'ya cha' 'ñan, ña'an ca si'yana taa la ñi cha' nu chcuin' lo'o nu chcu'i lca tiqueen, culyo scua lan cha' tsu'hue 'in Cristo nu yu'hui cutsi' 'in Ndiose, ²⁰ cui' cha' nu nda'an ycuin' lo'o cunta 'in ñi, lo' si'ya cha' re nchcan' lo'o carena, una jñan um 'in Ndiose si'yana

tca chcuin' cha' 'in ñi lo'o cha' tnu tiqueen tsaña'an nu ntsu'hui cha' chcuin'.

Yu Pablo msla' ta'ayu lo'o jun Efeso

²¹ Si'yana ca cuiya' ti' um ña'an ndi'in cha' 'ñan, can' cha' yu Tíquico tsa'a yu se'en ndi'in um lo' taa yu suun nchgaa cha' re, cui' sca yu ta'a na nu ndyu'hui cuiya' tin' 'in, lo' ñi ndi'in cha' 'in yu lo'o tñan 'in Ñi X'nan na. ²² Nde cha' msu'huan 'in yu tsa'a yu se'en ndi'in um, si'yana ca cuiya' ti' um ña'an ndi'in cha' 'in hua, lo' cuaña'an taa la yu cha' tnu tiquee 'in um. ²³ Stina Ndiose lo'o Ñi X'nan na Jesucristo cu'ni ñi cha' tyi'in tsu'hue nchgaa jun ta'a na, a cunta cu'ni ñi cha' chu'hui cha' tsu'hue 'in jun scasca jun si'ya cha' nu ndiya qui'an ti' jun. ²⁴ Cui' Ndiose taa ñi cha' tsu'hue nu chu'hui ni' cusya 'in tsalca nu cha' ñi ca tsu'hue ntsu'hui tiquee lo'o Ñi X'nan na Jesucristo. Amen.

Filipenses

Yu Pablo nchcui' cha' yu 'in jun Filipos

¹ Nan' yu Pablo lo'o Timoteo nu lca nguso 'in Jesucristo, ngua'an tñan hua sca quityi' in um, nchga' 'un nu cua' ya qui'an ti' 'in Cristo Jesús nu ndi'in quichen Filipos tsatlyu lo'o yu nu ntsu'hui cunta 'in um, a cunta lo'o yu nu nda yaa' 'in um lo'o tñan 'in Ndiose. ² Stina Ndiose lo'o Ñi X'nan na Jesucristo taa ñi cha' tsu'hue nu chu'hui ni' cusya 'in um, lo' cu'ni ñi cha' tyi' in tsu'hue um.

Mñan yu Pablo 'in Ndiose si'ya cha' 'in jun

³ Ndyaan xu'hue 'in Ndiose 'ñan xa ndiya yu'hui tin' in um, ⁴ lo' nchga' xaa tsu'hue ntsu'hui tiqueen njñan 'in ñi si'ya cha' 'in um xa nchcui' lyi'on 'in ñi, ⁵ si'yana sca cha' ti 'in na lo'o cha' tsu'hue 'in Cristo, ti' xa ncuan xu'hue um 'in na, cui' cuaña'an hasta cua' ñii. ⁶ Jlyo tin' si'yana Ndiose, ñi nu mdyisnan mducua suun cha' tsu'hue ni' cusya 'in um, cu'ni ñi cha' culyo scua la ñi cha' re lo'o um tsaya' nu quiaan Jesucristo xiya'. ⁷ Ntsu'hui suun 'ñan tsaña'an nu lca cusya 'ñan lo'o nchga' um, si'yana sca cha' ti 'in um lo'on se'en ntsu'huin na'an chcu'an, uta nchcui' tloo bsyá tsaña'an nu nguiaa cha' tsu'hue 'in Cristo se'en nu quinu scua tla cha' re, lo' cuaña'an sca cha' ti 'in na lo'o um si'ya cha' tsu'hue 'in Ndiose. ⁸ Jlyo tsu'hue ti' ñi tsala ña'an lca tiqueen lo'o um si'ya cha' tsu'hue nu tlyu mdaa Jesucristo 'in na. ⁹ Nde cha' nu njñan 'in Ndiose xa nchcui' lyi'on 'in ñi, si'yana cha'an yu'hui la cha' tsu'hue 'in ñi ni' cusya 'in um, cuaña'an sla la ñi cha' tiyaa 'in um lo' qui'ya um cunta nchga' cha', ¹⁰ ña'an ca si'yana ca cuiya' ti' um lo' culohui um cha' nu tsu'hue lati, lo' ñi ndi'in cha' 'in um, luhui tloo um tsaan nu ntsu'hui cha' quiaan Cristo xiya', ¹¹ lo' ca chcan' loo tsala ña'an tñan tsu'hue nu ngui'ni um si'ya cha' tsu'hue 'in Jesucristo, cui' si'yana ca chcan' loo cha' cuiya' 'in Ndiose lo' caja nu cu'ni tnu 'in ñi.

Cristo lca ñi chendyu 'in na

¹² 'Un jun ta'a na, nchca tin' quitsan' in um lo' ca jlyo ti' um si'yana nde lye'e la nguia nguine yu'hui cha' tsu'hue 'in Cristo si'ya cha' nu yato'o 'ñan. ¹³ hasta lo'o nchga' nu ndi'in na'an tñan lo'o nchga' la tucui cua' jlyo ti' si'yana ntsu'huin na'an chcu'an si'ya cha' 'in Cristo. ¹⁴ La' nchga' ti jun ta'a na cua' jui la cha' tnu tiquee 'in jun si'ya Ñi X'nan na, a cunta si'yana ntsu'huin na'an chcu'an, nde lye'e la ngui'ni tnu tiquee jun lo' a ntsen jun nchcui' jun cha' 'in Ndiose. ¹⁵ Cha' ñi si'yana ntsu'hui nu nda'an ycu'i' cha' tsu'hue 'in Cristo lo'o cha' njñan ti' lo'

nan can' cha' cusuun, a cunta ntsu'hui nu nda'an ycu'i' cha' can' lo'o cha' tsu'hue nu ndyi'o tiquee. ¹⁶ Sca ta can' nda'an ycu'i' cha' tsu'hue 'in Cristo si'yana nducua tloo tyon loo la cha' nu 'in, lo' a ñi ndi'in cha' 'in, nchca ti' can' taa la nu ti'i 'ñan se'en ntsu'huin na'an chcu'an re. ¹⁷ Una xca ta can' nda'an ycu'i' si'ya cha' tsu'hue nu ndyi'o tiquee, jlyo ti' can' si'yana Ndiose lca nu ngulohui 'ñan nu chcu'in' tloo bsyá tsaña'an nguiaa cha' tsu'hue 'in Cristo. ¹⁸ Una a ngui'an cunta cha' ta ñi ndi'in cha' 'in nu nda'an ycu'i' cha' can' uta a ñi cha' 'in, cui' ca nu ña'an yato'o ti, ca ti caja nu chcu'i' cha' tsu'hue 'in Cristo, can' cha' tsu'hue ntsu'hui tiqueen, lo' tsa quiñan lan lo'o cha' tsu'hue ntsu'hui tiquee 'ñan. ¹⁹ Jlyo tin' si'ya cha' nu njñan um 'in Ndiose, lo' si'ya Espiritu 'in Jesucristo nu nda yaa' 'ñan, can' cha' tyi'on se'en ntsu'huin re, ²⁰ tsaña'an nu nducua tloon a tyi'o cha' jyi'o 'ñan lo'o cha' re, cui' ca nu lye'e lati tyi'o tiqueen tsaña'an nu cua' llyan quiñan, ña'an ca si'yana scu'en cuaan la cha' 'in Cristo lo'o chendyu 'ñan, lja nu lo'on uta cha' cua' ngujuin, ²¹ si'yana cunta cha' nu 'ñan Cristo lca ñi chendyu 'ñan, lo' cha' cajan cua' m'nin canan. ²² Una cha' ti' ndon loo chendyu re cu'nin tñan 'in Ndiose, ti' tyi'o la cunta 'ñan, can' cha' a jlyo tin' ti' ña'an cha' re tyon loo na, ²³ si'yana scaña'an ti lca tiqueen lo'o chcu'a loo cha' re, lca tiqueen cha' tyi'o tijin loo chendyu re lo' quilan tloo Cristo, nde cha' nu tsu'hue lati xque' tin', ²⁴ una cunta cha' nu 'in um, nde tsu'hue lati cha' ti' tyu'huin lan chendyu. ²⁵ Si'yana cua' yten cha' re ni' cusya 'ñan, can' cha' jlyo tin' si'yana ti' tyu'huin lan chendyu, xacan' caja ña'an ta yaan' la 'in um, ca tsu'hue la chu'hui tiquee um lo' tsa quiñan la um lo'o cha' nu ndiya qui'an ti' um, ²⁶ xacan' lye'e la ca tsu'hue chu'hui tiquee um lo'o tso' nu 'in Cristo Jesús, loo nu ña'an ta'a na lo'o um xiya' xa nu tsa'an se'en ndi'in um. ²⁷ Tsaloo ti cha' nu nchca tin' si'yana tyu'hui um chendyu tsaña'an nguiaa cha' tsu'hue 'in Cristo, lo' cha' tca tsa'an se'en ndi'in um uta cha' a tca, una nchca tin' ca jlyo tin' ña'an ndi'in um, cha' tla ndon um, cha' sca cha' ti' in um nsu'hua loo um cha' tsu'hue 'in Cristo nu ndiya qui'an ti' um, ²⁸ lo' ñi a ntsen um 'in nu ti'i ti' 'in um. Cha' ñi si'yana lo'o cha' re nchca chcan' ña'an ti' ña'an nu ntsu'hui cha' quinan' tiyaa xaa, una 'un ntsu'hui cha' tyi'o laa um si'yana Ndiose lca nu mdi'in tyaa cha' re. ²⁹ Si'yana si'i tsaloo ti mdaa ñi cha' cuiya' tsa qui'an ti' um 'in Cristo, cui' ca nu ntsu'hui cha' tyijyin um nu ti'i si'ya ñi, ³⁰ cui' ti'i nu na'an um mdjin ti' culoo, lo' ti' ndijin la 'in na tsaña'an nu cua' ynan um cha'.

Cristo mhcuan ñi cha' cuiya' nu tlyu

¹ Can' cha' cua' ñii, cha' ntsu'hui cha' tnu tiquee 'in um si'ya Cristo, uta cha' ndy'o cha' tsu'hue tiquee um, cha' na sca cha' ti' 'in um lo'o Espiritu 'in Ndiöse, uta cha' cuti cusya 'in um, lo' cha' scasca um ña'an 'tnan ti' ta'a um, ² ndyijjin ya' tsu'hue ntsu'hui tiqueen cha' ndeña'an cu'ni um: Tyi'in um su'hua ña'an ca lca tiquee um, chu'hui cha' tsu'hue 'in um, ca sca cha' ti' 'in um, lo' scaña'an ti ca cha' tiyaa 'in um nchгаа um. ³ Ñi sca cha' lo' a cu'ni um se'en nu tyon loo cha' 'in um ta lo'o cha' siye', cui' ca nu lo'o suun ña'an cu'ni um, cunda scaa um cu'ni um cunta si'yana nchгаа tucui lca sca nu ndon loo la que 'in um, ⁴ si'i tsa 'in ti um chu'hui yuhue ti' um, cui' ca nu cunda scaa um chu'hui yuhue ti' um 'in nchгаа la tucui. ⁵ Ca lca tiquee um tsaña'an ncuca lca tiquee Cristo Jesús, ⁶ ñi nu sca cha' ti' 'in lo'o Ndiöse, una a mdon loo cha' 'in ñi siya' su'hua ña'an ndi'in cha' 'in ñi lo'o Ndiöse, ⁷ cui' ca nu mxnu ñi cha' cuiya' can', m'ni ñi 'in ñi tsaña'an nchca ti' sca nguso, lo' ngula ñi tsaña'an ngula sca nten. ⁸ Xa cua' ndyon ñi tsaña'an nchca ti' sca yu qui'yu, m'ni lyo' ñi 'in ñi, ncuca ja'an ñi nchгаа cha', a mdon que' ñi xa yjui ne' 'in ñi, hasta mjyi'in ca'an ne' 'in ñi la loo cusi. ⁹ Can' cha' Ndiöse mdi'in tyaa 'in Jesús sca se'en nu ndon loo la ti, lo' mdaa ñi sca cha' cuiya' nu tlyu lati 'in ñi, ¹⁰ lo' si'ya nii Jesús —nchгаа tucui tyi'ya xtyin' tloo ñi —, nu ndi'in nde ni' cuaan lo'o nu ndi'in loo chendyu re, a cunta lo'o nu cua' ngujui, ¹¹ nchгаа tucui chcui' si'yana Jesucristo lca ñi X'nan, lo' taa can' loo Stina Ndiöse.

Lca na xaa nu ndu'hui loo chendyu re

¹² Can' cha' 'un, jun nu ndyu'hui cuiya' tin' 'in, cui' tsaña'an nu ja'an um xa ndi'in can lo'o um, cuaña'an nde lyeec la su'hua loo um cha' nu ndiya qui'an ti' um siya' tijyo' nchcan, lo' chu'hui sca ytsen ni' cusya 'in um. ¹³ Si'yana Ndiöse lca nu ndu'hui tiquee um ca ja'an um nchгаа cha', cui' cuaña'an nda yaa' ñi 'in um tucua um tñan 'in na, si'yana cuaña'an ndyi'o cha' tsu'hue tiquee ñi lo'o um. ¹⁴ Cu'ni um nchгаа loo tñan, a nchca cha' taa um qui'ya uta ndi'in suun um scasca um, ¹⁵ xacan' a caja nu chcui' cua' ña'an ti cha' 'in um, cui' ca nu tyu'hui um sca chendyu nu luhui, cuaña'an ca um sñe' Ndiöse, luhui cha' tiyaa 'in um lja nten ngunan' nu nducun', lo' lca um sca xaa nu ndu'hui loo chendyu re, ¹⁶ nu tla nsñi ton 'in lo'o cha' nu ndaa chendyu, si'yana xa nu quiaan Cristo lo'on nan' tsu'hue chu'hui tiqueen si'yana si'i cua cha' ti m'nin tñan lja um. ¹⁷ Siya' caja nu slo tnen, una lca na tsaña'an nchca ti' sca lcuca nu mdi'in tyaa um tloo Ndiöse loo nu ndiya qui'an ti' um 'in ñi, can' cha' tsu'hue 'a ntsu'hui tiqueen lo'o

um. ¹⁸ Cui' cuaña'an 'un ca tsu'hue chu'hui tiquee um tsatlyu lo'on nan'.

Cha' 'in Timoteo lo'o yu Epafrodito

¹⁹ Nducua tloon 'in Ñi X'nan na Jesús si'yana taa ñi cha' cuiya' ca'an tñan 'in yu Timoteo tsa'a yu se'en ndi'in um nu ndla la, si'yana lo'on nan' ca tsu'hue la chu'hui tiqueen xa nu ca jlyo tin' ña'an ndi'in um, ²⁰ si'yana scati yu can' su'hua ña'an lca tiqueen lo'o yu, a cunta ntsu'hui yuhue ti' yu 'in um nu cha' ñi ca. ²¹ Si'yana nchгаа la tucui culo nducua la 'in ntsu'hui yuhue ti', lo' a n'ni cunta can' cha' 'in Cristo Jesús. ²² Una cua' ndyu'hui lyoo um 'in yu Timoteo ña'an ndi'in cha' 'in yu, ja'an yu tsaña'an nchca ti' sca nu suhue ti lo'o sti, lo' tsa tlyu nguini hua tñan 'in Cristo lo'o yu. ²³ Can' cha' ntsu'hui tiqueen ca'an tñan 'in yu, xa cua' ngujlyo tin' ña'an ca cuiya' cha' tñan. ²⁴ Nducua tloon 'in Ñi X'nan na cha' taa ñi cha' cuiya' tsa'an se'en ndi'in um nu ndla lati. ²⁵ A cunta cua' yten tiqueen si'yana xitucui yu Epafrodito se'en ndi'in um, yu ta'a na nu ta'a nguini hua tñan lo' nsu'hua hua juesa lo'o tñan 'in Ndiöse, yu nu ngua'an tñan um ta yaa' tñan lo'o cha' nu 'ni tñan. ²⁶ Una lo'o yu lyeec lca tiquee yu ña'an ta'a um lo'o yu, si'yana nyan um cha' ncuca ti'i yu, can' cha' nde lyeec la msu'hua yu cha' nduhue ti' tiquee yu lo'o um. ²⁷ Cha' ñi si'yana ncuca ti'i yu lyeec ya', nu tichin' na a ngujui yu, una Ndiöse mña'an 'tnan ti' ñi 'in yu, lo' si'i tsa 'in ti yu, cui' ca nu lo'on nan', si'yana a ncuca ti' ñi xnu ñi tñan siya' ti lo'o cha' xi'in. ²⁸ Can' cha' lo'o nu chcui lca tiqueen ngua'an tñan 'in yu nu ndla la ti, xa quila yu se'en ndi'in um chca tsu'hue lca tiquee um, ñi nan' lo' a chu'hui 'a cha' nduhue ti' tiqueen. ²⁹ Cuan xu'hue um 'in yu lo'o nu chcui lca tiquee um si'yana lca yu ta'a ndiya qui'an ti' na 'in Ñi X'nan na, cuaña'an chu'hui yuhue ti' um 'in nchгаа la tucui nu lca tsaña'an nu lca yu ycu'i yu, ³⁰ si'yana tichin' ti na a ngujui yu si'ya tñan 'in Cristo, m'ni tnu tiquee yu mdyaa yu 'in yu siya' ti, loo nu ta yaa' yu tñan tñan loo um.

3*Cristo lca ñi cuiya' se'en tiyaa yu Pablo*

¹ Can' cha' 'un jun ta'a na ca tsu'hue chu'hui tiquee um si'ya Ñi X'nan na, a ndaja tin' ca'an tucui' ti loo cha' re si'yana jlyo tin' cu'ni na tsu'hue 'in um. ² Xñi um cunta 'in um lo'o nten nu nda'an tsaña'an nchca ti' sca xni', nchгаа nu nda'an lo'o cha' cuiñi, lo' nchcui' si'yana 'ni cha' ca circuncida 'in um. ³ Nare' lca na ta nten nu cha' ñi ca ncuca circuncida 'in, si'yana lo'o nu chcui lca tiquee na n'ni tnu na 'in Ndiöse, tsu'hue ntsu'hui tiquee na si'ya Cristo Jesús, lo' a nchcaa

quiloo na 'in nten chendyu. ⁴ Si'yana lo'on nan' ntsu'hui suun 'ñan chcuca quiloon ña'an cha' nu l'jyan lo'o nten. Cha' ntsu'hui xca tucui nu nchca ti' tsa ncha'an cha' re, una nan' lyee lati ntsu'hui suun 'ñan, ⁵ si'yana ncua circuncida 'ñan xa ntsu'huin s'nu' ti tsaan, lcan ne' Israel ta nten 'in Benjamin, lcan ne' hebreo ycui' ca s'ne' ne' hebreo, a cunta lcan ne' fariseo tso' cha' 'in lee, ⁶ mducui ncha'an 'in na ya qui'an ti' 'in Cristo, luhui tloon lo'o cunta cha' 'in lee. ⁷ Nchgaa cha' can' msque' tin' si'yana ndon loo na 'ñan, una mscuan tloon 'in na si'ya cha' 'in Cristo. ⁸ Cha' ñi si'yana nscuan tloon nchgaa loo cha', si'yana lyee la ndon loo cha' nu chu'hui lyoon 'in Cristo Jesús, ñi nu lca X'nan, lo' si'ya ñi mxnun nchgaa cha' can' loo mti, ña'an ca si'yana cuan xu'huen 'in Cristo, ⁹ lo' ca sca cha' ti 'ñan lo'o ñi, si'i si'yana tsu'hue mxu'huan se'en cha' 'in lee, ta can' cha' luhui tloon, cui' ca nu nguinun luhuin si'yana ya qui'an tin' 'in Cristo, sca cha' nu mdi'in tyaa Ndiose si'yana quinu luhui na loo nu tsa qui'an ti' na 'in ñi, ¹⁰ ña'an ca si'yana chu'hui lyoon 'in Cristo, lo' quii tin' tsala ña'an tlyu cha' cuiya' 'in ñi xa mdy-iqui'o ñi, a cunta quii tin' tsala nu ti' mdijin ñi xa ngujui ñi, lo' cuaña'an ca sca cha' ti 'ñan lo'o ñi, ¹¹ ña'an ca si'yana lo'on qui'ni ca'an 'ñan tyiqui'on lja ne' ngujui. ¹² Si'i si'yana cua' mchcuan cunta nchgaa cha' re uta si'yana ndyijyin ya' tsu'hue nten lcan, cui' ca nu nsu'huan juesa lo'o cha' re, cha' tca chcuca cha' tsu'hue can', cui' cha' tsu'hue nu ntsu'hui 'in Cristo Jesús xa mchcua ñi 'ñan. ¹³ 'Un jun ta'a na, a cunen lo'o um ta si'yana cua' mchcuan cha' re, tsaloo ti cha' nu ngui'nin si'yana jlyu tin' nchgaa cha' nu cua' mdijin, lo' su'huan juesa tsa'an nde loo, ¹⁴ cuaña'an tsa quiñan tsaya' tyi'an se'en ntsu'hui cha' tyi'an, lo' chcuca cunta cha' tsu'hue nu taa Ndiose 'ñan ti' xa nu msi'ya ñi 'ñan si'ya Cristo Jesús. ¹⁵ Can' cha' nchgaa naa nu tla ndon lo'o tso' 'in Ndiose, cui' cha' tiyaa re tyon lo'o na, lo' cha' nde'en um ñan ti' um xca ña'an, Ndiose culyo scua la ñi cha' can' lo'o um. ¹⁶ Una lo'o cha' nu cua' m'ni cha'an na, tsa quiñan la na chcuí ncha'an na 'in na, lo' scaña'an ti ca lca tiquee na. ¹⁷ 'Un jun ta'a na, chcuí ncha'an um 'ñan tsaña'an nu ngui'nin, a cunta cu'ni cha'an um 'in jun nu ndu'hui chendyu tsaña'an nu cua' ngulo'o hua 'in um. ¹⁸ Si'yana tyun nu cua' nda'an tsaña'an nu cua' mtsan' 'in um, ticui' cha' 'in can' nchcuin' lo'o um cua' ñii nu hasta nguillo tyi'a quiloon, si'yana lca can' ta'a cusuun Cristo, ñi a ndyi'ya can' cunta ñi cha' ngujui ñi loo cusí. ¹⁹ Una tiyaa xaa tsato'o quinan' can' si'yana cha' xque' 'in ne' lca ndiose 'in ne', loo nu nga'an cha' quii ti' ne' cha' jyi'o nde ngui'ni siye' ne', chacui' cha' nu nchca loo chendyu re

ntsu'hui tiquee ne'. ²⁰ Una nare' ni' cuaan lca quichen tyi na, can' nducua tloo na tyi'o Ñi X'nan na Jesucristo, Ñi nu ndlo laa 'in na, ²¹ xitsa'an ñi cunan' na lo'o sca cunan' nu ndon loo lati tsaña'an nu lca ñi ycuí' ñi, si'yana tlyu cha' cuiya' 'in ñi lo' tca culo ñi tñan nchgaa loo cha'.

4

Ca tsu'hue lca tiquee na si'ya Ñi X'nan na

¹ 'Un jun ta'a na nu ndyu'hui cuiya' tin' 'in, 'un nu lyee ntsu'hui tiqueen 'in, 'un nu ngui'ni cha' si'yana tsu'hue lca tiqueen, lca um tsaña'an nchca ti' sca na nu ta'a la ti' 'ñan, can' cha' chcuin' lo'o um si'yana tla tyon um lo'o cha' 'in Ñi X'nan na, 'un nu ndyu'hui cuiya' tin' 'in. ² Jñan cha' tsu'hue 'in Evodia lo'o Síntique si'yana ca sca cha' ti 'in jun tsatlyu lo'o Ñi X'nan na. ³ A cunta jñan cha' tsu'hue 'in um, 'un nu ta'a ngui'nin can tñan, si'yana ta yaa' um 'in chcuua jun cuna'an re, jun nu lyee msu'hua juesa lo' mda yaa' 'ñan lo'o tñan 'in Ndiose, a cunta lo'o yu Clemente mda yaa' yu tsatlyu lo'o nchgaa la ña'an yu ta'a ngui'nin tñan, cunda scaa can' cua' ngua'an scua nii loo quityi 'in Ndiose, cui' quityi se'en nducua nii nchgaa nu cua' jui chendyu 'in. ⁴ Nchca tin' si'yana nchgaa xaa ca tsu'hue chu'hui tiquee um, sca cha' ti 'in um lo'o Ñi X'nan na. Xiya' chcuin' lo'o um: ¡Ca tsu'hue chu'hui tiquee um! ⁵ a cunta nchgaa tucui chu'hui lyoo 'in um lca um nten tsu'hue, lo' a jlyu ti' um si'yana cua' nchcui cuii' cha' quiaan Ñi X'nan na. ⁶ A su'hua um cha' nduhue ti' tiquee um si'ya scasca cha', cui' ca nu tyi'in tyaa um cha' can' yaa' Ndiose, chcuí' lyi'o um 'in ñi, tyaa um xu'hue 'in ñi, lo' jñan um 'in ñi si'ya nchgaa loo cha'. ⁷ Ndiose, ñi nu n'ni cha' nguisa cusya 'in na, ñi a nchca qui'ya na cunta ña'an nguaiaa cha' re, cui' ñi chu'hui ñi cunta cusya 'in um lo'o cha' tiyaa 'in um si'ya Cristo Jesús.

Chu'hui yuhue ti' na cha' nu tsu'hue

⁸ Can' cha' 'un jun ta'a na, tsalca cha' nu ñi, cha' nu ndon loo, cha' nu tsu'hue, cha' nu luhui, cha' nu ndyi'ya la, cha' nu ntsu'hui lyoo, lo' cha' lca na cha' nu tsu'hue nu ndon loo lati, nde cha' nu chu'hui tiquee um. ⁹ Nchgaa cha' nu cua' m'ni cha'an um 'ñan, cui' cha' nu cua' ncuan xu'hue um lo' ngune 'in um tsaña'an nu cua' na'an um m'nin, can' nu nga'an cha' cu'ni um, lo' Ndiose, ñi nu n'ni cha' nxitñan' cusya 'in na, tyi'in ñi lo'o um.

Mdyaa yu Pablo xu'hue 'in jun si'ya lcuana

¹⁰ Ndyijyin ya' tsu'hue ntsu'hui tiqueen lo'o Ñi X'nan na si'yana ya tucua xaa nguaia yu'hui ti' um 'ñan lo'o na nu cunajo'o 'ñan, siya' lyee lca tiquee um ta yaa' um 'ñan, una

a jui ña'an 'in um. ¹¹ A nchcuin' lo'o um ta si'yana 'ni cha' 'ñan, nan' tsu'hue ntsu'hui tiqueen siya' ñi tu' ña'an ndijin, ¹² cua' yu'hui lyoon cha' ti'i chendyu, cuaña'an lo'o cha' cuilyiya', cua' nguñi tin' siya' ñi tu' ña'an ndijin, jlyo tin' ñi lca nguite' ti' na lo' jlyo tin' ñi lca nguila' ti' na, ñi lca xa nu nde nguinu na 'in na, ticui' cuaña'an xa nde ndiya lyijyi na. ¹³ Nchgaa cha' tca 'ñan si'yana Cristo nda yaa' 'ñan. ¹⁴ Una tsu'hue ña'an nu m'ni um si'yana mda yaa' um 'ñan lo'o nu ti'i ndijin. ¹⁵ Tsaña'an nu cua' jlyo ti' um, 'un jun ta'a na Filipos, xa mda'an ycuin' cha' tsu'hue 'in Cristo se'en lca Macedonia, cui' xa nu mdo'on can', lo' a tucui la jun ta'a na nu mda yaa' 'ñan, cui' ca nu tsalca ti um mda yaa' um 'ñan lo'o na nu najo'o 'ñan, lo' cuaña'an mxitucui um cha' tsu'hue 'in um lo'on. ¹⁶ Xa mdi'in quichen Tesalónica, tucua snan juea ngua'an tñan um na nu ngunajo'o 'ñan. ¹⁷ Una si'i si'yana nducua tloon na nu ndi'in 'in um, cui' ca nu nducua tloon si'yana ca qui'an la cha' tsu'hue 'in um tloo Ndiose. ¹⁸ A sca na ndiya lyijyi 'ñan, cui' ca nu nde cua' nguinu na 'ñan, a xca 'a cha' ti' ngui'ni 'ñan lo'o lcuan nu cua' ngua'an tñan um lo'o yu Epafrodito, lca na sca lcuan nu xity'i nu cua' nducua tloo Ndiose, cui' sca cha' nu ndiyaa ti' ñi. ¹⁹ Can' cha' Ndiose 'ñan taa la ñi nchgaa na nu 'ni cha' 'in um lo'o, tsaña'an ndi'in cha' cuilyiya' 'in ñi la ni' cuaan si'ya Cristo Jesús. ²⁰ Scati 'in Stina Ndiose cu'ni tnu na tsala xaa. Amen.

Yu Pablo msla' ta'ayu lo'o jun Filipos

²¹ Chcui' cha' um 'in nchgaa jun nu cua' ya qui'an ti' 'in Cristo Jesús, cui' cuaña'an jun ta'a na nu ndi'in nde re nchcui' cha' 'in um, ²² a cunta nchgaa la ña'an jun ta'a na nchcui' cha' jun 'in um, una lyee lati jun nu ndi'in na'an 'in César. ²³ Cui' cha' tsu'hue 'in Ñi X'nan na Jesucristo tyi'in lo'o um nchgaa um. Amen.

Colosenses

Yu Pablo nchcui' cha'yu 'in jun Colosas

¹ Nan'yu Pablo, si'ya cha' cuiya' 'in Ndiose ngua'an tñan Jesucristo ñan tsa ycuin' cha' tsu'hue 'in ñi, lo' tsatlyu lo'o yu ta'a na Timoteo ca'an tñan hua sca quityi re 'in um, ² 'un jun ta'a na nu ndi'in quichen Colosas, nchgaa nu cua' mdo'o hui 'in Cristo nu ndiya qui'an ti' 'in ñi. Stina Ndiose lo'o Ñi X'nan na Jesucristo taa ñi cha' tsu'hue nu chu'hui ni' cusya 'in um, lo' cu'ni ñi cha' tyi'in tsu'hue um.

Mjñan yu Pablo 'in Ndiose si'ya cha' 'in jun

³ Xa nchcui' lyi'o hua 'in Ndiose, Sti Ñi X'nan na Jesucristo, a s'ni ndyaa hua xu'hue 'in ñi si'ya um, ⁴ si'yana cua' ynan hua cha' tsala ña'an ndiya qui'an ti' um 'in Cristo Jesús, a cunta ntsu'hui cha' tsu'hue 'in um lo'o nchgaa jun ta'a na, ⁵ si'yana nducua tloo um cha' nu cua' mdi'in tyaa Ndiose nu ntsu'hui cha' qui'ni ca'an 'in um la ni' cuaan, tsaña'an cha' nu cua' ngune 'in um, cha' nu ñi nu lca cha' tsu'hue 'in Jesucristo, ⁶ lo' mdiyaan na se'en ndi'in um tsaña'an cua' nguine yu'hui na sca chcu' chendyu, nguia nguiton na, lo' nguilo na tsaña'an ndi'in cha' 'in um ti' tsaan nu ngune 'in um, lo' ncuu cuiya' ti' um tsala ña'an tlyu cha' tsu'hue 'in Ndiose, ⁷ cui' cha' nu ngulo'o yu Epafras 'in um, yu nu ta'a ngui'ni hua tñan 'in Ndiose nu ndyu'hui cuiya' ti' hua 'in, yu nu tsu'hue ngui'ni tñan 'in Cristo lja um, ⁸ ndaa yu suun lo'o hua tsala ña'an tlyu cha' tsu'hue ntsu'hui 'in um si'ya Espiritu 'in Ndiose. ⁹ Can' cha' ti' xa ynan hua cha' ña'an ndi'in um, a ndla' ti' hua chcu' lyi'o hua 'in Ndiose lo' njñan hua si'yana nde lye'e la qui'ya um cunta tsaña'an nu ndyio' tiquee ñi, cuaña'an ca cuiya' ti' um lo' ca chcu' la cha' tiyaa 'in um lo'o tso' nu 'in ñi, ¹⁰ ña'an ca si'yana tyi'an lo'o um sca chendyu nu luhui tsaña'an nchca ti' Ñi X'nan na, cunan um ña'an nu quinu tsu'hue tiquee ñi lo'o um si'ya nchgaa loo cha', cuaña'an ca chcan' loo chendyu 'in um si'ya tñan tsu'hue nu ngui'ni um, lo' qui'ya la um cunta tsaña'an nguiaa cha' 'in Ndiose, ¹¹ cuaña'an caja la jueša 'in um lo'o cha' cuiya' 'in ñi, tsaña'an jueša nu ndyio' la ni' cuaan, si'yana chu'hui cha' tlyu ti' 'in um lo' ta loo um lo'o cha' nu ndijin um, ¹² tsu'hue ntsu'hui tiquee um tyaa um xu'hue 'in Stina Ndiose, ñi nu mdaa cha' cuiya' qui'ni ca'an cha' tsu'hue 'in na, cui' cha' nu taa ñi 'in nchgaa nu cua' mdo'o hui 'in ñi, nu nda'an loo xaa 'in ñi. ¹³ Ngulo laa ñi 'in na se'en msñi su'hua yaa' cha' tla yta 'in na, lo' cua' mdi'in tyaa ñi 'in na tso' se'en ndlo Sñe' ñi tñan, cui' nu ta'a lati

'in ñi, ¹⁴ cui' nu msu'hua lyiya' qui'ya 'in na lo'o tne, lo' mdo'o laa na.

Si'ya Cristo m'ni chu'hue ñi cha' 'in na lo'o Ndiose

¹⁵ Cui' ñi lca ñi lcuin ca Ndiose, cui' Ndiose nu a nchca tucui ña'an tloo, lo' scati can' lca nu ndon loo lati nu ndlo tñan 'in nchgaa loo cha'. ¹⁶ Si'yana lo'o cunta 'in ñi nguia' nchgaa loo na nu ndi'in ni' cuaan lo'o loo chendyu re, na nu chcan' lo'o na nu a chcan', nchgaa tucui nu nchcua se'en ndlo tñan, nu ntsu'hui cha' cuiya' yaa', cui' nu cuaan la tñan lyi'ya, lo'o yu nchca bsya, nchgaa cha' re mducua suun na si'ya ñi, a cunta si'yana quinu tsu'hue tiquee ñi. ¹⁷ Cua' ndi'in ñi xa nu ti' lyijyi tsa'a nchgaa loo na, lo' si'ya cha' cuiya' 'in ñi ti' nguia quiñan nchgaa loo cha'. ¹⁸ Cui' ñi lca ñi que 'in jun ta'a na nu lca laa 'in ñi, cua' lca mdi'in ñi ti' culoo, ñi nu ndon loo lati nu mdyiqui'o lja ne' ngujui, se'en nu ca chcan' loo si'yana scati ñi lca ñi nu ndon loo lati, ¹⁹ can' cha' mdo'o tiquee Stina Ndiose si'yana ca Sñe' ñi tsaña'an lca ñi ycu' ca ñi, ²⁰ lo' si'ya ñi caja ña'an quinu tsu'hue nchgaa loo cha' tloo ñi xiya', cha' nu nchca loo chendyu re lo'o la ni' cuaan, cua' m'ni chu'hue ñi cha' can' si'ya tne Sñe' ñi nu nguilo la loo cusi. ²¹ Cui' cuaña'an 'um, ti' culoo tijyo' nchca um sii' Ndiose, mna'an ti'i um 'in ñi, m'ni um tñan ngunan', una cua' ñii jui ña'an m'ni chu'hue um cha' 'in um lo'o ñi, ²² cui' si'ya cha' nu ngujui Sñe' ñi, ña'an ca si'yana tiya lo'o ñi 'in um tloo Ndiose luhui tloo um, a sca cha' nducui ncha'an 'in um, ñi a nducui 'a um qui'ya, ²³ una cha' tsa quiñan um lo'o cha' nu ndiya qui'an ti' um, tla ndon um lo' a tyi'o tso' um loo cha' tsu'hue 'in Cristo, cha' nu nducua tloo um ti' xa ngune 'in um, cui' cha' nu nda'an ycu' ne' sca chcu' chendyu, lo'on nan' yu Pablo nda'an ycuin' cha' re.

Tñan 'in Ndiose ngui'ni yu Pablo lja ne' gentil

²⁴ Tsu'hue ntsu'hui tiqueen ndijin nu ti'i si'ya um, cuaña'an ta'a nu ti'i nu ntsu'hui cha' tijin tsaña'an mdijin Cristo, si'ya cha' 'in nchgaa nu ndiya qui'an ti' 'in ñi nu lca laa 'in ñi, ²⁵ cui' tñan can' ngui'ni cua' ñii, tsaña'an tñan nu mdaa Ndiose 'ñan nu cu'ni tsu'hue lo'o um, si'yana culyo scua lan cha' 'in ñi, ²⁶ cha' nu ntsu'hui cutsi' 'in Ndiose ti' cua' s'ni la, a tucui nu ncuu jlyo ti' cha' re, una cua' ñii ncuu chcan' loo na lo'o nchgaa nu cua' mdo'o hui 'in ñi, ²⁷ mdo'o tiquee Ndiose culyo scua la ñi cha' re lo'o jun, lo' ca cuiya' ti' jun tsala ña'an tsu'hue lo' tlyu xaa nu cua' jui 'in ne' gentil, cha' nu yu'hui cutsi' can', cui' Cristo nu ntsu'hui ni' cusya 'in um, lo' si'ya ñi nducua tloo um qui'ni ca'an 'in um loo xaa 'in ñi. ²⁸ Cui' cha' 'in ñi lca nu nda'an ycu' hua lo' nsu'hua tiyaa hua

'in nchгаа тucui, ndlo'o hua 'in ne' tsaña'an cha' tiyaa 'in Ndiose, ña'an ca si'yana tsa lo'o hua 'in nchгаа тucui tloo Ndiose lo'o sca cha' tiyaa nu chcu'i si'ya Cristo Jesús. ²⁹ Can' cha' nsu'hua loon tñan re tsaña'an cha' cuiya' nu ndaa ñi 'ñan, lo' lyee nxicu'ni cha' re ni' cusya 'ñan.

2

¹ Nchca tin' si'yana ca jlyo ti' um tsala ña'an cha' nu ndijin si'ya um, a cunta si'ya jun nu ndi'in quichen Laodicea, tsatlyu lo'o nchгаа nu a nchca ña'an tloo 'ñan, ² si'yana caja la cha' tnu tiquee 'in jun, ca sca cha' ti 'in jun si'ya cha' tsu'hue ndyi'o tiquee jun, cuaña'an ca chcu'i la cha' tiyaa 'in jun, lo' qui'ya jun cunta tsala ña'an tlyu cha' nu yu'hui cutsi' 'in Stina Ndiose lo'o Cristo, ³ lo' si'ya Cristo quija lyyoo nchгаа loo cha' tiyaa se'en nu qui'ya na cunta nchгаа cha'. ⁴ Nde cha' nchcuin' lo'o um si'yana a caja nu cuñilyi'o 'in um lo'o xca loo cha', uta si'yana cuti nchcu'i ne' lo'o um. ⁵ Siya' a ndi'in lo'o um, una cusya 'ñan nchca na lo'o um, tsu'hue ntsu'hui tiqueen si'yana jlyo tin' tsu'hue ndi'in um, tla ndon um lo'o cha' 'in Cristo nu ndiya qui'an ti' um. ⁶ Can' cha' tsaña'an nu ncuan xu'hue um 'in Ñi X'nan na Jesucristo, cui' cuaña'an tlyu'hui um chendyu sca cha' ti 'in um lo'o ñi, ⁷ tla tyon um lo' tsa quiñan la um culo um si'ya ñi, a cunta lo'o cha' nu ndiya qui'an ti' um, tyi'in tya tla um 'in um lo'o cha' can' tsaña'an nu cua' m'ni cha'an um, lo' tyaa um xu'hue 'in Ndiose nchгаа xaa.

Chendyu nu cui ti si'ya Cristo

⁸ Xñi um cunta si'yana a caja nu cuñilyi'o 'in um lo'o scasca cha' tiyaa 'in nten chendyu, cha' nu a sca cunta ntsu'hui, tsaña'an nguiaa cha' nu cua' ntsu'hui 'in ne', cha' nu nchca loo chendyu re, lo' si'i tsaña'an nguiaa cha' 'in Cristo. ⁹ Si'yana Cristo chcu'i ña'an nguiaa cha' 'in Ndiose nguiaa cha' 'in ñi, ¹⁰ can' cha' a sca cha' ndiya lyyiji 'in um si'ya Cristo, ñi nu lca que 'in nchгаа nu ntsu'hui cha' cuiya' yaa' lo'o nchгаа nu nchca bsya. ¹¹ A cunta si'ya ñi ncu'a circuncida 'in um, una si'i lo'o juea 'in nten chendyu, cui' ca nu lo'o cha' cuiya' 'in ñi mscuan tloo um nchгаа cha' ngunan' nu ntsu'hui ni' cusya 'in um, cuaña'an ncu'a circuncida 'in um si'ya Cristo. ¹² Xa mducua tya um ña'an loo cha' ngujui um tsatlyu lo'o ñi, cui' cuaña'an xa mdyiqui'o ñi, lo'o um mdyiqui'o um, loo nu ya qui'an ti' um si'yana mdyiqui'o ñi lo'o cha' cuiya' 'in Ndiose. ¹³ Nu ncu'a ti' culoo a ntsu'hui chendyu 'in um si'ya qui'ya nducui um, a nchca xcuan tloo um nchгаа cha' ngunan' nu ntsu'hui ni' cusya 'in um, una mdaa ñi sca chendyu 'in um lo'o Cristo xa m'ni ñi

cha' tlyu ti' 'in um si'ya nchгаа qui'ya 'in um, ¹⁴ cuaña'an msi'yu co' ñi nchгаа cha' nu nguinu scua, cui' nu ndlo qui'ya 'in na, scasca cha' nu nducui ncha'an 'in na, una mxca ñi cha' can' xa mjyi'in ca'an ñi 'in na loo cusi, ¹⁵ ngulyaa ñi cha' cuiya' 'in nchгаа nu ndlo tñan lo'o nu nchca bsya, mdaa ñi cha' jyi'o 'in can' tloo nchгаа тucui, lo' m'ni ñi canan 'in la loo cusi. ¹⁶ Can' cha' a cu'ni cunta 'a um cha' caja nu chcu'i tyjyjin si'ya na nu nchcu um, uta lo'o na nu ndyi'yo um, ta si'ya scasca ta'a nu n'ni ne', xa nchcu'i coo', uta tsaan nu nxitñan' ne', ¹⁷ nchгаа cha' re ncu'a na sca xñii cha' nu ntsu'hui cha' caan, una cui' cha' 'in Cristo nchcu'i na. ¹⁸ A taa um ya' caja nu chcu'i ndijin, ta chcu'i si'yana a chcu'an um cunta cha' tsu'hue nu qui'ni ca'an 'in um, cui' nu nducui ti' n'ni suun 'in tloo na'an nten lo' n'ni tnu 'in angujle, nguiten yu'hui ne' lo'o cha' nu a nchca ña'an ne', cua cha' ti ngui'ni siye' ne' si'yana coo' cha' tiyaa 'in ne'. ¹⁹ A n'ni cunta ne' 'in Cristo nu lca Que 'in na, ñi nu n'ni cha' ndlyo na tsaña'an nu nchca ti' Ndiose, na'an seen ñi 'in na, ngui'ni sca ñi 'in na tsaña'an nguiaa cha' 'in na lo'o se'en ntsu'hui cula na lo'o chcuin na. ²⁰ 'Un cua' ngujui um tsatlyu lo'o Cristo, cua' ngujui um lo'o cha' nu nchca loo chendyu re. ¿Ñi cha' ta ti' nxsu'hua se'en um scasca la cha' nu ntsu'hui 'in nten chendyu? ²¹ Nchcu'i ne': A cula' na re, a cu 'in na, ñi a ntsu'hui cha' qui'ni ca'an 'in na, ²² (lca na cha' tiyaa 'in nten chendyu tsaña'an nu ndlo'o ne' lo' ndlo ne' tñan), chacui' cha' nu ntsu'hui cha' tsatii cua' ña'aan ndly'a' na 'in na. ²³ Tsu'hue 'a cha' tiyaa lca na xque' ti' na tsaña'an nu nchcu'i ne' lo'o ña'an nu n'ni suun ne', ticuii' ne' nxitjijn ne' 'in ne' nu ti'i, una si'i can' cha' ndiyatii cha' ngunan' ndyi'o tiquee ne'.

3

¹ Si'yana cua' mdyiqui'o um tsatlyu lo'o Cristo, quia nan um cha' nu nchca la ni' cuaan se'en nducua Cristo tso' cuen 'in Ndiose. ² Chcu'a quiloo um cha' nu nchca la ni' cuaan, lo' si'i cha' nu nchca loo chendyu re. ³ Cu'ni um cunta si'yana cua' ngujui um, chendyu 'in um cua' ntsu'hui na tuyaa' Cristo tsatlyu lo'o Ndiose. ⁴ Xa nu caan Cristo, ñi nu lca chendyu 'in um, tsatlyu ca chcan' loo um lo'o ñi loo xaa 'in ñi.

Cha' 'in chendyu nu cui ti lo'o chendyu cula

⁵ Can' cha' cu'ni tyii um nchгаа cha' ngunan' nu ntsu'hui ni' cusya 'in um: Cha' nu nguiten yu'hui ne' lo'o cuilyi'o nten uta lo'o ña'an тucui ti, nchгаа loo cha' coo', cha' nu nchcu'i ti' ne', cha' nu a se'en ña'an, cha' ngunan' nu ndyi'o tiquee ne', a cunta lo'o cha' nu nchcu'i ti' ne' cha' cuilyiya', lo' su'hua

ña'an ndi'in cha' re xa n'ni tnu ne' jo'o. ⁶ Si'ya cha' re Ndiose xitijin ñi 'in ne' nu ti'i, nchгаа nu lye' ti', ⁷ lo' nde chendyu nu mdu'hui um ti' culoo xa mda'an y'ni um cha' can'. ⁸ Una lo'o cha' re cula' ti' um: Cha' nsin' ti', cha' nu nchuen tique' um, cha' ngunan', cha' nu ndaja ta'a um, cha' nu a se'en ña'an nchcua tu'hua um. ⁹ A chcui' 'a um cha' cuiñi lo'o ta'a um, si'yana cua' mscuan tloo um chendyu cula nu mdu'hui um ti' culoo, ¹⁰ lo' cua' mchcuan um sca chendyu nu cui ti, cunda sca tsaan nguia nchca cui la cha' tiyaa 'in um, cuaña'an tca chu'hui lyoo la um ña'an cha' 'in Ndiose, ñi nu ndaa chendyu 'in na. ¹¹ Loo cha' re scaña'an ti ntsu'hui lyoo nchгаа tucui: Ne' Israel, ne' quita, nu ncuca circuncida 'in lo'o nu a ncuca na 'in, nu m'ni cha'an lo'o nu a m'ni cha'an, nu lca nguso nu cua' msi'i ne' 'in lo'o nu ngui'ni tñan cha' 'in ti, si'yana Cristo scati ñi lca ñi nu ndon loo, lo' ndi'in ñi lo'o nchгаа tucui. ¹² Tyu'hui um chendyu tsaña'an n'ni sca nu cua' mdo'o hui 'in Ndiose, cua' msuhui ñi 'in um lo' ndyu'hui cuiya' ti' ñi 'in um, can' cha' ña'an 'tnan ti' ta'a um lo'o nu chcui lca tiquee um, cu'ni um tsu'hue lo'o ta'a um, lo'o suun ña'an cu'ni um, ndy'iya ti tsa'a cha' 'in um, a cunta chu'hui cha' tlyu ti' 'in um. ¹³ Cha' ntsu'hui nu nsu'hua qui'ya ta'a, ta loo um 'in can', lo' cu'ni um cha' tlyu ti' 'in. Tsaña'an m'ni Cristo cha' tlyu ti' 'in um, cuaña'an cu'ni um cha' tlyu ti' 'in ta'a um. ¹⁴ Cha' nu lye'e lati ndon loo chu'hui cha' tsu'hue 'in um scasca um, si'yana can' cha' nu nda yaa' nchca sca cha' ti 'in um. ¹⁵ Ndiose cu'ni ñi cha' tyi'in tsu'hue um lo' taa um ya' culo ñi tñan 'in um, can' cha' msi'ya ñi 'in um si'yana tsatlyu ca sca cha' ti' 'in um lo' quinu tsu'hue tiquee um lo'o ñi. ¹⁶ Tyaa um ya' cha'an yu'hui ycha' Cristo ni' cusya 'in um, culo'o um 'in ta'a um lo'o nchгаа loo cha' tiyaa, lo' taa um cha' tnu tiquee 'in, cula lo'o um 'in Ñi X'nan na lo'o nu chcui lca tiquee um, cuaña'an tyaa um xu'hue 'in ñi lo'o scasca jyiin, lo'o salmo, himno, lo'o coro. ¹⁷ Nchгаа tñan nu cu'ni um uta cha' nu chcui' um, cu'ni um 'in na lo'o cha' cuiya' 'in Ñi X'nan na Jesús, cuaña'an ntsu'hui cha' tyaa um xu'hue 'in Stina Ndiose si'ya ñi.

Tyi'in tsu'hue na lo'o nchгаа tucui

¹⁸ Un jun cuna'an, ca ja'an um 'in cuiyli'o um si'yana cuaña'an nchca ti' Ñi X'nan na. ¹⁹ Cui' cuaña'an 'un yu qui'yu, chu'hui cha' tsu'hue 'in um lo'o nten 'in um, lo' si'i la xnan cu'ni um lo'o can'. ²⁰ A cunta 'un nu tsa suhve ti, nchгаа cha' ca ja'an um 'in nten cula 'in um, si'yana cuaña'an nchca ti' Ñi X'nan na. ²¹ Un nu lca nten cula, a su'hua um cha' nsin' ti' tiquee sñe' um si'yana a lyi'un ti' can'. ²² Cui' cuaña'an 'un nu lca nguso, tucua um tñan nchгаа cha'

nu chcui' x'nan um, si'i tsalja ndon ti can' ca'an ti' um cu'ni um tñan se'en nu quinu um tsu'hue lo'o can', cui' ca nu lo'o nu chcui lca tiquee um cu'ni um tñan si'yana ntsu'hui sca ytsen 'in um tloo Ndiose. ²³ Nchгаа tñan nu cu'ni um, cu'ni um 'in na lo'o nu chcui lca tiquee um, si'yana lo'o cunta 'in Ñi X'nan na ngui'ni um 'in na, lo' si'i cunta 'in nten chendyu. ²⁴ Si'yana cua' jlyo ti' um Ñi X'nan na ntsu'hui cha' taa ñi cha' tsu'hue nu qui'ni ca'an 'in um, si'yana lo'o cunta 'in Cristo ñi nu lca X'nan um ngui'ni um tñan can'. ²⁵ Una nu cu'ni cha' ngunan' ticui' cha' ngunan' ca siya' can', si'yana scaña'an ti ntsu'hui cha' ca cuiya' cha' 'in nchгаа nten.

4

¹ Cui' cuaña'an 'un nu lca x'nan nguso, cu'ni um tsu'hue lo'o nguso 'in um tsaña'an nu nga'an cha', si'yana cua' jlyo ti' um lo'o um ntsu'hui sca X'nan um la ni' cuaan. ² Tsa quiñan um chcui' lyi'o um 'in Ndiose, tyon tiyaa um lo'o cha' can' lo' tyaa um xu'hue 'in ñi. ³ A cunta jñan um 'in ñi si'ya cha' 'in hua, si'yana taa Ñi X'nan na cha' cuiya' chcui' hua ycha' ñi, ña'an ca si'yana chu'hui lyoo ne' cha' nu ntsu'hui nchcun, cui' cha' 'in Cristo, nu si'ya ntsu'huin na'an chcuan, ⁴ si'yana tca culyo scua lan cha' re tsaña'an nu nga'an cha' chcuin'. ⁵ A cunta lo'o cha' tiyaa tyu'hui um chendyu tloo nten na a ndiya qui'an ti', cunan um ña'an nu chcui' um lo'o ne' lja nu ti' ndyijyi xaa. ⁶ Lo'o cha' tiyaa ña'an chcui' um, tsaña'an nguiaa cha' 'in sca na nu yu'hui teje' 'in, lo' cuaña'an cunan um ña'an xcuen um 'in cunda scaa ne'.

Msla' ta'a yu Pablo lo'o jun

⁷ Yu ta'a na Tiquico, yu nu ndyu'hui cuiya' ti' na 'in, quitsa' yu 'in um tsaña'an ndi'in cha' 'ñan, lca yu sca ta'a ngui'ni na tñan lo' tsu'hue ngui'ni yu tñan 'in Ñi X'nan na. ⁸ Can' cha' msu'huan 'in yu tsa'a yu se'en ndi'in um si'yana ca cuiya' ti' um ña'an ndi'in cha' 'in hua, lo' taa la yu cha' tnu tiquee 'in um, ⁹ a cunta lo'o yu Onésimo nguian tñan 'in, ticui' yu ta'a quichen tyi um, yu nu ndyu'hui cuiya' tin' 'in, lca yu sca yu ta'a na nu ñi ndi'in cha' 'in, cui' yu quitsa' yu 'in um nchгаа cha' nu nchca nde re. ¹⁰ Yu Aristarco nu ta'a ntsu'huin na'an chcuan, nchcui' cha' yu 'in um. Lo'o yu Marco sñe' ta'a ngula Bernabé nchcui' cha' yu 'in um, cua' ycuin' lo'o um cha' 'in yu Marco, cha' tsa'a yu se'en ndi'in um cuan xu'hue um 'in yu, ¹¹ a cunta Jesús, yu nu nchcui' ne' lo'o lca Justo, nchcui' cha' 'in um, lo' tsalca nu nda yaa' 'ñan lo'o tñan 'in Ndiose snan ne' Israel ca lca yu nu nda'an ycu'i' tsaña'an ntsu'hui cha' culo ñi tñan 'in nten, cui' si'ya yu ndyija la cha' tnu tiquee 'ñan. ¹² Lo'o yu Epafras nu lca nguso 'in Cristo nchcui' cha'

yu 'in um, ticui' yu ta'a quichen tyi um. Lo'o nu chcui lca tiquee yu njñan yu 'in Ndiöse nchgaa xaa si'ya um, si'yana tla tyon um lo' ca chcui la cha' tiyaa 'in um, tucua um tñan nchgaa cha' nu nchca ti' Ndiöse. ¹³ Ndaan suun cha' 'in yu tsala ña'an lye ntsuhui yuhue ti' yu 'in um, tsatlyu lo'o jun nu ndi'in quichen Laodicea lo'o quichen Hierápolis. ¹⁴ A cunta lo'o yu Luca, yu nu n'ni rmiyu, nchcui' cha' yu 'in um, yu nu ndyu'hui cuiya' ti' na 'in. Lo'o yu Demas nchcui' cha' yu 'in um. ¹⁵ Cui' cuaña'an chcui' cha' um 'in jun nu ndi'in quichen Laodicea tñan loo hua, chcui' cha' um 'in yu Ninfas lo'o jun nu ndiyo' ti'in na'an 'in yu. ¹⁶ Xa tyi ycui' um quityi re se'en ndiyo' ti'in um, ca'an tñan um 'in na quichen Laodicea si'yana chcui' jun 'in na. Cui' cuaña'an quityi nu mhcuan jun cunta la quichen Laodicea, lo'o um ntsuhui cha' chcui' um 'in na. ¹⁷ Chcui' um lo'o yu Arquipo si'yana su'hua loo yu tñan 'in Ñi X'nan na nu cua' mdaa ñi 'in yu. ¹⁸ Nan' yu Pablo, nde nchcui' chan' 'in um lo'o cha' nu ngua'an lo'o yaan'. Quia yu'hui ti' um 'ñan se'en ntsuhuin na'an chcuan. Cha' tsuhue 'in Ndiöse quinu lo'o um. Amen.

1 Tesalonicenses

Yu Pablo nchcui' cha'yu 'in jun Tesalónica

¹ Nan'yu Pablo, yu Silvano lo'o Timoteo, ngua'an tñan hua quityi re 'in um, 'un jun ta'a na nu ndi'in quichen Tesalónica, 'un nu cua' ndi'in cunta 'in Stina Ndiose lo'o Ñi X'nan na Jesucristo. Cui' Stina Ndiose lo'o Ñi X'nan na Jesucristo taa ñi cha' tsu'hue nu chu'hui ni' cusya 'in um, lo' cu'ni ñi cha' tyi'in tsu'hue um.

Yu Pablo mdaa yu loo jun Tesalónica

² Nchgaa xaa ndyaa hua xu'hue 'in Ndiose, njñan hua 'in ñi si'ya cha' 'in um, ³ lo' ndiya yu'hui ti' hua 'in um nchgaa xaa tloo Stina Ndiose lo'o ña'an nu ndiya qui'an ti' um 'in ñi, si'yana nsu'hua um juesa lo'o tñan 'in Ndiose si'ya cha' tsu'hue ndyi'o tiquee um, lja nu nducua quiloos 'in Ñi X'nan na Jesucristo. ⁴ 'Un jun ta'a na nu ndyu'hui cuiya' ti' Ndiose 'in, cua' jlyo ti' hua si'yana cui' ñi ngulohui ñi 'in um, ⁵ si'yana xa ycu'i' hua cha' tsu'hue 'in Ndiose lo'o um, a lca na chacui' cha' ti, cui' ca nu lo'o cha' cuiya' 'in Espiritu nu Luhui 'in Ndiose mdiyaa na ni' cusya 'in um, tsaña'an nu cua' jlyo ti' um ña'an ncuca lca tiquee hua lo'o um si'yana ca nu tsu'hue 'in um. ⁶ Tsatlyu m'ni cha'an um 'in hua chcu'i' ña'an nguiaa cha' 'in Ñi X'nan na, lo' siya' ndijin um scasca nu ti'i, una tsu'hue ntsu'hui tiquee um ncuca xu'hue um cha' tsu'hue 'in ñi si'ya Espiritu nu Luhui 'in ñi, ⁷ can' cha' nducua quiloos jun 'in um, nchgaa nu cua' ya qui'an ti' nu ndi'in se'en lyi'ya loo Macedonia lo'o Acaya. ⁸ Si'yana ti' la se'en ndi'in um mdyisnau mscua cuen cha' 'in Ñi X'nan na, si'i tsa se'en lyi'ya loo ti Macedonia lo'o Acaya, cui' ca nu nchgaa se'en cua' ngune cha' 'in um ña'an ndiya qui'an ti' um 'in Ndiose, lo' ñi a 'ni' a cha' ti' taa hua suun cha' re lo'o jun, ⁹ si'yana ticuii' jun nchcui' jun ña'an ncuca xu'hue um 'in hua, ña'an mscuan tloo um lcuin jo'o xa ya qui'an ti' um, ña'an ca si'yana ca ja'an um 'in scati Ndiose nu lo'o ca, ñi nu cha' ñi ca lca Ndiose, ¹⁰ cuaña'an nta um 'in Sñe' ñi nu ntsu'hui cha' tyi'o la ni' cuaan, ñi nu m'ni Ndiose cha' mdyiqui'o, cui' Jesús, ñi nu ndlo laa 'in na se'en nu a qui'ni ca'an 'in na ti'i nu ntsu'hui cha' caan tiyaa xaa.

2

Tñan 'in Ndiose m'ni yu Pablo quichen Tesalónica

¹ 'Un jun ta'a na, cua' jlyo ti' um si'yana si'i cua cha' ti yaa hua se'en ndi'in um, ² siya' mdijin hua nu ti'i quichen Filipos xa m'ni lyi'o 'tnan ne' 'in hua, ña'an nu cua' jlyo ti'

um, una Ndiose mdaa ñi cha' tnu tiquee 'in hua ya ycu'i' hua cha' tsu'hue 'in ñi lo'o um lja yaan scasca nu ti'i 'in hua. ³ Lo' ña'an cha' nu cua' ycu'i' hua lo'o um, a ljaan na chon' cha' cuiñi' uta lo'o sca cha' mañan, ñi a mda'an ñilyi'o hua 'in um, ⁴ cui' ca nu nchcui' hua tsaña'an nchcui' sca yu nu cua' ngulohui Ndiose 'in nu mchcuan cunta si'yana chcu'i' cha' tsu'hue 'in ñi, una si'i si'yana quinu tsu'hue tiquee ne' lo'o hua, cui' ca nu si'yana quinu tsu'hue tiquee Ndiose, ñi nu jlyo ti' ña'an lca cusya 'in hua. ⁵ Ñi siya' lo' a ngunan hua ña'an xisque' hua 'in um, ña'an nu cua' jlyo ti' um, ñi a mducua tloo hua na nu ndi'in 'in um, cui' Ndiose jlyo ti' ñi nchgaa cha' re. ⁶ Ñi a mducua tloo hua caja nu taa loo hua, ta cu'ni tnu um 'in hua, siya' ntsu'hui suun 'in hua tucua tloo hua na nu ndi'in 'in um, si'yana lca hua nu cua' mdo'o hui ca 'in Cristo nu chcu'i' cha' tsu'hue 'in ñi. ⁷ Cui' ca nu lyee m'ni hua 'tnan 'in um, tsaña'an n'ni jun cuna'an 'tnan 'in sñe' jun. ⁸ Cuaña'an lyee 'a ncuca lca tiquee hua lo'o um, a nguinu tsu'hue tiquee hua tsaloo ti' cha' 'in Ndiose chcu'i' hua lo'o um, cui' ca nu lo'o cusya 'in hua ncuca ti' hua tyaa hua loo nu lyee m'ni ta'a hua 'in um. ⁹ Quia yu'hui ti' um, 'un jun ta'a na, tsala ña'an mdijin hua, tla lo' cucha m'ni hua tñan si'yana a ncuca ti' hua su'hua hua cha' nduhue ti' tiquee um lja nu ycu'i' hua cha' tsu'hue 'in Ndiose lo'o um. ¹⁰ Cui' um jlyo ti' um ña'an nten lca hua, a cunta jlyo ti' Ndiose si'yana mdu'hui hua sca chendyu nu luhui, a cunta ñi ndi'in cha' 'in hua, lo' ñi a tucui nu ycu'i' cua' ña'an ti' cha' 'in hua chcu'i' lja nu mdi'in hua lo'o um, 'un jun ta'a na, ¹¹ cui' um jlyo ti' um ña'an ycu'i' hua lo'o um, tsaña'an n'ni sti nu suhue ti lo'o sñe', mda cuen hua 'in um lo' mdaa hua cha' tnu tiquee 'in cunda scaa um, ¹² lo' mxnu hua cunta 'in um si'yana ty'an lo'o um sca chendyu nu luhui tsaña'an nu nchca ti' Ndiose, ñi nu msi'ya 'in um sten um loo xaa 'in ñi se'en ndlo ñi tñan. ¹³ Can' cha' lo'o huare' a ndla' ti' hua ndyaa hua xu'hue 'in Ndiose, si'yana ti' xa nu ycu'i' hua cha' 'in Ndiose lo'o um ncuca xu'hue um 'in na, una si'i ña'an nchca ti' ycha' nten chendyu, cui' ca nu tsaña'an nu lca na ycha' Ndiose, lo' nda yaa' na 'in um, 'un nu ndiya qui'an ti' 'in ñi. ¹⁴ 'Un jun ta'a na, scaña'an ti' yato'o 'in um lo'o jun nu ya qui'an ti' 'in Cristo Jesús, jun nu ndiyo' ti'in scasca se'en lyi'ya loo Judea nu cua' ntsu'hui Ndiose cunta 'in. Tsaña'an mdijin um nu ti'i si'ya ta'a quichen tyi um, cui' cuaña'an mdijin jun nu ti'i si'ya ne' judio, ¹⁵ cui' nu yjui 'in Ñi X'nan na Jesús, tsaña'an m'ni ne' lo'o ta'a quichen tyi ne' nu mxiycui' Ndiose 'in cua' s'ni, lo' cua' ñii mducui' lyi'o ne' 'in hua. Nten can' a ja'an ne' 'in Ndiose, nxcuan tloo ne' 'in nchgaa tucui,

¹⁶ nchcui ndijin ne' si'yana a hcui' hua lo'o ne' gentil se'en nu tyi'o laa can', cuaña'an nguia nso' tucua ne' qui'ya chon' ne', una si'ya cha' can' lyeec la xitijin Ndiose 'in ne' nu ti'i.

Mdo'o tiquee yu Pablo ña'an tloo yu 'in jun

¹⁷ 'Un jun ta'a na, cua' s'ni a nchca ña'an ta'a na lo'o um, una ntsu'hui ti' hua 'in um nchгаа xaa, lo' lyeec lca tiquee hua ña'an tloo hua 'in um, ¹⁸ can' cha' ngunan hua ña'an nu tsaa hua se'en ndi'in um, lo' nan' yu Pablo, tucua snan ya' ncuat tin' tsa'an, una nducui ndijin Laxa'an. ¹⁹ ¿Ti ña'an ta cha' nu nducua tloo hua, nu ca tsu'hue ntsu'hui tiquee hua, nu chcuat hua cunta? ¿Ta si'i 'un lca um cha' can' tloo Ñi X'nan na Jesucristo xa nu quiaan ñi xiya'? ²⁰ Cui' um lca um cha' nducui' ti' 'in hua, lo' si'ya um tsu'hue ntsu'hui tiquee hua.

3

¹ Lo' si'yana a ncuat quita hua lyeec la, m'ni cuiya' hua cha' quinu hua tsa ycu'i' ti hua quichen Atenas, ² lo' ca'an tñan hua 'in yu ta'a na Timoteo tsaa yu se'en ndi'in um, yu nu lca nguso 'in Ndiose, nu ta'a ngui'ni hua tñan nda'an ycu'i' hua cha' tsu'hue 'in Cristo, si'yana tyi'in tya tla yu 'in um lo'o cha' nu ndiya qui'an ti' um, a cunta taa yu cha' tnu tiquee 'in um, ³ ña'an ca si'yana ñi sca um a cu'ni na'an ti' um lo'o cha' nu ndijin um. Cua' jlyo ti' um la ña'an ntsu'hui cha' tyijiyin na nu ti'i, ⁴ si'yana ti' xa nu mdi'in hua lo'o um msu'hua tiya hua 'in um si'yana ntsu'hui cha' tyijiyin na nu ti'i, lo' cui' cuaña'an yato'o ña'an nu cua' jlyo ti' um. ⁵ Lo' si'yana lyeec msu'huan cha' nduhue ti' tiqueen, can' cha' msu'huan 'in nu tsa ynan suun cha' ña'an ndi'in um lo'o cha' nu ndiya qui'an ti' um, ña'an tu' tsato'o xityu Laxa'an 'in um loo qui'ya, lo' cua cha' ti m'ni hua tñan lja um. ⁶ Una xa mxitucui Timoteo, tsu'hue 'a suun mdaa yu lo'o hua tsaña'an nu ndiya qui'an ti' um 'in Ndiose, ña'an ntsu'hui cha' tsu'hue 'in um lo'o ta'a um, a cunta nchгаа ya' ndiya yu'hui ti' um 'in hua tsu'hue ntsu'hui tiquee um, lyeec lca tiquee um ña'an ta'a na lo'o um, tsaña'an nu lca tiquee hua ña'an hua 'in um. ⁷ Can' cha', 'un jun ta'a na, siya' lyeec ndijin hua scasca nu ti'i, una jui cha' tnu tiquee 'in hua xa ynan hua cha' ña'an ndiya qui'an ti' um 'in Ndiose, ⁸ una cua' ñii mchca tsu'hue lca tiquee hua, si'yana nsu'hua loo um cha' 'in Ñi X'nan na. ⁹ Tsaña'an nu tsu'hue ntsu'hui tiquee hua tloo Ndiose si'ya um, ñi a jlyo 'a ti' hua ña'an ti' tyaa hua xu'hue 'in ñi si'ya cha' re. ¹⁰ Tla lo' cucha nchcui' lyi'o hua 'in Ndiose si'yana tca ña'an ta'a na lo'o um xiya', lo' ca hcui' la cha' 'in um lo'o cha' nu ndiya qui'an ti' um. ¹¹ Stina Ndiose lo'o Ñi X'nan na Jesucristo sla ñi sca

tucueen si'yana tca tiyaa hua se'en ndi'in um. ¹² Ñi X'nan na cu'ni ñi cha' si'yana lyeec la culo um lo' chu'hui cha' tsu'hue 'in um lo'o ta'a um, a cunta lo'o nchгаа la tucui, tsaña'an nu lca tiquee hua lo'o um, ¹³ ña'an ca si'yana tyi'in tya tla la ñi 'in um, lo' cu'ni ñi cha' ca luhui tloo um tiyaa um se'en nducua Stina Ndiose xa nu ntsu'hui cha' quiaan Ñi X'nan na Jesucristo tsatlyu lo'o nchгаа nu cua' mdo'o hui 'in ñi.

4

Chendyu nu ndyu'hui cuiya' ti' Ndiose

¹ A cunta xca cha', 'un jun ta'a na, jñan hua cha' tsu'hue 'in um si'ya cha' 'in Ñi X'nan na Jesús, lo' ta' cween hua 'in um si'yana tsaña'an nu cua' m'ni cha'an um 'in hua, cuaña'an su'hua loo um lo' tyu'hui um sca chendyu nu luhui, cunan um ña'an nu quinu tsu'hue tiquee Ndiose lo'o um. ² Cua' jlyo ti' um cha' nu cua' ngulo'o hua 'in um lo'o cha' cuiya' 'in Ñi X'nan na Jesús, ³ si'yana Ndiose nchca ti' ñi cu'ni co'o um 'in um luhui, lo' tyi'o tso' 'un sii' cha' nu nguiten yu'hui ne' lo'o cuiyi'o nten. ⁴ Can' cha' cunda scaa um cunan um ña'an nu tyi'in um lo'o cuiyi'o um lo'o suun ña'an, lo'o sca cha' tiyaa nu luhui, ⁵ si'i ña'an n'ni ne' gentil nu a ndyu'hui lyoo 'in Ndiose, nu cua' ña'an ti' n'ni ne' si'ya cha' ngunan' ntsu'hui tiquee ne'. ⁶ Xñi um cunta si'yana ñi sca um a cu'ni um ti'i lo'o ta'a ndiya qui'an ti' um, uta nde'en la mañan cu'ni um, si'yana Ñi X'nan na cu'ni ñi xñan bsya 'in nu ngui'ni cuaña'an, cui' cha' re cua' msu'hua tiya hua 'in um ti' culoo. ⁷ Si'i can' cha' msi'ya Ndiose 'in na si'yana ti' tyi'an na lo'o scasca cha' ngunan', cui' ca nu nchca ti' ñi si'yana tyu'hui na sca chendyu nu luhui tloo ñi. ⁸ Can' cha' nu nxcuan tloo cha' re, a nxcuan tloo 'in nten chendyu, cui' ca nu 'in Ndiose nxcuan tloo can', ñi nu cua' mdaa Espiritu nu Luhui chu'hui ni' cusa 'in na. ⁹ Una tsaña'an nu ntsu'hui cha' tsu'hue 'in na lo'o ta'a na, a 'ni 'a cha' ti' hcui' hua lo'o um loo quityi re, si'yana ycu'i' ca um m'ni cha'an um 'in Ndiose ña'an ntsu'hui cha' tyi'o cha' tsu'hue tiquee um lo'o ta'a um, ¹⁰ tsaña'an ngui'ni um lo'o nchгаа la ña'an jun ta'a na nu ndi'in se'en lyi'ya loo Macedonia, lo' jñan hua cha' tsu'hue 'in um, 'un jun ta'a na, si'yana nde lyeec la su'hua loo um cha' re. ¹¹ Cunan um ña'an tyi'in um lo'o suun ña'an, ndon ti' um culohui um cha' nu 'ni 'in um, lo' cu'ni um tñan tsaña'an nu cua' ycu'i' hua lo'o um, ¹² ña'an ca si'yana a caju nu hcui' cua' ña'an ti' cha' 'in um, ne' nu a ndiya qui'an ti' 'in Ndiose, ñi a tsa lyijiyi na nu cunajo'o 'in um.

Xa quiaan Ñi X'nan na xiya'

¹³ A cunta, 'un jun ta'a na, nchca ti' hua si'yana ca cuiya' ti' um ña'an ndi'in cha'

'in ne' nu cua' ngujui, lo' a ca xi'in ti' um tsaña'an nguiaa cha' 'in nchгаа la ña'an nten nu a nducua tloo 'in ñi. ¹⁴ Si'yana cha' naa ndiya qui'an ti' na ngujui Jesús lo' mdyiqui'o ñi, cui' cuaña'an Ndiose lo'o Jesús ntsu'hui cha' quiaan lo'o ñi 'in nchгаа nu cua' ngujui, nu cua' ya qui'an ti' 'in ñi. ¹⁵ Can' cha' chcui' hua lo'o um tsaña'an juin Ñi X'nan na: Tsalca naa ne' nu lo'o xa quiaan Ñi X'nan na xiya', a ntsu'hui cha' chcua loo na 'in nu cua' ngujui, ¹⁶ si'yana ycui' ca Ñi X'nan na tyi'o ñi la ni' cuaan, cui' xa nchcui' cueen ñi lo'o cha' cuiya' nu tlyu 'in ñi tsatlyu lo'o angujle nu ndon loo lati, cui' ña'an lcaa tyi'o ne cuhuii 'in Ndiose, lo' nu ngujui nu ya qui'an ti' 'in Cristo, can' nu tyiqui'o culo nducua la, ¹⁷ xacan' naa ne' nu lo'o nu ti' ndi'in loo chendyu re, cu'ni Ndiose cha' chcuen na, tsatlyu tsa ycu na 'in Ñi X'nan na la ni' ndlaa, cuaña'an ntsu'hui cha' tyi'in na lo'o Ñi X'nan na tsala xaa. ¹⁸ Can' cha' scasca um taa um cha' tnu tiquee 'in ta'a um lo'o cha' re.

5

¹ Una tsaña'an nu ntsu'hui cha' tsato'o cha' re, ñi tsaan lo' ñi braa, a 'ni 'a cha' ti' chcui' hua lo'o um loo quityi re, 'un jun ta'a na, ² si'yana jlyo tsu'hue ti' um cha' re. Tsaan nu ntsu'hui cha' quiaan Ñi X'nan na tsato'o na tsati ntyin tsaña'an nguiaa cha' 'in sca yu cunan nu ndyi'an tla, ³ cui' xa nu ljuin nten: Tsu'hue 'a ndi'in na, lo' a sca la cha', xacan' tsati ntyin caan sca nu ti'i nu culyo 'in ne' tsaña'an nchca ti' ti'i nu ndyi'an 'in ne' cuna'an nu ntsu'hui cha' ca cune' sñe', lo' a caja ña'an tyi'o laa ne'. ⁴ Una 'un jun ta'a na, a nda'an 'a um se'en tla yta, ta xicutsen ti' um xa nu tsati ntyin tsaan tsaan can' tsaña'an nguiaa cha' 'in sca yu cunan. ⁵ Si'yana nchгаа um lca um sñe' Ndiose nu cua' nda'an loo xaa 'in ñi, lo' a nda'an 'a na se'en tla. ⁶ Can' cha' a taa na ya' qui'ya sla na ña'an nguiaa cha' 'in nchгаа la ña'an nten, cui' ca nu tyi'in tiyaa na lo' tyi'in na ndii ti' na. ⁷ Si'yana tsalca nu a ndi'in ndii ti' ndijya' xa tla, lo' nu ndyi'yo tla nchca cu'hui can'. ⁸ Una nare' nu cua' nda'an loo xaa, tyi'in na chcui cha' tiyaa 'in na, -tsaña'an nguiaa cha' 'in sca nten nu cua' lco' cha' nu ndiya qui'an ti' nu culaa 'in, nu cua' ntsu'hui cha' tsu'hue 'in, nu ntsu'hui na que lo' nducua tloo tyi'o laa-. ⁹ Si'i can' cha' msi'ya Ndiose 'in na si'yana tyijyin na nu ti'i tiyaa xaa, cui' ca nu si'yana tyi'o laa na si'ya Ñi X'nan na Jesucristo, ¹⁰ ñi nu ngujui tñan loo na, cuaña'an tsatlyu tyi'in na lo'o ñi, siya' cua' ngujui na uta ti' lo'o na. ¹¹ Can' cha' scasca um taa um cha' tnu tiquee lo' ta yaa' ta'a um lo'o cha' re, tsaña'an nu cua' ngui'ni um.

Mdaa yu Pablo cha' tnu tiquee 'in jun

¹² Cua' ñii jñan hua cha' tsu'hue 'in um, 'un jun ta'a na, si'yana chu'hui yuhue ti' um 'in jun nu ngui'ni tñan lja um, jun nu ntsu'hui cunta 'in um si'ya cha' 'in Ñi X'nan na, cui' jun nu ndlo'o 'in um. ¹³ Si'ya tñan nu ngui'ni jun, su'hua loo um 'in jun loo nchгаа lca tiquee um, lo' ndyl'ya ti tyi'in um scasca um. ¹⁴ Cui' cuaña'an xnu hua cunta 'in um, 'un jun ta'a na, si'yana ta cueen um 'in jun nu nda'an lo'o cha' ndaja, lo' taa um cha' tnu tiquee 'in nu lu'un ti', a cunta ta yaa' um 'in nu na'an ti', chu'hui cha' tlyu ti' 'in um lo'o nchгаа tucui. ¹⁵ Xñi um cunta si'yana ñi sca um a cu'ni su'hua um 'in um lo'o nu ngui'ni ti'i lo'o um, cui' ca nu nchгаа xaa cu'ni um tsu'hue lo'o ta'a um, cui' cuaña'an lo'o nchгаа la tucui. ¹⁶ Ca tsu'hue chu'hui tiquee um nchгаа xaa. ¹⁷ A cula' ti' um chcui lyi'o um 'in Ndiose. ¹⁸ A cunta tyaa um xu'hue 'in Ndiose si'ya nchгаа loo cha', si'yana cuaña'an nchca ti' Ndiose cu'ni um si'ya Cristo Jesús. ¹⁹ A cujui xu'hua um tñan nu ngui'ni Espiritu 'in Ndiose. ²⁰ Ñi a xcuan tloo um scasca cha' nu nxiycui' Ndiose 'in jun. ²¹ Lyohui um cunda scaa loo cha', lo' xu'hua se'en um cha' nu tsu'hue. ²² Tyi'o tso' um sii' nchгаа loo cha' ngunan'. ²³ Lo' Ndiose, ñi nu n'ni cha' tyi'in tsu'hue na, cu'ni ñi cha' quinu luhui um sca chcui um: Espiritu 'in um, cusya 'in um, lo'o cunan' um. Cui' ñi xñi ñi cunta 'in um si'yana luhui tloo um xa nu quiaan Ñi X'nan na Jesucristo, ²⁴ si'yana ñi ndi'in cha' 'in ñi nu nsi'ya 'in um, lo' cu'ni ñi cha' nu cua' mdi'in tyaa ñi.

Msla' ta'a yu Pablo lo'o jun

²⁵ 'Un jun ta'a na, chcui' lyi'o um 'in Ndiose si'ya cha' 'in hua. ²⁶ Chcui' cha' um 'in nchгаа jun ta'a na tñan loo hua la sii' sca' jun lo'o sca cha' tiyaa nu luhui. ²⁷ Culon tñan 'in um lo'o cha' cuiya' 'in Ñi X'nan na, si'yana chcui' um quityi re tloo nchгаа jun ta'a na. ²⁸ Cha' tsu'hue 'in Ñi X'nan na Jesucristo quinu lo'o um. Amen.

2 Tesalonicenses

Yu Pablo nchcui' cha' yu 'in jun Tesalónica

¹ Nan' yu Pablo, yu Silvano lo'o Timoteo, ngua'an tñan hua sca quityi 'in um, 'un jun ta'a na nu ndi'in quichen Tesalónica, 'un nu cua' ndi'in cunta 'in Stina Ndiose lo'o Ñi X'nan na Jesucristo. ² Cui' Stina Ndiose lo'o Ñi X'nan na Jesucristo taa ñi cha' tsu'hue nu chu'hui ni' cusya 'in um, lo' cu'ni ñi cha' tyi'in tsu'hue um.

Ndiose cu'ni ñi xñan bsya 'in nten xa quiaan Cristo

³ Nga'an cha' tyaa hua xu'hue 'in Ndiose nchгаа xaa si'ya cha' 'in um, 'un jun ta'a na, si'yana cuaña'an ntsu'hui cha' cu'ni hua, una lyee la si'yana nguia nguilo um lo'o cha' nu ndiya qui'an ti' um, a cunta si'yana lyee la ndo'o cha' tsu'hue tiqee um cunda scaa um lo'o ta'a um. ⁴ Can' cha' nducui ti' hua ndaa hua suun ña'an ndi'in cha' 'in um scasca se'en ndiyo' ti'in sñe' Ndiose, si'yana lyee ndiya qui'an ti' um lo' ndaa loo um scasca nu ti'i ndijin um, lo' a ngui'ni na'an ti' um lo'o cha' can'. ⁵ Lo'o cha' re ca cuiya' ti' na tsala ña'an tsu'hue n'ni Ndiose xñan bsya, ña'an ca si'yana taa ñi cha' cuiya' sten um se'en ndlo ñi tñan, lo' si'ya cha' re ndijin um nu ti'i cua' ñii, ⁶ una ntsu'hui suun 'in Ndiose xitijin ñi nu ti'i 'in nchгаа nu ngui'ni cha' ndijin um nu ti'i. ⁷ Ticuti' cuaña'an cu'ni ñi cha' xitñan' na lo'o um, 'un nu ndijin nu ti'i cua' ñii, xa nu tyi'o Ñi X'nan na Jesús la ni' cuaan tsatlyu lo'o angujle nu tla cha' 'in, ⁸ lo' llyaan ñi —ña'an nchca ti' sca qui' ndiquin, xitijin ñi nu ti'i 'in nu a yu'hui lyoo 'in Ndiose—, nu a mducua tñan tsaña'an nguiaa cha' tsu'hue 'in Ñi X'nan na Jesucristo, ⁹ can' nu tyijyin nu ti'i tsala xaa, —a ntsu'hui 'a xu'hue can' tloo Ñi X'nan na uta sten can' loo xaa nu tlyu 'in ñi—, ¹⁰ xa nu quiaan ñi xiya', nchгаа nu cua' mdo'o hui 'in ñi cu'ni tnu 'in ñi, lo' kuhue ti' na 'in ñi, naa nu cua' ya qui'an ti' 'in ñi, (lo' lja can' ntsu'hui um si'yana ya qui'an ti' um cha' nu ycu' hua). ¹¹ Can' cha' nchгаа xaa njñan hua 'in Stina Ndiose si'ya cha' 'in um, si'yana cu'ni ñi cha' tsa yla ton um tsaña'an nu msi'ya ñi 'in um, lo' cu'ni ñi cha' su'hua ta um nchгаа loo tñan tsu'hue nu ndyi'o tiqee um lo'o cha' cuiya' 'in ñi, si'ya cha' nu ndiya qui'an ti' um, ¹² ña'an ca si'yana cu'ni tnu um 'in Ñi X'nan na Jesucristo, lo' cuaña'an ca tsu'hue chu'hui tiqee ñi lo'o um, si'ya cha' tsu'hue 'in Stina Ndiose lo'o Ñi X'nan na Jesucristo.

2

Cha' 'in yu qui'yu nu lyee la cu'ni qui'ya

¹ Una tsaña'an ntsu'hui cha' quiaan Ñi X'nan na Jesucristo, xa nu tsatlyu quiao' ti'in na lo'o ñi, njñan hua cha' tsu'hue 'in um, 'un jun ta'a na, ² si'yana a taa um ya' ca tinto um, ta caja nu su'hua tiqee um, uta chcu' si'yana Ndiose mxiycui' 'in, ta jui nu mtsa' 'in, uta chcu' si'yana cua' ngua'an tñan hua sca quityi 'in um, si'yana cua' ya tucua tsaan quiaan Ñi X'nan na. ³ Ñi scaña'an lo' a taa um ya' caja nu cuñilyi'o 'in um, si'yana a tsato'o cha' re cha' si'i culo nducua la tyi'o tso' ne' sii' Ndiose, xa ca chcan' loo yu qui'yu nu lyee la ngui'ni qui'ya, yu nu ntsu'hui cha' quinan' cusya 'in. ⁴ Lo' xiton yu ña'an ti'i yu 'in nchгаа loo na nu ndlo'o naan ne' lca Ndiose, uta scasca na nu ngui'ni tnu ne', tsaya' tyaa yu cuiya' sten tucua yu ni' lyaan 'in Ndiose tsaña'an nchca ti' Ndiose, lo' cu'ni yu 'in yu si'yana lca yu Ndiose. ⁵ Ta na a ndiya yu'hui ti' um si'yana cua' ycuin' cha' re xa mdi'in lo'o um? ⁶ Cua' jlyo ti' um ñi na nxican' ton 'in yu, ña'an ca si'yana tyi'o scua la cha' 'in yu xa nu tsa tucua tsaan can'. ⁷ Si'yana cha' ngunan' can' cua' mdyisan nchca cunan na, una ntsu'hui sca nu nxican' ton cha' can', cuaña'an tsa quiaan na tsaya' nu a la 'a quine cuyen nu nxican' ton 'in na. ⁸ La xacan' tyi'o scua la cha' 'in yu lye' ti' can', —una Ñi X'nan na cuji ñi 'in lo'o cha' nu tyi'o tu'hua ñi—, lo' cujlyo ñi 'in xa quiaan ñi loo xaa 'in ñi. ⁹ Yu lye' ti' can' caan yu si'ya cha' cuiya' 'in laxa'an, cu'ni yu scasca cha' nu tnu se'en nu kuhue ti' nten 'in yu lo'o cha' mañan 'in, ¹⁰ cu'ni yu nchгаа loo cha' ngunan' se'en nu cuñilyi'o yu 'in tsalca nu ntsu'hui cha' quinan', si'yana a ncuan xu'hue ne' cha' nu ñi 'in Ndiose nu tca culo laa 'in ne'. ¹¹ Can' cha' Ndiose taa ñi cha' cuiya' caja nu cuñilyi'o 'in ne', se'en nu tsa qui'an ti' ne' cha' cuiñi, ¹² cuaña'an tsato'o quinan' nchгаа ne' nu a ya qui'an ti' cha' nu ñi 'in Ndiose, si'yana lyee la ncu lca tiqee ne' lo'o cha' ngunan'.

Ngulohui Ndiose 'in jun si'yana tyi'o laa jun

¹³ Una huare' nchгаа xaa ntsu'hui cha' tyaa hua xu'hue 'in Ndiose si'ya um, 'un jun ta'a na nu ndyu'hui cuiya' ti' Ñi X'nan na 'in, si'yana ti' lyijyi tñan Ndiose chendyu xa cua' ngulohui ñi 'in um nu tyi'o laa um, si'ya Espiritu nu nguia nsuhui 'in um, lo' si'ya cha' nu ñi ndiya qui'an ti' um. ¹⁴ Cui' si'ya cha' re msi'ya ñi 'in um loo nu ngune 'in um cha' tsu'hue nu ycu' hua, si'yana qui'ni ca'an 'in um sten um loo xaa 'in Ñi X'nan na Jesucristo. ¹⁵ Can' cha' 'un jun ta'a na, xñi ton um 'in um lo' xu'hua se'en um cha' 'in Ndiose nu cua' m'ni cha'an um, nchгаа cha' nu cua' ycu' hua, uta lo'o cha' nu ngua'an hua loo quityi. ¹⁶ Cui' Ñi X'nan na Jesucristo lo'o Stina Ndiose, ñi nu m'ni 'tnan 'in na,

mdaa ñi cha' tnu tiqee 'in na tsala xaa, lo' si'ya cha' tsu'hue can' 'in ñi nducua tloo na cha' nu cua' mdi'in tyaa ñi, ¹⁷ lo' taa la ñi cha' tnu tiqee 'in um nu cu'ni um scasca tñan tsu'hue, cui' cuaña'an lo'o cha' nu chcu' um.

3

Su'hua loo na ycha' Ndiöse

¹ Xca ti cha', 'un jun ta'a na, chcu' lyi'o um 'in Ndiöse si'ya cha' 'in hua si'yana ndla la quine yu'hui cha' 'in Ñi X'nan na nchgaa se'en, lo' caja nu cuan xu'hue 'in na tsaña'an nu yato'o 'in um, ² a cunta jñan um 'in ñi si'yana tyi'o laa hua tuyaa' ne' nducun', si'yana si'i nchgaa ne' ndiya qui'an ti' ne'. ³ Una ñi ndi'in cha' 'in Ñi X'nan na, cui' ñi xñi ton ñi 'in um si'yana a tyu um loo cha' ngunan'. ⁴ Si'ya cha' 'in Ñi X'nan na a ngui'ni tucua ti' hua lo'o um, jlyo ti' hua si'yana ngui'ni um ña'an cha' nu cua' ycu' hua lo'o um, lo' ti' tsa quiñan la um cu'ni um 'in na. ⁵ Ñi X'nan na cu'ni ñi cha' chu'hui cha' tsu'hue ni' cusya 'in um tsaña'an ntsu'hui cha' tsu'hue 'in Ndiöse, lo' ta loo um tsaña'an mdijin Cristo.

Qui'ni ca'an 'in na cu'ni na tñan

⁶ Culo hua tñan 'in um, 'un jun ta'a na, lo'o cha' cuiya' 'in Ñi X'nan na Jesucristo, si'yana tyi'o tso' um sii' nchgaa jun nu a se'en ña'an cha' 'in, nu a xu'hua se'en ña'an cha' nu cua' ngulo'o hua. ⁷ Cui' um jlyo ti' um ña'an ntsu'hui cha' cu'ni cha'an um 'in hua, si'yana a mda'an hua lo'o cha' a se'en ña'an lja um, ⁸ a tucui nu ycu xu'hue hua na 'in, cui' ca nu msu'hua hua juesa m'ni hua tñan tla lo' cucha, si'yana a ncu'a ti' hua taa hua tñan 'in um lye'e la, ⁹ si'i si'yana a ntsu'hui suun 'in hua jñan hua na nu cunajo'o 'in hua, cui' ca nu m'ni hua tñan se'en nu cu'ni cha'an um 'in hua. ¹⁰ Nde cha' mxnu hua xa mdi'in na lo'o um: Cha' ntsu'hui nu a cu'ni tñan, a najo'o cu can'. ¹¹ Si'yana ynan hua cha' ntsu'hui nu a se'en ña'an cha' 'in ndi'in lja um, a n'ni tñan, cui' ca nu nda'an ndijin tsaan 'in lo'o na nu 'in xca tucui. ¹² Culo hua tñan lo' jñan hua cha' tsu'hue 'in can' lo'o cha' cuiya' 'in Ñi X'nan na Jesucristo, si'yana cu'ni tñan ndon ti', lo' cuaña'an tyijyin yu'hui 'in. ¹³ Can' cha' 'un jun ta'a na, a ca ndaja ti' um cu'ni um tñan tsu'hue. ¹⁴ Cha' ntsu'hui nu a ca ja'an lo'o cha' nu nchcu' hua loo quityi re, xñi um cunta 'in um lo'o can', lo' ñi a cu'ni 'a um cunta 'in, lo' cuaña'an xijyi'o ti'. ¹⁵ Una si'i can' cha' ña'an ti'i um 'in, cui' ca nu su'hua tiya um 'in can' tsaña'an nchca ti' sca ta'a na.

Yu Pablo msla' ta'a yu lo'o jun

¹⁶ Cui' Ñi X'nan na nu n'ni cha' ndi'in tsu'hue na, taa la ñi cha' cuiya' tyi'in tsu'hue um nchgaa xaa lo'o nchgaa loo cha', lo' Ñi

X'nan na chu'hui ñi cunta 'in um nchgaa um. ¹⁷ Nan' yu Pablo, nde cha' nu ngua'an lo'o yaan' can, ndeña'an nsu'huan niin nchgaa quityi nu nda'an. ¹⁸ Cha' tsu'hue 'in Ñi X'nan na Jesucristo quinu lo'o um nchgaa um. Amen.

1 Timoteo

Yu Pablo nchcui' cha' yu 'in Timoteo

¹ Nan' yu Pablo, nu ngua'an tñan Jesucristo 'in lo'o cha' cuiya' 'in Ndiose, Ñi nu Ndlo laa 'in na, tsatlyu lo'o cha' cuiya' 'in Ñi X'nan na Jesucristo, ñi nu nducua tloo na 'in. ² Nde ngua'an tñan sca quityi 'in, Timoteo, nu cha' ñi ca lca ña'an nchca ti' sca sñen' nu ndiya qui'an ti' 'in Ndiose. Nchca tin' si'yana Stina Ndiose lo'o Ñi X'nan na Cristo Jesús taa ñi cha' tsu'hue nu chu'hui ni' cusya 'in, ña'an 'tnan ti' ñi 'in, lo' cu'ni ñi cha' tyi'in tsu'hue.

Msu'hua tiyaa yu Pablo si'ya cha' 'in yu cuiñi

³ Cui' tsaña'an nu cua' ycuin' lo'o xa nu mdo'on ngui'an se'en lyi'ya loo Macedonia, si'yana quinu quichen Efeso, lo' chcu' lo'o cunda scaa yu can' si'yana a culo'o 'a yu cha' nu a nchcua ta'a lo'o ña'an cha' nu ndlo'o na. ⁴ Ñi a ton nscan 'a yu scasca cha' nu ndlo que nten, cui' cuaña'an lo'o ña'an nu naan nten cula 'in na, si'yana lca na cha' nu a chcan' la ndiyatii, tsaloo nchcui' tyijyin ti ne' si'ya cha' can', ñi a nda yaa' na culo lo'o cha' 'in Ndiose ña'an nu ntsu'hui cha' tsa qui'an ti' na 'in ñi, can' cha' xnu cunta cha' re 'in. ⁵ Nde cha' nchcuin' lo'o si'yana chu'hui cha' tsu'hue 'in na lo'o ta'a na lo'o sca cusya nu luhui, lo'o cha' tiyaa nu ñi, si'yana cha' ñi ca ndiya qui'an ti' na 'in Ndiose. ⁶ Si'yana ntsu'hui nu cua' mdo'o tso' sii' cha' re, lo' nguia ncha'an scasca cha' nu a ntsu'hui lyoo, ⁷ nchca ti' yu ca yu sca nu ndlo'o cha' 'in lee, una a ndyi'ya yu cha' tiyaa ña'an cha' nu ndi'in tyaa yu lo' ñi cha' nu nchcui' yu. ⁸ Nchгаа na cua' jlyo ti' na si'yana lee nu mxnu scua Ndiose tsu'hue 'a na, cha' cua na tsa ncha'an na 'in na ña'an nu ntsu'hui cha'. ⁹ Qui'ya na cunta si'yana lee can' a nguinu scua na si'ya nten nu tsu'hue, cui' ca nu si'ya nten nu lye' ti' nu nducun', nten qui'ya chendyu nu a ndiya qui'an ti' 'in Ndiose, nu nxcuan tloo 'in ñi nchcu' ca'an 'in ñi, nu ndujui nten, lo'o nu ndujui 'in sti lo'o jyi'an, ¹⁰ a cunta si'ya cha' 'in nu nguiten yu'hui lo'o ne' cuna'an, uta lo'o ta'a qui'yu, si'ya nu ndyi'ya cunan 'in ta'a nten, si'ya nten cuiñi, lo'o nu n'ni tyi'ya 'in Ndiose xa nchcui' cha' cuiñi, lo'o si'ya scasca la ña'an cha' nu a nchcua ta'a lo'o cha' nu ñi nu ndlo'o na, ¹¹ tsaña'an nguiaa cha' tsu'hue 'in Cristo, cui' cha' nu tsu'hue lati 'in Ndiose, ñi nu tlyu lati, lo' mxnu ñi cunta 'ñan si'yana chcuin' cha' re.

Tñan 'in Ndiose ngui'ni yu Pablo

¹² Ndyaan xu'hue 'in Ñi X'nan na Cristo Jesús, ñi nu ndaa juesa 'ñan, si'yana msu'hua

loo ñi 'ñan cu'ni tñan re 'in ñi, ¹³ siya' mdajan 'in ñi ti' culoo, mducui ncha'an 'in ñi, cua' ña'an ti ycuin' lo'o ñi. Una Ndiose mña'an 'tnan ti' ñi 'ñan si'yana a ngu'yan cha' tiyaa ña'an nu m'nin xa ti' lyijyi tsa qui'an tin' 'in ñi. ¹⁴ Una mtsa'an yu'hui cusya 'ñan lo'o cha' tsu'hue 'in Ñi X'nan na, lo' si'ya Cristo Jesús jui ña'an ya qui'an tin' 'in ñi, m'ni ñi cha' si'yana chu'hui cha' tsu'hue 'ñan lo'o nten. ¹⁵ Nde sca cha' nu ñi lo' a ntsu'hui cha' cu'ni tucua ti' na lo'o na: Cristo Jesús yaan ñi loo chendyu re si'yana culo laa ñi 'in nten qui'ya chendyu, lo' nan' lcan nu lye'e lati nducui qui'ya. ¹⁶ Can' cha' lye'e la mña'an 'tnan ti' Ndiose 'ñan, si'yana ca chcan' loo tsala ña'an tlyu cha' tsu'hue ntsu'hui 'in Jesucristo lo'on, can' chcua quilloo nchгаа nten nu ntsu'hui cha' tsa qui'an ti' 'in ñi se'en nu caja chendyu nu a tsatii 'a 'in ne'. ¹⁷ Can' cha' ñi nu lca Ree tsala xaa, ñi nu a ntsu'hui 'a cha' caja, ñi a tca ña'an tloo na, cui' Ndiose ñi nu ndon loo lati loo tiyaa la ñi, scati ñi ntsu'hui cha' cu'ni tnu na tsala xaa. Amen. ¹⁸ Timoteo sñen', cui' cha' re xnun cunta 'in, su'hua juesa cu'ni tñan 'in Ndiose tsaña'an cha' nu mxijcui' ñi 'in nu mjñan cha' 'in ti' culoo, ¹⁹ su'hua loo cha' nu ndiya qui'an ti', xñi cunta 'in lo'o sca cha' tiyaa nu luhui, si'yana ntsu'hui nu cua' mscuan tloo cha' nu ya qui'an ti', lo' nde ngunan' yu'hui can', ²⁰ cui' cha' re yato'o 'in yu Himeneo lo'o yu Jantro, una cua' mdyaan 'in yu yaa' Laxa'an, si'yana qui'ya yu cunta a chcu' ca'an 'a yu 'in Ndiose. Ña'an chcu' lyi'o na 'in Ndiose.

2

¹ Cua' ñii chcuin' lo'o sca cha' nu ndon loo lati, si'yana a jlyo ti' jun jñan jun 'in Ndiose, tyaa jun xu'hue 'in ñi, lo' chcu' lyi'o jun 'in ñi si'ya cha' 'in nchгаа tucui, ² lo'o cha' 'in ree, lo'o nchгаа la ña'an bsya nu ndlo tñan 'in na, si'yana tca tyi'in tsu'hue na, a sca la cha' caan 'in na, lo' tyu'hui na sca chendyu nu luhui ña'an nu nchca ti' Ndiose. ³ Si'yana nde cha' nu tsu'hue lo' ndyu'hui cuiya' ti' Ndiose, ñi nu Ndlo laa 'in na: ⁴ Nchca ti' ñi si'yana nchгаа nten tyi'o laa ne', lo' qui'ya ne' cunta ña'an cha' nu ñi 'in ñi. ⁵ Si'yana scati Ndiose ntsu'hui, lo' scati nu tca tyi'o cha' 'in nten tloo Ndiose, can' nu lca Jesucristo. ⁶ Mdyaa ñi 'in ñi lo' cuaña'an msu'hua lyi'ya' ñi qui'ya 'in nchгаа nten, cui' cha' nu mdyi'o scua la xa nu ya tucua tsaan can'. ⁷ Cui' si'ya cha' re ngulo ton Ndiose 'ñan, si'yana tsa ycuin' cha' tsu'hue 'in ñi, lo' can sca nu mdo'o hui ca 'in ñi, (Cristo jlyo ti' ñi si'yana nchcuin' cha' nu ñi), a cunta can sca nu culo'o 'in ne' gentil ña'an nu ntsu'hui cha' tsa qui'an ti' ne' cha' nu ñi. ⁸ Nchca tin' si'yana nchгаа yu qui'yu chcu' lyi'o yu 'in Ndiose nchгаа se'en, scuen yu yaa' yu lo'o sca cusya nu

ñi, lo' si'i na nchcuen tigue' yu uta nsuun yu. ⁹ Cui' cuaña'an jun cuna'an xñi jun cunta ña'an te' ntsu'hui cha' co' jun, si'i na cu'ni chu'hue jun que jun ndyijyin cuiya', uta lo'o chacui' oro, uta lo'o na nu nduhui, ta co' jun chacui' te' nu ntsu'hui lyoo. ¹⁰ Cui' ca nu culo'o xñan jun 'in jun lo'o scasca loo tñan tsu'hue, si'yana cuaña'an nga'an cha' cu'ni jun cuna'an nu ndiya qui'an ti' 'in Ndiose. ¹¹ Lo'o suun ña'an ton nscan jun se'en ndiyo' ti'in jun lo' chcu seen jun. ¹² Si'yana a taan cha' cuiya' culo'o jun uta culo jun tñan 'in yu qui'yu, cui' ca nu chcu seen jun. ¹³ Si'yana culo nducua mtñan Ndiose 'in Adán, chon' nde'en can' mtñan ñi 'in Eva. ¹⁴ Si'i 'in Adán jui nu nguñilyi'o, cui' ca nu 'in nu cuna'an can', lo' yato'o m'ni ne' qui'ya. ¹⁵ Una tyi'o laa jun cuna'an xa nu tiyaan sñe' jun chendyu, cha' na nsu'hua loo jun cha' nu ndiya qui'an ti' jun, cha' ntsu'hui cha' tsu'hue 'in jun lo' ndu'hui jun sca chendyu nu luhui lo'o suun ña'an.

3

Cha' 'in yu nu ntsu'hui cunta 'in jun

¹ Nde sca cha' nu ñi, cha' nde'en nu nchca ti' chu'hui cunta 'in jun ta'a na, sca tñan tsu'hue 'a ndyi'o tiquee can' cu'ni. ² Una yu nu chu'hui cunta 'in jun nchca ti' sca yu nu nduhui sca chendyu nu luhui, a cunta scati cui'lyi'o yu, nxñi yu cunta 'in yu, lo'o cha' tiyaa n'ni yu scaa cha', suun ña'an ndi'in cha' 'in yu, nducuan xu'hue yu 'in nten nu ndiyaa se'en ndi'in yu, lo' ndlo'o yu cha' 'in Ndiose, ³ si'i sca yu cu'hui, uta ndi'in suun yu, ta n'ni yu mañan lo'o tñi, cui' ca nu tsu'hue nten lca yu, nan yu ña'an nu tyi'in tsu'hue yu lo'o nten, lo' a nchcua quilloo yu 'in cha' cui'lyi'a'. ⁴ A cunta tsu'hue n'ni cunta yu se'en ndi'in yu, nchca ja'an sñe' yu 'in yu lo'o nchgaa cha', ⁵ (si'yana cha' sca yu 'in a nchca 'in cu'ni cunta se'en ndi'in, zña'an ta tca chu'hui yu cunta 'in jun nu cua' ya qui'an ti' 'in Ndiose?). ⁶ Si'i sca yu nu cune' tucueen 'in Ndiose, ña'an tu' tsato'o cu'ni siye' yu lo' tyu yu loo qui'ya tsaña'an mdyu laxa'an. ⁷ A cunta lo'o nten nu a ndiya qui'an ti' ndyu'hui cuiya' ti' 'in yu, a ndyijyi ña'an chcu' ne' cua' ña'an ti' cha' 'in yu, ta tyu yu loo can' 'in laxa'an.

Cha' 'in jun un nda yaa' ni' lyaa

⁸ Ticui' cuaña'an yu nu ta yaa' ni' lyaa nchca ti' sca yu nu nxñi cunta 'in, ñi ndi'in cha' 'in yu, si'i sca yu cu'hui, ñi a n'ni yu mañan lo'o tñi. ⁹ cha' nxu'hua se'en yu cha' nu ndiya qui'an ti' yu, luhui cha' tiyaa 'in yu. ¹⁰ Una culo nducua la xñi jun cunta 'in yu cha' a sca cha' nducui ncha'an 'in yu, la xacan' tca quinu yu ta yaa' yu 'in jun. ¹¹ Ticui' cuaña'an lo'o jun cuna'an nu ta yaa' ni' lyaa nchca ti' sca jun nu ñi ndi'in cha' 'in,

si'i nu nda'an lo'o cha' nchca nchcui', nxñi jun cunta 'in jun, lo' nducua jun tñan nchgaa loo cha' tsu'hue. ¹² A cunta yu nu nda yaa' ni' lyaa scati cui'lyi'o yu, tsu'hue n'ni cunta yu se'en ndi'in yu lo'o sñe' yu tsatlyu lo'o nchgaa nu ndi'in na'an 'in yu. ¹³ Cha' tsu'hue nsu'hua loo yu tñan ni' lyaa, nde lyee la chu'hui cuiya' ti' jun 'in yu, caju la cha' tnu tiquee 'in yu lo'o cha' nu ndiya qui'an ti' yu si'ya Cristo Jesús.

Nde cha' tnu un ndiya qui'an ti' na

¹⁴ Nde ngua'an tñan sca quityi 'in, siya' ndyi'o tiqueen tsa'an se'en ndi'in nu ndla la, ¹⁵ una cha' nde'en la ña'an tiyan', nu'huin cua' jlyo ti' ña'an ntsu'hui cha' tsa lo'o cunta cha' re lo'o nchgaa jun ta'a na, si'yana tsatlyu lca na laa 'in Ndiose, ñi nu lo'o ca, nda'an lo'o na cha' nu ñi 'in ñi, lo' a caju nu culo ntan 'in na. ¹⁶ Nu cha' ñi s'ni nde cha' nu tlyu lati, nu nduhue ti' na, lo' ndiya qui'an ti' na: Ndiose yaan ñi tsaña'an nchca ti' sca nten, si'ya cha' cuiya' 'in Espiritu m'ni ñi canan nchgaa loo cha', na'an tloo angujle 'in ñi, jui nu mda'an ycu' cha' tsu'hue 'in ñi lo'o ne' gentil, lo' jui nu ya qui'an ti' 'in ñi loo chendyu re, ycu' ñi nde ni' cuaan lo'o sca cha' cuiya' nu tlyu 'in ñi.

4

Cha' 'in nten nu ndyi'o tso' sii' Ndiose

¹ Una Espiritu ntsa' la si'yana tiyaa xaa ntsu'hui nu tyi'o tso' sii' cha' tsu'hue 'in Ndiose, tsato'o ton nscan can' 'in cui'in nu cuiñi, a cunta lo'o scasca cha' nu ndlo'o cui'in xa'an, ² cui' si'ya cha' cuiñi nu nda'an ycu' scasca yu nu a ñi ndi'in cha' 'in, si'yana cua' mchcun cha' tiyaa 'in yu. ³ Nchcui ndijin yu se'en caju cui'lyi'o nten, nchcui' yu si'yana cua' lca ti' na tca cu na, cui' na nu mdaa Ndiose cuan xu'hue nchgaa nu ndiya qui'an ti' 'in ñi, nu cua' ngu'ya cunta ña'an nguiaa cha' nu ñi. ⁴ Si'yana nchgaa na nu msu'hua Ndiose, tsu'hue na, a nga'an cha' xcuan tloo na 'in na, cui' ca nu cuan xu'hue na 'in na lo'o nu chcu lca tiquee na, ⁵ lo' si'ya cha' 'in Ndiose xa nchcui' lyi'o na 'in ñi, nxnu luhui ñi cha' nchcu can'.

Cha' 'in jun nu tsu'hue n'ni tñan 'in Cristo

⁶ Cha' culo'o cha' re 'in jun ta'a na, tsu'hue 'a nducua tñan ña'an cha' 'in Jesucristo, lca sca nu mtsa'an yu'hui lo'o cha' nu luhui 'in Ndiose, cui' cha' nu ndlo'o na nu cua' nducui ncha'an. ⁷ A nchca cha' cu'ni cunta scasca cha' nu ngulo que nten cula, cha' nu a ntsu'hui lyoo, cui' ca nu su'hua juesa tyu'hui sca chendyu nu luhui tloo Ndiose. ⁸ Si'yana nu ndlo sa 'in lo'o scasca cha' cuijya, jo'o 'a ña'an nda yaa' cha' can', una cha' su'hua na juesa tyu'hui na sca chendyu nu luhui, si'i tsaloo chendyu ti re ta yaa' na, cui' ca nu cu'ni na tsu'hue lo'o na tsala xaa. ⁹ Nde

sca cha' nu ñi, lo' ñi sca tucui a ntsu'hui cha' cu'ni tucua ti' lo'o na. ¹⁰ Si'ya cha' re can' cha' nsu'hua na juesa, ndijin na nu ti'i, si'yana nducua quiloo na 'in scati Ndiose nu lo'o ca, Ñi nu Ndlo laa 'in nchгаа nten, tsalca nu ndiya qui'an ti' 'in ñi. ¹¹ Nchгаа cha' re ntsu'hui cha' chcu'i' lo' culo'o 'in nten. ¹² A taa ya' caja nu xcuan tloo 'in siya' lca yu tsa suhue ti, cui' ca nu culo'o xñan 'in tloo jun ta'a na lo'o ña'an nu nchcui', lo'o ña'an nu n'ni, ña'an nu ntsu'hui cha' tsu'hue 'in, a cunta lo'o sca cusya nu ñi, lo'o ña'an nu ndiya qui'an ti' 'in Ndiose, lo'o sca cha' tiyaa nu luhui. ¹³ Lja nu ti' lyijyi tyi'an se'en ndi'in, chu'hui yuhue ti' chcu'i' quityi 'in Ndiose tloo jun ta'a na, ta cueen 'in jun lo' culo'o 'in jun. ¹⁴ Su'hua loo cha' tsu'hue nu cua' jui 'in xa nu mxiycui' Espiritu 'in yu nu ntsu'hui cunta 'in jun xa mdi'in tyaa yu yaa' yu 'in. ¹⁵ Chu'hui yuhue ti' cha' re, tsa quiñan cu'ni 'in na, ña'an ca si'yana nchгаа tucui ca cuiya' ti' ña'an nguia nguilo lo'o cha' 'in Ndiose. ¹⁶ Xñi cunta 'in, a cunta lo'o cha' nu ndlo'o. Xñi ton 'in lo'o cha' re, cha' cuaña'an cu'ni, caja ña'an tyi'o laa tsatlyu lo'o nchгаа nu quine 'in cha' nu nchcui'. Ña'an ntsu'hui cha' tyi'in na.

5

¹ A xun lo'o 'in jun nu lca nten cula, cui' ca nu chcu'i' lo'o can' ña'an nchca ti' sca sti, lo' yu nu suhue la, cu'ni 'in yu ña'an nchca ti' sca ta'a ngula, ² jun cuna'an nu lca nten cula, cu'ni 'in jun ña'an nchca ti' jyi'an, lo' ngüi' cuna'an tsa suhue ti, cu'ni 'in can' tsaña'an nchca ti' ta'a ngula, lo'o sca cha' tiyaa nu luhui. ³ Cu'ni cunta 'in jun cuna'an nu cha' ñi ca nguinu lo'o cha' ycu'i' ti. ⁴ Una nu ti' ndi'in sñe' uta sñe' ste', can' nu nga'an cha' cu'ni cunta 'in jun culo nducua la, cuaña'an tca xitucui can' cha' tsu'hue lo'o nten cula 'in, si'yana nde cha' tsu'hue nu ndyu'hui cuiya' ti' Ndiose. ⁵ Jun nu cha' ñi ca nguinu lo'o cha' ycu'i' ti nu ndi'in scati, can' nu nducua tloo 'in Ndiose, a ndla' ti' jun njñan jun lo' nchcui' lyi'o jun 'in ñi tla lo' cucha. ⁶ Una cha' nda'an jun ña'an nu nchca ti' jun, ña'an loo cha' na cua' ngujui jun. ⁷ Nchгаа cha' re culo'o 'in jun, si'yana a caja nu chcu'i' cuaña'an ti cha' 'in jun. ⁸ Si'yana nu a ntsu'hui cunta 'in ta nten 'in, ñi a n'ni cunta 'in nu ndi'in na'an 'in, ña'an loo cha' na cua' mscuan tloo can' cha' 'in Ndiose, nducua la n'ni can' que ña'an nchca ti' sca nten nu a ndiya qui'an ti'. ⁹ Una tsalca jun nu cua' ntsu'hui snan yla yjan nu nguiaa nde loo, can' nu nga'an cha' chcu'a nii loo quityi lo' ta yaa' jun 'in, cha' na scati yu qui'yu ta'a mdi'in, ¹⁰ cha' ndlo'o xñan can' 'in lo'o tñan nu ngui'ni, cha' m'ni co'o can' sñe', uta m'ni cunta can' 'in nu mdiyaa se'en ndi'in,

ta mji'an can' quiya' jun ta'a na, ta mda yaa' 'in nu ndijin scasca nu ti'i, cha' m'ni can' nchгаа loo tñan tsu'hue. ¹¹ Una tsalca jun nu tsa suhue la, nu nguinu lo'o cha' ycu'i' ti, a lo'o can' chcu'a nii loo quityi, si'yana tsati ntyin ca ti' caja nten 'in xiyá, lo' tsato'o tyi'o tso' can' sii' Cristo, ¹² cuaña'an so' tucua can' qui'ya chon', si'yana a mdo'o ñi cha' 'in lo'o cha' nu cua' mdi'in tyaa. ¹³ A cunta tyis-nan tyi'an jun lo'o cha' ndaja scasca na'an, lo' si'i tsacan' ti, cui' ca nu lo'o cha' nchca nchcui', sten yu'hui jun lo'o scasca loo cha', lo' chcu'i' jun cha' nu a nga'an cha' chcu'i' jun. ¹⁴ Can' cha' nchca tin' si'yana tsalca jun nu tsa suhue ti, nu nguinu lo'o cha' ycu'i' ti, tsu'hue la cha' caja cuilyi'o can', tsu'hue ti cu'ni co'o jun sñe' jun, cu'ni jun cunta se'en ndi'in jun, xacan' a caja ña'an chcu'i' ta'a cusuun na cua' ña'an ti cha' 'in jun. ¹⁵ Si'yana ntsu'hui jun nu cua' mdo'o tso' lo' nducui cha'an can' 'in laxa'an. ¹⁶ Jun cuna'an nu nguinu lo'o cha' ycu'i' ti can', cha' ndi'in ta'a jun nu cua' ya qui'an ti' 'in Ndiose, can' nu nga'an cha' chu'hui cunta 'in jun, lo' si'i cunta 'in jun ta'a na tyi'in can', xacan' caja ña'an ta yaa' jun 'in jun cuna'an nu cha' ñi ca nguinu lo'o cha' ycu'i' ti. ¹⁷ Lo' tsalca yu nu ntsu'hui cunta 'in jun ta'a na, cha' na tsu'hue nsu'hua loo yu tñan ntsu'hui yaa' yu, can' nu nga'an cha' tucua ta xñi can' siya', una lye la ngui'ni ca'an cha' re 'in yu nu ndlo'o lo' nchcui' cha' 'in Ndiose. ¹⁸ Si'yana quityi 'in Ndiose nchcui' na: —A su'hua un quiso tu'hua bta xa ngui'ni 'in tñan—. A cunta nchcui' na: Sca yu nguso ntsu'hui suun 'in yu xñi yu siya' yu. ¹⁹ Cha' caja nu su'hua qui'ya 'in yu nu ntsu'hui cunta 'in jun ta'a na, a cu'ni cunta cha' can', cha' na a lo'o —tucua snan nu taa suun cha' can'—. ²⁰ Una tsalca nu ti' ngui'ni qui'ya, tla cha' chcu'i' lo'o can' tloo jun ta'a na, cuaña'an chu'hui sca ytsen 'in jun scasca jun. ²¹ Tloo Ndiose lo'o Ñi X'nan na Jesucristo, lo'o tloo angujle nu mdo'o hui 'in ñi, jñan cha' tsu'hue 'in si'yana xu'hua se'en nchгаа cha' re ña'an nu ntsu'hui cha', lo' nchca ti' si'yana scaña'an ti ca lca tiquee lo'o nchгаа tucui. ²² A nchca cha' ndla ndsa tyi'in tyaa yaa' 'in sca tucui, xñi cunta si'yana a tyi'o lo'o qui'ya 'in xca tucui. Tyu'hui sca chendyu nu luhui ti. ²³ A co'o 'a chacui' tyi'a ti, cui' ca nu co'o tsa chin' vino si'ya cha' nu nchгаа xaa nchca ti'i tiquee. ²⁴ Ntsu'hui qui'yu cui' xaa nchca chcan' loo na siya' ti' lyijyi ca cuiya' cha' 'in na. Una ntsu'hui qui'ya nde loo la ndyi'o scua la na. ²⁵ Ticui' cuaña'an lo'o cha' tsu'hue, cui' xaa nchca chcan' loo na, lo' cha' a tyi'o scua la na cui' xaa, una tiyaa xaa ca chcan' loo na si'yana a tca chu'hui cutsi' na.

6

¹ Cui' cuaña'an nchгаа nguso nu cua'

ntsu'hui x'nan, ntsu'hui cha' ca ja'an can' 'in x'nan lo'o nchgaa loo cha', xacan' a caja ña'an chcu' ca'an ne' 'in Ndiiose uta lo'o cha' nu ndlo'o na. ² Cha' x'nan can' lca jun nu ndiya qui'an ti', si'i si'yana lca can' sca ta'a na, ta can' cha' a caja nu ca ja'an 'in, cui' ca nu nde lyee la chu'hui yuhue ti' can' cu'ni tñan 'in x'nan. Si'yana nu nchcuan cunta tñan can' lca sca nu ndiya qui'an ti' lo' ndyu'hui cuiya' ti' Ndiiose 'in. Nde cha' nu culo'o lo' ta cueen 'in jun.

Quinu tsu'hue tiquee na lo'o na nu ndi'in 'in na

³ Cha' ntsu'hui nu ndlo'o xca loo cha' nu a nchcua ta'a lo'o ña'an cha' tsu'hue 'in Ñi X'nan na Jesucristo, uta lo'o ña'an cha' nu luhui nu ndlo'o na, ⁴ can' nu mtsa'an yu'hui lo'o cha' siye', lo' a sca cha' jlyo ti', cua' jui mañan nchcui' tyijyin si'ya scasca loo cha' nu a ntsu'hui cunta, can' nchcua suun nchgaa loo cha' ngunan': Cha' njñan ti', cha' cusuun, cha' nu ndaja ta'a ne', a cunta cha' nu n'ni tucua ti' ta'a ne', ⁵ nchcui' tyijyin ne' scasca ne' si'yana a luhui cha' tiyaa 'in ne', ñi a ndyu'hui lyoo ne' cha' nu ñi, nchca ti' ne' ca cuilyiya' ne' si'ya cha' 'in Ndiiose, can' cha' tyi'o tso' sii' nten nu lca cuaña'an. ⁶ Cha' ñi si'yana cha' nu luhui 'in Ndiiose lca na cha' cuilyiya' 'in na, cha' na tsu'hue ntsu'hui tiquee na lo'o na nu cua' ndi'in 'in na, ⁷ si'yana a sca na mdiyan lo'o na loo chendyu re, ticui' cuaña'an xa caja na, a sca na tca cui'ya na. ⁸ Cha' ndi'in na nu najo'o 'in na, cha' ntsu'hui ste' na, quinu tsu'hue tiquee na lo'o tsacan' ti. ⁹ Una nten nu nchcua quiloo 'in cha' cuilyiya', tsato'o tyu ne' loo qui'ya uta loo can', mtsa'an yu'hui cusya 'in ne' lo'o cha' njñan ti' nu n'ni ti'i lo'o ne' ticui' ne', lo' cuaña'an tsato'o quinan' ne' siya' ti. ¹⁰ Si'yana xcua' nchgaa loo cha' ngunan' lca cha' nu nchcui' ti' ne' tñi, si'ya cha' can' ntsu'hui nu cua' mdo'o tso' sii' cha' tsu'hue 'in Ndiiose, lo' lyee 'a qui'an nu ti'i mdijin ne'.

Su'hua loo na cha' nu ndiya qui'an ti' na

¹¹ Una nu'huin, yu nu ngui'ni tñan 'in Ndiiose, tyi'o tso' sii' nchgaa loo cha' ngunan' re, lo' taa juesa chcu' ncha'an cha' nu tsu'hue, cha' nu luhui, lo'o ña'an cha' nu ndiya qui'an ti' na, chu'hui cha' tsu'hue 'in lo'o nten, chu'hui cha' tlyu ti' 'in, a cunta lo'o suun ña'an cu'ni. ¹² Taa juesa cu'ni canan lo'o cha' nu ndiya qui'an ti', su'hua loo chendyu nu a tsatii 'a, nu cua' jui 'in ti' xa msi'ya Ndiiose 'in, cui' xa nu mdaa suun ña'an ya qui'an ti' 'in ñi tloo ndi'in qui'an jun ta'a na. ¹³ Tloo Ndiiose, ñi nu ndaa chendyu 'in nchgaa loo na, lo'o tloo Ñi X'nan na Jesucristo, ñi nu tsu'hue ycu' lo' mdaa ñi suun tloo yu Poncio Pilato, can' cha' jñan cha' tsu'hue 'in: ¹⁴ Tsu'hue ti xu'hua se'en

cha' re, xñi cunta si'yana a tnan' cha' 'in lo'o na tsaya' nu quiaan ñi X'nan na Jesucristo xiya'. ¹⁵ Ndiiose cu'ni ñi cha' tsato'o cha' re sca tsaan nu cua' mdi'in tyaa ñi, cui' ñi nu tlyu lati cha' cuiya' ntsu'hui 'in, si'yana scati ñi lca ñi Ree nu tlyu lati, lo' lca ñi X'nan nchgaa tucui, ¹⁶ scati ñi lca ñi tsala xaa, ndi'in ñi sca loo xaa se'en nu a tca sten ña'an tucui ti, ñi sca nten a nchca ña'an 'in ñi, ñi a ntsu'hui cha' ña'an ne' 'in ñi, scati ñi cu'ni tnu na 'in ñi lo' culo ñi tñan tsala xaa. Amen. ¹⁷ Chcu' lo'o nten nu cuilyiya' si'yana a cu'ni siye' ne', a chcu' quiloo can' cha' cuilyiya' 'in ne', si'yana lca na cha' cuiñi ti, cui' ca nu nchcua quiloo can' 'in Ndiiose, ñi nu lo'o ca, ñi nu ndaa nchgaa loo na nu najo'o 'in na tsaya' nu quinu tsu'hue tiquee na. ¹⁸ Chcu' lo'o ne' si'yana ca cuilyiya' ne', una lo'o nchgaa loo tñan tsu'hue nu cu'ni ne', a cunta tyi'o cha' tsu'hue tiquee ne' ta yaa' ne' 'in nu 'ni cha' 'in, lo' a cu'ni tiji ne' 'in ne', ¹⁹ cuaña'an xu'hua se'en ne' cha' cuilyiya' nu ta yaa' 'in ne' tsala xaa, lo' su'hua loo ne' chendyu nu a tsatii 'a 'in ne'.

Msla' ta'a yu Pablo lo'o Timoteo

²⁰ Nu'huin Timoteo, xñi cunta tñan nu cua' ntsu'hui yaa', a cu'ni cunta scasa cha' nu ndlo que ne', cha' nu a sca cunta ntsu'hui, cui' cuaña'an lo'o cha' nu ndlo'o ne' nuljyaan loo cha' cuiñi, ²¹ ntsu'hui nu nguia ncha'an cha' can', lo' cua' mdo'o tso' sii' cha' nu ndiya qui'an ti' na. Cha' tsu'hue 'in Ndiiose quinu lo'o. Amen.

2 Timoteo

Yu Pablo nchcui' cha'yu 'in Timoteo

¹ Nan' yu Pablo, si'ya cha' cuiya' 'in Ndiose ngua'an tñan Jesucristo ñan tsa ycuin' cha' tsu'hue 'in ñi, ña'an ntsu'hui cha' caja sca chendyu 'in na si'ya Cristo Jesús. ² Nde ngua'an tñan sca quityi 'in, Timoteo, nu'huin lca ña'an nchca ti' sca sñen' nu ta'a lati' ñan, nchca tin' si'yana Stina Ndiose lo'o Ñi X'nan na Jesucristo taa ñi cha' tsu'hue nu chu'hui ni' cusya 'in, ña'an 'tnan ti' ñi 'in, lo' cu'ni ñi cha' tyi' in tsu'hue.

Ntsu'hui cha' chcui' na cha' 'in Cristo

³ Nchgaay' nchcuin' lyi'on 'in Ndiose tla lo' cucha, ndiya yu'hui tin' 'in, lo' ndyaan xu'hue 'in ñi, cui' ñi nu 'in tñan ngui'nin lo'o sca cha' tiyaa nu luhui, tsaña'an nu m'ni nten cula' ñan. ⁴ Xa ndiya yu'hui tin' ña'an nguilo tyi'a quiloo, lca tiqween si'yana cua' cuna'an 'in lo' quinu tsu'hue lca tiqween. ⁵ Ndiya yu'hui tin' tala ña'an ndiya qui'an ti' 'in Ndiose, una culo nducua lati ya qui'an ti' Loida nu lca jyi'an cula, cui' cuaña'an lo'o Eunice nu lca jyi'an, lo' jlyo tsu'hue tin' si'yana lo'o nu'huin nguia ncha'an cha' re. ⁶ Can' cha' cua' ñii nxu'huan ti' si'yana su'hua loo cha' tsu'hue 'in Ndiose nu cua' jui 'in xa mdi'in tyaan yaan' 'in. ⁷ Si'yana Ndiose a mdaa ñi cha' tsu'hue can' 'in na, ta si'yana xicutsen ti' na, cui' ca nu si'yana ca tnu tiqween na, chu'hui cha' tsu'hue 'in na lo'o nten, lo' xñi na cunta 'in na. ⁸ Can' cha' a xijyi'o ti' chcui' cha' tsu'hue 'in Ñi X'nan na, ñi a xijyi'o ti' lo'on ña'an nu ntsu'huin na'an chcuin' si'ya cha' 'in Ndiose, cui' ca nu ca sca cha' ti' 'in na tyijyin na nu ti'i si'ya cha' tsu'hue 'in Cristo nu nchcui' na, lo' Ndiose ta yaa' ñi 'in na lo'o cha' re, ⁹ ñi nu ngulo laa 'in na, msi'ya ñi 'in na si'yana tyu'hui na sca chendyu nu luhui, una si'i si'yana nde'en la tñan tsu'hue cua' m'ni na, cui' ca nu si'ya cha' tsu'hue nu cua' jui 'in na si'ya Cristo Jesús, cui' cha' re mdi'in tyaa Ndiose xa nu ti' ljiyji tñan ñi chendyu. ¹⁰ Una cua' mdyi'o scua la cha' re xa nu yaan Jesucristo, Ñi nu Ndlo laa 'in na, lo' msi'yo co' ñi nu ti'i nu ljiyan lo'o cha' ndiyija, ngulyo scua la ñi sca chendyu nu a ntsu'hui 'a cha' ti' jlyo, si'ya cha' tsu'hue 'in Ndiose nu ndiya qui'an ti' na. ¹¹ Ngulo ton ñi 'ñan si'yana chcuin' cha' tsu'hue 'in ñi lo'o ne' gentil, ngua'an tñan ñi 'ñan lja ne' si'yana culo'on 'in ne'. ¹² Si'ya cha' re ndijin nu ti'i, una a nxijyi'o tin' si'yana jlyo tin' tucui ca 'in ya qui'an tin'. Jlyo tsu'hue tin' si'yana tca 'in ñi chu'hui ñi cunta tñan nu mdaa ñi 'ñan tsaya' tiyaa tsaan nu cua' mdi'in tyaa ñi. ¹³ Chcui ncha'an cha' nu ñi chcui ña'an nu cua' ycuin'

lo'o, cha' nu ndiya qui'an ti' na, a cunta chu'hui cha' tsu'hue 'in lo'o ta'a na si'ya Cristo Jesús. ¹⁴ Si'ya cha' cuiya' 'in Espiritu nu Luhui 'in Ndiose nu ntsu'hui ni' cusya 'in na, xñi cunta 'in lo'o tñan nu cua' mdaa ñi cu'ni. ¹⁵ Cua' jlyo ti' si'yana yu mdo'o se'en lca Asia ngula yaa' yu 'ñan, cui' yu Figelo lo'o yu Hermógenes. ¹⁶ Una su'hua yaa' Ñi X'nan na 'in yu Onesiforo lo'o nchgaay' nu ndi'in na'an 'in yu, si'yana tyun 'a ya' mdyaa yu cha' tnu tiqween 'ñan, a mxijyi'o ti' yu lo'on si'ya' nchcan' lo'o carena, ¹⁷ cui' ca nu xa mdi'ya yu quichen Roma mda'an nan yu 'ñan sca loo tñan tsaya' nguija lyaon 'in yu. ¹⁸ Can' cha' Ñi X'nan na cu'ni ñi cha' qui'ni ca'an cha' tsu'hue 'in yu tsaan nu quiaan ñi xiya'. Tsala ña'an mda yaa' yu 'in na xa mdi'in na quichen Efeso.

2

Cha' 'in nu ndon tsu'hue cu'ni tñan 'in Cristo

¹ Can' cha' nu'huin sñen', su'hua juesa lo'o cha' tsu'hue nu cua' mdaa Cristo Jesús 'in. ² Nchgaay' cha' nu cua' ngune 'in ycuin' tloo nten qui'an can', cui' cuaña'an xnu cunta 'in na 'in yu nu ñi ndi'in cha' 'in, si'yana lo'o can' tca culo'o 'in xca tucui. ³ Can' cha' ta loo tyijyin nu ti'i tsaña'an nchca ti' sca sindatu nu tsu'hue ca 'in Jesucristo. ⁴ Ñi sca yu ngui'ni tñan sindatu, a nguiten yu'hui yu lo'o scasca loo tñan, cui' ca nu nan yu ña'an nu quinu tsu'hue tiqween x'nan yu lo'o yu. ⁵ Ticui' cuaña'an lo'o sca yu ndijya, a tca cu'ni yu canan cha' a quiya yu ña'an nu ntsu'hui cha'. ⁶ Cui' cuaña'an nguiaa cha' 'in sca yu n'ni tñan ni' quixin', culo nducua la cu'ni yu tñan, la xacan' xo' yu na nu yta yu. ⁷ Quiñan ti' cha' nu nchcuin' lo'o, lo' Ñi X'nan na sla la ñi cha' tiyaa 'in lo'o nchgaay' cha' re. ⁸ Quia yu'hui ti' 'in Jesucristo, ta nten 'in Davi, ñi nu mdyiqui'o can', cui' cha' tsu'hue re nchcuin' cua' ñii, ⁹ lo' si'ya cha' re ndijin nu ti'i, ntsu'huin na'an chcuin' tsaña'an nchca ti' sca yu nducun', una cha' 'in Ndiose a lo'o na ntsu'hui nchcun na. ¹⁰ Can' cha' nda loon lo'o nchgaay' nu ti'i re, si'ya cha' 'in nchgaay' nu cua' ngulohui Ndiose, ña'an ca si'yana lo'o can' tyi'o laa si'ya Cristo Jesús, lo' tyi'in can' loo xaa 'in ñi tsala xaa. ¹¹ Nde sca cha' nu ñi: Cha' naa cua' nguiji na lo'o ñi, ticui' cuaña'an ntsu'hui cha' culo na tñan lo'o ñi. ¹² Cha' tyijyin na nu ti'i si'ya ñi, ticui' cuaña'an ntsu'hui cha' culo na tñan lo'o ñi. Cha' xcuan tloo na 'in ñi, ticui' cuaña'an xcuan tloo ñi 'in na. ¹³ Cha' naa a nducua na tñan cha' nu nchcui' na, una nducua ñi tñan cha' nu nchcui' ñi, si'yana a ntsu'hui cha' xitsa'an ñi sca cha' nu cua' mdi'in tyaa ñi.

Cha' 'in jun nu tsu'hue n'ni tñan 'in Ndiose

¹⁴ Can' cha' xu'hua ti' jun lo'o cha' re, lo' ta cuen 'in jun lo'o cha' cuiya' 'in Ñi X'nan na si'yana a chcu'i' tyijyin jun si'ya scasca cha' nu ndlo que jun, si'yana a la cu'ni na tsu'hue, cui' ca nu nde cu'ni na ti'i lo'o nu quine 'in cha' can'. ¹⁵ Su'hua jueusa nu quinu tsu'hue tiquee Ndiose lo'o, tsaña'an nchca ti' sca nguso nu tsu'hue n'ni tñan, nu a sca cha' xijyi'o ti', si'yana nxñi tsu'hue cunta ña'an nguiaa cha' nu ñi 'in Ndiose. ¹⁶ A cu'ni cunta scasca cha' nu ndlo que ne', cha' nu a sca cunta ntsu'hui, si'yana nu nchcu'i' cha' can' nde lye la nguia nguiten yu'hui loo cha' ngunan', ¹⁷ cuaña'an nguia nchcu loo na tsaña'an nchca ti' sca quicha, cui' cha' re yato'o 'in yu Himeneo lo'o yu Fileto, ¹⁸ mdo'o tso' yu sii' cha' nu ñi 'in Ndiose, nda'an ycu'i' yu si'yana cua' mdijin cha' nu tyiqu'o nten, lo' ngui'ni tinto yu 'in tucua snan jun nu cua' ya qui'an ti' 'in ñi. ¹⁹ Una suun nu mdi'in tyaa Ndiose tla ndi'in na, lo' ndeña'an nguinu scua cha' nu nchcu'i' na: —Ñi X'nan na ndyu'hui lyoo ñi tsalca nu nguiaa tso' 'in ñi—, lo' nde xca cha' nchcu'i' na: —Nchgaa nu ndiya qui'an ti' 'in Cristo tyi'o tso' sii' cha' ngunan'—. ²⁰ Ña'an nchca ti' sca na'an tlyu, si'i nchgaa loo na ndi'in can' nguia' lo'o oro uta lo'o plata, cui' ca nu ntsu'hui nu nguia' lo'o yca uta lo'o yuu, lo' lja can' ntsu'hui nu ta'a lati 'in ne', lo' ntsu'hui nu a cunta ti' ne' lo'o. ²¹ Can' cha', cha' ntsu'hui nu tyi'o tso' sii' nchgaa loo cha' ngunan', ca can' ña'an nchca ti' sca nu ta'a lati 'in Ñi X'nan na, nu cui' tñan cu'ni ca, lo' ndon tiyaa can' cu'ni nchgaa loo tñan tsu'hue. ²² Cui' cuaña'an ntsu'hui cha' chcu'a tijo' sii' scasca cha' tiyaa ngunan' nu nda'an lo'o yu tsa suhue ti, chcu'i' ncha'an cha' tiyaa nu tsu'hue, cha' nu ndiya qui'an ti', chu'hui cha' tsu'hue 'in lo'o nchgaa tucui, lo' tyi'in tsu'hue lo'o ne' tsatlyu lo'o nchgaa jun nu ndiya qui'an ti' 'in Ñi X'nan na lo'o sca cusya nu luhui. ²³ A cu'ni cunta scasca loo cha' nu ndlo que nten, cha' nu a sca cunta ntsu'hui, si'yana cua' jlyo ti' chacui' cha' cusuun n'ni cuton na. ²⁴ Si'yana sca nguso 'in Ñi X'nan na, a ntsu'hui cha' tyi'in yu lo'o cha' cusuun, cui' ca nu nde cu'ni yu tsu'hue lo'o nchgaa tucui, a cunta tsu'hue ti culo'o yu 'in nten, lo' chu'hui cha' tlyu ti' 'in yu, ²⁵ cuaña'an lo'o suun ña'an chcu'i' yu lo'o nu ti'i ti' 'in yu, tina'an taa Ndiose cha' cuiya' cha'an cha' tiyaa 'in can', lo' chu'hui lyoo cha' nu ñi, ²⁶ lo' tyi'o loo can' se'en mxñi su'hua yaa' laxa'an 'in. Ña'an ntsu'hui cha' cu'ni nten tiyaa xaa.

3

¹ A cunta ca jlyo ti' si'yana tiyaa xaa ntsu'hui cha' caan tsaan nu chen nchcu'i.

² Nten can' tsa 'in ti ne' chcu'a quiloo ne',

chcu'i ti' ne' tñi, tnu 'a cu'ni ne' 'in ne', cu'ni siye' ne', taja ta'a ne', a ca ja'an 'a ne' 'in nten cula 'in ne', a xca 'a cha' ti' tsu'hue 'in ne', lo' ñi a tsa qui'an 'a ti' ne' 'in Ndiose, ³ ñi a chu'hui cha' tsu'hue 'in ne' lo'o ta'a ne', a cu'ni ne' cha' tlyu ti' si'ya cha' nu tla cusya 'in ne', su'hua ne' qui'ya 'in ta'a ne' lo'o cha' cuiñi, cu'ni ne' ña'an nu nchca ti' ne', chcu'a la ne', lo' xcuan tloo ne' nchgaa cha' tsu'hue, ⁴ tnan' ne' ticuii' ta'a tsu'hue ne', a cutsen ne' cu'ni ne' cua' ña'an ti, cha'an yu'hui cha' siye' 'in ne', lye la su'hua loo ne' cha' nu nducui ti' ne' que cha' 'in Ndiose, ⁵ cu'ni ne' 'in ne' si'yana lye ndiya qui'an ti' ne' 'in Ndiose, una lo'o ña'an nu n'ni ne' nxcuan tloo ne' cha' cuiya' 'in ñi. Can' cha' nu huin ntsu'hui cha' tyi'o tso' sii' ne' nu lca cuaña'an. ⁶ Si'yana ne' re nan ne' ña'an sten yu'hui ne' scasca na'an, lo' cuñilyi'o ne' 'in jun cuna'an nu chin' la cha' 'in, nu lye 'a cua' m'ni qui'ya si'ya cha' ngunan' ndyi'o tiquee. ⁷ Siya' nchgaa xaa ngui'ni cha'an jun, una a ndyi'ya jun cunta ña'an cha' nu ñi 'in Ndiose. ⁸ Tsaña'an nu m'ni Janes lo'o Jambres mscuan tloo yu 'in Moisé, cui' cuaña'an ngui'ni ne' re nxcuan tloo ne' cha' nu ñi 'in Ndiose, si'yana coo' cha' tiyaa 'in ne', a cunta mtan' ne' cha' 'in ne' lo'o tso' 'in Ndiose. ⁹ Una a tsa quiñan ne' lye la, si'yana cha' tinto can' 'in ne' tyi'o scua la na tsaña'an yato'o 'in chcu'a yu can'. ¹⁰ Una nu huin cua' nguia ncha'an cha' 'in Ndiose nu ndlo'on, chendyu nu ndu'hui, lo'o cha' nu nducua quiloon, ña'an nu ndiya qui'an tin', ña'an nu ntsu'hui cha' tlyu ti' ñan, ña'an nu ntsu'hui cha' tsu'hue ñan, tsaña'an nda loon nchgaa loo cha', ¹¹ lo' jlyo ti' tsala nu ti'i mdijin nchgaa se'en mda'an, jui nu nducui ncha'an 'ñan quichen Antioquia, Iconio lo'o Listra, scasca nu ti'i mdijin, una Ñi X'nan na, a siya' ngula yaa' ñi 'ñan. ¹² Cui' cuaña'an nchgaa nu nchca ti' tyu'hui sca chendyu nu luhui si'ya Cristo Jesús, a s'ni tyijyin can' scasca nu ti'i. ¹³ Una tsalca nu nducun' lo'o nu nda'an ñilyi'o 'in nten, nde lye la nguia nguinan' yu'hui can', si'yana tsaña'an nu ñilyi'o can' 'in nten, cui' cuaña'an ndyijyi nu cuñilyi'o 'in. ¹⁴ Una nu huin tsa quiñan lo'o cha' nu cua' m'ni cha'an lo' ya qui'an ti', a cu'ni tucua ti' si'yana cua' jlyo ti' tucui ca ngulo'o 'in. ¹⁵ Si'yana ti' lyo' nu huin yu'hui lyoo quityi 'in Ndiose, lo' ndaa na cha' tiyaa ña'an nu ntsu'hui cha' tyi'o laa loo nu tsa qui'an ti' 'in Cristo Jesús. ¹⁶ Nchgaa cha' nu nguinu scua loo quityi 'in Ndiose, cha' tiyaa 'in ñi ca lca na lo' najo'o na 'in na, ndlo'o na 'in na, n'ni chu'hue na cha' tiyaa 'in na, nda yaa' na 'in na ña'an ntsu'hui cha' tyon ñi na, a cunta ndlo'o na 'in na ña'an ntsu'hui cha' tyu'hui na sca chendyu nu luhui. ¹⁷ ña'an ca si'yana ca chcu'i cha' tiyaa 'in nchgaa sñe' Ndiose, lo' a sca cha' tsa lyijyi 'in can' nu

cu'ni nchгаа loo tñan tsu'hue.

4

Tsa quiñan chcu' na cha' tsu'hue 'in Ndiose

¹ Jñan cha' tsu'hue 'in tloo Ndiose lo'o Ñi X'nan na Jesucristo, ñi nu ntsu'hui cha' cu'ni xñan bsya 'in nchгаа nten tsatlyu lo'o ne' cua' ngujui, xa nu quiaan ñi xiya' lo' culo ñi tñan 'in na. ² Can' cha' tyon tiyaa lo' chcu' cha' tsu'hue 'in Ndiose nchгаа xaa, cunan ña'an nu qui'ya ne' cunta lo'o cha' re, tla cha' chcu' lo'o ne', a cunta taa cha' tnu tiquee 'in ne', cui' cuaña'an chu'hui cha' tlyu ti' 'in xa nu culo'o 'in ne'. ³ Si'yana tiyaa xaa a cu'ni cunta 'a ne' cha' nu ñi 'in Ndiose, cui' ca nu nde cunan ne' scasca nu culo'o 'in ne', se'en nu quine 'in ne' cha' nu ndu'hui cuiya' ti' ne', ⁴ tyi'o tso' ne' sii' cha' nu ñi 'in Ndiose, lo' chcu' ncha'an ne' scasca cha' nu ndlo que nten. ⁵ Una nu'huin xñi cunta 'in lo'o nchгаа loo cha', ta loo tyijyin scasca nu ti'i, chcu' cha' tsu'hue 'in Ndiose, lo' tucua tñan ña'an cha' nu cua' mdaa ñi 'in. ⁶ Si'yana nan' cua' mdyaan 'ñan, ntan ñi xaa kujui ne' 'ñan, cua' nchcu' cuii' tsaan nu ntsu'hui cha' tyi'on loo chendyu re. ⁷ Nan' cua' m'nin canan lo'o tñan re, cua' m'ni tyin tñan nu ntsu'hui cha' cu'nin, lo' mxu'hua se'en cha' nu ya qui'an tin'. ⁸ Cua' ñii ntan cha' tsu'hue nu taa Ñi X'nan na 'ñan tsaan nu cua' mdi'in tyaa ñi, ñi nu lca bse nu ñi ndi'in cha' 'in, una si'i 'ñan nan' ti, cui' ca nu lo'o nchгаа nu tsu'hue ntsu'hui tiquee nta tsaan nu quiaan ñi xiya'.

Ycui'yu Pablo lo'o Timoteo sca cunta

⁹ Cha' tca caan se'en ndi'in nu ndla la, ¹⁰ si'yana yu Demas ngula yaa' yu 'ñan lo' mxitucui yu nde quichen Tesalónica, si'yana lyee la lca tiquee yu lo'o cha' nu nchca loo chendyu re. Yu Crescente nguiaa yu se'en lca Galacia, lo' yu Tito nguiaa yu se'en lca Dalmacia, ¹¹ xca ti yu Luca nguinu yu lo'on. Can lo'o 'in yu Marco si'yana tsu'hue nda yaa' yu 'ñan lo'o tñan 'in Ndiose. ¹² Yu Tiquico cua' ngua'an tñan 'in yu nguiaa yu quichen Efeso. ¹³ Xa caan, qui'an 'ya te' nchcun' xaa tly'a, cui' nu mxnun quichen Troas ña'an 'in yu Carpo, cui'ya nchгаа quityi can' lo'o nu ndon loo la can'. ¹⁴ Yu Jantro cuitiyi chcu'an can', lyee 'a mdaa yu cha' nsin' ti' 'ñan, una Ñi X'nan na —su'hua lyiya' 'in yu cua' ña'an tñan m'ni yu—. ¹⁵ Cuaña'an nu'huin xñi cunta 'in lo'o yu, si'yana lyee 'a mna'an ti'i yu 'in na lo'o cha' nu ndlo'o na. ¹⁶ Xa culoo ncu'a cuiya' cha' 'ñan tloo bsya, a tucui nu mda yaa' 'ñan, nchгаа tucui ngula yaa' 'ñan, una jñan 'in Ndiose si'yana a cu'ni cunta ñi cha' can'. ¹⁷ Una a ngula yaa' Ñi X'nan na 'ñan, cui' ca nu mdaa ñi juesa ycuin' ña'an nguiaa cha' tsu'hue 'in Ndiose, cuaña'an yato'o ngune 'in nchгаа ne' gentil.

Cui' ñi —ngulo laa ñi 'ñan tu'hua cuichi—, ¹⁸ ticui' cuaña'an culo laa Ñi X'nan na 'ñan lo'o nchгаа la ña'an cha' nu ti' ljyaan 'ñan, lo' cu'ni ñi cunta 'ñan tsaya' nu tyi'an la se'en nu ndlo ñi tñan la ni' cuaan, scati ñi cu'ni tnu na tsala xaa. Amen.

Msla' ta'yu Pablo lo'o Timoteo

¹⁹ Chcu' cha' 'in Prisca lo'o Aquila tñan loon, a cunta lo'o Onesiforo tsatlyu lo'o nu ndi'in na'an 'in yu. ²⁰ Yu Erasto nguinu yu quichen Corinto, lo' yu Tróximo mxnun 'in yu quichen Mileto si'yana ti'i yu. ²¹ Cha' tca caan lja nu ti' lyijyi qui'ya ti'in tly'a. Yu Eubulo nchcu' cha' yu 'in, a cunta lo'o yu Pudente, yu Lino, Claudia, nchгаа jun nchcu' cha' jun 'in. ²² Ñi X'nan na Jesucristo tyi'in ñi lo'o tsala xaa, cui' cha' tsu'hue 'in ñi quinu lo'o um cunda scaa um. Amen.

Tito

Yu Pablo nchcui' cha'yu 'in Tito

¹ Nan' yu Pablo nu lca nguso 'in Ndiose, lo' Jesucristo ngua'an tñan ñi 'ñan tsa ycuin' cha' tsu'hue 'in ñi, ña'an ca si'yana tsa qui'an ti' nchcaa nu cua' ngulohui Ndiose 'in, lo' qui'ya can' cunta ña'an ntsu'hui cha' tyu'hui sca chendyu nu luhui, ² lja nducua tloo can' chendyu nu a tsatii 'a, sca cha' nu cua' mdi'in tyaa Ndiose xa nu ti' lyijyi tñan ñi chendyu, lo' a tca cuiñi ñi. ³ Ya tucua tsaan ngulyo scua la ñi cha' tsu'hue 'in ñi, lo' mxnu ñi cunta 'ñan si'yana chcuin' cha' re lo'o nten. Cui' Ndiose, Ñi nu ndlo laa 'in na, lca nu ngulo tñan 'ñan. ⁴ Ca'an tñan quityi re 'in nu'huin Tito, nu lca ña'an nchca ti' sca sñen' can lo'o cha' nu ndiya qui'an ti' na. Nchca tin' si'yana Stina Ndiose lo'o Ñi X'nan na Jesucristo, Ñi nu ndlo laa 'in na, taa ñi cha' tsu'hue nu chu'hui ni' cusya 'in, ña'an 'tnan ti' ñi 'in, lo' cu'ni ñi cha' tyi'in tsu'hue.

Cha' 'in yu nu ntsu'hui cunta 'in jun

⁵ Nde cha' mxnun 'in se'en lca Creta si'yana xnu scua nchгаа la ña'an cha' nu ti' lyijyi, lo' cu'ni cha' tyi'o ton tucua snan yu nu chu'hui cunta 'in jun ta'a na cunda scaa quichen, tsaña'an cha' nu cua' ycuin' lo'o. ⁶ Una nchca ti' sca yu nu ndu'hui chendyu nu luhui, a cunta scati cuiyli'o yu, lo' cha' lo'o sñe' yu ndiya qui'an ti' 'in Ndiose, nu a sca cha' nducui ncha'an 'in, lo' ñi a lye' ti'. ⁷ Can' cha' yu nu chu'hui cunta 'in jun 'ni cha' sca yu nu ndu'hui chendyu nu luhui, si'yana tñan 'in Ndiose chu'hui yu cunta, nchca ti' sca yu nu a siye', si'i la xnan nguisin' ti' yu, si'i na nda'an yi'o yu, uta ndi'in suun yu, a cunta cha' a n'ni yu mañan lo'o tñi, ⁸ n'ni yu cunta 'in nchгаа nu ndiyaa se'en ndi'in yu, nguia ncha'an yu nchгаа cha' tsu'hue, nxñi yu cunta 'in yu, ñi ndi'in cha' 'in yu, luhui cha' tiyaa 'in yu, lo' si'i la xnan n'ni yu sca cha', ⁹ a cunta nxñi ton yu 'in yu lo'o cha' tsu'hue nu m'ni cha'an yu, la xacan' caja ña'an chcu' yu cha' nu ñi 'in Ndiose lo'o xca tucui lo' taa yu cha' tnu tiquee 'in can', a cunta lo'o nu nchcui' ca'an cha' can', cunan yu ña'an nu qui'ya can' cha' tiyaa. ¹⁰ Si'yana qui'an 'a nu lye' ti' ntsu'hui, lo' nchcui' can' chacui' cha' nu a ntsu'hui cunta, nda'an ñilyi'o can' 'in nten, lo' nu lye'e lati ngui'ni cuaña'an lca ta nten nu ncua circuncida 'in, ¹¹ can' nu 'ni cha' tucun tucua tu'hua, si'yana ngui'ni tinto ña'an sca na'an ne', ndlo'o can' cha' nu a sca cunta ntsu'hui, se'en nu cu'ni can' mañan lo'o tñi. ¹² Ndeña'an ycu' sca yu Creta, yu nu n'ni cunta nten ta'a quichen tyi' cha' nu nchcui': Ne' Creta, a s'ni chacui' cha' cuiñi nchcui'

ne', lca ne' ña'an nchca ti' sca 'ni la, tucun' ne' lo' ndaja ne'. ¹³ Cha' ñi ña'an nchcui' yu re, can' cha' tla cha' chcu' lo'o can' si'yana tyon ñi can' lo'o cha' 'in Ndiose, ¹⁴ lo' a cu'ni cunta 'a can' cuento nu ndlo que ne' judio, uta cha' nu ndlo'o nten nu nxcuan tloo cha' nu ñi. ¹⁵ Si'yana tsalca nu luhui cha' tiyaa 'in, nchгаа cha' luhui 'in can', una nten nducun' nu a ndiya qui'an ti', ñi sca cha' lo' a luhui 'in can', hasta lo'o cha' tiyaa 'in lo'o cusya 'in coo' na. ¹⁶ Nchcui' can' si'yana ndiya qui'an ti' 'in Ndiose, una a nchcua ta'a cha' 'in lo'o ña'an nu n'ni, lca can' sca nu nducun' lo' lye' ti', a ca tñan can' cu'ni tñan tsu'hue.

2

Tsaña'an nguiaa cha' nu ñi 'in Ndiose

¹ Una nu'huin ntsu'hui cha' culo'o 'in jun chcu' ña'an nguiaa cha' nu ñi 'in Ndiose. ² Tsalca yu qui'yu nu lca nten cula, nchca ti' si'yana xñi yu cunta 'in yu, lo'o suun ña'an cu'ni yu, lo'o cha' tiyaa cu'ni yu scaa cha', a cunta tla tyon yu lo'o cha' nu ndiya qui'an ti' yu, lo' chu'hui cha' tsu'hue 'in yu lo'o nten, cui' cuaña'an ta loo yu lo'o nchгаа loo cha'. ³ Tsalca jun cuna'an nu lca nten cula, ticui' cuaña'an lo'o suun ña'an cu'ni jun, si'i na tyi'an jun lo'o cha' nchca nchcui' uta lo'o cha' ndyi'yo, cui' ca nu culo'o xñan jun 'in jun lo'o cha' tsu'hue, ⁴ cuaña'an tca ta cueen jun 'in nchгаа jun cuna'an nu tsa suhue ti nu ndi'in cuiyli'o, si'yana chu'hui cha' tsu'hue 'in lo'o cuiyli'o lo'o sñe', ⁵ xñi can' cunta 'in lo'o cha' tiyaa nu luhui, lo' chu'hui yuhue ti' se'en ndi'in, cu'ni can' nchгаа loo tñan tsu'hue, a cunta ca ja'an can' 'in cuiyli'o, si'yana a caja nu chcu' cua' ña'an ti lo'o cha' tsu'hue 'in Ndiose. ⁶ Ticui' cuaña'an lo'o yu tsa suhue ti, ta cueen 'in yu si'yana xñi yu cunta 'in yu. ⁷ Nu'huin culo'o xñan 'in lo'o nchгаа loo cha' tsu'hue, cui' cuaña'an xñi cunta ña'an culo'o 'in jun lo'o sca cusya nu ñi, ⁸ lo' chcu' tsaña'an nguiaa cha' nu ñi 'in Ndiose, si'yana a caja nu chcu' ta si'i ña'an na, hasta lo'o yu nu ti'i ti' 'in na xijyi'o ti' yu, ñi a caja 'a ña'an ti' chcu' ca'an can' 'in um. ⁹ Tsalca jun nu lca nguso, ta cueen 'in jun si'yana ca ja'an jun 'in x'nan jun, cunan jun ña'an nu quinu tsu'hue lca tiquee x'nan jun, lo' a xcuen jun 'in can' cua' ña'an ti, ¹⁰ ñi a xñi su'hua yaa' jun na 'in x'nan jun, cui' ca nu ca ñi cha' 'in jun lo'o nchгаа loo cha', si'yana cuaña'an tca cu'ni lo' la ña'an jun cha' tsu'hue 'in Ndiose, Ñi nu ndlo laa 'in na. ¹¹ Can' cha' ncua chcan' loo cha' tsu'hue 'in Ndiose, si'yana tyi'o laa nchгаа nten. ¹² Cha' tsu'hue can' ndlo'o na 'in na si'yana xcuan tloo na nchгаа loo cha' ngunan' nu nchcui ti' nten, lo' tyu'hui na sca chendyu nu luhui, xñi na cunta 'in na tsaña'an nu nchca ti' Ndiose, ¹³ cui' si'yana nta na cha' tsu'hue nu

cua' mdi'in tyaa ñi xa nu ca chcan' loo cha' cuiya' 'in Jesucristo, Ñi nu ndlo laa 'in na lo' lca ñi Ndiöse nu tlyu lati. ¹⁴ Mdyaa ñi 'in ñi si'ya naa nten na, ña'an ca si'yana tyi'o laa na se'en mda'an na loo cha' ngunan', lo' suhui ñi 'in na si'yana ca na sca nten nu tucua tloo ñi 'in, nu su'hua loo nchgaa tñan tsu'hue. ¹⁵ Cui' cha' re culo'o lo' taa cha' tnu tiquee 'in jun, a cunta tla cha' tyi'in tyaa, lo' a caja nu xcuan tloo 'in.

3

Quinu luhui na si'ya cha' tsu'hue 'in Ndiöse

¹ Xu'hua ti' jun si'yana ca ja'an jun 'in bsya tnu lo'o bsya nu suhuela, tucua jun tñan cha' nu chcui' can', tsu'hue ntsu'hui tiquee jun cu'ni jun nchgaa loo tñan tsu'hue. ² A taja jun 'in ñi sca tucui, a cunan jun cha' cusuun, cui' ca nu cuti ti tsa cha' 'in jun, lo' suun ña'an culo'o xñan jun 'in jun lo'o nchgaa tucui. ³ Si'yana ti' culoo lo'o nare' ncua na sca nu tinto, m'ni lye' ti' na, mda'an quinan' yu'hui na, siya' ti mdyaa na 'in na loo cha' ngunan', nchgaa loo cha' nu nchcui ti' nten, mda'an na ña'an nu ncua ti' na, a cunta m'ni jñan ti' na, jui nu mna'an ti'i 'in na lo' cuaña'an mna'an ti'i na 'in can'. ⁴ Una ncua chcan' loo cha' tsu'hue 'in Ndiöse, Ñi nu ndlo laa 'in na, tsala ña'an mña'an 'tnan ti' ñi 'in nten, ⁵ ngulo laa ñi 'in na, una si'i si'yana nde'en la tñan tsu'hue nu cua' m'ni na, cui' ca nu si'ya cha' tsu'hue 'in ñi, a cunta mjyi'an ñi 'in na lo' m'ni ñi cha' lca na sca nten nu cui ti, mxitsa'an ñi cha' tiyaa 'in na si'ya Espíritu nu Luhui 'in ñi, ⁶ nu cua' mdaa ñi cha'an yu'hui ni' cusya 'in na si'ya Jesucristo, Ñi nu ndlo laa 'in na. ⁷ Si'ya cha' tsu'hue 'in ñi cua' nguinu luhui na tloo ñi, cuaña'an tca chcuan na chendyu nu a tsatii 'a 'in na, cui' cha' nu nducua tloo na cua' ñii. ⁸ Nde cha' nu ñi, lo' nchca tin' si'yana tyi'in tya tla cha' re: Jun nu ndiya qui'an ti' 'in Ndiöse su'hua loo jun nchgaa loo cha' tsu'hue. Nde cha' nu tsu'hue lo' nda yaa' na 'in nchgaa tucui. ⁹ Una a sten yu'hui lo'o cha' tinto nu ndlo que nten, cui' cuaña'an lo'o ña'an nu naan ta nten cula 'in na, a taa ya' sten lo'o cha' cusuun uta chcui' tyijyin lo'o ne' si'ya cha' 'in lee, si'yana a ntsu'hui lyoo cha' can' lo' a la nda yaa' na. ¹⁰ Cha' ntsu'hui nu nchca ti' su'hue ti'in 'in jun ta'a na, chcui' tla lo'o can' tucua snan ya', lo' cha' a cu'ni cunta cha' can' siya' ti culo tso' 'in, ¹¹ lo' ca cuiya' ti' si'yana cua' ngunan' yu'hui can' tsaña'an ngui'ni qui'ya, lo' ticuii' nso' tucua qui'ya chon'.

Ycui' yu Pablo lo'o Tito sca cunta

¹² Xa nu ca'an tñan 'in yu Artemas uta 'in yu Tiquico tsaa yu se'en ndi'in, cunan ña'an tsaa nu ndla lati quichen Nicópolis, si'yana can' ntsu'hui tiqueen ti'in tsaan nu quia ti'in

tly'a. ¹³ Yu Zenas nu m'ni cha'an cha' 'in lee, lo'o yu Apolo can', cunan ña'an ta yaa' 'in yu lo'o na nu cunajo'o 'in yu tucueen tsaa yu, ña'an ca si'yana a sca na tsa lyijyi 'in yu. ¹⁴ Cuaña'an lo'o jun ta'a na, cu'ni cha'an la jun cu'ni jun nchgaa loo tñan tsu'hue lo' ta yaa' jun 'in nu 'ni cha' 'in, si'yana ca chcan' loo tñan nu ngui'ni jun.

Msla' ta'a yu Pablo lo'o yu Tito

¹⁵ Nchgaa jun ta'a ndi'in hua re nchcui' cha' jun 'in, cui' cuaña'an chcui' cha' 'in jun tñan loo hua, nchgaa ta'a tsu'hue na ta'a ndiya qui'an ti' na. Cui' cha' tsu'hue 'in Ndiöse quinu lo'o um cunda scaa um. Amen.

Filemón

Yu Pablo nchcui' cha' yu 'in Filemón

¹ Nan' yu Pablo nu ntsu'hui na'an chcuán si'ya cha' 'in Jesucristo, chcuaa hua lo'o yu ta'a na Timoteo ca'an tñan hua sca quityi re 'in um, ñi Filemón, 'un nu ndyu'hui cuiya' ti' hua 'in, nu sca loo ti tñan ngui'ni na lo'o um. ² Nchcui' cha' hua 'in ñi ta'a na Apia, ñi nu ndyu'hui cuiya' ti' hua 'in, a cunta lo'o yu Arquipo, yu nu ta'a nsu'hua na juesa lo'o tñan 'in Ndiöse, lo'o nchгаа la ña'an jun ta'a na nu ndiyo' ti'in ña'an 'in um. ³ Stina Ndiöse lo'o Ñi X'nan na Jesucristo taa ñi cha' tsu'hue nu chu'hui ni' cusya 'in um, lo' cu'ni ñi cha' tyi'in tsu'hue um.

Nsu'hua loo yu Filemón cha' 'in Ndiöse

⁴ Ndyaan xu'hue 'in Ndiöse ñan, lo' nch-gaa ya' nchcuin' lyi'on 'in ñi ndiya yu'hui tin' 'in um, ⁵ si'yana nen cha' ña'an ntsu'hui cha' tsu'hue 'in um, lo'o ña'an nu ndiya qui'an ti' um 'in Ñi X'nan na Jesús, cui' cuaña'an lca tiquee um lo'o nchгаа la ña'an jun ta'a na. ⁶ Njñan 'in Ndiöse si'yana lo'o ña'an nu ndiya qui'an ti' um, cuaña'an qui'ya la um cunta tsala ña'an tlyu cha' tsu'hue nu cua' jui 'in um si'ya Cristo Jesús. ⁷ Cui' si'ya cha' tsu'hue nu ndyi'o tiquee um, can' cha' tsu'hue ntsu'hui tiquee hua, ndyijyi la cha' tnu tiquee 'in hua, lo' si'ya um, 'un ñi ta'a na, jui la cha' tnu tiquee 'in nchгаа la ña'an jun ta'a na.

Yu Pablo ycu' yu cha' 'in Onésimo

⁸ Siya' ntsu'hui suun ñan culon tñan 'in um lo'o cha' cuiya' 'in Cristo, ⁹ una tsu'hue lati jñan cha' tsu'hue 'in um tsaña'an nten nu lca um, nan' yu Pablo cua' culan, lo' ntsu'huin na'an chcuán si'ya cha' 'in Jesucristo. ¹⁰ Jñan cha' tsu'hue 'in um si'ya cha' 'in yu Onésimo, yu nu lca ña'an nchca ti' sca sñen' can, si'yana se'en ntsu'huin na'an chcuán ya qui'an ti' yu 'in Ndiöse. ¹¹ Jui sca xaa ncuá yu sca nu a se'en ña'an cha' 'in, una cua' ñii tsatlyu tucua tloo na 'in yu. ¹² Can' cha' nde ngua'an tñan 'in yu se'en ndi'in um, cuan xu'hue um 'in yu tsaña'an nducuan xu'hue um 'ñan nan'. ¹³ Lca tiqueen ti' quinu la yu lo'on, lo' ta yaa' yu ñan lo'o cunta 'in um se'en ntsu'huin na'an chcuán si'ya cha' tsu'hue 'in Ndiöse nu nchcuin'. ¹⁴ Una a ncuá tin' cu'nin sca cha' xa nu ti' lyijyi quit-san' 'in um, cui' ca nu nchca tin' cu'ni um sca cha' tsu'hue loo nchгаа lca tiquee um, lo' si'i lo'o juesa. ¹⁵ Tina'an si'ya cha' re mdo'o tso' yu sii' um sca co' xaa, si'yana xitucui yu lo' chcuán um cunta 'in yu tsala xaa, ¹⁶ una si'i ña'an nchca ti' sca nguso ti, cui' ca nu lyeé la cu'ni cunta um 'in yu tsaña'an sca ta'a na nu

ndyu'hui cuiya' ti' na 'in, si'yana cha' nu 'ñan lyeé 'a ta'a yu 'ñan, una nde lyeé la tso' nu 'in um, a cunta lca yu ta'a ndiya qui'an ti' um 'in Ñi X'nan na. ¹⁷ Cha' ñan ti' um lcan ta'a ndiya qui'an ti' um, cuan xu'hue um 'in yu tsaña'an nducuan xu'hue um 'ñan nan'. ¹⁸ Cha' ta nde'en la na m'ni yu lo'o um uta nducui yu 'in um, xnu um 'in na cunta 'ñan. ¹⁹ Nan' yu Pablo, cuin' ngua'an cha' re, nan' su'huan lyiyan' 'in na 'in um. Ntsu'hui suun 'ñan chcuin' lo'o um si'yana hasta lo'o cusya 'in um nducui um 'ñan. ²⁰ Cha' ñi, 'un ñi ta'a na, nchca tin' si'yana cu'ni um sca cha' tsu'hue lo'on si'ya cha' 'in Ñi X'nan na, lo' taa um cha' tnu tiquee 'ñan si'yana sca cha' ti 'in na lo'o ñi. ²¹ A ngui'ni tucua tin' ngua'an quityi re 'in um si'yana jlyo tin' lyeé lati cu'ni um que ña'an nu nchcuin' lo'o um. ²² A cunta cunan um se'en quinu xa llyaan se'en ndi'in um, si'yana nducua tloon ña'an ta'a na lo'o um tsaña'an nu njñan um 'in Ndiöse.

Msla' ta'a yu Pablo lo'o Filemón

²³ Nchcui' cha' yu Epafra's 'in um, yu nu ta'a ntsu'huin na'an chcuán si'ya cha' 'in Cristo Jesús. ²⁴ Tsalca yu ta'a ngui'ni hua tñan nchcui' cha' yu 'in um: Yu Marco, yu Aristarco, yu Demas, lo'o yu Luca. ²⁵ Cui' cha' tsu'hue 'in Ñi X'nan na Jesucristo quinu yu'hui ni' cusya 'in um. Amen.

2

Hebreos

Nhcui' Ndiose lo'o na lo'o cunta 'in Sñe' ñi

¹ Ndiose tyun 'a juesa ycuí' ñi cua' s'ni, scasca ña'an ycuí' ñi lo'o nu ncua nten cula 'in na tsaña'an mxicycuí' ñi 'in yu ncua nguso 'in ñi, ² una ya tucua tsaan, lo' cui' cua' ñii, Ndiose nchcui' ñi lo'o na lo'o cunta 'in Sñe' ñi, nchgaa loo cha' mdyaa ñi cunta 'in can', lo' cui' si'ya ñi mtñan Ndiose chendyu, ³ lca ñi xaa 'in Ndiose, lo' chcuí' ña'an lca Ndiose lca ñi, cui' ñi lyi'ya ñi cunta nchgaa loo cha' si'yana tla cha' cuiya' 'in ñi lo'o cha' nu nchcui' ñi. Xa cua' mxicuten ñi qui'ya 'in na —yten tucua ñi tso' cueen 'in Ndiose nu nducua ni' cuaan—. ⁴ Yato'o ndon loo la cha' 'in ñi que 'in angujle, si'yana tlyu la cha' cuiya' jui' 'in ñi que 'in can'.

Ndon loo la cha' 'in Sñe' Ndiose que 'in angujle

⁵ Si'yana ñi sca angujle lo' a juin Ndiose lo'o: —Nu'huin lca Sñen', lo' nan' lcan Sti cua' ñii—, lo' nde xca cha' nu a ycuí' ñi cha' 'in angujle: —Nan' ntsu'hui cha' can Sti ñi, lo' cui' ñi ntsu'hui cha' ca ñi sñen' nan'—. ⁶ A cunta xa ca'an tñan ñi ycuí' ca Sñe' ñi loo chendyu re, ndeña'an mdi'in tyaa ñi cha': —Nchgaa angujle 'in Ndiose ntsu'hui cha' cu'ni tnu 'in can'—. ⁷ Nde cha' nu m'ni ca'an cui' angujle can': —Nguí'ni ñi cha' si'yana sca cui'in ti lca angujle 'in ñi, lo' ngui'ni ñi cha' si'yana sca quui' ti lca nguso can' 'in ñi—. ⁸ Una ndeña'an nguinu scua cha' 'in Sñe' ñi: —Se'en nu ndlo um tñan, 'un ñi nu lca Ndiose, a ntsu'hui cha' tyii cha' cuiya' 'in um. Tsaña'an nu ndlo um tñan lca na sca cha' cuiya' nu ñi. ⁹ Cui' si'yana nsu'hua loo um cha' nu ñi, lo' nxcuan tloo um cha' ngunan', can' cha' ngulo ten Ndiose 'in um, ñi nu lca Ndiose 'in um, lo' m'ni ñi cha' si'yana lyee la ca tsu'hue chu'hui tiquee um que 'in nchgaa la tucui—. ¹⁰ Lo' ti' juin la ñi: —Un ñi nu lca X'nan hua, cui' um mdi'in tyaa suun um chendyu re ti' culoo, lo' ni' cuaan lca na um mtñan yaa' um. ¹¹ Ña'aan na re tsatii cha' 'in na, una 'un ndi'in um tsala xaa, lo' ña'aan na re nchca cula na tsaña'an nchca ti' sca te', ¹² ntsu'hui cha' xcun' 'in na tsaña'an nchca ti' sca te', lo' cha'an ña'an na, una 'un scaña'an ti um, ñi a ntsu'hui cha' tsatii cha' 'in um—. ¹³ Si'yana ñi sca angujle lo' a juin Ndiose lo'o: —Chcua tso' cueen 'ñan lja xicu'nin 'in ta'a cusuun quinu nde tuquiya'—. ¹⁴ ¿Ta si'i nchgaa angujle lca ña'an nchca ti' sca nguso 'in Ndiose nu ngua'an tñan ñi ta yaa' 'in tsalca nu ntsu'hui cha' culo laa ñi 'in?

Cha' tlyu lca na tsaña'an tyi'o laa na

¹ Can' cha', 'ni cha' nde lyee la su'hua loo na cha' nu cua' ngune 'in na, cha' si'i nde chcua tijoje' na sii' cha' can'. ² Cha' tla nguinu scua cha' nu ycuí' angujle nu hasta m'ni cha' mdijin nu ti'i nchgaa nu msti quiya' lo' a ncua ja'an 'in na, ³ ¿ña'an la ca nare', cha' a su'hua loo na sca cha' nu tlyu nu ntsu'hui cha' culo laa 'in na? Cui' cha' re lca na cha' nu ycuí' ñi X'nan na culo nducua la, lo' nten nu ngune 'in cha' re mxnu scua tla ne' 'in na lo'o na, ⁴ Ndiose mdaa ñi ca ñi suun lo'o cha' nu mda'an ycuí' jun can' lo'o scasca cha' nu tnu nu m'ni ñi, cha' nu kuhue ti' ne', lo' ncua chcan' loo scasca cha' cuiya' 'in ñi, a cunta Espiritu nu Luhui 'in ñi mtsa scasca cha' cuiya' 'in jun tsaña'an nu ncua ti' ñi. Ñi nu mducua suun cha' tyi'o laa na ⁵ Si'yana Ndiose a mxnu ñi cha' cuiya' yaa' angujle nu culo tñan chendyu tiyaa xaa, tsaña'an cha' nu mdyisnan nchcui' na cua' ñii. ⁶ Una ntsu'hui nu ycuí' sca cha', lo' ndeña'an nguinu scua na: ¿—Tucui lca yu qui'yu, si'yana chu'hui yuhue ti' um 'in yu, lo' tucui lca sñe' yu si'yana su'hua loo um 'in? ⁷ Sca co' xaa m'ni lyo' la um 'in yu que 'in angujle, una yato'o mscuen cuaan um 'in yu lo' msu'hua loo um 'in yu, mdaa um cha' cuiya' 'in yu si'yana culo yu tñan nchgaa na nu mtñan yaa' um, ⁸ a sca cha' ta a nguinu nde tuquiya' yu—. Cha' cuaña'an mxnu ñi nchgaa loo cha' yaa' yu, a sca cha' ta a nguinu cunta 'in yu xacan', una ti' lyijyi ca chcan' loo cha' si'yana culo yu tñan nchgaa loo cha'. ⁹ Una cua' nan' ya na 'in Jesús, —ñi nu m'ni lyo' la Ndiose 'in que 'in angujle, una cua' ñii mscuen cuaan ñi 'in can', msu'hua loo ñi 'in— si'ya cha' nu mdijin ñi nu ti'i xa ngujui ñi, lo' si'ya cha' tsu'hue nu m'ni Ndiose lo'o nchgaa nten m'ni ñi cha' ngujui can' tñan loo na. ¹⁰ Ndiose ntsu'hui ñi cunta nchgaa loo cha', lo' si'ya ñi nguia' nchgaa loo na, lo' mdo'o tiquee ñi tsa lo'o ñi qui'an 'a nten nu ca sñe' ñi la ni' cuaan, can' cha' ntsu'hui suun 'in ñi mdaa ñi cha' cuiya' mdijin Jesús nu ti'i, lo' cuaña'an cu'ni chcuí' ñi cha' 'in can', ñi nu mducua suun cha' tyi'o laa nten. ¹¹ Si'yana ñi nu ngui'ni cha' nguinu luhui nten tloo Ndiose, lo' nu cua' mxnu luhui ñi 'in can' sca sti ti ñi lo'o, can' cha' a nxijyi'o ti' ñi chcuí' ñi lo'o can' lca ta'a ngula ñi, ¹² lo' ndeña'an juin ñi: —Chcuin' lo'o ta'an tucui ca lca um, lo' lja se'en ndiyo' ti'in hua taan loo um—. ¹³ Nde xca cha' nu ycuí' ñi: —Nan' tyi'in tyaan quillon 'in Ndiose—. Lo' xiya' juin ñi: —Ña'an jan ñi, nde ndi'in nan' lo'o sñe' Ndiose nu mdaa ñi' ñan—. ¹⁴ Tsaña'an nu lca na cunan' nten chendyu, cui' cuaña'an ncua ñi ycuí' ñi, lo' ngujui ñi si'yana cujlyo ñi 'in laxa'an nu ntsu'hui cha'

cuiya 'in lo'o cha' ndyija, ¹⁵ lo' culo laa ñi 'in nchгаа nu nsñi su'hua yaa' cha' ndyija 'in lja nu nda'an ytsen can' loo chendyu re. ¹⁶ Cua' jlyo ti' na si'yana a yu'hui yuhue ti' ñi 'in angujle, cui' ca nu —msu'hua yuhue ti' tiquee ñi 'in sñe' ta nten 'in Abraham—. ¹⁷ Can' cha' m'ni 'a cha' m'ni ñi 'in ñi tsaña'an ndi'in cha' 'in ta'a ñi lo'o nchгаа loo cha', ña'an ca si'yana ña'an 'tnan ti' ñi 'in nten lo' ca ñi sca nu ndon loo lati nu nsu'hua loo tñan 'in Ndiose, lo' xicuten ñi qui'ya 'in na. ¹⁸ Loo nu ycu'i ñi mdijin ñi scasca nu ti'i, can' cha' nchca 'in ñi ta yaa' ñi 'in nchгаа nu ndijin cha'.

3

Ndon loo la Cristo que 'in Moisé

¹ Can' cha', 'un jun ta'a na nu cua' msuhui Ndiose 'in, 'un nu cua' msi'ya Ndiose 'in quiaa nde ni' cuaan, su'hua loo um 'in Cristo Jesús, ñi nu ndiya qui'an ti' na, ñi nu ngua'an tñan Ndiose 'in, cui' ñi nu ndon loo lati nu nñan cha' 'in na tloo Ndiose. ² Ñi ndi'in cha' 'in ñi lo'o Ndiose nu ngulo ton 'in ñi, tsaña'an —ñi ndi'in cha' 'in Moisé lo'o nchгаа tñan nu mdaa Ndiose 'in lja ta nten 'in ñi—. ³ Una Jesús lyea la ndon loo cha' 'in ñi que 'in Moisé, si'yana tsaña'an ndi'in cha' 'in sca na'an, a ntsu'hui lyoo la na que nu nxiton 'in na. ⁴ Nchгаа na'an jui nu mtñan 'in na, una Ndiose lca nu mdi'in tyaa suun nchгаа loo cha'. ⁵ Cha' ñi si'yana yu Moisé ncu'a yu sca nguso 'in Ndiose, lo' msu'hua loo yu nchгаа tñan nu mdaa ñi 'in yu lja ta nten 'in ñi, si'yana taa yu suun ña'an cha' nu cu'ni ñi tiyaa xaa. ⁶ Una Cristo ña'an Sñe' Ndiose lca ñi, ndlo ñi tñan na'an 'in ñi, lo' na'an can' lca nare', una cha' xñi ton da na 'in na, lo' a cu'ni na'an ti' na lo'o cha' nu nta na, tsu'hue ntsu'hui tiquee na tsaya' tyi'o na loo chendyu re.

Mdaa Ndiose sca se'en xitñan' quichen 'in ñi

⁷ Can' cha' ndeña'an nchcui' Espíritu nu Luhui 'in Ndiose: —Cua' ñii cha' cua na ton nscan um cha' nu nchcui' Ndiose, ⁸ ñi a cu'ni tla um cusya 'in um, tsaña'an m'ni lye' ti' um lja mda'an um se'en ngutyi can', ⁹ se'en mdaa nten cula 'in um cha' nsin' ti' ñan, ngunan ña'an nxiscuen tique' 'ñan, lo' siya' na'an tloo ne' cha' nu tnu m'nin ni' tucua yla yjan can'. ¹⁰ Si'ya cha' can' ngulu'un 'a tin' lo'o ta nten can', lo' nen: Scaña'an ti ngui'ni tucua ti' cusya 'in ne', lo' a nchca su'hua loo ne' tucueen nu 'ñan. ¹¹ Can' cha' ycu'i nsin' tin' lo' mdi'in tyaan sca cha' lo'o ne' si'yana a sten ne' se'en ntsu'hui cha' xitñan'—. ¹² Un jun ta'a na, xñi um cunta si'yana ñi sca um lo' a sten cha' ngunan' ni' cusya 'in um uta cu'ni tucua ti' um lo' tsato'o chcua tijo' um sii' Ndiose, ñi nu lo'o ca, ¹³ cui' ca nu taa

um cha' tnu tiquee 'in ta'a um cunda scaa tsaan, lja nu ti' ndyijyi xaa ña'an nchca ti' cua' ñii, si'yana ñi sca um a ca tla cusya 'in um si'ya cha' cuiñi nu llyaan loo qui'ya. ¹⁴ Nare' cua' m'ni ca'an 'in na lo'o tso' 'in Cristo, cha' xñi ton tla na 'in na lo'o cha' nu ya qui'an ti' na ti' culoo, tsaya' nu tyi'o na loo chendyu re, ¹⁵ tsaña'an nchcui' quityi 'in Ndiose: —Cha' cua na ton nscan um cua' ñii cha' nu nchcui' Ndiose, ñi a cu'ni tla um cusya 'in um, tsaña'an nu cua' m'ni lye' ti' um—. ¹⁶ ¿Ti' nu ngune 'in lo' m'ni lye' ti' cha' nu ycu'i Ndiose? ¿Ta si'i nchгаа nten nu mdo'o lo'o Moisé se'en lca Egipto? ¹⁷ ¿Ti' nu si'ya yten cha' nsin' ti' tiquee Ndiose tsani' tucua yla yjan? ¿Ta si'i nu m'ni qui'ya can', cui' tsalca nu ngujui se'en ngutyi can'? ¹⁸ ¿Ti' nu lo'o mdi'in tyaa ñi cha' si'yana a sten se'en ntsu'hui cha' xitñan' ñi? ¿Ta si'i nten nu a ncu'a ja'an can'? ¹⁹ Ndyi'ya na cunta ñi cha' a ncu'a sten ne', cui' si'yana a ya qui'an ti' ne' 'in Ndiose.

4

¹ Can' cha' chu'hui sca ytsen ni' cusya 'in na, lja nu ti' nscua cha' nu cua' mdi'in tyaa Ndiose si'yana tca sten na se'en mdaa ñi xitñan' na, ña'an tu' tsato'o a chcu'an um cunta cha' tsu'hue can'. ² Si'yana lo'o nare' jui nu ycu'i cha' tsu'hue 'in Ndiose tsaña'an yato'o 'in ne' can', una cua cha' ti ngune 'in ne' si'yana a ya qui'an ti' ne'. ³ Una tsalca naa ne' nu ndiya qui'an ti', cua' m'ni ca'an 'in na se'en mdaa Ndiose xitñan' na, si'yana cui' ñi m'ni tyi'ya ñi se'en can' xa juin ñi: —Can' cha' ycu'i nsin' tin' lo' mdi'in tyaan sca cha' lo'o ne' si'yana a sten ne' se'en ntsu'hui cha' xitñan'—. Xa ycu'i ñi cha' re can' lca nchгаа tñan 'in ñi ti' xa mtñan ñi chendyu. ⁴ Nde xca cha' nu ycu'i ñi cha' 'in tsaan nu mxitñan' ñi: —Ndiose m'ni tyii ñi nchгаа tñan 'in ñi, lo' mxitñan' ñi nu cua' nchca cati tsaan—. ⁵ Lo' xiya' m'ni tyi'ya ñi se'en can' xa juin ñi: —A sten ne' se'en ntsu'hui cha' xitñan'—. ⁶ Can' cha' ca cuiya' ti' na si'yana ntsu'hui nu ti' lyijyi sten se'en can', si'yana nten nu ngune 'in cha' tsu'hue re ti' culoo, a yten ne' si'ya cha' lye' ti' 'in ne', ⁷ can' cha' xiya' mdi'in tyaa ñi xca tsaan, ña'an nchca ti' cua' ñii, tsaña'an mxiyucui' ñi 'in yu Davi, lo' juin ñi: —Cha' cua na ton nscan um cua' ñii cha' nu nchcui' Ndiose, ñi a cu'ni tla um cusya 'in um—. ⁸ Cha' yu Josué yten lo'o yu 'in nten can' se'en ntsu'hui cha' xitñan' ne', a tyi'in tyaa 'a ñi xca tsaan nde loo la. ⁹ Ca cuiya' ti' na si'yana quichen 'in Ndiose ti' nducua tloo jun sten jun se'en nu ntsu'hui cha' xitñan' jun. ¹⁰ Tsalca nu cua' yten se'en nu mdaa Ndiose xitñan', cui' si'yana cua' ngula' ti' lo'o tñan 'in, tsaña'an mxitñan' Ndiose lo'o tñan 'in ñi. ¹¹ Can' cha' taa na juesa sten na se'en ntsu'hui cha' xitñan' na,

lo' a cu'ni lye' ti' na ña'an nu m'ni ne' can'.
 12 Si'yana ycha' Ndiose lo'o ca na lo' tla cha' 'in na, lye'e la cha na que 'in spada nu chcu'a tso' cha, nguiten na la ni' cusy'a 'in na lo' nsla ti'in na cha' tiyaa 'in na se'en nu qui'ñi lati, lo' ndlyohui na lo'o ña'an nu lca tiqee na.
 13 Ñi sca na nu m'tñan Ndiose, a tca chu'hui cutsi' na tloo ñi, cui' ca nu nchгаа loo na ndi'in la tloo ñi siya' ti, ñi nu ntsu'hui cha' tyaa na cunta tloo tiyaa xaa.

Scati Jesús nsuhui cha' 'in na tloo Ndiose

14 Si'yana cua' yten sca nu ndon loo lati la tloo Ndiose lo'o cunta 'in na, cui' Jesús nu lca Sñe' Ndiose, can' cha' xñi ton tla na 'in na lo'o cha' nu cua' ya qui'an ti' na. 15 Si'yana ñi nu ndon tiyaa can', nu ndon loo lati nu ndyi'o cha' 'in na tloo Ndiose, a lca ñi sca nu a ndii ti' cha' nu ndijin na, cui' ca nu cua' mdijin ñi scasca loo cha' tsaña'an cha' nu ndijin na, una a siya' m'ni ñi qui'ya. 16 Can' cha' cu'ni tnu tiqee na tsaa na cui' la se'en nducua ñi, cui' ñi nu ntsu'hui cha' tsu'hue 'in, ña'an ca si'yana ña'an 'tnan ti' ñi 'in na, lo' ta yaa' ñi 'in na xa ndijin na cha'.

5

1 Si'yana sca yu nu ndlo ca tñan ni' lyaa, ndlo ton nten quichen 'in yu si'yana tyi'o yu cha' 'in ne' tloo Ndiose, ti'in tyaa yu lcu'an tloo ñi, lo' tiquin tucua yu 'ni si'ya qui'ya 'in ne'. 2 Ntsu'hui cha' tlyu ti' 'in yu lo'o sca nu chin' cha' 'in uta lo'o sca nu a nscua se'en cha' 'in, si'yana lo'o yu ndii ti' yu na'an ti' yu. 3 Can' cha' 'ni cha' tiquin tucua yu 'ni tloo Ndiose si'ya qui'ya 'in yu, a cunta si'ya cha' 'in nten. 4 Ñi sca tucui lo' a tca tyon lo'o cha' cui'ya re si'ya cha' 'in ti, cui' ca nu Ndiose ndi'in tyaa 'in can', tsaña'an m'ni ñi lo'o yu Aaron. 5 Cui' cuaña'an Cristo a mdi'in tyaa ñi 'in ñi ca ñi sca nu ndon loo lati nu cu'ni tñan 'in Ndiose, cui' ca nu ndeña'an juin Ndiose 'in ñi: —Nu'huin lca Sñen', lo' nan' lcan Sti cua' ñii—. 6 Ndeña'an nchcui' xca se'en loo qui'ty'i can': —Nu'huin lca nu cu'ni tñan 'ñan tsala xaa, tsaña'an cha' cui'ya' nu ndon lo'o Melquisedec—. 7 Xa mda'an Cristo loo chendyu re mjñan ñi cha' tsu'hue 'in Ndiose, hasta lo'o tyi'a quiloo ñi nguilo xa ycu'i' cueen ñi lo'o nu tca culaa 'in ñi loo cha' ndyija, lo' m'ni cunta Ndiose cha' nu ycu'i' ñi si'yana m'ni suun ñi 'in ñi. 8 Siya' lca ñi Sñe' Ndiose, una m'ni cha'an ñi lo'o scasca cha' nu mdijin ñi lo' ncu'a ja'an ñi 'in Sti ñi. 9 Xa cua' mda'a nchгаа tñan nu mdo'o 'in ñi, mducua suun ñi cha' nu tyi'o laa nten tsala xaa, nchгаа nu ca ja'an 'in ñi, 10 lo' mdi'in tyaa Ndiose 'in ñi lca ñi sca nu ndon loo lati nu cu'ni tñan 'in ñi lo'o cha' cui'ya' nu ndon lo'o Melquisedec.

A tyi'o tso' na sii' Cristo

11 Chon' cha' re qui'an 'a cha' tca chcu'i' na, lo' tucui 'a ña'an tyi'o scua la na, si'yana que' 'a ndyi'ya um cunta 'in na. 12 Ta si'i na cua' nga'an cha' culo'o um 'in xca tucui, cua' yaa ña'an s'ni la ngui'ni cha'an um cha' re, una nde nducua tloo um caju nu culo'o 'in um cha' 'in Ndiose lo' xiya' tyisnan cu'ni cha'an um cha' nu n'ni cha'an sca nu cui ti, ti' nchca ti' um co'o um styi' loo nu nga'an cha' cunajo'o 'in um na nu cua' ngula la. 13 Tsalca nu ti' ndyi'yo styi' a ndyi'ya cunta cha' nu ñi 'in Ndiose, si'yana ti' cune' can'. 14 Una sca nten nu cua' ngula ton, 'ni cha' 'in lo'o sca na nu cua' ngula la, lca can' sca nu cua' ndon tiyaa, lo' tca culohui can' ti ña'an cha' nu tsu'hue lo' ti ña'an cha' nu a tsu'hue.

6

1 Cua' s'ni mdyisnan na lo'o cha' 'in Cristo, can' cha' taa na juesa tsaa na nde loo la tsaya' nu cula ton na, lo' si'i nu xitucui na xiya' ña'an ntsu'hui cha' xilo'o chon' na qui'ya, uta tsa qui'an ti' na 'in Ndiose, 2 lo'o cha' nu chcu'a tya na, uta xa ndyi'in tyaa ne' yaa' ne' 'in na, ta lo'o ña'an nu ntsu'hui cha' tyiqui'o ne' ngujui, uta si'yana ca xñan bsya 'in ne' lo' tyijjin ne' nu ti'i tsala xaa. 3 Tsa quiñan na nde loo, una cha' Ndiose taa ñi cha' cui'ya'. 4 Si'yana sca nu cua' m'ni cha'an, lo' ncu'an xu'hue cha' tsu'hue 'in Ndiose tsatlyu lo'o Espiritu nu Luhui 'in ñi, 5 a cunta cua' ngui ti' can' tsala ña'an tsu'hue ycha' Ndiose, lo' tsala xaa ntsu'hui cha' cui'ya' 'in ñi, 6 lo' cha' tyi'o tso' can', a caju nu xiton 'in lo' xitsa'an cha' tiyaa 'in xiya', si'yana ña'an loo cha' xiya' jyi'in ca'an can' 'in Sñe' Ndiose loo cusí, se'en nu tyi'o cha' jyi'o 'in ñi tloo nchгаа nten. 7 Nguaiaa cha' 'in can' tsaña'an nguaiaa cha' 'in sca yuu se'en nu tsu'hue ndyi'ya quioo, tsu'hue 'a nchca tñan na nu nguita 'in na, can' nchca chcan' loo cha' tsu'hue nu ndaa Ndiose. 8 Una sca loo yuu se'en nu nchu ti'in quiche', a sca cunta ntsu'hui 'in na, chen nchcui caan yuhue' 'in na lo' tsato'o squin na. 9 Cunta cha' nu 'in um, 'un jun ta'a na nu ndyu'hui cui'ya' ti' hua 'in, siya' cuaña'an ycu'i' hua lo'o um, una nducua tloo hua qui'ni ca'an 'in um lo'o cha' tsu'hue nu taa Ndiose 'in nu ntsu'hui cha' tyi'o laa. 10 Si'yana Ndiose ñi ndi'in cha' 'in ñi, lo' a njly'a ti' ñi tñan nu ngui'ni um si'ya cha' 'in ñi, cui' cha' tsu'hue nu ndyi'o tiqee um tsaña'an nda yaa' um 'in jun ta'a na, lo' ngui'ni um 'in na hasta cum' ñii. 11 Una nducua tloo hua si'yana cunda scaa um nde lye'e la tyi'o tiqee um lo'o cha' nu nta um, tsaya' chcu'an um cunta 'in na xa tsatii cha' nu nchca loo chendyu re, 12 lo' a taa um ya' ca ndaja ti' um, cui' ca nu cu'ni cha'an um 'in scasca nu nchcu'an cunta cha' nu mdi'in tyaa Ndiose, si'ya cha' nu ndiya qui'an ti' lo' a n'ni na'an ti'. 13 Xa mdi'in tyaa Ndiose sca

cha' lo'o Abraham, a jui xca nu ndon loo la cu'ni tyi'ya ñi, cui' ca nu ticuii' 'in ñi m'ni tyi'ya ñi, ¹⁴ lo' juin ñi 'in yu: —Nu cha' ñi s'ni nan' cu'nin tsu'hue lo'o, lo' cu'nin cha' ca qui'an sñe'—. ¹⁵ Loo nu yu'hui cha' tlyu ti' 'in yu mta yu cha' nu cua' mdi'in tyaa Ndiöse, can' cha' m'ni ca'an cha' tsu'hue can' 'in yu. ¹⁶ Nten chendyu xa ndyi'in tyaa tla ne' sca cha', 'ni cha' n'ni tyi'ya ne' 'in xca tucui nu ndon loo la que 'in ne', lo' siya' m'ni tyi'ya ñi nchcui' tyijyin ne', una cui' xaa nxi'yu co' cha' nu nchcui' ne' si'ya cha' nu ndyi'in tyaa tla ne' can'. ¹⁷ Can' cha' Ndiöse mdi'in tyaa tla ñi cha' lo'o Abraham, si'yana ncuca lca tiquee ñi culyo scua la ñi cha' nu ycu'i' ñi, lo' a cu'ni tucua ti' nchgaa nu ntsu'hui cha' qui'ni ca'an cha' tsu'hue can' 'in. ¹⁸ Nde tucua cha' nu a caja nu xitsa'an: Tsaña'an m'ni tyi'ya ñi 'in ñi ticuii' ñi lo'o cha' nu mdi'in tyaa ñi can'. Lo' si'yana Ndiöse a tca cuiñi ñi, nde lyece la ndyijyi cha' tnu tiquee 'in na, tsalca naa nu cua' mxnu ca'an chon' cha' nu a tsu'hue, ña'an ca si'yana tca chcuca na cunta cha' nu cua' mdi'in tyaa ñi lo'o na. ¹⁹ Cha' re nda yaa' 'in cusa' 'in na si'yana a tyi'o tso' na, lo' si'ya cha' re tca sten na la tloo ñi, ²⁰ cui' ni' cuaan se'en yten Jesús culo nducua la que 'in nare', —ñi nu ndon loo cu'ni tñan 'in Ndiöse tsala xaa, tsaña'an cha' cuiya' nu ndon lo'o Melquisedec—.

7

Cha' 'in Melquisedec nu m'ni tñan 'in Ndiöse

¹ —Yu Melquisedec ncuca yu Ree 'in quichen Salem, lo' m'ni yu tñan 'in Ndiöse, ñi nu tlyu lati. Yato'o xa mxitucui yu Abraham m'ni yu canan 'in xca ta ree can', yu Melquisedec can' ya ycuca 'in Abraham, lo' mjñan yu 'in Ndiöse si'yana ta yaa' ñi 'in Abraham—. ² Xacan' yu Abraham sca se'en mdi'in tyaa yu scaa ta lcuca, na nu ngulyaa yu se'en yaa yu cusuun, lo' mdaa yu 'in na 'in Melquisedec. Nii Melquisedec nchca ti' na chcu'i' na culo nducua la: Ree nu ñi ndi'in cha' 'in, a cunta nchca ti' na chcu'i' na Ree 'in quichen Salem, Ree nu n'ni cha ndyi'in tsu'hue nten. ³ Yu Melquisedec can' a yu'hui nten cula 'in yu, ñi ta nten 'in yu, a chcan' ñi xaa ngula yu uta ñi xaa ngujui yu, ncuca yu tsaña'an nguiiaa cha' 'in Sñe' Ndiöse, lo' tsala xaa tucua tloo Ndiöse 'in yu. ⁴ Can' cha' quiñan tsu'hue ca ti' um, tsala ña'an tlyu cha' cuiya' ndon lo'o yu, hasta Abraham nu ncuca nten cula 'in na lo' mdaa lcuca 'in yu, cui' na nu tsu'hue lati nu ngulyaa yu se'en yaa yu cusuun. ⁵ Tsalca nu ngui'ni tñan 'in Ndiöse, cui' nu lca ta nten 'in Levi, ntsu'hui suun 'in yu chcuca yu cunta sca ta lcuca nu ndaa nten quichen 'in yu tsaña'an cha' nu nchcu'i' lee, cui' nten nu ti' nchca ta'a yu

tsatlyu lo'o tso' 'in Abraham nu ncuca nten cula 'in ne'. ⁶ Una yu Melquisedec can', siya' a tucui nchca yu 'in ta nten 'in Levi, una mchcuca yu cunta sca ta lcuca nu mdaa Abraham 'in yu, xacan' mjñan yu 'in Ndiöse si'yana ta yaa' ñi 'in Abraham, nu cua' m'ni ca'an cha' tsu'hue can' 'in. ⁷ La ndi'in cha' re si'yana sca nu ndon loo lati yato'o mcuca yu 'in sca nu 'ya la ndi'in cha' 'in. ⁸ Loo chendyu re nchcuca ne' cunta lcuca nu ndaa ticui' ta'a nten ne' nu ntsu'hui cha' tsatii cha' 'in, una yu Melquisedec nguina scua cha' si'yana lo'o ca yu. ⁹ Tca chcu'i' na si'yana xa nu mdaa Abraham sca lcuca 'in Melquisedec, ña'an loo cha' 'in Levi mdaa yu 'in na, nu ntsu'hui suun 'in chcuca cunta lcuca can', ¹⁰ si'yana loo chendyu 'in yu Abraham ca ntsu'hui cha' cana Levi, lo' a nchca tiyaan yu chendyu xa ya ycuca yu Melquisedec can' 'in Abraham. ¹¹ Cha' cua na tloo Ndiöse nguina scua tla cha' 'in Levi tsaña'an cha' cuiya' nu mdon lo'o yu (si'yana lo'o cunta 'in yu m'ni cha'an ne' cha' 'in lee), a 'ni 'a cha' ti' tyi'o ton xca nu cu'ni tñan 'in Ndiöse tsaña'an tlyu cha' cuiya' nu ndon lo'o yu Melquisedec, una si'i loo ta nten 'in yu Aaron ntsu'hui cha' tyi'o ton can'. ¹² Si'yana cha' tyi'o ton xca nu cu'ni tñan 'in Ndiöse, 'ni cha' lo'o lee can' cha'an na xacan'. ¹³ Una ñi nu nchcu'i' na cha' 'in re, loo xca ta ne' Israel yaan ñi, lo' a m'ni ca'an 'in ta nten can' lo'o tñan nu 'in Ndiöse. ¹⁴ Nchgaa na jlyo ti' na si'yana Ñi X'nan na yaan ñi loo ta nten 'in Judá, lo' a siya' ycu'i' Moisé cha' 'in ta nten can' si'yana sten ne' loo tñan 'in Ndiöse. ¹⁵ La 'a ndi'in cha' re, cha' cuaña'an mdo'o ton xca nu sten loo tñan 'in Ndiöse, tsaña'an ndi'in cha' 'in Melquisedec, ¹⁶ una si'i lo'o cunta 'in lee can' mdo'o ton ñi, uta si'yana lca ñi ta nten nu ntsu'hui cha' chcuca cunta tñan can', cui' ca nu mdo'o ton ñi si'ya sca cha' cuiya' nu tlyu nu a ntsu'hui cha' tsatii cha' 'in. ¹⁷ Si'yana ndeña'an ndaa Ndiöse suun cha' 'in ñi: —Nu'huin lca nu cu'ni tñan 'ñan tsala xaa, tsaña'an cha' cuiya' nu ndon lo'o Melquisedec—. ¹⁸ Nchca chcan' ña'an si'yana nchgaa cha' nu mxnu scua Ndiöse ti' culoo cua' nguina ca'an chon' na, si'yana a juesa 'in na, ñi a ncuca culo laa na 'in na, ¹⁹ (si'yana lee can' a ncuca 'in na cu'ni chu'hue na cha' 'in na tloo Ndiöse), una chon' cha' re cua' mdi'in tyaa ñi sca cha' nu tsu'hue lati nu tca tsa lo'o 'in na la tloo Ndiöse. ²⁰ Xa nu mdi'in tyaa ñi cha' re, m'ni tyi'ya ñi 'in ñi, ²¹ una nchgaa la ña'an yu nu mdo'o ton nu sten loo tñan 'in ñi, a tucui nu m'ni tyi'ya 'in ñi xacan', una xa mdo'o ton ñi re, ndeña'an nguina scua cha' nu ycu'i' Ndiöse: —Ñi X'nan na m'ni tyi'ya ñi 'in ñi, lo' a ntsu'hui cha' xitsa'an ñi cha' nu cua' mdi'in tyaa ñi —, lo' juin ñi: —Nu'huin lca

sca nu cu'ni tñan ñan tsala xaa, tsaña'an cha' cuiya' nu ndon lo'o Melquisedec—. ²² Nde nchca chcan' ña'an si'yana nguinu scaua sca cha' nu tsu'hue lati lo'o na, lo' Jesús lca ñi cuiya' nu cua' mdi'in tyaa Ndiose si'yana tca chcuana na cha' tsu'hue can'. ²³ Una nchgaa la ña'an yu nu m'ni tñan 'in Ndiose, cui' xaa nxi'yu co' tñan nu ngui'ni yu si'ya cha' ndiyia can', can' cha' scasca yu yten yu loo tñan can', ²⁴ una Jesús si'yana ndi'in ñi tsala xaa, a ntsu'hui cha' xi'yu co' tñan nu ngui'ni ñi, ²⁵ can' cha' nchca 'in ñi culo laa ca ñi 'in tsalca nu tiyaa tloo Ndiose si'ya cha' cuiya' 'in ñi, ndi'in ñi tsala xaa lo' nñan ñi 'in Ndiose si'ya cha' 'in can'. ²⁶ Sca ñi nu ndon loo la nu ngui'ni tñan nu cuaña'an, 'ni cha' 'in na lo'o ñi si'yana lca ñi sca nu cua' mdo'o hui 'in Ndiose, luhui cha' tiyaa 'in ñi, a sca qui'ya nducui ncha'an 'in ñi, ñi sca coo', ñi a nguiaa cha' 'in ñi ña'an nten qui'ya chendyu, mchcuana ñi sca cha' cuiya' nu tlyu la ni' cuaan. ²⁷ Ñi a ntsu'hui cha' tiquin tucua ñi 'ni tloo Ndiose cunda scaa tsaan tsaña'an m'ni nchgaa la ña'an yu nu ndon loo can', culo nducua la si'ya qui'ya 'in yu, xacan' si'ya qui'ya 'in nten quichen, una Jesús xa mdyaa ñi 'in ñi, siya' ti mxicuten ñi qui'ya 'in na tloo Ndiose. ²⁸ Si'yana cunta 'in lee chacui' nten nu jo'o ndi'in cha' 'in nchcuana cunta tñan 'in Ndiose, una nde loo la can' xa cua' m'ni tyi'ya ñi 'in ñi, ngulo ton ñi 'in Sñe' ñi, cui' sca nu m'ni chcu' ñi cha' 'in tsala xaa.

8

Ndyi'o Jesús cha' 'in na si'ya cha' nu cui ti

¹ Cha' nu ndon loo lati nu llyan nchcui' na, si'yana cua' mdo'o ton sca nu tyi'o cha' 'in na tloo Ndiose, ñi nu cua' yten tucua tso' cueen se'en ndlo Ndiose tñan ni' cuaan, ² lo' lca ñi sca nu lyi'ya loo se'en luhui 'a 'in Ndiose, ycu' ca te' na'an nu mxiton Ñi X'nan na, lo' si'i lo'o juea 'in nten chendyu. ³ Si'yana nchgaa la ña'an yu nu ndyi'o cha' 'in nten tloo Ndiose, ndyi'o ton yu si'yana tsa lo'o yu lcuan lo' tiquin tucua yu 'ni tloo Ndiose, can' cha' lo'o Jesús m'ni cha' ya lo'o sca lcuan tloo ñi. ⁴ Cha' cua na ti' ndi'in Jesús loo chendyu re, ñi a cu'ni ñi tñan re, si'yana cua' lca yu nu ndyi'an lo'o lcuan tloo Ndiose tsaña'an nchcui' lee. ⁵ Tñan nu ngui'ni yu can' lca na sca lcuin uta sca xñii cha' nu nchca la ni' cuaan, si'yana nde cha' ngulo'o Ndiose 'in Moisé xa ntsu'hui cha' tsa' te' na'an can', lo' juin ñi 'in yu: —Xñi cunta si'yana tñan 'in na chcu na'an lcuin nu na'an xa ndon loo qui'ya Sinái—. ⁶ Una tñan nu mchcuana Jesús cunta, tla la nscua cha' 'in na si'yana cui' ñi ndo'o ñi cha' 'in na tloo Ndiose. Cha' nu mxnu scaua ñi re ndon loo la na, lo' llyan lo'o na qui'an la cha' tsu'hue 'in na. ⁷ Cha' cua na

mdo'o scaua ne' lo'o cha' nu mxnu Ndiose ti' culoo, a ntsu'hui 'a cha' ti' caan xca cha' nde loo la can'. ⁸ Si'yana ndeña'an ngusun lo'o Ndiose 'in ne': —Ña'an jan ñi, cua' llyaan sca tsaan, juin Ñi X'nan na, xa nu tyi'in tyaan sca cha' nu cui ti lo'o ne' Israel, a cunta lo'o Judá. ⁹ Una si'i ña'an cha' mdi'in tyaan lo'o nu ncua nten cula 'in ne', xa msñin yaa' ne' lo' ngulyoon 'in ne' se'en lca Egipto. Lo' si'yana a mxu'hua se'en ne' cha' nu mdi'in tyaan, can' cha' a yu'hui yuhue 'a tin' 'in ne', juin Ñi X'nan na. ¹⁰ Can' cha' nde tyi'in tyaan sca cha' lo'o ne' Israel, xa cua' mdijin tsaan can', juin Ñi X'nan na. Quinu yu'hui cha' nu ngulon tñan ni' cha' tiyaa 'in ne', a cunta quinu sca na ni' cusa' 'in ne'. Nan' can' Ndiose nu chu'hui cunta 'in ne', lo' ca ne' quichen ñan. ¹¹ Ñi a 'ni 'a cha' ti' caju nu culo'o 'in ta'a nten ne' uta 'in ta'a ngula ne' ña'an ndi'in cha' 'in Ndiose, ta ljuin can': ¿Ta jlyo ti' um cha' 'in Ñi X'nan na? Si'yana nchgaa tucui chu'hui lyoo ñan, ti' nu suhue lati hasta lo'o nu cula. ¹² Xicuten qui'ya 'in ne', lo' a quia yu'hui 'a tin' qui'ya m'ni ne' lo'o cha' lye' ti' 'in ne'—. ¹³ Xa juin ñi si'yana cua' mdi'in tyaa ñi sca cha' nu cui ti, cui' si'yana cua' mdijin cha' nu mxnu scaua ñi ti' culoo, lo' sca na nu cua' nguiaa ndjin cha' 'in, nchca cula na si'yana cua' nchcui cui' cha' lyijyi yu'hui na.

9

¹ Cha' nu cua' mdi'in tyaa Ndiose ti' culoo, cua' lca ña'an ntsu'hui cha' cu'ni tnu ne' 'in ñi a cunta nguia' sca te' na'an se'en nu luhui 'in ñi. ² Si'yana ndeña'an nguia' te' na'an can': Culoo se'en can' ndlo'o naan ne' 'in na Sca Se'en nu Luhui, can' ndon se'en nchcua quii' ndiquin, lo'o msa se'en nchcua jaslya nu cua' mcuan 'in Ndiose. ³ Ticui' ni' te' na'an can' nducui ndjin sca te' tlu'hue la can', lo' nde chon' te' can' lca na Sca Se'en nu Luhui Lati, ⁴ can' ndon sca se'en nguia' lo'o oro se'en nu ndiquin na nu xityi'i, a cunta nscua quiñan' nu luhui lati 'in Ndiose, ña'an na ngxuxen oro 'in na. Can' ntsu'hui sca quiton' nu chacui' oro se'en ntsu'hui maná, a cunta lo'o yca scaan yu Aaron, cui' nu ytsu tin can', a cunta lo'o ca' quee se'en ngua'an scaua lee 'in Ndiose. ⁵ Chon' quiñan' can' ndon tucua lcuin angujle nu mdo'o loo xaa 'in Ndiose, jlyu'hue angujle can' nscua na chon' quiñan' se'en nsuhui ñi qui'ya 'in nten. Cua' ñii, a tca chcu' na cha' 'in quiñan' can' lye'e la. ⁶ Xa ti' nducua te' na'an can', nchgaa xaa ndlyu scasca yu se'en nu ndiyaa culoo na can', si'yana cu'ni cunta yu tñan nu ntsu'hui yaa' yu tloo Ndiose, ⁷ una se'en nu luhui lati can', scati yu nu ndon loo la nguiten yu 'in na siya' ti sca yjan, una 'ni cha' sten lo'o yu tne 'ni se'en can' si'ya qui'ya 'in yu a cunta

si'ya qui'ya m'ni nten quichen lo'o cha' tinto 'in ne'. ⁸ Si'ya cha' re, Espíritu nu Luhui 'in Ndiose ntsa' ñi 'in na si'yana lja nu mducua te' na'an can', a nchca quilla sca tucueen nu tiyaa se'en nu luhui lati 'in Ndiose. ⁹ Nchгаа cha' re ndaa na cha' tiyaa 'in na cua' ñii, siya' ndyi'an lo'o ne' lcuan lo' ndiquin tucua ne' 'ni tloo Ndiose, una a ncua suhui na cha' tiyaa 'in nu nducui cha'an cha' can', ¹⁰ si'yana lca na chacui' cha' nchcu uta na nu ndyi'yo ne', a cunta scasca ña'an nsuhui ne' 'in ne' lo'o na nu nguilla' ne', lo' nguinu scua cha' re tsalja nu tiyaa tsaan chca cui na. ¹¹ Cua' yaan Cristo, ñi nu ndon loo lati nu ndyi'o cha' 'in na tloo Ndiose, lo' yan lo'o ñi cha' tsu'hue nu ntsu'hui cha' qui'ni ca'an 'in na, si'yana cua' yten ñi ni' sca te' na'an nu tlyu la, nu luhui la, una a nducua na loo chendyu re si'yana si'i nten chendyu mtñan 'in na. ¹² Siya' ti yten ñi Se'en nu Luhui Lati 'in Ndiose, lo' a ntsu'hui 'a cha' ti' sten ñi xiya', una a yten lo'o ñi tne scasca loo 'ni, cui' ca nu lo'o ycu'i' ca tne ñi yato'o msuhui ñi 'in na tsala xaa. ¹³ Cha' cuaña'an nguinu luhui ne' si'ya tne scasca 'ni, uta si'ya tyi'a jyii 'in 'ni nu nscuin yu 'in ne' si'ya qui'ya m'ni ne', ¹⁴ ña'an la ca tne Cristo, ñi nu luhui lati nu mdyaa 'in tloo Ndiose si'ya cha' cuiya' 'in Espíritu nu ndi'in tsala xaa, tca suhui ñi cha' tiyaa 'in na si'ya cha' ngunan' nu nguiaa lo'o 'in na loo cha' ndyija, ña'an ca si'yana tucua tloo na 'in Ndiose, ñi nu lo'o ca. ¹⁵ Can' cha' Jesús lca ñi nu ndyi'o cha' 'in na tloo Ndiose si'ya cha' nu cui' ti nu mxnu scua ñi, loo nu ngujui ñi nguten qui'ya 'in nu mducui cha'an cha' nu mdi'in tyaa Ndiose ti' culoo, ña'an ca si'yana nchгаа nu ngulohui ñi tca qui'ni ca'an 'in lo'o cha' tsu'hue nu a ntsu'hui 'a cha' tsatii. ¹⁶ Sca quityi cha' 'in yuu, a tucui nu tca chcuana cunta 'in na lja ti' ndi'in x'nan na, ¹⁷ cui' ca nu la cua' ngujui can' tca chcuana xca tucui cunta 'in na, si'yana a ntsu'hui lyoo na lja nu ti' lo'o can'. ¹⁸ Can' cha' lo'o tne mxnu scua tla Ndiose cha' nu culoo can'. ¹⁹ Si'yana Moisé xa mdyi lo'o yu 'in nten nchгаа cha' nu mdi'in tyaa Ndiose 'in yu loo lee can', mscan' yu sca yni quixin' nu naan hisopo lo'o sca juun nga'á, xacan' msñi yu se'en ntsu'hui tne scasca 'ni lo' mxitiyaa' yu 'in na lo'o tyi'a, lo' mscuin yu 'in na loo quityi can', a cunta lo'o se'en ndi'in nten, ²⁰ lo' juin yu 'in ne': —Lo'o tne re xnu scua tla Ndiose sca cha' nu ngulo ñi tñan 'in na lo'o um—. ²¹ A cunta nscuin yu tne can' 'in te' na'an tsatlyu lo'o nchгаа na nu najo'o 'in yu se'en can'. ²² Cunta cha' 'in lee, la' nchгаа ti na ngüi na si'ya tne. Cha' si'i si'ya tne nu ngulo can' a tca cuten qui'ya 'in nten.

²³ Cha' cuaña'an nguinu luhui nchгаа cha' can', na nu lca xñii cha' nu nchca ni' cuaan, ña'an la ca ycu'i' ca cha' nu nchca la cua, na a lyee la 'ni cha' 'in na lo'o sca lcuan nu ntsu'hui lyoo lati. ²⁴ Si'yana Cristo a yten ñi ni' sca se'en nu mtñan yaa' nten chendyu, nu lca xñii sca cha' nu ycu'i' ca, cui' ca nu yten ñi la ni' cuaan tloo Ndiose si'ya cunta 'in na. ²⁵ Una a tyun juesa mdyaa ñi 'in ñi se'en nu caja ñi, tsaña'an ndi'in cha' 'in yu nu ndon loo can' xa nguiten lo'o yu tne nchгаа yjan Se'en nu Luhui can' 'in Ndiose, una si'i tne yu lca na. ²⁶ Cha' cuaña'an ndi'in cha', Cristo 'ni cha' caja ñi nchгаа yjan ti' xa nguia' chendyu re, una ya tucua tsaan siya' ti yten ñi la tloo Ndiose lo'o tne ñi, si'yana xicuten ñi qui'ya 'in nten. ²⁷ Lo' tsaña'an nguinu scua cha' 'in nchгаа nten, siya' ti ntsu'hui cha' caja ne', xacan' ca xñan bsya 'in ne', ²⁸ cui' cuaña'an Cristo, siya' ti mdyaa ñi 'in ñi tñan loo nchгаа nten si'yana xicuten ñi qui'ya 'in ne', lo' xa quiaan ñi xiya', a caan 'a ñi si'ya qui'ya, cui' ca nu si'yana quian 'ya ñi 'in tsalca nu nta 'in ñi.

10

¹ Lee can' lca na sca xñii ti cha' nu ntsu'hui cha' caan, una si'i ycu'i' ca cha' tsu'hue can' ca lca na, can' cha' a ndyijyi ña'an nxnu luhui na 'in nten nu ndiyan naan 'in Ndiose, lo'o ña'an nu ndiquin tucua ne' 'ni tloo ñi cunda scaa yjan. ² Cha' cua na ncua 'in lee can' suhui na 'in ne' siya' ti, cui' xaa si'yu co' ne' cha' nu ndiquin tucua ne' 'ni can', si'yana jlyo ti' ne' a nducui 'a ne' qui'ya. ³ Si'yana lo'o ña'an nu ndiquin tucua ne' 'ni can' nchгаа yjan, tsaloo ti nxu'hua ti' na qui'ya 'in ne', ⁴ si'yana tne scasca 'ni can' a nchca 'in na xicuten na qui'ya 'in ne'. ⁵ Can' cha' ndeña'an ycu'i' Cristo xa yaan ñi loo chendyu re: —A nchca ti' um scasca lcuan uta tne 'ni, can' cha' m'ni um cha' ngulan ña'an nchca ti' sca nten. ⁶ A nguinu tsu'hue tiquee um lo'o 'ni nu mdiquin tucua ne' tloo um, uta lo'o lcuan nu mdaa ne' si'ya qui'ya 'in ne'. ⁷ Can' cha' ycuin' lo'o um: 'Un ñi nu lca Ndiose, nde mdiyaan lo' cu'nin ña'an nu nchca ti' um si'yana tsato'o tsaña'an cha' nu cua' nguinu scua loo quityi si'ya cha' 'ñan —. ⁸ Qui'ya na cunta cha' nu ycu'i' Cristo ti' culoo xa nu juin ñi: A ncuan xu'hue um scasca lcuan uta tne 'ni, lo' ñi a nguinu tsu'hue tiquee um lo'o 'ni nu mdiquin tucua ne' tloo um, uta lo'o scasca lcuan nu mdaa ne' si'ya qui'ya 'in ne', (lo' siya' lca na cha' nu nchcui' lee can'), ⁹ lo' ti' juin la ñi: 'Un ñi nu lca Ndiose, nde mdiyaan lo' cu'nin ña'an nu nchca ti' um. Si'ya cha' nu ycu'i' ñi re mxca ñi cha' nu mdi'in tyaa ñi ti' culoo, ña'an ca si'yana tyi'in tya cui' ñi xca cha'. ¹⁰ Nguinu luhui na tloo Ndiose si'ya tne Jesucristo loo nu ncua ja'an ñi xa mdyaa ñi 'in ñi siya'

ti, lo' cu'ni tsu'hue lo'o na tsalaxaa. ¹¹ Cha' ñi si'yana yu nu ndyi'o cha' 'in nten tloo Ndiose, scaña'an ti nguilyu yu ticui' ti loo ña'an ngui'ni yu ndiquin tucua yu 'ni, lo' ñi a nchca xicuten na qui'ya 'in ne'. ¹² Una Cristo siya' ti mdyaa ñi 'in ñi si'ya nchgaa qui'ya 'in na, xacan' yten tucua ñi tso' cueen 'in Ndiose. ¹³ Ti' xacan' nta ñi —taya' quinu ta'a cusuun ñi nde tuquiya' ñi—, ¹⁴ si'yana siya' ti ngujui ñi lo' msuhui ñi 'in nchgaa nu cua' mdo'o hui 'in ñi, lo' quinu luhui can' tsala xaa. ¹⁵ Espiritu nu Luhui 'in Ndiose ndaa suun lo'o na si'ya cha' re, si'yana ndeña'an juin ñi culo nducua la: ¹⁶ —Nde cha' nu cui ti tyi'in tyaan lo'o ne' tiyaa xaa, juin Ñi X'nan na: Quinu yu'hui lee ñan ni' cusa 'in ne', lo' quinu yu'hui na ni' cha' tiyaa 'in ne'—. ¹⁷ Lo' ti' juin la ñi: —Ñi xiya' lo' a quia yu'hui 'a tin' qui'ya nducui ne' lo'o cha' ngunan' nu m'ni ne'—. ¹⁸ Sca qui'ya nu cua' mchca, a 'ni 'a cha' ti' caja nu su'hua lyi'ya 'in na xiya'. ¹⁹ Can' cha', 'un jun ta'a na, cua' jui cha' cuiya' sten na Se'en nu Luhui Lati 'in Ndiose si'ya tne Jesucristo, ²⁰ cua' msla ñi sca tucueen nu cui ti nu ndaa chendyu 'in na, xa ngujui ñi lo' yten ñi la ni' cuaan lo'o tso' 'in cunan' ñi. ²¹ Cua' ñi si'yana cua' ndi'in sca nu ndon loo lati nu tyi'o cha' 'in na la tloo Ndiose, ²² can' cha' tsaa na cui' la tloo Ndiose lo'o sca cusa nu ñi, lo' a cu'ni tucua ti' na lo'o cha' nu ndiya qui'an ti' na, si'yana cua' nguinu luhui cusa 'in na lo' jlyo ti' na si'yana a nducui 'a na qui'ya, cui' cuaña'an mjyi'an ñi 'in na lo'o tyi'a nu luhui lati. ²³ Xñi ton tla na 'in na lo'o cha' nu ndiya qui'an ti' na, lo' a cu'ni tucua ti' na lo'o cha' nu nta na, si'yana ñi ndi'in cha' 'in ñi nu cua' mdi'in tyaa cha' re. ²⁴ Scasca na su'hua loo na 'in ta'a na, ña'an ca si'yana nde lyece la chu'hui cha' tsu'hue 'in na, lo' cu'ni na nchgaa loo ñan tsu'hue. ²⁵ A cula' ti' na quio' ti'in na lo'o ta'a na, tsaña'an n'ni scasca la tucui, cui' ca nu taa na cha' tu tiquee 'in ta'a na, lo' nde lyece lati si'yana cua' nchcui cui' cha' quiaan ñi.

Nu ngui'ni qui'ya lo'o cha' nchca ti'

²⁶ Cha' ti' tsa quiñan na cu'ni na qui'ya lo'o cha' nchca ti' na, siya' cua' yu'hui lyoo na cha' nu ñi 'in Ndiose, a nguinu 'a xca tucui nu xicuten qui'ya 'in na, ²⁷ tsaloo ti llyaan sca nu ti'i tlyu nu culyjo 'in nchgaa ta'a cusuun Ndiose la loo qui' ndiquin. ²⁸ Cha' ntsu'hui nu cucha ti' in sca lee nu ngua'an scua Moisés, lo' cha' ntsu'hui —tucua snan nu taa suun cha' can'—, tsaloo na caja ti nu m'ni qui'ya can'. ²⁹ Ña'an la ca lo'o nu sti quiya' 'in Sñe' Ndiose, na a tlyu la nu ti'i ntsu'hui cha' caan 'in can', lo' cha' cu'ni 'in tne ñi lca na sca na nu coo', cui' cha' nu mdi'in tyaa Ndiose nu suhui 'in na, tsato'o xcuan tloo can' 'in Espiritu nu llyan lo'o cha' tsu'hue 'in

na. ³⁰ Cua' ndyu'hui lyoo na 'in ñi nu juin: —Nan' ngui'ni ca'an ñan xitucuin nu ti'i can', nan' xu'huan lyiyan' 'in ne', juin Ñi X'nan na—. Nde xca cha' nu nguinu scua: —Ñi X'nan na cu'ni ñi xñan bsya 'in quichen 'in ñi—. ³¹ ¡Tlyu cha' ca lca na nu tyu na tuyaa' Ndiose, ñi nu lo'o ca! ³² Una quia yu'hui ti' um xa nu ncuan xu'hue um cha' tsu'hue 'in Ndiose, tsala ña'an mda loo um lo'o scasca nu ti'i yaan 'in um. ³³ Cha' ñi si'yana jui sca xaa mdaja ne' 'in um, lo' hasta tloo nten mxitijin ne' 'in um nu ti'i, a cunta mda yaa' um 'in nu ndijin nu ti'i. ³⁴ Cui' cuaña'an mña'an 'tnan ti' um 'in jun nu yu'hui na'an chcuun, tsu'hue ntsu'hui tiquee um xa jui nu ngulaa na nu ndi'in 'in um, si'yana jlyo ti' um la ni' cuaan ndi'in cha' cui'lyi'ya' nu tsu'hue lati nu a ntsu'hui 'a cha' tsatii. ³⁵ Can' cha' a xcuan tloo um cha' nu ya qui'an ti' um, si'yana loo cha' can' chcuun um sca cha' tsu'hue nu tlyu, ³⁶ una 'ni 'a cha' ta loo um lo'o cha' nu ndijin um, lo' xa cua' mducua um ñan cha' nu nchca ti' Ndiose, xacan' chcuun um cha' tsu'hue nu cua' mdi'in tyaa ñi. ³⁷ Una, —cua' nchcui cui' cha' caan ñi nu ntsu'hui cha' caan, lo' a tiya' a ñi lyece la. ³⁸ Sca nu quinu luhui tlooc caja chendyu 'in loo nu tsa qui'an ti' ñan. Una nu tyi'an chon' lo'o cha' re, a ca tsu'hue chu'hui tiqueen lo'o can'—. ³⁹ Una nare' a lca na nu nxiton nde chon' nu ntsu'hui cha' quinan', cui' ca nu lca na sca nten nu ndiya qui'an ti' nu ntsu'hui cha' tyi'o laa.

11

Cha' 'in nu ndiya qui'an ti'

¹ Xa ndiya qui'an ti' na, a n'ni tucua ti' na cha' nu nta na, tsaloo chcuun ti na cunta 'in na siya' a chcan' na. ² Nu ncua nten cula 'in na, loo nu ya qui'an ti' ne' yu'hui cuiya' ti' Ndiose 'in ne'. ³ Si'yana ndiya qui'an ti' na 'in Ndiose, tca qui'ya na cunta si'yana lo'o cha' nu ycu' ti' ñi nguia' nchgaa loo na, mtñan ñi 'in na lo'o na nu a chcan'. ⁴ Yu Abel si'yana ya qui'an ti' yu 'in Ndiose, mdaa yu sca lcuun nu ntsu'hui lyoo la que 'in nu mdaa Cain, can' cha' Ndiose yu'hui cuiya' ti' ñi 'in yu lo' ncuan xu'hue ñi 'in na, lo' siya' cua' ngujui yu, una ti' ndiya yu'hui ti' na ña'an ya qui'an ti' yu 'in ñi. ⁵ Ticui' cuaña'an yu Enoc si'yana ya qui'an ti' yu 'in Ndiose, nguia lo'o ñi 'in yu ña'an lo'o yu lo' a na'an yu cha' ndyija, —a la 'a ncua chcan' yu si'yana Ndiose nguiaa lo'o ñi 'in yu la ni' cuaan—, lo' ti' lyijyi tsa lo'o ñi 'in yu xa ngune cha' si'yana yu'hui cuiya' ti' ñi 'in yu. ⁶ Cha' a ndiya qui'an ti' na 'in Ndiose, a ndyijyi ña'an quinu tsu'hue tiquee ñi lo'o na, si'yana nu quia nan 'in Ndiose, 'ni cha' tsa qui'an ti' culo nducua la si'yana ntsu'hui ñi, a cunta si'yana taa ñi cha' tsu'hue 'in nu quia nan

'in ñi. ⁷ Yu Noé si'yana ya qui'an ti' yu 'in Ndiose, ncuá ja'an yu cha' nu msu'hua tiyaa ñi 'in yu, sca cha' nu a nchca siya' ña'an nten, lo' mdyisnan mtñan yu sca yca na'an se'en ntsu'hui cha' tyi'o laa yu lo'o nchгаа nu ndi'in na'an 'in yu. Si'ya cha' nu ya qui'an ti' yu mxnu yu 'in nten chendyu lo'o cha' jyi'o, yato'o mchcuan yu cha' tsu'hue nu ntsu'hui cha' qui'ni ca'an 'in nchгаа nu tsa qui'an ti' 'in Ndiose. ⁸ Cui' cuaña'an si'yana ya qui'an ti' yu Abraham 'in Ndiose, ncuá ja'an yu xa nu juin ñi si'yana tyi'o yu quichen se'en ndi'in yu, lo' chcuan yu cunta xca loo yuu se'en ntsu'hui cha' qui'ni ca'an 'in yu, siya' a jlyo ti' yu la tiyaa yu xa mdo'o yu se'en can'. ⁹ Si'yana ya qui'an ti' yu 'in Ndiose, mdi'in yu loo yuu se'en nu mdi'in tyaa ñi cha' tyi'in yu, mdyaa yu se'en can' ña'an nchca ti' sca yu nu nda'an ti, lo' mdi'in yu ni' te' na'an, cui' cuaña'an mdi'in yu Isaac lo'o yu Jacob, yu nu ntsu'hui cha' qui'ni ca'an ticui' cha' tsu'hue nu cua' mdi'in tyaa Ndiose 'in Abraham, ¹⁰ cui' si'yana nducua quiloo yu sca quichen nu cua' ndi'in ca, lo' Ndiose ngulo ñi cha' tiyaa ña'an tsa'a na lo' mtñan ñi 'in na. ¹¹ Lo' Sara si'yana ya qui'an ti' 'in Ndiose, siya' ncuá ne' sca nu a ntsu'hui cha' tyi'in sñe', una yato'o mxilyo ña'an ne' lo' mdi'in sca sñe' ne' siya' lca ne' sca nten nu cua' cula, si'yana ya qui'an ti' ne' ñi ndi'in cha' 'in ñi nu mdi'in tyaa cha' can'. ¹² Loo sca yu qui'yu nu cua' cula, nu cua' nta cha' ndyija, yato'o yton qui'an 'a nten—tsaña'an nducua cui'ni cuaan, cui' tsaña'an ndi'in ysin tu'hua tyi'a tujo'o—. ¹³ Nchгаа ne' re ya qui'an ti' ne' lo' ngujui ne', siya' a mchcuan ne' cunta cha' nu cua' mdi'in tyaa Ndiose, una tijyo' ti mnan' 'ya ne' cha' can' lo' a m'ni tucua ti' ne', cui' ca nu tsu'hue ntsu'hui tiquee ne' ncuan xu'hue ne' cha' can', lo' nchcui' ne' si'yana lca ne'—sca nu nda'an ti lo' ndijin ti loo chendyu re—. ¹⁴ Tsalca nu nchcui' cuaña'an, ndyi'ya na cha' tiyaa si'yana nda'an nan ne' se'en nu ntsu'hui cha' ca quichen tyi ne', ¹⁵ lo' cha' cua na ti' ntsu'hui tiquee ne' quichen se'en mdo'o ne', a tucui ña'an xitucui ne' quiaa ne'. ¹⁶ Una si'yana lca tiquee ne' tiyaa ne' sca se'en nu tsu'huela, cui' la ni' cuaan, can' cha' a mxijyi'o ti' ñi ngulo naan ne' 'in ñi lca ñi Ndiose 'in ne', si'yana cua' m'ni chu'hue ñi sca quichen se'en tyi'in ne'. ¹⁷ Cui' cuaña'an yu Abraham si'yana ya qui'an ti' yu 'in Ndiose, mdi'in tyaa yu 'in Isaac tloo Ndiose ña'an nchca ti' sca lcuán, yato'o cui' yu nu ncuan xu'hue cha' nu mdi'in tyaa Ndiose can', mdyaa yu 'in scati sñe' yu si'yana caja can', ¹⁸ lo' Ndiose ca lca nu juin lo'o yu: —Loo yu Isaac nu lca sñe' um ntsu'hui cha' cuton ta nten 'in um—. ¹⁹ A m'ni tucua ti' yu si'yana Ndiose tla cha' 'in ñi lo' tca cu'ni ñi cha' tyiqui'o yu Isaac, ña'an loo cha' si'yana loo cha' ndyija can' xiya' mchcuan yu 'in

sñe' yu. ²⁰ Ticui' cuaña'an yu Isaac si'yana ya qui'an ti' yu 'in Ndiose, mjñan yu 'in ñi si'yana taa ñi cha' tsu'hue nu ntsu'hui cha' qui'ni ca'an 'in chcuá sñe' yu, Jacob lo'o Esaú. ²¹ A cunta yu Jacob si'yana ya qui'an ti' yu 'in Ndiose, mjñan yu 'in ñi si'ya cha' 'in cunda scaa sñe' See xa nu cua' nchcui cuii' cha' caja yu, —lo' xtyi lo'o juesa 'in yca scaan ti yu mdyi tucua yu, lo' m'ni tnu yu 'in Ndiose—. ²² Ticui' cuaña'an yu See xa nu cua' nchcui cuii' cha' caja yu, si'yana ya qui'an ti' yu 'in Ndiose, mdi'in tyaa yu cha' si'yana ntsu'hui cha' tyi'o nchгаа sñe' ne' Israel se'en lca Egipto, lo' mxnu yu cunta 'in ne' si'yana culyoo ne' tijyan yu xa nu tyi'o ne' se'en can'. ²³ Cui' cuaña'an yu Moisé xa ncuá cune' yu, si'yana ya qui'an ti' nten cula 'in yu 'in Ndiose, msu'hua cutsi' jun 'in yu tsani' snan coo', na'an jun si'yana tsu'hue 'a ña'an yu, lo' a ytsen jun tsaña'an cha' nu mdi'in tyaa yu ree can'. ²⁴ Xa nu cua' ngula ton yu Moisé can', siya' lca yu sñe' ne' cuna'an sñe' Faraón, una mscuan tloo yu cha' cuiya' can' si'yana ya qui'an ti' yu 'in Ndiose, ²⁵ cui' ca nu nde mdo'o tiquee yu tyijjin yu nu ti' tsatlyu lo'o quichen 'in Ndiose, lo' si'i nu cu'ni yu qui'ya sca co' xaa tsu'hue chu'hui tiquee yu loo chendyu re. ²⁶ Lyea la msu'hua loo yu tyijjin yu nu ti'i tsaña'an mdijin Cristo, lo' si'i nu chcui ti' yu cha' cuilyiya' nu ndi'in 'in ne' Egipto, si'yana mdi'in tyaa yu quiloo yu cha' tsu'hue nu qui'ni ca'an 'in yu tiyaa xaa. ²⁷ Si'yana ya qui'an ti' yu 'in Ndiose, mdo'o yu se'en lca Egipto, lo' a ytsen yu tloo ree can' siya' scuen tique' lo'o yu, si'yana a mchcuan yu quiloo yu 'in ñi nu A Chcan'. ²⁸ Si'yana ya qui'an ti' yu 'in Ndiose, m'ni tnu yu ta'a pascua lo' mscuin yu tne 'ni can', si'yana a caja sñe' culoo ne' Israel xa nu cujlyo angujle can' 'in sñe' ne' Egipto. ²⁹ Si'yana ya qui'an ti' ne' Israel 'in Ndiose, mdijin ne' Tujo'o Nga'á ña'an nchca ti' loo yuu ngutyi. Lo'o ne' Egipto ncuá ti' ne' tyijjin ne', una yato'o ngujui yu'hui ne' loo tyi'a can'. ³⁰ Cui' cuaña'an si'yana ya qui'an ti' ne' Israel 'in Ndiose, can' cha' nguten ti'in lo'o nu ntsu'hui nchcun quichen Jericó, xa mda'a cati tsaan nu mda'an ne' tyi'iin tu'hua quichen can'. ³¹ Ne' cuna'an nducun' nu naan Rahab, si'yana ya qui'an ti' ne' 'in Ndiose, mdo'o laa ne' xa ngujui nchгаа nten nducun' can', si'yana lo'o cha' tsu'hue ncuan xu'hue ne' 'in yu Israel nu ya y'ni quii quichen can'. ³² Ñi llyi'ji la cha' ti' chcuin' lo'o um, si'yana chaan tsato'o cha' tyisnan chcuin' na cha' 'in yu Gedeón, yu Barac, yu Sansón, yu Jefté, cha' 'in Davi, yu Samuel, uta nchгаа la ña'an yu nu mxiyucui' Ndiose 'in cua' s'ni. ³³ Si'yana ya qui'an ti' ne' 'in Ndiose, m'ni ne' canan 'in scasca quichen tnu, m'ni cuiya' ne' cha' 'in nten can' lo'o cha' 'in lee, mchcuan ne' cunta

cha' nu mdi'in tyaa Ndiose, —lo' mducun ne' tu'hua cuichi—, ³⁴ lo' m'ni ne' canan 'in quii' tnu, a ngujui ne' lo'o tu'hua bxyti, msu'hua ne' juesa siya' na'an ti' ne', m'ni ngula ti' ne' xa m'ni ne' cusuun, lo' mducui lyi'o ne' 'in yu sindatu nu mdo'o tijyo'. ³⁵ A cunta ntsu'hui ne' cuna'an nu mchcuan cunta 'in sñe' xa mdyiqui'o, una ntsu'hui nu mdijin nu ti'i tnu tuyaa' nten nu nducun', siya' jui ña'an tyi'o laa ne' una mscuan tloo ne' cha' can', si'yana nducua tloo ne' tyiqui'o ne' lo' caja sca chendyu nu tsu'hue lati 'in ne'. ³⁶ Ntsu'hui nu cua' ña'an ti' m'ni lyi'o ne' 'in lo' m'ni lyi'o 'in ne'. ³⁸ Tsaña'an nu ntsu'hui lyoo jun re, a ntsu'hui suun 'in nten chendyu cuan xu'hue 'in jun. A cunta mda'an snan yu'hui jun se'en ngutyi, loo qui'ya, tuquee, a cunta nde ni' tuyuu. ³⁹ Nchгаа jun re ya qui'an ti' jun 'in Ndiose, lo' yu'hui cuiya' ti' ñi 'in jun, siya' cuaña'an a ngula ña'an jun cha' nu mdi'in tyaa ñi lo'o jun. ⁴⁰ Una Ndiose mdi'in tyaa ñi sca cha' nu tsu'hue lati nu qui'ni ca'an 'in nare', si'yana tsatlyu ca chcu'i cha' 'in na lo'o jun.

12

Scati 'in Jesús chcua quiloo na

¹ Cha' tsa cuaña'an qui'an jun ndi'in jun chcua tyi'in tso', xcuan tloo na nchгаа loo cha' nu nchcui ndijin loo chendyu 'in na uta qui'ya nu nxican' ton 'in na, lo' su'hua na juesa tsaa na nde loo tucueen nu cua' nguiaa na. ² Chcua quiloo na 'in Jesús, ñi nu mducua suun cha' nu ndiya qui'an ti' na, lo' lca ñi sca cuiya' se'en ntsu'hui cha' tiyaa na, siya' mdijin ñi nu ti'i loo cusi, una tsu'hue ntsu'hui tiquee ñi, a mxijyi'o ti' ñi lo'o cha' can', lo' yten tucua ñi tso' cueen 'in Ndiose la ni' cuaan. ³ Quiñan ti' um tsala ña'an ti' mdi-jin Jesús tuyaa' nten qui'ya chendyu lo' mda loo ñi, cuaña'an caja la cha' tnu tiquee 'in um lo' a cu'ni na'an ti' um. ⁴ Si'yana tsaña'an nu nxcuan tloo um scasca loo qui'ya, a nchca tiyaa um cuiya' nu kujui ne' 'in um si'ya cha' can'. ⁵ ¿Ta cua' ngujlya ti' um ña'an nda cueen Ñi X'nan na 'in um, 'un nu lca sñe' ñi, xa juin ñi: —Sñen', a xcuan tloo um cha' nu culo'o Ñi X'nan na 'in um, lo' a lyi'un ti' um xa nu xun lo'o ñi 'in um, ⁶ si'yana Ñi X'nan na nda cueen ñi 'in tsalca nu n'ni ñi 'tnan, lo' nji'in ñi 'in nu lca sñe' ñi—? ⁷ Cha' ta loo um nchгаа cha' re, nchca chcan' ña'an si'yana lca um sñe' Ndiose. ¿Ta ntsu'hui nten

nu a xun lo'o 'in sñe' xa nu si'i ña'an n'ni? ⁸ A tucui nu ta a ndyijyi nu nda cueen 'in, una cha' Ndiose xnu ñi 'in na cuati ña'an, a lca na ycu'i' ca sñe' ñi xacan'. ⁹ A cunta nten cula 'in na, lo'o can' mda cueen 'in na lo' m'ni suun na 'in, ¿ta si'i lyeec lati ndon loo cha' ca ja'an na 'in Stina Ndiose lo' caja chendyu 'in na? ¹⁰ Cha' ñi si'yana nten cula 'in na mda cueen jun 'in na sca co' xaa tsaña'an nu ncuca 'in jun, una tso' nu 'in Ndiose ndlo'o ñi 'in na si'yana ca nu tsu'hue 'in na, lo' ca luhui cha' tiyaa 'in na tsaña'an nu lca ñi. ¹¹ Cha' ñi si'yana a tucui tsu'hue ntsu'hui tiquee xa ndijin scasca loo cha', cui' ca nu nde lu'un ti' can', una tiyaa xaa nchca chcan' loo cha' tsu'hue nu ljan lo'o na 'in nu mda loo cha' can'.

Cha' 'in nten nu nxcuan tloo cha' tsu'hue 'in Ndiose

¹² —Can' cha' xñii um yaa' um lo' su'hua um juesa tyiton um xiya'—, ¹³ lo' —tyi'an um sca tucueen nu ñi ti—, si'yana nu na'an ti' a tyi'o tso' can', cui' ca nu ca chcu'i cha' tiyaa 'in. ¹⁴ A cunta cunan um ña'an nu tyi'in tsu'hue um lo'o nchгаа tucui lo' tyu'hui um sca chendyu nu luhui, si'yana a tucui nu tca tiyaa tloo Ñi X'nan na cha' a luhui cusya 'in. ¹⁵ Xñi um cunta si'yana a tyi'o tso' um sii' cha' tsu'hue 'in Ndiose, uta cutsu sca cha' ngunan' lja um lo' tyisanan cu'ni na tucui loo chendyu 'in um, lo' tsato'o qui'an nu cu'ni lyi'un na chendyu 'in. ¹⁶ A nchca cha' sten yu'hui um lo'o scasca tucui uta sti quiya' um cha' 'in Ndiose, ña'an nchca ti' Esaú xa yjui' yu ña'an cha' tsu'hue nu ntsu'hui cha' qui'ni ca'an 'in yu si'ya sca qui'nan ti cha' nchcu. ¹⁷ Jlyo ti' na si'yana nde loo la ncuca ti' yu chcuan yu cha' tsu'hue can', una jui nu mscuan tloo 'in yu, lo' a jui 'a ña'an nu cu'ni chu'hue yu cha' can' siya' nguilo tyi'a quiloo yu. ¹⁸ Una 'un xa ya qui'an ti' um a yaa um se'en nducua ca qui'ya Sinai, se'en mdo'o quii' loo qui'ya can', a cunta tla yta na, ngo'o yu'hui coo 'in na lo' lyeec nchca cui'in, ¹⁹ lo' lja ycu'i' Ndiose lo'o ne' cueen 'a ngune ña'an nchca ti' sca cuhuii, nu hasta mjñan ne' cha' tsu'hue 'in ñi si'yana a chcu'i' a ñi, ²⁰ si'yana cua' a ta loo 'a ne' lo'o cha' nu ngulo ñi tñan: —Si'yana hasta 'ni cha' tsa ta'an 'in sii' qui'ya can', 'ni cha' caja 'in lo'o quee uta lo'o quilyaa chcuan—. ²¹ Ndyijjin ya' tlyu cha' nu ncuca can', nu hasta lo'o juin Moisé: Mchcuan si'yana lyeec nguitsen cha' re. ²² Una 'un xa ya qui'an ti' um mdiyaa um se'en nducua qui'ya nu naan Sion, se'en lca quichen tyi Ndiose, ñi nu lo'o ca, cui' Jerusalén la ni' cuaan se'en ndi'in tyun mii angujle, ²³ can' ndiyo' ti'in tsalca nu cua' mdo'o hui 'in Ndiose nu cua' ngua'an scua nii la ni' cuaan, can' nducua Ndiose, ñi nu N'ni Cuiya' Cha' 'in nten, a cunta can' ndi'in

cusya 'in jun nu cua' ngujui, nchгаа nu ñi ndi'in cha' 'in nu cua' nguinu luhui tloo ñi, ²⁴ can' nducua Jesús, ñi nu M'ni Cha' nchca cui nchгаа cha' re, si'ya tne nu mscuin ñi la ni' cuaan, lo' tne can' a lca na ña'an nchca ti' tne yu Abel nu ntsu'hui cha' tyu'hui lyyia', cui' ca nu lca na tne nu culo laa 'in na. ²⁵ Xñi um cunta si'yana a xcuan tloo um 'in ñi nu nchcui' lo'o na. Cha' cuaña'an a mdo'o laa nten loo chendyu re siya' jui nu msu'hua tiyaa 'in ne', ña'an la ca nare', na ti' caja ña'an tyi'o laa na cha' xcuan tloo na 'in ñi nu nchcui' lo'o na ti' la ni' cuaan. ²⁶ Xa ycui' Ndiose loo qui'ya Sinai, hasta nguñan tucui chendyu, una cua' ñii cua' mdi'in tyaa ñi xca cha', lo' juin ñi: —Xiya' ti ntsu'hui cha' xiquñan tucuin chendyu re, una cua' lo'o nde ni' cuaan xacan'—. ²⁷ Nde cha' juin ñi xiya' ti can', si'yana cu'ni tyii ñi na nu chcan' loo chendyu re, lo' xnu scua tla ñi na nu a ntsu'hui 'a cha' tsatii. ²⁸ Lo' si'yana cua' jui sca chendyu 'in na nu a ntsu'hui 'a cha' tsatii se'en ndlo Ndiose tñan, can' cha' tsu'hue ntsu'hui tiqee ca cu'ni tnu na 'in ñi tsaña'an nu nchca ti' ñi, lo'o suun ña'an tiyaa na tloo ñi lo'o sca ytsen ni' cusya 'in na, ²⁹ si'yana —Stina Ndiose lca ñi sca qui' nu njlyo nchгаа loo na—.

13

Cha' nu ntsu'hui cha' cu'ni jun

¹ Tsa quiñan um chu'hui cha' tsu'hue 'in um scasca um. ² A jlyo ti' um taa um se'en quinu jun nu nda'an ti, si'yana ntsu'hui nu mdaa na'an 'in se'en nguinu angujle, siya' a ngujlyo ti' tucui ca lca can'. ³ Quia yu'hui ti' um 'in nu ntsu'hui na'an chcuán, lo' cu'ni um cunta si'yana tsatlyu ntsu'hui um lo'o can', ticui' cuaña'an lo'o nu nxitijin ne' 'in nu ti'i, cu'ni um cunta si'yana lo'o um ndijin um nu ti'i. ⁴ Cunan um ña'an cu'ni co'o um 'in um luhui ti lo'o nten 'in um, una nu nguiten yu'hui lo'o scasca ne' cuna'an, Ndiose cu'ni ñi xñan bsya 'in can'. ⁵ A taa um ya' ca lca tiqee um lo'o cha' cuiyyia', lo' qui'ya tu'hui ti' um lo'o tsa na nu ndi'in 'in um, si'yana ndeña'an juin Ndiose: —A siya' xnun 'in um cuati ña'an, lo' ñi a cula yaan' 'in um—. ⁶ Can' cha' tca chcui' na lo'o nu nchгаа lca tiqee na: —Ñi X'nan na nda yaa' ñi ñan, lo' a xicutsen tin' lo'o ti' i nu tca cu'ni nten lo'on— ⁷ Quia yu'hui ti' um 'in tsalca nu ntsu'hui cunta 'in um ni' lyaa, yu nu ycui' cha' 'in Ndiose lo'o um, xñi um cunta chendyu nu mdu'hui yu lo' chcui ncha'an um cha' nu ya qui'an ti' yu. ⁸ Jesucristo scaña'an ti ñi nchгаа xaa: Tsaan lca, cua' ñii, lo' cui' ñi tsala xaa. ⁹ A taa um ya' caja nu cuñilyi'o 'in um lo'o scasca cha' nu a nchcua ta'a lo'o cha' nu 'in Ndiose. Lyea la ntsu'hui lyoo nu su'hua loo um cha' tsu'hue 'in ñi lo' si'i nu

chcui ncha'an um scasca loo cha' si'ya cha' nchcu, na a sca cha' tsu'hue jui 'in ne' lo'o. ¹⁰ Nare' ndon sca se'en n'ni tnu na 'in Ndiose la ni' cuaan, lo' yu nu ti' nguia ncha'an cha' 'in te' na'an can', a tca cu yu na nu nducua can'. ¹¹ Lo' si'ya qui'ya 'in nten quichen, yten lo'o yu tne 'ni se'en nu luhui lati 'in Ndiose, una cunan' 'ni can' ndiquin ti'in yu 'in na nde tu'hua quichen. ¹² Cui' cuaña'an Jesús mdijin ñi nu ti'i nde tu'hua quichen, si'yana suhui ñi 'in nten lo'o tne ñi. ¹³ Can' cha' lo'o nare' tyi'o na nde tu'hua quichen lo' quia nan na 'in ñi, lo' ca sca cha' ti 'in na lo'o ti'i nu mdijin ñi. ¹⁴ Si'yana loo chendyu re a la quija lyoo sca quichen se'en tyi'in na tsala xaa, cui' ca nu nta na sca quichen nu taa Ndiose 'in na tiyaa xaa. ¹⁵ Can' cha' si'ya Jesús, cu'ni tnu na 'in Ndiose nchгаа xaa, taa na sca lcuan 'in ñi lo'o ña'an nu cula lo'o na 'in ñi, lo'o cha' nu chcui' na taa na loo ñi. ¹⁶ A nchca cha' cula' ti' na cu'ni na tsu'hue, lo' ta yaa' ta'a na scasca na, si'yana ticui' sca lcuan nu ndyu'hui cuiya' ti' Ndiose ca lca na. ¹⁷ A cunta ca ja'an um 'in scasca yu nu ntsu'hui cunta 'in um se'en ndiyo' ti'in um, lo' tucua um tñan cha' nu nchcui' yu si'yana cui' yu ntsu'hui yuhue ti' yu 'in um lo'o tso' nu 'in Ndiose, ñi nu ntsu'hui cha' tyaa yu cunta 'in um tiyaa xaa, ña'an ca si'yana cu'ni yu tñan ndon ti' yu, si'yana a sca cha' tsu'hue llyaan 'in um cha' ta lu'un ti' yu. ¹⁸ Jñan um 'in Ndiose si'ya cha' 'in hua, jlyo ti' hua si'yana luhui cha' tiyaa 'in hua, lo' nducua tloo hua tyi'o tsu'hue nchгаа tñan nu cu'ni hua. ¹⁹ Jñan cha' tsu'hue 'in um si'yana nde lyea la jñan um 'in Ndiose, si'yana taa ñi cha' cuiya' xitucuin se'en ndi'in um nu ndla la.

Xa msla' ta'a jun

²⁰ Ndiose, ñi nu n'ni cha' nxitñan' cusya 'in na, ñi nu m'ni cha' mdyiqui'o Ñi X'nan na Jesucristo, ñi nu ndon loo lati nu ntsu'hui cunta 'in nu cua' ngulohui Ndiose, si'ya tne ñi m'ni Ndiose cha' nguinu scua tla cha' nu cua' mdi'in tyaa ñi, ²¹ lo' cu'ni ñi cha' ca chcui cha' tiyaa 'in um si'yana tca cu'ni um cha' nu nchca ti' ñi, lo' si'ya Jesucristo cu'ni Ndiose cha' ca lca tiqee um lo'o cha' nu ndyu'hui cuiya' ti' ñi, scati 'in ñi ntsu'hui cha' cu'ni tnu na tsala xaa. Amen. ²² Mjñan cha' tsu'hue 'in um, 'un jun ta'a na, si'yana cuan xu'hue um cha' nu ycuin' lo'o tsa chin' cha' nu ngua'an re. ²³ Quitsan' 'in um si'yana yu ta'a na Timoteo cua' mdyi'o yu na'an chcuán, lo' cha' quila yu ndla la se'en ndi'in, lo'o yu ta'a tsa'an se'en ndi'in um. ²⁴ Chcui' cha' um 'in nchгаа yu nu ntsu'hui cunta 'in um tñan loon, tsatlyu lo'o nchгаа la ña'an jun ta'a na. Ticui' cuaña'an jun ta'a na Italia nchcui' cha' jun 'in um. ²⁵ Cha' tsu'hue 'in Ndiose quinu lo'o um tsala xaa. Amen.

Santiago

Yu Santiago nchcui' cha' yu 'in jun

¹ Nan' yu Santiago, nu lca nguso 'in Ndiiose lo'o Ñi X'nan na Jesucristo, nchcuin' chan' 'in um, 'un nu mdo'o loo tichcua ta nten 'in ne' Israel nu ndi'in sca chcui chendyu.

Cha' tiyaa nu ndaa Ndiiose

² 'Un jun ta'a na, nde lyeec la ca tsu'hue chu'hui tiquee um xa ndijin um scasca nu ti'i, ³ cua' jlyo ti' um loo nu ndijin um cha' si'ya cha' nu ndiya qui'an ti' um, nde caja la juesa 'in um ta loo um lo'o cha' can'. ⁴ Una ta loo um tsaya' ca chcan' loo tñan tsu'hue nu can lo'o cha' can', si'yana tca tyon tla um lo' ca chcui la cha' tiyaa 'in um, lo' ñi sca cha' a tsa lyijyi 'in um. ⁵ Una cha' ntsu'hui um ndiya lyijyi cha' tiyaa 'in um, jñan um 'in Ndiiose, lo' taa ñi 'in na, si'yana Ndiiose si'i na ndyu'hui cuiya' ti cha' tiyaa nu ndaa ñi 'in nchгаа tucui, ñi a nxcuan tloo ñi 'in can'. ⁶ Una xa jñan um 'in na, a cu'ni tucua ti' um, cui' ca nu tsa qui'an ti' um, si'yana nu n'ni tucua ti' nguiaa cha' 'in tsaña'an nguiaa cha' 'in tyi'a tujo'o xa ndiyan ytsa na, lo' scasca tso' nguia lo'o cui'in 'in na. ⁷ Nu ngui'ni cuaña'an a nducua tloo can' cha' tsu'hue nu taa Ñi X'nan na, ⁸ si'yana tucua cha' tiyaa 'in, lo' cuaña'an nguiaa cha' 'in lo'o nchгаа loo cha'. ⁹ Sca jun ta'a na nu ti'i ña'an chendyu 'in, ca tsu'hue chu'hui tiquee can' si'yana Ndiiose cua' mscuen cuaan ñi 'in. ¹⁰ lo' jun nu cuiyiyi'a, ca tsu'hue chu'hui tiquee jun si'yana Ndiiose cua' mdyi'ya te'en cha' 'in jun. Tsaña'an ndiyijyin cha' 'in sca quee nu nducua ni' quixin', cuaña'an ntsu'hui cha' tyijyin cha' 'in yu cuiyiyi'a, ¹¹ si'yana xa nchcua cucha lo' ngui'ni tique' cuaan 'in na, quee can' ngunan' tucua na lo' ndyu na, ndiyijyin cha' nu tsu'hue ña'an na, cuaña'an nguiaa cha' 'in yu cuiyiyi'a, quinan' chendyu 'in yu lo'o cha' cuiyiyi'a can' 'in yu.

Ta loo na lo'o cha' nu ljaan 'in na

¹² Tsu'hue ca xu'hue nu nda loo lo'o scasca cha' nu ljaan 'in, si'yana xa nu cua' mda loo can', chcuan cunta cha' tsu'hue, cui' chendyu nu cua' mdi'in tyaa Ndiiose cha' taa ñi 'in nchгаа nu tsu'hue ntsu'hui tiquee lo'o ñi. ¹³ Xa ljaan sca cha' nu xityu 'in na loo qui'ya, a chcui' na si'yana Ndiiose ngula yaa' ñi 'in na, si'yana Ndiiose a tca tyu ñi loo qui'ya, ñi a ntsu'hui cha' xityu ñi 'in ñi sca tucui loo cha' can'. ¹⁴ Cui' ca nu cunda scaa na ndyu na loo qui'ya si'ya cha' ngunan' ndyi'o tiquee na, lo' ndaa na ya' tsaya' nu tsato'o cha' can'. ¹⁵ Xa cua' yten cha' ngunan' can' tiquee na, a s'ni cutsu cuati loo qui'ya,

lo' xa cua' ndon loo na, tsa lo'o na 'in na loo cha' ndyija. ¹⁶ 'Un jun ta'a na nu ndyu'hui cuiya' tin' 'in, a cuiñi lyi'o um 'in um ticuii' um. ¹⁷ Nchгаа loo cha' tsu'hue lo'o cha' nu ñi, ndyi'o na nde ni' cuaan cunta 'in Stina Ndiiose, ñi nu mñan nchгаа loo xaa nu ntsu'hui ni' cuaan, ñi nu scaña'an ti cha' 'in, lo' a ncha'an ñi tsaña'an ncha'an sca ndla'. ¹⁸ Si'ya cha' tsu'hue mdo'o tiquee ñi mdaa ñi chendyu 'in na loo nu ngune 'in na cha' nu ñi, si'yana ca na sñe' ñi nu culoo nu mdo'o hui ca 'in ñi.

Tucua na tñan cha' nu nchcui' Ndiiose

¹⁹ Can' cha', 'un jun ta'a na nu ndyu'hui cuiya' tin' 'in, ndon tiyaa um quine 'in um xa caja nu chcui', lo' a nchca cha' chcui' um ndla ndsa, uta cui' xaa quitsin' ti' um, ²⁰ si'yana sca nu nchcuen tique', a ndaa can' ya' cu'ni tñan tsu'hue nu nchca ti' Ndiiose. ²¹ Can' cha' xcuan tloo um nchгаа loo cha' nducur' lo'o cha' ngunan', lo' cuan xu'hue um lo'o suun ña'an cha' nu yta ñi ni' cusyá 'in um, cui' cha' nu tca culo laa 'in um. ²² Una si'i tsaloo ton nscan ti um 'in na, cui' ca nu tucua um tñan 'in na lo' a cuñilyi'o um 'in um ticuii' um. ²³ Si'yana nu ndon nscan cha' re lo' a nducua tñan 'in na, nguiaa cha' 'in can' tsaña'an nguiaa cha' 'in sca nten nu ñan' ya loo cunan. ²⁴ Xa nu cua' mnan' 'ya can' 'in lo' xiton quiaa, cui' xaa njlyá ti' ña'an ndyon. ²⁵ Una nu nxñi ca cunta 'in lo'o cha' nu ñi 'in Ndiiose, cui' lee nu ndlo laa 'in na, lo' nxñi ton 'in loo cha' can', ñi a njlyá ti' cha' nu cua' ngune 'in, cui' ca nu nde nducua can' tñan 'in na, can' nu tsu'hue xu'hue lo'o tñan nu ngui'ni. ²⁶ Cha' nde'en nu xque' ti' si'yana lyeec ndiya qui'an ti', lo' a nxñi cunta tu'hua, ticuii' can' ñilyi'o 'in lo' cua cha' ti ndiya qui'an ti'. ²⁷ Nde cha' nu luhui lati nu a nxitiyaa' lo'o cha' nguna', nu tca cu'ni na tloo Stina Ndiiose: Chu'hui yuhue ti' na 'in nu suhue nu a ndi'in nten cula 'in, cui' cuaña'an lo'o jun cuna'an nu nguinu lo'o cha' ycui' ti, lo' xñi na cunta 'in na lo'o cha' ngunan' nu nchca loo chendyu re.

2

Scaña'an ti ca lca tiquee na lo'o nchгаа tucui

¹ 'Un jun ta'a na nu ndiya qui'an ti' 'in Ñi X'nan na Jesucristo, ñi nu nda'an lo'o sca cha' cuiya' nu tlyu, scaña'an ti ca lca tiquee um lo'o nchгаа tucui. ² Cha' se'en ndiyo' ti'in um sten sca nu ntsu'hui cuii' oro loyaa' lo' lco' sca te' tsu'hue ña'an, a cunta cha' sten sca nu ti'i ña'an chendyu 'in nu lco' sca te' cusun, ³ cha' cu'ni cunta um 'in nu lco' te' tsu'hue can' lo' ljuin um 'in: Nde tsu'hue la se'en chcua um, lo' ljuin um lo'o nu ti'i ña'an 'in can': Nde ti tyon nu huin uta chcua lyuu ti cua, ⁴ çñi cha' ta a su'hua ña'an

nsu'hua loo um 'in ta'a um? Ña'an loo cha' sca bse cua' lca um si'ya cha' tiyaa ngunan' 'in um. ⁵ Un jun ta'a na nu ndyu'hui cuiya' tin' 'in, quine 'in um cha' nu chcuin': ¿Ta si'i Ndiose ngulohui 'in nu ti'i ña'an chendyu 'in si'yana ca cuiyiyaa' can', una lo'o cha' nu ndiya qui'an ti', lo' qui'ni ca'an 'in can' se'en ndlo ñi tñan, cui' cha' nu cua' mdi'in tyaa ñi lo'o nchгаа nu lyee lca tiquee lo'o ñi? ⁶ Una 'un nde ndyi'ya te'en um 'in nu ti'i ña'an chendyu 'in. ¿Ta si'i yu cuiyiyaa' lca nu nsñi su'hua yaa' 'in um nu ndyaa cunta 'in um tloo bsyaa? ⁷ ¿Ta si'i yu nchcui' ca'an yu 'in ñi nu tsu'hue lati, cui' tso' nu cua' ntsu'hui um? ⁸ Cha' na cha' ñi nducua um tñan cha' 'in lee nu ndon loo lati, cu'ni um ña'an nchcui' quityi 'in Ndiose: —Ña'an 'tnan ti' um 'in ta'a nten um tsaña'an n'ni um lo'o um ticui' um—, tsu'hue ña'an nu ngui'ni um xacan'. ⁹ Una cha' ndyi'ya te'en um 'in xca tucui, qui'ya ngui'ni um, lo' lee 'in Ndiose ndlo qui'ya na 'in um. ¹⁰ Si'yana cha' nde'en nu nchca ti' xu'hua se'en ña'aan lee can', una cha' 'tnan' siya' scati cha' can', ña'an loo cha' cua' mcha ti'in can' ña'aan lee xacan'. ¹¹ Si'yana ticui' Ndiose nu ngulo tñan: —A sten yu'hui um lo'o cuiyio' nten—, ticui' ñi juin ñi: —A cujui um nten—. Cha' a nguiten yu'hui um lo'o cuiyio' nten, una ndujui um nten, cua' mcha ti'in um cha' 'in um lo'o lee xacan'. ¹² Xñi um cunta ña'an chcui' um, a cunta lo'o ña'an cu'ni um, si'yana ca xñan bsya 'in um cua' ña'aan nguia ncha'an um lee nu ndlo laa 'in um. ¹³ Si'yana nu a mña'an 'tnan ti' 'in ta'a nten, cui' cuaña'an a caja nu ña'an 'tnan ti' 'in can' xa ca xñan bsya 'in, una nu mña'an 'tnan ti' 'in ta'a nten, tnu tiquee can' xa ntsu'hui cha' ca xñan bsya 'in.

Culo'o xñan na cha' nu ndiya qui'an ti' na

¹⁴ Un jun ta'a na, ¿ñi cunta ntsu'hui 'in nu nchcui' si'yana ndiya qui'an ti' lo' a ndlo'o xñan 'in lo'o cha' tsu'hue? ¿Ta tca tyi'o laa can' lo'o ña'an nu ndiya qui'an ti'? ¹⁵ Sca yu ta'a na uta sca jun cuna'an cha' ndiyaa lyijyi ste' jun, lo'o na nu najo'o 'in jun, ¹⁶ cha' ljuin um 'in can': Quiaa um, lo' a sca la cha' chu'hui tiquee um, Ndiose taa ñi ste' um lo'o na nu cunajo'o 'in um, ¿ñi cunta ntsu'hui chcui' um cuaña'an cha' a ta yaa' um 'in can'? ¹⁷ Cui' cuaña'an nguiaa cha' 'in na lo'o cha' nu ndiya qui'an ti' na, cha' a ndlo'o xñan na 'in na lo'o cha' tsu'hue, a sca cunta ntsu'hui 'in na. ¹⁸ Cha' ntsu'hui nu chcui': 'Un ndiya qui'an ti' um 'in Ndiose, lo' nan' n'nin tñan tsu'hue, ¿ta tca tsa qui'an ti' um 'in Ndiose, cha' a culo'o xñan um 'in um lo'o cha' tsu'hue? Si'yana nan' lo'o cha' tsu'hue nu n'nin nchca chcan' loo cha' nu ndiya qui'an tin'. ¹⁹ Un ndiya qui'an ti' um si'yana scati Ndiose ntsu'hui, lo' cui' ña'an nchcui' um, una lo'o cui'in xa'an ndiya qui'an ti'

lo' nchcuan can' si'yana ntsen. ²⁰ Un nu a ndyi'ya cunta cha' re, ¿ta a jlyo ti' um si'yana cua cha' ti ndiya qui'an ti' na, cha' a ndlo'o xñan na 'in na lo'o cha' tsu'hue? ²¹ Abraham nu ncu nten cula 'in na, ¿ta si'i si'ya cha' tsu'hue nu m'ni yu nguinu luhui yu tloo Ndiose, cui' xa nu mdi'in tyaa yu 'in Isaac nu lca sñe' yu se'en ntsu'hui cha' squin can' tloo Ndiose? ²² Ca cuiya' ti' um si'yana lo'o ña'an nu m'ni Abraham, mchcua ta'a na lo'o cha' nu ya qui'an ti' yu, lo' si'ya cha' tsu'hue nu m'ni yu ncu chcui cha' nu ya qui'an ti' yu. ²³ Cuaña'an ya tucua cha' nu nchcui' quityi 'in Ndiose: —Abraham nguinu luhui tloo Ndiose loo nu ya qui'an ti' 'in ñi—, lo' jui nu ngulo'o naan 'in yu si'yana ncu yu ta'a tsu'hue Ndiose. ²⁴ Ca cuiya' ti' um xacan' si'yana nten nguinu luhui ne' tloo Ndiose, si'i tsaloo ti si'ya cha' nu ndiya qui'an ti' ne', cui' ca nu si'ya cha' tsu'hue nu ndlo'o xñan ne'. ²⁵ Cui' cuaña'an Rahab ne' cuna'an nducun' can', ¿ta si'i si'ya cha' tsu'hue nu m'ni ne' nguinu luhui ne' tloo Ndiose, xa ncu xuhue ne' 'in yu nu mdiyaa se'en ndi'in ne' lo' ngua'an tñan ne' 'in yu xca tucueen? ²⁶ Tsaña'an nguiaa cha' 'in sca nu ngujui nu a ntsu'hui cusya 'in, cui' cuaña'an lo'o cha' nu ndiya qui'an ti' na cha' a ndlo'o xñan na 'in na lo'o cha' tsu'hue, cua cha' ti ndiya qui'an ti' na.

3

Xñi na cunta cha' nu nchcui' na

¹ Un jun ta'a na, a nchca cha' qui'an 'a um culo'o um 'in jun, si'yana cua' jlyo ti' na tla la ndyi'o cha' nu ca xñan bsya 'in na. ² Si'yana nchгаа na a s'ni ntnan' na lo'o cha' nu nchcui' na. Una cha' ntsu'hui nu nxñi cunta 'in lo' a ntnan' ñi sca cha' nu nchcui', can' nu ñi ndi'in cha' 'in lo' nchca xñi cunta 'in lo'o nchгаа loo cha'. ³ Ña'an jan ñi, nare' nsu'hua na freno tu'hua cuiyu si'yana ca ja'an 'in 'in na, lo' tca tsa lo'o na 'in 'in se'en nu nchca ti' na. ⁴ Xñi um cunta 'in yca na'an, siya' lca na sca na nu tlyu lo' ndyi'an lo'o cui'in tnu 'in na lo'o juesa, una si'ya sca ca' lyo' ti nu nchcui' ne' lo'o lca timón, can' cha' nchca ndyi'an lo'o ne' 'in na se'en nu nchca ti' ne'. ⁵ Cui' cuaña'an ndi'in cha' 'in tse' na, lca na sca na lyo' ti, una tsala ña'an n'ni siye' na 'in na lo'o cha' nchcui' na. Ña'an jan ñi, sca quii' lyo' ti lo' tca tiqun na sca qui'ya nu tlyu. ⁶ Lo' tse' na lca na ña'an nchca ti' quii', lca na sca chendyu ngunan' nu ngui'ni coo' 'in na ti' xa ngula na, cua' lca na loo quii' ndyi'o cha' nu nchcui' na. ⁷ Si'yana nchгаа loo 'ni, ña'an nchca ti' 'ni la, quii'i, cunaan, 'ni nu ntsu'hui loo tyi'a tujo'o, nchca n'ni nguso ne' 'in 'in. ⁸ una ñi sca nten lo' a tca cu'ni chu'hue ne' tse' ne', lca na sca chendyu ngunan' nu a tucui nchca 'in chcui ndijin

loo na, si'yana mtsa'an yu'hui yaan loo na.
⁹ N'ni tnu na 'in Ndiose, ñi nu lca Stina, lo'
 ticui' lo'o tu'hua na ndaja na 'in ta'a nten na,
 cui' nu mtñan ñi tsaña'an nchca ti' ñi ycu'
 ñi. ¹⁰ Ticui' lo'o tu'hua na re n'ni tnu na 'in
 Ndiose lo' ndaja na 'in nten. 'Un jun ta'a na,
 a ndyi'o tñan cu'ni na cuaña'an. ¹¹ Xñi na
 cunta se'en nducua tyi'a, ¿ta tca chcu'a tyi'a
 nu tlyaa' sca se'en ti lo'o tyi'a nu tsu'hue?
¹² 'Un jun ta'a na, ¿ta tca tyi'o mti olivo loo
 sca yca higo? ¿Ta tca tyi'o mti higo loo ti uva?
 Ticui' cuaña'an a tca chcu'a tyi'a tiyen' sca
 se'en ti lo'o tyi'a nu tsu'hue.

Cha' tiyaa nu ndyi'o la ni' cuaan

¹³ ¿Ta a ntsu'hui nu tiyaa la lja um lo'
 ndyi'ya la cunta? Can' nu ntsu'hui cha'
 culo'o xñan 'in lo'o cha' tsu'hue nu cu'ni, lo'o
 suun ña'an. ¹⁴ Una cha' mtsa'an yu'hui um
 lo'o cha' jñan ti' lo'o cha' xlya, si'i can' cha'
 scu'en cuaan um 'in um, ñi a su'hua um cha'
 cuiñi loo cha' nu ñi 'in Ndiose. ¹⁵ Si'yana
 cha' tiyaa re a mdo'o na nde ni' cuaan, cui'
 ca nu loo chendyu re, lca na cha' ngunan'
 nu lyyaan tso' 'in laxa'an. ¹⁶ Si'yana se'en
 ntsu'hui cha' jñan ti' lo'o cha' xlya, can' nchu
 cuati loo cha' ngunan' nu n'ni tinto 'in nten.
¹⁷ Una cha' tiyaa nu ndaa Ndiose lca na
 chacui' cha' nu luhui, nda yaa' na tyi'in
 tsu'hue na, cuti nguiaa cha' 'in na, n'ni na
 tñan tsu'hue, nchca chcan' loo na xa n'ni na
 'tnan 'in ta'a nten na, loo can' nchu nchgaa
 loo cha' tsu'hue, ñi ndi'in cha' 'in na lo' a
 lyyaan na lo'o cha' cuiñi. ¹⁸ Sca nten nu
 ndiyan nan ña'an tyi'in tsu'hue lo'o nchgaa
 tucui, chacui' cha' tsu'hue n'ni cuton can'
 si'ya cha' can'.

4

A chcu'i ti' na cha' nu nchca loo chendyu

¹ ¿Ñi cha' ta nchu cha' cusuun lja um, lo'
 nchcu'i tyijyin um scasum? ¿Ta si'i si'ya
 cha' ngunan' nu ndyi'o tiquee um? ² Lca
 tiquee um lo'o sca na, lo' a ndyijyi na 'in
 um. Ti'i ntsu'hui tiquee um, ndujui um nten
 si'ya cha' jñan ti' 'in um, lo' a nguinu tsu'hue
 tiquee um. Siya' ñii tu' ña'an nguilyu y'ni um
 lo' nsuun um, una a ndyijyi na nu nchca ti'
 um si'yana a njñan um 'in na. ³ Njñan um
 sca cha', una a ndyijyi na 'in um, si'yana si'i
 ña'an njñan um 'in na, tsaloo ti nchca ti' um
 na nu ndyi'o ti tiquee um. ⁴ i' Tnan ca 'un nu
 nducua tujyo' sii' Ndiose! ¿Ta a jlyo ti' um
 si'yana nu lyeec lca tiquee lo'o cha' nu nchca
 loo chendyu re, nde nchca ta'a cusuun can'
 'in Ndiose? Ña'an nu ti nu nchca ta'a tsu'hue
 lo'o cha' nu nchca loo chendyu re, nchca
 ta'a cusuun can' 'in Ndiose. ⁵ ¿Ta ñan ti' um
 si'yana cua cha' ti nchcu'i quityi 'in Ndiose
 si'yana Espiritu nu cua' mdaa Ndiose 'in na,
 lyeec n'ni xlya ñi 'in na? ⁶ Una tlyu cha'
 tsu'hue ndaa ñi 'in na, can' cha' ndeña'an

nchcu'i xca cha': —Ndiose nxcuan tloo ñi
 'in nten nu siye', una n'ni cunta ñi 'in nten
 nu suun—. ⁷ Xnu um cunta 'in um tlyaa'
 Ndiose, tla tyon um lo' laxa'an tyi'o tso' sii'
 um. ⁸ Lyeec la quia nan um 'in Ndiose, lo'
 cuaña'an cui' la tyon ñi sii' um. 'Un lo' lca
 nten qui'ya chendyu, tyaa um ya' tyuhui
 chendyu 'in um, cui' cuaña'an 'un nu ngui'ni
 tucua ti', suhui um cysya 'in um. ⁹ Su'hua
 yuhue ti' um cha' re, qui'ya tu'hua tiquee
 um lo' cunan um. Cha' tsu'hue nu ntsu'hui
 tiquee um chca na cha' xi'in lo' cunan um.
¹⁰ Cu'ni suun um 'in um tloo Ñi X'nan na, lo'
 cui' ñi scu'en cuaan ñi 'in um.

A chcu'i ca'an na 'in ta'a na

¹¹ 'Un jun ta'a na, a nchca cha' chcu'i ca'an
 ta'a um, si'yana nu nchcu'i ca'an ta'a lo' ndlo
 qui'ya 'in ta'a, ndijin lyoo can' lee 'in Ndiose
 lo' ngui'ni cuiya' can' cha' 'in lee. Cha' 'un
 ngui'ni cuiya' um cha' 'in lee, ña'an loo cha'
 sca bse lca um, lo' a nducua um tñan 'in na.
¹² Scati ñi nu mdaa lee 'in nten chendyu, lo'
 scati ñi tca culo lca ñi 'in na uta cujlyo ñi 'in
 na. Una 'un, ¿tucui ca lca um si'yana ndlo
 qui'ya um 'in xca tucui?

*A cu'ni siye' na si'ya cha' nu cu'ni na
 tsaan quiaa*

¹³ Xñi um cunta 'un nu nchcu'i: Cua' ñii
 uta quiaa tsa'a na xca quichen, la cua tyi'in
 na sca yjan, cu'ni na tñan jyinsya lo' caja tñi
 'in na. ¹⁴ Una a jlyo ti' um ña'an lyyaan 'in
 um tsaan quiaa. Chendyu 'in um, ¿ñi na lca
 na? Ngui'aa cha' 'in na tsaña'an nchca ti' coo,
 cua' ñii chcan' na, una ndi'a a la 'a quine
 cuen na. ¹⁵ Cui' ca nu tsu'hue la chcu'i um:
 Cha' Ñi X'nan na taa ñi cha' cuiya', tyu'hui na
 chendyu lo' cu'ni na tñan re. ¹⁶ Una 'un nde
 nscuen cuaan um 'in um lo'o cha' siye', lo'
 nchgaa loo cha' siye' lca na qui'ya. ¹⁷ Nu jlyo
 ti' cu'ni tñan tsu'hue lo' a n'ni 'in na, ticui'
 qui'ya lca na.

5

Cha' 'in yu cuiyiyaa'

¹ Ña'an jan ñi, 'un yu cuiyiyaa', cunan um
 lo' xi'ya cuen um si'ya nu ti'i lyyaan 'in um,
² si'yana cha' cuiyiyaa' 'in um cua' nchcu'i
 ti'in na lo' ste' um cua' nsta 'ni 'in na, ³ a
 cunta na oro lo'o plata nu ndi'in 'in um cua'
 mducua cuiya' na, lo' cuiya' can' ntsu'hui
 cha' culo qui'ya na 'in um, cujlyo na 'in um
 tsaña'an ndiquin sca na loo quii'. Cua' tsatii
 cha' nu nchca loo chendyu re lo' tsala ña'an
 cha' cuiyiyaa' cua' mxo' ti'in um. ⁴ Loo nu
 a msu'hua lyyi'ya' um nguso 'in um, siya' yu
 ndlo qui'ya na 'in um. Yta yu lo' mxo' yu
 na 'in um, lo' nde nguñilyi'o um 'in yu, una
 cua' ñii mdiyaa cha' re la tloo Ñi X'nan na,
 ñi nu tla la cha' 'in. ⁵ Lja ndi'in um loo
 chendyu re a sca na ya lyyijyi 'in um, cui'

ca nu nde nguinu na 'in um, ncuca cojo' um tsaña'an nchca ti' sca bta nu ntsu'hui cha' kujui ne' 'in. ⁶ Msu'hua um qui'ya chon' nten nu tsu'hue, yjui um 'in ne', lo' ñi a mscuen yaa' ne' lo'o um.

Chcui' lyi'o na 'in Ñi X'nan na lja nta na 'in ñi

⁷ Can' cha' 'un jun ta'a na, ndon ti' um quita um tsaya' quiaan Ñi X'nan na. Xñi um cunta ña'an ndi'in cha' 'in yu ngui'ni tñan ni' quixin', tsala ña'an ntsu'hui cha' tlyu ti' 'in yu nta yu tsaya' nu xo' yu na nu yta yu, cua' ña'aan nguila quioo. ⁸ Cui' cuaña'an 'un ta loo um, lo' lyea la ca ñi cusya 'in um si'yana cua' nchcui cuii' cha' quiaan Ñi X'nan na. ⁹ 'Un jun ta'a na, a nchca cha' su'hua qui'ya ta'a um scasca um, ña'an tu' cu'ni ñi xñan bsya 'in um. Ña'an jan ñi, cua' ndon ñi nu lca bse la tuna'an. ¹⁰ 'Un jun ta'a na, xñi um cunta tsala ña'an ti'i mdijin yu nu mxiycui' Ñi X'nan na 'in cua' s'ni, lo' mda loo yu lo'o cha' can'. ¹¹ Ña'an jan ñi, nchcui' na si'yana tsu'hue ca xu'hue nu mda loo mdijin scasca nu ti'i. Cua' ynan um cha' tsala ña'an mda loo yu Job lo' ngua chcan' loo cha' tsu'hue 'in Ñi X'nan na lo'o yu, —tsala ña'an n'ni ñi 'tnan 'in nten—. ¹² 'Un jun ta'a na, sca loo tñan chcui' sca cha' lo'o um: A cu'ni tyi'ya um 'in Ndiose xa nu tyi'in tyaa um sca cha', ñi a culo naa um 'in ni' cuaan uta chendyu re, ñi a cu'ni tyi'ya um xca la cha', cui' ca nu ljuin um: Cui' na, uta: Si'ina, ña'an tu' tsato'o cu'ni ñi xñan bsya 'in um. ¹³ Cha' ntsu'hui nu ndijin scasca loo cha', chcui' lyi'o can' 'in Ndiose. Cha' ntsu'hui nu tsu'hue ntsu'hui tiqee, cula lo'o can' 'in ñi. ¹⁴ A cunta cha' ntsu'hui nu ti'i, cu'ni can' cha' caan tucua snan yu nu ntsu'hui cunta 'in jun ta'a na, chcui' lyi'o yu 'in Ndiose, lo' xita'an yu ceite 'in lo'o cha' cuiya 'in Ñi X'nan na. ¹⁵ Lo' si'ya cha' nu ndiya qui'an ti' yu xa nchcui' lyi'o yu 'in Ñi X'nan na, cu'ni chca ñi 'in nu ti'i can', lo' cha' nde'en la qui'ya m'ni, cu'ni ñi cha' tlyu ti' 'in. ¹⁶ Cha' nde'en la qui'ya m'ni um, quitsa' la um 'in ta'a um, lo' jñan um 'in Ndiose si'ya cha' 'in ta'a um, lo' cui' ñi xiton ñi 'in um. N'ni cunta ñi cha' nu njñan sca nu ñi ndi'in cha' 'in. ¹⁷ Yu Elía ncuca yu nten chendyu tsaña'an nchca ti' naa, ycui' lyi'o yu 'in Ndiose lo'o nu chcui lca tiqee yu si'yana a qui'ya 'a quioo, lo' a ngu'ya 'a na tsani' snan yjan tlu'hue. ¹⁸ Xiya' mjñan yu 'in Ndiose, lo' mdyisnan ngu'ya na, lo' tsu'hue ncuca tñan na nu yta nten. ¹⁹ 'Un jun ta'a na, cha' nde'en nu ntsu'hui lja um cua' mdo'o tso' sii' cha' nu ñi, lo' caja nu cu'ni cha' xitucui can', ²⁰ ca cuiya' ti' um si'yana nu cu'ni cha' xitucui sca nu nda'an ngunan', cua' m'ni can' canan mdo'o laa sca nten loo cha' ndyija, lo' mchca ña'aan qui'ya 'in.

1 Pedro

Yu Tyo nchcui' cha' yu 'in jun ta'a na

¹ Nan' yu Tyo nu ngua'an tñan Jesucristo 'in, nde ca'an tñan sca quityi 'in um, 'un nu nguine yu'hui scasca quichen se'en lyi'ya loo Ponto, lo'o Galacia, Capadocia, lo'o se'en lca Asia lo'o Bitinia. ² Stina Ndiose ngulohui ñi 'in um tsaña'an cha' nu cua' mdi'in tyaa ñi ti' culoo, lo' si'ya cha' cuiya' 'in Espiritu ca ja'an um 'in ñi lo' quinu luhui um si'ya tne Jesucristo. Taa la ñi cha' tsu'hue nu chu'hui ni' cusya 'in um lo' cu'ni ñi cha' tyi'in tsu'hue um.

Nducua tloo na sca cha' nu lo'o ca

³ Tlyu ca cha' tsu'hue ntsu'hui 'in Ndiose, Sti Ñi X'nan na Jesucristo, loo nu lyee n'ni ñi tñan 'in na m'ni cui ñi chendyu 'in na se'en nu chcuo quiloo na sca cha' nu lo'o ca, cui' si'ya cha' nu mdyiqui'o Jesucristo, ⁴ lo' cuan xu'hue na cha' tsu'hue nu cua' ndi'in la ni' cuaan, cha' nu qui'ni ca'an 'in na lo'o um, sca cha' nu a ntsu'hui 'a cha' tsatii, ñi a ca coo' uta caja loo. ⁵ Loo nu ndiya qui'an ti' um, Ndiose nsñi ñi cunta 'in um lo'o cha' cuiya' 'in ñi, ña'an ca si'yana tyi'o laa um lo' qui'ni ca'an 'in um lo'o cha' nu cua' mdi'in tyaa ñi, lo' ca chcan' loo cha' re xa nu tsatii cha' nu nchca loo chendyu re. ⁶ Si'ya cha' re tsu'hue ntsu'hui tiqee um, siya' ndijin um scasca nu ti'i lja nu ti' ndi'in um tichin' xaa loo chendyu re. ⁷ Ña'an nchca ti' oro, siya' ndyuhui na lo'o quii' a s'ni ndiyatii cha' 'in na, una lyee la ntsu'hui lyoo cha' nu ndiya qui'an ti' um, lo' xa cua' mdijin um scasca nu ti'i, caja nu cu'ni tnu 'in Ndiose lo' tyaa xu'hue 'in ñi tsaan nu ntsu'hui cha' ca chcan' loo Jesucristo xiya'. ⁸ Siya' a nchca ña'an tloo um 'in ñi, una lyee lca tiqee um lo'o ñi, siya' a chcan' ñi cua' ñii una ndiya qui'an ti' um 'in ñi, tsu'hue 'a ntsu'hui tiqee um, lo' ñi a jlyo 'a ti' um ñi lyijyi cha' nu ti' chcu' um si'ya cha' re, ⁹ si'yana cua' chcan' cha' nu ndiya qui'an ti' um tsaña'an ntsu'hui cha' tyi'o laa um. ¹⁰ Cui' cha' tsu'hue nu cua' ncuun xu'hue um re mda'an ycu' yu nu mxiycui' Ndiose 'in cua' s'ni, lo' nguia nan qui' yu cha' re tsaña'an nu ntsu'hui cha' tyi'o laa nten. ¹¹ Lo'o cha' tiyaa nguia nan yu cha' re lja mxiycui' Espiritu 'in Cristo 'in yu, cha' ti ca nu 'in cha' re, cha' ñi xaa tsato'o na, tsaña'an nu ntsu'hui cha' tyijyin Cristo nu ti'i, lo' nde loo la can' ca chcan' loo cha' cuiya' nu tlyu 'in ñi. ¹² Ngulyo scua la ñi cha' lo'o yu si'yana si'i tsa 'in ti yu qui'ni ca'an cha' re, cui' ca nu lo'o 'in nare', una cua' ñii jui nu ycu' cha' re lo'o um si'ya cha' cuiya' 'in Espiritu nu Luhui 'in Ndiose nu mdo'o

la ni' cuaan, sca cha' nu hasta lo'o angujle nchca ti' ca cuiya' ti'.

Tyu'hui na sca chendyu nu luhui

¹³ Can' cha' tyon lo'o um sca cha' tiyaa nu chcu, xñi um cunta 'in um, lo' tyi' 'in tyaa tsu'hue ca um quiloo um 'in cha' tsu'hue nu qui'ni ca'an 'in um xa nu quiaan Jesucristo xiya'. ¹⁴ Tsaña'an nguiaa cha' 'in sñe' Ndiose nu nchca ja'an 'in ñi, a tyi'an 'a um loo cha' ngunan' tsaña'an mda'an um ti' culoo, xa nu ti' nchcun cha' tiyaa 'in um, ¹⁵ cui' ca nu tyu'hui um sca chendyu nu luhui tsaña'an ndi'in cha' 'in ñi nu msi'ya 'in um, lca ñi sca nu luhui. ¹⁶ Si'yana ndeña'an nguinu scua sca cha' loo quityi 'in Ndiose: —Ca um sca nten nu luhui si'yana nan lcan ñi nu luhui—. ¹⁷ Cha' 'un ndlo'o naan um 'in Ndiose lca ñi Sti um, ñi nu scaña'an ti n'ni xñan bsya 'in nten cua' ña'aan tñan ngui'ni ne', can' cha' su'hua yuhue ti' um ña'an ntsu'hui cha' tyu'hui um chendyu tsalja nu ti' ndi'in um loo chendyu re. ¹⁸ Jlyo ti' um cua' mdo'o laa um loo cha' ngunan', cui' cha' nu m'ni cha'an um 'in nten cula 'in um, una si'i si'ya na nu ntsu'hui cha' tsatii, uta lo'o na oro uta lo'o plata, ¹⁹ cui' ca nu si'ya tne Cristo nu ntsu'hui lyoo ca, tsaña'an nguiaa cha' 'in sly'a nu luhui lati, nu ñi sca coo' lo' a ndon 'in, ²⁰ ñi nu cua' mdo'o hui lo'o cha' re xa nu ti' lyijyi tsa' chendyu, cua' ya tucua tsaan ncuca chcan' loo ñi si'ya cha' tsu'hue nu mdo'o tiqee ñi lo'o um. ²¹ Si'ya ñi can' cha' ndiya qui'an ti' um 'in Ndiose, ñi nu m'ni cha' mdyiqui'o can' lo' mscuen cuaan ñi cha' 'in, ña'an ca si'yana chcuo quiloo um 'in Ndiose lo' tsa qui'an ti' um 'in ñi. ²² Si'yana cua' ngüi cusya 'in um loo nu ncuca ja'an um cha' nu ñi si'ya cha' cuiya' 'in Espiritu, ña'an ca si'yana tca chu'hui cha' tsu'hue 'in um lo'o ta'a um, lo' si'i lo'o cha' cuiñi ti, cui' ca nu lo'o nu chcu lca tiqee um chu'hui cha' tsu'hue 'in um scasca um, lo' luhui cha' tiyaa 'in um, ²³ si'yana cua' mchca cui chendyu 'in um, una si'i lo'o juesa 'in nten chendyu, cui' ca nu lo'o cha' cuiya' nu quinu scua tsala xaa, si'ya ycha' Ndiose nu lo'o ca, nu a ntsu'hui 'a cha' tsatii. ²⁴ Si'yana nchcui' quityi 'in Ndiose: —Nchgaa nten lca ne' ña'an nchca ti' quixin', cha' siye' 'in ne' nguiaa cha' 'in na tsaña'an sca quee, quixin' can' nguityi tucua na, lo' quee can' ndyu na, ²⁵ una ycha' Ñi X'nan na a ntsu'hui 'a cha' tsatii na—. Cui' cha' re lca na cha' tsu'hue nu cua' ngune 'in um.

2

¹ Xcuun tloo um nchgaa loo cha' ngunan', cha' cuiñi, cha' mayan, cha' njñan ti', lo'o cha' nchca nchcui'. ² Lo' ca lca tiqee um lo'o cha' nu luhui 'in Ndiose tsaña'an lca tiqee cuhui' cune' lo'o styi', si'yana tca culo

um lo' tyi'o laa um, ³ cha' na cua' ncuca cuiya' ti' um tsala ña'an tlyu cha' tsu'hue 'in Ñi X'nan na.

Jesús lca ñi sca quee nu lo'o ca

⁴ Quia nan um 'in ñi, ñi nu lca sca quee nu lo'o ca, cui' nu mscuan tloo nten chendyu, una tso' nu 'in Ndiose lca can' sca nu mdo'o hui ca nu ntsu'hui lyoo lati. ⁵ Cui' cuaña'an lca um sca quee nu lo'o ca, lo' Ndiose cu'ni ñi cha' tsatlyu culo um ña'an nchca ti' xa ndiyaa' sca laa, lo' ca um sca nguso nu luhui 'in ñi si'yana tca tsa lo'o um sca lcuana nu ndyu'hui cuiya' ti' ñi si'ya Jesucristo. ⁶ Si'yana ndeña'an nchcui' quityi 'in Ndiose: —Ña'an jan ñi, quichen Jerusalén tyi'in tyaan sca quee nu nsñi ton 'in na'an, nu mdo'o hui ca nu ntsu'hui lyoo lati, lo' nu tsa qui'an ti' 'in can', a quinu lo'o cha' jyi'o—. ⁷ Can' cha' lca ñi sca nu ndon loo lati 'in um, 'un nu ndiya qui'an ti' 'in ñi, una nu a ndiya qui'an ti' 'in ñi lca ñi 'in can' tsaña'an nchcui' quityi 'in Ndiose: —Quee nu mscuan tloo yu cuityi na'an, cua' ñii lca na quee nu nsñi ton 'in na'an—. ⁸ A cunta nchcui' xca se'en: —Quee nu chcuca quiya' ne' ca na quee nu xitlyu 'in ne'—. Nchcuca na quiya' ne' si'yana a nchca ja'an ne' 'in Ndiose, si'yana cuaña'an cuiya' cua' ngua'an 'in ne'.

Lca na quichen 'in Ndiose

⁹ Una 'un lca um —ta nten nu cua' mdo'o hui 'in ñi, lca um sca nten nu nducua tloo ñi nu lca Ree, lca um sca quichen nu luhui 'in ñi, nten nu ndyu'hui cuiya' ti' Ndiose 'in—, ña'an ca si'yana tyi'an ycu'i um cha' tsu'hue 'in ñi nu msi'ya 'in um, si'yana tyi'o tso' um sii' cha' tla yta 'in um, lo' tyi'an um loo xaa nu tsu'hue ña'an 'in ñi. ¹⁰ Ti' culoo a lca um quichen 'in Ndiose, una cua' ñii lca um quichen 'in ñi, ti' culoo tijyo' nchca um sii' cha' tsu'hue 'in ñi, una cua' ñii cua' mchcuca um cha' tsu'hue can'.

Nducua tloo Ndiose 'in na

¹¹ 'Un jun ta'a na nu ndyu'hui cuiya' tin' 'in, tsaña'an nu lca um sca nten nu mdo'o tijyo' nu nda'an yu'hui ti, jñan sca cha' tsu'hue 'in um si'yana a sten yu'hui um loo cha' ngunan' nu nchca loo chendyu re, cui' cha' nu nchcui ndijin ni' cusya' 'in na. ¹² Cunan um ña'an tyu'hui um sca chendyu nu luhui lja ne' gentil, lo' siya' ndaa ne' qui'ya 'in um si'yana lca um nu nducun', una si'ya cha' tsu'hue nu ngu'i'ni um, cu'ni tnu ne' 'in Ndiose tsaan nu cu'ni ñi xñan bsya 'in nten chendyu. ¹³ Si'ya cha' 'in Ñi X'nan na, ca ja'an um 'in yu bsya nu ndlo tñan 'in um, cui' yu nu lca ree nu tla la cha' cuiya' ntsu'hui 'in, ¹⁴ uta 'in nchgaa la ña'an bsya, si'yana can' nu mdi'in tyaa Ndiose 'in xitijin nu ti'i 'in nten nu nducun', lo' taa can' loo nten nu ngu'i'ni tñan tsu'hue. ¹⁵ Si'yana nde cha' nu

nchca ti' Ndiose: Lo'o cha' tsu'hue nu cu'ni um chcuca seen tu'hua nchgaa nu tinto nu nchcui' cua' ña'an ti cha' 'in um. ¹⁶ Ca tsu'hue chu'hui tiquee um tsaña'an ndi'in cha' 'in sca nu cua' mdo'o laa, una si'i can' cha' cu'ni um cha' ngunan', cui' ca nu cu'ni um ña'an n'ni sca nguso 'in Ndiose. ¹⁷ Cu'ni suun um 'in um tloo nchgaa nten, a cunta chu'hui cha' tsu'hue 'in um lo'o jun ta'a na. Chu'hui sca ytsen 'in um tloo Ndiose. Cu'ni suun um 'in um tloo ree. ¹⁸ 'Un nu lca nguso, ca ja'an um 'in x'nan um, una si'i tsalca nu tsu'hue nten lca lo' cuti cha' 'in, cui' ca nu lo'o nu tla cha' 'in ca ja'an um 'in. ¹⁹ Nde cha' nu ntsu'hui lyoo tloo Ndiose, cha' nde'en nu ndijin nu ti'i siya' a sca cha' ngunan' m'ni, lo' nda loo can' si'yana nchca ti' quinu tsu'hue tiquee Ndiose lo'o. ²⁰ Una, ¿ñi cunta ntsu'hui cha' nda loo um nxitijin ne' 'in um nu ti'i cha' ngu'i'ni um cha' ngunan'? Una cha' ndaa loo um ndijin um nu ti'i si'yana ngu'i'ni um tñan tsu'hue, nde cha' nu ntsu'hui lyoo ca tloo Ndiose, ²¹ lo' si'ya cha' re msi'ya ñi 'in um. Si'yana lo'o Cristo mdijin ñi nu ti'i tñan loo um, lo' mxnu ñi cha' re si'yana chcui ncha'an um 'in ñi. ²² —Una ñi sca qui'ya lo' a m'ni ñi, ñi sca cha' cuiñi lo' a mdo'o tu'hua ñi—, ²³ xa mdaja ne' 'in ñi, a lo'o ñi mdaja ñi 'in ne', cui' cuaña'an xa mxitijin ne' 'in ñi nu ti'i, a mxcuen ñi 'in ne' cua' ña'an ti, cui' canu mxnu ñi cunta cha' can' yaa' ñi nu tsu'hue n'ni xñan bsya. ²⁴ Cui' ñi ngu'ya ñi qui'ya 'in na la loo cusu, ña'an ca si'yana tyi'o tso' na sii' cha' ngunan' lo' tyu'hui na sca chendyu nu luhui, lo' si'ya nu ti'i mdijin ñi cua' mchca um. ²⁵ Siya' ti' culoo mda'an um tsaña'an nchca ti' sca slya' nu ngunan' yu'hui, una cua' ñii mxiton um lo'o Cristo, ñi nu na'an seen 'in um nu ntsu'hui cunta cusya 'in um.

3

Tsaña'an ntsu'hui cha' tyi'in na lo'o cuilyi'o na

¹ Cui' cuaña'an 'un jun cuna'an, ca ja'an um 'in cuilyi'o um, lo' cha' a ndiya qui'an ti' yu cha' 'in Ndiose, una lo'o ña'an nu ndlo'o xñan um 'in um cuan xu'hue yu cha' can', siya' a chcui' um lo'o yu, ² si'yana nguia nchca cuiya' ti' yu tsala ña'an ndyi'ya chendyu ndu'hui um, lo' suun ña'an nguiaa cha' 'in um. ³ A nchca cha' cu'ni chu'hue um que um ylee 'a, ta lo'o na oro, uta co' um chacui' te' nu ntsu'hui lyoo, ⁴ cui' ca nu nde ni' cusya 'in um culo'o xñan um 'in um lo'o cha' tsu'hue nu a ntsu'hui cha' tsatii, lo'o suun ña'an cu'ni um, cuti ti tsa'a cha' 'in um, si'yana nde cha' nu ntsu'hui lyoo tloo Ndiose. ⁵ Si'yana cuaña'an jun cuna'an nu mdi'in cua' s'ni nu ya qui'an ti' 'in Ndiose, ngulo'o xñan jun 'in jun lo' mdi'in tyaa jun quilloo jun 'in ñi, ncuca ja'an jun 'in cuilyi'o

jun, ⁶ tsaña'an ncuja ja'an Sara 'in Abraham xa ndlo'o naan 'in cuiylo'o: Ñi x'nan hua. Ca um sñe' Sara cha' cu'ni um tsu'hue lo' a cutsen um ñi sca cha'. ⁷ Cui' cuaña'an 'un yu qui'yu, tsu'hue ti tyi'in um lo'o cuiylo'o um, suun ña'an tsa'a cha' 'in um si'yana ti la ndi'in cha' 'in jun, lo' su'hua loo um 'in jun si'yana scaña'an ti chendyu mdaa Ndiose 'in um lo'o jun, lo' xa chcu'i' lyi'o um 'in ñi a sca cha' chcu'i ndijin ni' cusya 'in um.

Xñi na cunta ña'an tyu'hui na chendyu

⁸ A cunta ca sca cha' ti 'in um nchgaa um, ca cuti cusya 'in um, chu'hui cha' tsu'hue 'in um lo'o ta'a um, lo' ña'an 'tnan ti' ta'a um, lo' suun ña'an cu'ni um 'in um. ⁹ A cu'ni su'hua um 'in um lo'o nu ngui'ni ti'i lo'o um, ñi a taja um 'in nu ndaja 'in um, cui' ca nu ññan um 'in Ndiose si'yana cuan ñi 'in can'. Nde cha' msi'ya Ndiose 'in um, si'yana cu'ni um tñan tsu'hue lo' chcu'an um cha' tsu'hue nu taa ñi 'in um. ¹⁰ Si'yana, —nu nchca ti' tyu'hui sca chendyu nu tsu'hue ca, tsu'hue ntsu'hui tiqee nchgaa xaa, 'ni cha' xñi can' cunta si'yana a chcu'i' cha' ngunan' lo'o cha' cuiñi. ¹¹ Tyi'o tso' can' sii' cha' ngunan', cu'ni tñan tsu'hue, quia nan can' ña'an tyi'in tsu'hue, lo' chcu'i ncha'an cha' can'. ¹² Si'yana Ñi X'nan na ntsu'hui ñi cunta 'in nten nu ja'an 'in ñi, ndon nscan ñi cha' nu ññan can', una tsalca nu ngui'ni cha' ngunan' a tsu'hue ntsu'hui tiqee Ñi X'nan na lo'o can'—. ¹³ ¿Ta ntsu'hui nu tca cu'ni ti'i lo'o um, cha' ngui'ni um tñan tsu'hue? ¹⁴ Una cha' ndijin um nu ti'i si'ya tñan tsu'hue nu ngui'ni um, tsu'hue ca xu'hue um. Una a cutsen um 'in nu ti'i ti' 'in um, ñi a su'hua um cha' tiqee um si'ya cha' can', ¹⁵ cui' ca nu su'hua loo um 'in Ndiose X'nan na, ndon tiyaa um taa um suun 'in nu cuiñicha' 'in um si'ya cha' nu ndiya qui'an ti' um, una lo'o suun ña'an xcuen um 'in can' lo' tsu'hue ti tsa'a cha' 'in um lo'o. ¹⁶ Tyu'hui um sca chendyu nu luhui, lo' cha' caja nu chcu'i' ca'an 'in um si'yana ngui'ni um tñan tsu'hue si'ya Cristo, uta chcu'i' can' cha' ti'i 'in um, tsato'o quinu can' lo'o cha' jyi'o. ¹⁷ Si'yana tsu'hue lati tyijjin um nu ti'i loo nu ngui'ni um tñan tsu'hue, cha' cuaña'an nchca ti' Ndiose, lo' si'i nu ndijin um nu ti'i si'ya cha' ngunan' nu ngui'ni um. ¹⁸ Si'yana Cristo siya' ti ngujui ñi si'ya qui'ya 'in nten chendyu, ñi nu luhui lati yato'o ngujui ñi tñan loo nten ngui'ni qui'ya, si'yana tiya lo'o ñi 'in na tloo Ndiose, ngujui ñi una mdyiqui'o ñi xiya'. ¹⁹ Lja xacan' ya ycu'i' ñi cha' tsu'hue 'in Ndiose lo'o cusya 'in nten nu ntsu'hui nchcun yaa' cha' ndyija, ²⁰ cui' nten nu lye' ti' nu mdi'in cua' s'ni xa mtñan yu Noé yca na'an can', nta Ndiose cha' ñi xaa quia nan ne' 'in ñi, una chin' ti nten, cui' tsa' snu' ti nu mdo'o laa loo tyi'a can'. ²¹ Tyi'a can' lca na sca xñi tsaña'an

nu nchcua tya na cua' ñi lo' tyi'o laa na, (una si'i si'yana xnu luhui na 'in na, cui' ca nu tyi'in tyaa na 'in na yaa' Ndiose lo'o sca cha' tiyaa nu luhui), cui' si'ya cha' nu mdyiqui'o Jesucristo. ²² Ycuen ñi nde ni' cuan, nducua ñi tso' cueen 'in Stina Ndiose, ndlo ñi tñan 'in nchgaa angujle, tsatlyu lo'o nchgaa la ña'an bsya lo'o nu lyi'ya cha' cuiya' 'in ñi.

4

Tsu'hue cu'ni na tñan 'in Ndiose

¹ Si'yana Cristo mdijin ñi nu ti'i lo'o tso' 'in cunan' ñi, cuaña'an 'un cu'ni tnu tiqee um, su'hua yuhue ti' um cha' re, si'yana nu cua' mdijin nu ti'i lo'o tso' 'in cunan', cua' mdo'o tso' can' sii' nchgaa loo qui'ya, ² ña'an ca si'yana a tyi'an 'a can' loo cha' ngunan' tichin' xaa nu ti' tyi'in loo chendyu re, cui' ca nu cu'ni can' tsaña'an nu nchca ti' Ndiose. ³ Cui' lya tsacua ti ña'an tsaña'an cua' mdu'hui um chendyu ngunan', cha' nu ndyu'hui cuiya' ti' ne' gentil: Cha' nu nguiten yu'hui ne' lo'o ña'an tucui ti, cha' ngunan' nu ndyi'o tiqee ne', cha' cu'hui, nchgaa loo cha' nducun' nu n'ni ne' se'en nchca ta'a xa lye ndyi'yo ne', cha' nu n'ni tnu ne' jo'o, cui' cha' nu nxcuan tloo Ndiose. ⁴ Nduhue 'a ti' ne' si'yana a nda'an 'a um lo'o ne' loo cha' ngunan', nchcu'i' ca'an ne' 'in um si'ya cha' can', ⁵ una tiyaa xaa ntsu'hui cha' tyaa can' cunta tloo ñi nu cua' ndon tiyaa cu'ni xñan bsya 'in nten tsatlyu lo'o ne' cua' ngujui. ⁶ Can' cha' hasta lo'o nu ngujui jui nu ycu'i' cha' tsu'hue 'in Ndiose lo'o, siya' lo'o can' tso' 'in Ndiose, una ca xñan bsya 'in lo'o tso' 'in cunan'. ⁷ Cua' nchcu'i' cui' cha' tsatii cha' nu nchca loo chendyu re, can' cha' nde lye la xñi um cunta 'in um, chcu'i cha' tiyaa 'in um chcu'i' lyi'o um 'in Ndiose. ⁸ Cha' nu ndon loo lati, chu'hui cha' tsu'hue 'in um scasca um, si'yana nu ntsu'hui cha' tsu'hue 'in lo'o ta'a, nchca n'ni can' cha' tlyu ti' nchgaa loo qui'ya. ⁹ Cu'ni cunta um 'in nchgaa nu tiyaa se'en ndi'in um, lo' si'i nu taa um qui'ya si'ya cha' can'. ¹⁰ Cunda scaa um cua' ncu'an xu'hue um cha' cuiya' nu mdaa Ndiose 'in um, cua' ña'aan cha' nu mdaa ñi 'in um, cui' na cunajo'o na 'in um nu ta yaa' ta'a um, tsaña'an n'ni sca nu cua' ngui'ni ca tñan 'in Ndiose si'ya cha' tsu'hue nu cua' jui 'in. ¹¹ Cha' nde'en nu chcu'i' lo'o nten, chcu'i' can' tsaña'an cha' nu taa Ndiose 'in, cha' nde'en nu ta yaa' 'in xca tucui, lo'o cha' cuiya' 'in Ndiose cu'ni 'in na, ña'an ca si'yana scuen cuan cha' 'in Ndiose si'ya Jesucristo, ñi nu nga'an cha' cu'ni tnu na 'in, lo' scati ñi culo ñi tñan tsala xaa. Amen.

Ndijin na nu ti'i si'ya cha' 'in Ndiose

¹² 'Un jun ta'a na nu ndyu'hui cuiya' tin' 'in, a cuhue ti' um si'ya cha' nu cua' ndijin

um, ta si'yana xque' ti' um a ntsu'hui cha' tyijjin um nu ti'i, ¹³ cui' ca nu nde ca tsu'hue chu'hui tiquee um, si'yana sca cha' ti 'in um lo'o ti'i nu mdijin Cristo, una nde lye la ca tsu'hue chu'hui tiquee um tsaan nu ca chcan' loo cha' cuiya' 'in ñi. ¹⁴ Tsu'hue ca xu'hue um xa ndiyji nu chcu' ca'an 'in um si'ya cha' 'in Cristo, si'yana Espíritu nu mdo'o loo xaa 'in Ndiose ntsu'hui ni' cusya 'in um. Cha' ñi si'yana nten can' ndaja 'in ñi, una tso' nu 'in um nde ngui'ni tnu um 'in ñi. ¹⁵ Can' cha' xñi um cunta si'yana ñi sca um a tyijjin um cha', ta si'yana yjui um nten, uta m'ni um cunan, ta si'yana lca um sca nu nducun', uta nguiten yu'hui um lo'o cha' nu a ngui'ni ca'an 'in um. ¹⁶ Una cha' ndijin um nu ti'i si'ya cha' 'in Cristo, a xijyi'o ti' um, cui' ca nu tyaa um xu'hue 'in Ndiose si'ya cha' can'. ¹⁷ Si'yana cua' mdiyaa xaa ca xñan bsya 'in nchgaa sñe' Ndiose, lo' cha' culo nducua la tyisnan cha' can' lo'o nare', çña'an la ca 'in nten nu a ja'an cha' tsu'hue nu nchcui' Ndiose? ¹⁸—Sca nten nu ñi ndi'in cha' 'in, lo' cha' seen ti tyi'o laa ne', çña'an la ca tsato'o 'in nten nducun' lo'o nu ngui'ni qui'ya—? ¹⁹ Can' cha' nu ndijin nu ti'i si'ya cha' cuiya' 'in Ndiose, xnu can' cunta cusya 'in yaa' ñi nu ndaa chendyu, lo' tsa quiñan can' cu'ni tñan tsu'hue.

5

Cha' in yu nu ntsu'hui cunta 'in jun

¹ Nchca tin' chcuin' lo'o yu nu ntsu'hui cunta 'in um, si'yana lo'on nan' lcan nu ntsu'hui cunta 'in jun, lo' na'an tloon ña'an mdijin Cristo nu ti'i, cui' cuaña'an qui'ni ca'an 'ñan lo'o cha' cuiya' nu taa ñi tiyaa xaa, ² can' cha' jñan cha' tsu'hue 'in um si'yana chu'hui um cunta 'in jun ta'a na nu cua' mdaa Ndiose 'in um, una si'i lo'o juesa, cui' ca nu lo'o cha' tsu'hue nu ndyi'o tiquee um, ñi si'i na nducua tloo um caja siya' um, cui' ca nu cu'ni um tñan can' lo'o nu chcu' lca tiquee um. ³ A cu'ni um 'in um ña'an nchca ti' sca x'nan jun, cui' ca nu ndyi'ya ti ña'an culo'o xñan um 'in um. ⁴ Lo' xa ca chcan' loo Ñi nu ntsu'hui ca cunta 'in nchgaa jun ta'a na, chcu'an um cunta cha' tsu'hue nu taa Ndiose 'in um la ni' cuaan, na nu a ntsu'hui 'a cha' tsatii. ⁵ Ticui' cuaña'an 'un yu tsa suhue ti, ca ja'an um cha' nu nchcui' yu nu ntsu'hui cunta 'in um, cui' cuaña'an scasca um cu'ni lyo' um 'in um si'yana: —Ndiose nxcuan tloo ñi 'in nten nu siye', una nda yaa' ñi 'in nten nu suun—. ⁶ Can' cha' cu'ni suun um 'in um tloo Ndiose, ñi nu tla la cha' cuiya' ntsu'hui yaa', si'yana cui' ñi scuen cuaan ñi cha' 'in um xa tsa tucua xaa. ⁷ A cunta yaa' ñi xnu um nchgaa cha' nduhue ti' ntsu'hui tiquee um, si'yana cui' ñi ntsu'hui ñi cunta 'in um. ⁸ Xñi um cunta 'in um lo' tyi'in tiyaa um, si'yana laxa'an nu lca ta'a cusuun na,

nda'an chcu'a tyi'in tso' tsaña'an nchca ti' sca cuichi nu la, lo' nan can' tucui ca 'in cujlyo. ⁹ Can' cha' tyon quee' um 'in can', lo' a tyi'o tso' um sii' cha' nu ndiya qui'an ti' um, si'yana cua' jlyo ti' um scaña'an ti ndijin um nu ti'i lo'o jun sca chcu' chendyu. ¹⁰ Una Ndiose, ñi nu ntsu'hui nchgaa loo cha' tsu'hue 'in, si'ya Jesucristo nsi'ya ñi 'in na sten na loo xaa 'in ñi tsala xaa, xa cua' mdijin chin' um nu ti'i, cui' ñi cu'ni chcu' ñi cha' 'in um, cu'ni ñi cha' tyon tla um, taa la ñi juesa 'in um, lo' cuaña'an tyi'in tya tla la ñi 'in um. ¹¹ Scati 'in ñi cu'ni tnu na lo' culo ñi tñan tsala xaa. Amen.

Msla' ta'a yu Tlo'o jun ta'a na

¹² Yu ta'a na Silvano, yu nu ndyu'hui lyoon si'yana ñi ndi'in cha' 'in, ngua'an yu tsa chin' cha' loo quityi re lo'o cunta 'ñan, si'yana taan cha' tnu tiquee 'in um. Taan suun lo'o um si'yana cha' tsu'hue re lca na cha' nu ñi 'in Ndiose, cui' loo cha' nu cua' ntsu'hui um. ¹³ Jun ta'a na nu ndiyo' ti'in quichen Babilonia nchcui' cha' jun 'in um, jun nu cua' ngulohui Ndiose 'in tsatlyo lo'o na, a cunta yu Marco nchcui' cha' yu 'in um, yu nu lca sca sñen' nan' lo'o tso' 'in Ndiose. ¹⁴ Cui' cuaña'an chcu' cha' ta'a um lo'o nu chcu' lca tiquee um. Ndiose cu'ni ñi cha' si'yana tyi'in tsu'hue um nchgaa um nu cua' ndi'in tso' 'in Jesucristo. Amen.

2 Pedro

Yu Tyo nchcui' cha' yu 'in jun ta'a na

¹ Nan' yu Simón Tyo nu lca nguso 'in Jesucristo, ñi nu ngua'an tñan 'ñan, nchcui' chan' 'in um, 'un nu cua' ya qui'an ti' si'ya cha' nu ñi 'in Stina Ndiose lo'o Jesucristo, ñi nu Ndlo laa 'in na, scaña'an ti' ntsu'hui lyoo cha' nu ndiya qui'an ti' na lo'o um. ² Taa la ñi cha' tsu'hue nu chu'hui ni' cusya 'in um, lo' cu'ni ñi cha' tyi'in tsu'hue um, cua' ña'aan ngua ndyu'hui lyoo um 'in Ndiose lo'o Ñi X'nan na Jesús.

Cha' tsu'hue 'in Ndiose nu qui'ni ca'an 'in na

³ Si'ya cha' cuiya' nu tlyu 'in ñi jui nch-gaa loo cha' nu 'ni 'in na, tsaña'an nu ntsu'hui cha' tyu'hui na sca chendyu nu luhui, si'yana cua' yu'hui lyoo na 'in ñi nu msi'ya 'in na, ña'an ca si'yana qui'ni ca'an 'in na loo xaa 'in ñi si'ya cha' tsu'hue 'in ñi. ⁴ Si'ya cha' re mdi'in tyaa ñi scasca loo cha' lo'o na, cha' nu ndon loo lo' ntsu'hui lyoo, si'ya cha' re caja ña'an ca sca cha' ti 'in um lo'o Ndiose, lo' chcuca tijyo' um sii' cha' ngunan' nu nhca loo chendyu re. ⁵ Can' cha' nde lyece la su'hua um juesa lo'o cha' re, tsa quiñan la um lo'o cha' nu ndiya qui'an ti' um lo' taa um ya' ca ñi cha' 'in um, lo' tsaña'an nhca ñi cha' 'in um cuaña'an qui'ya la um cha' tiyaa, ⁶ lo' ña'an ndyi'ya um cha' tiyaa cuaña'an xñi la um cunta 'in um, lo' ña'an nsñi um cunta 'in um cuaña'an chu'hui la cha' tlyu ti' 'in um, lo' ña'an ntsu'hui cha' tlyu ti' 'in um cuaña'an ca luhui la cha' 'in um tloo Ndiose, ⁷ lo' ña'an nhca luhui um cuaña'an lyece la chu'hui yuhue ti' um 'in ta'a um, lo' tsaña'an ntsu'hui yuhue ti' um 'in ta'a um cuaña'an nde lyece la chu'hui cha' tsu'hue 'in um scasca um. ⁸ Cha' su'hua loo um nchga cha' re, si'i' cua cha' ti ncan xu'hue um 'in na, cui' ca nu nde lyece la ca chcan' loo na loo chendyu 'in um, lo' cuaña'an qui'ya la um cunta cha' 'in Ñi X'nan na Jesucristo. ⁹ Una nu a nsu'hua loo cha' re, chin' 'a se'en nchcua quiloo can', lca can' sca nu cuityin' si'yana cua' ngujlya ti' ña'an nguten qui'ya 'in ti' culoo. ¹⁰ Can' cha' 'un jun ta'a na, nde lyece la su'hua loo um cha' nu ndiya qui'an ti' um ña'an msi'ya ñi 'in um lo' ngulohui ñi 'in um, cha' cu'ni um nchga cha' re a ntsu'hui 'a cha' tyi'o tso' um. ¹¹ Cuaña'an caja cha' cuiya' sten um lo'o nu chcuca lca tiqeeq um se'en ndlo Ñi X'nan na Jesucristo tñan tsala xaa, ñi nu Ndlo laa 'in na. ¹² Can' cha' nan' a cula' tin' xu'huan ti' um lo'o cha' re, siya' cua' jlyo ti' um lo' tla ndon um lo'o cha' nu ñi re, ¹³ si'yana ntsu'hui suun 'ñan su'hua tyaan 'in um lo'o cha' re lja nu ti' ndi'in

loo chendyu. ¹⁴ Jlyo tin' si'yana cua' nchcui cuii' cha' tyi'on loo chendyu re, tsaña'an nu cua' mtsa' Ñi X'nan na Jesucristo 'ñan. ¹⁵ Nsu'huan juesa tsaña'an nu tca la 'ñan, si'yana quia yu'hui ti' um cha' re nchga xaa xa nu cua' ngujuin.

Xa na'an yu Tyo 'in Cristo loo xaa 'in ñi

¹⁶ Si'yana cha' nu cua' ngulo'o hua 'in um tsaña'an cha' cuiya' 'in Ñi X'nan na Jesucristo lo'o ña'an nu ntsu'hui cha' quiaan ñi xiya', si'i' cha' ngulo que hua lca na se'en nu cuñilyi'o hua 'in um, cui' ca nu na'an tloo hua 'in ñi loo xaa 'in ñi. ¹⁷ Xa nu mchcuan ñi cha' cuiya' nu mdaa Stina Ndiose 'in ñi, mcha'an ña'an ñi lo'o sca xaa nu tsu'hue ña'an, lo' cui' cha' 'in ñi jui nu ycu'i' la ni' cuaan: Nde nu lca Sñen' nan' nu ta'a lati 'ñan, ndyijyin ya' tsu'hue ntsu'hui tiqeen lo'o. ¹⁸ Ngune 'in hua jui nu ycu'i' la ni' cuaan xa nu ndon hua lo'o ñi loo qui'ya nu mdo'o hui can' 'in ñi. ¹⁹ A cunta cua' ntsu'hui quityi' 'in na se'en mxiyucui' Ndiose nguso 'in ñi cua' s'ni. Tsu'hue 'a cha' n'ni cunta um cha' can', si'yana lca na ña'an nhca ti' sca quii' nu ndyu'hui xaa chcuca tla tsaya' xtyi xaa ni' cusya 'in um, ña'an nhca ti' sca cuii' nu nchcua xa tlya. ²⁰ Nde cha' nu qui'ya na cunta culo nducua la, si'yana ñi sca cha' nu nguinu scua loo quityi' 'in Ndiose, a lca na cha' tiyaa 'in nten chendyu, ²¹ si'yana ñi siya' a yaan cha' can' si'ya cha' cuiya' 'in nten, cui' ca nu yu nu cua' mdo'o hui 'in Ndiose ngua'an scua yu cha' re tsaña'an nu mxiyucui' Espíritu nu Luhui 'in yu.

2

Cha' 'in nten nu ndlo'o cha' cuiñi

¹ Tsaña'an mda'an ycu'i' ne' cha' cuiñi lja nten nu mdi'in cua' s'ni, cui' cuaña'an caja nu culo'o cha' cuiñi se'en ndi'in um, tsu'hue tsu'hue ti sten cha' cuiñi nu culo tso' 'in um, lo' tsato'o xcuan tloo can' 'in Ñi X'nan na, ñi nu ngulo laa 'in, cuaña'an so' tucua can' yuhue' chon' nu cujlyo 'in tsati ntyin. ² Qui'an 'a nten cu'ni ncha'an cha' nducun' nu cu'ni can', cui' si'ya cha' can' caja nu chcu'i' yuhue' tucueen nu ñi 'in Ndiose, ³ lo' si'yana lyece lca 'in lo'o tñi, cunan can' ña'an nu culo na ndi'in 'in um lo'o cha' cuiñi 'in. Una cua' s'ni 'a nducui ncha'an yuhue' 'in can' lo' cua' chcuca ti na 'in, a tyijyin yu'hui cha' a quinan' can'. ⁴ Si'yana Ndiose a m'ni ñi cha' tlyu ti' 'in angulje nu m'ni qui'ya, cui' ca nu msu'hua ñi 'in can' loo quii', lo' msu'hua nchcun ñi 'in sca se'en tla yta, can' quinu yu'hui tsaya' nu ca xñan bsya 'in. ⁵ Cui' cuaña'an lo'o nten nu mdi'in cua' s'ni, a m'ni ñi cha' tlyu ti' 'in can', cui' ca nu mdyi'ya ñi quio tnu nu ngujlyo 'in nten nducun' can', una ngulo laa ñi 'in yu Noé lo'o cha cati nu ndi'in na'an 'in yu, cui' yu

nu ycu'i' cha' tsu'hue 'in Ndiose. ⁶ A cunta ngulo ñi yuhue' 'in quichen Sodoma lo'o Gomorra, ngujlyo ñi 'in quichen can' tsaya' nguinu na xtyi jyii ti, lo'o cha' re ca cuiya' ti' nten tsaña'an ntsu'hui cha' tsato'o 'in nu nducun'. ⁷ Una ngulo laa ñi 'in yu Lot, yu nu ncuja ja'an 'in Ndiose, lo' ti'i 'a nga'an 'in yu lo'o cha' ngunan' nu ngui'ni nten can', ⁸ (si'yana yu re ya qui'an ti' yu 'in Ndiose lo' mdi'in yu lja nten can', ndyijyin ya' ti' nga'an 'in yu si'yana nchga xaa na'an yu cha' ngunan' nu ngui'ni ne' lo' ne' 'in yu cha' nu nchcui' ne'). ⁹ Una Ñi X'nan na jlyo ti' ñi ña'an culaa ñi 'in nu ndiya qui'an ti' 'in ñi xa ljaayan scasca cha' 'in, lo' jlyo ti' ñi ña'an xitijin ñi nu ti'i 'in nu a ndiya qui'an ti' 'in ñi tsaan nu cu'ni ñi xñan bsya 'in can', ¹⁰ una lyeec latu lo'o nu nda'an lo'o cha' ngunan' nu ndy'o tiquee, nu nxcuan tloo 'in nchga nu ntsu'hui cha' cuiya' yaa, tnu tiquee ne' cu'ni ne' cha' nu nchca ti' ne', ñi a ntsen ne' chcu'i' ca'an ne' 'in nu mdaa Ndiose cha' cuiya' 'in la ni' cuaan. ¹¹ Siya' tlyu la cha' cuiya' ntsu'hui yaa' angujle uta tla la cha' 'in, una a xtyi ti' su'hua yuhue' 'in nu nda'an lo'o cha' cuiya' tloo Ñi X'nan na, ¹² una ne' can' nchcui' ti' ti' ne' cha' nu a nchca qui'ya ne' cunta, tsaña'an nchca ti' sca 'ni nu a ntsu'hui cha' tiyaa 'in nu ngula si'yana quinu lo' caja, lo' cuaña'an ntsu'hui cha' tnan' can' 'in ticui', ¹³ can' xu'hue nu ntsu'hui cha' qui'ni ca'an 'in ne' si'ya cha' ngunan' nu m'ni ne', loo nu nducui ti' ne' cu'ni ne' cha' nu nchca ti' ne' cunda sca tsaan. Coo' cha' tiyaa 'in ne', a ndii ti' ne' cha' jyi'o, lo' a se'en ña'an cha' 'in ne' xa nchcu ne' lo'o um tsatlyu, ¹⁴ lyeelca tiquee ne' sten yu'hui ne' lo'o ña'an tucui ti, a nguila' ti' ne' n'ni ne' qui'ya, nxityu ne' 'in nu jo'o ti ndi'in cha' 'in loo qui'ya, si'yana chacui' cha' xque' nguilyu ni' cusya 'in ne', lo' lca ne' nu nducua yuhue' chon'. ¹⁵ Cua' mdo'o tso' ne' tucueen nu ñi, nda'an nguinan' yu'hui ne' lo' nguiaa ne' tucueen nu mda'an Balaam, sñe' Beor, cui' nu lyeec ncuja lca tiquee chu'hui canan 'in lo'o cha' ngunan', ¹⁶ lo' jui nu ngusun lo'o 'in yu si'ya cha' ngunan' can' 'in yu, sca burra, 'ni nu a ntsu'hui cha' nchcui', una ycu'i' lo'o yu tsaña'an nchcui' sca nten, lo' mducui ndijin 'in loo cha' tinto 'in yu nu mxicyui' Ndiose 'in. ¹⁷ Nguiaa cha' 'in ne' can' ña'an nchca ti' sca chco nu a ntsu'hui tyi'a, uta ña'an nchca ti' sca ndla nu nguia lo'o cui'in 'in scasca se'en, can' nu ntsu'hui cha' qui'ni ca'an 'in sca se'en nu lyeec tla yta, can' chu'hui can' tsala xaa. ¹⁸ Nchcui' ne' cha' nu a ntsu'hui lyoo, una lo'o cha' siye' nu nchcui' ne' nan ne' ña'an xisque' ne' 'in xca tucui loo cha' ngunan' nu ndy'o tiquee ne', cui' nu cua' nguia ndo'o tso' sii' cha' ngunan'. ¹⁹ Nchcui' ne' lo'o can' si'yana a tucui nu culo tñan 'in,

siya' ticuii' ne' ntsu'hui nchcun ne' loo cha' ngunan' can'. Si'yana nu caja nu xisque' 'in cua' ntsu'hui can' tuyaa' xca tucui. ²⁰ Cha' ñi si'yana sca nu cua' mdo'o tso' sii' cha' ngunan' nu nchca loo chendyu re, nu cua' yu'hui lyoo 'in Ñi X'nan na Jesucristo, ñi nu Ndlo laa 'in na, cha' xiya' xitucui can' loo cha' ngunan', tsato'o sñan la cu'ni can' que ña'an ti' culoo. ²¹ Tsu'hue lati cha' cua na a yu'hui lyoo can' tucueen nu ñi, lo' si'i nu xitucui xiya' loo cha' ngunan', lo' xcuantloo cha' nu luhui lati nu cua' ncuja xu'hue. ²² Can' nu yato'o 'in tsaña'an nchcui' sca cha': Xni' nxitucui 'in nchcu 'in na nu cua' ycuen 'in, cui' cuaña'an cuhue', xiya' nguiten 'in loo mtso' siya' cua' mxicuta ne' 'in 'in.

3

Ntsu'hui cha' quiaan Ñi X'nan na xiya'

¹ 'Un jun ta'a na nu ndyu'hui cuiya' tin' 'in, nde nu cua' nchca tucua quityi nda'an 'in um, chcuua quityi re scaña'an ti' ntsu'hua tiyaan 'in um, si'yana ca ñi cha' tiyaa 'in um, ² lo' quia yu'hui ti' um cha' nu nguian yu nu mxicyui' Ndiose 'in cua' s'ni, lo'o tñan nu ngulo Ñi X'nan na, ñi nu Ndlo laa 'in na, cui' cha' nu ngulo'o yu ta'a mda'an ñi. ³ Ca cuiya' ti' um cha' re culo nducua lati, si'yana tiyaa xaa ntsu'hui cha' caan scasca nu xtyi lyi'o cha' tsu'hue 'in Ndiose, lo' cu'ni can' ña'an nu nchca ti', ⁴ lo' ndeña'an chcu'i': ¿La ncuja cha' nu cua' mdi'in tyaa ñi si'yana caan ñi xiya'? Cua' s'ni ngujui nten cula 'in na, lo' cui' ña'an ti' ndi'in chendyu re ti' xa nguiaa' na. ⁵ A nchca ti' can' cu'ni cunta cha' nu nguinu scua cua' s'ni, si'yana ni' cuaan nguiaa' na lo'o cha' nu ycu'i' Ndiose, cui' cuaña'an chendyu re mdo'o na loo tyi'a lo' ndi'in na si'ya tyi'a, ⁶ cui' cuaña'an si'ya tyi'a ngujlyo chendyu cua' s'ni. ⁷ Una ni' cuaan lo'o chendyu nu ndi'in cua' ñii, ticui' si'ya cha' cuiya' 'in Ndiose ndi'in na, lo' tsato'o squin na tiyaa xaa tsaan nu cu'ni ñi xñan bsya 'in nten, xa nu quinan' nchga nu a ndiya qui'an ti' 'in ñi. ⁸ 'Un jun ta'a na nu ndyu'hui cuiya' tin' 'in, a nchca cha' jlyo ti' um cha' re, si'yana cunta 'in Ñi X'nan na sca tsaan lca na sca mii yjan, lo' sca mii yjan lca na sca tsaan ti' 'in ñi. ⁹ Siya' ndiya' Ñi X'nan na lo'o cha' nu cua' mdi'in tyaa ñi, si'i can' cha' ngujlyo ti' ñi tsaña'an nchcui' nten, cui' ca nu si'ya cha' tlyu ti' ntsu'hui 'in ñi a nchca ti' ñi quinan' ñi sca tucui, cui' ca nu nchca ti' ñi si'yana nchga tucui xilo'o chon' qui'ya ngui'ni. ¹⁰ Una tsaan nu quiaan Ñi X'nan na xiya', tsato'o na ña'an xa nguiten yu cunan xa tla, ni' cuaan ntsu'hui cha' quine na cuen xa jlyo na, chendyu re squin na lo'o nchga na nu ndi'in 'in na. ¹¹ Cha' cuaña'an ntsu'hui cha' jlyo nchga na re, lyeec la ndy'o tñan tyu'hui um sca

chendyu nu luhui tloo Ndiose, ¹² lja nta um tsu'hue ntsu'hui tiqee um si'ya tsaan nu cua' mdi'in tyaa Ndiose, cui' xa nu ntsu'hui cha' squin ni' cuaan lo' jlyo nchgaa na nu nducua 'in na, lo' siya' ti tsatii cha' 'in na. ¹³ Una nare' nducua tloo na cha' nu cua' mdi'in tyaa ñi, sca chendyu nu cui ti lo'o ni' cuaan se'en quinu scua sca cha' cuiya' nu ñi. ¹⁴ Can' cha' 'un jun ta'a na nu ndyu'hui cuiya' tin' 'in, cha' cuaña'an nta um cha' re, su'hua um juesa lo' xñi um cunta ña'an tyi'in um, si'yana luhui um quija lyoo ñi 'in um xa nu quiaan ñi xiya', ñi sca coo' lo' ñi sca cha' lo' a nducui ncha'an 'in um. ¹⁵ Qui'ya um cunta cha' re: Ñi X'nan na nchca ti' ñi si'yana tyi'o laa nten, can' cha' ntsu'hui cha' tlyu ti' 'in ñi. Cui' cuaña'an yu ta'a na Pablo, yu nu ndyu'hui cuiya' ti' na 'in, ticui' cha' re ngua'an yu 'in um tsaña'an cha' tiyaa nu mdaa Ndiose 'in yu, ¹⁶ la' nchgaa ti quityi ngua'an yu ticui' cha' re nchcui' na, lo' ntsu'hui cha' can' tucui ti ña'an ndyi'ya na cunta 'in na. Tsalca nu chin' cha' tiyaa 'in uta jo'o ndi'in cha' 'in, nde xitsa'an ne' cha' can' tsaña'an n'ni ne' lo'o nchgaa la ña'an quityi 'in Ndiose, lo' ndiyato'o ntnan' ne' 'in ne' si'ya cha' can'. ¹⁷ Can' cha' 'un jun ta'a na nu ndyu'hui cuiya' tin' 'in, si'yana cua' jui nu msu'hua tiyaa 'in um lo'o cha' re, xñi um cunta 'in um lo'o ne' nducun', a taa um ya' cuan qui ne' 'in um loo cha' cuiñi, ña'an tu' tsato'o tyi'o tso' um loo cha' nu cua' ntsu'hui um. ¹⁸ Cui' ca nu culo um loo cha' tsu'hue 'in Ñi X'nan na Jesucristo, ñi nu Ndlo laa 'in na, lo' su'hua um juesa chu'hui lyoo la um 'in ñi. 'In scati ñi ntsu'hui cha' cu'ni tnu na, ti' cua' ñii lo' tsala xaa. Amen.

1 Juan

Cha' nu ndaa chendyu 'in na

¹ Nde cha' nu mdyisnan ti' culoo, cha' nu cua' ngune 'in hua, lo' na'an tloo hua, ñi nu yu'hui lyoo hua, m'ni ca'an yaa' hua 'in, cui' Ycha' ñi nu ndaa chendyu 'in na. ² (Si'yana ñi nu ndaa chendyu can' ncuca chcan' loo ñi, na'an hua 'in ñi, lo' ncuca cuiya' ti' hua ña'an ndi'in cha' 'in ñi, cui' cuaña'an ndaa hua suun si'yana cui' ñi ndaa ñi chendyu nu a tsatii 'a 'in na, ñi nu mdi'in se'en nducua Stina Ndiöse, lo' ngulo'o tloo ñi 'in hua). ³ Cha' nu na'an tloo hua lo' ngune 'in hua, nde cha' nu nchcui' hua lo'o um, si'yana ca sca cha' ti 'in um lo'o hua, lo' cha' ñi si'yana sca cha' ti 'in na lo'o Stina Ndiöse lo'o Jesucristo Sñe' ñi. ⁴ Ngua'an tñan hua quityi re 'in um, si'yana lyeec la ca tsu'hue chu'hui tiqee um.

Ndiöse lca ñi xaa

⁵ Nde cha' nu ngune 'in hua ycai' ñi, lo' nchcui' hua lo'o um si'yana Ndiöse lca ñi xaa, lo' a ntsu'hui tla yta 'in ñi. ⁶ Cha' ljuin na si'yana sca cha' ti 'in na lo'o ñi, lo' ti' nda'an na loo cha' ngunan', cha' cuiñi nchcui' na lo' a nda'an na loo cha' nu ñi. ⁷ Una cha' nda'an na loo xaa 'in ñi tsaña'an nu lca ñi ycai' ñi, lo'o nare' sca cha' ti 'in na xacan', lo' ñe Jesucristo Sñe' Ndiöse nsuhui 'in na lo'o nchgaa qui'ya. ⁸ Cha' ljuin na si'yana a ngui'ni na qui'ya, ticuii' na ñilyi'o na 'in na, lo' a ñi ndi'in cha' 'in na. ⁹ Una cha' ñee na qui'ya 'in na tloo Ndiöse, cu'ni ñi cha' tlyu ti' 'in na, lo' suhui ñi nchgaa qui'ya 'in na, si'yana ñi ndi'in cha' 'in ñi lo' n'ni ñi tñan tsu'hue. ¹⁰ Cha' ljuin na si'yana a ngui'ni na qui'ya, ña'an loo cha' ngui'ni na 'in ñi lca ñi sca nu cuiñi, lo' a nchca cuan xu'hue na cha' nu nchcui' ñi.

2

Cristo ndyi'o ñi cha' 'in na

¹ 'Un nu lca ña'an nchca ti' sca sñen' nan', nde nda'an quityi re 'in um si'yana a cu'ni um qui'ya. Una cha' nde'en nu cu'ni qui'ya, cua' lca nu tyi'o cha' 'in na tloo Stina Ndiöse, cui' Jesucristo nu n'ni tñan tsu'hue. ² Cui' ñi ngujui ñi lo' mxicuten ñi qui'ya 'in na, lo' si'i tsa 'in naa ti, cui' ca nu si'ya nten sca chcui chendyu. ³ Nde nchca chcan' ña'an si'yana ndyu'hui lyoo na 'in ñi, cha' nxu'hua se'en na cha' nu ndlo ñi tñan. ⁴ Nu nchcui': Nan' ndyu'huin lyoon 'in ñi, lo' a nxu'hua se'en cha' nu ndlo ñi tñan, lca can' sca nu cuiñi, lo' a nchcui' cha' nu ñi. ⁵ Una nu nxu'hua se'en cha' nu nchcui' ñi, nde nu cha' ñi ca ndon loo cha' tsu'hue 'in Ndiöse, cuaña'an nchca cuiya' ti' na si'yana sca cha' ti 'in na

lo'o ñi. ⁶ Nu nchcui' si'yana sca cha' ti 'in lo'o ñi, nga'an cha' tyu'hui can' sca chendyu tsaña'an nu mdu'hui ñi.

Cha' nu cui ti ngulo Ndiöse tñan

⁷ 'Un jun ta'a na, cha' nu ndlo ñi tñan 'in na si'i cha' cui ti lca na, cui' ca nu lca na cha' nu ncuca xu'hue um ti' culoo. Cha' nu nda'an loo quityi re lca na ycai' ca cha' nu cua' ngune 'in um ti' xa mdyisnan um. ⁸ Una nda'an sca cha' nu cui ti nu ntsu'hui cha' xu'hua se'en na, lo' nchca chcan' loo cha' re loo chendyu 'in um tsaña'an ndi'in cha' 'in ñi, si'yana cha' tiyaa ngunan' cua' nguia nducua tijo' na, lo' nchca chcan' loo xaa 'in ñi nu lca cha' nu ñi. ⁹ Nu nchcui' si'yana ndon loo xaa 'in ñi, lo' nxcuan tloo 'in ta'a nten, ti' ndon can' loo cha' tiyaa ngunan'. ¹⁰ Nu ntsu'hui cha' tsu'hue 'in lo'o ta'a nten, can' nu ndon loo xaa 'in ñi lo' a ntsu'hui cha' tyi'o tso'. ¹¹ Una nu nxcuan tloo 'in ta'a nten, ti' ndon can' loo cha' tla yta, lo' nda'an loo cha' ngunan', ñi a jlyo ti' la nguiaa, si'yana cha' tla yta can' mducun na cha' tiyaa 'in. ¹² Nde nda'an quityi re 'in um, 'un nu lca sñe' Ndiöse, si'yana cua' mxicuten ñi qui'ya 'in um lo'o cha' cuiya' 'in Jesús. ¹³ Nda'an quityi re 'in um, 'un nu lca nten cula, si'yana cua' ndyu'hui lyoo um 'in ñi nu ndi'in ti' culoo. Nda'an quityi re 'in um, 'un nu tsa suhue ti, si'yana cua' m'ni um canan 'in laxa'an. Nda'an quityi re 'in um, 'un nu lca sñen', si'yana cua' ndyu'hui lyoo um 'in Stina Ndiöse. ¹⁴ Nda'an quityi re 'in um, 'un nu lca nten cula, si'yana cua' ndyu'hui lyoo um 'in ñi nu ndi'in ti' culoo. Nda'an quityi re 'in um, 'un nu tsa suhue ti, si'yana tla ndon um lo' ntsu'hui cha' 'in Ndiöse ni' cusa 'in um, lo' cua' m'ni um canan 'in laxa'an nu ngui'ni cha' ngunan'. ¹⁵ A chcui ti' um cha' nu nchca loo chendyu re lo'o na nu ndi'in 'in na. Cha' nde'en nu nchcui ti' cha' nu nchca loo chendyu re, cha' tsu'hue 'in Stina Ndiöse a ntsu'hui ni' cusa 'in can'. ¹⁶ Si'yana nchgaa cha' nu nchca loo chendyu re, ña'an nchca ti' cha' nu nchcui ti' cunan' na, cha' nu nchcui ti' quillo na, uta cha' siye' 'in na, nchgaa cha' re a mdo'o na se'en nducua Stina Ndiöse, cui' ca nu loo chendyu re ndyi'o na. ¹⁷ Cha' nu nchca loo chendyu re, tsatii cha' 'in na, cui' cuaña'an lo'o cha' nu nchcui ti' ne', una nu nducua tñan cha' nu nchca ti' Ndiöse, can' nu tyi'in tsala xaa.

Cha' 'in nu ti'i ti' 'in Cristo

¹⁸ Sñen', cua' mdiyaa tsaan nu ntsu'hui cha' tsatii cha' nu nchca loo chendyu re, cui' cha' nu cua' ngune 'in um si'yana ntsu'hui cha' caan sca nu ña'an ti'i 'in Cristo, lo' cua' ñii qui'an nu ti'i ti' 'in Cristo cua' ndi'in, can' cha' nchca cuiya' ti' na si'yana cua' mdiyaa tsaan can'. ¹⁹ Lja na mdo'o can', una si'i sca

cha' ti 'in na lo'o, cha' cua na sca cha' ti 'in na lo'o tsatlyu ti' ndi'in na lo'o, una mdo'o tso' can' si'yana ca chcan' loo si'yana si'i sca cha' ti 'in na nchгаа na. ²⁰ Una 'un cua' ntsu'hui Espiritu nu Luhui 'in Ndiose ni' cusya 'in um, lo' cua' ndyi'ya um cunta nchгаа loo cha'. ²¹ Nda'an quityi re 'in um, una si'i si'yana a ndyu'hui lyoo um cha' nu ñi 'in Ndiose, cui' ca nu si'yana cua' ndyu'hui lyoo um 'in na, si'yana ñi sca cha' cuiñi lo' a lyyaan loo cha' nu ñi. ²² ¿Ti nu lca nu cuiñi? Cui' nu nchcui' si'yana si'i Jesús lca ñi Cristo. Can' nu ti'i ti' 'in ñi, cui' nu nchcui' si'yana si'i sca cha' ti 'in Stina Ndiose lo'o Sñe' ñi. ²³ Nchгаа nu nxcuan tloo 'in Sñe' ñi, ticui' cuaña'an a ntsu'hui Stina Ndiose ni' cusya 'in can'. Una nu ndiya qui'an ti' 'in Sñe' ñi, cui' cuaña'an ntsu'hui Stina Ndiose ni' cusya 'in can'. ²⁴ A tyi'o tso' um sii' cha' nu cua' ngune 'in um ti' culoo. Cha' tyon um loo cha' nu cua' ngune 'in um ti' culoo, sca cha' ti 'in um lo'o Sñe' ñi lo'o Stina Ndiose. ²⁵ Nde sca cha' nu cua' mdi'in tyaa ñi lo'o na, cui' chendyu nu a tsatii 'a 'in na. ²⁶ Nda'an quityi re 'in um si'ya cha' 'in nu nchca ti' cuiñilyi'o 'in um. ²⁷ Una Espiritu nu cua' mdaa ñi ntsu'hui ni' cusya 'in um, lo' a 'ni 'a cha' ti' culo'o xca tucui 'in um si'yana ycu'i ñi ndlo'o ñi 'in um nchгаа loo cha', nchcui' ñi cha' nu ñi si'yana a lca ñi nu cuiñi. Lo' tsaña'an cha' nu cua' ngulo'o ñi 'in um, a tyi'o tso' um sii' ñi. ²⁸ Can' cha' 'un nu lca sñen', xñi ton um 'in um lo'o cha' 'in ñi, si'yana xa ntsu'hui cha' ca chcan' loo ñi, cu'ni tnu tiquee na, lo' si'i nu quinu na lo'o cha' jyi'o xa quiaan ñi xiya'. ²⁹ Cha' 'un jlyo ti' um si'yana lca ñi sca nu n'ni tñan tsu'hue, ca cuiya' ti' um xacan' si'yana nchгаа nu ngui'n tñan tsu'hue lca can' sñe' Ndiose.

3

Sñe' Ndiose lca na

¹ Ña'an jan ñi, tsala ña'an lca tiquee Stina Ndiose lo'o na nu hasta ndlo'o naan ñi 'in na lca na sñe' ñi. Can' cha' nten chendyu a nchcua ta'a cha' 'in ne' lo'o na, si'yana a nchca chu'hui lyoo ne' 'in ñi. ² 'Un jun ta'a na nu ndyu'hui cuiya' tin' 'in, cua' lca na sñe' Ndiose, una a nchca ca chcan' loo ña'an nu ntsu'hui cha' ca na, una jlyo ti' na xa nu ca chcan' loo ñi, xacan' ca su'hua ña'an na lo'o ñi, si'yana ña'an tloo ca na 'in ñi chcui' ña'an ñi. ³ Nchгаа nu nducua tloo 'in ñi lo'o cha' re, xñi can' cunta 'in luhui tsaña'an nu lca ñi ycu'i ñi. ⁴ Nchгаа nu ngui'ni qui'ya, ticui' lee 'in Ndiose ncha ti'in can', si'yana qui'ya lca na loo nu a ja'an na cha' 'in lee. ⁵ Cua' jlyo ti' um si'yana Cristo yaan ñi loo chendyu re si'yana xicuten ñi qui'ya 'in na, lo' ñi sca qui'ya a nducui' ñi. ⁶ Tsalca nu nxñi ton 'in lo'o cha' 'in ñi, a tsa quiñan 'a can' ti' cu'ni qui'ya, una nchгаа nu ti' ngui'ni

qui'ya, a nchca tyi'in tyaa can' quilloo 'in ñi, ñi a ndyu'hui lyoo 'in ñi. ⁷ Sñen', a taa um ya' caja nu cuiñilyi'o 'in um. Sca nten nu ngui'ni tñan tsu'hue, ñi ndi'in cha' 'in ne' tsaña'an nu lca ñi ycu'i ñi. ⁸ Una nu ti' ngui'ni qui'ya, tso' 'in laxa'an nguiaa can', si'yana laxa'an mdyisnan m'ni qui'ya ti' culoo. Can' cha' yaan Sñe' Ndiose, si'yana cuijlyo ñi nchгаа tñan ngui'ni laxa'an. ⁹ Tsalca sñe' Ndiose, a tsa quiñan 'a can' ti' cu'ni qui'ya, si'yana cua' nguinu yu'hui cha' tsu'hue 'in Ndiose ni' cusya 'in, ñi a tca 'a ti' cu'ni can' qui'ya si'yana cua' lca can' sñe' Ndiose. ¹⁰ Nde nchca chcan' ña'an ti' nu lca sñe' Ndiose, lo' ti nu lca sñe' laxa'an: Nchгаа nu a ngui'ni tñan tsu'hue, ñi a ntsu'hui cha' tsu'hue 'in lo'o ta'a nten, si'i sñe' Ndiose lca can'. ¹¹ Si'yana cui' cha' re cua' ngune 'in um ti' culoo, si'yana scasca na chu'hui cha' tsu'hue 'in na lo'o ta'a na. ¹² Si'i ña'an m'ni Cain nu nguiaa tso' 'in laxa'an, yjui yu 'in ta'a ngula yu. ¿Ñi cha' ta yjui yu 'in can'? Cui' si'yana a m'ni yu tñan tsu'hue, una ta'a yu, can' nu m'ni tñan tsu'hue. ¹³ 'Un jun ta'a na, a kuhue ti' um cha' xcuan tloo nten chendyu 'in um. ¹⁴ Nare' jlyo ti' na si'yana cua' mdo'o tso' na sii' cha' ndyija, cua' jui chendyu nu a tsatii 'a 'in na, cui' si'yana ntsu'hui cha' tsu'hue 'in na lo'o ta'a na. Nu a ntsu'hui cha' tsu'hue 'in lo'o ta'a nten, ti' ndon can' loo cha' ndyija. ¹⁵ Nchгаа nu nxcuan tloo 'in ta'a nten, lca can' nu ndujui nten, lo' cua' jlyo ti' um si'yana ñi sca nu ndujui nten, a nda'an lo'o chendyu nu a tsatii 'a. ¹⁶ Nde ncuia cuiya' ti' na ñi na lca cha' tsu'hue, cui' si'yana ngujui ñi tñan loo na, cui' cuaña'an nare' ntsu'hui cha' tyaa na chendyu 'in na si'ya jun ta'a na. ¹⁷ Una sca yu cuiyiyi' cha' jlyo ti' yu si'yana 'ni cha' 'in xca tucui, lo' cu'ni tiji yu cusya 'in yu lo'o can', ¿ña'an ta ntsu'hui cha' tsu'hue 'in Ndiose ni' cusya 'in yu? ¹⁸ Sñen', si'i lo'o cha' tu'hua ti chu'hui cha' tsu'hue 'in na lo'o ta'a na, uta si'yana tsu'hue nchcui' ti na, cui' ca nu cu'ni na cha' tsu'hue lo'o can', lo'o sca cusya nu ñi. ¹⁹ Can' cha' nchca cuiya' ti' na si'yana nguiaa na tso' cha' nu ñi, lo' ñi a cu'ni tucua ti' na tloo Ndiose. ²⁰ Cha' cusya 'in na ndlo qui'ya na 'in na, cua' jlyo ti' na si'yana lyea l ndon loo Ndiose que 'in na, lo' ndyu'hui lyoo ñi nchгаа loo cha'. ²¹ 'Un jun nu ndyu'hui cuiya' tin' 'in, cha' cusya 'in na a ndlo qui'ya na 'in na, tsu'hue ntsu'hui tiquee na lo'o Ndiose, ²² lo' nchгаа cha' nu njñan na 'in ñi, taa ñi 'in na, cui' si'yana nxu'hua se'en na cha' nu ndlo ñi tñan, lo' ngui'ni na cha' nu ndyu'hui cuiya' ti' ñi. ²³ Nde cha' nu ndlo ñi tñan: Tsa qui'an ti' na 'in Jesucristo Sñe' ñi, lo' chu'hui cha' tsu'hue 'in na lo'o ta'a na tsaña'an nu cua' ngulo ñi tñan 'in na. ²⁴ Nu nxu'hua se'en cha' nu ndlo ñi tñan, sca cha' ti 'in lo'o Ndiose, cui' cuaña'an Ndiose lo'o can'. Nde nchca cuiya' ti' na si'yana ntsu'hui ñi ni'

cusya 'in na, si'ya Espiritu nu cua' mdaa ñi 'in na.

4

Espiritu 'in Ndiose lo'o espíritu nu cuiñi

¹ 'Un jun nu ndyu'hui cuiya' tin' 'in, a tsa qui'an ti' um 'in nchgaa loo espíritu nu nxiycui' 'in nten, cui' ca nu qui'ya um cunta cha' ta ljaan can' lo'o cunta 'in Ndiose, si'yana qui'an 'a nu cuiñi nda'an loo chendyu re, lo' nchcui' si'yana Ndiose nxiycui' 'in. ² Ndeña'an ca cuiya' ti' na cha' ti nu nda'an lo'o Espiritu 'in Ndiose: Nchgaa espíritu nu nguiaa tso' 'in Ndiose nchcui' si'yana Jesucristo yaan ñi loo chendyu re tsaña'an nchca ti' sca nten. ³ Nchgaa espíritu nu nchcui' si'yana a yaan Jesucristo loo chendyu re tsaña'an nchca ti' sca nten, a nguiaa can' tso' 'in Ndiose, can' espíritu nu na'an ti'i 'in Cristo, nu cua' ynan um cha' si'yana ntsu'hui cha' caan, lo' cua' nda'an can' loo chendyu re. ⁴ Sñen', cua' ntsu'hui um tuyaa' Ndiose, lo' cua' m'ni um canan 'in nu cuiñi can', si'yana tlyu la cha' cuiya' 'in ñi nu ntsu'hui ni' cusya 'in na que ña'an cha' 'in nu nda'an loo chendyu re. ⁵ Sca cha' ti 'in nu cuiñi can' lo'o nten chendyu, can' cha' nchcui' can' cha' nu nchca loo chendyu re, lo' nten chendyu ndon nscan cha' nu nchcui' can'. ⁶ Nare' cua' lca na sñe' Ndiose, lo' nu ndyu'hui lyoo 'in Ndiose n'ni cunta cha' nu nchcui' na, lo' nu a lca sñe' Ndiose a n'ni cunta cha' nu nchcui' na. Can' cha' nchca cuiya' ti' na ti ña'an espíritu nu ñi lo' ti ña'an espíritu nu cuiñi.

Ndiose lca ñi cha' tsu'hue

⁷ 'Un jun nu ndyu'hui cuiya' tin' 'in, chu'hui cha' tsu'hue 'in na lo'o ta'a na, si'yana cha' tsu'hue can' ljaan na lo'o cunta 'in Ndiose. Nchgaa nu ntsu'hui cha' tsu'hue 'in lo'o ta'a nten, cua' lca can' sñe' Ndiose, lo' ndyu'hui lyoo can' 'in ñi. ⁸ Nu a ntsu'hui cha' tsu'hue 'in lo'o ta'a nten, a nchca chu'hui lyoo can' 'in Ndiose, si'yana Ndiose lca ñi cha' tsu'hue. ⁹ Nde nchca chcan' ña'an tsala ña'an tlyu cha' tsu'hue yu'hui 'in Ndiose lo'o na, si'yana ngua'an tñan ñi 'in scati Sñe' ñi yaan loo chendyu re, si'yana tyu'hui na chendyu si'ya ñi. ¹⁰ Ndeña'an nguiaa cha' tsu'hue can': Si'i si'yana cua' lca ntsu'hui cha' tsu'hue 'in na lo'o Ndiose, cui' ca nu culo nducua la ñi yu'hui cha' tsu'hue 'in ñi lo'o na, ngua'an tñan ñi 'in Sñe' ñi, si'yana caja lo' xicuten qui'ya 'in na. ¹¹ 'Un jun nu ndyu'hui cuiya' tin' 'in, cha' Ndiose cuaña'an yu'hui cha' tsu'hue 'in ñi lo'o na, lo'o nare' ntsu'hui cha' chu'hui cha' tsu'hue 'in na lo'o ta'a na. ¹² A tucui nu cua' na'an tloo 'in Ndiose, una cha' ntsu'hui cha' tsu'hue 'in na lo'o ta'a na, sca cha' ti 'in na lo'o Ndiose, lo' mtsa'an yu'hui cha' tsu'hue 'in ñi

ni' cusya 'in na. ¹³ Nde nchca cuiya' ti' na si'yana ndon na lo'o ñi, cui' cuaña'an ndon ñi lo'o na, si'ya Espiritu nu cua' mdaa ñi 'in na. ¹⁴ Huare' cua' na'an hua lo' ndaa hua suun si'yana Stina Ndiose ngua'an tñan ñi 'in Sñe' ñi, ñi nu ndlo laa 'in nten chendyu. ¹⁵ Nchgaa nu nchcui' si'yana Jesús lca ñi Sñe' Ndiose, Ndiose ndi'in ñi lo'o can', cui' cuaña'an ndi'in can' lo'o Ndiose. ¹⁶ Huare' cua' ngu'ya hua cunta lo' ndiya qui'an ti' hua si'yana Ndiose ntsu'hui cha' tsu'hue 'in ñi lo'o na. Ndiose lca ñi cha' tsu'hue, lo' nu ntsu'hui cha' tsu'hue 'in, can' nu ndi'in lo'o Ndiose, cui' cuaña'an Ndiose lo'o can'. ¹⁷ Nde cha' nu mtsa'an yu'hui cha' tsu'hue 'in ñi lo'o na, si'yana cu'ni tnu tiquee na tsaan nu cu'ni ñi xñan bsya 'in nten. Tsaña'an nu lca ñi ycu'i' ñi, cuaña'an ndi'in cha' 'in na loo chendyu re. ¹⁸ Nu ntsu'hui cha' tsu'hue 'in a ntsen can', si'yana cha' tsu'hue nu ndaa ñi ndlo tso' na nchgaa ytsen, si'yana nu ti' ntsen nta can' tyijyin nu ti'i. Lo' nu ti' ntsen, cui' si'yana a mtsa'an yu'hui lo'o cha' tsu'hue can'. ¹⁹ Nare' ntsu'hui cha' tsu'hue 'in na lo'o ñi, si'yana ti' culoo yu'hui cha' tsu'hue 'in ñi lo'o na. ²⁰ Cha' ntsu'hui nu nchcui': Nan' ntsu'hui cha' tsu'hue 'ñan lo'o Ndiose, lo' ti' nxcuan tloo 'in ta'a nten, lca can' sca nu cuiñi. Siya' na'an tloo can' 'in ta'a nten, lo' a ntsu'hui cha' tsu'hue 'in lo'o can', cui' lya ca Ndiose, na a na'an 'in ñi, na tca chu'hui cha' tsu'hue 'in lo'o ñi. ²¹ Nde cha' nu cua' ngulo ñi tñan 'in na: Nu ntsu'hui cha' tsu'hue 'in lo'o Ndiose, cui' cuaña'an chu'hui cha' tsu'hue 'in lo'o ta'a.

5

N'ni na canan si'ya cha' nu ndiya qui'an ti' na

¹ Nchgaa nu ndiya qui'an ti' si'yana Jesús lca ñi Cristo, can' nu lca sñe' Ndiose. Nchgaa nu ntsu'hui cha' tsu'hue 'in lo'o nu lca sti, cui' cuaña'an lca tiquee can' lo'o sñe' yu. ² Nde nchca cuiya' ti' na si'yana ntsu'hui cha' tsu'hue 'in na lo'o nchgaa sñe' Ndiose, cha' na ntsu'hui cha' tsu'hue 'in na lo'o Ndiose, lo' nxu'hua se'en na cha' nu ndlo ñi tñan. ³ Ndeña'an chu'hui cha' tsu'hue 'in na lo'o Ndiose, nu xu'hua se'en na cha' nu ndlo ñi tñan, lo' a tucui ña'an xu'hua se'en na 'in na. ⁴ Si'yana nchgaa nu ljaan tso' 'in Ndiose ngui'ni can' canan 'in cha' nu nchca loo chendyu re, lo' si'ya cha' nu ndiya qui'an ti' na, can' cha' m'ni na canan. ⁵ ¿Ti nu ngui'ni canan 'in cha' nu nchca loo chendyu re? Tsalca nu ndiya qui'an ti' si'yana Jesús lca ñi Sñe' Ndiose.

Espiritu ndaa suun cha' 'in Cristo

⁶ Nde ñi nu lca Jesucristo nu yaan loo chendyu re, mducua tya ñi lo'o tyi'a, a cunta ngulo tne ñi, lo' si'i tsaloo ti cha' 'in tyi'a

can', cui' ca nu si'ya cha' 'in tyi'a lo'o tne ñi. Cui' Espiritu ndaa suun si'yana lca na cha' nu ñi, si'yana Espiritu lca cha' nu ñi. ⁷ La ni' cuaan snan lca nu ndaa suun si'yana lca na cha' nu ñi: Stina Ndiose, lo'o Ycha' ñi, lo'o Espiritu nu Luhui 'in ñi, lo' scati lca can' ta'a snan. ⁸ Loo chendyu re snan lca nu ndaa suun si'yana lca na cha' nu ñi: Espiritu, lo'o cha' 'in tyi'a, a cunta lo'o tne, ta'a snan cha' re sca cha' ti 'in na. ⁹ Cha' naa ndiya qui'an ti' na suun nu ndaa sca nten, lyee lati ndon loo suun nu ndaa Ndiose, lo' cui' cha' re lca nu cua' mdaa Ndiose cha' 'in Sñe' ñi. ¹⁰ Nu ndiya qui'an ti' 'in Sñe' Ndiose ticui' cha' re nchcui' can', lo' nu a ndiya qui'an ti' 'in ñi, ngui'ni can' 'in Ndiose lca ñi sca nu cui'ni, si'yana a ndiya qui'an ti' suun nu cua' mdaa Ndiose cha' 'in Sñe' ñi. ¹¹ Nde suun nu ntsu'hui cha' tsa qui'an ti' na: Ndiose ndaa ñi chendyu nu a tsatii 'a 'in na, lo' chendyu can' nda'an lo'o Sñe' ñi. ¹² Nu cua' ncuan xu'hue 'in Sñe' Ndiose, cua' jui chendyu nu a tsatii 'a 'in, lo' nu a nchca cuan xu'hue 'in Sñe' Ndiose, a ntsu'hui chendyu 'in can'.

Cua' jui chendyu nu a tsatii 'a 'in na

¹³ Nde cha' nda'an quityi re 'in um, 'un nu ndiya qui'an ti' 'in Sñe' Ndiose, si'yana ca cuiya' ti' um cua' jui chendyu nu a tsatii 'a 'in um, lo' tsa quiñan la um tsa qui'an ti' um 'in Sñe' Ndiose. ¹⁴ Nde cha' nu a ngui'ni tucua ti' na lo'o ñi: Nchgaa cha' nu jñan na 'in ñi, cua' ña'aa'ndyi'o ti tiquee ñi, quine 'in ñi cha' nu chcui' na. ¹⁵ Cha' jlyo ti' na si'yana ne 'in ñi cha' nu nchcui' na, cu'ni na cunta si'yana cua' jui na 'in na. ¹⁶ Cha' ntsu'hui nu ña'an 'in sca ta'a na ngui'ni qui'ya, jñan can' 'in Ndiose si'ya cha' 'in can', lo' cui' ñi taa la ñi chendyu 'in, una cha' si'i qui'ya nu ndyi'an lo'o 'in loo cha' ndyija lca na. Si'yana ntsu'hui qui'ya nu ndyi'an lo'o 'in ne' loo cha' ndyija, lo' a cunen lo'o um si'yana ti' jñan um 'in ñi si'ya cha' can'. ¹⁷ Nchgaa loo cha' ngunan' lca na qui'ya, una si'i nchgaa loo qui'ya ndyi'an lo'o na 'in na loo cha' ndyija. ¹⁸ Cua' jlyo ti' na si'yana nchgaa nu lca sñe' Ndiose, a tsa quiñan 'a can' ti' cu'ni qui'ya, si'yana Sñe' Ndiose nsñi ñi cunta 'in can', lo' a tca 'a 'in Laxa'an ti' cu'ni ti'i lo'o. ¹⁹ Cua' jlyo ti' na si'yana lca na sñe' Ndiose, lo' nchgaa la ña'an nten ntsu'hui ne' tuyaa' laxa'an nu ngui'ni tñan ngunan'. ²⁰ Ncua cuiya' ti' na si'yana cua' yaan Sñe' Ndiose loo chendyu re, lo' msla ñi cha' tiyaa 'in na si'yana chu'hui lyoo na 'in ñi nu lo'o ca, sca cha' ti 'in na lo'o ñi nu lo'o ca, cui' Jesucristo Sñe' ñi. Nde ñi nu lca Ndiose nu cha' ñi ca, lo' lca ñi chendyu nu a tsatii 'a. ²¹ Sñen', xñi um cunta si'yana a sten yu'hui um lo'o scasca na nu n'ni tnu ne'. Amen.

2 Juan

Yu Xuhua nchcui' cha'yu 'in jun

¹ Nan', yu nu ntsu'hui cunta 'in jun ta'a na, nda'an sca quityi re 'in ñi cuna'an ta'a na tsatlyu lo'o sñe' ñi, nu cua' mdo'o hui 'in Ndiose, lo' ndyu'hui cuiya' tin' 'in jun si'ya cha' nu ñi ndiya qui'an ti' na. Una si'i scan tin, cui' ca nu nchgaa la ña'an nu cua' ndyu'hui lyoo cha' nu ñi, ndyu'hui cuiya' ti' 'in jun. ² Cui' si'ya cha' nu ñi nu cua' ntsu'hui ni' cusya 'in na, lo' ntsu'hui na 'in na tsala xaa. ³ Stina Ndiose lo'o Ñi X'nan na Jesucristo nu lca Sñe' ñi, taa ñi cha' tsu'hue chu'hui ni' cusya 'in um, ña'an 'tnan ti' ñi 'in um, cu'ni ñi cha' tyi'in tsu'hue um, cui' cuaña'an tsa quiñan la um lo'o cha' nu ñi lo'o cha' tsu'hue 'in ñi.

Tsa ncha'an na cha' nu ngulo'o Cristo

⁴ Ndyjyin ya' tsu'hue yu'hui tiqueen xa ynan cha' ña'an nda'an tucua snan sñe' um loo cha' nu ñi, tsaña'an tñan nu ngulo Stina Ndiose 'in na. ⁵ Jñan sca cha' tsu'hue 'in um, 'un ñi cuna'an ta'a na, una si'i cha' nu cui ti nchcuin' lo'o um ña'an nu ndlo ñi tñan 'in na, cui' ca nu lca na cha' nu cua' ngune 'in na ti' culoo, si'yana chu'hui cha' tsu'hue 'in na lo'o ta'a na. ⁶ Ndeña'an nguiaa cha' tsu'hue can', chcui ncha'an na cha' nu ndlo ñi tñan. Lo' nde cha nu ndlo ñi tñan: Chu'hui cha' tsu'hue 'in um ña'an nu cua' ngune 'in um ti' culoo. ⁷ Si'yana qui'an 'a nu cuiñi nu cua' nda'an loo chendyu re, lo' nchcui' si'yana a yaan Jesucristo ña'an nchca ti' sca nten. Nu nchcui' cuaña'an lca can' nu cuiñi lo' ti'i ti' 'in Cristo. ⁸ Xñi um cunta si'yana a quinan' tñan ngui'ni um, cui' ca nu nde xñi chcui um cha' tsu'hue nu qui'ni ca'an 'in um. ⁹ Una nchgaa nu tyi'o tso' lo' a nsu'hua loo cha' nu ndlo'o Cristo, a nguiaa can' tso' 'in Ndiose. Una nu nsu'hua loo cha' nu ndlo'o Cristo, can' nu sca cha' ti' 'in lo'o Stina Ndiose lo'o Sñe' ñi. ¹⁰ Cha' ntsu'hui nu caan se'en ndi'in um, lo' a ndlo'o ña'an cha' nu ndiya qui'an ti' na, a taa um se'en quinu can', ñi a cuan xu'hue um 'in. ¹¹ Si'yana nu cuan xu'hue 'in can', sca cha' ti' 'in lo'o tñan ngunan' nu ngui'ni can'.

Nducua tloo yu Xuhua tsaa yu se'en ndi'in jun

¹² Qui'an 'a cha' nchca tin' chcuin' lo'o um, una a nchca tin' ca'an 'in na loo quityi lo'o tyintya, si'yana ntsu'hui tiqueen tsa'an se'en ndi'in um, xacan' ycuin' can chcuin' lo'o um. ¹³ Tsalca sñe' nu cuna'an ta'a um, nu cua' mdo'o hui 'in Ndiose, nchcui' cha' jun 'in um. Amen.

3 Juan

Yu Xuhua nchcui' cha' yu 'in jun

¹ Nan', yu nu ntsu'hui cunta 'in jun ta'a na, nda'an quityi re 'in ñi ta'a tsu'huen ñi Gayo, nu ndyu'hui cuiya' tin' 'in si'ya cha' nu ñi. ² Un nu ndyu'hui cuiya' tin' 'in, njñan 'in Ndiose si'yana tyi'o tsu'hue nchgaa loo tñan ngui'ni um, lo' tsaña'an ndon ti' um lo'o tso' cha' nu 'in Ndiose, cuaña'an lo'o nchgaa la ña'an cha'. ³ Ndyijyin ya' tsu'hue ntsu'hui tiqueen xa mdiyaan tucua snan yu ta'a na, tsu'hue 'a mdaa yu suun ña'an nguiaa cha' 'in um, si'yana tsu'hue nguia ncha'an um cha' nu ñi. ⁴ Sca loo ti cha' nu tsu'hue la ntsu'hui tiqueen, xa ne 'ñan si'yana sñen' tsu'hue nguia ncha'an cha' nu ñi.

Msu'hua loo yu Xuhua cha' nu ngui'ni yu Gayo

⁵ Un ñi ta'a na nu ndyu'hui cuiya' tin' 'in, tsu'hue 'a ña'an n'ni cunta um 'in jun ta'a na, nu hasta lo'o jun nu a ndyu'hui lyoo um, lo' n'ni cunta um 'in. ⁶ Mdaa can' suun tloo nchgaa jun ta'a na re tsa la ña'an ntsu'hui cha' tsu'hue 'in um. Tsu'hue cha' ta yaa' um 'in jun tucueen nu ti' tsaa jun, tsaña'an nu nga'an cha' cu'ni na lo'o jun nu ngui'ni tñan 'in Ndiose. ⁷ Si'yana jun can' ngui'ni jun tñan si'ya cha' 'in Jesús, lo' a sca na nducua tloo jun 'in ne' gentil. ⁸ Can' cha' cuan xu'hue na 'in jun, si'yana ca sca cha' ti 'in na lo'o cha' nu ñi nda'an ycuu' jun.

Yu Diótreres nchcui ndijin yu

⁹ Nan' cua' ngua'an tñan sca quityi 'in jun ta'a na si'ya cha' re, una yu Diótreres si'yana ndyon loo cha' nu 'in yu, a n'ni cunta yu cha' nu nchcui' hua. ¹⁰ Si'ya cha' re ndyi'o tiqueen tsa'an se'en ndi'in um, lo' culyo scua lan cha' nu ngui'ni yu, si'yana cua' ña'an ti nchcui' yu lo' ndaja yu 'in hua. Si'i tsacan' ti, cui' ca nu nxcuan tloo yu 'in jun nu ndiyaa can', lo' nchcui ndijin yu 'in nu nchca ti' cuan xu'hue 'in jun, lo' hasta ndlo yu 'in can' se'en ndiyo' ti'in jun.

Chendyu nu luhui 'in yu Demetrio

¹¹ Un ñi ta'a na nu ndyu'hui cuiya' tin' 'in, a tsa ncha'an um cha' ngunan', cui' ca nu chcui ncha'an um cha' nu tsu'hue. Si'yana nu ngui'ni tñan tsu'hue, can' nu lca sñe' Ndiose, lo' nu ngui'ni tñan ngunan', a nchca chu'hui lyoo can' 'in Ndiose. ¹² Nchgaa tucui tsu'hue 'a ndaa suun cha' 'in yu Demetrio, sca cha' ti 'in yu lo'o cha' nu ñi, cui' cuaña'an huare' tsu'hue ndaa hua suun cha' 'in yu, lo' jlyo ti' um si'yana suun nu ndaa hua lca na cha' nu ñi.

Msla' ta'a yu Xuhua lo'o jun

¹³ Qui'an 'a cha' nchca tin' chcuin' lo'o um, una a nchca tin' ca'an 'in na lo'o tyintya, ¹⁴ si'yana nducua tloon ndla ti ña'an ta'a na lo'o um, xacan' chcui' tu'hua ca na lo'o um. ¹⁵ Tsu'hue ti chu'hui tiquee um. Ta'a tsu'hue um nu ndi'in nde re nchcui' cha' 'in um, cui' cuaña'an chcui' cha' um 'in cunda scaa jun nde cua.

Judas

Yu Juda nchcui' cha'yu 'in jun

¹ Nan' yu Juda nu lca nguso 'in Jesucristo, ta'a ngula Jacobo, ca'an tñan quityi re 'in um, 'un nu cua' msi'ya Stina Ndiose 'in, nu cua' nguhui 'in ñi, cui' nu cua' ntsu'hui tuyaa' Jesucristo. ² Ndiose ña'an 'tnan ti' ñi 'in um, cu'ni ñi cha' tyi'in tsu'hue um, lo' chu'hui cha' tsu'hue 'in um scasca um, cuaña'an nde lyece la taa ñi cha' tsu'hue re 'in um.

Cha' 'in yu nu nda'an ycu' cha' cuiñi

³ Un jun ta'a na nu ndyu'hui cuiya' tin' 'in, lyece 'a ncuca lca tiqween ca'an sca quityi 'in um, tsaña'an tsatlyu mdo'o laa na lo'o um, una cua' ñii 'ni 'a cha' chcuin' xca cha' lo'o um, si'yana a taa um ya' caja nu xitsa'an cha' nu ndiya qui'an ti' na, cui' cha' nu siya' ti mdyaa ñi cunta 'in nchgaa nu cua' mdo'o hui 'in ñi. ⁴ Si'yana cua' yten cunan tucua snan yu lja um, yu nu cua' ngua'an cuiya' 'in si'yana quinan', yu nducun' nu a ndiya qui'an ti', lo' nchcui' yu si'yana xeen 'a cha' tsu'hue 'in Ndiose lo' tca cu'ni na ña'an nu nchca ti' na, a cunta nxcuan tloo yu 'in scati Ndiose, ñi nu ndlo tñan nchgaa loo cha', lo'o 'in Ñi X'nan na Jesucristo. ⁵ Siya' cua' jlyo ti' um cha' re, una nchca tin' xu'huan ti' um tsaña'an m'ni Ñi X'nan na xa ngulyo ñi 'in ne' Israel se'en lca Egipto, lo' chon' nde'en can' ngujlyo ñi 'in nu a ndiya qui'an ti'. ⁶ A cunta ntsu'hui angujle nu a tsu'hue ntsu'hui tiqee lo'o cha' cuiya' nu ju' 'in, mdo'o can' se'en ndi'in ca, una cua' msu'hua nchcun Ndiose 'in can' tsala xaa se'en tla yta, lo' nta can' tsaan nu ntsu'hui cha' cu'ni ca Ndiose xñan bsya. ⁷ A cunta quichen Sodoma lo'o Gomorra lo'o scasca la quichen ndi'in cui' ti can', mdyaa ne' 'in ne' siya' ti loo cha' ngunan' lo' yten yu'hui ne' lo'o ña'an tucui ti, cui' cuaña'an ndlo'o cha' re 'in na si'yana Ndiose xitjin 'in ne' nu ti' loo qui' tsala xaa. ⁸ Cui' cuaña'an ngui'ni yu cuiñi can', nguia ncha'an yu cha' nu nchcui' sla yu, ngui'ni coo' yu 'in yu lo'o cha' ngunan' ndyi'o tiqee yu, nxcuan tloo yu 'in nchgaa nu ntsu'hui cha' cuiya' yaa', lo' ndaja yu 'in nchgaa angujle nu ndi'in la ni' cuaan. ⁹ Una angujle nu ndon loo lati 'in Ndiose nu lca Miguel, a msti ti' taja 'in laxa'an uta culo yuhue' 'in can' xa nu ycu' tyijyin cha' 'in Moisé xa ngujui yu, cui' ca nu ndeña'an juin angujle can' 'in laxa'an: Ñi X'nan na xitjin ñi 'in nu ti'i. ¹⁰ Una yu cuiñi can' ndaja yu cha' nu a ndyi'ya yu cunta, lo' siya' nda'an lo'o yu cha' tiyaa nu ndaa Ndiose, una ticui' yu ntnan' yu 'in yu tsaña'an nguiaa cha' 'in sca 'ni nu a ntsu'hui cha' tiyaa 'in. ¹¹ Una 'tnan ca nten

can', si'yana nguia ncha'an ne' ña'an cha' 'in yu Caín, lo' msque' 'in ne' lo'o cha' cuiyia' tsaña'an m'ni Balaam, lo' mtnan' ne' si'ya cha' lye' ti' 'in ne' tsaña'an yato'o 'in Coré. ¹² Nten re ngui'ni coo' ne' 'in um xa ndiyoi' ti'in um lo'o ne', lo' nchcu siin um si'ya cha' 'in Ñi X'nan na, a ntsu'hui cha' jyi'o 'in ne' lo'o ña'an nu nchcu ne', tsa 'in ti ne' ntsu'hui yuhue' ti' ne', nguiaa cha' 'in ne' ña'an nchca ti' sca ndlaa nu a llyan lo'o quioo nu nguia lo'o cui'in 'in scasca tso', uta ña'an nguiaa cha' 'in sca yca nu a ndyi'yu mti tsaan nu 'in na, ña'an loo cha' ngujui ne' ña'an nchca ti' yca nu nguiton ña'an lo'o xcu'. ¹³ Nguiaa cha' 'in ne' ña'an nchca ti' tyi'a tujo'o nu lyece ndiyan ytsa, lo' ngoo' nu nxcua loo na lca na ña'an nchca ti' cha' jyi'o nu nchcui' ne', lca ne' ña'an nchca ti' sca cuii nu la ña'an ti nda'an, una cua' lca se'en ntsu'hui cha' tiyaa can' se'en tla yta, can' chu'hui can' tsala xaa. ¹⁴ Cha' 'in ne' re mxiyui' Ndiose 'in Enoc, yu nu cua' nchca cati ta nten nu yaan loo Adán, lo' juin yu: Ña'an jan ñi, ntsu'hui cha' quiaan Ñi X'nan na tsatlyu lo'o tyun mii nu cua' mdo'o hui 'in ñi, ¹⁵ si'yana cu'ni ñi xñan bsya 'in nten chendyu, lo' culo qui'ya ñi 'in nu nducun' si'ya nchgaa tñan ngunan' nu m'ni, a cunta si'ya scasca cha' nducun' nu ycu' nten qui'ya chendyu cha' 'in ñi. ¹⁶ Nten cuiñi can' nchgaa xaa ndaa ne' qui'ya, a tsu'hue ntsu'hui tiqee ne', n'ni ne' tsaña'an nu nchca ti' ne', siye' cha' nchcui' ne' lo' ndaa ne' loo xca tucui, si'yana nducua tloo ne' cu'ni can' tsu'hue lo'o ne'.

Msu'hua tiyaa yu Juda 'in jun ta'a na

¹⁷ Un jun ta'a na nu ndyu'hui cuiya' tin' 'in, quia yu'hui ti' um cha' nu cua' ycu' yu ta'a mda'an Ñi X'nan na Jesucristo, ¹⁸ lo' juin yu 'in um: Tiyaa xaa tyisnan chcu' ca'an ne' 'in Ndiose, lo' tyi'an ne' lo'o cha' ngunan' nu tyi'o tiqee ne'. ¹⁹ Si'ya nten can' su'hue ti'in ta'a jun, si'yana chacui' cha' nducun' nda'an lo'o ne', lo' a ntsu'hui Espiritu 'in Ndiose ni' cusya 'in ne'. ²⁰ Una 'un jun ta'a na nu ndyu'hui cuiya' tin' 'in, su'hua um juesa culo um loo cha' nu luhui 'in Ndiose nu ndiya qui'an ti' um, lo' chcu' lyi'o um 'in ñi lo'o cha' cuiya' 'in Espiritu nu Luhui 'in ñi. ²¹ Xñi ton um 'in um loo cha' tsu'hue 'in Ndiose, lja nta um chendyu nu a tsatii' a 'in um, si'yana Ñi X'nan na Jesucristo ña'an 'tnan ti' ñi 'in um. ²² Cha' ntsu'hui nu ngui'ni tucua ti', cunan um ña'an chcu' um lo'o can' si'yana qui'ya cunta. ²³ Culaa um 'in nu cua' tsaaloo quii', cui' cuaña'an ña'an 'tnan ti' um 'in nten, una xñi um cunta 'in um lo'o can', lo' xcu'an tloo um cha' ngunan' nu ngui'ni can' tsatlyu lo'o ste'.

Ngui'ni tnu na 'in Ndiose

²⁴Scati ñi nu tla la cha' 'in, tca xñi ñi cunta
'in um si'yana a tyu um loo qui'ya, luhui floo
um tiya lo'o ñi 'in um loo xaa 'in Ndiose, lo'
ndyijyin ya' ca tsu'hue chu'hui tiquee um
xacan', ²⁵cui' scati Ndiose nu tiyaa la, Ñi nu
Ndlo Laa 'in na, ntsu'hui cha' cu'ni tnu na 'in
ñi si'ya cha' cuiya' nu tlyu 'in ñi, scati ñi ndlo
ñi tñan nchгаа loo cha', cua' ñii lo' tsala xaa.
Amen.

Apocalipsis

Xa mdyi'o scua la cha' 'in Jesucristo

¹ Nde cha' nu ngulyo scua la Ndiose cha' 'in Jesucristo, si'yana ca cuiya' ti' nchгаа nu lca nguso 'in ñi cha' nu cua' nchcui cha' tsato'o, lo' ngua'an tñan ñi angujle 'in ñi nu ya ytsa' cha' re 'in yu Xuhua nu lca nguso 'in ñi. ² Cua' mdaa yu suun tsaña'an nguiaa cha' 'in Ndiose, a cunta lo'o cha' nu ycu' Jesucristo, nchгаа cha' nu cua' na'an tloo yu. ³ Tsu'hue ca xu'hue nu chcu' quityi re lo'o nu quine 'in cha' nu mxicyu' Ndiose 'in yu, lo' tucua can' tñan nchгаа cha' nu nguinu scua loo quityi re, si'yana cua' nchcui cui' cha' tsato'o na.

Nchcui' cha' yu Xuhua 'in tsa cati ta jun ta'a na

⁴ Nan' yu Xuhua, ngua'an tñan quityi re 'in um, cui' cati ta jun ta'a na ndi'in se'en lyi'ya loo Asia. Ndiose, tsatlyu lo'o tsa cati espíritu nu ndi'in se'en nducua ñi, taa ñi cha' tsu'hue nu chu'hui ni' cusya 'in um, ñi nu ndi'in ti' culoo, lo'o cua' ñii, lo' ntsu'hui cha' quiaa ñi, lo' cu'ni ñi cha' tyi'in tsu'hue um. ⁵ A cunta lo'o cha' cuiya' 'in Jesucristo, ñi nu nchcui' cha' nu ñi, ñi nu culo nducua la mdyiqui'o lo' a ntsu'hui 'a cha' caja, scati ñi nu ndlo tñan 'in nchгаа ree nu ndi'in loo chendyu re, cui' ñi nu m'ni 'tnan 'in na lo' msuhui ñi 'in na lo'o tne ñi si'ya quich'ya 'in na, ⁶ ña'an ca si'yana ca na sca quichen nu tucua tloo Ndiose, ñi nu lca Sti Jesucristo, lo' scati 'in ñi cu'ni tnu na lo' culo ñi tñan tsala xaa, Amen. ⁷ —Na'an jan ñi, cui' ñi ntsu'hui cha' quiaa ñi ni' ndlaa—. Nchгаа nten ña'an tloo 'in ñi, a cunta lo'o nu yjo' chcu' cha' sii' ñi, —ña'an ta nten chendyu qui'ya tu'hua tiquee si'ya ñi—. Cui' cuaña'an tsato'o na, Amen. ⁸ Nde cha' nu nchcui' Ñi X'nan na: Nan' lcan letra Alfa lo'o Omega, nan' cua' ndi'in ti' culoo lo' a ntsu'hui cha' tsatii cha' 'ñan, ñi nu ndi'in ti' culoo, lo'o cua' ñii, ñi nu ntsu'hui cha' quiaa, scati ñi nu tlyu la cha' cuiya' ntsu'hui 'in.

Xa na'an xñii yu Xuhua 'in Jesucristo

⁹ Nan' yu Xuhua, ta'a ndiya qui'an ti' um, ta'a ndijin na nu ti'i lo' tsatlyu ndlo ñi tñan 'in na, cui' Jesucristo ngui'ni ñi cha' si'yana nda loo na lo'o nchгаа loo cha', lo' si'ya cha' 'in Ndiose nu nda'an ycuin', a cunta si'ya cha' 'in Jesucristo, ntsu'huin se'en lca Patmos, se'en su sca yuu tu'hue tyi'a tujo'o. ¹⁰ Cui' tsaan 'in Ñi X'nan na xa mtsa'an yu'hui Espiritu 'ñan, lo' nde chon' ngune 'ñan jui sca nu ycu' tsaña'an cueen ne sca cuhuii, ¹¹ lo' nchcui': Nan' lcan letra Alfa lo'o Omega, nan' la ña'an cua' ndi'in ti' culoo lo' a

ntsuhui cha' tsatii cha' 'ñan. Ca'an scua nchгаа cha' nu na'an, lo' ca'an tñan 'in na 'in tsa cati ta jun ta'a na nu ndi'in se'en lyi'ya loo Asia: Quichen Efeso, lo'o Esmirna, Pérgamo, Tiatira, Sardis, Filadelfia, lo'o Laodicea. ¹² Xacan' mxina'an nde chon' cha' ti ca nu nchcui' lo'on, lo' ncu' chcan' 'ñan ndon tsa cati se'en nducua quii' ndiquin, nu nguiaa' lo'o chacui' oro, ¹³ lo' tu'hue la se'en nducua quii' can', na'an ndon —Yu Qui'yu nu Mdo'o nde ni' Cuaan—, lco' sca te' tucuin nu ndiyaa la yni quiya', lo' jyan tiquee can' nchcan' na lo'o sca na oro, ¹⁴ ña'an quichan' que can' mten na ña'an nchca ti' s'lya, uta ña'an quio quee, lo' quiloo can' chcan' na tsaña'an nchca ti' quii' ndiquin. ¹⁵ Quiya' can' nduhui na tsaña'an nchca ti' chcu' can' nu nsu'hua ne' loo quii', lo' cueen nchcui' can' tsaña'an ne lyyaan tyi'a tlya. ¹⁶ Yaa' tso' cueen 'in can' nducua tsa cati cuii, lo' tu'hua can' ndyi'o sca spada nu chcu'aa tso' cha, tloo can' nduhui na tsaña'an nchca ti' cucha xa nu luhui xaa. ¹⁷ Una xa na'an 'in can' cui' xaa mdlyun tloo, lo' mstin tsaña'an nchca ti' sca nu ngujui. Yaa' tso' cueen 'in mdi'in tyaa 'ñan, lo' jui: A cutsen, nan' la ña'an cua' ndi'in ti' culoo lo' a ntsu'hui cha' tsatii cha' 'ñan. ¹⁸ Nan' lcan ñi nu lo'o ca, siya' ngujui ti' culoo, una cua' ñii lo'on can tsala xaa, Amen. Mchcu' can' cuiya' 'in cha' ndyija lo'o Hades se'en ntsu'hui cusya 'in ne' ngujui. ¹⁹ Ca'an nchгаа cha' nu cua' na'an, cha' nu nchca cua' ñii lo'o cha' nu ti' lyijyi ca. ²⁰ Ndeña'an nguiaa cha' 'in tsa cati cuii nu na'an nducua yaan' tso' cueen, lo'o cha' 'in tsa cati se'en nducua quii' ndiquin nu nguiaa' lo'o chacui' oro: Tsa cati cuii can' lca angujle nu ntsu'hui cunta 'in cunda scaa ta jun ta'a na, lo' tsa cati se'en nducua quii' ndiquin nu na'an can', lca tsa cati ta jun ta'a na.

2

Cha' nu ycu' Jesús lo'o jun Efeso

¹ Nde cha' nu ca'an tñan 'in angujle nu ntsu'hui cunta 'in jun ta'a na ndi'in Efeso: Ndeña'an nchcui' ñi nu nducua tsa cati cuii yaa' tso' cueen 'in, ñi nu nda'an tu'hue la se'en nducua quii' ndiquin nu nguiaa' lo'o chacui' oro: ² Nan' jlyo tin' ña'an tñan ngui'ni um, tsala ña'an nsu'hua um juesa lo' nda loo um lo'o cha' nu ndijin um, a cunta si'yana a nducuan xu'hue um 'in nu nda'an lo'o cha' nducun', nsñi um cunta 'in nu nchcui' si'yana nda'an lo'o cha' cuiya' 'in Ndiose, siya' a tucui lca can', lo' nguija lyoo um 'in si'yana lca sca nu cuiñi. ³ Lye' a cua' mdijin um nu ti'i una mda loo um, lo' si'ya cha' 'ñan lye' msu'hua um juesa, lo' a ngui'ni na'an ti' um lo'o cha' can'. ⁴ Una ntsu'hui sca cha' nu a ndyu'hui cuiya' tin' 'in um, si'yana a ntsu'hui 'a cha' tsu'hue 'in um ña'an ti' culoo.

⁵ Can' cha' quia yu'hui ti' um ña'an yato'o ngula yaa' um cha' can', lo' xiton nu cu'ni um ña'an nu mdyisnan um ti' culoo. Cha' si'i, cui' xaa tsa'an se'en ndi'in um, chcuau se'en nducua quii' can' 'in um, cha' na a xitsa'an um cha' tiyaa' 'in um. ⁶Una ntsu'hui xca cha' nu ti' tsu'hue ntsu'hui tiqueen lo'o um, si'yana nxcuan tloo um cha' nu ngui'ni nchgaa nu nguiaa tso' 'in Nicolás, lo'on nan' nxcuan tloon cha' can'. ⁷Nchgaa nu ne 'in cha' re, cu'ni cunta cha' nu nchcui' Espiritu lo'o nchgaa ta jun ta'a na. Nu cu'ni canan lo'o cha' re, can' nu taan cha' cuiya' cu mti nu ndyi'yu loo yca nu ndaa chendyu, cui' yca nu nducua tlu'hue la se'en ndi'in Ndiose.

Cha' nu ycuí' Jesús lo'o jun Esmirna

⁸ Nde cha' nu ca'an tñan 'in angujle nu ntsu'hui cunta 'in jun ta'a na ndi'in Esmirna: Ndeña'an nchcui' ñi nu cua' ndi'in ti' culoo, ñi nu a ntsu'hui cha' tsatii cha' 'in, ñi nu ngujui lo' mdyiqui'o: ⁹ Nan' jlyo tin' ña'an tñan ngui'ni um, tsala ña'an ndijin um nu ti'i, lo' ti'i ña'an chendyu 'in um (siya' cuiyiyaa' um tso' 'in Ndiose). Tsala ña'an ndaja ne' 'in um, cui' nu nchcui' si'yana lca ne' judio, lo' si'i na, cui' ca nu sca cha' ti 'in ne' lo'o Laxa'an. ¹⁰ Una a xicutsen ti' um lo'o nchgaa cha' nu ljaan 'in um. Ña'an jan ñi, laxa'an cu'ni cha' sca tucua um tsaam na'an chcuau, ña'an na cha' ta loo um lo'o cha' can', lo' tyijyin um nu ti'i tsa tii tsaan. Chcuí ncha'an um 'ñan tsaya' tyi'o um loo chendyu re, lo' nan' taan cha' tsu'hue 'in um, cui' chendyu nu a tsatii 'a. ¹¹ Nchgaa nu ne 'in cha' re, cu'ni cunta cha' nu nchcui' Espiritu lo'o nchgaa ta jun ta'a na. Nu cu'ni canan lo'o cha' re, a qui'ni ca'an 'in can' lo'o nu cua' nhca tucua cha' ndyija.

Cha' nu ycuí' Jesús lo'o jun Pérgamo

¹² Nde cha' nu ca'an tñan 'in angujle nu ntsu'hui cunta 'in jun ta'a na ndi'in Pérgamo: Ndeña'an nchcui' ñi nu nda'an lo'o sca spada nu chcuau tso' cha: ¹³ Nan' jlyo tin' ña'an tñan ngui'ni um, lo' jlyo tin' la ndi'in um, cui' quichen se'en nducua Laxa'an, una siya' cuaña'an nducui ncha'an um 'ñan, a nxcuan tloo um cha' nu ndiya qui'an ti' um, ñi a m'ni na'an ti' um xa yjui ne' 'in yu Antipas nu tsu'hue mdaa suun cha' 'ñan, cui' quichen se'en ndi'in Laxa'an can'. ¹⁴ Una ntsu'hui sca tucua cha' nu a ndiya tin' ña'an ngui'ni um, si'yana lja um ntsu'hui nu nguia ncha'an cha' tiyaa' 'in Balaam, yu nu ngulo'o 'in Balac si'yana xityu 'in ne' Israel loo qui'ya, lo' cu ne' na nu cua' yu'hui loo jo'o, lo' sten yu'hui ne' lo'o ña'an tucui ti. ¹⁵ A cunta si'yana lja um ntsu'hui nu nguia ncha'an cha' nu ndlo'o Nicolás, cui' cha' nu nxcuan tloon. ¹⁶ Can' cha' xilo'o chon' um cha' re, cha' si'i cui' xaa tsa'an se'en ndi'in um, lo'

cu'ni canan 'in can' lo'o spada nu ndyi'o tu'huan. ¹⁷ Nchgaa nu ne 'in cha' re, cu'ni cunta cha' nu nchcui' Espiritu lo'o nchgaa ta jun ta'a na. Nu cu'ni canan lo'o cha' re, taan cha' cuiya' 'in cu jaslya nu ntsu'hui cutsi' 'in Ndiose, lo' taan sca quee lyo' ti nu mten 'in se'en nga'an sca nii nu cui' ti nu a tucui ndyu'hui lyoo, lo' scati nu 'in 'in na chu'hui lyoo nii can'.

Cha' nu ycuí' Jesús lo'o jun Tiatira

¹⁸ Nde cha' nu ca'an tñan 'in angujle nu ntsu'hui cunta 'in jun ta'a na ndi'in Tiatira: Ndeña'an nchcui' Sñe' Ndiose, ñi nu chcuau quilloo ña'an nhca ti' quii' ndiquin, lo' quiya' ñi nduhui na tsaña'an nhca ti' chcuau nu ntsu'hui loo quii': ¹⁹ Nan' jlyo tin' tsaña'an tñan ngui'ni um, lo' jlyo tin' tsala ña'an ntsu'hui cha' tsu'hue 'in um, tsala ña'an ndiya qui'an ti' um, a cunta nda loo um lo'o nchgaa cha', lo' tñan nu ngui'ni um cua' ñii tsu'hue la na que ña'an ti' culoo. ²⁰ Una ntsu'hui sca tucua cha' nu a ndiya tin' ña'an nu ngui'ni um, si'yana ndaa um ya' 'in ne' cuna'an naan Jezabel, nu nchcui' si'yana Ndiose nxiycui' 'in, ndlo'o ne' 'in nguso 'ñan, lo' ñilyi'o ne' 'in si'yana sten yu'hui lo'o ña'an tucui ti, lo' cu can' na nu cua' yu'hui loo jo'o. ²¹ Cua' s'ni ntan cha' ñi xaa xilo'o chon' ne' qui'ya 'in ne', una a xlyaa ne' cula' ti' ne' lo'o cha' nu nguiten yu'hui ne' lo'o ña'an tucui ti. ²² Ña'an jan ñi, nan' cu'nin cha' xñi quicha ne' lyece ya', lo' xitijin nu ti'i 'in nchgaa nu nguiten yu'hui lo'o ne', cha' na a xilo'o chon' can' cha' ngunan' 'in. ²³ A cunta cu'nin cha' caja nchgaa sñe' ne', lo' cuaña'an ca cuiya' ti' nchgaa ta jun nu ndiya qui'an ti' 'ñan, si'yana ndyu'hui lyoon ña'an lca cusa 'in nten lo'o cha' tiyaa' 'in ne', lo' cunda scaa ne' su'huan ljiyan' 'in ne' cua' ña'an tñan ngui'ni ne'. ²⁴ Una 'u lo'o nchgaa la ña'an jun nu ndi'in Tiatira, nu a nguia ncha'an cha' nu ndlo'o ne', 'u nu a nhca chu'hui lyoo cha' nu ntsu'hui cutsi' 'in Laxa'an, cunen lo'o um: A su'huan xca yu'hua chon' um. ²⁵ Una tsa ncha'an um cha' nu ndiya qui'an ti' um tsaya' nu quiaan xiya'. ²⁶ Nu cu'ni canan lo' xu'hua se'en cha' nu nhca tin' hasta tyi'o loo chendyu re, —nan' taan cha' cuiya' culo can' tñan 'in nchgaa nten chendyu, ²⁷ tla culo can' tñan lo' sta can' 'in ne' tsaña'an nguita sca quiton' lo'o juesa—, cuaña'an cha' cuiya' nu mdaa Stin 'ñan, ²⁸ A cunta taan cuii nu nhcua xa tlyaa 'in can'. ²⁹ Nchgaa nu ne 'in cha' re, cu'ni cunta cha' nu nchcui' Espiritu lo'o nchgaa ta jun ta'a na.

3

Cha' nu ycuí' Jesús lo'o jun Sardis

¹ Nde cha' nu ca'an tñan 'in angujle nu ntsu'hui cunta 'in jun ta'a na ndi'in Sardis:

Ndeña'an nchcui' ñi nu nda'an lo'o tsa cati espíritu 'in Ndiose, lo'o tsa cati cuii: Nan' jlyo tin' ña'an tñan ngui'ni um, lo' siya' ne cha' si'yana lyece ndiya qui'an ti' um 'ñan, una jlyo tin' si'yana a nsu'hua loo um cha' can'.² Tyi'in tyaa um lo' xiya' tyi'in tya tla um cha' nu cua' mxnu ca'an chon' um, si'yana a nchca ña'an cha' ta ngui'ni um cha' nu nchca ti' Ndiose.³ Quia yu'hui ti' um cha' nu cua' ngune 'in um lo' ncuau xu'hue um, lo' xu'hua se'en um cha' can'. Xitsa'an um cha' tyaa 'in um, cha' si'i, lyyaan se'en ndi'in um tsaña'an nchca ti' sca yu cunan, ñi a ca jlyo ti' um ñi braa qui'yan tsati ntyin chon' um.⁴ Una ntsu'hui tucua snan jun nu ndi'in Sardis nu a nchca cu'ni coo' chendyu 'in, can' nu ntsu'hui suun 'in co' te' mten lo'on.⁵ Nu cu'ni canan lo'o cha' re ntsu'hui cha' co' te' mten, lo' a xcan nii nu nga'an loo quityi 'in Ndiose, se'en nducua nii nchgaan nu cua' jui chendyu 'in, cui' ca nu tijin cunta 'in can' la tloo Stin lo'o tloo angujle 'in ñi.⁶ Nchgaan nu ne 'in cha' re, cu'ni cunta cha' nu nchcui' Espiritu lo'o nchgaan ta jun ta'a na.

Cha' nu ycu' Jesús lo'o jun Filadelfia

⁷ Nde cha' nu ca'an tñan 'in angujle nu ntsu'hui cunta 'in jun ta'a na ndi'in Filadelfia: Ndeña'an nchcui' ñi nu Luhui ca, ñi nu Ñi ndi'in cha' 'in, —ñi nu nda'an lo'o yaa' na'an 'in Ree Davi, ñi nu nsla tuna'an lo' a tucui nu tca tucun 'in na, a cunta nducun ñi 'in na, lo' a tucui nu tca sla 'in na—. ⁸ Nan' jlyo tin' ña'an tñan ngui'ni um, ña'an jan ñi, tloo um cua' mslan sca tuna'an nu a tucui tca tucun, siya' chin' cha' 'in um, una ti' nxu'hua se'en um cha' nu nchcuin', lo' a nxcuan tloo um 'ñan tloo nten. ⁹ Ña'an jan ñi, nchgaan nu sca cha' ti 'in lo'o Laxa'an, nu nchcui' si'yana lca ne' judio, una a nguiaa ne' lo'o tso' cha' can', cui' ca nu nchcui' ne' cha' cuiñi, nan' cu'nin cha' si'yana caan ne' lo' tyi'ya xtyin' ne' tloo um, lo' ca cuiya' ti' ne' si'yana lca um nu lyece ndyu'hui cuiya' tin' 'in. ¹⁰ Loo nu mxu'hua se'en um cha' nu ycuin' tsaña'an ntsu'hui cha' ta loo na, lo'on nan' ntsu'hui cha' sñin cunta 'in um xa caan nu ti'i 'in nten sca chcui chendyu, ña'an na cha' ta loo ne' lo'o cha' can'. ¹¹ Ña'an jan ñi, cua' nchcui cuii' cha' lyyaan, can' cha' tla tyon um lo'o cha' nu ndiya qui'an ti' um, si'yana a tucui nu chcuau cha' tsu'hue nu qui'ni ca'an 'in um. ¹² Nu cu'ni canan lo'o cha' re, nan' cu'nin cha' si'yana ca can' tsaña'an nchca ti' sca biye nu ndon ni' lyaan 'in Ndiose 'ñan, lo' tsala xaa ntsu'hui cha' tyon can', lo' sii' can' cha'an nii Ndiose 'ñan lo'o nii quichen 'in Ndiose 'ñan, cui' quichen Jerusalén nu cui ti nu ndyio se'en nducua Ndiose 'ñan la ni' cuaan, a cunta lo'o niin nu cui ti 'ñan cha'an sii' can'. ¹³ Nchgaan nu ne 'in

cha' re, cu'ni cunta cha' nu nchcui' Espiritu lo'o nchgaan ta jun ta'a na.

Cha' nu ycu' Jesús lo'o jun Laodicea

¹⁴ Nde cha' nu ca'an tñan 'in angujle nu ntsu'hui cunta 'in jun ta'a na ndi'in Laodicea: Ndeña'an nchcui' ñi nu lca Amen, ñi nu tsu'hue nda suun lo'o cha' nu ñi, cui' ñi nu mdi'ya tyaa suun nchgaan loo na nu mtñan Ndiose: ¹⁵ Nan' jlyo tin' ña'an tñan ngui'ni um, ñi a tu'hua um lo' ñi a tique' um, tsu'hue ca cha' cua na su'hua loo um siya' scati cha' re. ¹⁶ Una si'yana lca um sca nu tsun ti, lo' si'i nu tu'hua um uta tique' um, can' cha' culyoon 'in um tu'huan. ¹⁷ Si'yana 'un nchcui' um: Huare' lca hua sca nu cullyiya', lo' qui'an na ndi'in 'in hua, ñi sca na a ndiya lyijyi 'in hua. Una 'tnan ca um, zta a jlyo ti' um si'yana lca um sca nu ngunan' tso' 'in Ndiose, sca nu ti'i ña'an chendyu 'in, nu cuityin', sca nu cunan' ti? ¹⁸ Can' cha' taan sca cha' tyaa 'in um si'yana xi'i um na oro ndi'in 'ñan, nu cua' ngui lo'o quii', lo' ca cuiyyiya' um, a cunta xi'i um te' mten nu co' um, a taa um cha' jyi'o 'in um lo'o ña'an nda'an cunan' ti um, lo' su'hua um rmiyu quiloo um si'yana tyu'hui xaa 'in um. ¹⁹ Nan' tla cha' nchcuin' lo'o nchgaan nu n'ni 'tnan 'in, lo' njyi' 'in xa nu si'i ña'an n'ni, can' cha' taa um juesa lo' xitsa'an um cha' tyaa 'in um. ²⁰ Ña'an jan ñi, nan' ndon tuna'an lo' nchcuin' lo'o um, cha' nde'en nu cu'ni cunta cha' nu nchcuin', lo' sla cuiya' 'in, nan' sten lo' tsatlyu cu siin lo'o can'. ²¹ Nu cu'ni canan lo'o cha' re, can' nu taan cha' cuiya' chcuca sca se'en ti lo'on se'en ndlon tñan, tsaña'an nu cua' m'nin canan lo' yten tucuan sca se'en ti lo'o Stin se'en ndlo ñi tñan. ²² Nchgaan nu ne 'in cha' re, cu'ni cunta cha' nu nchcui' Espiritu lo'o nchgaan ta jun ta'a na.

4

Xa cu'ni tnu jun 'in Ndiose la ni' cuaan

¹ Xacan' mxina'an, lo' na'an nducua la sca tuna'an la ni' cuaan, lo' culoo cha' nu ycu' can' ngune tsaña'an ne sca cuhuii, lo' juin 'ñan: Ycuen nde re, lo' nan' culo'on 'in nchgaan cha' nu ntsu'hui cha' tsato'o chcu' nu nguiaa nde loo re. ² Cui' xaa ti can' mtsa'an yu'hui Espiritu 'ñan, lo' ncuca chcan' 'ñan ndon sca yca xlyya se'en nchca cuiya' cha' la ni' cuaan, loo yca xlyya can' nducua sca nu nducua. ³ Tloo nu nducua can' chcan' na tsaña'an nchca ti' sca quee nu naan jaspe lo'o cornalina, tyi'in se'en nducua can' ndon sca cunan taa nu chcan' tsaña'an nchca ti' sca quee nu naan esmeralda. ⁴ Tyi'in se'en nchca cuiya' cha' can' ndon tsa cla nducua jacua yca xlyya, loo can' nducua tsa cla nducua jacua qui'yu cula nu lco' te' mten, lo' nducua corona oro quee. ⁵ Se'en

nchca cuiya' cha' can' mdyisnan ndyuhui lo' ngune tyi'yu, a cunta ngune scasca la cueen, lo' nde loo la can' nducua tsa cati quii' ndiquin, nu lca tsa cati espíritu 'in Ndiose. ⁶ Cui' can' su sca se'en xeen, lo' nduhui na tsaña'an nchca ti' tyi'a tujo'o nu chacui' cunan, cui' ti tyi'iin sii' se'en nchca cuiya' cha' can' ndon jacua nu lo'o ca, lo' scaña'an ti nducua quiloo nde loo lo'o nde chon'. ⁷ Nu culoo can' ña'an tsaña'an nchca ti' cuichi, nu cua' nchca tucua can' ña'an tsaña'an nchca ti' bta, nu cua' nchca snan can' ña'an tloo tsaña'an nchca ti' tloo yu qui'yu, lo' nu cua' nchca jacua can' ña'an tsaña'an nchca ti' cui'ya nu nducui. ⁸ Ta'a jacua nu lo'o can' nducua tsa scua jlyu'hue cunda scaa, lo' scaña'an ti nducua quiloo jlyu'hue can' nde chon' lo'o nde ni', tla lo'o cucha a ndla ti' can' nchcui': —Ñi nu Luhui la, ñi nu Luhui la, ñi nu Luhui la, scati Ndiose X'nan na nu tlyu la cha' cuiya' ntsu'hui 'in—, ñi nu cua' ndi'in ti' culoo, lo'o cua' ñii, lo' ndi'in ñi tsala xaa. ⁹ Lo' jacua nu lo'o can', cunda scaa ya' xa n'ni tnu 'in ñi nu nducua can', cui' xa nguila lo'o 'in ñi lo' ndyaa xu'hue 'in ñi nu lo'o ca tsala xaa, ¹⁰ lo'o ta' a cla nducua jacua qui'yu cula can' ndyi'ya xtyin' tloo ñi nu nducua can', lo' ngui'ni tnu 'in ñi nu lo'o ca tsala xaa, lo' ndyi'in tyaa can' corona oro 'in se'en nducua ñi, lo' nchcui': ¹¹ 'Un Ñi X'nan hua, 'un ntsu'hui suun 'in um cu'ni tnu hua 'in um, lo' cula lo'o hua 'in um, ntsu'hui suun 'in um chcuun um nchгаа loo cha' cuiya', si'yana cui' um mtñan um nchгаа loo na, lo' si'ya cha' tsu'hue mdo'o tiquee um ndi'in na lo' nguiaa' na.

5

Slya' 'in Ndiose ntsu'hui cha' sla quityi

¹ Ñi nu nducua can' na'an nducua sca quityi yaa' ñi tso' cueen 'in ñi, chcuua tso' quityi can' ngua'an scua na, lo' tsa cati se'en nchcun tsa na. ² Na'an sca angujle nu tla la ti', lo' nchcui' cueen: ¿Ti ca nu ntsu'hui cha' cuiya' 'in sla quityi re nchгаа se'en nchcun tsa na? ³ Ñi sca tucui lo' a jui cha' cuiya' 'in sla 'in na, ñi la ni' cuaan lo' ñi loo chendyu re, uta nde 'ya la 'in chendyu re, ñi nu cu'ni quii' ti' 'in na lo' a jui. ⁴ Nan' lye'e 'a ynan si'yana a tucui nu jui cha' cuiya' 'in sla quityi can' lo' chcui' 'in na, uta cu'ni quii' 'in na. ⁵ Una sca qui'yu cula can' juin' ñan: A cunan 'a. Ña'an jan ñi, nu lca Cuichi ta nten 'in Judá, nu mdo'o loo ta nten 'in Davi, can' nu cua' m'ni canan lo' jui cha' cuiya' 'in sla quityi cua, ta'a cati se'en nchcun tsa na. ⁶ Mxina'an, lo' tlu'hue la se'en nchca cuiya' cha' can', cui' tlu'hue la se'en ndon jacua nu lo'o ca can'. Tlu'hue la se'en nducua qui'yu cula can', ncuca chcan' ñan ndon tsaña'an nchca ti' sca Slya' nu cua' ngujui yuhua', lo'

nducua cati yca que, lo' ndi'in cati quiloo nu lca cati espíritu 'in Ndiose nu cua' ngua'an tñan ñi sca chcui chendyu. ⁷ Can' nu msñi quityi nu nducua yaa' ñi, tso' cueen 'in ñi nu nducua can'. ⁸ Xa nu cua' msñi quityi can', ta'a jacua nu lo'o ca can', tsatlyu lo'o cla nducua jacua qui'yu cula can', cui' xaa mdyi'ya xtyin' tloo ñi nu lca Slya' can'. Nchгаа can' nducua cuhii nu naan arpa yaa', lo'o copa oro se'en ntsu'hui na nu ndiquin tloo Ndiose, lo' cha' can' lca na cha' nu nchcui' lyi'o jun 'in Ndiose, nchгаа nu mdo'o hui 'in ñi. ⁹ Nchгаа can' nguila tu'hua sca jyiin nu cui' ti, lo' nchcui': 'Un ntsu'hui suun 'in um xñi um quityi cua lo' sla um 'in na, si'yana lo'o tne um msi'i um 'in hua xa yjui ne' 'in um, se'en nu ca na sñe' Ndiose nu mdo'o loo nchгаа ta nten, lo'o ñi nchcui' xca loo cha', cui' nu mdo'o quichen suhue ti lo'o quichen tnu. ¹⁰ M'ni um cha' si'yana ca na sca quichen nu tucua tloo Ndiose 'in, lo' tsatlyu culo na tñan lo'o ñi tsala xaa. ¹¹ Xa mxina'an ngune 'ñan ycu'i' qui'an angujle nu ndi'in tyi'iin sii' ñi nu nducua can', se'en ndi'in jacua nu lo'o ca can', cui' se'en nducua cla nducua jacua qui'yu cula can', lo' millon angujle lca can', ¹² lo' nchcui' cueen: Cui' Slya' nu yjui ne' 'in ntsu'hui suun 'in chcuun nchгаа loo cha' cuiya', scati ñi lca ñi nu cuilyiya' la, tiyaa la ñi, lo' tla la cha' 'in ñi, scati ñi cuaan la nscua cha' 'in ñi, ntsu'hui suun 'in ñi caja nu cu'ni tnu 'in ñi lo' cula lo'o 'in ñi. ¹³ A cunta ngune 'ñan ycu'i' nchгаа nu ndi'in la ni' cuaan, lo'o loo chendyu re, lo'o nde 'ya la 'in chendyu re, lo'o tyi'a tujo'o, tsatlyu lo'o nchгаа na nu mtñan Ndiose, lo' nchcui' can': Scati ñi nu nducua can' lo'o ñi nu lca Slya', ntsu'hui suun 'in ñi caja nu cula lo'o 'in ñi, scuen cuaan 'in ñi, cu'ni tnu 'in ñi, lo' scati ñi tlyu la cha' cuiya' ntsu'hui 'in ñi tsala xaa. ¹⁴ Lo' jacua nu lo'o ca can' nchcui': Amen. Ta'a cla nducua jacua qui'yu cula can' mdyi'ya xtyin' tsaya' ngu'ya ti'in tloo la lyuu, lo' m'ni tnu 'in ñi nu lo'o ca tsala xaa.

6

Cha' 'in quityi nu nchcun tsa

¹ Na'an xa msla ñi nu lca Slya' culoo se'en nchcun tu'hua quityi can', lo' jacua nu lo'o ca can', cui' sca can' ngune 'ñan ycu'i' cueen tsaña'an ne tyi'yu, lo' juin: Cuan lya nde re lo' ña'an. ² Xacan' mxina'an lo' na'an sca cui'yu mten, lo' nu nducua chon' 'in lyi'ya sca quilyaa, a cunta jui nu mdaa sca corona nducua que can', mdo'o nguiaa lo'o cha' tnu tiquee 'in si'yana cu'ni canan. ³ Xa msla ñi nu cua' nchca tucua se'en nchcun can', ngune 'ñan ycu'i' nu cua' nchca tucua nu lo'o ca can', lo' juin: Cuan lya nde re lo' ña'an. ⁴ Mdo'o xca cuiyu nga'á, lo' nu nducua chon' 'in jui nu mdaa cha' cuiya' 'in si'yana xisuun

'in nten chendyu se'en nu kujui ta'a ne', lo' jui nu mdaa sca spada tlyu nducua yaa' can'. ⁵ Xa msla ñi nu cua' nchca snan se'en nchcun can', ngune 'ñan ycu' nu cua' nchca snan nu lo'o ca can', lo' juin: Cuan lya nde re lo' ña'an. Mxina'an, lo' na'an sca cuiyu mta, lo' nu nducua chon' 'in lyi'ya sca cuiya' sca'. ⁶ Tlu'hue la se'en ndi'in jacua nu lo'o ca can', ngune 'ñan jui nu ycu': Sca kilo trigo ntsu'hui lyoo na tsaña'an siya' nguso sca tsaan. Cui' tsacua ntsu'hui lyoo snan kilo cebada. Una a nchca cha' cu'ni lyi'un ceite lo'o vino. ⁷ Xa msla ñi nu cua' nchca jacua se'en nchcun can', ngune 'ñan ycu' nu cua' nchca jacua nu lo'o ca can', lo' juin: Cuan lya nde re, lo' ña'an. ⁸ Mxina'an, lo' na'an sca cuiyu cuntsi, nu nducua chon' 'in lyi'ya nii Cha' Ndyija, lo' nducui ncha'an se'en lca Hades 'in can'. Jui nu mdaa cha' cuiya' 'in si'yana kujui nten sca nscan chendyu lo'o spada, ta caja bju'ñan ne', uta lo'o quicha, ta kujui 'ni la 'in ne'. ⁹ Xa msla ñi nu cua' nchca ca'yu se'en nchcun can', lo' se'en n'ni tnu ne' 'in Ndiose, can' na'an cusya 'in nchgaan nu cua' ngujui si'ya cha' 'in Ndiose nu mda'an ycu' lo'o nten. ¹⁰ Nchcui' cueen can': Ñi X'nan hua, 'un ñi nu Luhui la, lo' ñi ndi'in cha' 'in, ¿la ñi xaa cu'ni cuiya' um cha' 'in nten chendyu, lo' xu'hua lyiya' um 'in ne' loo nu mslo ne' tne hua? ¹¹ Jui nu mdaa te' mten nu yco' can', lo' jui nu ycu' lo'o si'yana quita tsalja nu ta'a nchgaan la ña'an jun nu ntsu'hui cha' kujui ne' 'in, ta'ya ya qui'an ti' jun lo' m'ni jun tñan 'in Ndiose. ¹² Mxina'an xa msla ñi nu cua' nchca scua se'en nchcun can', lo' mdyisnau nguñan lye'e ya', lo' cucha nguinu tla loo na tsaña'an nchca ti' sca te' mta, lo' coo' nguinu nga'á na tsaña'an nchca ti' tne. ¹³ Cuii nu nducua ni' cuaan nguilo na tsaña'an nchca ti' nguilo mti higo xa nchca cui'in lo'o juesa. ¹⁴ Ni' cuaan mxcun' na tsaña'an nchca ti' sca quityi, lo' a la 'a ncua chcan' na, a cunta mcha'an tucua qui'ya, cui' cuaña'an mcha'an ti'in yuu ngutyi nu ndi'in tlu'hue la loo tyi'a. ¹⁵ Nchgaan yu nu lca re ndi'in loo chendyu re, lo'o nu lyi'ya tñan, nu cui'lyiya', nchgaan que 'in sindatu, lo'o nu tnu cha' cuiya' ntsu'hui yaa', a cunta lo'o nguso nu cua' msi'i ne' 'in lo'o nu ngu'ni tñan cha' 'in ti, yu'hui cuntsi' can' tuquee uta lja quee tnu nu nducua sii' qui'ya. ¹⁶ Ndeña'an nchcui' can' lo'o qui'ya lo'o quee tnu: —Cho'o ti'in un chon' hua—, si'yana a ña'an tloo hua 'in ñi nu nducua loo yca xlya cua, ñi a qui'ni ca'an 'in hua lo'o cha' nsin' ti' nu ntsu'hui tiquee ñi nu lca Slya' cua. ¹⁷ Si'yana cua' mdyiaa tsaan nu culyoo ñi cha' nsin' ti' nu ntsu'hui tiquee ñi, ¿lo' ti nu ti' tca tyon loo cha' re?

Cha' 'in 144,000 nu cha'an cuiya' 'in

¹ Chon' nde'en can' na'an ndon tsa jacua angujle, cunda scaa can' ndon scaa nscan chendyu, lo' a ndaa ya' ca cui'in loo chendyu re, ñi loo tyi'a tujo'o, uta se'en nducua yca tnu. ² A cunta na'an xca angujle nu nguia nchcuen luhua' se'en nchcua cucha, lo' lyi'ya can' cuiya' 'in Ndiose, ñi nu lo'o ca, lo' ycu' cueen lo'o jacua angujle nu ndon can', cui' nu cua' jui cha' cuiya' 'in cu'ni ti'i loo chendyu lo'o tyi'a tujo'o, ³ lo' nchcui': A cu'ni um ti'i loo chendyu uta loo tyi'a tujo'o lo' ñi lo'o yca, lja nu ti' lyiyi ca'an tyaa na cuiya' tuchcan nchgaan lca nguso 'in Stina Ndiose. ⁴ Ngune 'ñan ycu' tala nu cua' nga'an cuiya' 'in: Cui' sca ciento ntsu'hui tucua yla ntsu'hui jacua mii nten loo nchgaan ta nten 'in ne' Israel. ⁵ Loo ta nten 'in Judá mdo'o tsa tichcua mii nu cua' nga'an cuiya' 'in. Loo ta nten 'in Rubén mdo'o cha tichcua mii nu cua' nga'an cuiya' 'in. Loo ta nten 'in Gad mdo'o cha tichcua mii nu cua' nga'an cuiya' 'in. ⁶ Loo ta nten 'in Aser mdo'o cha tichcua mii nu cua' nga'an cuiya' 'in. Loo ta nten 'in Neftalí mdo'o cha tichcua mii nu cua' nga'an cuiya' 'in. Loo ta nten 'in Manasés mdo'o cha tichcua mii nu cua' nga'an cuiya' 'in. ⁷ Loo ta nten 'in Simeón mdo'o cha tichcua mii nu cua' nga'an cuiya' 'in. Loo ta nten 'in Leví mdo'o cha tichcua mii nu cua' nga'an cuiya' 'in. Loo ta nten 'in Isacar mdo'o cha tichcua mii nu cua' nga'an cuiya' 'in. ⁸ Loo ta nten 'in Zabulón mdo'o cha tichcua mii nu cua' nga'an cuiya' 'in. Loo ta nten 'in See mdo'o cha tichcua mii nu cua' nga'an cuiya' 'in. Loo ta nten 'in Benjamin mdo'o cha tichcua mii nu cua' nga'an cuiya' 'in.

Cha' 'in qui'an jun nu lco' te' mten

⁹ Chon' nde'en can' na'an, ndiyijin ya' qui'an nten ndi'in nu a tucui 'a ti' tca cua 'in, nu mdo'o nchgaan quichen tnu lo'o quichen suhue ti, nu mdo'o loo nchgaan ta nten, nu nchcui' xca loo cha', nguio' ti'in jun nde loo se'en nchca cuiya' cha' can' lo'o tloo ñi nu lca Slya', lo' lco' jun te' mten lo' yaa' jun nducua lca' quiñan, ¹⁰ lo' nchcui' cueen jun: Ñi nu nducua se'en nchca cuiya' cha', scati Ndiose 'in na lo'o ñi nu lca Slya' ntsu'hui cha' cuiya' 'in culo laa ñi 'in nten chendyu. ¹¹ Nchgaan angujle 'in Ndiose nguio' ti'in tyi'in se'en can', cui' se'en nducua qui'yu cula lo'o jacua nu lo'o ca can', lo' mdyi'ya xtyin' angujle can' tsaya' ngu'ya ti'in tloo la lyuu, cui' se'en nchca cuiya' cha' can', lo' m'ni tnu 'in Ndiose, ¹² lo' nchcui': Amen. Ntsu'hui suun 'in Stina Ndiose caja nu cu'ni tnu 'in ñi lo' cula lo'o 'in ñi, scati ñi tiyaa la ñi, lo' ntsu'hui suun 'in ñi caja nu tyaa xu'hue 'in ñi, scuen cuaan 'in ñi, scati ñi tla la cha' 'in ñi, lo' tlyu la cha' cuiya' ntsu'hui 'in ñi tala xaa.

¹³ Xacan' mdo'o ycu'i sca qui'yu cula can', lo' juin 'ñan: Nchгаа nu lco' te' mten re, ꞑtucui lca lo' la mdo'o re? ¹⁴ Mxcuen 'in can': Ñi X'nan hua, 'un jlyo ti' um. Lo' juin lo'on: Nde nu mdo'o lja se'en nchca cha' tnu, cua' nguiten ste' re lo' nguinu mten na 'in si'ya tne ñi nu lca Slya'. ¹⁵ Can' cha' nguilo' ti'in jun se'en nducua Ndiose, lo' nducua tloo ñi 'in jun tla lo' cucha ni' lyaa 'in ñi, lo' ñi nu nducua se'en nchca cuiya' cha' can', tyi'in tyaa te' na'an 'in se'en ndi'in jun. ¹⁶ —Ñi a ntsu'hui 'a cha' ti' quite' ti' can', ñi a quityi 'a ti', lo' a quii' 'a ti' can' tique' si'yana a qui'ni 'a tique' cuaan 'in—, ¹⁷ si'yana ñi nu lca Slya' nu ndon tlu'hue la lja se'en nchca cuiya' cha' can', —chu'hui ñi cunta 'in lo' tsa lo'o ñi 'in se'en nducua tyi'a nu ndaa chendyu, lo' Ndiose xityi ñi tyi'a qiloo can'—.

8

Xa nguila xca ti se'en nchcun quityi

¹ Xa msla ñi nu lca Slya' nu cua' nchca cati se'en nchcun quityi can', nguinu tiin ni' cuaan tsani' tsa tlu'hue braa. ² Xacan' na'an cui' cati angujle nu ndon tloo Ndiose, lo' jui nu mdaa tsa cati cuhii' 'in. ³ Na'an mdiyaan xca angujle nu yten se'en n'en n'ni tnu jun 'in Ndiose, lo' yaa' can' nducua sca qui'nan nu chacui' oro se'en ndyu'hui na nu ndiquin tloo Ndiose. Lo' jui nu mdaa qui'an na nu squin ni' can' si'yana tya cula na lo'o cha' nu nchcui' lyi'o jun 'in Ndiose, nchгаа nu cua' mdo'o hui 'in ñi, lo' squin na loo se'en nguiaa' lo'o chacui' oro se'en n'ni tnu jun 'in Ndiose, nde loo se'en nchca cuiya' cha' can'. ⁴ Se'en nducua na can' yaa' angujle, mdo'o sñi nu mdiyaa tloo Ndiose tsatlyu lo'o cha' nu nchcui' lyi'o jun 'in ñi, nchгаа nu cua' mdo'o hui 'in ñi. ⁵ Angujle m'ni cha'an na nu nducua yaa' lo'o quii' nu ndiquin se'en n'ni tnu jun 'in Ndiose, lo' mslo 'in na loo chendyu re, mdyisnan ytsu tyi'yu lo' ngune scasca la cuen, a cunta ndyuhui lo' lyee nguñan.

Cha' 'in tsa cati cuhii' 'in Ndiose

⁶ Cati angujle nu nducua cuhii' yaa' can', cua' ndon tiyaa xicune 'in na. ⁷ Culoo angujle can' mxicune cuhii' 'in, lo' mdyisnan ngu'ya quio quee lo'o quii' nu mxityaa' lo'o tne, nguilo tu'hui na loo chendyu, lo' ti' chin' ti a mdiyaa tlu'hue yca nducua loo chendyu re mquin na, a cunta ña'aan quixin' nga'a mquin na. ⁸ Nu cua' nchca tucua angujle can' mxicune cuhii' 'in, cui' xaa ya yu'hui sca na nu ndiquin tsaña'an nchca ti' sca qui'ya loo tyi'a tujo'o, lo' ti' chin' ti a mdiyaa tlu'hue tyi'a can' mchca tne na. ⁹ Lo' 'ni nu ntsu'hui can' ti' chin' ti a mdiyaa tlu'hue 'in ngujui 'in, a cunta ti' chin' ti a mdiyaa tlu'hue ña'aan yca na'an nu ndi'in can' ngujlyo na. ¹⁰ Nu cua' nchca snan angujle can'

mxicune cuhii' 'in, lo' la ni' cuaan mdo'o tyu sca cuii tlyu nu ndiquin tsaña'an nchca ti' sca quii' tnu, lo' ti' chin' ti a mdiyaa tlu'hue chco tlyu su loo chendyu re mñi lo'o na, cui' cuaña'an yato'o lo'o nchгаа se'en nducua tyi'a, ¹¹ lo' cuii can' naan na Tlyaa'. Ti' chin' ti a mdiyaa tlu'hue tyi'a can' ncuca tlyaa' na, lo' qui'an 'a nten ngujui ne' si'ya tyi'a can'. ¹² Nu cua' nchca jacua angujle can' mxicune cuhii' 'in, lo' mdyisnan ndyuhui' cucha lo'o cuii lo'o coo', lo' ti' chin' ti a mdiyaa tlu'hue la na nguinu tla yta na, tsa cuaña'an ngu'ya te'en xaa 'in na, tla lo' cucha. ¹³ Mxina'an, lo' llyaan sca angujle nu nducui tlu'hue la ni' cuaan, lo' ngune 'ñan nchcui' cuen can': 'Tnan ca, 'tnan ca, 'tnan ca nten ndi'in loo chendyu, si'yana cua' xicune xnax ti angujle can' cuhii' 'in.

9

¹ Nu cua' nchca ca'yu angujle can' mxicune cuhii' 'in, lo' na'an sca cuii nu mdo'o la ni' cuaan mdyu loo chendyu re, lo' jui nu mdaa sca yaa' 'in can' nu sla sca se'en qui'ñi 'a. ² Xa msla 'in na, can' mdo'o sñi tnu tsaña'an nchca ti' tu'hua horna, a ncuca chcan' 'a cucha, ñi ni' cuaan si'ya sñi nu mdo'o se'en qui'ñi can'. ³ Loo sñi can' mdo'o tsaña'an nchca ti' sco', lo' jui nu mdaa cha' cuiya' si'yana cu'ni 'in ti'i loo chendyu re tsaña'an ndijyo' sca xe'en. ⁴ Lo' jui nu ngulo tñan 'in si'yana a cu'ni ti'i lo'o ñi sca loo quixin' uta lo'o yca, cui' ca nu 'in nten chendyu ti cu'ni can' ti'i, tsalca nu a nga'an cuiya' 'in Ndiose tuchcan. ⁵ Una a jui cha' cuiya' cujui 'in ne', cui' ca nu tsa xitijin ti 'in ne' nu ti'i tsani' ca'yu coo', tsaña'an ti'i ndijyo' sca xe'en. ⁶ Xacan' lo'o tyi'an nan ne' cha' ndyija, una a la quija lyoo ne' 'in can', siya' lyee lca tiquee ne' caja ne', una cha' ndyija can' chcuca tijo' sii' ne'. ⁷ Sco' can' ña'an 'in ña'an nchca ti' cuiyu nu cua' tsa cusuun, lo' nducua na que 'in ña'an nchca ti' sca corona oro, lo' tloo 'in chcan' na ña'an tloo nten, ⁸ quichan' que 'in chcan' na ña'an quichan' que ne' cuna'an, lo' lyi'ya 'in ña'an nchca ti' lyi'ya cuichi, ⁹ jyan tiquee 'in nga'an sca na tsaña'an nchca ti' chcuca xeen, lo' cuen ne' jlyu'hue 'in tsaña'an ne nguiaa cuiyu qui'an lo'o carreta nu nguiaa cusuun. ¹⁰ Nducua jyi'en 'in ña'an nchca ti' xe'en, lo' loo can' nducua cutso' 'in nu cu'ni ti'i lo'o nten tsani' ca'yu coo'. ¹¹ Lo' ree nu ndlo tñan 'in can' lca ticui' angujle nu mdo'o se'en qui'ñi can', lo' naan can' Abadón lo'o cha' hebreo, lo' Apolión ndyi'o na lo'o cha' griego. ¹² Nde culoo nu ti'i nu cua' mdiijin can', una nde loo re llyaan chcuca nu ti'i can'. ¹³ Nu cua' nchca scua angujle can' mxicune cuhii' 'in, lo' ngune 'ñan jui nu ycu'i lja se'en nducua jacua yca que se'en n'ni tnu jun 'in Ndiose, se'en nguiaa' lo'o oro nu ndon tloo

ñi, ¹⁴ lo' ndeña'an nchcui' lo'o angujle nu cua' nchca scua nu nducua cuhuii yaa' can': Xtin' 'in jacua angujle nu nchcan' tu'hua chco tlyu Eufrates cua. ¹⁵ Xacan' nguitin' jacua angujle nu xtyi nta ti cha' ñi braa, ñi tsaan, ñi coo', ñi yjan tsato'o cha' re, cui' si'yana cujui 'in nten sca chcu chendyu, lo' ti' chin' ti a mdiyaa tlu'hue ne' ngujui ne'. ¹⁶ Yu sindatu nu nducua cuiyu can' ndiyaa yu tucua ciento millon, nan' ngune ñan cha' re. ¹⁷ Cuaña'an na'an xñiin qui'an cuiyu can' lo'o yu nu nducua chon' 'in, lo' nchcun jyan tiquee yu lo'o chcu an seen nu nga'á tsaña'an nchca ti' quii', a cunta cuxi' na tsaña'an nchca ti' zafiro, lo' cutsi na tsaña'an nchca ti' azufre. Que cuiyu can' chcan' na ña'an nchca ti' que cuichi, lo' tu'hua 'in ndyi'o quii' lo'o sñi lo'o azufre. ¹⁸ Cui' si'ya snan cha' nu tnu can', chin' ti a ngujui tlu'hue nten ndi'in chendyu re, si'ya quii' can', lo'o sñi, lo'o azufre nu ndyi'o tu'hua cuiyu can'. ¹⁹ Si'yana lo'o tu'hua 'in tca cu'ni 'in ti'i lo'o nten, cui' cuaña'an lo'o jyi'en 'in, si'yana lca na ña'an nchca ti' que cunaan nu tca cu'ni ti'i lo'o nten chendyu. ²⁰ Nchga na ña'an nten nu a ngujui lo'o cha' tnu can', siya' cuaña'an a mscuan tloo ne' na nu mtñan yaa' ne', ñi a ngula' ti' ne' cu'ni tnu ne' 'in cui'in xa'an, lo'o lcuin oro, lcuin plata, uta nu nguiaa' lo'o chcu an, lo'o quee, lo'o yca, cui' na nu a chcan' 'in, ñi a ne' 'in, ñi a ndyi'an na. ²¹ Ñi a ngula' ti' ne' cha' nu ndujui ta'a ne', ñi cha' bta'a, ñi cha' nu nguiten yu' hui ne' lo'o ña'an tucui ti, uta cha' cunan.

10

Cha' 'in angujle nu nducua sca quityi lyo' ti yaa'

¹ Xacan' na'an nguiaan xca angujle nu tla cha' 'in, nu mdo'o nde ni' cuaan, lo' yaan ni' ndla. Que can' ndon sca cunan taa, lo' tloo nduhui na tsaña'an nchca ti' cucha, quiya' can' lca na ña'an nchca ti' sca biye nu chacui' quii'. ² Yaa' can' nguila tucua sca quityi lyo' ti, lo' quiya' tso' cuen 'in mdi'in tyaa 'in na loo tyi'a tujo'o, lo' tso' ca 'in mdi'in tyaa 'in na loo yuu ngutyi. ³ Msi'ya cuen ña'an nchca ti' nxi'ya sca cuichi, lo' xa nu msi'ya cuen can' cui' xaa ngune ytsu tsa cati tyi'yu. ⁴ Xa nu ngulyijyi ne tsa cati tyi'yu can', ncu a tin' ca'an quityi can', una ngune 'ñan jui nu ycu' la ni' cuaan, lo' juin 'ñan: A jly a ti' cha' nu ngune ycu' tsa cati tyi'yu can', una a ca'an 'in na. ⁵ Angujle nu na'an ndon sca tso' quiya' loo tyi'a tujo'o lo' xca tso' na se'en ngutyi can', mscuen yaa' nde ni' cuaan, ⁶ lo' mdi'in ty a tla sca cha' lo' m'ni tyi'ya 'in Ndiose, cui' ñi nu lo'o ca tsala xaa, —ñi nu mtñan ni' cuaan lo'o chendyu re, lo'o tyi'a tujo'o lo'o nchga loo na nu ndi'in 'in na—, lo' juin: Cua' mdiyaa xaa

tsato'o cha' re, ⁷ xa nu angujle nu cua' nchca cati can' tyisan xicune cuhuii 'in, xacan' ca chcan' loo cha' nu ntsu'hui cutsi' 'in Ndiose, tsaña'an cha' nu mxiyui' ñi 'in nguso 'in ñi cua' s'ni. ⁸ Nu ngune ycu' la ni' cuaan, xiya' ycu' lo'on lo' juin: Cuan lya, lo' xñi quityi lyo' ti nu nguila tucua yaa' angujle re, cui' nu ndon sca tso' quiya' loo tyi'a tujo'o lo' xca tso' na se'en ngutyi. ⁹ Yi'an se'en ndon angujle can', lo' nen lo'o cha' taa quityi lyo' ti can' 'ñan. Lo' juin xacan': Xñi 'in na lo' cu 'in na, xa nu tyisan cu 'in na, xi na tsaña'an nchca ti' cuiñan', una xa cua' ycu 'in na, cu'ni na ti'i 'in. ¹⁰ Xacan' mñin quityi lyo' ti nu nducua yaa' angujle can', lo' ycu 'in na, tu'huan ngüi tin' xi na tsaña'an nchca ti' cuiñan', una nin' ngüi tin' tlyaa' na. ¹¹ Lo' juin 'ñan: 'Ni cha' chcu' xiya' ña'an ntsu'hui cha' tsato'o 'in nten nu ndi'in quichen tnu lo'o quichen suhue ti, lo'o nu nchcui' xca loo cha', a cunta lo'o ree.

11

Cha' 'in tucua yu qui' yu nu chcu' lo'o nten

¹ Xacan' jui nu mdaa sca co' quii' ñan, tsaña'an nchca ti' sca yca nu nsu'hua cuiya' ne', lo' juin lo'on: Yaa, lo' su'hua cuiya' laa 'in Ndiose lo'o se'en n'ni tnu jun 'in ñi, lo' cua cha' ñi ncu a jun ndiyo' ti 'in can'. ² Una a cu'ni cunta nde lyi'ya', ñi a su'hua cuiya' 'in na, si'yana can' cua' nguinu cha' tyi'an snan sti ne' gentil lja tyi'in ne' quichen nu cua' mdo'o hui 'in Ndiose tsani' tucua yla ntsu'hui tucua coo'. ³ Nan' xiycuin' 'in tucua nguso 'ñan tsani' sca mii ntsu'hui tucua ciento ntsu'hui snan yla tsaan, lo' chcu lja xacan' co' yu tsaña'an nchco' sca nu nda'an lo'o cha' xi'in. ⁴ Lca yu tsaña'an nchca ti' chcu aa yca olivo, lo'o chcu aa se'en nchca quin quii' nu ndon tloo Ndiose, ñi nu ndlo tñan chendyu re. ⁵ Cha' nde'en nu nchca ti' cu'ni ti'i lo'o yu, tyi'o quii' tu'hua yu lo' cujlyo yu 'in ta'a cusuun yu, lo' cuaña'an caja nchga nu nchca ti' cu'ni ti'i lo'o yu. ⁶ Ntsu'hui cha' cuiya' 'in yu tucun yu ni' cuaan, lo' a qui'ya quioo tsalja nu xiycui' Ndiose 'in yu, lo' ntsu'hui cha' cuiya' 'in yu cu'ni yu cha' chca tne tyi'a, a cunta tca ca'an tñan yu quicha nu cu'ni ti'i loo chendyu re ñi ncu a ya' nchca ti' yu. ⁷ Xa nde cua' tyii tñan nu yaan yu, xacan' tyi'o 'ni la nu ntsu'hui se'en qui'ni can', tyisan cu'ni cusuun lo'o yu, lo' cu'ni canan cujui 'in yu. ⁸ Quinu tu'hui chcu aa yu can' lo-quiya' quichen tnu can', cui' quichen se'en mji'in ca'an ne' 'in Ñi X'nan na loo cusi, lo' ndlo'o naan ne' quichen can' Sodoma lo'o Egipto si'yana cuaña'an nguiaa cha' 'in na. ⁹ Scasca quichen can', lo'o nchga ta nten, lo'o nu nchcui' xca loo cha', nchga quichen tnu, ña'an ne' xtyi yu ngujui can' tsani'

snan tsaan tlu'hue, lo' a tucui nu taa cha' cuiya' quitsi' yu. ¹⁰ Nchгаа nten chendyu ca tsu'hue chu'hui tiquee ne' si'yana ngujui yu, loo nu lyeed nducui ti' ne' scasca ne' ca'an tñan ne' na nu taa xu'hue ne' 'in ta'a ne', cui' si'yana lyeed mxitijin yu 'in nten nu ti'i. ¹¹ Una xa mda'a snan tsaan tlu'hue can', Ndiose mxu'hua ñi cusya 'in yu lo' mdyiton yu, ndyijjin ya' ytsen nchгаа nu na'an cha' can'. ¹² Ngune 'in yu jui sca nu ycui' cueen nde ni' cuaan, lo' juin: Ycuen um nde re. Lo' ycuen yu nde ni' cuaan sca ni' ndlaa, lo' nchгаа ta'a cusuun yu na'an cha' can'. ¹³ Xacan' mdyisanan nguñan lyeed ya', lo' ngujlo sca luhua' quichen can', lo' ngujui tsa cati mii nten. Nchгаа la ña'an nten can' ndi'in ytsen ne' lo' m'ni tnu ne' 'in Ndiose, ñi nu nducua ni' cuaan. ¹⁴ Nde tucua ta nu ti'i nu cua' mdijjin, una cua' ljaan xca ta nu ti'i.

Cha' 'in cuhii nu cua' nchca cati

¹⁵ Nu cua' nchca cati angujle can' mxicune cuhii 'in, lo' lyeed ngune cueen la ni' cuaan, lo' nchcui': Nchгаа cha' cuiya' nu ndi'in loo chendyu re cua' mchcuan Ñi X'nan na 'in na tsatlyu lo'o Cristo 'in ñi, lo' culo ñi tñan tsala xaa. ¹⁶ Cla nducua jacua qui'yu cula nu nducua cunda scaa loo yca xlyla la tloo Ndiose, cui' xaa mdyi'ya xtyin' jun tsaya' ngu'ya ti'in tloo jun la lyuu, lo' m'ni tnu jun 'in Ndiose, ¹⁷ lo' nchcui' jun: Tyaa hua xu'hue 'in um, Ndiose X'nan hua, 'un ñi nu tlyu la cha' cuiya' ntsu'hui 'in, 'un nu ndi'in ti' culoo, lo'o cua' ñii, lo' ndi'in um tsala xaa, si'yana cua' mchcuan um cha' cuiya' nu tlyu 'in um lo' mdyisanan ndlo um tñan. ¹⁸ Nchгаа nten chendyu ycuen tique' ne', lo' mtsa'an yu'hui cha' nsin' ti' tiquee um lo'o ne', cua' mdyiaa tsaan cu'ni um xñan bsya 'in nchгаа nu ngujui, cui' cuaña'an taa um cha' tsu'hue nu qui'ni ca'an 'in nchгаа nguso nu mxicyui' um 'in cua' s'ni, lo'o nu mdo'o hui 'in um, nu ngui'ni tnu 'in um, nu suhue ti lo'o nu cula, a cunta cujlyo um 'in nchгаа nu ngui'ni ti'i loo chendyu re. ¹⁹ Xacan' nguila tucua laa 'in Ndiose la ni' cuaan, lo' ncuca chcan' nscua quiñan' se'en yu'hui cha' nu mdi'in tyaa Ndiose lo'o ne' Israel cua' s'ni, lo' mdyisanan ndyuhui, ngune scasca cueen, ytsu tyi'yu, mdyisanan nguñan lo' ngu'ya quio quee nu tnu.

12

Cha' 'in ne' cuna'an lo'o cunaan tlyu

¹ Ni' cuaan ncuca chcan' sca cha' nu tnu, cha' 'in sca ne' cuna'an nu lo'o sca te' nduhui tsaña'an cucha, ndon ne' loo coo', lo' que ne' nducua sca corona nu nga'an tsa tichcua cuii. ² Ne' cuna'an can' cua' mxilyo ña'an ne', lo' nsi'ya ti'i ne' si'yana cua' mdyiaa braa nu tyijjin yu'hui 'in ne'. ³ A cunta ncuca chcan' xca cha' nu tnu ni' cuaan, cha' 'in sca cunaan

tlyu nu nga'a, lo' nducua tsa cati que 'in lo'o tsa tii yca que 'in, cunda scaa que 'in nducua scaa corona. ⁴ Ti' chin' ti a mdyiaa tlu'hue cuii nducua ni' cuaan ncuca qui je'en 'in, lo' mxityu 'in na loo chendyu. Cunaan tlyu can' cua' ndon tyiaa, cui' ti se'en nducua ne' cuna'an nu cua' tyijjin yu'hui 'in can', si'yana cu sñe' ne' ña'an tyiaan chendyu. ⁵ Sca cuhui' qui'yu mdi'in 'in ne' cuna'an can', yu nu culo tñan sca chcui chendyu lo'o cha' cuiya' nu tlyu, una jui nu ngulyoo sñe' ne' cuna'an can' loo chendyu re, lo' mdyiaa can' tloo Ndiose se'en nducua ñi. ⁶ Ne' cuna'an can' msnan yu'hui ne' sca se'en ngutyi, sca se'en m'ni chu'hue Ndiose tyi'in ne', can' caja nu cu'ni cunta 'in ne' tsani' sca mii ntsu'hui tucua ciento ntsu'hui snan yla tsaan. ⁷ Chon' tude'en can' mdyisanan sca cusuun la ni' cuaan, lo' sca angujle nu lca Miguel lo'o nchгаа angujle 'in, ngusuun lo'o cunaan tlyu can', lo' cunaan tlyu can' lo'o nchгаа angujle 'in cui' cuaña'an ngusuun. ⁸ Una a m'ni cunaan tlyu can' canan, ñi a jui 'a se'en tyi'in can' la ni' cuaan lo'o angujle 'in. ⁹ Jui nu ngulo 'in cunaan tlyu can' la ni' cuaan, cui' cunaan nu ndi'in cua' s'ni nu nchcui' ne' lo'o lca laxa'an lo'o Satanás, nu nda'an ñilyi'o 'in nten sca chcui chendyu, lo' ti' la ni' cuaan jui nu mxityu 'in can' lo'o angujle 'in. ¹⁰ Xacan' ngune 'ñan jui sca nu ycui' cueen la ni' cuaan: Cua' ñii ncuca chcan' loo ña'an ngulo laa Ndiose 'in nten, lo' tsala ña'an tlyu cha' cuiya' ntsu'hui 'in ñi lo'o se'en ndlo ñi tñan tsatlyu lo'o Cristo 'in ñi, si'yana cua' jui nu ngulo tso' 'in nu nsu'hua qui'ya 'in jun ta'a na tloo Ndiose, tla lo' cucha. ¹¹ Cua' m'ni jun canan 'in can' si'ya tne ñi nu lca Slya', a cunta si'ya cha' nu ñi 'in Ndiose ycu'ni jun xa nu mdyaa jun cusya 'in jun siya' ti si'ya cha' can'. ¹² Can' cha' ni' cuaan, ca tsu'hue chu'hui tiquee na tsatlyu lo'o nchгаа nu ndi'in la cua, una 'tnan ca nchгаа nu ndi'in loo chendyu re lo'o nu ntsu'hui loo tyi'a tujo'o, si'yana cua' mdyiaan laxa'an se'en ndi'in um, lo' lyeed nchcuen tique' si'yana jlyo ti' ti' chin' ti xaa ti' lyijji 'in. ¹³ Una cunaan tlyu can' xa ngujlyo ti' si'yana cua' mdyiaan loo chendyu re, mdyisanan mducui ncha'an 'in ne' cuna'an nu mdi'in cuhui' qui'yu 'in can'. ¹⁴ Lo' jui nu mdaa tucua jlyu'hue 'in ne' cuna'an can', cui' jlyu'hue cui'ya tnu si'yana tca chcui ne' lo' chcuca tijyo' ne' sii' cunaan can', lo' tyiaa ne' se'en caja nu cu'ni cunta 'in ne' se'en ngutyi can' tsani' snan yjan tlu'hue. ¹⁵ Tu'hua cunaan can' mdo'o tyi'a tlyu nu xilu'hua 'in ne' cuna'an can' se'en nguiaa ne'. ¹⁶ Una yuu can' mda yaa' na 'in ne' cuna'an can', nu mxiyi'o na tyi'a tlyu nu mdo'o tu'hua cunaan tlyu can'. ¹⁷ Xacan' lyeed la ycuen tique' cunaan tlyu can' lo'o ne' cuna'an can', mdo'o nguiaa y'ni cusuun lo'o

nchgaa ta nten 'in ne', nchgaa nu nxu'hua se'en cha' nu ndlo Ndiose tñan, lo' ndaa suun cha' in Jesucristo.

13

Cha' in tucua 'ni la

1 Nan' ndon tu'hua ysin tujo'o, loo tyi'a can' na'an mdo'o sca 'ni la nu cati que lo' tsa tii yca que 'in, cunda scaa yca que can' nducua scaa corona, cunda scaa que can' nga'an sca nii nu ndaja 'in Ndiose. 2 Lo' 'ni la can' chcan' 'in ña'an cuichi leopardo, lo' quiyá 'in tsaña'an quiyá' oso, lo' tu'hua 'in tsaña'an tu'hua cuichi. Cunaan tlyu can' ticui' cha' cuiya' nu nda'an lo'o mdaa 'in can', se'en chcua culo tñan lo'o cha' cuiya' nu tlyu. 3 Na'an si'yana sca que 'ni la can' ngujui yuhua' na nu ti' chin' a ngujui ti 'in, una mchca se'en ti'i can', lo' sca chcuí chendyu yuhue ti' ne' lo' mducui ncha'an ne' 'in 'ni la can'. 4 M'ni tnu ne' 'in cunaan tlyu can' nu mdaa cha' cuiya' 'in 'ni la can', a cunta lo'o 'ni la can' mdyisnan m'ni tnu ne' 'in, lo' nchcuí' ne': ¿Ti ca nu chcua ta'a cha' 'in lo'o 'ni la re, lo' ti ca nu tca xuun lo'o 'in? 5 A cunta mxiycui' cunaan tlyu can' 'in 'ni la can' si'yana lo'o cha' siye' chcuí' cha' nu tnu lo' taja 'in Ndiose, lo' jui cha' cuiya' 'in si'yana culo tñan tsani' tucua yla ntsu'hui tucua coo'. 6 Cuaña'an mdyisnan mdaja can' 'in Ndiose, ycui' ca'an 'in ñi lo' mdaja ni' cuaan se'en nducua ñi lo'o nchgaa nu ndi'in can'. 7 Jui cha' cuiya' 'in can' si'yana xuun lo'o jun nu cua' mdo'o hui 'in Ndiose, lo' cu'ni canan 'in jun. A cunta jui cha' cuiya' 'in si'yana culo tñan 'in nchgaa ta nten, quichen tnu lo'o quichen suhue ti, lo'o nu nchcuí' xca loo cha'. 8 Ña'aan nten chendyu m'ni tnu ne' 'in 'ni la can', tsalca nu a nducua nii loo quityi 'in ñi nu lca Slyá' nu yjui ne' 'in, cui' quityi se'en nducua nii nchgaa nu cua' jui chendyu 'in xa ti' lyijyi tñan ñi chendyu re. 9 Cha' ntsu'hui nu ne' 'in cha' re, cu'ni cunta 'in na. 10 —Cha' ntsu'hui nu tsa lo'o ne' 'in na'an chcuán, tsaá tu can' na'an chcuán, cha' ntsu'hui nu cujui ne' 'in lo'o spada, cajú tu can' lo'o spada—. Nde ca chcan' ña'an tsala ña'an ta loo nchgaa nu cua' mdo'o hui 'in Ndiose, lo' tsala ña'an ndiya quí'an ti' 'in ñi. 11 Chon' nde'en la can' na'an mdo'o tucua xca 'ni la nde loo chendyu re, lo' nducua tucua yca que 'in tsaña'an nchca ti' yca que slyá, una nchcuí' tsaña'an nchcuí' sca cunaan tlyu. 12 Ndon lo'o can' ña'aan cha' cuiya' 'in 'ni la nu culoo can', lo' nxicu'ni 'in nten sca chcuí chendyu si'yana cu'ni tnu ne' 'in 'ni la nu culoo can', cui' nu ngujui yuhua' que lo' mchca. 13 A cunta n'ni can' cha' nu tnu, lo' nchca ndyi'ya quí' nde ni' cuaan tloo na'an nten can'. 14 Si'ya scasca cha' nu tnu can', ñilyi'o 'in nten, cui' si'ya

cha' cuiya' 'in 'ni la nu culoo can', lo' ndlo can' tñan 'in nten si'yana tñan ne' lcuin 'ni la nu culoo can', cui' nu ngujui yuhua' que lo'o spada lo' ti' mchca. 15 Lo' jui cha' cuiya' 'in su'hua cusya 'in lcuin 'ni la can', si'yana tca chcuí' lcuin can' lo' cu'ni cha' cajú nchgaa nu a xlyá cu'ni tnu 'in. 16 A cunta m'ni canan si'yana nchgaa tucui cha'an cuiya' 'in, yaa' tso' cueen 'in ne' uta tuchcan ne', nchgaa nu suhue ti lo'o nu cula, lo'o nu cuilyiya' lo'o nu ti'i ña'an chendyu 'in, nu lca nguso nu msi' ne' 'in lo'o nu ngui'ni tñan cha' 'in ti. 17 Lo' a tucui 'a nu ti' tca cujui' uta xii' na, cha' a nga'an cuiya' 'in, cui' nii 'ni la can', uta cuiya' nu lyi'ya nii can'. 18 Nde najo'o cha' tiyaa. Nu ndyi'ya cunta tca cua cuiya' 'in 'ni la can', lo' cuiya' can' lca na cuiya' 'in nten chendyu, lo' lca na scua ciento ntsu'hui snan yla ntsu'hui scua.

14

Ngula ne' sca jyiin nu cui ti

1 Xacan' mxina'an, lo' na'an ndon ñi nu lca Slyá' sca loo qui'ya nu naan Sion, tsatlyu lo'o sca ciento ntsu'hui tucua yla ntsu'hui jacua mii yu nu cua' ngua'an nii ñi tuchcan, a cunta lo'o nii Sti ñi. 2 Ngune 'ñan jui nu ycui' la ni' cuaan, lo' ngune na tsaña'an nchca ti' ljaan tyi'a tlyá, tsaña'an ne xa ngula 'a nchu tyi'yu, lo' tyi'i nu nchcuí' can' ne na tsaña'an nchca ti' xa ndla ne' cuhuii nu naan arpa. 3 Ngula yu sca jyiin nu cui ti tloo ñi nu nducua se'en nchca cuiya' cha', lo'o tloo jacua nu lo'o ca can', lo'o qui'yu cula can'. Ñi a tucui nu ncua 'in cu'ni cha'an jyiin can', tsaloo ti sca ciento ntsu'hui tucua yla ntsu'hui jacua mii yu can', cui' nu cua' ngulo laa ñi 'in lja ta nten chendyu. 4 Nde yu nu nsñi cunta 'in, nu a nchca siya' qui'ni ca'an 'in ne' cuna'an. Nducui ncha'an 'in ñi nu lca Slyá' nchgaa se'en nguaia ñi. Nde yu nu mdo'o laa lja nten chendyu si'yana ca yu nu culoo, lo' Ndiose lo'o ñi nu lca Slyá' tucua tloo 'in yu. 5 Ñi sca cha' cuiñi a mdo'o tu'hua yu, lca yu sca nu luhui tloo Ndiose se'en nducua ñi.

Cha' nu nchcuí' snan angujle

6 Xacan' na'an thlu'he la ni' cuaan mducui xca angujle, lo' llyan lo'o sca suun, cui' cha' tsu'hue 'in Ndiose nu a ntsu'hui cha' tsatii, si'yana quine 'in nchgaa nten chendyu, quichen tnu lo'o quichen suhue ti, nchgaa ta nten, lo'o nu nchcuí' xca loo cha'. 7 Nchcuí' cueen angujle can': Chu'hui sca ytsen 'in um lo'o Ndiose lo' cu'ni tnu um 'in ñi, si'yana cua' mdiyaa braa nu cu'ni ñi xñan bsya. Cu'ni tnu um 'in ñi nu mtñan ni' cuaan lo'o chendyu, lo'o tyi'a tujo'o, lo'o nchgaa se'en nducua tyi'a. 8 Ti' ycui' xca angujle nu yaan nde chon' can': —Cua' ngujlyo, cua' ngujlyo Babilonia, cui' quichen tlyu can'—,

si'yana cua' ngunan' yu'hui nten ndi'in sca chcu'i chendyu si'ya cha' ngunan' nu m'ni. ⁹ Nu cua' nchca snan angule nu yaan nde chon' can' ycu'i' cueen: Cha' ntsu'hui nu cu'ni tnu 'in 'ni la can' uta lcuin 'in, lo' cha' taa ya' cha'an cuiya' 'in 'in tuchcan uta yaa', ¹⁰ ticui' cuaña'an Ndiose lo'o cha' nsin' ti' ntsu'hui tiquee ñi xitijin ñi 'in can' nu ti'i, se'en nu culyoo ñi cha' nsin' ti' nu mtsa'an yu'hui ni' cusya 'in ñi, lo' tyijjin can' nu ti'i loo quii' ndiquin lo'o azufre, lo' tsato'o cha' re tloo nchgaa angule nu luhui 'in Ndiose lo'o ñi nu lca Slya'. ¹¹ Tsala xaa ntsu'hui cha' tyi'o sñi 'in nu ntsu'hui loo quii' can', scaña'an ti' ndijin can' nu ti'i tla lo' cucha, nu m'ni tnu 'in 'ni la can' uta lo'o lcuin 'in, cui' cuaña'an lo'o nu ngua'an cuiya' nii can' 'in. ¹² Nde nchca chcan' ña'an tsala ña'an nda loo jun nu cua' mdo'o hui 'in Ndiose, nchgaa jun nu nxu'hua se'en cha' nu nchcu'i' ñi lo' ndiya qui'an ti' 'in Jesús. ¹³ Ngune 'ñan jui nu ycu'i' ti' la ni' cuaan: Ca'an sca cha' nu chcuin' lo'o: Tsu'hue ca xu'hue nu caji ti' cua' ñii chcu'i nu nguiaa nde loo, tsalca nu ndiya qui'an ti' 'in Ñi X'nan na. Nchcu'i' Espiritu: Cha' ñi ca, xitñan' can' lo'o nchgaa tñan nu m'ni, si'yana cua' ncu'a chcan' loo tñan tsu'hue nu m'ni can'.

Xa ca cuiya' cha' 'in nten

¹⁴ Mxina'an, lo' ncu'a chcan' sca ndla mten, can' nducua Yu Qui'yu nu Mdo'o nde ni' Cuaan, nducua sca corona oro quee ñi, lo' yaa' ñi nducua sca bxyti cha. ¹⁵ Ni' lyaa can' mdo'o xca angujle nu nchcu'i' cueen lo'o ñi nu nducua loo ndla can': Tyisnan lya um lo' si'yu um, cua' mdiyaa braa quio' nchgaa na nu nducua loo chendyu, tsala ña'an cua' nguhuen na. ¹⁶ Ñi nu nducua loo ndla can' mdyisnan msi'yu ñi 'in na, lo' mxo' ñi nchgaa na nu nducua loo chendyu. ¹⁷ Mdo'o xca angujle ni' lyaa nu nducua ni' cuaan can', lo'o can' nducua sca bxyti cha yaa'. ¹⁸ Se'en n'ni tnu jun 'in Ndiose mdo'o xca angujle nu ntsu'hui cunta 'in quii', lo' cueen ycu'i' lo'o nu nducua bxyti cha yaa' can': Si'yu lya nchgaa stya uva nu nducui' loo chendyu si'yana cua' nguhuen na. ¹⁹ Angujle can' mdyisnan msi'yu nchgaa stya uva nu nducui' can', lo' msu'hua 'in na se'en nu ntsu'hui cha' culo Ndiose cha' nsin' ti' tiquee ñi lo'o uva can'. ²⁰ La tu'hua quichen can' ngulo' su'hua ñi mti uva can', lo' tlya tne ngulo' 'in na tsaya' mdiyaa na se'en ntsu'hui ti' tu'hua cuiya, a cunta msnan na tsa se'en ntsu'hui lyouo snan ciento kilometro.

15

Cha' 'in angujle nu llyan lo'o cati nu ti'i

¹ Xacan' na'an xca cha' la ni' cuaan, cha' nu tnu, cha' nu cuhue ti' na, lo' na'an ndon tsa cati angujle nu llyan lo'o cha cati loo

nu ti'i nu ntsu'hui cha' tyijjin nten chendyu tiyaa xaa, si'yana lo'o cha' can' tsatii cha' nsin' ti' nu ntsu'hui tiquee Ndiose. ² A cunta na'an su ña'an nchca ti' tyi'a tujo'o nu chacui' cunan nu nducua quii' loo, lo' loo tyi'a can' ndon nu cua' m'ni canan 'in 'ni la can', si'yana a m'ni tnu can' 'in 'in uta lcuin 'in, ñi a mdaa ya' cha'an cuiya' 'in, lo' nducua cuhii nu naan arpa yaa', ³ lo' nguila can' jyiin nu yla Moisé nu lca nguso 'in Ndiose, a cunta nguila jyiin 'in ñi nu lca Slya' nu nchcu'i': Ndiose X'nan hua, 'un ñi nu tlyu la cha' cuiya' ntsu'hui 'in, tsala ña'an tnu tñan ngui'ni um lo' nduhue ti' hua 'in na, luhui cha' tiyaa 'in um lo' ñi ndi'in cha' 'in um, 'un nu lca Ree 'in nchgaa nu mdo'o hui 'in um. ⁴ 'Un Ñi X'nan hua, çti ca nu a xicutsen ti' 'in um, lo' ti nu a cu'ni tnu 'in um? Scati um lca um ñi nu luhui lati, can' cha' ña'aaan nten chendyu ntsu'hui cha' cu'ni tnu ne' 'in um, si'yana cua' ncu'a chcan' loo xñan bnya nu ñi 'in um. ⁵ Chon' nde'en can' mxina'an, lo' ncu'a chcan' 'ñan nde ni' cuaan se'en nguila tucua tulaa se'en nscua quee nu nga'an cha' nu mdi'in tyaa Ndiose lo'o Moisé, ⁶ lo' ni' lyaa can' mdo'o tsa cati angujle nu llyan lo'o tsa cati loo nu ti'i, lco' can' te' nu tsu'hue ña'an mten nu nduhui, lo' nchcan' jyan tiquee can' lo'o cintya nu chacui' oro. ⁷ Lo' jacua nu lo'o ca can', sca can' mdaa tsa cati copa oro 'in ta'a cati angujle can', lo' mtsa'an yu'hui copa can' lo'o cha' nsin' ti' ntsu'hui tiquee Ndiose, ñi nu ndi'in tsala xaa. ⁸ Ni' lyaa can' mtsa'an yu'hui sñi nu mdo'o loo xaa 'in ñi si'ya cha' cuiya' nu tlyu 'in ñi, ñi a tucui' a nu ti' ncu'a sten ni' lyaa can', cui' ca nu la mdijin ta'a cati loo nu ti'i nu yan lo'o cati angujle can'.

16

Cha' 'in copa nu mtsa'an yu'hui lo'o cha' nsin' ti'

¹ Ti' la ni' lyaa can' ngune 'ñan jui nu ycu'i' lo'o tsa cati angujle can': Ya lya um lo' slo ti'in um cha' nsin' ti' ntsu'hui tiquee Ndiose loo chendyu, nu ntsu'hui ni' tsa cati copa cua. ² Culoo angujle nu yaa can' mxiquilyu copa 'in loo chendyu, lo' cui' xaa mdo'o tucua quitoos 'in nten, lo' mdyisnan ngu'hua na lo' mduci' cutse' 'in na, cui' ne' nu ngua'an cuiya' 'in 'ni la can' 'in lo' m'ni tnu lcuin 'in. ³ Nu cua' nchca tucua angujle can' mxiquilyu copa 'in loo tyi'a tujo'o, lo' mchca na ña'an tne ne' cua' ngujui, lo' ngujui nchgaa 'ni ntsu'hui loo tyi'a can'. ⁴ Nu cua' nchca snan angujle can' mxiquilyu copa 'in loo tyi'a chco tlyu, lo'o se'en nducua tyi'a, ticui' cuaña'an mchca tne na. ⁵ Ngune 'ñan ycu'i' angujle nu ntsu'hui cunta 'in tyi'a can': Ñi ndi'in cha' 'in um, 'un Ñi X'nan hua, 'un ñi nu cua' ndi'in ti' culoo, lo'o cua' ñii, 'un ñi

nu Luhui lati, si'yana tsu'hue ngui'ni cuiya' um cha' re. ⁶ Cua' ñii mdaa um tne co'o ne', loo nu mslo ne' tne 'in nu mdo'o hui 'in um, lo'o nu mxicycui' um 'in cua' s'ni, can' cha' ntsu'hui suun 'in ne' tyijyin ne' nu ti'i re. ⁷ A cunta ngune 'ñan jui xca nu ycui' la se'en n'ni tnu jun 'in Ndiose ni' cuaan, lo' nchcui': Ndiose X'nan hua, 'un ñi nu tlyu la cha' cuiya' ntsu'hui 'in, cha' ñi si'yana tsu'hue 'a n'ni um xñan bsya lo'o sca cha' nu ñi. ⁸ Nu cua' nchca jacua angujle can' mxiquilyu copa 'in loo cucha, lo' jui cha' cuiya' si'yana tsuhuen 'in nten lo'o quii' 'in na. ⁹ Nten nu mtsuhuen' can' mdyisnan mdaja ne' 'in Ndiose, ñi nu ntsu'hui cha' cuiya' 'in lo'o nchgaa loo nu ti'i re, lo' a mslyaa ne' tyaa ti' ne' 'in Ndiose se'en nu cu'ni tnu ne' 'in ñi. ¹⁰ Nu cua' nchca ca'yu angujle can' mxiquilyu copa 'in la se'en nducua 'ni la can', lo' ña'aan se'en ndlo can' tñan nguinu tla yta na. Nten can' loo nu lyeed ndu'hua 'in ne' hasta nchcu lo'o ne' tse' ne', ¹¹ lo' mdaja ne' 'in Ndiose, ñi nu nducua ni' cuaan, si'ya ti'i nu mdijin ne' lo'o se'en ntsu'hui cutse' can', ñi cuaña'an a mslyaa ne' xilo'o chon' ne' qu'ya 'in ne'. ¹² Nu cua' nchca scua angujle can' mxiquilyu copa 'in loo chco tlyu Eufates, lo' ngutyi na si'yana cua' lca su tiyaa na, xa tyijyin yu ree nu tyi'o scasca quichen luhua' se'en nchcu cucha. ¹³ Xacan' na'an mdo'o snan cui'in xa'an tsaña'an nchca ti' cuityi', sca can' mdo'o tu'hua cunaan tlyu can', lo' xca mdo'o tu'hua 'ni la can', lo' xca mdo'o tu'hua yu cuiñi nu nchcui' si'yana Ndiose nxiycui' 'in. ¹⁴ Cui'in can' nda'an lo'o cha' cuiya' 'in laxa'an lo' nchca n'ni cha' nu tnu, lo' nda'an xicu'ni 'in nchgaa yu ree sca chcui chendyu si'yana quio' ti'in yu cu'ni yu cusuun tsaan nu cua' mdi'in tyaa Ndiose cha', ñi nu tlyu la cha' cuiya' ntsu'hui 'in. ¹⁵ Ña'an jan ñi, nan' lyyaan tsati ntyin ña'an nchca ti' sca yu cunan. Tsu'hue ca xu'hue nu ndi'in tiyaa lo'o te' nu ntsu'hui cha' co', lo' a quija lyou cunan' ti lo' caja cha' jyi'o 'in. ¹⁶ Cui'in can' mxo' ti'in 'in yu ree, sca se'en ndlo'o naan ne' lo'o cha' hebreo Armagedón. ¹⁷ Nu cua' nchca cati angujle can' mxiquilyu copa 'in loo cui'in ti, cui' ña'an lcaa mdo'o ycui' cdeen sca nu ycui' la ni' cuaan ni' lyaa 'in Ndiose, se'en nchca cuiya' cha', lo' nchcui': Nchgaa cha' re cua' lca na. ¹⁸ Xacan' mdyisnan ndyuhui lo' ngune scasca cueen, ytsu tyi'yu, a cunta lyeed nguñan, tsaña'an nu nguñan can', ñi siya' lo' a nchca tsato'o cuaña'an ti' ya' nu mdyisnan mdi'in nten chendyu. ¹⁹ Quichen tlyu can' mdo'o na snan yu'hue, cuaña'an ngujlyo scasca quichen nu ndi'in sca chcui chendyu. Ndiose nguia yu'hui ti' ñi 'in quichen Babilonia nu tlyu can', mxitijin ñi 'in ne' nu ti'i lo'o cha' nsin' ti' nu mtsa'an yu'hui tiquee ñi. ²⁰ Nguliyiji yu'hui nchgaa

yuu ngutyi nu ndi'in tlu'hue loo tyi'a tujo'o, cui' cuaña'an ñi xca quia'a a ncuca chcan' 'a na. ²¹ Mdyisnan ngu'ya quio quee loo chendyu re nu ti'in tsa tucua yla kilo scaa na, lo' nten can' mdyisnan mdaja ne' 'in Ndiose si'ya ti'i tnu nu mxitijin ñi 'in ne'.

17

Yuhue' nu caan 'in ne' cuna'an nducun'

¹ Se'en ndon yaan sca angujle nu nchca cati can', cui' ta nu nda'an lo'o tsa cati copa can', lo' juin 'ñan: Cuan lya lo' ca cuiya' ti' tsala nu ti'i lyyaan chon' ne' cuna'an nu lyeed la nducun' cua, cui' nu nducua loo tyi'a tlyu cua, ² cui' ne' cuna'an nu cua' yten yu'hui lo'o nchgaa ree nu ndi'in loo chendyu re, a cunta ña'aan nten chendyu cua' ngunan' yu'hui ne' si'ya cha' ngunan' nu m'ni ne'. ³ Xacan' mtsa'an yu'hui Espíritu 'ñan lo' ya lo'o angujle 'ñan sca se'en ngutyi, lo' na'an nducua sca ne' cuna'an chon' sca ñi la nu nga'á, lo' ña'aan chon' 'in nga'an cha' nu ndaja ne' 'in Ndiose, lo' nducua cati que 'in lo' nducua tsa tii yca que 'in. ⁴ Ne' cuna'an can' lco' ne' sca te' cuaa nu mxityaa' lo'o colo nga'á, lo' ncuca tsu'hue ne' lo'o chacui' oro, lo'o quee nduhui, a cunta lo'o chcan' quee nu mten. Nducua sca copa oro yaa' ne' nu mtsa'an yu'hui lo'o cha' ngunan' 'in ne', cui' cha' nducun' nu ngui'ni ne' lo'o nten chendyu. ⁵ Tuchcan ne' nga'an sca nii, cui' cha' nu ntsu'hui nchcun, lo' nchcui' na: Quichen Babilonia nu tlyu can', lca na jyi'an nchgaa ne' cuna'an nducun', suun nchgaa cha' ngunan' nu nchca loo chendyu re. ⁶ Ne' cuna'an can' lyeed cu'hui ne' lo'o tne nu mslo ne' 'in nu mdo'o hui 'in Ndiose, cui' tne nu nguilo si'ya cha' 'in Jesús, lo' xa na'an cha' can' ndyijyin ya' yuhue tin'. ⁷ Angujle can' juin 'ñan: ¿Ñi cha' nduhue ti'? Nan' quitsan 'in nchgaa ña'an ndi'in cha' 'in ne' cuna'an re, a cunta lo'o ña'an ndi'in cha' 'in 'ni la nu lyyan lo'o 'in ne', cui' 'ni nu nducua cati que lo' nducua tsa tii yca que 'in. ⁸ Ni la nu na'an can' mdi'in 'in sca co' xaa, una cua' ñii a la 'a ne cueen 'in, una cua' nchcui cuii' cha' tyi'o 'in se'en ntsu'hui 'in se'en qui'ñi can', lo' tsa'a 'in se'en ntsu'hui cha' jlyo 'in. Nten nu a nga'an nii loo quityi 'in Ndiose, se'en nducua nii nchgaa nu cua' jui chendyu 'in xa nu ti' lyijyi tñan ñi chendyu, cuhue ti' ne' xa ña'an ne' 'ni la can', cui' 'ni nu mdi'in sca co' xaa, siya' cua' ñii a la 'a ne cueen 'in, una xiya' ntsu'hui cha' ca chcan' loo 'in. ⁹ Nde cha' nu qui'ya cunta nten nu tiyaa: Tsa cati que can' lca na tsa cati qui'ya se'en nducua ne' cuna'an can', ¹⁰ a cunta lca na cha' 'in tsa cati ree, ca'yu can' cua' mdi'in cha' 'in, lo' xca can' ti' ndlo tñan cua' ñii, una xca can' ti' lyijyi tyi'o ton, lo' xa nu caan ntsu'hui cha' culo tñan sca co' xaa. ¹¹ Lo' 'ni la nu

mdi'in sca co' xaa, nu a la 'a ne cueen cua' ñii, lo'o can' lca nu cua' nchca snu', cui' loo ta 'in tsa cati ree tyi'o ton can', una tsato'o quinan'. ¹² Tsa tii yca que nu na'an can' lca tsa tii ree nu ti' lyijyi chcuca cha' cuiya', una tsani' sca braa culo can' tñan tsatlyu lo'o 'ni la can'. ¹³ Sca cha' ti 'in ta'a tsa tii ree can', lo' taa cha' cuiya' 'in 'ni la can' si'yana culo 'in tñan. ¹⁴ Lo' 'ni la lo'o ree can' xuun lo'o ñi nu lca Slya', una cu'ni ñi canan si'yana lca Ñi X'nan nchгаа tucui, lo' lca ñi Ree nu tlyu lati, lo' tsalca nu msi'ya ñi 'in, nu ngulohui ñi 'in, lo' ñi ndi'in cha' 'in, can' nu tyi'in lo'o ñi xacan'. ¹⁵ Ti' juin la angujle 'ñan: Tyi'a tlyu nu na'an se'en nchcua ne' cuna'an nducun' can', lca na nten qui'an, quichen tnu lo'o quichen suhue ti, lo'o nu nchcui' xca loo cha'. ¹⁶ Tsa tii yca que nu na'an nducua 'in 'ni la can', can' nu ña'an ti'i 'in ne' cuna'an nducun' can', lo' xnu 'in ne' loo cha' jyi'o, cujlyo 'in lo' tiquin 'in ne'. ¹⁷ Ndiöse mdu'hui tiqee ree can' cu'ni tsaña'an nu nchca ti' ñi, lo' sca cha' ti 'in nchгаа can' si'yana taa cha' cuiya' culo 'ni la can' tñan, lo' cuaña'an tsa quiñan tsaya' nu tsato'o cha' nu cua' mdi'in tyaa Ndiöse. ¹⁸ Ne' cuna'an nu na'an can' lca na cui' quichen tnu nu ndlo tñan 'in nchгаа ree sca chcu chendyu.

18

Xa ngujlyo Babilonia

¹ Chon' nde'en can' na'an mdo'o xca angujle nde ni' cuaan nu nda'an lo'o sca cha' cuiya' nu tlyu, lo' ña'aan chendyu msti xaa 'in. ² Nchcui' cueen can': —Cua' ngujlyo, cua' ngujlyo quichen Babilonia, cui' quichen nu tlyu can'—, xtyi cui' 'in xa'an ti' ndon loo can' lo'o scasca loo cui'in, lo' mchca na na'an tyi cuati loo 'ni cuiyi, 'ni nchcui, 'ni chen ña'an. ³ Yato'o cha' re si'yana ña'aan nten chendyu cua' ngunan' yu'hui ne' si'ya cha' ngunan' nu ngui'ni can', a cunta nchгаа ree cua' yten yu'hui lo'o can', cui' cuaña'an ncuca cuilyiya' nu ngui'ni jyinsya loo chendyu re, si'ya cha' siye' 'in quichen can'. ⁴ Ngune 'ñan ycu' xca nu ycu' la ni' cuaan: Tyi'o um quichen cua, nchгаа 'un nu cua' mdo'o hui 'ñan, si'yana a ca ta'a lo'o um qui'ya ngui'ni ne', ñi a qui'ni ca'an 'in um yuhue' nu caan 'in ne'. ⁵ Si'yana qui'an 'a qui'ya cua' nducui ne' tloo Ndiöse la ni' cuaan, lo' a njlyu ti' ñi qui'ya ngui'ni can'. ⁶ Xu'hua lyyiya' um 'in ne' tsaña'an nu m'ni ne' lo'o um, xitucui um cha' can' lo'o ne' tucua ta, lo' ña'an nu ngunan' su'hua ne' 'in xca tucui, cuaña'an tucua juesa xitiyaa' yuhue' nu caan 'in ne'. ⁷ Tsaña'an siye' ne' lo' mdyaa ne' 'in ne' loo cha' nducui ti', una cua' ñii xitijim um 'in ne' nu ti'i lyece ya', si'yana ndeña'an nchcui' ne': Nan' lcan nu ndlo tñan, lo' a lcan nu nguino lo'o cha' ycu' ti, ñi a ntsu'hui cha' tijin nu

ti'i. ⁸ Can' cha' tsani' sca tsaan ti ntsu'hui cha' caan nu ti'i 'in ne', cha' ndyija, cha' nduhue ti', lo'o bju'ñan, lo' tiquin ne' 'in, si'yana tlyu la cha' cuiya' 'in Ñi X'nan na nu cu'ni ñi xñan bsya 'in ne'. ⁹ Nchгаа yu ree nu nguiten yu'hui lo'o ne' nu ta'a mda'an ne' loo cha' nducui ti', ntsu'hui cha' canan yu, lo' xi'ya yja cueen yu xa ña'an yu xtyi sñi ti' ndo'o se'en ndiquin ne', ¹⁰ lo' si'yana nguitsen yu, can' cha' tijyo' ti' ndon yu na'an yu se'en ndiquin can', lo' nchcui' yu: Ti'i ca xu'hue, ti'i ca xu'hue Babilonia, quichen tlyu nu tla 'a cha' 'in can', si'yana ni' sca braa ti ngujlyo na. ¹¹ Cui' cuaña'an canan nchгаа nu ngui'ni jyinsya loo chendyu re, ca ti'i nga'an 'in ne' si'ya quichen can', si'yana a caja 'a nu xi'i na nu ndyujui' ne', ¹² cui' na oro, plata, quee nduhui, chcan' quee nu mten, a cunta te' nu tsu'hue ña'an, te' cuaa, te' seda, te' nga'á, a cunta scasca loo yca nu xityi'i, lo'o na nu nguiaa' lo'o lyi'ya scan 'ni, uta lo'o yca nu tsu'hue ña'an, chcuca cutsi, uta chacui' chcuca, uta lo'o quee tsu'hue ña'an nu nchcui' ne' lo'o mármol, ¹³ a cunta lo'o canela, lo'o na nu ncuca tsu'hue lo'o quixin' xityi'i, lo'o na xityi'i nu ndly'a ne' ni' lya, lo'o mirra, olibano, vino, ceite, quita ndyi'o jaslya, trigo, a cunta lo'o bta lo'o slya', lo'o cuiyu, carreta, a cunta lo'o nguso. ¹⁴ Nchгаа na nu lyece la ncuca lca tiqee um lo'o, cua' yatii cha' 'in na, cui' cuaña'an lo'o nchгаа loo cha' cuilyiya' lo'o cha' nducui ti' cua' yatii cha' 'in na, lo' a xca 'a tsaan ti' chcuca tucui um 'in na. ¹⁵ Nu ngui'ni jyinsya, cui' nu cua' ncuca cuilyiya' si'ya quichen can', tijyo' ti' ndon can' nan' 'ya ña'an ndiquin quichen can', ngunan' ne' si'yana ti'i nga'an 'in ne'. ¹⁶ Lo' nchcui' ne': Ti'i ca xu'hue, ti'i ca xu'hue quichen tlyu cua, nu na'an cuati loo cha' cuilyiya', te' tsu'hue ña'an, te' cuaa nu mxitiyaa' lo'o colo nga'á, nu ncuca tsu'hue lo'o chacui' oro, quee nduhui, lo'o chcan' quee nu mten. ¹⁷ Si'yana tsani' sca braa ti yatii nchгаа cha' cuilyiya' can'. A cunta nchгаа nu nda'an lo'o yca na'an, lo'o nten nu nguiaa ni' can', a cunta nchгаа nu ngui'ni tñan lo'o yca na'an can', lo'o nchгаа nu ndijin yu'hui 'in loo tyi'a can', nchгаа can' tijyo' ti' ndon, ¹⁸ na'an ne' ña'an ndo'o sñi se'en ndiquin can', lo' msi'ya yja cueen ne', lo' nchcui' ne': ¿Ta ti' caja xca quichen nu chcuca ta'a tsaña'an nu ndon loo quichen re? ¹⁹ Msu'hua ne' yuu ta que ne' loo nu ti'i nga'an 'in ne', lo' msi'ya yja cueen ne': Ti'i ca xu'hue, ti'i ca xu'hue quichen tlyu cua, cui' nu m'ni cuilyiya' 'in nchгаа nu nda'an lo'o yca na'an loo tyi'a can', si'yana tsani' sca braa ti ngujlyo ña'aan quichen can'. ²⁰ Nchгаа 'un nu ndi'in ni' cuaan, ca tsu'hue chu'hui tiqee um, cui' cuaña'an nchгаа 'un nu ndiya qui'an ti' 'in Ndiöse, lo'o 'un nu ngua'an tñan ñi 'in tsa ycu' cha'

tsu'hue 'in ñi, tsatlyu lo'o 'un nu mxiycui' ñi 'in cua' s'ni, si'yana Ndiose cua' m'ni cuiya' ñi cha' 'in quichen can', si'ya ña'an nu m'ni ne' lo'o um. ²¹ Xacan' sca angujle nu tla cha' 'in mñi sca quee tlyu ya', tsaña'an nchca ti' sca quee ndiyo ne' trigo, lo' nguun 'in na loo tyi'a tujo'o, lo' juin: Ndeña'an ntsu'hui cha' jlyo Babilonia, quichen tlyu can', ñi xca tsaan lo' a la 'a quine cueen na. ²² Ñi xca ti cueen lo' a ntsu'hui 'a cha' ti' quine se'en ndi'in um, ñi cuhui, ñi arpa, uta cuhui quii, ñi xca jyiin a quine 'a se'en ndi'in um, ñi xca tñan n'ni yu cuiyti, uta se'en ndiyo ne', lo' a quine 'a na. ²³ Ñi xca quii' lo' a ca chcan' 'a se'en ndi'in um, ñi a la 'a ti' quine cha' caju cuiyli'o ne'. Sca chcu chendyu mscua cueen cha' 'in nu m'ni jyinsya lo'o um, lo' nguñilyi'o um 'in ne' si'ya cha' bta'a can' 'in um. ²⁴ Cui' si'ya um jui nu mslo tne yu nu mxiycui' Ndiose 'in cua' s'ni, lo'o nu ya qui'an ti' 'in ñi, nchgaa nu cua' jjuu um sca chcu chendyu.

19

Xa cu'ni tnu jun 'in Ndiose la ni' cuaan

¹ Chon' nde'en can' ngune 'ñan la ni' cuaan, lo' nchcui' cueen nten qui'an can': ¡Aleluya! Scati Ndiose X'nan na tca culo laa ñi 'in nten, lo' ntsu'hui suun 'in ñi caju nu cu'ni tnu 'in ñi, scuen cuaan cha' 'in ñi, scati ñi tlyu la cha' cuiya' ntsu'hui 'in ñi, ² si'yana tsu'hue n'ni cuiya' ñi cha' 'in nten lo'o cha' nu ñi, cua' m'ni ñi xñan bsya 'in ne' cuna'an nu lye la nducun' can', ne' nu m'ni coo' 'in nten chendyu lo'o cha' nducun' can' 'in, lo' cua' mxitijin Ndiose 'in ne' nu ti' si'ya tne nu mslo ne' 'in nu lca nguso 'in ñi. ³ Xiya' ycu' nten can': ¡Aleluya! Tsala xaa ntsu'hui cha' tyi'o sñi se'en ndiquin ne' cuna'an can'. ⁴ Cla nducua jacua qui'yu cula can', lo'o jacua nu lo'o ca can', cui' xaa mdyi'ya xtyin' lo' ngu'ya ti'in tloo la lyuu tloo Ndiose se'en nchca cuiya' cha' can', m'ni tnu 'in ñi, lo' nchcui': ¡Amen! ¡Aleluya! ⁵ Se'en nchca cuiya' cha' can' jui sca nu ycu': Cu'ni tnu um 'in Stina Ndiose nchgaa 'un nu lca nguso 'in ñi nu ja'an 'in ñi, nu xuhue ti lo'o nu cula. ⁶ Ngune 'ñan tsaña'an ne se'en ndi'in nten qui'an, tsaña'an nchca ti' lyaan tyi'a tlyu, lo'o xa ngula 'a nchu tyi'yu, lo' nchcui': ¡Aleluya, si'yana Ndiose X'nan na, ñi nu tlyu la cha' cuiya' ntsu'hui 'in ndlo ñi tñan! ⁷ Chcu ti' na lo' ca tsu'hue chu'hui tiqee na, cu'ni tnu na 'in Ndiose, si'yana cua' mdyi'ya braa caju cuiyli'o ñi nu lca Slya', lo' cua' ndon tiyaa nu ca cuiyli'o ñi. ⁸ Cua' m'ni ñi cha' si'yana co' can' te' nu tsu'hue ña'an mten, nu luhui lo' nduhui, lo' te' can' lca tñan tsu'hue nu ngu'ni nchgaa nu cua' mdo'o hui 'in ñi.

Xa cu siin ñi nu lca Slya' lo'o cuiyli'o ñi

⁹ Lo' juin angujle can' ñan: Ca'an cha' re: Tsu'hue ca xu'hue nchgaa nu qui'ni ca'an 'in

tsaa se'en caju cuiyli'o ñi nu lca Slya', lo' cu siin lo'o ñi. Ti' juin la angujle can': Nde cha' nu ñi ca 'in Ndiose. ¹⁰ Nan' mdyi'ya xtyin' tloo angujle can' si'yana cu'nin tnuun 'in, una juin 'ñan: Ña'an jan ñi, a cu'ni cuaña'an, lo'on nan' ta'a lca na nguso 'in Ndiose, lo'o nchgaa la ña'an jun nu ndaa suun cha' 'in Jesús. Can' cha' 'in Ndiose cu'ni tnu, si'yana cha' nu nchcui' Jesús ntsa'an yu'hui cusya 'in nchgaa nu mxiycui' Ndiose 'in.

Cha' 'in ñi nu nducua cuiyu mten

¹¹ Xacan' na'an nguila tucua ni' cuaan, lo' ncuca chcan' sca cuiyu mten, lo' nu nducua chon' 'in can' naan: Ñi ndi'in cha' 'in, lo' Nchcui' cha' nu ñi. Tsu'hue n'ni cuiya' ñi cha', a cunta ñi ndi'in cha' 'in ñi tsaña'an nu nxuun ñi. ¹² Quiloo ñi chcan' na tsaña'an nchca ti' quii' ndiquin, lo' qui'an 'a corona nducua que ñi, lo' nga'an sca ñi nu a tucui nu ndyu'hui lyoo, cui' ca nu scati ñi jlyo ti' ñi cha' can'. ¹³ Lco' ñi sca te' tucuin nu mda'an tne, lo' naan ñi: Ycha' Ndiose. ¹⁴ Nchgaa nu ngu'ni cusuun nu mdo'o nde ni' cuaan, nducui ncha'an 'in ñi lo' nducua can' cuiyu mten, lco' can' te' nu ndyijyin ya' tsu'hue 'a ña'an mten lo' luhui. ¹⁵ Tu'hua ñi ndyi'o sca spada nu cha, nu cu'ni ti' lo'o nten sca chcu chendyu, lo' tla culo ñi tñan 'in ne', cu'ni ñi xñan bsya 'in ne' ña'an nchca ti' xa ndlo su'hua ne' mti uva se'en tyi'o vino, si'ya cha' nsin' ti' nu mtsa'an yu'hui tiqee Ndiose, ñi nu tlyu la cha' cuiya' ntsu'hui 'in. ¹⁶ Nga'an sca cha' 'in ste' ñi lo'o sii' ndan ñi, lo' nchcui' na: Scati Ree nu tlyu lati, scati X'nan nchgaa tucui. ¹⁷ Xacan' na'an sca angujle nu ndon loo cucha, lo' ycu' cueen lo'o nchgaa 'ni nu nchcui ni' cuaan: Quiaan um lo' xo' ti'in ta'a um, lo' cu siin um na nu cua' mdi'in tyaa Ndiose tloo um: ¹⁸ Cunan' yu ree, cunan' x'nan sindatu, cunan' yu nu tla la cha' 'in, a cunta lo'o cunan' cuiyu, cunan' yu nu nducua chon' 'in, cunan' nchgaa nten, lo'o nu lca nguso nu cua' msi'i ne' 'in, lo'o nu ngu'ni tñan cha' 'in ti, cunan' yu cula lo'o nu suhue ti. ¹⁹ Na'an si'yana nguio' ti'in 'ni la can' lo'o nchgaa yu ree tsatlyu lo'o nchgaa sindatu 'in yu, si'yana xuun lo'o ñi nu nducua cuiyu can' lo'o nchgaa sindatu 'in ñi. ²⁰ Una 'ni la can' nguinu 'in, a cunta nguinu yu cuiñi nu nchcui' si'yana Ndiose mxiycui' 'in, yu nu m'ni scasca cha' nu tnu cunta 'in 'ni la can', cuaña'an nguñilyi'o yu 'in nchgaa nu ngua'an cuiya' 'in, cui' nu m'ni tnu lcuin 'ni la can'. Chcuca can' ña'an lo'o jui nu nguun 'in loo tyi'o quii' nu ndiquin lo'o azufre. ²¹ Nchgaa la tucui can' ngujui lo'o spada nu ndyi'o tu'hua ñi nu nducua cuiyu can', lo' nchgaa 'ni nu nchcui can' ycu cula' 'in cunan' ne' ngujui can'.

20

Cha' 'in sca mii yjan

¹ Xacan' na'an nguaan sca angujle nu mdo'o nde ni' cuaan, lo' lya'ya can' yaa' nu nsla se'en nu qui'ni can', a cunta nducua sca carena yaa'. ² Msñi 'in cunaan tlyu can', cui' cunaan nu ndi'in cua' s'ni nu nchcui' ne' lo'o lca laxa'an lo'o Satanás, lo' mscan' 'in cunaan can' tsani' sca mii yjan, ³ lo' nguun 'in 'in se'en qui'ni can', lo' mducun tla 'in na lo' mjiyi'in ca'an sca cuiya' 'in na, si'yana a cuñilyi'o 'a 'in nten chendyu tsani' sca mii yjan, la xacan' quitin' 'in lo' tyi'an 'in ti' chin' xaa. ⁴ Xacan' na'an tyun yca xlyá se'en nducua nu cua' mchcuan cha' cuiya' nu cu'ni xñan bsya, a cunta na'an nchgaa nu ngujui nu msi'yu ne' yni, si'ya cha' nu ya qui'an ti' 'in Jesús, lo' si'yana mda'an ycu'i jun cha' tsu'hue 'in Ndiose, cui' jun nu a m'ni tnu 'in 'ni la can', ñi lcuin 'in, ñi a ngua'an cuiya' can' tuchcan jun uta yaa' jun. Mdyiqui'o jun lo' ngulo jun tñan lo'o Cristo tsani' sca mii yjan. ⁵ Nde jun nu m'ni ca'an 'in mdyiqui'o culo nducua la. Nchgaa la ña'an nu ngujui can' mdyiqui'o la xa nu cua' mda'a sca mii yjan. ⁶ Una tsu'hue ca xu'hue nchgaa jun nu qui'ni ca'an 'in tyiqui'o culo nducua la, si'yana can' nu mdo'o hui 'in Ndiose, ñi a qui'ni ca'an 'a 'in jun lo'o nu cua' nchca tucua cha' ndyija, cui' ca nu tucua tloo Ndiose lo'o Cristo 'in jun nchgaa xaa, lo' tsatlyu culo jun tñan lo'o ñi sca mii yjan. ⁷ Xa nu ta'a sca mii yjan, ntsu'hui cha' lyaan nu lca Laxa'an se'en ntsu'hui nchcun, ⁸ lo' cuñilyi'o 'in nchgaa nten nu ndi'in sca chcui chendyu, cui' nu lca Gog lo'o Magog, se'en nu xo' ti'in ta'a lo' cu'ni cusuun, lo' nten nu quio' ti'in can' tyi'in ne' tsaña'an ndi'in ysin tujo'o. ⁹ Ña'aan xeen chendyu mdo'o ne', msu'hua lo'o ne' se'en nguio' ti'in nchgaa nu mdo'o hui 'in Ndiose lo'o quichen nu ta'a la 'in ñi, una Ndiose mdyi'ya ñi quii' nu ngujlyo 'in ne'. ¹⁰ Laxa'an nu nguñilyi'o 'in ne', jui nu nguun 'in loo tiyo' quii' nu ndiquin lo'o azufre, cui' se'en ntsu'hui 'ni la lo'o yu nu nchcui' cha' cuiñi can', can' tyijyin nu ti'i tla lo' cucha tsala xaa.

Xa ca xñan bsya 'in nten chendyu

¹¹ Na'an se'en ndon sca yca xlyá tlyu nu mten, lo'o ñi nu nducua can', nde loo se'en nducua ñi ngulyijyi yu'hui ni' cuaan lo'o chendyu re, lo' a la 'a ngune cueen na. ¹² Xacan' na'an nchgaa nu cua' ngujui, nu cula lo'o nu suhue ti, ndon can' tloo Ndiose, lo' m'ni ñi cha' nguila nchgaa quityi nscua tloo ñi, a cunta nguila xca quityi se'en nducua nii nten nu cua' jui chendyu 'in. Lo' nu ngujui can' ncuá cuiya' cha' 'in cua' ña'aan tñan m'ni tsaña'an cha' nu nducua loo quityi can'. ¹³ Tyi'a tujo'o mdyaa na 'in nchgaa nu ngujui loo na, a cunta se'en ndyi'an ne'

ngujui, lo'o se'en lca Hades mdyaa can' 'in nchgaa nu ngujui, lo' ncuá xñan bsya 'in can' cunda scaa cua' ña'aan tñan m'ni. ¹⁴ Cha' ndyija can' lo'o se'en lca Hades jui nu nguun 'in loo tiyo' quii'. Nde lca nu cua' nchca tucua cha' ndyija. ¹⁵ Tsalca nu a nscua nii loo quityi se'en nducua nii nu cua' jui chendyu 'in, jui nu nguun 'in loo tiyo' quii'.

21

Ni' cuaan lo'o chendyu nu cui ti

¹ Chon' nde'en na'an xca ni' cuaan lo'o xca chendyu nu cui ti, si'yana ni' cuaan lo'o chendyu nu mdi'in ti' culoo, a la 'a ngune cueen na, cui' cuaña'an lo'o tyi'a tujo'o. ² Nan' yu Xuhua, na'an nguaan quichen nu mdo'o hui 'in Ndiose, cui' Jerusalén nu cui ti, nu mdo'o se'en nducua Ndiose la ni' cuaan, cua' lca ncuá tsu'hue na tsaña'an nchca ti' sca xen nu cua' cajú cuilyi'o. ³ Ngune 'ñan jui nu ycu'i' cueen la ni' cuaan: Ña'an jan ñi, nde nu lca na'an 'in Ndiose —se'en tyi'in ñi lo'o jun tsatlyu, nu ca quichen 'in ñi, cui' Ndiose tyi'in lo'o jun lo' ca ñi Ndiose 'in jun—. ⁴ Xityi ñi tyi'a quiloo jun, lo' a ña'an 'a jun cha' ndyija, ñi a ntsu'hui 'a cha' ti' qui'ya tu'hua tiquee jun uta cunan jun, ta tyijyin jun nu ti'i, si'yana cua' mdijin nchgaa cha' nu ncuá ti' culoo. ⁵ Ñi nu nducua se'en nchca cuiya' cha' can', juin ñi: Ña'an jan ñi, Nan' nguñin cuin nchgaa loo cha'. Lo' juin ñi 'ñan: Ca'an cha' re, si'yana lca na cha' nu ñi lo' a cu'ni tucua ti' um lo'o na. ⁶ Ti' juin la ñi: Cua' lca cha' re. Nan' lcan letra Alfa lo'o Omega, nan' la ña'an cua' ndi'in ti' culoo, lo' a ntsu'hui cha' tsatii cha' ñan. Cha' nde'en nu nguityi ti', nan' taan tyi'a co'o can' xu'hue ti, se'en nducua tyi'a nu ndaa chendyu. ⁷ Nu cu'ni canan, qui'ni ca'an 'in lo'o nchgaa cha' tsu'hue re, lo' nan' can' Ndiose 'in, lo' ca can' sñen' nan'. ⁸ Una tsalca nu ntsen, nu a ndiya qui'an ti', nu nducun lo'o nu ndujui nten, yu nu nguiten yu'hui lo'o ña'an tucui ti, a cunta ne' bta'a, nu nguñi tnu 'in lcuin jo'o, cui' cuaña'an lo'o nchgaa nu cuiñi, can' nu qui'ni ca'an 'in loo tiyo' quii' nu ndiquin lo'o azufre se'en cua' nchca tucua cha' ndyija.

Cha' 'in Jerusalén nu cui ti

⁹ Se'en ndon yaan sca angujle nu nchca cati can', cui' ta nu nda'an lo'o tsa cati copa nu mtsa'an yu'hui lo'o tsa cati loo nu ti'i, lo' juin 'ñan: Cuan lya lo' culo'on 'in se'en ndon xen nu lca cuilyi'o ñi nu lca Slyá. ¹⁰ Xacan' mtsa'an yu'hui Espíritu 'ñan, lo' ya lo'o angujle 'ñan sca loo qui'ya cuaan, lo' ngulo'o 'ñan se'en ndi'in sca quichen tlyu, cui' Jerusalén nu mdo'o hui 'in Ndiose, na'an nguaan na lo' mdo'o na la se'en nducua Ndiose la ni' cuaan, ¹¹ lo' mtsa'an yu'hui na lo'o xaa 'in Ndiose. Nduhui na tsaña'an nchca ti' sca quee nu ndyijyin ya' tsu'hue

ña'an, tsaña'an nduhui quee jaspe nu nducui xaa. ¹² Tnu tu'hua lo'o nu ntsu'hui nchcun quichen can' lo' cuaan na, tichcua tulo'o 'in na, cunda scaa tulo'o can' ndon scaa angujle, lo' ta'a tichcua ta nten Israel nga'an nii scaa tulo'o can', ¹³ snaan tulo'o can' nducua na ta'a jacua luhua' 'in quichen can'. ¹⁴ Tsa tichcua ta ndi'in suun na, lo' can' nga'an nii tsa tichcua yu ta'a mda'an ñi nu lca Slya' can'. ¹⁵ Angujle nu nchcui' lo'on nducua sca yca cuiya' nu chacui' oro yaa', si'yana su'hua cuiya' quichen can' ña'aan se'en ntsu'hui nchcun na lo'o nchгаа tulo'o 'in na. ¹⁶ Quichen can' su'hua na ta'a jacua luhua' na, si'yana tsaña'an tucuin na cuaña'an nde xeen na. Angujle can' msu'hua cuiya' 'in na lo'o cuiya' nu nducua yaa', lo' ndiyaa na tucua mii ntsu'hui tucua ciento kilometro, lo' sca cuiya' ti na nde tucuin na, nde xeen na, lo'o nde cuaan na. ¹⁷ Xacan' msu'hua cuiya' angujle can' nde tnu tu'hua lo'o 'in quichen can', lo' ndiyaa na snan yla ntsu'hui ca'yu metro. Cuiya' nu yla' angujle can' lca na sca cuiya' nu tca qui'ya nten cunta. ¹⁸ Lo'o 'in quichen can' nguiaa' na lo'o quee jaspe, una quichen can' lca na chacui' oro, tsaña'an cunan nu nducui xaa. ¹⁹ Suun quee nu lca lo'o can', nguiaa' cuiyti na lo'o cuati loo quee nu tsu'hue ña'an: Culoosun can' nguiaa' lo'o quee jaspe, nu nchca tucua nguiaa' lo'o quee zafiro, nu nchca snan nguiaa' lo'o quee ágata, nu cua' nchca jacua nguiaa' lo'o quee esmeralda, ²⁰ nu cua' nchca ca'yu nguiaa' lo'o quee ónice, nu cua' nchca scua nguiaa' lo'o quee cornalina, nu cua' nchca cati nguiaa' lo'o quee crisólito, nu cua' nchca snu' nguiaa' lo'o quee berilo, nu cua' nchca caa nguiaa' lo'o quee topacio, nu cua' nchca tii nguiaa' lo'o quee crisopraso, nu cua' nchca tixca nguiaa' lo'o quee jacinto, lo' nu cua' nchca tichcua nguiaa' lo'o quee amatista. ²¹ Ta'a tichcua tulo'o can' lca na tsa tichcua quee mten nu lca perla, cunda scaa tulo'o can' nguiaa' na lo'o scaa quee can'. Tucueen nu su loo quichen can' lca na chacui' oro, lo' nducui xaa na tsaña'an nchca ti' cunan. ²² Ñi sca laa a na'an nducua loo quichen can', si'yana Ndiose X'nan na, ñi nu tlyu la cha' cuiya' ntsu'hui 'in, lca ñi laa tsatlyu lo'o ñi nu lca Slya'. ²³ Quichen can' a 'ni cha' 'in na lo'o xaa 'in cucha uta xaa 'in coo', si'yana ycu' ca Ndiose lca ñi xaa 'in na lo'o ñi nu lca Slya'. ²⁴ Nchгаа quichen tnu nu ntsu'hui cha' tyi'o laa, tyi'an can' si'ya xaa 'in quichen can', lo' nchгаа yu ree ntsu'hui cha' tsa lo'o yu cha' tsu'hue 'in yu lo' tyaa yu cunta cha' cuilyiya' 'in yu 'in ñi. ²⁵ A ntsu'hui xaa scun tulo'o can', si'yana a ntsu'hui cha' qui'ya tla quichen can'. ²⁶ Cui' cuaña'an nchгаа quichen tnu ntsu'hui cha' tsa lo'o ne' cha' tsu'hue 'in ne', lo' tyaa ne' cunta cha'

cuilyiya' 'in ne' 'in ñi, ²⁷ una ñi sca coo' a sten quichen can', cui' cuaña'an lo'o nu ngui'ni scasca cha' ngunan' uta nchcui' cha' cuiñi, cui' ca nu tsaloo ti sten nu cua' nducua nii loo quityi 'in ñi nu lca Slya', cui' nu cua' jui chendyu 'in.

22

¹ Xacan' ngulo'o angujle 'ñan se'en su sca chco tlyu nu luhui, tyi'a can' ndaa na chendyu 'in nten, nducui xaa na tsaña'an nchca ti' sca cunan, lo' tyi'a can' nducua na se'en nducua Ndiose lo'o ñi nu lca Slya'. ² Chco tlyu can' su na tlu'hue la tucueen loo quichen can', scaa tso' na nducua yca nu ndaa chendyu 'in nten, tsa tichcua loo mti ndyi'yu loo na, scaa loo mti ndyi'yu loo na cunda scaa coo', lo' lca' yca can' najyo'o na 'in nten sca chcui chendyu nu cu'ni chca 'in ne'. ³ Ñi xiya' lo' a caan 'a yuhue' chon' nten ndi'in quichen can', si'yana Ndiose lo'o ñi nu lca Slya' ntsu'hui cha' culo ñi tñan se'en can', lo' jun nu lca nguso 'in ñi tucua tloo ñi 'in, ⁴ xacan' ña'an tloo ca jun 'in ñi, lo' ntsu'hui cha' cha'an nii ñi tuchcan jun. ⁵ A ntsu'hui 'a cha' ti' qui'ya tla can', ñi 'a cha' 'in jun lo'o quii' nu tu'hui xaa 'in jun, uta xaa 'in cucha, si'yana Ndiose X'nan na tu'hui ñi xaa can', lo' taa ñi cha' cuiya' culo jun tñan tsala xaa.

Cua'nchcui cuii' cha' quiaan Cristo xiya'

⁶ Ti' juin la angujle 'ñan: A tucui nu cu'ni tucua ti' lo'o cha' re si'yana lca na cha' nu ñi. Ñi X'nan na, cui' Ndiose nu nxiycui' nguso 'in, ngua'an tñan ñi angujle 'in ñi si'yana ca cuiya' ti' nchгаа la ña'an nu lca nguso 'in ñi, cha' nu cua' nchcui cuii' cha' tsato'o. ⁷ ¡Ña'an jan ñi, nan' cua' llyaan ndla ti! Tsu'hue ca xu'hue nu xu'hua se'en cha' nu nchcui' Ndiose loo quityi re. ⁸ Nan' yu Xuhua, na'an lo' ngune 'ñan nchгаа cha' re. Xa nu ngune 'ñan lo' na'an cha' re, mdyi'ya xtyin' si'yana cu'ni tnu 'in angujle nu ngulo'o 'ñan nchгаа cha' re, ⁹ una juin 'ñan: A cu'ni cuaña'an si'yana lo'on nan' ta'a lca na nguso 'in Ndiose, lo'o nchгаа jun ta'a na nu nxiycui' Ndiose 'in, lo'o nu nxu'hua se'en cha' nu nducua loo quityi re. Can' cha' 'in Ndiose cu'ni tnu. ¹⁰ Ti' juin la angujle can': A tucun ti'in cha' nu ycu' Ndiose nu nguinu scua loo quityi re, si'yana cua' nchcui cuii' cha' tsato'o na. ¹¹ Tsalca nten nu a ngui'ni tñan tsu'hue, tsa quiñan tu' can' lo'o cha' ngunan' 'in. Nu nducun', cu'ni tu' can' cha' nducun'. Cui' cuaña'an nu ngui'ni tñan tsu'hue, taa can' juesa cu'ni la tñan tsu'hue, lo' nu nda'an lo'o cha' tyaa nu luhui, tsa quiñan can' tyu'hui sca chendyu nu luhui. ¹² Ña'an jan ñi, nan' cua' llyaan ndla ti, lo' lyi'yan na nu su'huan lyiyan' 'in cunda scaa tucui cua' ña'aan tñan m'ni. ¹³ Nan' lcan letra

Alfa lo'o Omega, nan' la ña'an cua' ndi'in ti' culoo lo' a ntsu'hui cha' tsatii cha' ñan, nan' lcan ñi nu cua' ndi'in ti' culoo, lo' ndi'in tsala xaa. ¹⁴ Una tsu'hue ca xu'hue nchgaa nu nguiten ste', si'yana qui'ni ca'an 'in lo'o yca nu ndaa chendyu, lo' cuaña'an tca sten can' scasca tulo'o 'in quichen can'. ¹⁵ Una xni' quinu ton nde lyiya', tsatlyu lo'o nu bta'a, nu nguiten yu'hui lo'o ña'an tucui ti, nu ndujui nten, nu ngui'ni tnu lcuin jo'o, nchgaa nu cuiñi lo'o nu nducui ti' cha' cuiñi. ¹⁶ Nan' lcan Jesús, lo' ngua'an tñan angujle 'ñan si'yana quitsa' 'in um nchgaa cha' re, cha' nu ntsu'hui cha' ca cuiya' ti' nchgaa ta jun ta'a na. Nan' lcan ticui' ta nten 'in Davi, lo' lcan cuii nu ndu'hui xaa tsu'hue ña'an xa tlya. ¹⁷ Ndeña'an nchcui' Espíritu lo'o Cuilyi'o ñi nu lca Slya': Cuan lya um. Cui' cuaña'an chcui' nu quine 'in cha' re: Cuan lya um. Cha' ntsu'hui nu nguityi ti'

tca caan, lo' nu nchca ti' co'o tyi'a nu taa chendyu 'in tsala xaa, tca co'o 'in na xu'hue ti. ¹⁸ Nan' nsu'hua tiyaan 'in nchgaa nu ne 'in cha' nu nchcui' Ndiose loo quityi re: Cha' ntsu'hui nu tya cula cha' re, Ndiose xitijin ñi 'in can' nu ti'i tsaña'an nu ti'i nu nguinu scua loo quityi re. ¹⁹ Cha' ntsu'hui nu culyijyi su'hua cha' nu nchcui' Ndiose loo quityi re, cui' cuaña'an lyaa ñi cha' tsu'hue nu qui'ni ca'an 'in can' nu nducua loo quityi nu ndaa chendyu 'in nten, ñi a qui'ni ca'an 'in can' lo'o cha' tsu'hue nu ndi'in loo quichen nu cua' mdo'o hui 'in Ndiose, cui' cuaña'an lo'o nchgaa la ña'an cha' tsu'hue nu nducua loo quityi re. ²⁰ Ñi nu ndaa suun cha' re nchcui' ñi: Nu cha' ñi s'ni, cua' lyaan ndla ti. Amen, cha' ñi Ñi X'nan hua Jesús, cuan lya um. ²¹ Cui' cha' tsu'hue 'in Ñi X'nan na Jesucristo quinu lo'o um nchgaa um. Amen.